

حیر القوی

استاد اعظم حضرت مولانا محمد سید جمال الدین حسینی مدظلہ العالی

و دیگر مہتممان خیر الہاد اس سے

علمی و تحقیقی فتاویٰ کا منتخب مجموعہ

مترجمہ

مولانا مفتی محمد انور زبیر مدظلہ العالی

مکتبہ اہل سنت

رقیۃ مملکتان پاکستان کراچی



جدید کمپیوٹر کتابت کے ساتھ

جَبْرِ الْفَتَاوَى

جلد ششم

حضرت مولانا خیر محمد جالندھری نور اللہ مرقدہ
و دیگر مفتیان خیر المدارس کے علمی و تحقیقی فتاویٰ کا منتخب مجموعہ

باہتمام

حضرت مولانا محمد حنیف جالندھری مدظلہ
جامعہ خیر المدارس ملتان

ترتیب

حضرت مولانا مفتی محمد عبداللہ مدظلہ

ناشر

مکتبہ امدادیہ، ملتان، پاکستان

جملہ حقوق بحق ادارہ محفوظ ہیں

- نام کتاب : **خِزْرَةُ الْفِتَاوَى** (جلد ششم)
- باہتمام : حضرت مولانا قاری محمد حنیف جالندھری مدظلہ
- مرتب : مولانا مفتی محمد عبداللہ صاحب مدظلہ
- کل صفحات : ۷۲۸ صفحات
- ناشر : **مکتبہ اہل بیت**
(Phone No. 061-4544965)

لاہور میں ملنے کا پتہ

مکتبہ رحمانیہ غزنی سٹریٹ اردو بازار لاہور

کراچی میں ملنے کا پتہ

قدیمی کتب خانہ آرام باغ کراچی

ضروری گزارش

اس کتاب کی تصحیح کی حتی الوسع کوشش کی گئی ہے۔
اگر اس کے باوجود کہیں کتابتی اغلاط نظر آئیں تو
نشاندہی فرمائیں تاکہ اگلے ایڈیشن میں ان کی تصحیح کی جاسکے۔
فجزاکم اللہ احسن الجزاء فی الدارین (ادارہ)

اجمالی فہرست مضامین "خیر الفتاویٰ" (جلد ۶)

صفحہ نمبر	عنوانات	نمبر شمار
۵۱ باب الایلاء	۱
۵۷ باب الظہار	۲
۶۷ باب فسخ النکاح	۳
۷۹ مایتعلق بالتعنت	۴
۹۳ مایتعلق بالجنون	۵
۹۷ مایتعلق بالمفقود	۶
۱۰۲ مایتعلق بالعین	۷
۱۰۴ باب الحضانہ	۸
۱۱۷ کتاب النفقہ والسکنی	۹
// مایتعلق بنفقہ الزوجہ	۱۰
۱۳۴ مایتعلق بالسکنی	۱۱
۱۳۷ مایتعلق بنفقہ المعتدہ	۱۲
۱۴۳ مایتعلق بنفقہ الاولاد	۱۳
۱۵۷ مایتعلق بنفقہ ذوی الارحام	۱۴
۱۷۳ مسائل شتی	۱۵
۱۷۸ کتاب الایمان والندور	۱۶
// باب الندور	۱۷
۲۲۶ باب الایمان	۱۸
// ماینعقد بہ الیمین وما لاینعقد بہ	۱۹
۲۵۵ مایتعلق بالحنث	۲۰
۲۶۵ مایتعلق بالكفارة	۲۱

صفحہ نمبر	عنوانات	نمبر شمار
۲۷۹ کتاب اللقطة	۲۲
۲۹۲ کتاب الوقف	۲۳
۳۶۱ مایتعلق بتولية الوقف	۲۴
۳۸۲ احکام المساجد	۲۵
// مایتعلق ببناء المسجد وتعميره وتوسيعه	۲۶
۴۳۲ مایتعلق بصرف مال الكافر والمال الحرام فی المسجد	۲۷
۴۴۶ مایتعلق ببيع ارض المسجد واستبداله واخراجہ من المسجد	۲۸
۴۶۰ مایتعلق بانتقال المسجد وامتعه	۲۹
۴۷۱ مایتعلق باموال المسجد	۳۰
۵۰۹ مایتعلق بتزيين المساجد والكتابة عليها	۳۱
۵۱۴ مایتعلق بالتدريس فی المساجد واقامة المدرسة فيها	۳۲
۵۲۱ مایتعلق بأداب المساجد	۳۳
۵۴۵ مسائل شتى	۳۴
۵۶۱ احکام مصلى العيد والجنازة	۳۵
۵۷۹ احکام المقابر	۳۶
۵۹۶ احکام المدارس	۳۷
// مایتعلق بتعمير المدرسة وتوسيعها	۳۸
۶۱۶ مایتعلق بوظائف المدرسين	۳۹
۶۵۳ مایتعلق باوقاف المدارس	۴۰
۷۰۲ مسائل شتى	۴۱

فہرست مضامین "خیر الفتاویٰ" (جلد ۶)

﴿ باب الایلاء ﴾

صفحہ نمبر	عنوانات	نمبر شمار
۵۱	ایلاء کے انعقاد کیلئے قسم کا ہونا ضروری ہے۔	۱
۵۲	بغیر قسم کے دس سال بھی بیوی کے قریب نہ جائے تو بھی بیوی حرام نہیں ہوتی۔	۲
۵۳	قسم کے بجائے اگر خاوند ایلاء کا لفظ بولے تو اس سے ایلاء متحقق ہوگا یا نہیں؟	۳
۵۳	قرآن پر ہاتھ رکھ کر کہا کہ میں بیوی کے قریب نہیں جاؤں گا لیکن زبان سے قسم کے الفاظ نہیں کہے تو ایلاء نہیں بنے گا۔	۴
۵۴	"اللہ کی قسم میں تمہارے بستر کے قریب نہیں آؤں گا" کہنے کا حکم۔	۵
۵۵	وقتی طور پر جماع سے رکنے کی قسم کھائی تو ایلاء نہیں بنے گا۔	۶
۵۶	"اگر بیوی کے ساتھ لیٹا تو مجھے قرآن کی مار پڑے" نہ یہ حلف ہے اور نہ ہی ایلاء ہے۔	۷

﴿ باب الظہار ﴾

۵۷	"انت امی" پر ایک تحقیقی فتویٰ جس میں احسن الفتاویٰ کی تحقیق پر محققانہ رد ہے۔	۸
۶۱	"اگر تجھ سے جماع کروں تو اپنی ماں بہن سے جماع کروں" کہنے کا حکم۔	۹
۶۲	"تجھے اپنی بہن کے برابر سمجھوں گا" کہنے سے ظہار واقع نہ ہوگا۔	۱۰
۶۳	"خالہ کو اپنے گھر رکھوں تو اپنی ماں بہن کو رکھوں" نہ طلاق ہے نہ ظہار۔	۱۱
۶۳	"تو میری خالہ اور ماں کی طرح حرام ہے" کہنے کا حکم۔	۱۲
۶۳	"بہری بیوی مجھ پر میری ماں کی طرح حرام ہے" کہنے کا حکم۔	۱۳
۶۵	کفارہ ظہار کی ادائیگی کئے بغیر بیوی سے واپس کرنا بائز نہیں خواہ طلاق دینے کے بعد دوبارہ نکاح کیا ہو۔	۱۴
۶۵	کفارہ ظہار ادا کرنے سے پہلے ہمبستری کر لی تو مزید کوئی کفارہ لازم نہیں۔	۱۵

نمبر شمار	عنوانات	صفحہ نمبر
۱۶	کفارہ ظہار کی ادائیگی میں ترتیب قرآنی واجب ہے۔ تخییر ثابت نہیں۔	۶۶

﴿باب فسخ النکاح﴾

۱۷	بدوں کسی شرعی وجہ کے عدالتی تفسیح شرعاً معتبر نہیں۔	۶۷
۱۸	اسباب فسخ میں سے کوئی سبب بھی نہ پایا جائے تو عدالتی تفسیح شرعاً معتبر نہیں۔	۶۸
۱۹	ضرر قوی اور مطلق شقاق موجب فسخ نہیں۔	۷۰

﴿ما يتعلق بالتعنت﴾

۲۰	خاوند بیوی کو نہ آباد کرے اور نہ طلاق دے تو عورت کیا کرے؟	۷۹
۲۱	جو عورت خودناشرہ ہو اسے شرعاً حق فسخ حاصل نہیں۔	//
۲۲	نکاح فسخ کرنے کیلئے ولایت شرعیہ کا ہونا ضروری ہے۔	//
۲۳	خاوند کا تعنت ثابت نہ ہو تو عدالت نکاح فسخ کرنے کی شرعاً مجاز	۸۱
//	نہیں، اور عدالت کا اس طرح کا فیصلہ شرعاً کالعدم ہوگا۔	//
۲۴	اگر خاوند جو ابدهی کیلئے حاضر نہ ہو تو کیا اس کے خلاف عدالت کا فیصلہ درست ہے؟	۸۳
۲۵	متعنت اگر جو ابدهی کیلئے عدالت میں حاضر نہ ہو تو اس کے خلاف عدالت کا	۸۶
//	فیصلہ درست ہے بشرطیکہ فسخ خلع کی بنیاد پر نہ ہو۔	//

﴿ما يتعلق بالجنون﴾

۲۶	زوجہ مجنون کو شرعاً تفریق کا حق حاصل ہے جبکہ اس کا جنون خطرناک ہو۔	۹۳
۲۷	شادی کے بعد خاوند پاگل ہو جائے تو عورت کو حق فسخ کب حاصل ہوگا اور اس	۹۴
//	کی شرائط اور طریق کار کیا ہے؟	//
۲۸	اگر دیندار ڈاکٹر کی رائے میں مجنون خاوند کا تندرست ہونا ممکن نہ ہو تو عدالت بلا	۹۵
//	مہلت بھی نکاح فسخ کر سکتی ہے۔	//

﴿ مایتعلق بالمفقود ﴾

۲۹	مفقود کی بیوی اگر گناہ میں مبتلاء ہو جائے تو عدالت بلا مہلت اس کا نکاح فسخ کر سکتی ہے؟	۹۷
۳۰	جو شخص ہندوؤں یا سکھوں کا مکمل شعرا اختیار کر لے اور ہجرت کر کے پاکستان نہ آئے اس کی بیوی کیلئے کیا حکم ہے؟	۹۸
۳۱	مفقود کی بیوی نے عدالتی تنسیخ کے بعد دوسری جگہ نکاح کر لیا بعد ازاں مفقود بھی واپس آ گیا تو یہ عورت کسے ملے گی؟	۹۹
۳۲	مفقود کا مال اس کے ہم عمر لوگوں کے ختم ہونے تک محفوظ رکھا جائے گا، البتہ اسکی بیوی حسب ضابطہ فسخ کے بعد دوسرا نکاح کر سکتی ہے۔	۱۰۰

﴿ مایتعلق بالعين ﴾

۳۳	اگر خاوند کا عضو مخصوص برائے نام ہو تو وہ شرعاً کالعدم شمار ہوگا اور عدالت کا فسخ درست ہوگا۔	۱۰۲
//	

﴿ باب الحضانة ﴾

۳۳	اگر خاوند کا عضو مخصوص برائے نام ہو تو وہ شرعاً کالعدم شمار ہوگا اور عدالت کا فسخ درست ہوگا۔	۱۰۲
۳۴	دادی اور نانی میں سے احق بالحضانة کون ہے؟	۱۰۳
۳۵	خالہ اور پھوپھی میں سے احق بالحضانة کون ہے؟	//
۳۶	خالہ اور دادی میں سے احق بالحضانة کون ہے؟	۱۰۶
۳۷	والدہ یا اس کے "اقرباء" بچوں کے والد کو ملاقات سے روکنے کے شرعاً مجاز نہیں۔	۱۰۷
۳۸	ولد الزناء کی پرورش بھی جائز بلکہ باعث اجر ہے بالخصوص جبکہ اسکی والدہ فوت ہوگئی ہو۔	//

صفحہ	عنوانات	نمبر شمار
۱۰۸	والدہ کا دیہاتی ماحول میں رہنا حق حضانتہ کو ساقط نہیں کرتا۔	۳۹
//	کیا گذشتہ مدتِ حضانتہ کا ”نفقہ“ نانی وصول کر سکتی ہے؟	۴۰
۱۰۹	اگر والدہ بچے کا تسلی بخش علاج نہ کر اسکے تو علاج کی مدت تک بچہ والد کے پاس	۴۱
//	رہے گا۔	//
۱۱۰	”مرتدہ“ شرعاً پرورش کا حق نہیں رکھتی۔	۴۲
۱۱۱	غیر منکوحہ اور غیر معتدہ عورت بچے کی پرورش کا معاوضہ بھی لے سکتی ہے۔	۴۳
۱۱۲	بلوغ کے بعد بچہ، بیٹی والدہ یا والد کے پاس رہنے کے سلسلہ میں شرعاً	۴۴
//	خود مختار ہیں۔	//
۱۱۳	مدتِ حضانتہ تک طے شدہ خرچہ واجب الاداء ہے۔	۴۵
//	خرچہ طے کرنے میں والد کی حیثیت کا لحاظ رکھا جائے گا۔	۴۶
۱۱۴	ایک عیسائیہ ممیزہ نابالغہ مسلمان ہو گئی، اس کے والدین عیسائی ہیں اور اسکی ایک	۴۷
//	شادی شدہ بہن مسلمان ہے، پرورش کا حق کس کو حاصل ہے؟	//

﴿ کتاب النفقة والسكنی ﴾

مايتعلق بنفقة الزوجة

۱۱۷	بیوی جب تک خاوند کے گھر میں ہے نفقہ کی مستحق ہے خواہ نافرمان ہی کیوں نہ ہو۔	۴۸
۱۱۸	بدوں کسی شرعی وجہ کے روٹھ کر بیٹھنے والی نان و نفقہ کی شرعاً حقدار نہیں۔	۴۹
//	کسی شرعی عذر کی وجہ سے خاوند کے علاقہ میں نہ رہنے والی، شرعاً ناشزہ نہیں،	۵۰
	لہذا نفقہ کی حقدار ہے۔	
۱۱۹	بیوی کا علاج معالجہ کرانا صرف تبرع ہے خاوند کے ذمہ شرعاً لازم نہیں۔	۵۱
۱۱۹	بیوی اگر خاوند کی اجازت سے میکے جائے تو ان دنوں کا خرچہ خاوند کے ذمہ ہے۔	۵۲

نمبر شمار	عنوانات	صفحہ نمبر
۵۳	تراضی یا قضائے قاضی کے بغیر سابقہ مدت کا نفقہ عورت وصول نہیں کر سکتی۔	۱۲۰
۵۴	اگر خاوند نفقہ نہ دے تو عورت کیا کرے؟	۱۲۱
۵۵	بیوی اگر سفر میں ساتھ جانے سے انکار کر دے تو بھی نفقہ کی مستحق ہے۔	۱۲۳
۵۶	اگر فاحشہ عورت کو طلاق نہیں دیتا تو اسے نان و نفقہ دینا لازم ہے۔	//
۵۷	بیوی کے کن کن اخراجات کو پورا کرنا لازم ہے؟	۱۲۴
۵۸	مہنگائی کے لحاظ سے نفقہ کی مقدار میں اضافہ کرنا ضروری ہے۔	۱۲۵
۵۹	کیا امیر زادی اور غریب زادی کے نفقہ میں تفاوت کی شرعاً گنجائش ہے؟	۱۲۶
۶۰	نکاح کے بعد رخصتی میں اگر خاوند بلا وجہ تاخیر کرے تو بیوی نان و نفقہ کی شرعاً حقدار ہے۔	۱۲۷
۶۱	سال میں بیوی کتنے جوڑوں کی شرعاً حقدار ہے؟	۱۲۸
۶۲	زوج غائب کی زمین کو نفقہ کیلئے بیچنا جائز نہیں۔	۱۲۹
۶۳	اگر عورت میسکے سے جانور لائے تو اس کے اخراجات کس کے ذمہ ہوں گے؟	۱۳۱
۶۴	حاملہ من الزناء کا نفقہ بچے کی پیدائش تک اس کے خاوند کے ذمہ لازم نہیں۔	۱۳۲
۶۵	جب عورت محرم یا خاوند کے ساتھ سفر حج پر جائے تو ان ایام کے نفقہ کی حقدار ہے یا نہیں؟	//

﴿ مایتعلق بالسکنی ﴾

۶۶	ہر بیوی کو علیحدہ علیحدہ رہائش دینا لازم ہے۔	۱۳۳
۶۷	خاوند کے ذمہ سکنی کے طور پر الگ کمرہ مہیا کر دینا کافی ہے جسمیں مرد کے	//
//	متعلقین موجود نہ ہوں۔	//
۶۸	اگر بیوی کی والدین سے نہ بنے اور الگ مکان دینے کی ہمت نہ ہو تو کیا کرے؟	۱۳۶

﴿ ما يتعلق بنفقة المعتدة ﴾

۱۳۷	طلاق کی صورت میں عدت کا نفقہ شرعاً واجب ہے۔	۶۹
//	بد چلنی کی وجہ سے اگر طلاق دے تب بھی عدت کا نفقہ واجب ہے۔	۷۰
۱۳۸	معتدہ اگر خاوند کی اجازت کے بغیر والدین کے ہاں عدت گزارے تو نان و نفقہ کی حقدار نہیں۔	۷۱
۱۳۹	نکاح فاسد کی عدت کا نفقہ خاوند کے ذمہ واجب نہیں۔	۷۲
۱۴۰	متوفی عنہا زوجہا کا نان و نفقہ نہ ورثاء کے ذمہ ہے اور نہ ہی ترکہ سے لے سکتی ہے۔	۷۳
//	عدت وفات کے اخراجات کا میت کے ورثاء سے مطالبہ خلاف شریعت ہے۔	۷۴
۱۴۱	مطلقہ بیوی شرعاً صرف ایام عدت کے نفقہ کی حقدار ہے۔	۷۵
۱۴۲	کیا ”معتدہ“ بچے کو دودھ پلانے کی اجرت لے سکتی ہے؟	۷۶

﴿ ما يتعلق بنفقة الاولاد ﴾

۱۴۳	کیا بچے کی ولادت کے اخراجات خاوند کے ذمہ ہیں؟	۷۷
//	اگر نابالغ بچے کا ذاتی مال ہو تو نفقہ اس کے مال میں سے ہوگا والد پر شرعاً لازم نہیں۔	۷۸
۱۴۴	بچیوں کا نفقہ نکاح تک والد پر لازم ہے البتہ بالغ لڑکوں کا نفقہ شرعاً لازم نہیں۔	۷۹
//	جو بالغ لڑکا ہنر سیکھنے کے مراحل میں ہو اس کا خرچہ والد کے ذمہ ہے۔	۸۰
۱۴۵	دینی مدرسہ کے طالب علم کا خرچہ بعد ابلوغ بھی والد کے ذمہ ہے۔	۸۱
۱۴۶	جو بالغ بچہ کسب سے عاجز ہو اس کا خرچہ و علاج معالجہ حسب حیثیت والد کے ذمہ ہے	۸۲
۱۴۷	کیا بچوں کی شادی کے اخراجات والد کے ذمہ واجب ہیں؟	۸۳
۱۴۸	والد کے فوت ہو جانے کے بعد بچوں کا خرچہ شرعاً دادا پر لازم ہے۔	۸۴
۱۴۹	اگر والد تنگ دست ہو اور دادا مالدار ہو تو دادا پر خرچہ لازم ہے۔	۸۵
۱۵۰	اگر والد تنگ دست ہو ماں اور دادا دونوں مالدار ہوں تو شرعاً نفقہ کس پر لازم ہے؟	۸۶

صفحہ نمبر	عنوانات	نمبر شمار
۱۵۲	والد، دادا اور بھائی کی عدم موجودگی میں نابالغ بچوں کا خرچہ چچا کے ذمہ ہے۔	۸۷
۱۵۳	زنا سے جو بچہ پیدا ہو اس کا نفقہ کس کے ذمہ ہے؟	۸۸
۱۵۳	زوجہ زنا اور غیر زوج سے حمل کا اقرار کر لے تب بھی بچے کا نسب خاوند سے ہی	۸۹
	ہوگا اور نفقہ خاوند کے ذمہ ہوگا۔	۹۰
۱۵۴	مفلس باپ بچوں کی مملو کہ اشیاء ان کے اخراجات کے لئے فروخت کر سکتا ہے؟	۹۱
۱۵۵	طے کئے بغیر گذشتہ مدت کا نفقہ اولاد لینے کی حقدار نہیں۔	۹۱

﴿ ما يتعلق بنفقة ذوی الارحام ﴾

۱۵۷	اگر والدین تنگ دست ہوں تو ان کے ضروری اخراجات بالغ اولاد کے ذمہ واجب ہیں۔	۹۲
۱۵۸	مالدار والدین کا بیٹے سے نان و نفقہ کا مطالبہ شرعاً درست نہیں۔	۹۳
۱۵۹	اگر والدین تنگ دست ہوں تو لڑکوں کی طرح مالدار بالغ لڑکیوں پر بھی والدین کا خرچہ واجب ہے	۹۴
۱۶۰	تنگ دست والد کا خرچہ تمام لڑکوں پر لازم ہے البتہ جو لڑکا جس قدر زیادہ مالدار ہو	۹۵
//	نفقہ کا زیادہ تر حصہ اسی کے ذمہ ہے۔	//
//	والدین بھی گزشتہ زمانے کا خرچہ وصول نہیں کر سکتے۔	۹۶
۱۶۳	تنگ دست والدین اگر چہ کاروبار کے قابل ہوں انکو خرچہ دینا لازم ہے۔	۹۷
۱۶۴	تنگ دست شخص پر والدین کا خرچہ لازم نہیں۔	۹۸
۱۶۵	والد کے نکاح ثانی کے اخراجات بیٹے کے ذمہ ہیں جبکہ باپ تنگ دست ہو۔	۹۹
//	سوتیلی والدہ کے خرچہ کا حکم۔	۱۰۰
۱۶۶	شیعہ والدین کا خرچہ واجب ہے جبکہ وہ تنگ دست ہوں۔	۱۰۱
۱۶۷	بیوی اور والدہ کا آپس میں اتفاق نہ ہو اور دونوں کو الگ الگ خرچ نہ دے سکے	۱۰۲
	تو کس کا خرچہ لازم ہے؟	//
۱۶۸	والدین میں سے احق بالنفقہ کون ہے؟ جبکہ بیٹا صرف ایک کا خرچہ برداشت	۱۰۳
	کرنے کی صلاحیت رکھتا ہو۔	//

نمبر شمار	عنوانات	صفحہ نمبر
۱۰۴	والد یا دوسرا کوئی رشتہ دار گذشتہ مدت کا خرچہ لینے کا شرعاً مجاز نہیں۔	۱۶۹
۱۰۵	تنگدست باپ بیٹے کے مال سے بلا اجازت کب خرچ کر سکتا ہے؟	۱۷۰
۱۰۶	عورت کے اعزہ پر نفقہ علی قدر المیراث ہوگا۔	//

﴿ مسائل شتی ﴾

۱۰۷	کیا روٹی پکانا، کپڑے دھونا وغیرہ عورت کی ذمہ داری میں داخل ہے؟	۱۷۳
۱۰۸	بیوی کھانا پکانے یا دوسرے گھریلو کاموں پر اجرت نہیں لے سکتی۔	۱۷۴
۱۰۹	منکوحہ عورت بچے کو دودھ پلانے کی اجرت لے سکتی ہے یا نہیں؟	۱۷۵
۱۱۰	تنگی پیدا کرنے والے شوہر کے مال سے بلا اجازت لینے کا حکم۔	۱۷۶
۱۱۱	شوہر کے کپڑے سینے کی اجرت لینا۔	//
۱۱۲	شوہر کے دیئے ہوئے خرچ سے کچھ رقم مشکل وقت کے لئے بچا کر رکھنا۔	//
۱۱۳	اگر والدین بیمار ہوں تو عورت ان کی خدمت کے لئے روزانہ جاسکتی ہے۔	//

﴿ باب النذور ﴾

۱۱۴	نذر کے انعقاد کے لئے تلفظ ضروری ہے صرف ارادہ کافی نہیں۔	۱۷۸
۱۱۵	کیا نذر پوری کرنے پر اجر بھی ملتا ہے؟	۱۷۹
۱۱۶	ایقائے نذر موجب اجر ہے۔	۱۸۰
۱۱۷	اولیاء کرام کے نام کی منت ماننا کیسا ہے؟	۱۸۱
۱۱۸	کیا کسی بزرگ کے نام کی نذر ماننا جائز ہے؟	۱۸۲
۱۱۹	پیران پیر شیخ عبدالقادر جیلانی کے تقرب والا کھانا کھانے کا حکم۔	۱۸۳
۱۲۰	غیر اللہ کی نذر و نیاز کا ”کھانا“ شرعاً حرام ہے۔	۱۸۴

صفحہ نمبر	عنوانات	نمبر شمار
۱۸۵	تبلیغی جماعت میں نکلنے کی نذر ماننا۔	۱۲۱
۱۸۶	مسجد پر رقم خرچ کرنے کی نذر ماننے کا حکم۔	۱۲۲
۱۸۷	تعمیر مسجد کی نذر شرعاً صحیح ہے یا نہیں؟	۱۲۳
۱۸۸	”اگر اللہ پاک نے بیٹا دیا تو حضرت تھانویؒ کا فلاں وعظ چھواؤں گا“ نذر	۱۲۴
//	ہے یا نہیں؟	//
۱۸۹	دوسرے کی مملوکہ چیز صدقہ کرنے کی نذر ماننے کا حکم۔	۱۲۵
۱۹۰	ماتم کرنے کی منت ماننے کا حکم۔	۱۲۶
۱۹۱	دس محرم کو دربار پر جا کر منت ماننا اور نذر و نیاز پکانا۔	۱۲۷
۱۹۲	حضرت امام حسینؑ کے نام کی سبیل لگانا اور اس سبیل سے پانی وغیرہ پینا کیسا ہے؟	۱۲۸
۱۹۳	بسوں میں پانی پلانے کی نذر ماننے کا حکم۔	۱۲۹
۱۹۴	قرآن کریم لکھنے کی منت مانی تو شرعاً یہ نذر بنے گی یا نہیں؟	۱۳۰
۱۹۵	جلسہ کرانے کی نذر مانی تو اس کو پورا کرنا لازم ہے یا نہیں؟	۱۳۱
۱۹۶	ختم قرآن کی رات چاول تقسیم کرنے کی نذر مانی تو کیا کسی دوسرے موقع پر تقسیم کر سکتا ہے؟	۱۳۲
۱۹۷	اولاد کو قرآن کریم کیلئے وقف کرنے کی نذر ماننے کا حکم۔	۱۳۳
۱۹۸	بیٹے کو مجاہد بنانے کی نذر ماننا شرعاً نذر ہے یا نہیں۔	۱۳۴
۱۹۹	بچے کو حافظ قرآن بنانے کی منت ماننے کا حکم۔	۱۳۵
//	نذر معلق بالشرط میں وجود شرط سے پہلے نذر کی ادائیگی معتبر نہیں۔	۱۳۶
//	نذر کی ادائیگی ناذر پر ہی لازم ہے غیر ناذر کے ادا کرنے سے ادائیگی نہ ہوگی۔	۱۳۷
۱۰۲	اگر صدقہ کی نیت کو کسی گناہ کے کام سے معلق کیا تو کیا یہ نذر بن جائے گی؟	۱۳۸

صفحہ نمبر	عنوانات	نمبر شمار
۲۰۲	مقررہ تاریخ سے پہلے نذر کی ادائیگی کا حکم۔	۱۳۹
۲۰۳	نذر معلق بالشرط بدوں تحقق شرط شرعاً لازم نہیں۔	۱۴۰
//	نذر معلق بالشرط میں وجود شرط سے پہلے نذر ادا کرنے سے ذمہ فارغ نہ ہوگا۔	۱۴۱
۲۰۴	معین جانور کے صدقہ کو شرط کے ساتھ معلق کیا، وجود شرط سے پہلے اس جانور	۱۴۲
//	کے گوشت کے خراب ہونے کا خطرہ ہو تو ایسی صورت میں کیا کیا جائے؟	//
۲۰۵	معین بکرے کی نذر مانی تو کیا اس کو بیچا جاسکتا ہے؟	۱۴۳
۲۰۶	اگر کسی معین دن روزہ رکھنے کی نذر مانی تو کیا اسی دن کا روزہ رکھنا لازم ہے؟	۱۴۴
//	روزے رکھنے کی نذر مانی تو کیا روزوں کے بجائے فدیہ دے سکتا ہے؟	۱۴۵
۲۰۷	زندگی بھر روزہ رکھنے کی نذر مانی تو اسے کیسے پورا کیا جائے؟	۱۴۶
۲۰۹	نذر کا مصرف صرف فقراء ہیں۔	۱۴۷
//	نذر کو یکبارگی پورا کرنا ضروری نہیں۔	۱۴۸
//	نذر کا کھانا جس قدر فقراء نے کھایا وہی صدقہ شمار ہوگا۔	۱۴۹
۲۱۰	وکیل اگر مستحق ہو تو نذر کی رقم خود بھی استعمال کر سکتا ہے؟	۱۵۰
۲۱۱	منذور اشیاء کی جگہ ان کی قیمت دینا کیسا ہے؟	۱۵۱
//	شی منذور فقیر کو دینے کے بعد دوبارہ خریدنا مکروہ ہے۔	۱۵۲
۲۱۲	”دیگ پکانے کی نذر“ اتنی مقدار نقد روپیہ خرچ کرنے سے ادا ہو جائے گی۔	۱۵۳
۲۱۳	ایک معین رقم سے کئی فقیروں کو کھانا کھلانے کی نذر مانی پھر وہ رقم ایک ہی فقیر کو	۱۵۴
//	دیدی تو اس کا کیا حکم ہے؟	//
//	دس فقیروں میں سے ہر ایک کو ”سورویہ“ دینے کی نذر مانی پھر ہزار روپیہ ایک	۱۵۵
//	ہی فقیر کو دیدیا تو کیا حکم ہے؟	//

صفحہ نمبر	عنوانات	نمبر شمار
۲۱۴	ایک معین مدرسہ کو رقم دینے کی نذر مانی تو کیا دوسرے مدرسہ کو دی جاسکتی ہے؟	۱۵۶
۲۱۵	خدامِ روضہ اقدس کو رقم بھیجنے کی نذر مانی کیا یہ رقم ادارہ دینیہ میں خرچ	۱۵۷
//	کی جاسکتی ہے؟	//
۲۱۶	مسجد میں دیگ تقسیم کرنے کی نذر مانی تو گھر پر بھی تقسیم کر سکتا ہے۔	۱۵۸
//	مسجد نبوی میں دو (۲) رکعت ادا کرنے کی نذر مانی تو کیا کسی اور مسجد میں ادا کرنے	۱۵۹
//	سے ذمہ فارغ ہو جائے گا؟	//
۲۱۷	جہاد فنڈ میں رقم خرچ کرنے کی نذر مانی تو کیا کسی غریب کو دے سکتا ہے؟	۱۶۰
۲۱۸	نذر کے مال سے مسجد کی چٹائیاں خریدنے کا حکم۔	۱۶۱
۲۱۹	مدرسہ میں بکرا دینے کی نذر مانی تو کسی دوسرے مستحق کو دے سکتا ہے یا نہیں؟	۱۶۲
//	کیا پانچ یا سات بکریاں ذبح کرنے کی نذر میں ایک گائے کفایت کر جائے گی؟	۱۶۳
۲۲۰	نذر اور قربانی میں تداخل نہیں بلکہ دونوں کا وجوب مستقل ہے۔	۱۶۴
۲۲۱	”جب بھی کوئی ترش چیز کھاؤں یا پیوں تو ایک روزہ رکھوں گا“ کہنے کا حکم:.....	۱۶۵
۲۲۲	آمدنی کا ایک حصہ اللہ کے نام پر خرچ کرنے کی منت مانی تھی، مشکلات کی وجہ	۱۶۶
//	سے آیا اس میں تخفیف ہو سکتی ہے؟	//
۲۲۳	نذر کی ایک مخصوص صورت اور اس کا حکم۔	۱۶۷
۲۲۴	نذر مانی تھی لیکن ادائیگی سے پہلے فوت ہو گئے تو اولاد کا کیا فرض بنتا ہے؟	۱۶۸
//	نذر کی ادائیگی زندگی میں نہ کر سکے تو وصیت کرنا لازم ہے۔	۱۶۹

﴿ باب الایمان ﴾

ما ینعقد بہ الیمین وما لا ینعقد بہ

۲۲۶	قرآن کریم کی قسم بھی شرعاً قسم ہے۔	۱۷۰
۲۲۷	نابالغ بچے کے قرآن کریم پر قسم دینے سے شرعاً قسم نہ بنے گی۔	۱۷۱
۲۲۸	قرآن کریم پر صرف ہاتھ رکھنے سے جبکہ قسم کے الفاظ نہ ہوں شرعاً قسم نہیں بنتی۔	۱۷۲
//	”قرآن سامنے رکھا ہے“ کہنے سے یا قرآن کی طرف اشارہ کرنے سے قسم	۱۷۳
//	نہیں بنتی۔	//
۲۲۹	قرآن کریم پر لکھ دینے سے شرعاً قسم نہیں بنتی۔	۱۷۴
۲۳۰	”مجھے قرآن پاک کی مار پڑے“ کہنے کا حکم۔	۱۷۵
//	قرآن کریم پر رقم رکھ کر فیصلہ کرنا۔	۱۷۶
۲۳۱	رسول اللہ صلی اللہ علیہ وسلم کی قسم کھانے کا حکم۔	۱۷۷
۲۳۲	”تجھے خدا کی قسم“ کہنے سے قسم نہ بنے گی، البتہ اگر مخاطب تسلیم کر لے تو قسم بن	۱۷۸
//	جائے گی۔	//
۲۳۳	”خدا اور رسول اللہ صلی اللہ علیہ وسلم سے بیزار ہوں“ کہنے کا حکم۔	۱۷۹
//	کسی حلال چیز کو اپنے اوپر حرام کرنا بھی قسم ہے۔	۱۸۰
۲۳۴	قسم سے رجوع نہیں ہو سکتا۔	۱۸۱
۲۳۶	قسم اٹھاتے وقت متصلاً انشاء اللہ کہہ دیا تو یمین منعقد نہ ہوگی۔	۱۸۲
//	”ایمان سے ایسا نہیں کروں گا“ کہنے کا حکم۔	۱۸۳
//	”بجق ایمان“ کہنے سے قسم نہیں بنتی۔	۱۸۴

صفحہ نمبر	عنوانات	نمبر شمار
۲۳۷ ” اللہ کے نزدیک یہ بات اس طرح ہے“ کہنے کا حکم۔	۱۸۵
۲۳۸ ” اگر میں فلاں کام کروں تو شفاعت سے محروم رہوں“ کہنے کا حکم۔	۱۸۶
۲۳۹ ” اگر میں فلاں کام کروں تو نبیؐ کا امتی نہیں“ کہنے کا حکم۔	۱۸۷
// ” اگر میں فلاں گھر کی چیز کھاؤں تو ایسے ہے جیسے سور کھاؤں“ کہنے کا حکم۔	۱۸۸
۲۴۰ ” اگر میں فلاں کام نہ کر سکا تو اپنے آپ کو کافر سمجھوں گا“ کہنے کا حکم۔	۱۸۹
۲۴۱ صرف خیالی پلاؤ سے قسم نہیں بنتی جب تک کہ زبان سے تکلم نہ کرے۔	۱۹۰
۲۴۲ ” فلاں چیز سے میری توبہ“ کہنے سے شرعاً قسم نہیں بنتی۔	۱۹۱
// کلمہ پڑھ کر کوئی بات کہنے سے شرعاً قسم بنے گی یا نہیں؟	۱۹۲
۲۴۳ ” بخدا میں فلاں کام نہیں کروں گا“ کہنے سے قسم بن جائے گی۔	۱۹۳
۲۴۴ کیا قبلہ کی طرف منہ کر کے کوئی بات کہنے سے شرعاً قسم منعقد ہو جائے گی؟	۱۹۴
// بچوں کی قسم کھانا شرعاً قسم ہے یا نہیں؟	۱۹۵
۲۴۵ ” تمہارے گھر جاؤں تو خنزیر کھاؤں“ کہنے کا حکم۔	۱۹۶
۲۴۶ کسی کے دباؤ یا جبر کی وجہ سے جو قسم کھائی وہ بھی شرعاً قسم ہے۔	۱۹۷
۲۴۷ ” اگر زنا کروں تو کافر ہو جاؤں“ کہنے کا حکم۔	۱۹۸
// ” اگر میں نے فلاں کام کیا تو دین و اسلام سے خارج“ کہنے کا حکم۔	۱۹۹
۲۴۸ جذباتی آدمی کی قسموں کا حکم۔	۲۰۰
۲۴۹ دو گھروں سے نہ کھانے کی قسم کھائی تو یہ دو قسمیں ہوں گی یا مجموعہ ایک قسم بنے گی؟	۲۰۱
۲۵۰ پنچایت یا عدالت میں جھوٹی قسم اٹھانے کا حکم۔	۲۰۲
۲۵۱ جھوٹی شہادت کی ایک خاص صورت کا حکم۔	۲۰۳
۲۵۲ بن دیکھے قسم اٹھانا گناہ کبیرہ ہے خواہ واقعہ کا یقین ہی کیوں نہ ہو۔	۲۰۴
// جان بچانے کیلئے جھوٹی قسم اٹھانے کی گنجائش ہے۔	۲۰۵

﴿ ما يتعلق بالحنث ﴾

۲۵۵ بدوں کسی شرعی وجہ کے قسم توڑنا جائز نہیں۔	۲۰۶
// والدین کے کہنے پر قسم توڑنا کیسا ہے؟	۲۰۷
۲۵۶ قطع رحمی کی قسم کھائی تو اس کو توڑنا شرعاً ضروری ہے۔	۲۰۸
۲۵۷ شادی پر نہ جانے کی قسم کھائی اور بیٹا شریک ہو گیا تو حنث ہو گا یا نہیں؟	۲۰۹
// مخصوص گائے کا دودھ نہ پینے کی قسم کھائی تو لسی، مکھن، دہی اور گھی وغیرہ	۲۱۰
// استعمال کرنے سے حنث ہو گا یا نہیں؟	//
۲۵۸ جمعہ کے دن کوئی چیز واپس کرنے کی قسم کھائی لیکن جمعہ سے پہلے واپس کر دی تو	۲۱۱
// حنث ہو گا یا نہیں؟	//
۲۵۹ فلم نہ دیکھنے کی قسم کھائی تو مفا جاتی نظر پڑ جانے سے حنث نہ ہو گا۔	۲۱۲
۲۶۰ کلمہ کی قسم سے سابقہ نکاح پر کوئی اثر نہ پڑے گا۔	۲۱۳
// مظلومین کے لئے کلمہ کی قسم سے بچنے کا ایک عمدہ طریقہ۔	۲۱۴
۲۶۱ کلمہ کی قسم سے بچنے کی ایک اور تدبیر۔	۲۱۵
۲۶۳ قسم میں حالف کی نیت کا بھی اعتبار ہوتا ہے۔	۲۱۶
// ”کلمہ کی قسم میں شرابی اور زانی نہیں ہوں“ کہنے کا حکم۔	۲۱۷

﴿ ما يتعلق بالكفارة ﴾

۲۶۵ یمین منعقدہ کی خلاف ورزی پر کفارہ واجب ہے۔	۲۱۸
۲۶۶ اگر قسم کی خلاف ورزی جبر سے ہو تب بھی کفارہ واجب ہے۔	۲۱۹

صفحہ نمبر	عنوانات	نمبر شمار
۲۶۶ ماضی کے متعلق جھوٹی قسم اٹھانا گناہ کبیرہ ہے، تاہم کفارہ لازم نہیں۔	۲۲۰
۲۶۷ جتنی قسمیں توڑی ہیں اتنے کفارے لازم ہونگے ایک کفارہ کافی نہ ہوگا۔	۲۲۱
۲۶۸ مجبور ہو کر قسم توڑنا بھی موجب کفارہ ہے۔	۲۲۲
// ایک ہی نوع کی متعدد قسمیں کھانے سے ایک کفارہ کافی نہ ہوگا۔	۲۲۳
۲۶۹ ایک یا متعدد قسمیں بننے کے بارے میں ایک ضابطہ۔	۲۲۴
۲۷۰ قسم توڑنے پر کیا کفارہ لازم ہوتا ہے؟	۲۲۵
// قسم توڑنے سے پہلے کفارہ ادا کرنے سے کفارہ ادا نہ ہوگا۔	۲۲۶
۲۷۱ صاحب استطاعت کے تین روزے رکھنے سے کفارہ ادا نہ ہوگا۔	۲۲۷
۲۷۲ کفارہ بالصوم کی ادائیگی کب درست ہے؟	۲۲۸
۲۷۳ کفارہ یمین کے تین روزوں میں تابع شرط ہے۔	۲۲۹
۲۷۴ کفارہ یمین میں کھانا کھلانے اور کپڑے دینے میں اگر جمع کیا تو ”کفارہ“ ادا	۲۳۰
// ہوگا یا نہیں؟	//
۲۷۵ اگر ایک ہی وقت میں بیس (۲۰) مسکینوں کو کھانا کھلا دے تو کیا ”کفارہ“	۲۳۱
// ادا ہو جائے گا؟	//
۲۷۶ پانچ مسکینوں کو چار وقت کھانا کھلانے سے کفارہ ادا ہوگا یا نہیں؟	۲۳۲
// اگر دوسرے وقت کھانا کھلانے کیلئے وہی فقراء نہ ملیں تو کیا کیا جائے؟	۲۳۳
۲۷۷ پانچ صاع گندم کو اگر دس مساکین لوٹ لیں تو کیا کفارہ ادا ہو جائے گا؟	۲۳۴
۲۷۸ فقیر کو قرض سے بری کر دینے سے قسم کا کفارہ ادا نہ ہوگا۔	۲۳۵

کتابُ اللقطة

صفحہ نمبر	عنوانات	نمبر شمار
۲۷۹	تبلیغی جماعت والوں کا سلنڈر دوسرے سلنڈر سے تبدیل ہو گیا تو اس کا کیا	۲۳۶
// کیا جائے؟	//
۲۸۰	کتنی مالیت کی چیز فقیر کیلئے بلا تشہیر استعمال کرنے کی اجازت ہے؟	۲۳۷
۲۸۱	اگر بڑی رقم ملے تو اخبارات و رسائل کے ذریعہ کم از کم سال بھر وقفہ وقفہ سے	۲۳۸
// تشہیر کی جائے۔	//
//	اگر اسپیکر اور ریڈیو میں اعلانات کے باوجود مالک نہ آئے تو ملنے والی رقم کا کیا	۲۳۹
// کیا جائے؟	//
۲۸۳	گاڑی سے ملنے والا سامان بلا تشہیر خود استعمال کرنا۔	۲۴۰
۲۸۴	چوری کے قرآن مجید برآمد ہوئے اور چور بھاگ جائے تو ان کا صحیح مصرف کیا ہے؟	۲۴۱
۲۸۵	اگر چور کو مالک کا علم نہ ہو یا مالک دور ہو تو ادائیگی کیسے کرے؟	۲۴۲
۲۸۶	گھڑی ساز کے پاس جو گھڑیاں سالوں سے پڑی ہیں اور مالک معلوم نہیں ان	۲۴۳
// کا کیا کیا جائے؟	//
۲۸۷	مالک معلوم نہ ہونے کی صورت میں لقطہ کا ایک مصرف مدرسہ بھی ہے۔	۲۴۴
۲۸۸	لقطہ والی انگوٹھی میں مزید سونا شامل کر لیا تو اس زیور کو استعمال کرنا کیسا ہے؟	۲۴۵
۲۸۹	لقطہ کی ایک عجیب صورت کا حکم۔	۲۴۶
۲۹۰	لا وارث ملنے والی بچی کی پرورش کا تو حق ہے لیکن نابالغی کی حالت میں اس کا	۲۴۷
// نکاح کرنے کا حق نہیں۔	//

﴿ کتاب الوقف ﴾

۲۹۲ صرف ارادہ وقف شرعاً وقف نہیں ہے۔	۲۴۸
۲۹۳ زمین کے کنارے کھڑے ہو کر کہا ”یہاں سے مسجد کو دوں گا“ کیا زمین وقف ہوگئی؟	۲۴۹
۲۹۴ دوکان مسجد کے نام کرنے کا حکم دیا ابھی عملدرآمد نہیں ہوا تھا کہ انتقال ہو گیا، کیا	۲۵۰
// یہ دوکان وقف ہوگئی؟	//
۲۹۵ ”یہ مکان مسجد کو دیتی ہوں“ کہنے سے وہ مکان وقف نہیں ہوا۔	۲۵۱
۲۹۶ ”آئندہ میری ملکیت میں جو زمین بھی آئے وہ وقف ہوگی“ کہنے کا حکم۔	۲۵۲
// ”اگر فلاں زمین میرے نام پر آگئی تو مسجد کو وقف کر دوں گی“ کہنے کا حکم۔	۲۵۳
۲۹۷ وقف کیلئے تحریر ضروری نہیں۔	۲۵۴
۲۹۸ انتقال کے بغیر صرف زبانی وقف کرنے سے بھی شرعاً زمین وقف ہو جاتی ہے۔	۲۵۵
۳۰۰ بدوں قبضہ متولی بھی شرعاً وقف صحیح ہے۔	۲۵۶
۳۰۱ معلق بالشرط وقف صحیح نہیں۔	۲۵۷
۳۰۲ اپنی مملوکہ دوکانیں ایک خاص شرط کے ساتھ وقف کرنے کا حکم۔	۲۵۸
۳۰۳ وفات تک خود کرایہ وصول کرنے کی شرط کے ساتھ دوکان وقف کرنے کا حکم۔	۲۵۹
۳۰۵ اگر واقف مشترکہ پلاٹ میں سے اپنا حصہ الگ کر کے متولی کے حوالے کر دے	۲۶۰
// تو اس صورت میں بالاتفاق یہ وقف درست ہے۔	//
۳۰۶ مشاع زمین میں سے اپنے حصے کا وقف شرعاً جائز ہے۔	۲۶۱
۳۰۷ وقف میں رجوع یا واپسی جائز نہیں۔	۲۶۲
۳۰۸ واقف کے ورثاء وقف زمین واپس لینے کے شرعاً مجاز نہیں۔	۲۶۳

صفحہ نمبر	عنوانات	نمبر شمار
۳۱۰	خود واقف بھی رجوع کرنے کا شرعاً مجاز نہیں۔	۲۶۴
۳۱۱	وقف زمین کسی قیمت پر واپس نہیں ہو سکتی۔	۲۶۵
۳۱۲	تعمیر مسجد کیلئے وقف کردہ رقم واپس نہیں ہو سکتی۔	۲۶۶
۳۱۳	مملوکہ جگہ میں گلی بنانے کے بعد اُسے بند کرنا۔	۲۶۷
۳۱۴	کسی زمین کے وقف کرنے سے اس میں موجود تعمیر اور درخت بھی وقف ہو جائیں گے۔	۲۶۸
۳۱۵	منقولی اشیاء وقف کرنے کا حکم۔	۲۶۹
۳۱۶	وقف کو موت کے ساتھ معلق کرنے کا حکم۔	۲۷۰
۳۱۷	مرض الموت اور تندرستی میں وقف کرنے میں فرق۔	۲۷۱
۳۱۸	خانقاہ کے سامان کو دوسری جگہ منتقل کرنا کیسا ہے؟	۲۷۲
۳۱۹	منقولی اشیاء کا وقف بھی صحیح ہے۔	۲۷۳
۳۲۰	کتنا مال وقف کرنا چاہیے؟	۲۷۴
۳۲۱	کیا ساری جائیداد وقف کرنا صحیح ہے؟	۲۷۵
۳۲۲	کیا شاملاتِ دہ کا وقف شرعاً درست ہے؟	۲۷۶
۳۲۳	کیا منقولی اشیاء اور ایسے ہی روپیہ پیسہ کا وقف صحیح ہے۔	۲۷۷
۳۲۴	وقف کی بیع یا استبدال جائز نہیں۔	۲۷۸
۳۲۵	وقف زمین کو کب بیچا جاسکتا ہے؟	۲۷۹
۳۲۶	وقف میں تبدیلی کی اجازت نہیں۔	۲۸۰
۳۲۷	مدرسہ کی وقف دوکانوں کو دوسری دوکانوں سے بدلنے کا حکم۔	۲۸۱
۳۲۸	موقوفہ زمین کے بدلے اگر گنی زمین ملتی ہو تب بھی اس کو بیچنا یا تبادلہ کرنا جائز نہیں۔	۲۸۲

صفحہ نمبر	عنوانات	نمبر شمار
۳۲۸	وقف کے بعد خود واقف بھی رد و بدل کا شرعاً مجاز نہیں۔	۲۸۳
۳۲۹	وقف کے وقت زبان سے استبدال کی شرط لگائی لیکن وقف نامہ میں لکھنا بھول گیا تو کیا حکم ہے؟	۲۸۴
//		//
۳۳۰	مدرسہ کی زمین اور عمارت کو تبلیغی مرکز کیلئے مختص کرنا اور مدرسہ بند کرنے کا حکم۔	۲۸۵
۳۳۱	مدرسہ کی وقف زمین تبلیغی مرکز کو دینا۔	۲۸۶
۳۳۲	ایک مدرسہ کے نام زمین وقف کرنے کے بعد اقرأ والوں کو دینا جائز نہیں۔	۲۸۷
۳۳۳	ایک مسجد کے لئے پلاٹ وقف کرنے کے بعد دوسری مسجد کو دینا درست نہیں۔	۲۸۸
//	وقف کے مصرف میں تبدیلی نہیں ہو سکتی۔	۲۸۹
۳۳۴	مصارف وقف پر اگر بینہ نہ ہوں تو استصحاب حال سے بھی فیصلہ درست ہے۔	۲۹۰
۳۳۵	مطلق دینی مصالح کے لئے وقف کردہ زمین کا مصرف مساجد و مدارس وغیرہ ہیں۔	۲۹۱
۳۳۶	وقف جائیداد کی آمدنی کو واقف کی منشاء کے مطابق خرچ کرنا ضروری ہے۔	۲۹۲
۳۳۷	حکومت وقف زمین کسی کو الاٹ کرنے کی شرعاً مجاز نہیں۔	۲۹۳
//	حکومت کسی زمین کی وقف والی حیثیت ختم نہیں کر سکتی۔	۲۹۴
۳۳۹	غاصب سے مسجد کی وقف زمین کی قیمت وصول کرنا۔	۲۹۵
//	وقف زمین کے بدلے پیسے لے کر صلح کرنے کا حکم۔	۲۹۶
۳۴۰	محکمہ ہاؤسنگ والوں سے وقف زمین چھڑانا ناممکن ہو جائے تو اس کے بدلے	۲۹۷
//	میں زمین لینے کی گنجائش ہے۔	//
۳۴۱	وقف زمین فروخت کر کے شہر میں مدرسہ کھولنا۔	۲۹۸
۳۴۳	وقف شدہ مکان پر نہ غاصبانہ قبضہ جائز ہے اور نہ ہی فروخت کرنے کی اجازت ہے۔	۲۹۹

صفحہ نمبر	عنوانات	نمبر شمار
۳۴۴	مغصوبہ زمین کے بدلے میں غاصب کو زمین دے کر مغصوبہ زمین میں مدرسہ	۳۰۰
//	بنانے کا حکم۔	//
۳۴۵	مسجد یا مدرسہ کے لئے خریدی ہوئی زمین وقف کرنے سے پہلے	۳۰۱
//	فروخت ہو سکتی ہے۔	//
//	مسجد کے لئے زمین وقف کرتے وقت اس میں اپنے لئے دروازہ کھولنے کی	۳۰۲
//	نیت کرنا۔	//
۳۴۶	واقف کی شرائط نص شارع کی طرح واجب العمل ہیں۔	۳۰۳
۳۴۷	مسجد کی وقف زمین میں سرکاری سکول بنانا اور ایک مفتی صاحب کا غلط فتویٰ۔	۳۰۴
//	وقف مال بطور قرض دینے کا حکم۔	۳۰۵
۳۴۸	مسجد یا مدرسہ کا چندہ گم ہو جائے تو وجوب ضمان میں تفصیل۔	۳۰۶
۳۴۹	مشترکہ طور پر بنایا گیا مہمان خانہ وقف کی تصریح کے بغیر وقف شمار نہ ہوگا۔	۳۰۷
۳۵۱	مدرسہ کے لئے وقف لاؤڈ اسپیکر کو مسجد کیلئے بلا معاوضہ استعمال کرنا۔	۳۰۸
//	محکمہ اوقاف میں ملازمت کا حکم۔	۳۰۹
۳۵۲	پڑھنے کے بعد وقف کرنے کی نیت سے خریدی گئی کتب وقف نہیں جب تک	۳۱۰
//	زبان سے وقف نہ کرے۔	//
۳۵۳	مدرسہ کی زائد از ضرورت کتب کا دوسرے مدرسہ کے ہاتھ فروخت کرنا یا مفت	۳۱۱
//	ہبہ کرنا۔	//
۳۵۴	مسجد کے لئے وقف کتب حدیث کو صندوق میں بند کر کے رکھنا اور کسی کو مطالعہ	۳۱۲
//	کیلئے نہ دینا کیسا ہے؟	//

صفحہ نمبر	عنوانات	نمبر شمار
۳۵۴	اقوام متحدہ کے تیار کردہ تالابوں سے نفع اٹھانا کیسا ہے؟	۳۱۳
۳۵۶	کیا وقف زمین کی پیداوار سے عشر نکالنا ضروری ہے؟	۳۱۴
۳۵۷	وقف و وصیت کی ایک عجیب صورت۔	۳۱۵
۳۵۹	مسجد کیلئے زمین وقف کر دینے کے بعد اس سے خود منتفع ہونا جائز نہیں خواہ ابھی	۳۱۶
//	تک مسجد نہ بنائی گئی ہو۔	//
//	اگر وقف پر شہادت شرعیہ موجود ہو تو اسے وقف شمار کریں گے اگرچہ کوئی تحریر	۳۱۷
//	موجود نہ ہو۔	//

﴿ مایعلق بتولية الوقف ﴾

۳۶۱	مسجد کا متولی اور خزانچی کیسا ہونا چاہیے؟	۳۱۸
//	خان اور فاسق کو متولی نہ بنایا جائے۔	۳۱۹
//	کمیٹی والے متولی اور خزانچی سے حساب کتاب کا جائزہ لیتے رہیں تاکہ وہ	۳۲۰
//	خیانت کا مرتکب نہ ہو۔	//
۳۶۲	جو واقف یا متولی خان ہو اسے تولیت سے معزول کر دیا جائے۔	۳۲۱
۳۶۳	اس دور میں متولی کا تقرر حکومت سے نہ کروایا جائے۔	۳۲۲
//	احق بالتولية واقف کی اولاد ہے بشرطیکہ اہلیت موجود ہو۔	۳۲۳
۳۶۵	تولیت کیلئے واقف کی اولاد کو ترجیح دی جائے گی بشرطیکہ اہل ہوں۔	۳۲۴
۳۶۷	واقف کے اقارب احق بالتولية ہیں۔	۳۲۵
۳۶۸	اگر واقف بوقت وقف کسی کو متولی مقرر نہ کرے تو وہ خود ہی متولی شمار ہوگا۔	۳۲۶

صفحہ نمبر	عنوانات	نمبر شمار
۳۶۹	متولی کا بیٹا قاضی یا انتظامیہ کمیٹی کے انتخاب کے بغیر خود بخود متولی نہ بنے گا۔	۳۲۷
۳۷۰	جب تک متولی اور منتظم کی خیانت ثابت نہ ہو جائے اسے معزول کرنا جائز نہیں۔	۳۲۸
۳۷۱	بدوں کسی شرعی وجہ واقف کے مقرر کردہ متولی کو نہیں ہٹایا جاسکتا۔	۳۲۹
۳۷۲	متولی تولیت سے دستبردار ہو سکتا ہے البتہ بدوں حق تفویض دوسرے کو متولی	۳۳۰
// نہیں بنا سکتا۔	//
۳۷۳	سود خور کو مسجد کمیٹی کا ممبر یا صدر بنانا کیسا ہے؟	۳۳۱
۳۷۴	متولی یا نگران تعمیر مسجد میں بطور مزدور (اجرت کے ساتھ) کام نہیں کر سکتا۔	۳۳۲
۳۷۵	مسجد کی تولیت اور انتظامی امور کے متعلق ایک تفصیلی فتویٰ۔	۳۳۳

﴿ احکام المساجد ﴾

ما يتعلق ببناء المسجد و تعمیرہ و توسیعہ

۳۸۲	ضرورت کے موقع پر مسجد بنانا مسلمانوں کا شرعی حق ہے، محلے دار یا حکومت کو	۳۳۴
// رکاوٹ بننے کا حق نہیں۔	//
۳۸۳	مسجد شرعی بننے کیلئے نہ تعمیر شرط ہے اور نہ ہی نماز پڑھنا شرط ہے۔	۳۳۵
۳۸۵	نئی مسجد کی تعمیر سے اس لئے روکنا کہ اس کی وجہ سے دوسرے محلہ کی مسجد بے	۳۳۶
// رونق ہو جائے گی۔	//
۳۸۶ کیا اس وقت مسجد ضرار کا وجود ہے؟	۶۳۷

صفحہ نمبر	عنوانات	نمبر شمار
۳۸۷	دوسری مسجد کتنے فاصلے پر بنائی جائے؟	۳۳۸
//	مغصوبہ زمین میں بنائی گئی مسجد کو گرانا درست ہے۔	۳۳۹
۳۸۸	جعل سازی سے مدرسہ کا پلاٹ مسجد کے نام منتقل کرنے سے مدرسہ کا استحقاق ختم	۳۴۰
//	نہ ہو گا۔	//
۳۸۹	سرکاری کاغذات میں جگہ اگرچہ کسی کے نام ہو جب اس کی اجازت سے مسجد	۳۴۱
//	بن گئی تو وہ مسجد شرعی ہے۔	//
۳۹۱	کسی تالاب کے نزدیک تعمیر شدہ مسجد کا حکم۔	۳۴۲
//	اگر قبلہ کی طرف قبرستان ہو تو وہاں مسجد بنانے کا حکم۔	۳۴۳
۳۹۲	عارضی مسجد شرعی مسجد نہیں اسے ختم کرنا شرعاً درست ہے۔	۳۴۴
۳۹۳	افغان مہاجرین کی بناء کردہ مسجد کو گرانے کا حکم۔	۳۴۵
۳۹۴	سرکاری زمین میں تعمیر شدہ مسجد میں نماز پڑھنا جائز ہے۔	۳۴۶
۳۹۵	سرکاری زمین پر مسجد کے غسل خانے تعمیر کرنے کا حکم۔	۳۴۷
۳۹۶	مسجد کو فراخ کرنے کیلئے شارع عام کو تنگ کرنا۔	۳۴۸
۳۹۷	کس مسجد کیلئے جبراً زمین لینا درست ہے؟	۳۴۹
۳۹۸	مسجد کی دوکانوں میں کچھ سرکاری جگہ شامل کرنے کا حکم۔	۳۵۰
۳۹۹	ہندوؤں کی زمین میں بلا اجازت حکومت مسجد کی تعمیر درست نہیں۔	۳۵۱
۴۰۰	غیر مسلموں کی عبادت گاہوں کو مسمار کر کے مسجد بنانے کا حکم۔	۳۵۲
۴۰۱	غیر مسلم کی متروکہ زمین پر مسجد و مدرسہ تعمیر کرنا۔	۳۵۳
//	وقف قبرستان میں مسجد بنانا جبکہ قبروں کیلئے جگہ کی تنگی بھی ہو۔	۳۵۴

صفحہ نمبر	عنوانات	نمبر شمار
۴۰۲	مجبوری کے وقت قبرستان کی زمین مسجد میں شامل کرنا باذن قاضی درست ہے۔	۳۵۵
۴۰۳	مسجد یا مدرسہ کی وقف زمین میں متولی وغیرہ کی قبر بنانا کیسا ہے؟	۳۵۶
۴۰۴	واقف، متولی یا امام صاحب کی قبر مسجد میں بنانا جائز نہیں۔	۳۵۷
۴۰۵	قبروں کے اوپر چھت ڈال کر مسجد کی توسیع جائز ہے۔	۳۵۸
//	سوال مثل بالا	۳۵۹
۴۰۶	مسجد کے صحن میں موجود قبر کو مسمار کر کے مسجد کی توسیع کرنا۔	۳۶۰
۴۰۷	سوال مثل بالا۔	۳۶۱
۴۰۸	نیچے مارکیٹ اور اوپر مسجد بنانا جائز ہے یا نہیں؟	۳۶۲
۴۰۹	نیچے مدرسہ اور اوپر مسجد بنانے کا حکم۔	۳۶۳
۴۱۰	تعمیر جدید میں مسجد کے نیچے دوکانیں وغیرہ بنانا شرعاً ممنوع ہے۔	۳۶۴
۴۱۱	مسجد کے نیچے بنی ہوئی دوکانیں بھی مسجد پر وقف کر دی جائیں تو وہ مسجد	۳۶۵
//	شرعی بن جائے گی۔	//
۴۱۲	تعمیر جدید میں سابقہ مسجد کی جگہ میں وضوء خانہ یا بیت الخلاء بنانے کا حکم۔	۳۶۶
۴۱۳	مسجد کے سابقہ صحن میں بیت الخلاء بنانا اگرچہ جگہ کی تنگی ہو جائز نہیں۔	۳۶۷
۴۱۴	تعمیر جدید میں نیچے مدرسہ اور اوپر مسجد تعمیر کرنا۔	۳۶۸
۴۱۵	وضوء خانہ اور استنجاء خانہ وغیرہ کے اوپر قرآن کریم کی درس گاہ بنانا کیسا ہے؟	۳۶۹
۴۱۶	مسجد کی چھت پر ڈاکخانہ اور اس کے دفاتر بنانا کیسا ہے؟	۳۷۰
۴۱۷	مسجد کی جگہ میں درس گاہ، وضوء خانہ یا امام صاحب کیلئے حجرہ یا مکان بنانا۔	۳۷۱
۴۱۸	مدرسہ کی زمین میں طلبہ کی ضرورت کیلئے مسجد بنانا۔	۳۷۲

صفحہ نمبر	عنوانات	نمبر شمار
۳۱۸	مسجد کی دوکانوں کو کشادہ کرنے کیلئے مسجد شرعی کے کسی حصہ کو شامل کرنا جائز نہیں۔	۳۷۳
۳۱۹	مسجد کے ہال میں مسجد کی ضروریات کیلئے کمرہ بنوانا کیسا ہے؟	۳۷۴
۳۲۰	مسجد کی وقف زمین میں طلباء کیلئے رہائشی کمرے تعمیر کرنے کا حکم۔	۳۷۵
۳۲۱	مسجد کی دیوار پر درسگاہ کا شہتیر رکھنا۔	۳۷۶
۳۲۲	مسجد کی جگہ میں لوگوں کے عام استعمال کیلئے ٹینگی یا جانوروں کو پانی پلانے کیلئے	۳۷۷
//	تالاب بنانا۔	//
۳۲۳	مسجد کے وقف مکان کا مسجد کی طرف دروازہ کھولنا۔	۳۷۸
۳۲۴	نزاع کو ختم کرنے کے لئے مسجد کو تقسیم کرنے کا حکم۔	۳۷۹
۳۲۵	تعمیر مسجد کے لئے جو قرضہ حاصل کیا گیا اس کے ذمہ دار قرض لینے والے ہیں۔	۳۸۰
۳۲۶	غیر مسلم مستری سے مسجد بنوانا کیسا ہے؟	۳۸۱
۳۲۷	مسجد شرعی کو اگر کوئی گرا دے تو اس پر دوبارہ تعمیر کرنا شرعاً لازم ہے۔	۳۸۲
۳۲۸	مسجد کی اینٹیں بیت الخلاء میں استعمال کرنا خلاف ادب ہے۔	۳۸۳
۳۲۹	مسجد کی پرانی اینٹوں کو مسجد کے غسل خانوں میں استعمال کرنا۔	۳۸۴
//	قبرستان کے درختوں کی قیمت بعض صورتوں میں مسجد پر خرچ ہو سکتی ہے۔	۳۸۵
۳۳۰	چندہ کے شرط پر الیکشن سے دستبردار ہونا۔	۳۸۶
۳۳۱	سوال مثل بالا۔	۳۸۷

ما يتعلق بصرف مال الكافر

والمال الحرام في المسجد

۳۳۲	غیر مسلم کی تعمیر کردہ مسجد مسجد شرعی نہیں، شیعہ سے مسجد کیلئے چندہ لینا منع ہے۔	۳۸۸
-----	--	-----

صفحہ نمبر	عنوانات	نمبر شمار
۴۳۳	قادیانیوں کی تعمیر کردہ مسجد کو اگر خرید کر وقف کر دیا جائے تو وہ مسجد شرعی بن جائے گی۔	۳۸۹
۴۳۴	تعمیر مسجد میں غیر مسلم سے چندہ لینا۔	۳۹۰
۴۳۵	غیر مسلم کا چندہ مسجد میں کن شرائط کے ساتھ قبول کیا جاسکتا ہے؟	۳۹۱
۴۳۶	مسلم، غیر مسلم، شیعہ کے مشترکہ چندہ کو مسجد کی ضروریات کیلئے استعمال کرنا۔	۳۹۲
۴۳۷	مسجد کا امام کسی غیر مسلم سے تنخواہ لے سکتا ہے یا نہیں؟	۳۹۳
۴۳۸	ہندو مسجد کا فرش لگانا چاہے تو اس کی کیا صورت ہے؟	۳۹۴
۴۳۹	سنی ائمہ کرام کا مرزائی مل مالک سے تنخواہ وصول کرنا کیسا ہے؟	۳۹۵
۴۴۰	امام کا مرزائی شخص یا انجمن سے تنخواہ لینے کا حکم۔	۳۹۶
۴۴۱	کیا سودی کاروبار کرنے والا امام و خطیب کو تنخواہ دے سکتا ہے؟	۳۹۷
۴۴۲	ہسپتال، پل یا دیگر فاقہی کاموں میں غیر مسلم سے تعاون لینا جائز ہے جبکہ مسلمانوں کیلئے ابتلاء کا باعث نہ ہو۔	۳۹۸
۴۴۳	متولی حرام مال کو مسجد کیلئے قبول کرنے سے انکار کر سکتا ہے۔	۳۹۹
۴۴۴	مشتبہ مال کو مسجد پر خرچ کرنے کیلئے ایک حیلہ۔	۴۰۰
۴۴۵	ہیرون کا کاروبار کرنے والوں کا چندہ مساجد و مدارس کیلئے قبول نہ کیا جائے۔	۴۰۱
۴۴۶	اگر مسجد کی انتظامیہ نے مسجد کیلئے سود پر قرضہ لیا تو سود کی ذمہ دار کمیٹی ہے مسجد کے فنڈ سے ادائیگی جائز نہیں۔	۴۰۲
۴۴۷	حرام کمائی والے شخص کے عطا کردہ پکھے مسجد میں ہرگز نہ لگائے جائیں۔	۴۰۳
۴۴۸	جس مسجد میں مندر یا ہندو کے مکان کی اینٹیں استعمال کی گئی ہوں اس میں نماز پڑھنے کا حکم۔	۴۰۴
۴۴۹	ہندوؤں کے پرانے کنوئیں کی اینٹیں مسجد میں استعمال کرنے کا حکم۔	۴۰۵

مايتعلق ببيع ارض المسجد و استبدالها

واخراجها من المسجد

صفحہ نمبر	عنوانات	نمبر شمار
۴۴۶	مسجد کے وقف راستہ کی بیع کرنا۔	۴۰۶
۴۴۷	مسجد کی جو زمین آبادی سے دور ہو اس کو بھی فروخت کرنا جائز نہیں۔	۴۰۷
۴۴۸	مسجد کے غسل خانوں کی بیع جائز نہیں۔	۴۰۸
//	مسجد کیلئے وقف زمین کی قیمت کے برابر رقم مسجد پر خرچ کر کے زمین کو اپنی	۴۰۹
//	ملکیت میں داخل نہیں کیا جاسکتا۔	//
۴۵۰	مسجد کی وقف جگہ سے گلی دینے کا حکم۔	۴۱۰
۴۵۱	نماز والے حصہ کو مسجد سے خارج کرنا کسی صورت میں بھی درست نہیں۔	۴۱۱
۴۵۲	مسجد کے ایک حصہ کو گرا کر راستہ بنانے کے جواز پر استدلال اور اس کا محققانہ جواب۔	۴۱۲
۴۵۳	مسجد کی زمین کا دوسری زمین سے تبادلہ کرنا۔	۴۱۳
۴۵۴	مسجد کی جگہ پر مرغی فارم بنا دیا گیا ہے، کیا اس کی متبادل جگہ پر مسجد بنا سکتے ہیں؟	۴۱۴
//	حکومت نے مسجد کی زمین کا جو معاوضہ دیا ہے اس سے مسجد کیلئے زمین خریدنا	۴۱۵
//	ضروری ہے۔	//
۴۵۵	مسجد کے قطعہ کا کلیم اپنے نام پر حاصل کرنا۔	۴۱۶
۴۵۶	مسجد کیلئے مخصوص زمین میں کھا کر نا غلط اور خلاف شریعت ہے۔	۴۱۷
۴۵۷	مسجد کی جگہ سابقہ امام صاحب کو بحق الخدمت دینا جائز نہیں۔	۴۱۸
۴۵۸	امام مسجد، مسجد کی وقف زمین کو اپنے نام نہیں کرا سکتا۔	۴۱۹
//	مسجد کا پانی، بجلی ذاتی مکان میں استعمال کرنے کا حکم۔	۴۲۰

﴿ ما يتعلق بانتقال المسجد وامتعتہ ﴾

صفحہ نمبر	عنوانات	نمبر شمار
۴۶۰	ویران مسجد کا ملبہ دوسری قریبی مسجد میں استعمال کرنا کیسا ہے؟	۴۲۱
۴۶۱	جنات کی وجہ سے جو مسجد ویران ہو جائے اس کے سامان کا حکم۔	۴۲۲
۴۶۲	مسجد کا سامان اگر ضائع ہو رہا ہو تو اسے قریبی ضرورت مند مسجد کی طرف منتقل	۴۲۳
//	کرنے کی گنجائش ہے۔	//
//	ویران مسجد کی جگہ کا احترام باقی ہے اس میں زراعت جائز نہیں۔	۴۲۴
۴۶۳	مسجد کی زائد از ضرورت مٹی کو فروخت کرنا یا فقراء کو ہبہ کرنا درست ہے۔	۴۲۵
۴۶۴	مسجد کی مٹی اور پرانی اینٹیں فروخت کرنے کی اجازت ہے۔	۴۲۶
//	مسجد کا کوڑا کرکٹ کہاں پھینکا جائے؟	۴۲۷
۴۶۵	مسجد کا پرانا اسپیکر بیچ کر نیا اسپیکر خریدنے کی اجازت ہے۔	۴۲۸
۴۶۶	مسجد میں رکھے گئے ضرورت سے زائد قرآن کریم کو فروخت کرنا۔	۴۲۹
۴۶۷	مسجد کی پرانی دریاں اپنے استعمال میں لا سکتے ہیں یا نہیں؟	۴۳۰
۴۶۸	مسجد کی ناقابل انتفاع و ناقابل فروخت اشیاء پھینکنے کی اجازت ہے۔	۴۳۱
//	ایک مسجد کی اشیاء دوسری مسجد میں استعمال کرنا۔	۴۳۲
۴۶۹	مسجد کی چٹائیاں قوالی کی محفل کیلئے لے جانا۔	۴۳۳

﴿ ما يتعلق باموال المسجد ﴾

۴۷۱	مسجد کے چندہ میں تبدیلی کرنا یا اپنی ضرورت میں خرچ کر کے لوٹا دینا کیسا ہے؟	۴۳۴
۴۷۲	مسجد کے فنڈ سے تجارت کرنا یا بطور قرض لینا دینا کیسا ہے؟	۴۳۵

صفحہ نمبر	عنوانات	نمبر شمار
۴۷۳	متولی مسجد کی رقم بطور قرض نہیں دے سکتا۔	۴۳۶
//	مسجد کے چندہ سے امام و خطیب کو تنخواہ دینا جائز ہے۔	۴۳۷
۴۷۴	اگر متولی نے مسجد کا مال قرض پر دیا تو اس کی ضمانت متولی پر ہے۔	۴۳۸
//	انتظامیہ مسجد کا قرض معاف کرنے کی شرعاً مجاز نہیں۔	۴۳۹
//	متولی، مسجد کا فنڈ بطور قرض نہ خود خرچ کر سکتا ہے اور نہ ہی کسی دوسرے کو قرض	۴۴۰
//	دینے کا مجاز ہے۔	//
۴۷۵	اگر متولی اپنی ذاتی رقم مسجد کی ضروریات میں رجوع کی نیت سے خرچ کرے تو	۴۴۱
//	مسجد کے فنڈ سے لینے کا شرعاً مجاز ہے۔	//
۴۷۶	مسجد یا مدرسہ کا قرض عمومی چندہ سے اتارنا۔	۴۴۲
۴۷۷	جس مقصد کیلئے چندہ کیا گیا ہے اسی مقصد پر خرچ کیا جائے۔	۴۴۳
۴۷۸	کسی خاص مقصد کیلئے جمع شدہ چندہ کو دوسرے مصرف میں خرچ کرنے کیلئے	۴۴۴
//	چندہ دہندگان کی اجازت ضروری ہے۔	//
۴۷۹	مسجد کو رنگ و روغن کرنے کیلئے لیا گیا چندہ متولیوں نے بیت الخلاء پر لگا دیا تو ان	۴۴۵
//	پر ضمان واجب ہے۔	//
۴۸۰	مسجد کے فنڈ سے جلسہ کروانا کیسا ہے؟	۴۴۶
۴۸۱	مسجد کے فنڈ سے جلسہ کروایا گیا تو منتظمین پر اس کی ضمانت لازم ہے۔	۴۴۷
//	مسجد کے فنڈ سے مسجد کے غسل خانے بنانے کا حکم۔	۴۴۸
۴۸۲	مسجد کے عمومی چندہ سے بیت الخلاء بنانے کی اجازت ہے۔	۴۴۹
۴۸۳	مسجد کے فنڈ سے گندے پانی کو کھپانے کیلئے کنواں بنانا۔	۴۵۰
۴۸۴	مسجد کی ضروریات سے زائد فنڈ کو مدرسہ کے اخراجات میں استعمال کرنا۔	۴۵۱

صفحہ نمبر	عنوانات	نمبر شمار
۴۸۵	مسجد میں قائم مستقل مدرسہ پر مسجد کے فنڈ سے خرچ نہ کیا جائے۔	۴۵۲
۴۸۶	جو مدرسہ مسجد کے تابع ہو حساب کتاب الگ نہ ہو اس پر مسجد کے فنڈ سے خرچ کر	۴۵۳
//	سکتے ہیں۔	//
۴۸۷	ذیلی مدرسہ پر مسجد کے فنڈ سے خرچ کرنا کیسا ہے؟	۴۵۴
۴۸۸	مسجد کے درختوں سے مدرسہ کے اخراجات پورے کرنا۔	۴۵۵
//	مسجد کے فنڈ سے مدرسہ کیلئے اور مدرسہ کے فنڈ سے مسجد کیلئے قرض لینا کیسا ہے؟	۴۵۶
۴۸۹	خطیب یا امام اگرچہ خود متولی ہو تنخواہ لے سکتا ہے۔	۴۵۷
۴۹۰	مسجد کے عمومی چندہ سے امام و خطیب کو تنخواہ دینا جائز ہے۔	۴۵۸
۴۹۱	مسجد کیلئے وقف زمین کی آمدنی سے امام کو تنخواہ دینا جائز ہے۔	۴۵۹
//	امام و مؤذن کی تنخواہ کا معیار مقرر کرنے میں کن چیزوں کو ملحوظ رکھا جائے؟	۴۶۰
۴۹۲	امام کی بیٹی اور داماد جو پانی، گیس اور بجلی استعمال کریں اس کا بل جمع کروائیں۔	۴۶۱
۴۹۳	مسجد کے تیل کی آمدنی سے امام مسجد کیلئے مکان تعمیر کرنا۔	۴۶۲
//	مسجد کے فنڈ سے امام مسجد کے مکان کا بجلی بل ادا کرنا۔	۴۶۳
۴۹۵	تبلیغ میں جانے والے امام مسجد کو تنخواہ دی جائے یا نہ؟	۴۶۴
۴۹۶	مسجد کی آمدنی سے امام مسجد کا مکان مرمت کروانا جائز ہے۔	۴۶۵
۴۹۷	مسجد کے فنڈ سے امام مسجد کا مکان مرمت کروانا اور بیت الخلاء تعمیر کرنا جائز	۴۶۶
//	ہے، تاہم علیحدہ چندہ کرنا بہتر ہے۔	//
۴۹۸	مسجد کے فنڈ سے امام صاحب کو حج کیلئے رقم بطور امداد دینا جائز نہیں۔	۴۶۷
//	سابقہ امام کی خدمات کی وجہ سے اسکی بیوہ یا یتیم بچہ کیلئے مسجد کے مال سے وظیفہ	۴۶۸
//	مقرر کرنا کیسا ہے؟	//

صفحہ نمبر	عنوانات	نمبر شمار
۵۰۰	سابقہ امام صاحب کی بیوہ کو مسجد کے فنڈ سے بطور امداد کچھ رقم دینا کیسا ہے؟ اس کے جواز کی کوئی صورت ہے؟	۴۶۹
//	//
۵۰۱	مسجد کے بیت الخلاء کی فیس مسجد کے فنڈ میں جمع کروانا اور اس سے امام مسجد کو تنخواہ دینا کیسا ہے؟	۴۷۰
//	//
۵۰۲	مسجد کی لائٹ کب تک جلتی رہنی چاہیے؟	۴۷۱
۵۰۳	مسجد میں پوری رات زیرو کا بلب جلانا اسراف نہیں، بالخصوص جہاں اس کا معمول ہو۔	۴۷۲
//	//
۵۰۴	مسجد کی حدود میں جو پھل دار درخت ہوں ان کے پھلوں کا مصرف کیا ہے؟	۴۷۳
۵۰۵	کیا تعمیر مسجد کیلئے چندہ کرنے والا اپنی خدمت کا معاوضہ وصول کر سکتا ہے؟	۴۷۴
//	//
۵۰۶	مسجد کا پانی ماحقہ مدرسہ میں استعمال کرنے کا حکم۔	۴۷۵
۵۰۶	شادی وغنی کے موقع پر مسجد کا پانی اور دیگر اشیاء استعمال کرنا۔	۴۷۶
۵۰۷	غیر نمازیوں کیلئے مسجد کے غسل خانوں میں نہانا اور پیشاب کرنا کیسا ہے؟	۴۷۷
//	//
۵۰۸	ہر نمازی کا الگ الگ پنکھا چلانا کیسا ہے؟	۴۷۸

مايتعلق بتزيين المساجد والكتابة عليها

۵۰۹	مسجد کی تعمیر پر سونے چاندی کا پانی پھرانا کیسا ہے؟	۴۷۹
۵۱۰	مسجد پر لکھی ہوئی قرآنی آیات میں اگر غلطی واقع ہو جائے تو اس کی تصحیح لازمی ہے۔	۴۸۰
//	//
//	مسجد کے فنڈ سے مسجد کی تزئین کرنے والے متولی پر خرچ کردہ رقم کی ضمانت واجب ہے۔	۴۸۱
//	//

صفحہ نمبر	عنوانات	نمبر شمار
۵۱۱ مسجد کی دیواروں پر اشعار لکھنا۔	۴۸۲
۵۱۲ مسجد سے ”یا رسول اللہ“ و ”یا علی مدد“ مٹانا نہ تو بین رسالت ہے اور نہ ہی تو بین صحابی ہے، لکھنے والا مجرم ہے۔	۴۸۳
//	//

ما يتعلق بالتدریس فی المساجد

واقامة المدرسة فیها

۵۱۴ ضرورت کے وقت تنخواہ دار معلم بھی مسجد میں تعلیم دے سکتا ہے۔	۴۸۴
۵۱۶ متبادل جگہ کی موجودگی میں تنخواہ دار معلم مسجد میں تعلیم نہیں دے سکتا۔	۴۸۵
// مسجد کی حدود میں انگریزی مدرسہ قائم کرنے کا حکم۔	۴۸۶
۵۱۷ سکول کی مسجد میں کلاس لگانا کیسا ہے؟	۴۸۷
۵۱۸ مسجد کی چھت پر بنات کا مدرسہ بنانا۔	۴۸۸
۵۱۹ مسجد کی گیلری میں مدرسہ البنات قائم کرنا۔	۴۸۹
۵۲۰ مسجد کو درسگاہ بنانے کا حکم۔	۴۹۰

﴿ ما يتعلق بأداب المساجد ﴾

۵۲۱ مسجد میں آتے اور جاتے ہوئے سلام کہنے کا حکم۔	۴۹۱
۵۲۲ تبلیغی جماعت کا مسجد میں رہنا اور سونا کیسا ہے؟	۴۹۲
۵۲۳ مسجد صلوة کی حدود میں تعمیر کردہ مکان میں بچوں سمیت رہنے کا حکم۔	۴۹۳
// مسجد کے کسی حصہ کو امام مسجد کا رہائش کیلئے استعمال کرنا۔	۴۹۴

صفحہ نمبر	عنوانات	نمبر شمار
۵۲۴	چودہ سال کے بچے کو مسجد سے روکنا جائز نہیں۔	۴۹۵
۵۲۵	مسجد کے وضوء خانے میں کپڑے دھونے کا حکم۔	۴۹۶
۵۲۶	مسجد کے نماز والے حصے میں جوتے سمیت جانا جائز نہیں۔	۴۹۷
۵۲۷	مسجد کے اندر جوتے لے جانے کا حکم۔	۴۹۸
۵۲۸	مسجد میں تعویذ فروشی کا کیا حکم ہے؟	۴۹۹
//	نسوار استعمال کر کے مسجد میں جانا۔	۵۰۰
۵۲۹	مسجد میں پھول اور جھنڈیاں لگانا۔	۵۰۱
۵۳۰	ختم قرآن کی رات مسجد میں جھنڈیاں لگانے کا حکم۔	۵۰۲
۵۳۱	معتکف کا حالت اعتکاف میں ڈاکخانے سے متعلق کام کرنا کیسا ہے؟	۵۰۳
۵۳۲	مسجد کی چھت بھی مسجد کا ہی حکم رکھتی ہے۔	۵۰۴
۵۳۳	مسجد میں نماز جنازہ پڑھنا مکروہ ہے۔	۵۰۵
۵۳۴	مسجد کی دیوار پر پڑوسی کا شہتیر رکھنا جائز نہیں۔	۵۰۶
//	کیا مسجد میں سوال کرنے والے کو خیرات دینا گناہ ہے؟	۵۰۷
۵۳۵	گم شدہ چیز کا اعلان مسجد میں جائز نہیں۔	۵۰۸
۵۳۶	اجرت لے کر مسجد کے اسپیکر سے دنیاوی اعلانات کرنا۔	۵۰۹
۵۳۷	گم شدہ چیز کے اعلان کیلئے ایک حیلہ۔	۵۱۰
//	دینی امور کا اعلان مسجد میں جائز ہے۔	۵۱۱
۵۳۸	مساجد، مدارس، جہادی یا مذہبی تنظیموں کیلئے مسجد میں اعلان کرنے کا حکم۔	۵۱۲
۵۳۹	بلا ضرورت شدیدہ طلباء کو مسجد میں نہ ٹھہرایا جائے۔	۵۱۳
//	مسجد میں مدرسہ کیلئے چندہ کرنا جائز ہے۔	۵۱۴

صفحہ نمبر	عنوانات	نمبر شمار
۵۳۹ مدرسہ کا چندہ مسجد کے چندہ میں شامل نہ کیا جائے۔	۵۱۵
۵۴۱ مساجد میں سحری کے وقت وقفے وقفے سے اعلانات کرنا۔	۵۱۶
۵۴۳ مسجد میں محفل مشاعرہ کا انعقاد کیسا ہے؟	۵۱۷

﴿ مسائل شتی ﴾

۵۴۵ متولی کسی محلہ دار کو مسجد میں نماز پڑھنے سے نہیں روک سکتا، جبکہ باعث فتنہ نہ ہو۔	۵۱۸
۵۴۶ جو شخص باعث شر و فساد ہو اُسے مسجد سے روکنا۔	۵۱۹
۵۴۷ ایک مسجد میں بیک وقت دو جماعتوں کا حکم۔	۵۲۰
۵۴۸ محلے دار یا دوکان دار مسجد کا پانی استعمال نہ کریں۔	۵۲۱
۵۴۹ اگر مسجد کا محراب درمیان میں نہ ہو تو امام کا محراب میں کھڑا ہونا مکروہ ہے۔	۵۲۲
۵۵۰ مسجد میں گیس کے ہیٹر دائیں بائیں لگائے جائیں یا انسانی قد سے اوپر لگائے جائیں۔	۵۲۳
//	//
// محلہ کی مسجد میں نماز پڑھنا جامع مسجد میں نماز پڑھنے سے افضل ہے۔	۵۲۴
۵۵۱ بدوں کسی وجہ ترجیح کے دور والی مسجد میں نماز کیلئے جانا پسندیدہ نہیں۔	۵۲۵
۵۵۲ کیا مسجد کا حجرہ کرایہ پر دینا جائز ہے؟	۵۲۶
۵۵۳ مسجد کا مکان کرایہ پر دینا جائز ہے۔	۵۲۷
۵۵۴ غیر مسلم اگر کرایہ کافی زیادہ دے تو مسلم کرایہ دار سے مسجد کی دوکان لے کر غیر مسلم کو دینے کا حکم۔	۵۲۸
//	//
۵۵۵ سردی یا گرمی کی وجہ سے کسی ایک مسجد سے نماز باجماعت کا سلسلہ منقطع کرنا جائز نہیں۔	۵۲۹
//	//

صفحہ نمبر	عنوانات	نمبر شمار
۵۵۶	بڑی مسجد میں دو صفوں کی مقدار چھوڑ کر نمازی کے آگے سے گزرنا جائز ہے۔	۵۳۰
۵۵۷	بڑی یا چھوٹی مسجد میں کوئی شرعی تحدید نہیں۔	۵۳۱
//	بڑی مسجد میں بھی فصل مانع اقتداء نہیں۔	۵۳۲
۵۵۸	اگر مسجد کا رخ قبلہ سے کافی ہٹا ہوا ہو تو جہت قبلہ پر نماز پڑھی جائے۔	۵۳۳
۵۵۹	جائے نماز پر بنی ہوئی ”بیت اللہ اور مسجد نبوی کی تصویر“ کا حکم۔	۵۳۴

احکام مصلیٰ العید والجنازة

۵۶۱	قبرستان کی وقف زمین میں عید گاہ بنانا۔	۵۳۵
۵۶۲	مغصوبہ زمین کو عید گاہ میں شامل کرنے کا حکم۔	۵۳۶
۵۶۳	شاملات میں عید گاہ یا مدرسہ بنانا کن شرائط کے ساتھ درست ہے؟	۵۳۷
//	بلا ضرورت عید گاہ کے احاطہ میں مدرسہ قائم کرنے کا حکم۔	۵۳۸
۵۶۴	عید گاہ کی زائد از ضرورت زمین میں مدرسہ بنانا۔	۵۳۹
۵۶۵	عید گاہ کی حفاظت کیلئے عید گاہ میں مدرسہ قائم کرنا۔	۵۴۰
۵۶۷	آبادی سے دور ویران عید گاہ میں مدرسہ قائم کرنا۔	۵۴۱
۵۶۸	عید گاہ کیلئے وقف پلاٹ میں سکول بنانا جائز نہیں۔	۵۴۲
۵۶۹	عید گاہ میں نماز جنازہ پڑھنے کا حکم۔	۵۴۳
//	وقف عید گاہ میں فٹ بال کھیلنے کا حکم۔	۵۴۴
۵۷۰	عید گاہ کی وقف جگہ پر دوکانیں بنانا تا کہ آمدنی حاصل ہو۔	۵۴۵
۵۷۱	قبرستان کیلئے وقف خالی زمین میں عید گاہ بنانا۔	۵۴۶

صفحہ نمبر	عنوانات	نمبر شمار
۵۷۲	آبادی سے دور مسجد کو عید گاہ کیلئے مقرر کرنے کا حکم۔	۵۴۷
۵۷۳	عید گاہ کیلئے وقف زمین کا دوسری زمین سے تبادلہ جائز نہیں۔	۵۴۸
۵۷۴	قبرستان میں جناز گاہ تعمیر کرنا۔	۵۴۹
۵۷۵	جناز گاہ کیلئے وقف جگہ پر بلا ضرورت مسجد تعمیر کرنا۔	۵۵۰
۵۷۷	مسجد کے فنڈ سے جناز گاہ تعمیر کرنا کیسا ہے؟	۵۵۱
//	وقف جناز گاہ کو شادی وغیرہ کیلئے استعمال کرنا۔	۵۵۲
۵۷۸	عند الضرورت جناز گاہ میں نماز پڑھنے کی گنجائش ہے۔	۵۵۳

﴿ احکام المقابر ﴾

۵۷۹	قبر کی زمین کا ذاتی ملک ہونا ضروری نہیں۔	۵۵۴
۵۸۰	وقف قبرستان میں قبر سے زیادہ جگہ کو مشغول کرنا۔	۵۵۵
//	موقوفہ قبرستان میں صرف اپنے خاندان کے افراد کی تدفین کیلئے جگہ مخصوص کرنا	۵۵۶
//	صحیح نہیں۔	//
۵۸۱	اپنی مخصوص قبور کے ارد گرد چار دیواری کرنے کا حکم۔	۵۵۷
۵۸۲	مسجد کی وقف زمین میں قبرستان بنانے کا حکم۔	۵۵۸
//	قبرستان میں اگر چہ تدفین بند ہو جائے تب بھی وہ قبرستان ہی رہے گا۔	۵۵۹
۵۸۳	قبرستان کی زمین پر قبضہ کر کے رہائشی مکانات بنانے کا حکم۔	۵۶۰
۵۸۴	قبرستان کی وقف زمین پر گھریا مسجد تعمیر کرنا۔	۵۶۱
۵۸۵	قبرستان کیلئے وقف زمین میں مسجد بنانا درست نہیں۔	۵۶۲

صفحہ نمبر	عنوانات	نمبر شمار
۵۸۶	قبرستان کیلئے وقف زمین میں مسجد و مدرسہ بنانے کا حکم۔	۵۶۳
//	مسجد و مدرسہ کی جگہ میں واقف کی قبر بنانا۔	۵۶۴
۵۸۷	قبرستان کے درختوں کی قیمت مسجد پر خرچ کرنے کی بعض صورتوں میں	۵۶۵
//	گنجائش ہے۔	//
۵۸۸	قبرستان کی زائد از ضرورت آمدنی مسجد میں صرف ہو سکتی ہے۔	۵۶۶
۵۸۹	قبرستان کے درختوں کو بیچ کر کنواں بنوانا کیسا ہے؟	۵۶۷
۵۹۰	قبرستان سے گھاس و جھاڑیاں وغیرہ کو کاٹنا کیسا ہے؟	۵۶۸
۵۹۱	قبرستان کیلئے وقف زمین میں کھیلنا شرعاً جائز نہیں۔	۵۶۹
۵۹۲	عورتوں کا قبرستان میں جانا کیسا ہے؟	۵۷۰
۵۹۳	مسلمانوں کے قبرستان میں غیر مسلم کو دفن کرنے کی اجازت نہیں۔	۵۷۱
۵۹۴	قبرستان میں قرآن کریم کی تلاوت جائز ہے۔	۵۷۲
//	عشرہ محرم میں قبروں کی لپائی کا حکم۔	۵۷۳

﴿ احکام المدارس ﴾

ما يتعلق بتعمیر المدرسة و توسيعها

۵۹۶	مدرسہ میں سرکاری زمین شامل کرنے کا حکم۔	۵۷۴
۵۹۷	اہل اسلام کی مقبوضہ جگہ میں مدرسہ اور اسکے لئے دوکانیں بنانا کیسا ہے؟	۵۷۵
//	(حضرت مولانا منظور احمد چنیوٹی کی طرف سے ایک سوال)	//

صفحہ نمبر	عنوانات	نمبر شمار
۵۹۹ سودی رقم سے مسجد یا مدرسہ بنانا جائز ہے یا نہیں؟	۵۷۶
۶۰۰ مسجد کی توسیع کیلئے خرید کردہ زمین پر مدرسہ تعمیر کرنا کیسا ہے؟	۵۷۷
۶۰۱ مسجد کے حجرہ کو مدرسہ کیلئے استعمال کرنا۔	۵۷۸
۶۰۲ مدرسۃ البنات کیلئے وقف زمین پر مدرسۃ البنین بنانا۔	۵۷۹
۶۰۳ مدرسہ کی وقف زمین میں طلباء کیلئے مسجد تعمیر کرنا۔	۵۸۰
۶۰۴ سوال مثل بالا۔	۵۸۱
۶۰۵ مدرسہ کیلئے وقف کردہ کوارٹر کو فروخت کرنا۔	۵۸۲
۶۰۶ اگر کوئی مدرس اپنی ذاتی ملکیت سے مدرسہ کی جگہ پر رہائشی مکان تعمیر کرائے تو	۵۸۳
// آیا مدرسہ اس تعمیر اور ملکہ کو اس سے خرید سکتا ہے؟	//
۶۰۷ مدرسہ کو دوسری جگہ منتقل کرنے کے بعد پہلی جگہ کو کرایہ پر دینا کیسا ہے؟	۵۸۴
۶۰۸ مدرسہ کی آمدنی کیلئے مارکیٹ بنانا جائز ہے لیکن اسے فحاشی کا اڈا نہ بننے دیا جائے۔	۵۸۵
۶۱۰ ذاتی رقم سے مدرسہ کیلئے خرید کردہ پلاٹ وقف کئے بعد ناقابل فروخت ہے۔	۵۸۶
۶۱۱ مہتمم اگر مدرسہ کو آباد نہ کرے تو کیا واقف زمین واپس لے سکتا ہے؟	۵۸۷
۶۱۲ غیر آباد مدرسہ کی زمین فروخت کر کے کسی دوسرے مدرسہ کو وہ رقم دینا۔	۵۸۸
۶۱۳ مدرسہ کی زمین میں مدرس کا اپنے لئے سبزی کاشت کرنا۔	۵۸۹
// مدرسہ کے درختوں سے شاخیں کاٹ کر جلانا کیسا ہے؟	۵۹۰
// مدرس کیلئے مدرسہ کا کمرہ استعمال کرنے کا حکم۔	۵۹۱
۶۱۴ مدرسہ کی آمدنی کیلئے مدرسہ میں ویگن اسٹینڈ بنانا۔	۵۹۲

﴿ ما يتعلق بوظائف المدرسين ﴾

صفحہ نمبر	عنوانات	نمبر شمار
۶۱۶ عمرہ یا حج کیلئے جانے والا مدرس ان ایام کی تنخواہ کا مستحق ہوگا یا نہیں؟	۵۹۳
۶۱۷ جو مدرس رمضان میں حج کیلئے چلا جائے وہ سات شوال تک تنخواہ کا مستحق ہوگا یا نہیں؟	۵۹۴
۶۱۸ تبلیغ کے چلہ پر جانے والا مدرس تنخواہ کا مستحق ہے یا نہیں؟	۵۹۵
۶۱۹ جو معلمہ بغیر اطلاع کے حج یا عمرہ پر چلی گئی وہ تنخواہ کی مستحق نہ ہوگی۔	۵۹۶
۶۲۰ مدرسین کو شعبان و رمضان کی تنخواہ دینا جبکہ انہوں نے ان دو مہینوں میں کام	۵۹۷
// نہیں کیا۔	//
// مسلسل بیمار مدرس یا ملازم تنخواہ کا استحقاق رکھتا ہے یا نہیں؟	۵۹۸
۶۲۲ جمعہ اور رمضان کی تعطیلات کی تنخواہ کا مدرس مستحق ہے۔	۵۹۹
// اگر جمعرات اور ہفتہ کی غیر حاضری کی ہو تو جمعہ کے دن کی تنخواہ کا کیا حکم ہے؟	۶۰۰
۶۲۳ استحقاقی چھٹیاں دینے میں مہتممین حضرات بخل نہ کریں۔	۶۰۱
۶۲۴ مدرس کی تقرری ۲ شوال کو ہوئی حاضری دس شوال کو دی اور تدریس ۲۶ شوال کو	۶۰۲
// شروع ہوئی تو تنخواہ کس تاریخ سے دی جائے؟	//
۶۲۵ مہتمم اگر شعبان و رمضان میں مدرسہ کے کاموں میں مشغول رہے تو کیا دیگر	۶۰۳
// مہینوں میں رخصت لینے کا مستحق ہے؟	//
۶۲۶ حج پر جانے والے مدرس کو ذوالحجہ کی چھٹیوں کی تنخواہ ملے گی یا نہیں؟	۶۰۴
۶۲۷ تعطیلات میں کسی دوسری جگہ درس قرآن شروع کرنے سے چھٹیوں کی تنخواہ کا	۶۰۵
// استحقاق ختم نہیں ہوتا۔	//
۶۲۸ مدرس کی علیحدگی کی صورت میں شعبان و رمضان کی تنخواہ کا حکم۔	۶۰۶

صفحہ نمبر	عنوانات	نمبر شمار
۶۲۹	مدرس کے مستعفی ہونے یا مدرسہ کی طرف سے فارغ کرنے پر رمضان کی تنخواہ کا	۶۰۷
//	استحقاق ہے یا نہیں؟	//
۶۳۰	اگر مدرس خود مستعفی ہو تو شعبان اور رمضان کی تنخواہ کا مستحق نہیں۔	۶۰۸
//	نئے مدرسہ میں حاضری سے قبل تنخواہ لینا۔	۶۰۹
//	ماہ شوال میں مدرس کا جواب دینا کیسا ہے؟	۶۱۰
۶۳۲	مدرس کو شعبان و رمضان کی پیشگی تنخواہ دینے کے بارے میں حضرت اقدس	۶۱۱
//	مولانا جمیل احمد صاحب کے ایک ارسال کردہ استفتاء کا محققانہ جواب۔	//
۶۳۳	اگر مہتمم کسی مدرس کو شعبان کے آخر میں معزول کر دے تو وہ رمضان کی تنخواہ کا	۶۱۲
//	مستحق ہے یا نہیں؟ جامعہ قاسم العلوم ملتان اور جامعہ دارالعلوم کراچی کے متضاد	//
//	فتووں میں محاکمہ۔	//
۶۳۶	استعفیٰ دینے کے وقت سے استعفیٰ منظور ہونے تک مدرس تنخواہ کا حقدار ہے جبکہ	۶۱۳
//	کام کرنا بند نہ کیا ہو۔	//
//	بیمار یا معذور مدرس کو مدرسہ کے فنڈ سے وظیفہ یا پنشن دینا۔	۶۱۴
۶۳۸	مدرسہ کے معذور ملازم کو پنشن دینے کا حکم۔	۶۱۵
//	مدارس کے عمومی چندہ کو بیت المال پر قیاس کرنا محل نظر ہے۔	۶۱۶
//	مدرسہ کے فنڈ سے مدرسہ کے سابق مہتمم کی بیوہ کو کچھ دینا جائز ہے یا نہیں؟	۶۱۷
//	علم طب پڑھنے والا طالب علم جبکہ اسے دینی کتب بھی پڑھائی جاتی ہوں مدرسہ	۶۱۸
//	سے امداد لے سکتا ہے یا نہیں؟	//
۶۴۰	کیا مہتمم صاحب گذشتہ کارکردگی کی بنا پر سفارت و اہتمام کا الاؤنس وصول کر	۶۱۹
//	سکتا ہے؟	//

صفحہ نمبر	عنوانات	نمبر شمار
۶۲۰	مدرسہ کی مجلس شوریٰ اہل علم پر مشتمل ہونی چاہیے۔	۶۲۰
۶۲۱	تنخواہ کے رسیدی ٹکٹ کی قیمت کس کے ذمہ ہے، مدرسہ کے یا مدرس کے؟	۶۲۱
۶۲۲	تنخواہ میں مقدار کا عدم تعین عقد کیلئے مفسد بنے گا۔	۶۲۲
۶۲۳	مدرس کی تنخواہ روکنا شرعاً ظلم ہے، ایام خدمت کی کل تنخواہ کا استحقاق ہے۔	۶۲۳
۶۲۴	مدرس پر تحریری حاضری کی شرط لگائی مدرس مدرسہ میں حاضر رہ کر کام کرتا رہا لیکن	۶۲۴
//	تحریراً حاضری نہیں لگوائی اس وجہ سے تنخواہ کاٹنا۔	//
۶۲۵	اگر مدرس مستقل ایک وقت نانہ کرے تو اس کی تنخواہ منہا کرنے کی اجازت ہے۔	۶۲۵
۶۲۶	اساتذہ کی تنخواہوں میں تفاوت کی شرعی حیثیت۔	۶۲۶
۶۲۷	مدرس یا سفیر کو چندہ کا پانچواں حصہ دینا کیسا ہے؟	۶۲۷
//	حسن کارکردگی پر مدرس کو انعام دینا۔	۶۲۸
//	استحقاقی چھٹیاں نہ کرنے پر مدرس کو انکا اضافی معاوضہ دینا۔	۶۲۹
۶۲۹	اگر مہتمم تبدیل ہو جائے تو تنخواہ وغیرہ کا مطالبہ نئے مہتمم سے ہوگا۔	۶۲۹
//	بدوں کسی شرعی وجہ یا خیانت کے ناظم کو معزول کرنا خلاف شرع ہے۔	۶۳۰
۶۳۱	مدرسہ کے باورچی کے متعلق مختلف سوالوں کے جوابات۔	۶۳۱
۶۳۲	مدرسہ کے باورچی کے متعلق مختلف سوالوں کے جوابات۔	۶۳۲

﴿ ما يتعلق باوقاف المدرسة ﴾

۶۳۳	ایک مدرسہ کے فنڈ سے دوسرے مدرسہ کا تعاون کرنا۔	۶۳۳
۶۳۴	ایک مدرسہ کا چندہ دوسرے مدرسہ پر خرچ کرنا باجواز چندہ دہندگان درست ہے۔	۶۳۴
۶۳۵	مختلف ناموں سے بننے والے مدارس کی جمع شدہ رقم اسی جگہ پر بننے والے نئے	۶۳۵
//	مدرسہ میں دی جاسکتی ہے۔	//

صفحہ نمبر	عنوانات	نمبر شمار
۶۵۷	جو مدرسہ مکمل طور پر ختم ہو جائے اور آئندہ بھی چلنے کی امید نہ ہو اس کے جمع شدہ	۶۳۶
//	چندہ کا حکم۔	//
//	اگر مدرسہ اور اس کی شاخ کا انتظام الگ الگ کر دیا جائے تو مدرسہ کی اشیاء ان	۶۳۷
//	میں کیسے تقسیم ہوں گی؟	//
۶۵۸	مدرسہ کا پیسہ بینک میں رکھنا کیسا ہے؟	۶۳۸
۶۵۹	مدرسہ کی رقم میں سے کچھ رقم کسی غریب کو دینا کیسا ہے؟	۶۳۹
۶۶۰	مدرسہ کیلئے وقف زمین کی آمدنی سے مدرسہ کی مسجد بھی تعمیر نہیں ہو سکتی۔	۶۴۰
۶۶۱	کیا صدقہ کا گوشت مہتمم یا ناظم لے سکتا ہے؟ جبکہ وہ مستحق بھی ہوں۔	۶۴۱
//	کیا شہری بچے مدرسہ میں آنے والا صدقہ کا گوشت کھا سکتے ہیں؟	۶۴۲
۶۶۲	مدرسین اور ملازمین کو قیمتاً گوشت فروخت کرنا۔	۶۴۳
۶۶۳	مدرسہ کے مطبخ سے قیمتاً کھانا لینا جبکہ مقررہ قیمت کم ہو۔	۶۴۴
//	مدرسہ میں آنے والا پھل اساتذہ کرام کو کھلانا۔	۶۴۵
//	مدرسہ کے فنڈ سے طلباء یا اساتذہ کے مہمانوں کی مہمان نوازی کرنا۔	۶۴۶
//	مدرسہ کیلئے وقف کی گئی اشیاء ذاتی ضرورت کیلئے استعمال کرنا۔	۶۴۷
//	مدرسہ کا گوشت کم قیمت پر اساتذہ کو فروخت کرنا۔	۶۴۸
۶۶۵	کیا مدرسہ کی گاڑی مہتمم ذاتی ضروریات میں استعمال کر سکتا ہے؟	۶۴۹
۶۶۶	مدرسہ کے مطبخ سے اساتذہ کا روٹیاں پکوانا۔	۶۵۰
//	طلباء سے بھینس وغیرہ کی خدمت لینا۔	۶۵۱
//	مدرسہ کے فنڈ سے اخبار جاری کرانا۔	۶۵۲

صفحہ نمبر	عنوانات	نمبر شمار
۶۶۷	اگر شہری بچوں کو مدرسہ سے امداد نہیں دی جاتی تو مہتمم صاحب کے جو بچے	۶۵۳
//	مدرسہ میں پڑھتے ہیں انکو بھی امداد نہ دی جائے۔	//
۶۶۸	مہتمم کے بچے جو باضابطہ طالب علم ہوں مدرسہ سے کھانا لے سکتے ہیں۔	۶۵۴
//	مہمان نوازی عطیات کی رقم سے ہونی چاہیے۔	۶۵۵
//	مدرسہ کے عمومی چندہ سے عوام الناس کی دعوت کرنا۔	۶۵۶
۶۶۹	مدرسہ کے مال سے اساتذہ کرام کی دعوت کرنا۔	۶۵۷
۶۷۰	عمومی چندہ سے مہمان نوازی کرنا اور مہتمم کا مہمانوں کے ساتھ کھانے میں	۶۵۸
//	شریک ہونا۔	//
//	سفر کیلئے اجرت کے طور پر چندہ کا حصہ مقرر کرنا۔	۶۵۹
۶۷۲	مدرس کا مدرسہ میں آنے والی تمام چیزوں سے اپنا حصہ نکالنا۔	۶۶۰
//	مدرس کا اپنے مہمانوں کے کھانے وغیرہ کا خرچہ مدرسہ سے لینا۔	۶۶۱
۶۷۳	مدرسہ کی تعمیر، اساتذہ کی تنخواہیں اور بجلی کے بل، زکوٰۃ و عشر کی رقم سے ادا	۶۶۲
//	کرنا جائز ہے؟	//
۶۷۴	تملیک کی شرعی حیثیت۔	۶۶۳
//	تملیک شرعی کی ایک عمدہ صورت۔	۶۶۴
//	بائی پاس رقم اور اس کے استعمال کا حکم۔	۶۶۵
//	مدرس کو اضافی خدمت پر معاوضہ دینا:	۶۶۶
۶۷۷	کیا حیلہ تملیک کے ذریعے معظین کی زکوٰۃ ادا ہو جائے گی؟	۶۶۷
۶۷۸	مدرسہ کیلئے علماء کی مختصر کمیٹی ضروری ہے۔	۶۶۸

صفحہ نمبر	عنوانات	نمبر شمار
۶۷۸	صدقہ وغیرہ کے گوشت سے کچھ حصہ گھر میں استعمال کرنے کا حکم۔	۶۶۹
۶۷۹	مہتمم صاحب، مقروض اور مستحق زکوٰۃ ہوں تو کیا وہ خود کو تملیک کر سکتے ہیں؟	۶۷۰
۶۸۰	اگر مہتمم، صاحب نصاب نہ ہو تو اس کی وصولی تملیک بن جائے گی یا نہیں؟	۶۷۱
//	مدرسہ کے سفیر کی وصولی سے تملیک متحقق ہوتی ہے یا نہیں؟	۶۷۲
//	زکوٰۃ میں ملنے والے نوٹوں کی تبدیلی کا حکم۔	۶۷۳
۶۸۱	غریب شخص کے قریب المبلوغ لڑکے کی تملیک سے زکوٰۃ ادا ہو جائے گی۔	۶۷۴
//	مال زکوٰۃ سے مدرسہ کا قرض بھی بدوں تملیک فقیر ادا کرنا جائز نہیں۔	۶۷۵
۶۸۲	بغیر حیلہ تملیک خرچ کی گئی زکوٰۃ کی رقم شرعاً زکوٰۃ ہے یا نہیں؟	۶۷۶
//	تملیک شرعی کے بعد زکوٰۃ والی رقم سے تنخواہ لینا جائز ہے۔	۶۷۷
//	چرم قربانی اور صدقات واجبہ کا ایک ہی حکم ہے۔	۶۷۸
۶۸۳	نذر کا جانور معطلی کی اجازت سے فروخت کرنے کی اجازت ہے جبکہ وہ رقم طلباء	۶۷۹
//	کے کھانے پر خرچ ہو۔	//
۶۸۵	مدرسہ کی گندم ادھار فروخت نہ کی جائے۔	۶۸۰
۶۸۶	مدرسہ کی جمع شدہ گندم فلور ملز والوں کو بطور قرض دینا۔	۶۸۱
//	حاشیہ کی وجہ سے مدرسہ کی کتاب کو اپنی کتاب سے تبدیل کرنا۔	۶۸۲
۶۸۷	مدرسہ کا جمع شدہ روٹیاں بکری کو ڈالنا۔	۶۸۳
۶۸۸	مدرسہ کی خورد خورد کی ہوئی رقم کا شرعی حل۔	۶۸۴
۶۸۹	مسجد یا مدرسہ کی رقم بغیر تعدی کے اگر ضائع ہو جائے تو ناظم وغیرہ پر ضمان نہیں۔	۶۸۵
۶۹۱	مدرسہ کی کتب پر طلباء کا لکھنا خلاف ادب ہے۔	۶۸۶
//	مدرسہ کی کتب پر لکھنے والے طلباء سے ضمان وصول کرنا۔	۶۸۷
۶۹۲	جس مدرسہ میں مسافر طلباء یا طالبات نہ ہوں اس مدرسہ والوں کا زکوٰۃ، عشر	۶۸۸
	اور چرم قربانی جمع کرنا کیسا ہے؟	

صفحہ نمبر	عنوانات	نمبر شا
۶۹۳	جن مدارس میں مسافر بچے موجود نہیں ان کو زکوٰۃ و عشر دینا جائز ہے۔	۶۸۹
۶۹۴	مدرسہ کے سفیر کیلئے چندہ میں حصہ مقرر کرنا۔	۶۹۰
۶۹۵	لاؤڈ اسپیکر پر مدرسہ کیلئے چندہ کرنا۔	۶۹۱
//	پسماندہ علاقہ میں چندہ کیلئے اسپیکر پر مسلسل اعلانات کرنا کیسا ہے؟	۶۹۲
۶۹۶	اگر کوئی شاملات دہ پر ناجائز قبضہ کر کے اس کی قیمت مدرسہ میں جمع کروائے تو	۶۹۳
//	اس کا کیا حکم ہے؟	//
۶۹۷	اگر مہتمم کا خائن ہونا محقق ہو جائے تو اسے چندہ نہ دیا جائے۔	۶۹۴
۶۹۸	شرمسار کر کے چندہ وصول کرنا۔	۶۹۵
//	مشترکہ کاروبار میں یتیم اور بالغوں کا بھی حصہ ہو تو مدارس کی خدمت کرنے کا حکم۔	۶۹۶
۷۰۰	مدرسہ کا حساب مکمل ہو جانے کے بعد جو رقم بچ جائے اس کا کیا کریں؟	۶۹۷
//	مدرسہ کے پیسوں کو اپنے پیسوں کے ساتھ مخلوط کرنا کیسا ہے؟	۶۹۸
۷۰۲	دینی تعلیم حاصل کرنے والے طلباء و طالبات سے فیس وصول کرنا کیسا ہے؟	۶۹۹
۷۰۳	حدود شرعیہ میں رہتے ہوئے استاد تا دیب کا شرعاً مجاز ہے۔	۷۰۰
۷۰۴	ہفتہ وار چھٹی جمعہ کو ہونی چاہیے یا اتور کو؟	۷۰۱
۷۰۵	مدارس میں نو اور دس محرم کی چھٹی کا حکم۔	۷۰۲

﴿ مسائل شتی ﴾

۷۰۶	تعلیم کے اوقات میں مدرس کا مطالعہ کرنا۔	۷۰۳
//	دوسرے بچوں سے منزل یا سبھی سنوانا۔	۷۰۴
//	بچوں سے ذاتی خدمت لینے کے بارے میں حکم شرعی۔	۷۰۵
//	بچوں کی درسگاہ میں بیوی کو بٹھانا مناسب نہیں۔	۷۰۶
۷۰۸	خارجی اوقات میں دوسرے ادارہ میں تدریس کرنا۔	۷۰۷

صفحہ نمبر	عنوانات	نمبر شمار
۷۰۹ مہتمم کی وفات کے بعد ان کی اہلیہ کو مہتممہ بنانا۔	۷۰۸
۷۱۰ خائن مہتمم کو علیحدہ کرنا شرعاً واجب ہے۔	۷۰۹
۷۱۱ مدرسہ کی زمین حکومت یا اوقاف کے قبضہ کے خوف سے کسی معتمد شخص کے نام کروانا	۷۱۰
// مدرسۃ البنات میں مرد سزا دے سکتا ہے یا نہیں؟	۷۱۱
۷۱۲ جامعات للبنات میں طالبات کی آمدورفت۔	۷۱۲
۷۱۳ لڑکیوں کو دینی تعلیم سے آراستہ کرنا۔	۷۱۳
۷۱۴ لڑکیوں کو سکول و کالج کی تعلیم دلوانا کیسا ہے؟	۷۱۴
۷۱۵ قرآن کریم کی تعلیم غلط دلوانے سے نہ دلوانا بہتر ہے۔	۷۱۵
۷۱۶ مدرسہ کی دوکانوں کا ایڈوانس (سکیورٹی) لینے کا حکم۔	۷۱۶
// گذشتہ مدت کے کرایہ میں اضافہ درست نہیں۔	۷۱۷
// عدالتی اخراجات مدعی علیہ سے وصول کرنا۔	۷۱۸
۷۱۸ مدرسہ کی طرف سے طلباء کے مہمانوں کی تین دن میزبانی میں شرعی، انتظامی اور تعلیمی قباحتیں۔	۷۱۹
۷۱۹ زبانی مسئلہ بتانے کی اجرت لینا شرعاً جائز نہیں، البتہ جو فتویٰ تحریری دیا جائے	۷۲۰
// اس کی فیس لینے کی اجازت ہے۔	//
۷۲۱ مدرسہ کے طلباء کا مسجد کی بجائے مدرسہ میں باجماعت نماز ادا کرنا۔	۷۲۱
۷۲۲ درس گاہوں میں بچوں کا قرآن پاک کی طرف پشت کرنا۔	۷۲۲
// مدارس کے بارے میں مختلف سوالات کا حکم شرعی۔	۷۲۳
۷۲۶ بلا میٹر مسجد و مدرسہ میں بجلی استعمال کرنا۔	۷۲۴
۷۲۶ طے شدہ شرط کے برخلاف مدرس کو معزول کرنا درست نہیں۔	۷۲۵
۷۲۷ ٹیلی فون اور بجلی کے محکموں کی ملی بھگت سے میٹر بند کرانا یا محکمہ ٹیلی فون کا وقت کم	۷۲۶
 لکھنا کیسا ہے؟ جبکہ یہ معاملہ مدرسہ کا ہو۔	

﴿ باب الایلاء ﴾

ایلاء کے انعقاد کیلئے قسم کا ہونا ضروری ہے:

ایک شخص کی اپنے برادر نسبتی کے ساتھ کاروبار میں شراکت تھی، چند وجوہ کی بناء پر شراکت کو ختم کرنا پڑا، لیکن اس شخص کی کچھ رقم برادر نسبتی کے پاس رہ گئی، بارہا مطالبہ کرنے پر بھی اس برادر نسبتی نے رقم واپس نہ کی، چنانچہ اس شخص نے اپنی بیوی سے کہا ”اپنے بھائی سے پیسے لے کر دو ورنہ میں تمہارے قریب نہیں آؤں گا“ اور اس بات کو ساڑھے پانچ ماہ ہو گئے اور ابھی تک رقم کی واپسی نہیں ہوئی اور اس دوران شوہر بیوی کے پاس نہیں گیا۔ کیا اس طرح ایلاء ہو جاتا ہے یا اس طرح طلاق ہو جاتی ہے؟

سائل محمد احمد، دہلی گیٹ

(الجواب)

صورت مسئولہ میں نہ طلاق واقع ہوئی اور نہ ہی ایلاء ہوا ہے۔ اس لئے کہ شرعاً ایلاء بننے کیلئے قسم کا ہونا ضروری ہے۔

لما فی الہندیہ: الایلاء منع النفس عن قربان المنکوحۃ منعاً مؤکداً بالیمن باللہ
او غیرہ من طلاق او عتاق (ہندیہ، جلد ۱، صفحہ ۶۷۷)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ



بغیر قسم کے دس سال بھی بیوی کے قریب نہ جائے تو بیوی حرام نہیں ہوتی:

خاوند اور بیوی کا باہم جھگڑا ہوا، جھگڑے کے بعد خاوند نے غصے کی وجہ سے بیوی سے چھ ماہ تک تعلقات ختم رکھے بیوی کے قریب نہیں گیا۔ بعض لوگوں کا کہنا ہے کہ غصے میں چار ماہ تک بیوی کے قریب نہ جانے کی وجہ سے طلاق واقع ہو جاتی ہے، شریعت کی روشنی میں بتایا جائے کہ اس کا کیا حکم ہے؟

سائل محمد اعظم، ملتان

(الجواب)

دس سال تک بھی بیوی کے قریب نہ جائے تو نہ طلاق ہوگی اور نہ ایلاء۔ کیونکہ ایلاء بننے کیلئے قسم وغیرہ کے الفاظ ضروری ہیں۔

لما فی تنویر الابصار: هو الحلف علی ترک قربانها..... و حکمہ وقوع طلقة بائة ان برّ والكفارة او الجزاء ان حنث (الدر المختار، جلد ۵، صفحہ ۶۳-۶۱)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۴/۲۰ھ



قسم کی بجائے اگر خاوند ایلاء کا لفظ بولے تو اس سے ایلاء متحقق ہوگا یا نہیں؟

اگر خاوند قسم کے الفاظ تو نہیں بولتا البتہ یہ کہتا ہے کہ میں ایلاء کرتا ہوں۔ ان الفاظ سے ایلاء ہوگا یا نہیں؟

سائل محمد اویس، شاہ رکن عالم، ملتان

(الجواب)

ایلاء کا معنی چونکہ قسم کھانے کا ہے اس لئے ان الفاظ سے بھی ایلاء منعقد ہو جائیگا۔


علامہ ابن نجیم (صاحب بحر الرائق) ایلاء حقیقی کی تفصیل کرتے ہوئے لکھتے ہیں: هو ما اشتمل

على القسم كقوله اليت ان لا اقربك او مايؤل اليه كقوله انا منك مول
قاصداً به الايجاب (اللمح) (البحر الرائق، جلد ۴، صفحہ ۱۰۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۴/۲۰ھ



قرآن پر ہاتھ رکھ کر کہا کہ میں بیوی کے قریب نہیں جاؤں گا، لیکن زبان سے قسم کے
الفاظ نہیں کہے تو ایلاء نہیں بنے گا:

ایک شخص کی دو بیویاں ہیں، ایک بیوی نے خاوند سے قرآن پر ہاتھ رکھوا کر یہ لفظ دوسری
بیوی کے حق میں کہلوائے ”میں اس نو نہ رکھنا تے نہ ای نیڑے جانا“ (یعنی نہ اس کو رکھوں گا اور نہ ہی
اس کے قریب جاؤں گا)۔ آیا جس بیوی کے حق میں یہ لفظ کہے گئے ہیں، وہ ہمیشہ کیلئے اس پر حرام
ہوگئی یا نہیں یا مؤقت طور پر ایلاء ہے یا کچھ اور شکل۔ اب خاوند کہتا ہے کہ میری نیت طلاق کی نہ تھی
اور نہ ہی ایلاء کی۔

سائل محمد رفیق، جامع مسجد میانی، سرگودھا

(الجموں)

اگر اتنے الفاظ زبان سے قرآن پر ہاتھ رکھ کر کہے ہیں اور زبان سے قسم نہیں اٹھائی تو قسم
نہیں بنی، نہ ہی ایلاء ہوا، اور نہ ہی طلاق واقع ہوئی ہے۔ اگر قسم کھاتا تو ایلاء بن جاتا۔ کذافی
کتاب الایمان من الدر المختار و شرحہ^(۱) لہذا دوسری بیوی کے قریب جاسکتا ہے۔ فقط واللہ اعلم

بندہ عبداللہ عفا اللہ عنہ

صدر مفتی خیر المدارس، ملتان

۱۳۷۵/۱۲/۳۰ھ

التخریج: (۱)..... فی الشامیة: لو حلف بالمصحف أو وضع یدہ علیہ وقال وحق هذا فهو یمین ولا سیما فی هذا

الزمان الذی کثرت فیہ الایمان الفاجرة و رغبة العوام فی الحلف بالمصحف (شامیہ، جلد ۵، صفحہ ۵۰۳، ط: رشیدیہ جدید)

(مرتب مفتی محمد عبداللہ عفا اللہ عنہ)

”اللہ کی قسم میں تمہارے بستر کے قریب نہیں آؤں گا“ کہنے کا حکم:

بندہ نے اپنی بیوی کو جھگڑا ہونے پر یہ الفاظ کہہ دیے ”اللہ کی قسم میں اب تمہارے بستر کے قریب نہیں آؤں گا“ بندہ اس وقت وہاں سے اٹھ کر چلا گیا اور بندہ کی بیوی بھی ایک دن بعد اپنے میسے چلی گئی۔ اب تین چار دن بعد غلطی کا احساس ہونے پر بندہ اپنی بیوی کو واپس لانا چاہتا ہے۔ سوال یہ ہے کہ مذکورہ الفاظ کہنے کی وجہ سے طلاق یا ایلاء واقع ہو یا نہیں؟ اگر واقع ہو گیا تو بندہ پر کسی قسم کا کفارہ ہے یا نہیں؟ برائے مہربانی راہنمائی فرما کر عند اللہ مأجور ہوں۔

سائل حامد محمود، پل برار ایں، ملتان

الجواب

اگر شوہر نے مذکورہ الفاظ سے ایلاء کی نیت کی تھی تو شرعاً ایلاء واقع ہو جائے گا۔

لما فی الہندیۃ: واما الکنایۃ فکل لفظ لا یسبق الی الفہم معنی الوقاع منہ ویحتمل

غیرہ فمالم ینو لایکون ایلاءً ا کقولہ لایقرب فراشہا (ہندیہ، جلد ۱، صفحہ ۷۷۷)

پس اگر شوہر چار ماہ تک بیوی کے پاس نہ گیا تو ایک طلاق بائنہ واقع ہو جائے گی اور اگر چار

ماہ گزرنے سے پہلے بیوی کے پاس چلا گیا تو ایلاء ساقط ہو جائیگا، البتہ اس پر قسم کا کفارہ لازم ہوگا۔

لما فی الہندیۃ: فان قربہا فی المدۃ حنث وتجب الکفارۃ فی الحلف

باللہ سواء کان الحلف بذاتہ او بصفۃ من صفاتہ یحلف بہا عرفاً، وفی

غیرہ الجزاء، ویسقط الایلاء بعد القربان وان لم یقربہا فی المدۃ بانت

بواحدۃ (عالمگیریہ، جلد ۱، صفحہ ۷۷۶)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۸/۱۴۲۸ھ

وقتی طور پر جماع سے رکنے کی قسم کھائی تو ایلاء نہیں بنے گا:

میں اس وقت ایک تربیت کیلئے سرگودھا میں مقیم ہوں جبکہ میری بیوی اپنے میکے بہاولپور میں ہے میں سرگودھا سے چند چھٹیوں پر اپنی بیوی کے پاس گیا، میرا اور میری بیوی دونوں کا مشترکہ خیال تھا کہ جماع نہ کیا جائے کیونکہ میری بیوی بچے کی پیدائش پر بیمار ہو جاتی ہے اور بچہ بھی مر جاتا ہے خیال تھا کہ پہلے علاج کرائیں پھر مباشرت کریں گے۔

ایک رات میں نے اپنی بیوی کو صرف پیار اور محبت کیلئے قریب بلایا، وہ قریب آ کر اس ڈر سے جلدی واپس جانا چاہتی تھی کہ شاید خاوند جماع کا ارادہ رکھتا ہو، میں نے اس کے ڈر کو دور کرنے کیلئے اس سے کہا ”قسم نال میں او کم نہیں کراں گا“ (قسم سے میں وہ کام نہیں کروں گا) یہ الفاظ بالکل وہی ہیں جو میں نے منہ سے نکالے قسم کے ساتھ خدایا کسی اور کا نام نہیں لیا اور مدت یا وقت منہ سے بول کر مقرر نہیں کیا، البتہ نیت صرف اسی وقت کی تھی جس وقت میں بلا رہا تھا۔ اس کے بعد ہم ایک بستر پر لیٹے رہے تمام رات، مگر جماع نہیں کیا، دو دن بعد میں جماع کئے بغیر سرگودھا چلا گیا۔ اب آٹھ ماہ بعد جانے کا ارادہ ہے، کیا یہ ایلاء ہوگا یا نہیں؟

سائل احمد علی، شاہ پور سرگودھا

الجواب

صورت مسئلہ میں بر تقدیر صحت واقعہ ایلاء منعقد نہیں ہوا بلکہ یہ قسم ”یمن فور“ کے قبیل سے ہے۔ جس سے زوج اسی وقت کیلئے عورت کو اطمینان دلانا چاہتا تھا، اس کا یہ مطلب لینا ہرگز درست نہیں کہ خاوند آئندہ کیلئے بھی اپنے آپ کو اس فعل سے روکنا چاہتا ہے اور وقتی طور پر خاوند کا اپنے آپ کو مجامعت سے روکنا ایلاء نہیں کہلاتا۔

كما يفهم من الشامية: في الشرع هو اليمين على ترك قربان الزوجة اربعة اشهر فصاعداً بالله تعالى لان مجرد الحلف يتحقق في نحو ان

وطنتك فله على ان اصلى لا يكون بذالك مولياً لانه ليس مما يشق
فى نفسه (شاميه، جلد ۵، صفحہ ۶۱، ط: رشیدیہ جدید) فقط واللہ اعلم

الجواب صحیح
خیر محمد عفا اللہ عنہ
مہتمم خیر المدارس، ملتان

بندہ محمد اسحاق غفر اللہ لہ
نائب مفتی خیر المدارس، ملتان
۱۳۷۴/۷/۲۳ھ



”اگر بیوی کے ساتھ لیٹا تو مجھے قرآن کی مار پڑے“ نہ یہ حلف ہے اور نہ ہی ایلاء ہے:

- زید نے اپنی زوجہ کو کہا کہ ”اگر میں تمہارے ساتھ چار پائی میں لیٹا تو اللہ تعالیٰ کا قرآن
مجھے مارے“ اس میں مندرجہ ذیل امور مطلوب ہیں!
- (۱)..... مذکورہ بالا کلمات شرعاً یحکمین ہیں یا نہیں؟
- (۲)..... بادی النظر میں مذکورہ کلمات فقدان اداۃ الیمین کی وجہ سے یحکمین نہیں ہو سکتے
لیکن کیا یہ عرفاً یحکمین ہے؟
- (۳)..... نیز اگر چار مہینے زوجہ کے ساتھ نہ لیٹا چار پائی پر تو پھر یہ ایلاء ہے یا نہیں؟

سائل بندہ عبداللہ، ڈیرہ غازیخان

الجمول

فى الخانية: ولو قال عليه لعنة الله ان فعل كذا او قال عليه عذاب الله او قال
امانة الله ان فعل كذا لا يكون يمينا (النج) (خانیہ علی ہامش الہندیہ، جلد ۲، صفحہ ۴)
روایت بالا سے معلوم ہوا کہ صورت مسئلہ میں شخص مذکور کے یہ کلمات نہ یحکمین ہیں اور نہ
ہی ایلاء، بلکہ لغو ہیں۔ فقط واللہ اعلم

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان

بندہ محمد اسحاق غفر اللہ لہ
مفتی خیر المدارس، ملتان
۱۳۱۹/۲/۲۷ھ

﴿باب الطہار﴾

”انت امی“ پر ایک تحقیقی فتویٰ جس میں احسن الفتاویٰ کی تحقیق پر محققانہ رد ہے:

کیا فرماتے ہیں علمائے دین و مفتیان شرع متین درج ذیل مسئلہ کے بارے کہ: ایک شخص نے اپنی بیوی کو دورانِ بحث و مباحثہ بدوں کسی نیت کہا کہ ”تو میری ماں ہے“ سوال یہ ہے کہ اگر وہ یوں کہتا کہ ”تو میرے لئے میری ماں کی طرح ہے“ پھر تو یہ ظہار تھا، لیکن کیا صورتِ مسئلہ میں ذکر کیے گئے جملہ سے بھی ظہار واقع ہو جائے گا؟

واضح رہے کہ مسئلہ کی تحقیق کیلئے اردو فتاویٰ کی طرف رجوع کیا گیا، لیکن دو متضاد رائے سامنے آئی ہیں مثلاً امداد الفتاویٰ میں ہے کہ ”یہ لغو ہے اس سے کچھ نہیں ہوتا“ جبکہ احسن الفتاویٰ میں ہے کہ ”قائل کی اگرچہ کوئی نیت نہ ہو طلاقِ بائنہ واقع ہو جائے گی بلکہ اگر زوج کوئی دوسری نیت بتائے تو بھی طلاق کا حکم لگایا جائے گا“ الغرض قرآن و سنت کی روشنی میں بتایا جائے کہ صحیح رائے کون سی ہے؟ یہ ظہار ہے یا طلاق ہے یا لغو؟

سائل..... حبیب الرحمن

الاجواب

ظہار سے متعلقہ الفاظ تین قسم پر ہیں۔ صریح، کنایات، لغو۔

صریح: وہ الفاظ ہیں جن میں ظہار کا لفظ استعمال کیا گیا ہو، یعنی بیوی یا اس کے کسی جزو شائع کو محرماتِ ابدیہ میں سے کسی کی ظہر یا ایسے جزو کے ساتھ تشبیہ دی گئی ہو جس کا دیکھنا حرام ہے۔ اس کا حکم یہ ہے کہ عدم نیت لغو ہوگی اور ظہار واقع ہو جائیگا خواہ مشاجرت نہ ہو کما فی صریح الطلاق، جیسے انت علیٰ کظہر امی۔

کنایات: وہ الفاظ ہیں جن میں حرف تشبیہ تو ہو لیکن ظہر، ظہار یا ایسا جزو مذکور نہ ہو جس کو دیکھنا حرام ہے۔ اس کا حکم یہ ہے کہ نیت و قرینہ کا اعتبار ہوگا، جیسے انت علی کامی۔

لغو: وہ الفاظ ہیں جن میں نہ تو ظہر اور ظہار کا لفظ ہو اور نہ ہی حرف تشبیہ مذکور ہو، صرف محرمات ابدیہ کا ذکر ہو۔ اس کا حکم یہ ہے کہ بلا نیت و مع نیت ظہار نہیں ہوگا۔ چنانچہ اگر کسی نے اپنی بیوی کو ”انت اختی“ یا ”انت امی“ کہا تو ظہار نہ ہوگا، جیسا کہ حدیث پاک میں ہے: عن ابی تمیمۃ الہجیمی ان رجلاً قال لامراتہ یا اخیۃ فقال رسول اللہ صلی اللہ علیہ وسلم اختک ہی فکرہ ذالک ونہی عنہ (ابوداؤد، جلد ۱، صفحہ ۳۱۹، ط: رحمانیہ، لاہور)

علامہ شامیؒ مذکورہ بالا حدیث ذکر کرنے کے بعد فرماتے ہیں: افاد کونہ لیس ظہاراً حیث لم یبین فیہ حکماً سوی الکراہۃ والنہی، فعلم انہ لا بد فی کونہ ظہاراً من التصریح باداۃ التشبیہ شرعاً (شامیہ، جلد ۵، صفحہ ۱۳۳)

فقہ حنفیہ کی معتبر کتاب درمختار میں ہے: وان لا ینو شیئاً او حذف الکاف لغا و تعین الادنی: ای البر، (جلد ۵، صفحہ ۱۳۲)

علامہ ابن ہمامؒ فرماتے ہیں: ففی انت امی لایکون مظاهراً وینبغی ان یکون مکروہاً فعلم انہ لا بد فی کونہ (النج) (فتح القدر، جلد ۲، صفحہ ۹۱)

علامہ ابن نجیمؒ فرماتے ہیں: وقید بالتشبیہ لانه لو خلا عنه بان قال انت امی لایکون مظاهراً لکنہ مکروہ لقربہ من التشبیہ وقیاساً علی قولہ یا اخیۃ فعلم انہ لا بد فی کونہ ظہاراً من التصریح باداۃ التشبیہ شرعاً: (البحر الرائق، جلد ۲، صفحہ ۱۶۵)

ہندیہ میں ہے: لو قال لها انت امی لایکون مظاهراً. (جلد ۱، صفحہ ۵۰۷)

حافیہ طحاوی میں ہے: لانه لو خلا عنه بان قال انت امی لایکون مظاهراً (النج) (جلد ۲، صفحہ ۱۹۷) جوہرہ میں ہے: وان قال انت امی فہو کذب (النج) (جلد ۲، صفحہ ۱۳۲)

حضرت تھانویؒ فرماتے ہیں کہ ”یہ کہنا کہ ”تو میری ماں ہے“ محض لغو ہے، اس سے کچھ نہیں ہوتا“ (امداد الفتاویٰ، جلد ۲، صفحہ ۲۸۰) دوسری جگہ تحریر فرمایا: ”اس روایت سے معلوم ہوا کہ تفصیل نیت کی اس صورت میں ہے کہ جب حرف تشبیہ بھی مصرحاً مذکور ہو، ورنہ لغو ہوگا اور مسئول عنہا میں تصریح حرف تشبیہ کی نہیں ہے اس لئے باوجود نیت کے لغو ہوگا“ (امداد الفتاویٰ، جلد ۲، صفحہ ۲۸۲)

مولانا ظفر احمد تھانویؒ صاحب فرماتے ہیں: قلت وقولہ: ”ان دخلت بیتک

دخلت بیت امی“ اھون من قولہ ”انت امی“ فلما لغا هذا لعدم اداء التشبیہ

فالغاء ذلك اولیٰ والسرفیہ ان بحذف اداء التشبیہ لا یفید اللفظ معنی التحریم

شرعاً وهو المدار لصحة الطہار و الطلاق (امداد الاحکام، جلد ۲، صفحہ ۸۱۹)

مفتی عزیز الرحمن صاحب غصہ کی حالت میں ماں کہنے کا جواب تحریر فرماتے ہیں:

”اس صورت میں طلاق واقع نہیں ہوئی اور نہ ہی طہار ہوا، مگر آئندہ ایسا نہ کہنا چاہیے کہ مکروہ ہے۔

(فتاویٰ دارالعلوم دیوبند، جلد ۱۰، صفحہ ۲۱۲) اسی طرح فتاویٰ دارالعلوم جلد ۱۰، صفحہ ۲۰۳،

۲۰۵، ۲۰۶ اور ۲۰۹ پر بھی ہے۔

جبکہ احسن الفتاویٰ جلد ۵، صفحہ ۱۸۵ میں لکھا ہے: طلاق واقع ہو جائے گی..... بلکہ زوج

کوئی دوسری نیت بتائے تو بھی طلاق ہی کا حکم دیا جائے گا (لغ)..... یہ درست نہیں ہے۔

ان کی ایک دلیل یہ ہے کہ اب عرف ہو گیا ہے..... جس کے بارے میں عرض یہ ہے

کہ اول تو عرف عام طلاق کا تسلیم نہیں ہے، اگر بالفرض مان بھی لیا جائے تب بھی عرف کا اعتبار

الفاظ لغو میں نہیں بلکہ الفاظ کنایات میں ہوگا۔

اور احسن الفتاویٰ میں جو حدیث کا جواب دیا گیا ہے، وہ درست نہیں ہے، اس لئے کہ

سب حضرات فقہاء نے اس کو اپنے اطلاق اور ظاہر پر رکھا ہے۔ لہذا اس حدیث کو نیت نہ ہونے پر

محمول کرنا حضرات فقہاء کی مخالفت ہے اور دعویٰ بلا دلیل ہے۔ ہمیں آج تک کسی فقیہ کا یہ قول

معلوم نہیں کہ حضور صلی اللہ علیہ وسلم صحابیؓ کے ارادے پر مطلع ہونے کے بعد یہ فرما رہے ہیں اور ہمیں کوئی ایسی حدیث بھی معلوم نہیں جس میں تصریح ہو کہ حضور صلی اللہ علیہ وسلم کو اس کی نیت نہ ہونے کا علم تھا۔ جب حضرات فقہاء کو تیرہ صدیوں تک اس کا علم نہیں ہو سکا تو چھویں صدی میں اچانک یہ بات کیسے منکشف ہو گئی؟

معلوم ہوا کہ یہ حدیث بدستور اپنے اطلاق پر ہے جس سے واضح طور پر ثابت ہوا کہ ایسے الفاظ کہنے سے طلاق واقع نہیں ہوتی۔

احسن الفتاویٰ کے شبہ کی بنیاد تنویر الابصار کی یہ عبارت ہے: ”وان نوى بانث على

مثل امی برا او ظهاراً او طلاقاً صحت نیتہ والا لغا“ اس سے حضرت مفتی صاحب زید مجدہم سمجھے کہ علامہ شامیؒ کی بیان کردہ فتح القدر کی عبارت میں لغا سے پہلے ذکر کردہ تمام الفاظ کے بارے میں ہے، حالانکہ یہ درست نہیں بلکہ اس عبارت کا تعلق صرف کنایاتِ ظہار کے ساتھ ہے، کیونکہ علامہ شامیؒ نے یہ عبارت فتح القدر سے نقل فرمائی ہے اور انہوں نے اس کو کنایات میں ذکر کیا ہے۔ (جلد ۴، صفحہ ۹۱) نیز علامہ شامیؒ اور صاحب فتح القدر نے حرف تشبیہ نہ ہونے کی وجہ سے ”انت امی“ کے ظہار نہ ہونے کی تصریح فرمائی ہے۔ (شامیہ، جلد ۵، صفحہ ۱۳۳) (فتح القدر، جلد ۴، صفحہ ۹۱)

استدلال میں العرف الشذی اور عمدة القاری کی عبارت پیش کی گئی ہے ان کا جواب یہ ہے کہ یہ دونوں فتویٰ کی کتابیں نہیں ہیں، نیز العرف الشذی میں حضرت کشمیریؒ نے خود فرمایا ہے ”قال العلماء“ جس سے فقہاء حنفیہ مراد ہیں یعنی فقہاء حنفیہ کا مسلک بیان کرنے کے بعد اپنی ذاتی رائے نقل فرمائی ہے۔ ظاہر ہے کہ جمہور فقہاء کے مقابلے میں حضرت کشمیریؒ کی ذاتی رائے کو مذہب حنفی نہیں قرار دیا جاسکتا“

دوسری طرف عمدة القاری کی پہلی عبارت میں علامہ عینیؒ نے اپنا مسلک بیان نہیں کیا بلکہ امام خطابی شافعیؒ کا قول نقل فرمایا ہے، نیز امام ابو یوسفؒ اور امام محمدؒ کا اختلاف الفاظِ کنائی میں ہے،

اگر لغو کے بارہ میں اختلاف ہوتا تو فقہ حنفی کی کسی کتاب میں ضرور موجود ہوتا۔

اس کے علاوہ علامہ ابن کثیر، علامہ ابن حجر، علامہ باجی اور علامہ ابن بطلال کی عبارات سے استدلال کیا گیا ہے۔ ان حضرات میں سے کوئی بھی حنفی نہیں ہے، اور نہ ہی یہ فتویٰ کی کتابیں ہیں۔ لہذا ایسی کوئی ضرورت شدیدہ نہیں ہے کہ اپنا مذہب معلوم کرنے کیلئے فقہ حنفی کی معتبر کتب کی بجائے ان کی طرف مراجعت کی جائے۔

احسن الفتاویٰ کا موقف درست نہ ہونے کی ایک وجہ یہ بھی ہے کہ لغو ہونیکا مطلب ہی یہ ہے کہ اس میں قرینہ ونیت کا اعتبار نہیں ہوگا۔

جیسا کہ صاحب درمختار نے دوسری جگہ لکھا ہے: وظہار ما سنہ لغو فلاحرمۃ

علیہا ولا کفارة، اس پر علامہ شامی لکھتے ہیں: بیان لکونہ لغوا ای: فلاحرمۃ علیہا اذا

مکنتہ من نفسہا ولا کفارة ظہار ولا یمین (شامیہ، جلد ۵، صفحہ ۱۲۹، ۱۲۸)

یہاں ہرگز یہ مطلب نہیں لیا جاسکتا کہ قرینہ ونیت ہو تو طلاق واقع ہو جائیگی۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۷/۱/۲۵ھ

رئیس دارالافتاء خیر المدارس، ملتان

”اگر تجھ سے جماع کروں تو اپنی ماں بہن سے جماع کروں“ کہنے کا حکم:

محمود کی شادی اس کے والد نے ایسی جگہ کی جہاں وہ راضی نہ تھا لڑکی محمود کو پسند نہیں تھی

کچھ ہی عرصہ بعد میاں بیوی میں جھگڑا ہوا تو شوہر نے بیوی سے کہا ”اگر میں تجھ سے جماع کروں تو

اپنی ماں بہن کے ساتھ جماع کروں“ آیا ایسا کہنے سے ان کا نکاح تو ختم نہیں ہو ابرائے مہربانی حکم

شرعی سے مطلع فرمائیں۔

سائل فقیر محمد جلاپوری

الاجوب

صورت مسئلہ میں شوہر نے جو الفاظ استعمال کئے ہیں ان سے نہ ہی نکاح پر کوئی اثر پڑا ہے اور نہ ہی ان الفاظ سے ظہار منعقد ہوا ہے۔ لما فی الہندیۃ: لو قال ان وطئتک وطئت امی فلا شیء علیہ کذا فی غایۃ السروجی (جلد ۱، صفحہ ۵۰۷)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۱۱/۱۰ھ

”تجھے اپنی بہن کے برابر سمجھوں گا“ کہنے سے ظہار واقع نہ ہوگا:

ایک شخص (زبیر) کی شادی ہوئی پہلی رات جب اپنی بیوی (کلثوم) کے پاس گیا تو اس کو مانوس کرنے کیلئے اس سے محبت کی باتیں کرنے لگا اسی دوران اس نے اپنی بیوی سے یوں کہا کہ ”میں تجھے اپنی بہن کے برابر سمجھوں گا“ لیکن شوہر کہتا ہے کہ میری طلاق و ظہار کسی کی نیت نہیں تھی۔ اس صورت کا شریعت اسلامی میں کیا حکم ہے؟

سائل محمد احمد، گوجرانوالہ

الاجوب

صورت مسئلہ میں زبیر کی زوجہ پر نہ طلاق واقع ہوئی ہے اور نہ ہی ظہار ہوا ہے لہذا کلثوم بدستور زبیر کے نکاح میں ہے اور اس کیلئے حلال ہے۔ چنانچہ درمختار میں ہے: ویکرہ قولہ انت امی ویابنتی ویابختی ونحوہ (جلد ۵، صفحہ ۱۳۳)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۵/۱۰ھ

”خالدہ کو اپنے گھر رکھوں تو اپنی ماں بہن کو رکھوں“ نہ طلاق ہے نہ ظہار:

خالدہ کا نکاح اللہ بخش کے ساتھ چار سال پہلے ہوا دونوں کی زندگی خوشی سے گزر رہی تھی پھر اس کے بعد کچھ امور کی وجہ سے دونوں میں ناچاقی ہوئی اور خالدہ اپنے والد کے گھر چلی گئی خاندان والوں نے صلح کرانے کی کوشش کی اسی دوران اللہ بخش نے کہا کہ ”اگر میں خالدہ کو اپنے گھر رکھوں تو اپنی ماں بہن کو رکھوں“ آیا ان الفاظ سے طلاق واقع ہوئی یا نہیں؟

سائل شہزاد احمد، حافظ آباد

الاجوب

اللہ بخش کا کہنا کہ ”اگر میں خالدہ کو اپنے گھر رکھوں تو اپنی ماں بہن کو رکھوں“ حرف تشبیہ

کے نہ ہونے کی وجہ سے لغو ہے۔ چنانچہ درمختار میں ہے: وان لا ینو شینا او حذف الکاف

لغا وتعين الادنى اى البر يعنى الكرامة (جلد ۵، صفحہ ۱۳۲)

حضرت اقدس تھانویؒ کی تحقیق بھی یہی ہے۔ (ملاحظہ ہو امداد الفتاویٰ، جلد ۲، صفحہ ۲۸۱)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۵/۱۰ھ

”تو میری خالہ اور ماں کی طرح حرام ہے“ کہنے کا حکم:

ایک شخص (خالد) نے اپنی بیوی (زینب) سے جھگڑے کے دوران طلاق کی نیت سے

یہ الفاظ کہے ”تو میری خالہ اور ماں کی طرح ہے“۔ آیا ان الفاظ سے طلاق واقع ہوگی یا ظہار ہوگا؟

اگر طلاق ہوگی تو کونسی طلاق واقع ہوگی؟

سائل محمد اختر، وہاڑی

الاجوب

صورت مسئلہ میں مسماة زینب پر شرعاً ایک طلاق بائنہ واقع ہو چکی ہے۔

چنانچہ درمختار میں ہے: وان نوى بانث على مثل امي او كامي برا او ظهاراً او طلاقاً صحت نيته ووقع مانواہ لانه كناية (جلد ۵، صفحہ ۱۳۲)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۵/۱۰ھ

الاجوب

”میری بیوی مجھ پر میری ماں کی طرح حرام ہے“ کہنے کا حکم:

ایک شخص سعید احمد کا اپنے سالے محمد نواز سے جھگڑا ہوا سعید احمد غصہ میں محمد نواز کو برا بھلا کہہ رہا تھا کہ غلطی سے اس کی زبان سے یہ الفاظ نکل گئے ”میری بیوی مجھ پر میری ماں کی طرح حرام ہے“ آیا ان الفاظ سے بیوی پر طلاق ہوگی یا ظہار ہوگا؟

سائل سعید احمد، ملتان

الاجوب

الفاظ مذکورہ طلاق اور ظہار دونوں کا احتمال رکھتے ہیں۔ شوہر کی اگر طلاق کی نیت تھی تو طلاق بائنہ واقع ہوگئی اور اگر ظہار کی نیت کی تھی تو ظہار ہوگیا، اور اگر کوئی نیت بھی نہیں کی تھی جیسا کہ سوال سے معلوم ہوتا ہے تو بھی ظہار متعین ہے۔ چنانچہ درمختار میں ہے: وبانت علی حرام کامی

صح مانواہ من ظہار او طلاق وتمنع ارادة الكرامة لزيادة لفظ التحريم، وان لم ينو ثبت الادنى وهو الظهار في الاصح (جلد ۵، صفحہ ۱۳۳)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۷/۱

کفارۃ ظہار کی ادائیگی کئے بغیر بیوی سے وطی کرنا جائز نہیں، خواہ طلاق دینے کے بعد دوبارہ نکاح کرے:

ایک شخص نے اپنی بیوی سے ظہار کیا پھر اس کو ایک طلاق بائنہ دیدی، اس عورت نے دوسری جگہ شادی کر لی لیکن دوسرے شوہر سے نبھانہ ہو سکا، اس نے تین طلاقیں دیدیں۔ اب عدت کے بعد اسی عورت نے پہلے شوہر سے شادی کر لی، لیکن شوہر نے ابھی تک ظہار کا کفارہ ادا نہیں کیا۔ آیا اس کیلئے اس عورت سے بدوں ادائے کفارہ وطی کرنا جائز ہے؟

سائل صوفی محمد شرف قاسم، ملتان

الجواب

صورت مسئلہ میں بھی بدوں ادائے کفارۃ ظہار پہلے خاوند کیلئے وطی کرنا شرعاً جائز نہیں۔

چنانچہ درمختار میں ہے: فیحرم وطؤها علیہ ودواعیہ حتی یکفر وان عادت الیہ بملک

یمین او بعد زوج آخر لبقاء حکم الظہار (جلد ۵، صفحہ ۱۳۰)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۵ھ

کفارۃ ظہار ادا کرنے سے پہلے ہمبستری کر لی تو مزید کوئی کفارہ لازم نہیں:

ایک شخص نے اپنی بیوی سے ظہار کیا ابھی تک کفارہ ظہار ادا نہیں کیا تھا کہ شوہر نے بیوی

سے ہمبستری کر لی۔ شرعاً اس کی کیا سزا ہے؟

سائل محمد ساجد علی پوری

الجواب

صورت مسئلہ میں کفارۃ ظہار کے علاوہ شخص مذکور پر مزید کوئی کفارہ لازم نہیں، تاہم

اپنے فعلِ بد پر توبہ واستغفار کرے اور کفارۃ ظہار ادا کرے۔ لما فی الدر المختار: فان وطئ
قبله تاب واستغفر و کفر للظہار فقط (جلد ۵، صفحہ ۱۳۰)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ

کفارۃ ظہار کی ادائیگی میں ترتیب قرآنی واجب ہے، تخییر ثابت نہیں:

ظہار کا کفارہ ادا کرنے کیلئے ترتیب قرآنی واجب ہے یا تخییر ہے یعنی روزوں کی طاقت
کے ہوتے ہوئے اطعام ستین مسکیناً کی اجازت ہے یا نہیں؟

سائل حبیب الرحمن رحیمی

الجموں

کفارۃ ظہار اداء کرنے کیلئے ترتیب قرآنی واجب ہے اس میں تخییر نہیں ہے۔

لما فی البدائع الصنائع: اما تفسیرها: فما ذکرہ اللہ عز وجل فی کتابہ

العزیز من احد الانواع الثلاثة لکن علی الترتیب. الاعتاق، ثم الصيام، ثم

الاطعام (جلد ۳، صفحہ ۲۳۵)..... فقط واللہ اعلم

بندہ محمد عبداللہ عفا اللہ عنہ

رئیس دارالافتاء خیر المدارس، ملتان

۱۰/۶/۱۳۲۹ھ

﴿باب فسخ النکاح﴾

بدوں کسی شرعی وجہ کے عدالتی تفسیح شرعاً معتبر نہیں:

مسلمان حج جو خلع کے تحت نکاح فسخ کر دیتے ہیں کہ زوج اپنی زوجہ کے فرائض زوجیت ادا نہیں کرتا، اس صورت کو مد نظر رکھتے ہوئے نکاح فسخ کرتے ہیں اور بعض عورتیں اپنے زوج کے گھر ہونے کے باوجود اور خاوند کے طلب کئے بغیر دعویٰ فسخ نکاح کر دیتی ہیں اور ان کو اور جگہ شادی کرنے کا اختیار مل جاتا ہے۔ شرعاً اسکی کیا حیثیت ہے؟

زید نامی ایک شخص نے اپنی زوجہ کے مقابلے میں اپنی ہمشیرہ کا نکاح اپنی زوجہ کے حقیقی چچا سے کر کے تبدیل پارچہ جات کر دیئے۔ اور وہ اس وقت آباد ہے، اور پھر زید نے کئی دفعہ اپنی زوجہ کے پارچہ جات تبدیل کرنے کے واسطے زوجہ کے والدین کو کہا لیکن وہ ہر بار انکار کرتے رہے، پھر زید کی طلب کے باوجود پھر بھی تفسیح نکاح کرا کر دوسری جگہ شادی کر لی ہے۔ کیا شرعی طور پر اس طرح نکاح فسخ ہو جاتا ہے یا کہ نہیں؟ اور جس شخص نے اس تفسیح شدہ نکاح والی عورت سے نکاح کیا ہے اس شخص سے برتاؤ جائز ہے یا نہیں؟ اور اس کے نکاح اور گواہوں کی شرعاً کیا سزا ہے؟

سائل غلام اکبر خان، میانوالی

الجواب

خاوند جب تک اپنی زوجہ کے حقوق زوجیت پوری طرح اداء کرنے پر قادر ہو اور نان و نفقہ کا بھی انتظام کرتا ہو اس وقت تک اس کی زوجہ کا نکاح شرعاً قابل فسخ نہیں ہوتا، اگر حج اپنے کسی قانون کے تحت فسخ بھی کر دے تو بھی شریعت میں وہ فسخ معتبر نہیں ہوتا بلکہ شریعت میں وہ قائم رہتا

ہے، اور شرعاً عورت کا دوسری جگہ نکاح درست نہیں ہوتا، لہذا صورت مسئلہ میں اگر واقعی زید نامی شخص اپنی زوجہ کے ہر طرح کے حقوق ادا کرنے پر آمادہ تھا اور بغیر کسی وجہ شرعی اس کے سسرال نے اس کی عورت کا نکاح فسخ کرا کر دوسری جگہ نکاح کر دیا ہے تو انہوں نے یہ بالکل غلط کیا ہے؛ کیونکہ اس صورت میں زید کی عورت کا نکاح فسخ نہیں ہوا اور نہ ہی دوسری جگہ اس کا نکاح درست ہوا ہے بلکہ یہ بدستور زید کے نکاح میں ہے۔ اور جن لوگوں نے یہ کام کیا ہے وہ شریعت کے سخت مجرم ہیں ان کو توبہ کرنی چاہیے۔ فقط واللہ اعلم

بندہ اصغر علی غفر اللہ لہ

الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۳۷۸/۴/۲۱ھ

صدر مفتی خیر المدارس، ملتان

اسباب فسخ میں سے کوئی سبب بھی نہ پایا جائے تو عدالتی تینسج شرعاً معتبر نہیں:

صوفی محمد رشید ہوشیار پوری کی بڑی لڑکی کا نکاح تین سال پہلے ان کے اعزہ میں ایک لڑکے سے ہوا جو راقم نے ہی پڑھایا، اب چند دن کے بعد خستہ کی تیاری ہونے والی تھی، درمیان میں آپس میں تعلقات خراب ہو گئے، اور خستہ کرنے سے انکار کر دیا۔ اب صوفی موصوف کچھری کی طرف رجوع کرتا ہے۔ اب سوال یہ ہے کہ اس نکاح کے فسخ و تینسج کی کیا صورت ہوگی، اور شرعاً لڑکی کے دعویٰ فسخ و تینسج کیلئے کیا مؤیدات اور قانونی سہارے مل سکتے ہیں مزید یہ کہ پاکستان میں چونکہ غیر اسلامی حکومت قائم ہے البتہ یہ ہر نوع کے مقدمات کے فیصلے کرتے ہیں، اگر کوئی مسلم حج (جو نا حال شرعی قاضی کی حیثیت نہیں رکھتا) اگر کسی کا نکاح فسخ کر دے تو کیا از روئے فقہ حنفی اسے حقیقہ فسخ تسلیم کر لیا جائے گا یا نہیں؟

سائل سید ابو معاویہ ابو ذر غفاری، ملتان

الجموں

اصل تو یہی ہے کہ فصل خصومات کیلئے قاضی شرعی کی ضرورت ہے لیکن بد قسمتی سے یہ انتظام اکثر ممالک میں عموماً اور ہندو پاک میں خصوصاً مفقود ہے، اندریں حالات بدرجہ مجبوری علمائے محققین نے موجودہ مسلم جموں کے فیصلوں کو بھی معتبر مانا ہے۔ چنانچہ حیلہ ناجزہ میں ہے:

”اور گورنمنٹی علاقوں میں جہاں قاضی شرعی نہیں ان میں وہ حکام، جج، مجسٹریٹ وغیرہ جو گورنمنٹ کی طرف سے اس قسم کے معاملات میں فیصلہ کا اختیار رکھتے ہیں اگر وہ مسلمان ہوں اور شرعی قاعدہ کے موافق فیصلہ کریں تو ان کا حکم بھی قضائے قاضی کے قائم مقام ہو جاتا ہے۔ لما فی الدر المختار: ويجوز تقلد القضاء من السلطان العادل

والجائر ولو كافراً، ذكره مسكين وغيره لیکن اگر فیصلہ کنندہ حاکم غیر مسلم ہو تو

اس کا فیصلہ غیر معتبر ہوگا“ (حیلہ ناجزہ، صفحہ ۳۳)

یہ غیر منقسم ہندوستان کے بارے میں ہے پاکستان کے حکام کی حیثیت اس سے کم قرار نہیں دی جاسکتی، الغرض موجودہ مسلم عدالتوں کا فسخ قابل عمل ہے لیکن جبکہ شرعی قاعدہ کے تحت فسخ کیا گیا ہو مثلاً فسخ کے جو اسباب شرعاً متعین ہیں انہی اسباب کی بناء پر دیگر ضروری شرائط کا لحاظ کرتے ہوئے فسخ کیا گیا ہو ورنہ یہ فسخ معتبر نہ ہوگا، اسباب فسخ یہ ہیں! خیار بلوغ، خیار کفایت، جنون زوج، زوج کا عین ہونا، یا محبوب ہونا یا مفقود الخمر ہونا یا متعنت ہونا وغیرہ، پھر ہر سبب کیلئے خاص شرائط ہیں پس اصل سبب و شرائط دونوں میں شرعی قواعد کا لحاظ ضروری ہے، اگر بغیر سبب شرعی کے فسخ کر دیا گیا تو ایسا فسخ شرعاً کالعدم متصور ہوگا، اور اگر سبب شرعی تو موجود ہے لیکن دوران مقدمہ شرائط پر عمل نہیں ہوا تو بھی فسخ کالعدم (غیر معتبر) ہونا چاہیے۔

تفصیل بالا کے بعد صورت مسئلہ میں شرعی اسباب فسخ میں سے کوئی سبب فسخ موجود نہیں، لہذا عدالت کی طرف رجوع کرنے کی بجائے باہمی مصالحت ضروری ہے۔ اگر یہ نہ ہو سکے تو

طلاق لے لی جائے یا خلع کی صورت کی جائے۔..... فقط واللہ اعلم

بندہ عبدالستار عفا اللہ عنہ
نائب مفتی خیر المدارس، ملتان
۱۳۹۴/۱/۱۸ھ

الجواب صحیح
بندہ عبدالستار عفا اللہ عنہ
صدر مفتی خیر المدارس، ملتان

XXXXXXXXXXXXXXXXXXXX

ضررِ قولی اور مطلق شقاق موجبِ فسخ نہیں:

ہم ایک ایسے ملک میں رہائش پذیر ہیں جہاں ہم شریعت کے قوانین کو لاگو نہیں کر سکتے۔ اسی بنیاد پر صاف ظاہر ہے کہ ہمیں بہت سی مشکلات اور مسائل کا سامنا کرنا پڑتا ہے۔ مثال کے طور پر ایک شوہر کو اپنی بیوی کے ساتھ زیادتی کرنے اور تشدد سے روکنے کیلئے فقہاء نے چند اصول بنائے ہیں، جن کے مطابق وہ (شوہر) قابلِ تعزیر ہوتا ہے۔ جب ان اصولوں پر عمل نہ کیا جائے تو ہمیں بہت سے گھریلو مسائل کا سامنا کرنا پڑتا ہے، مثلاً بیوی اپنے شوہر کے قتل کا منصوبہ بنا رہی ہے، یا نعوذ باللہ کفریہ کلمات کہہ رہی ہے، یا زنا کی مرتکب ہو رہی ہے یا خودکشی کر رہی ہے۔ انہی وجوہات کے پیش نظر مشہور کتاب ”الحیلة الناجزة“ ترتیب دی گئی ہے۔

ہم نے جمعیت میں کام کرتے ہوئے کئی ایسے کیسوں کا سامنا کیا ہے جہاں بیوی ناموزوں حالات، آپس میں عدم مطابقت، پیار و محبت نہ ہونے کی وجہ سے شادی کو علی الاعلان ختم کرنا چاہتی ہے، کیا صلح کا پہلو ختم ہو جاتا ہے جبکہ شوہر طلاق نہ دینے پر بھند ہے اور نہ ہی وہ خلع کے بارے فیصلہ کرتا ہے۔ ایسے صورت حال سے نمٹنے کیلئے درج ذیل امور قابلِ دریافت ہیں!

(۱)..... کیا عدالتی کمیٹی ”ضررِ قولی یا شقاق“ کی بنیاد پر شادی کے غیر مؤثر ہونے کا اعلان کر سکتی ہے؟

(۲)..... کیا ہم ایسی شادی کے مسئلہ کے حل کیلئے دوسرے مذاہب کا سہارا لے سکتے ہیں؟

(۳)..... اگر دوسرے مذاہب میں ضررِ قولی یا شقاق جیسی کوئی چیز ہو تو کیا ہم اسے استعمال کر سکتے

ہیں؟ اگر کر سکتے ہیں تو تفصیل سے اس کی وضاحت کریں۔

(۴)..... ”الفقه الاسلامی وادلتہ“ اور ”الاحوال الشخصية“ کی درج ذیل عبارات کس حد تک درست ہیں؟

(الف)..... عبارة الاحوال الشخصية، تحت قوله ”التفريق للضرر“

و خلاصه ماجاء بذلك القانون خاصاً بالتفريق للاذى بالقول او
 الفعل بما لا يلىق بامثالهما، انها اذا ادعت الزوجة اضرار الزوج
 بما لا يستطاع معه دوام العشرة بين امثالهما ومن هما فى طبقتهما
 يجوز لها ان تطلب من القاضى التفريق بينها وبينه، فان اثبت
 دعواها وعجز القاضى عن الاصلاح بينهما طلقها عليه طلاقاً بائناً
 وان عجزت عن اثبات دعواها رفضها، فاذا تكررت الشكوى
 والعجز عن الاثبات بعث القاضى حكّمين رجلين عدلين من
 اهلها ان امكن (الخ) (صفحة ۳۶۱، الطبعة الثالثة)

(ب)..... عبارة الفقه الاسلامی وادلتہ، تحت قوله ”التفريق للشقاق او للضرر او سوء العشرة“

راى الفقهاء فى التفريق للشقاق: لم يجر الحنفية والشافعية
 والحنابلة التفريق للشقاق او للضرر مهما كان شديداً لانه دفع
 الضرر عن الزوجة يمكن بغير الطلاق عن طريق رفع الامر الى
 القاضى، والحكم على الرجل بالتأديب حتى يرجع عن
 الاضرار بها، واجاز المالكية التفريق للشقاق او للضرر منعاً
 للنزاع حتى لاتصبح الحياة الزوجية جحيماً وبلاءً، لقوله عليه
 السلام ”لا ضرر ولا ضرار“ وبناءً عليه ترفع المرأة امرها
 للقاضى فان اثبت الضرر او صحة دعواها طلقها منه، وان

عجزت عن اثبات الضرر رفضت دعواها، فان كررت الادعاء

بعث القاضي حكيمين (النج) (الفقه الاسلامي وادلته صفحه ۷۰۶۰)

(ج)..... وايضاً تحت قوله "نوع الفرقة للشقاق"

"الطلاق الذي يوقعه القاضي للشقاق طلاق بائن لان الضرر

لا يزول الا به (الفقه الاسلامي وادلته، صفحه ۶۰۶۳)

(۵)..... اگر حکمین کے مقرر کرنے کی کوئی گنجائش ہو تو کیا ججز کمیٹی کس شخص کو مقرر کر سکتی ہے اور کس سلسلے میں؟

نوٹ: ایک کیس کی چیدہ چیدہ تفصیل ساتھ لف ہے۔ جلد جواب دے کر شکریہ کا موقع دیں۔

والسلام

جمعیت العلماء (کے. زیڈ. این)

فتویٰ ڈیپارٹمنٹ

زید اور ہندہ کے معاملہ کا خلاصہ:

(۱)..... زید جمعیت کے پاس مدد کیلئے پہنچتا ہے تاکہ جمعیت اس کی بیوی کو قانونی کارروائی سے روک سکے، جو کہ وہ طلاق کیلئے شروع کر رہی ہے۔

(۲)..... ہندہ کو ایک عرصہ تک صلح کرنے کا مشورہ دیا جاتا ہے لیکن حقیقت یہ ہے کہ وہ شروع ہی سے صلح کے خلاف ہے۔ وہ یہ دعویٰ کرتے ہوئے بتاتی ہے کہ اس کا دل مردہ ہو چکا ہے اسے اپنے شوہر سے کوئی محبت نہیں۔

(۳)..... دوسری شادی کا مسئلہ بھی ہے۔

ہندہ نے مندرجہ ذیل نکات کی بنیاد پر شادی کو توڑنے کا مطالبہ کیا:

(الف) حقوق کی عدم ادائیگی

(ب)..... عدم توجہ (نان ونفقہ کی عدم فراہمی)

(ج)..... گالیاں دینا

(د)..... وقت جو صرف کیا جاتا ہے

(ء)..... اس کا سخت رویہ

(ه)..... شوہر کا بیوی پر مالی انحصار۔ بیوی کو ادائیگی پر مجبور کرنا

(ی)..... جذبات کا ختم ہونا، کیونکہ بات چیت کا سلسلہ ختم ہو گیا۔ نیز اس کے ساتھ صبح کے بالکل

آغاز میں آنا، اُس کی (بیوی کی) نیند میں خلل پیدا کرنا اور ازدواجی تعلقات کا مطالبہ کرنا۔ جوئے

میں رقم لگانا اور خواہ مخواہ (غصے سے) کوئی مسئلہ کھڑا کرنا، تاکہ وہ اس کا مالی طور پر خیال رکھے۔ اُسے

(بیوی کو) بچوں کا بھی خیال رکھنا پڑتا تھا۔

(۴)..... ہم نے زید کی طرف سے مکمل تعاون پایا۔ اس نے پرسکون انداز میں تمام مسئلہ ہمیں

بتایا۔ تاہم جب اس سے خاندان کو مالی سپورٹ کرنے کا وعدہ کرنے کیلئے کہا گیا تو وہ بات کا رخ

پھیر گیا۔

نوٹ: اس موقع پر ہندہ نے ناچاہتے ہوئے بھی مکمل تعاون کا وعدہ کیا، جبکہ وہ ابھی دعویٰ کر رہی

تھی کہ ازدواجی زندگی مکمل ناکام ہو چکی ہے۔

گھر کو چلانے کیلئے مرد کی جانب سے کیا کیا ضروریات پوری ہونی چاہئیں مثلاً خوراک،

پانی، بجلی، ٹیلی فون اور کرایہ وغیرہ، اور کچھ اس کی بیوی کی بنیادی ضروریات (جبکہ مرد اقرار نامہ یا

معاہدہ کے مطابق گھر چاہتا تھا)۔ مفتی صاحب سے مشورہ کے ساتھ یہ چیزیں زیر بحث تھیں۔

دونوں میاں بیوی کے طرز زندگی کے مطابق ان کو کم و بیش 3000 روپے ماہانہ کی

ضرورت ہے۔ تاہم اس موقع پر زید کا جمعیت کی طرف رویہ سخت ہو گیا۔

نوٹ: اس موقع پر ہندہ کے علم میں لائے بغیر زید کی مالی مدد کرنے کیلئے جمعیت نے اسے ایک

نوکری کی پیشکش کی جو کہ کمیونٹی کے ایک معزز رکن کی طرف سے تھی۔ وہ ایک سینئر اور ایماندار مرد کی

تلاش میں تھا وغیرہ۔ زید نے بغیر کسی تحقیق اور دلچسپی کے انکار کر دیا۔

مفتی صاحب نے اس کے بعد معاملے کو حل کرنے کیلئے ٹیلی فون کالز اور ملاقاتوں کے ساتھ بھی مزید کوشش کی۔

جمعیت صلح کے ہر ممکن راستے سے اکتا چکی تھی، تاہم زید کا ہر موقع پر اور ذاتی سطح پر اپنی بیوی کے ساتھ خوشگوار تعلقات کی کوشش نہ کرنا صلح کے عمل کو نقصان پہنچا رہا تھا۔ مزید برآں اس نے اپنی بیوی کے جذبات کو بھی ٹھیس پہنچانے میں ہچکچاہٹ محسوس نہ کی۔ نیز وہ بہت سے لوگوں سے مشورہ کے ذریعے اس صلح کے عمل کو ختم کرتا ہوا دکھائی دیتا تھا تا کہ وہ اپنے آپ کو تکنیکی طور پر صحیح ثابت کر سکے، جبکہ وہ بنیادی حقائق اور ازدواجی زندگی کی ضروریات کی طرف توجہ نہیں دے رہا تھا۔

(۵)..... زید کے ساتھ ہندہ کے جذبات کے پہلو پر بھی غور کیا گیا جبکہ وہ (ہندہ) دعویٰ کر رہی تھی کہ شادی ناکام ہو چکی ہے۔ مندرجہ ذیل نکات نوٹ کئے گئے!

یہ حالیہ بات نہیں بلکہ ہندہ کے جذبات کئی سالوں سے مرچکے ہیں۔ ہندہ نے شکایت کی کہ شادی کے آغاز سے ہی مسائل تھے۔ اس نے برے رویے کا مظاہرہ کیا اور اس میں جذباتی ٹھہراؤ نہ تھا۔ یہ ایک مستقل زوال کی صورت تھی۔ اس نے شکایت کی کہ شوہر کی جانب کوئی گفتگو نہ ہوتی تھی بلکہ اس کے صرف مطالبات اور برا رویہ تھا۔ وہ بائیس سال تک کسمپرسی کی زندگی گزارتی رہی۔ تاہم زید نے کبھی بھی اس کے ساتھ اور خاندان کے ساتھ وقت نہیں گزارا۔ وہ ہمیشہ گھر سے باہر رہا، بقول ہندہ کے وہ عیش و عشرت کرتا رہا، وہ رات کو دیر سے گھر آتا اور ازدواجی حقوق کا مطالبہ کرتا جبکہ وہ گہری نیند سوئی ہوتی، یہ اس کا معمول تھا۔ زید نے جمعیت اور علماء کے ایما پر پچھلے سال اپنا رویہ تبدیل کرنے اور اس کا پیار جیتنے کی کوئی کوشش نہ کی۔ اس کے باوجود زید جو بھی کرتا ہندہ اُس کا خیال کرتی۔ حالانکہ ہندہ کے دل میں اس کیلئے کوئی جگہ نہیں۔ اس نے زور دیا کہ وہ اُسے برداشت نہیں کر سکتی۔ اس نے (ہندہ نے) استخارہ کیا اور اس کا جواب منفی میں آیا۔ اس نے زور دیا کہ اس کے دل میں اس کیلئے کوئی روشنی نہیں، ذرہ بھر بھی نہیں۔

کیونکہ وہ صورتِ حال کو کنٹرول نہیں کر سکتی تھی۔ اس نے کمرے علیحدہ کر لئے، ایک ہی گھر میں گیارہ سال تک علیحدہ علیحدہ کمروں میں رہے تاہم بقول اس کے (ہندہ کے) جب اس نے (شوہر نے) بلایا، یا ازدواجی ضرورت کیلئے اس کے کمرے میں آیا تو اس نے اپنے دل کے ناچاہتے ہوئے بھی اپنے جذبات اور اپنے آپ کو اس کے سپرد کیا۔ حتیٰ کہ اس نے دو مرتبہ گھر بھی چھوڑا۔ وہ کہتی ہے کہ ایک مولانا صاحب نے پچھلے بارہ سالوں میں ان کے گھر کو بنانے کی کوشش میں ایک اہم ذریعے کا کام کیا۔

(۶)..... اس کی اپنے شوہر سے ناراضگی شادی کے چار سال بعد ہوئی۔ چونکہ شوہر اپنا وقت جوئے اور دوسری عورتوں کے ساتھ صرف کرتا تھا، جبکہ وہ گھر پر اپنے بچوں کے ساتھ اکیلی ہوتی تھی۔ اس سلسلہ میں دیگر علماء نے بھی مداخلت کی۔ اس نے حال ہی میں ہمیشہ کیلئے گھر چھوڑ دیا۔ کیونکہ اب وہ اُسے مزید برداشت نہیں کر سکتی۔ اس گھر میں وہ بہت ٹینشن میں تھی، نفرت بڑھتی جا رہی تھی، اس وجہ سے اس کی عبادات پر بھی اثر پڑ رہا تھا۔ غصہ، نفرت اور مایوسی کی وجہ سے وہ اس پر چلایا کرتی، وہ اکثر پریشانی اور مایوسی کی وجہ سے چلاتے ہوئے جمعیت کے پاس آتی۔ کیونکہ اب وہ مزید اپنے شوہر کو اور اس کے سرد مہرانہ رویوں اور اس کے گندے مطالبات کو برداشت نہیں کر سکتی تھی۔ جب اس نے گھر چھوڑا، تو اس کی صحت بحال ہو گئی، اس کی چھاتی کے درد میں کمی ہوئی۔ اس نے زندگی میں پہلی مرتبہ امن اور قناعت کا سامنا کیا اور اپنی زندگی اللہ کے راستے میں وقف کر دی اور جماعت کے کاموں میں مصروف ہو گئی وغیرہ۔ اب وہ شادی کی بحالی کا کوئی خیال نہیں کرتی وہ صورتِ حال کو کنٹرول نہیں کر سکتی، یہ مکمل ناکامی ہے۔

نوٹ: یہ کیس ایک سال سے زیادہ عرصے سے چل رہا ہے اور بہت سے علماء اس مسئلہ کو حل کرنے کیلئے شامل ہوئے مگر اس کا کوئی فائدہ نہ ہوا۔

ججز کمیٹی کی سماعت کا نتیجہ

ہندہ علیحدگی پر رضد ہے، جبکہ زید محسوس کرتا ہے کہ صلح کی گنجائش باقی ہے۔

یہاں ایک خط لکھا ہے جو زید کی طرف سے جج کمیٹی کو سماعت کے دن پیش کیا گیا۔

زید کا خط

معزز علماء کرام السلام علیکم

درخواست برائے حکم مسئلہ شادی:

آپ کے خط کا حوالہ جو 11/2/2002 کو لکھا گیا۔

اس خط کو مد نظر رکھتے ہوئے جو کہ میرے لئے ایک غمناک خبر تھا میں اپنی بیوی سے علیحدگی کے سلسلہ میں جمعیت سے کوئی خیال نہیں رکھتا۔ یہ صرف مفتی صاحب کی گفتگو کے ذریعے معلوم ہو سکا کہ میری بیوی مالی سطح پر سپورٹ نہ کرنے کی وجہ سے علیحدگی کا مطالبہ کر رہی ہے۔ اس سلسلہ میں میں اپنے دفاع میں کچھ تفصیل جمع کراتا ہوں!

بیوی کو سپورٹ کرنا:

میں نے شریعت کے قوانین کے مطابق 1975-96ء تک 21 سال کے عرصہ میں اپنی بیوی اور بچوں کو مکمل سپورٹ کیا۔ اب 1996-2001ء کے دوران میں اس کو سپورٹ نہیں کر سکا، کیونکہ میں نے کاروبار میں کچھ رقم کھودی ہے، (اس کی تفصیل بھی بیان کی جا سکتی ہے) اب میں اللہ تعالیٰ کی مہربانی سے اپنے وسائل کے مطابق اپنی بیوی اور اپنی بیٹی کو سپورٹ کرنے کے قابل ہو گیا ہوں، جبکہ اس لمحے موضوع یہ ہے!

اس کا (بیوی کا) کام:

میں نے تین مواقع پر اس کے گھر سے جانے اور مرد ڈاکٹروں کے ساتھ کام کرنے پر اعتراض کیا، لیکن اس نے میری درخواست رد کر دی اور غرور کے انداز میں کام پر چلی گئی۔ میں چاہتا ہوں کہ وہ ”وائے بینک سرجری“ میں کام بند کر دے اور اس کے متبادل میں وہ گھر پر صرف خواتین مریضوں کی خدمت کرے۔

میں مزید وضاحت کرتا ہوں کہ اس نے (بیوی نے) کل ہی کسی اور سے شادی کا انکار کیا ہے۔ اسی لئے میرا خیال ہے کہ جمعیت کو میرے ازدواجی جھگڑے کا جو کہ مارچ 2001ء میں ہوا، میں دخل دینے کا مقصد ہمارے ازدواجی تعلقات کی بہتری اور دین اور آخرت کی بھلائی ہونا چاہیے۔

میرے خیال کے مطابق ہماری پسند کے خود مختار علماء کرام کے ایک گروہ کو ہم دونوں سے ملاقاتیں کرنی چاہئیں اور ہم آہنگی پیدا کرنے کے خاص مقصد کے تحت اس مسئلہ پر ہمیں مشورہ دیں اور اس میں موجود ”دلّٰل“ (پریشان صورت حال) سے باہر نکالنے کیلئے کوئی راستہ نکالیں۔

والسلام

(الجموں)

جب فقہ حنفی میں کسی مسئلہ کا کوئی قابل عمل حل موجود نہ ہو تو ایسی صورت میں دوسرے مسلک پر عمل کرنے کی گنجائش ہے۔ شرح عقود رسم المفتی میں ہے: وبہ علم ان المضطر له العمل بذالک لنفسه..... وان المفتی له الافتاء به للمضطر (ص ۳۵)

لیکن ایسے فتویٰ کیلئے محقق علماء اہل فتویٰ سے مشاورت ضروری ہے۔ نیز دوسرے مسلک کے علماء سے اس مسئلہ کے بارے میں متعلقہ شرائط کا معلوم کرنا اور اس کی روشنی میں فیصلہ کرنا لازم ہے۔

”الفقہ الاسلامی“، ”الاحوال الشخصیة“ کتب فتاویٰ میں سے نہیں ہیں۔ لہذا صرف ان کو دیکھ کر فتویٰ یا فیصلہ کرنے کی اجازت نہیں ہے اور ان کے مصنف کا ہمیں علم نہیں ہے۔

ارسال کردہ کیس کی جو تفصیلات سوال نامہ میں درج ہیں اس کی روشنی میں کوئی ٹھوس وجہ فسخ موجود نہیں، کیونکہ خاوند کا تعنت بھی متحقق نہیں اور نان و نفقہ میں جو کوتاہی سرزد ہوئی ہے اس کے تدارک کیلئے وہ تیار ہے۔ جس ضرر کی بناء پر حضرات مالکیہ نے فسخ کی اجازت دی ہے وہ ضرر قوی نہیں۔ بلکہ اس سے مراد ایسی پٹائی ہے جس سے جسم پر نشانات پڑ جائیں۔

چنانچہ فقہ مالکی کی کتاب شرح الخطاب میں ہے: ولها التطلاق بالضرر، ش، قال ابن فرحون

فی شرح ابن الحاجب من الضرر قطع کلامہ عنها و ضربها ضرباً مولماً (۱۷/۴)
 وفی مواہب الجلیل ولها التطریق بالضرر اور ضرر کی تفصیل بیان کرتے ہوئے
 فرمایا: و ضربها ضرباً مولماً (۱۷-۴)

معمولی پٹائی کو ضرر شمار نہیں کیا گیا۔ وفی شرح الصغیر: ولیس من الضرر منعها
 من الحمام والنزہة و ضربها غیر مبرح (۵۱۲/۲)

مذکورہ بالا حوالہ جات سے یہ بات ثابت ہو گئی کہ ضرر قوی اور مطلق شقاق موجب فسخ
 نہیں بلکہ ہر پٹائی بھی موجب فسخ نہیں۔ ضرب شدید کے تحقق پر مالکیہ کے ہاں فسخ کا حق ہے۔
 عورت نے اتنے لمبے عرصے کی جو شکایات کی ہیں ان کو بھی نظر انداز نہیں کیا جاسکتا۔ اس
 لئے ہر ایسے مقدمہ میں فراغت کیلئے درج ذیل صورت اختیار کی جائے۔

زوجین میں اختلاف کے وقت سب سے زیادہ اور صحیح حل یہ ہے کہ حکمین یا کمیٹی مقدمہ
 کی سماعت سے قبل خاوند سے طلاق اور بیوی سے خلع کا حق حاصل کریں۔ اگر مصالحت کی کوئی
 صورت ممکن نہ ہو تو ایسی صورت میں حکمین یا کمیٹی ایقاع طلاق یا فیصلہ خلع کی شرعاً مجاز ہوگی اور
 اس میں کسی کو بھی اختلاف نہیں۔ لایجوز ایقاع الطلاق من جہتہما من غیر رضی

الزوج وتوکیلہ ولا اخراج المہر عن ملکها من غیر رضاها فلذلک قال
 اصحابنا انہما لایجوز خلعہما الا برضا الزوجین فقال اصحابنا لیس
 للحکمین ان یفرقا الا برضی الزوجین لان الحاکم لایملک ذلک فکیف

یملکہ الحکمان (احکام القرآن للجصاص، جلد ۲، صفحہ ۱۹۱)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۵/۱۹ھ

رئیس دارالافتاء خیر المدارس، ملتان

www.dawateislami.net

﴿ما يتعلق بالتعنت﴾

خاوند بیوی کو نہ آباد کرے اور نہ طلاق دے تو عورت کیا کرے؟

غلام رسول ولد حافظ حسن بخش نے مسماة غلام صدیقہ بنت حاجی جان محمد سے چند شرائط پر عقد نکاح کیا!

اب غلام رسول ان تمام شرائط کا انکاری ہے نان و نفقہ نہیں دیتا، اور آوارہ عورتوں سے تعلقات رکھتا ہے منشیات کا عادی ہے، نماز روزہ کا بھی پابند نہیں، حقوق زوجیت ایک عرصہ سے ادا نہیں کر رہا۔ الغرض نہ طلاق دیتا ہے اور نہ ہی اچھے طریقے سے آباد کرتا ہے۔ لہذا ایسی صورت میں فسخ نکاح بذریعہ عدالت ہو سکتا ہے؟

سائل مولانا عبدالعزیز، مہتمم مدرسہ عزیز العلوم، شجاع آباد

الجواب

اگر غلام رسول شرعی احکام کے مطابق اپنی بیوی کو آباد کرنے سے انکاری ہے تو اس کی بیوی کو بناء برتعنت خاوند مسلم عدالت میں دعویٰ دائر کر کے شریعت کے مطابق فسخ نکاح کا حق حاصل ہے۔ ورنہ باہمی رضامندی سے خلع کر لیا جائے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۴۰۷/۳/۲۳ھ

(۱) جو عورت خود ناشزہ ہو اسے شرعاً حق فسخ حاصل نہیں:

(۲) نکاح فسخ کرنے کیلئے ولایت شرعیہ کا ہونا ضروری ہے:

زوجین میں اس قدر باہمی کشیدگی ہو گئی کہ بیوی شوہر کے ہاں آباد ہونے کیلئے کسی طرح

بھی تیار نہیں۔ اسی طرح شوہر نہ طلاق دیتا ہے اور نہ خلع کرتا ہے اور نہ ہی اسے بسانے پر کسی طرح رضامند ہے۔ عرصہ گزر گیا ہر چند مؤثر تدابیر کے ذریعے صلح کی کوشش کی گئی لیکن ناکامی مقدر رہی۔ مقدمہ بازی ہوئی عدالت نے غیر شرعی طور پر (حق بلوغ بولائیت اب وغیرہ) نکاح فسخ بھی کر دیا۔ کیا ایسی مظلومہ شرعاً کسی حیلہ سے اپنی جان اس شوہر سے چھڑا سکتی ہے؟

سائل نور محمد، خطیب مسجد شیخ لاہوری، جھنگ

(الجواب)

ایسی صورت میں جبکہ عورت بھی ناشزہ ہے فسخ نکاح جبراً بذریعہ عدالت نہیں ہو سکتا۔ فسخ نکاح بذریعہ عدالت تب ہو سکتا ہے جبکہ عورت کی طرف سے نشوز نہ ہو صرف مرد کا تعنت ہو۔ چونکہ صورت مسئلہ میں فریقین سے نشوز ہے اس لئے فریقین کے باہمی چند آدمی بطور حکم فیصلہ کرادیں تو بہتر ہوگا۔ فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱/۹/۱۳۷۳ھ

(مذکورہ بالا صورت کے متعلق سائل کا مزید سوال اور اس کا جواب)

استفتاء نمبر ۱۱/۶۳۳ مذکورہ بالا صورت کا حکم جو مولوی نور محمد نے لکھا تھا وہ درج ذیل ہے!

الجواب ”اول شوہر کو طلاق کے متعلق کہا گیا، لیکن شوہر نے انکار کر دیا، اور اس

کے بعد خلع کیلئے کہا گیا، لیکن اس پر بھی آمادہ نہیں ہوا، اس کے بعد ایک مجمع

کے سامنے ہم نے اس کا نکاح فسخ کر دیا ہے۔ عورت کو حق ہے کہ جس جگہ

چاہے نکاح ثانی کر لے۔ فقط نور محمد

اب دریافت طلب امر یہ ہے کہ مولوی نور محمد کا مندرجہ بالا صورت میں فسخ

سائل: نامعلوم

جائز ہے یا نہیں؟

الاجواب

مولوی نور محمد صاحب کا فسخ شرعاً صحیح نہیں ہے؛ کیونکہ مولوی صاحب نہ تو حاکم ہیں اور نہ ہی قاضی، انہیں ولایت حاصل نہیں، فسخ کرنے کیلئے ضروری ہے کہ ولایت شرعیہ حاصل ہو۔ دوسرا نقص یہ ہے کہ انہوں نے خاوند کو کہا کہ طلاق دو اس نے انکار کیا پھر خلع کیلئے کہا گیا اس پر بھی رضامند نہ ہوا، پھر فسخ کیسے کر دیا گیا؟ حالانکہ اولاً اسے کہنا چاہیے تھا کہ ”آباد کرو“ اگر آباد کرنے سے انکار کرتا پھر طلاق اور خلع کا مطالبہ کیا جاتا، پھر فسخ ہو سکتا تھا اور وہ بھی حاکم کے ذریعہ سے یا باختیار و با اقتدار جماعت کے ذریعہ سے جہاں مسلمان حاکم نہ ملے جیسا کہ ملک ہندوستان میں، پاکستان میں تو مسلمان حاکم موجود ہیں پھر دوسرے لوگوں کو فسخ کرنے کا کیا حق ہے جن کو ولایت فسخ حاصل نہ ہو۔ (کذا فی الحلیۃ الناجزہ، صفحہ ۳۴)..... فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۷۶/۱/۲۵ھ

XXXXXXXXXXXXXXXXXXXX

خاوند کا تعنت ثابت نہ ہو تو عدالت نکاح فسخ کرنے کی شرعاً مجاز نہیں۔ اور عدالت کا اس طرح کا فیصلہ شرعاً کالعدم ہوگا:

مسماة سلمیٰ نے محمد بشیر خان سول جج وہاڑی کی عدالت میں اپنے خاوند محمد حنیف کے خلاف دعویٰ تیسخ نکاح کیا ہوا تھا اور خاوند نے بھی اعادہ حقوق زین شویٰ کا دعویٰ کر رکھا تھا۔ جج صاحب نے دونوں مقدمات کو ملا کر مندرجہ ذیل سات تیسخت مرتب کیں!

(۱)..... مدعی علیہ کا سلوک مدعیہ کے ساتھ مسلسل ظالمانہ ہے۔

(۲)..... مدعی علیہ بدنام عمو قوں سے ناجائز تعلقات رکھتا ہے۔

(۳)..... مدعی علیہ مدعیہ کو غیر اخلاقی زندگی بسر کرنے پر مجبور کرتا ہے۔

- (۴) مدعی علیہ مدعیہ پر بد چلنی کا جھوٹا الزام لگاتا رہا ہے۔
- (۵) مدعی علیہ نے مدعیہ کو دو سال سے زیادہ عرصہ تک کوئی خرچ وغیرہ نہیں دیا۔
- (۶) کیا اب فریقین حدود اللہ میں رہ کر میاں بیوی کی زندگی بسر کر سکتے ہیں؟
- (۷) کیا مدعی علیہ اعادہ حقوق زین شونی کا حقدار ہے؟
- فاضل جج مجسٹریٹ نے ان تسبیحات پر علیحدہ علیحدہ بحث کر کے آخر تین نکاح کی ڈگری دیدی ہے۔ جس پر خاوند نے اپیل کر کے اس ڈگری کو کالعدم قرار دینے کا دعویٰ کیا تو اپیل کا فیصلہ اس کے حق میں ہوا، اور تین نکاح کے فیصلے کو کالعدم قرار دیدیا۔ اس صورت کا کیا حکم ہے؟
- سائل محمد حنیف ولد مہر دین جو یہ کوٹ مظفر میلسی، ملتان

(الجواب)

حاکم کے اختیارات شرعاً غیر محدود نہیں کہ اس کا ہر فیصلہ بہر حال نافذ اور واجب التسلیم ہی ہوگا، بلکہ قاضی و جج کے اختیارات محدود ہوتے ہیں اور وہی فیصلہ نافذ ہوگا۔ جو اپنے اختیارات کے اندر رہتے ہوئے کیا گیا ہوگا۔ عقود رسم المفتی میں ہے: والقاضی المقلد اذا قضی علی خلاف مذہبہ لا ینفذ انتہی وبہ جزم المحقق فی فتح القدير وتلمیذہ العلامة قاسم (صفحہ ۲۵)

نیز شرعاً فریقین کو اپیل کا حق بھی دیا گیا ہے اور مخصوص صورتوں میں ماتحت عدالتوں کے فیصلوں کو رد بھی کیا جاسکتا ہے۔ درمختار میں ہے: واذا رفع الیہ حکم قاض آخر

..... نفذہ الا ما عری عن دلیل مجمع او خالف کتاباً لم یختلف فی تاویلہ

السلف کمتروک تسمیة او سنة مشہورة کتحلیل بلا وطی لمخالفتہ حدیث

العسیلة المشہورة او اجماعاً کحل المتعة (جلد ۸، صفحہ ۹۷-۸۷)

اور صورت مسئلہ میں چونکہ خاوند کا تعنت ثابت نہیں، جیسا کہ تفصیل سوال سے ظاہر ہے اور خاوند اعادہ حقوق زین شونی کا خواہاں ہے۔ پس ایسی صورت میں جج کو شرعاً فسخ نکاح کا اختیار

نہیں۔ عورت خاوند اول کے نکاح میں ہے۔ بذریعہ خلع شرعی یا طلاق علیحدگی کی کوشش کی جائے، اگر عورت آباد نہ ہونا چاہتی ہو۔ فقط واللہ اعلم

الجواب صحیح
خیر محمد عفا اللہ عنہ
مہتمم خیر المدارس، ملتان

بندہ عبدالستار عفا اللہ عنہ
نائب مفتی خیر المدارس، ملتان
۱۳۸۶/۱/۱۸

XXXXXXXXXXXXXXXXXXXX

اگر خاوند جوابدہی کیلئے حاضر نہ ہو تو کیا اس کے خلاف عدالت کا فیصلہ درست ہے؟

زید کی منکوحہ نے اپنے خاوند کے خلاف موجودہ ملکی عدالت میں تنسیخ نکاح کا دعویٰ دائر کیا جس کے حق میں عدالت نے مندرجہ ذیل فیصلہ صادر کیا ہے!

نقل یک طرفہ ڈگری تنسیخ نکاح مقدمہ نمبر ۲۰۵ : ۵۶ء

بعدالت جناب ملک سہراب خان صاحب پی، سی، ایس ایڈیشنل سول جج درجہ دوئم ملتان، یہ مقدمہ آج واسطے آفیسر کے روبرو ہمارے بذریعہ چوہدری محمد یسین وکیل منجانب مدعیہ سماعت ہوا اور حسب اطمینان عدالت یہ ثابت ہو گیا ہے کہ مدعی علیہ پر سمن کی تعمیل حسب ضابطہ ہو گئی، لیکن وہ دعویٰ کی جوابدہی کیلئے حاضر نہیں ہوا۔ پس یہ حکم یک طرفہ صادر کیا جاتا ہے کہ ڈگری تنسیخ نکاح بحق مدعیہ برخلاف مدعی علیہ صادر کی جاتی ہے اور نیز مدعی علیہ رقم مبلغ 26.10 روپے بابت خرچہ معاش ہذا ادا کرے۔ سونقل حکم ثبوت یک طرفہ پیش کردہ مدعیہ سے دعویٰ مدعیہ کی تائید و تصدیق ہوتی ہے اور ثابت ہوتا ہے کہ مدعی علیہ آوارہ نکھو ہے اور اس نے عرصہ ساڑھے تین یا چار سال سے مدعیہ کو کوئی گزارہ خرچ نہیں دیا ہے اور بلاوجہ بقول مدعیہ کے حقوق زوجیت ادا نہیں کئے ہیں۔ ان حالات میں مدعیہ مستحق ڈگری تنسیخ نکاح برخلاف مدعی علیہ ہے، لہذا ڈگری تنسیخ نکاح یک طرفہ بحق مدعیہ مع خرچہ مقدمہ صادر کی جاتی ہے، فیس وکیل مبلغ / 15 روپے مقرر کی جاتی ہے۔ دستخط جج نقل مطابق اصل ہے۔

اب دریافت طلب امور مندرجہ ذیل ہیں!

(الف)..... مندرجہ بالا فیصلہ کی روشنی میں زید کی منکوحہ کا نکاح فسخ ہوا کہ نہیں، اور اب وہ اپنا نکاح کسی اور شخص سے کر لے تو یہ نکاح صحیح ہوگا یا نہیں؟

(ب)..... اگر مسماۃ مذکورہ عدت گزرنے سے قبل ہی بکر سے اپنا نکاح کر لے اور اس فسادِ نکاح کی وجہ سے بکر سے اس کا دوبارہ نکاح کرائیں تو کیا اب بھی پہلے عدت گزارنی پڑے گی درآئحالیکہ وہ بکر کی تحویل میں ۵۶ء سے ہے؟

سائل عزیز دانش، حیدرآباد

الجموں

فی الشامیة: وعلیہ یحمل ما فی فتاویٰ قاری الہدایة حیث سئل عن غاب زوجها ولم یتَرَک لها نفقة، فاجاب اذا قامت بینة علی ذالک وطلبت فسخ النکاح من قاض یراه ففسخ نفذ وهو قضاء علی الغائب، وفي نفاذ القضاء علی الغائب روایتان عندنا، فعلى القول بنفاذه يسوغ للحنفى ان يزوجه من الغير بعد العدة، واذا حضر الزوج الاول و برهن علی خلاف ما ادعت من ترکها بلانفقة لاتقبل بیئته لان البينة الاولى ترجحت بالقضاء، فلابطل بالثانية اه، واجاب عن نظيره فی موضع آخر بانه اذا فسخ النکاح حاکم یری ذالک و نفذ فسخه قاض آخر وتزوجت غيره صح الفسخ والتنفيذ والتزوج بالغير، ولا یرتفع بحضور الزوج وادعائه انه ترک عندها نفقة فی مدة غيبته (الرحم) فقوله "من قاض یراه" لا یصح ان یراد به الشافعی فضلاً عن الحنفی، بل یراد به الحنبلی فافهم (شامیہ، جلد ۵، صفحہ ۳۱۱، ط: رشیدیہ جدید)

عبارت مذکورہ بالا سے معلوم ہوا کہ مسئلہ مختلف فیہ ہے اور قضاء علی الغائب میں اختلاف

ہے۔ مگر حضرات علماء کرام نے اس کی گنجائش دی ہے اور فقہاء فرماتے ہیں کہ ”کسی مسئلہ مختلف فیہ میں اگر قاضی فیصلہ کر دے تو اس کا فیصلہ نافذ ہو جاتا ہے“۔ لہذا یہ فیصلہ نافذ ہو گیا اور شرعاً نکاح فسخ ہو گیا اور مسماً مذکورہ کو بعد عدت گزارنے کے دوسرا نکاح کرنا جائز ہے اور وہ نکاح صحیح ہوگا۔

(۲)..... عدت کا گزارنا بعد فسخ کے لازم ہے اور عدت میں نکاح کرنا فاسد ہے اور ایسے نکاح کے بعد وطی کرنا زنا ہے۔ وہ عورت اس کی مزنیہ ہوگی۔ اگر پہلی عدت گزر چکی ہے تو زانی کا اس اپنی مزنیہ سے نکاح کرنا جائز ہے، اب جدید عدت کی ضرورت نہیں، اور دوبارہ نکاح کے بعد اس مزنیہ منکوحہ سے اسی وقت سے وطی کرنا بھی جائز ہے۔ اور اگر مزنیہ زانی کے علاوہ دوسرے سے نکاح کرے تب بھی نکاح جائز ہے مگر مزنیہ حاملہ سے قبل از وضع حمل وطی کرنا جائز نہیں، اور نہ تقبیل وغیرہ۔ اور اگر غیر حاملہ ہے تب بھی ایک حیض کا گزارنا اولیٰ ہوگا۔ قال ابو حنیفۃ ومحمد یجوز ان یتزوج امرأۃ حاملآ من الزنا ولا یطأھا حتی تضع وقال ابو یوسف لا یصح والفتویٰ علی قولھما وکما لایباح وطؤها لاتباح دواعیہ کذا فی فتح القدیر، وفی مجموع النوازل اذا تزوج امرأۃ قد زنیٰ ہو بہا وظھر بہا حبل فالنکاح جائز عندالکمل وله ان یطأھا عندالکمل وتستحق النفقة عندالکمل کذا فی الذخیرۃ (ہندیہ، جلد ۱، صفحہ ۲۸۰)

وفیہ ایضاً: واذا رای امرأۃ تزنی فتزوجھا حل وطؤها قبل ان یتبرأھا عندهما وقال محمد لا احب له ان یطأھا مالم یتبرأھا، کذا فی الھدایۃ (ہندیہ، جلد ۱، صفحہ ۲۸۱)..... فقط واللہ اعلم

بندہ محمد وجیہ، مدرس مدرسہ اسلامیہ

ٹنڈوالا یار، حیدرآباد (سندھ)

(نوٹ) اس دوسری عدت کا نہ ہونا جب ہی ہے جبکہ واطی ثانی سے یعنی نکاح فاسد کرنے والے ہی سے دوبارہ نکاح کیا جائے، اور اگر دوسرے سے نکاح کرنا ہو تو دوسرے واطی کے

تین دفعہ حکم گئے لیکن دونوں میں سے کوئی بھی حاضر نہیں ہوا، تو چیئر مین صاحب نے /360 روپے کی ڈگری کا حکم صادر کیا، جو ادا نہ ہوا آخر زینب کی طرف سے اس کے باپ عمرو نے عدالت سول جج (جو مسلمان اہلسنت والجماعت تھے) میں دعویٰ تہنیک نکاح کر دیا سول جج صاحب نے تقریباً چھ سات مرتبہ حکم بھیجے، مگر خالد حاضر نہ ہوا، چنانچہ اخبار میں نوٹس جاری کیا کہ فلاں تاریخ کو اگر تم حاضر نہ ہوئے تو یکطرفہ کارروائی کی جائے گی تو عمرو (زینب کا باپ) نے خود ایک رجسٹری بنا نام محمود روانہ کی کہ آپ یا آپ کا لڑکا عدالت میں حاضر ہو کر مقدمہ کی پیروی کریں وگرنہ یکطرفہ فیصلہ ہو جائے گا، مگر دونوں میں سے کوئی بھی حاضر عدالت نہ ہوا، تو سول جج صاحب نے حکم طلاق دیدیا۔ عمرو نے فیصلہ کی نقل کر کے ایک نقل بنام مفتی محمد شفیع صاحب، کراچی بھیجی اور دوسری نقل دارالعلوم دیوبند بھیج دی کہ آیا طلاق ثابت ہے یا نہیں؟ بہت سے مفتیوں نے لکھا کہ طلاق ثابت ہے بعد از عدت دوسری جگہ نکاح کر سکتی ہے۔ چنانچہ دو سال گزرنے کے بعد اس کا نکاح دوسری جگہ کر دیا۔ لیکن بعض علماء فرماتے ہیں کہ یہ نکاح صحیح نہیں ہے کیونکہ آپ حنفی المذہب ہیں لہذا عدالت کا فسخ صحیح نہیں ہے، اور یہ نکاح حرام ہے۔ اب دریافت طلب امور درج ذیل ہیں!

(۱)..... آیا یہ حرام ہے یا نہیں؟

(۲)..... اگر شرعاً طلاق ثابت ہے اور نکاح ثانی جائز ہے تو اس نکاح ثانی کو حرام کہنے والے کیلئے شرعاً کیا حکم ہے؟ اور اس کے پیچھے نماز پڑھی جائے یا نہ؟ جو حکم ہو تحریر فرمائیں۔

سائل شفیق احمد، چک نمبر ۱۴/۳۹ کسووال، ساہیوال

(الجموں (۱))

(از دارالافتاء دارالعلوم، کراچی)

(۱)..... صورت مسئلہ میں مسلم جج نے شوہر کے (باوجود اطلاع یابی کے) تاریخ مقررہ کو پیشی پر

جواب دہی کیلئے حاضر نہ ہونے کی وجہ سے اور عورت کا دعویٰ ثابت ہونے کی بناء پر نکاح فسخ کیا ہے تو شرعاً فسخ صحیح ہے اور حکم طلاق ہے اور تاریخ فسخ سے عدت گزار کر عورت نے جو دوسری جگہ نکاح کیا ہے وہ بھی صحیح اور بلاشبہ جائز ہے۔

(۲)..... صورت مذکورہ میں جو شخص اس نکاح ثانی کو حرام کہتا ہے سخت گنہگار اور مجرم ہے، اس کو توبہ و استغفار کر کے نکاح اور منکوحہ سے معافی مانگنی چاہیے ورنہ اس کے پیچھے نماز مکروہ تحریمی ہے، کیونکہ مسماة زینب زوجہ معتقت ہے اور علماء حنفیہ نے اس کی تفریق کیلئے مذہب مالکیہ پر فتویٰ دیا ہے۔..... فقط واللہ اعلم

احقر محمد صابر عفی عنہ

الجواب صحیح

الجواب صحیح

۱۳۸۸/۵/۲۲ھ

تسکی عفی عنہ

مفتی محمد شفیع، کراچی

(الجموں (۲))

(از دارالافتاء لائل پور)

(۱)..... جو تفصیل آپ نے سوال میں درج کی ہے کہ ایک مسلمان حج نے فیصلہ دیا ہے اور زوج کو معتقت اور ظالم قرار دیدیا ہے اور نکاح فسخ کر دیا ہے تو شرعاً بھی اس سے نکاح فسخ ہو گیا ہے، اور عورت مرد کے نکاح سے آزاد ہو گئی ہے اور جب شرعی طور پر باقاعدہ عدت گزارتے ہوئے اس نے دوسری جگہ نکاح کر دیا ہے اور اس نکاح ثانی میں کوئی اور شرعی خرابی کسی قسم کی نہیں ہے تو یہ نکاح شرعاً جائز اور درست ہے اور دونوں پر گناہ نہیں ہے۔

(۲)..... اب ایسی صورت میں کوئی شخص اگر اس نکاح ثانی کو حرام کہتا ہے اور اس تعلق کو ناجائز بتلاتا

ہے تو وہ ظلم اور زیادتی کر رہا ہے اور بلا وجہ ایک مسلمان مرد اور عورت کی عزت و آبرو کو داغدار کرتا ہے اور ان کو بدنام کرتا ہے، ارشاد نبوی صلی اللہ علیہ وسلم ہے: الا ان دمانکم و اموالکم و اعراضکم حرام علیکم (الحدیث) اس حدیث کی رو سے اس ناجائز امر کا اس نے ارتکاب کیا ہے تو وہ اپنی اس غلط بات سے رجوع کر کے اعلان کر دے اور دونوں سے معاف کرائے اور جن جن حلقوں میں اس نے یہ بات کہی ہے اب انہی حلقوں میں یہ اعلان بھی کر دے کہ ”مسئلہ معلوم نہ ہونے کی وجہ سے میں نے غلط بات کہی تھی اب مجھے مسئلہ معلوم ہو گیا ہے اس لئے میں اپنی غلطی سے رجوع کرتا ہوں“ تاکہ اس سابقہ غلطی کا تدارک ہو جائے اور ان کی بدنامی کا ازالہ ہو جائے اگر مسئلہ معلوم ہونے کے بعد بھی محض ضد اور عناد کی بناء پر اپنی غلطی پر ڈٹا ہوا ہے اور فتویٰ کی رو سے حلال کو حرام قرار دیتا ہے تو تنبیہا اس کے پیچھے نماز نہ پڑھی جائے اور تنبیہا ایسے ضدی اور معاند کو امام مقرر نہ کیا جائے۔ فقط واللہ اعلم

احقر سید مصباح الدین کا کا خیل

مدرس مدرسہ اشاعت العلوم لائل پور

۱۹۶۹/۲/۲ء

(تصدیق، از مدرسہ قاسم العلوم فقیر والی، بہاولنگر)

مذکورہ صدر دونوں جواب درست ہیں نصوص قطعیہ کے مطابق ہیں کسی کا یہ کہنا حنفیوں کے نزدیک یہ فسخ درست نہیں محض ہٹ دھرمی اور ضد پر مبنی ہے اور فقہاء حنفیہ کی تصریحات سے غفلت یا جہالت کا ثمرہ ہے۔ صورت مسئلہ میں یہ وہ قضاء علی الغائب نہیں جس کو فقہاء نے منع کیا ہے جس غائب کے خلاف قضاء ممنوع ہے وہ وہ ہوتا ہے جو شہر میں بھی نہ ہو اور اس کو اطلاع بھی نہ

کی گئی ہو (و نحو ذالک) کیونکہ اس صورت میں معلوم نہیں کہ وہ مدعی کے حق کا اقرار کرتا ہے یا انکار اس لئے قاضی کا فیصلہ گواہی سن کر بھی نہیں ہو سکتا کیونکہ شہادت انکار کی صورت میں ہوتی ہے اور یہ معلوم نہیں کہ وہ انکار کرتا ہے یا اقرار، جبکہ موجودہ صورت میں مدعی علیہ نے جان بوجھ کر روپوش ہو کر جان بچانے کی کوشش کی ہے اس کو غائب نہیں کہتے۔ لہذا یہ محضت ہے اس کے خلاف گواہی کے صحیح ہونے کی سب فقہاء تصریح کرتے ہیں۔ چنانچہ شامیہ میں ہے: لا يجوز القضاء على الغائب الا اذا رأى القاضی مصلحة فى الحكم له وعليه، فانه ينفذ لانه مجتهد فيه اه قلت: وظاهره ولو كان القاضی حنفياً ولو فى زماننا ولا ينافى مامراً لان تجویز هذا للمصلحة والضرورة (شامیہ، جلد ۸، صفحہ ۱۲۰)

یعنی ضرورت کے موقع پر حنفی قاضی غائب مدعی علیہ کے خلاف فیصلہ سنا سکتا ہے۔

اسی طرح علامہ شیخ ابن الہمام "فتح القدر" میں فرماتے ہیں: لا ينبغي للقاضی ان يقضى على الغائب، الا ان مع هذا لو وكل وكيلًا وانفذ الخصومة بينهم فهو جائز وعليه الفتوى (فتح القدر، جلد ۶، صفحہ ۴۰۲)

یعنی فقہاء حنفیہ کا فتویٰ اس پر ہے کہ "ضرورت کے وقت قضاء علی الغیب درست ہے" اور تنسیخ نکاح بھی ضرورت پر مبنی ہے۔

نیز قضاء علی الغائب کو حنفی مذہب کے خلاف کہنا بھی غلط ہے امام ابو یوسفؒ کا آخری قول یہی ہے کہ قاضی عند الضرورت قضاء علی الغائب کر سکتا ہے۔ چنانچہ فتح القدر میں ہے: وكان ابو يوسف يقول اولاً لا يقضى بالبينة والاقرار على الغائب جميعاً ثم رجع لما ابتلى بالقضاء وقال يقضى فيهما جميعاً (فتح القدر، جلد ۶، صفحہ ۴۰۲)

علامہ شامیؒ فرماتے ہیں کہ: اما اذا حكم الحنفى بمذهب ابى يوسف او محمد او

نحوہما من اصحاب الامام فلیس حکماً بخلاف رأیه (شامیہ، جلد ۸، صفحہ ۱۰۸)

اسی بنا پر علامہ شامی فرماتے ہیں کہ خاوند بیوی کا خرچہ ادا نہ کرے اور روپوش ہو جائے تو امام احمد کے مذہب کے مطابق عورت کو اجازت ہے کہ قاضی کی عدالت میں دعویٰ کر کے نکاح فسخ کرائے:

اذا قامت بینة علی ذالک وطلبت فسخ النکاح من قاض یراہ ففسخ نفلد وهو

قضاء علی الغائب، وفي نفاذ القضاء علی الغائب روايتان عندنا، فعلى القول بنفاذه

یسوغ للحنفی ان یزوجها من الغیر بعد العدة (شامیہ، جلد ۵، صفحہ ۳۱۱، ط: رشیدیہ جدید)

(۲)..... جب معلوم ہو گیا کہ قاضی مجسٹریٹ کی قضاء خلاف مذہب نہیں اور اگر امام صاحب کا قول

بھی لیا جائے تب بھی یہ اجتہادی چیز بن جائے گی اور اجتہادیات میں قاضی کی قضاء معتبر ہو جاتی

ہے۔ درمختار میں ہے: ینفذ القضاء بشهادة الزور (ظاهراً وباطناً حیث کان المحل

قابلاً والقاضی غیر عالم بزور هم) فی العقود کبیع ونکاح والفسوخ کاقالة

وطلاق (الدرالمختار، جلد ۸، صفحہ ۱۰۴)

قاضی کی قضاء کے بعد حل و حرمت کا حکم تابع قضاء ہو جاتا ہے خواہ نکاح کا حکم کیا گیا ہو یا

طلاق یا فسخ نکاح کا بشرطیکہ محل قابل حکم ہو اور موجودہ صورت میں محل قابل حکم ہے، کیونکہ محنت کی

بیوی نفقہ کی ضرورت کیلئے تسخیر نکاح کا دعویٰ کر سکتی ہے اور قاضی کے فیصلے کے بعد نکاح فسخ ہو جاتا

ہے اور دوسرے نکاح کی اجازت مل جاتی ہے۔ اب پہلے کیلئے حرام اور دوسرے کیلئے حلال ہو

جائے گی، اس حل و حرمت کو ظاہراً وباطناً کہنا چاہیے، کسی کو اختیار نہیں کہ قضائے صحیح کے بعد اسے

اول کیلئے حلال اور ثانی کیلئے حرام کہے۔ اس طرح کہنے والا حکم شرعی سے منہ پھیرنے

والا ہے۔ اسلامی قواعد کے مطابق مستحق تعزیر ہے۔ یقیناً فاسق ہے جیسا کہ اوپر کے جواب میں لکھا

جا چکا ہے، ایسے شخص کے پیچھے نماز مکروہ ہوگی۔ اس پر واجب ہے کہ کھلے طور پر توبہ کرے اور آئندہ

اس شر سے باز آ جائے اور اس کے اس فعل میں حقوق العباد کا تلف کرنا بھی پایا گیا، اس لئے زوجین

جن کے بارے میں اس نے غلط الفاظ بولے ہیں ان سے بھی معافی طلب کرے۔ اللہ تعالیٰ سب کو عمل صالح کی توفیق عطا فرمائے۔ فقط واللہ اعلم

بندہ عبدالقدیر، فقیر والی

مدرسہ قاسم العلوم، فقیر والی، بہاولنگر

۱۳۸۸/۶/۲۷ھ

(تصدیق از دارالافتاء خیر المدارس، ملتان)

دونوں جواب درست ہیں۔ بندہ محمد اسحاق غفر اللہ لہ

نائب مفتی خیر المدارس، ملتان

ہر دو جواب درست ہیں۔ خیر محمد عفا اللہ عنہ

مہتمم خیر المدارس، ملتان

۱۳۸۸/۱۱/۲۴ھ

XXXXXXXXXXXXXXXXXXXX

﴿ما يتعلق بالجنون﴾

زوجہ مجنون کو شرعاً تفریق کا حق حاصل ہے جبکہ اسکا جنون خطرناک ہو:

کیا زوجہ مجنون کو شرعاً یہ حق حاصل ہے کہ تفریق کا مطالبہ کرے اور مجنون کی زوجیت سے نکل جائے؟

سائلہ..... مسماة منزل بی بی، تحصیل کھاریاں ضلع گجرات

الجواب

صورت مسئلہ میں بر تقدیر صحت واقعہ عورت مذکورہ مسلمان حاکم (نج یا مجسٹریٹ) کی عدالت میں درخواست دے اور بذریعہ شہادت شرعیہ اپنے خاوند کا خطرناک مجنون ہونا ثابت کرے جس حاکم کے پاس مقدمہ پیش ہو وہ واقعہ کی پوری تحقیق کرے اگر عورت کا دعویٰ صحیح ثابت ہو تو حاکم اس مجنون کو علاج کیلئے ایک سال کی مہلت دیدے اور پھر اگر سال ختم ہونے پر بھی یہ عورت دوبارہ درخواست کرے اور خاوند کا مرض جنون ہنوز موجود ہو تو عورت کو اختیار دیدیا جائے اس پر اگر عورت اسی مجلسِ تنخیر میں فرقت طلب کرے تو حاکم اس کا نکاح فسخ کر دے۔ حاکم کیلئے لازم ہے کہ ان الفاظ کی تصریح کرے کہ ”میں نے ان کا نکاح فسخ کر دیا“ اس کے بعد یہ عورت دوسری جگہ نکاح کرنے کی شرعاً مجاز ہوگی۔ (الحیلة الناجزة، صفحہ ۵۴)..... فقط واللہ اعلم

الجواب صحیح

بندہ محمد اسحاق غفر اللہ

خیر محمد عفا اللہ عنہ

نائب مفتی خیر المدارس، ملتان

مہتمم خیر المدارس، ملتان

۱۳۸۸/۲/۲۲ھ

شادی کے بعد خاوند پاگل ہو جائے تو عورت کو حق فسخ کب حاصل ہوگا، اور اس کی شرائط اور طریقہ کیا ہے؟

ایک شخص جو کہ شادی شدہ ہے، مگر دائمی طور پر مخبوط الحواس ہے، عرصہ چھ سال گزر چکا ہے ڈاکٹروں و حکیموں سے بہت علاج کرایا، مگر آج تک ذرہ برابر فائدہ نہیں ہوا پاگل پن کی یہ حد ہے کہ کسی سے کوئی بات نہیں کرتا، گرمی سردی کا احساس تک نہیں، بھوک سے بھی نا آشنا ہے، اس کا نام لے کر پکارا جائے تو دیکھتا تک نہیں، ہر وقت لغو باتیں کرتا ہے، گالیاں بکتا ہے، اس کی بیوی جوان ہے اس کی پرواہ نہیں، گھریلو اخراجات کا کوئی بندوبست نہیں، بیوی کا والد ضعیف العمر ہے، آنکھوں کی بینائی سے محروم ہے، وہ بھی بیٹی کے اخراجات برداشت نہیں کر سکتا۔ لہذا شریعت کی رو سے بتائیں کہ وہ بیوی ایسے پاگل خاوند سے خلع کے ذریعے طلاق حاصل کر سکتی ہے یا نہیں؟

(سائل سے تنقیح کرائی گئی جس کا جواب درج ذیل ہے)

جواب تنقیح

- (۱).....جنون کی کیفیت عرصہ سات سال سے ہے اور یہ شادی کے تین سال بعد ہوئی۔
- (۲).....یہ کیفیت ہر موسم میں اور لگاتار ہے۔
- (۳).....نکاح کے وقت درست تھا اور لڑکی کی رخصتی بھی ہوئی اور تین سال تک آباد رہی۔
- (۴).....لڑکی قولاً، فعلاً اور عملاً شخص مذکور کے ساتھ رہنے پر رضامند نہیں۔
- (۵).....لڑکی نہایت شریف ہے اور مذکور آدمی لڑکی کو مارتا ہے۔

سائل احمد دین، سیٹلاٹ ٹاؤن راولپنڈی

(الجموں)

بر تقدیر صحت واقعہ صورت مسئلہ میں اگر زینب نے زید کے مکمل پاگل ہونے کے بعد زبان سے یا اپنے عمل سے اس کے ساتھ رہنے پر رضامندی کا اظہار نہ کیا ہو تو شرعاً زینب کیلئے فسخ

نکاح کا حق حاصل ہے۔ عملی رضامندی یہ ہے کہ پاگل ہو جانے کے بعد ہمبستری یا اس کے توابع (بوس و کنار) پر بخوشی قدرت دے، قولی یا عملی رضامندی کے بعد حق فنح باقی نہیں رہتا۔ فنح کا طریقہ یہ ہے کہ زینب عدالت میں درخواست دے۔ عدالت مجنون کی حالت پر غور کرے اگر اس کے ساتھ رہنا دشوار ہو تو علاج کیلئے ایک سال کی مہلت دیدے سال کے بعد بھی اگر ٹھیک نہ ہو تو پھر دوبارہ درخواست دے اس کے بعد عدالت عورت کو علیحدگی یا ساتھ رہنے پر اختیار دے گی۔ اگر علیحدگی کو اسی مجلس میں اختیار کرے تو حاکم ان میں تفریق کر دے پھر عدت گزار کر دوسری جگہ نکاح کر سکے گی۔ (کذافی الحیلة الناجزة، صفحہ ۵۴-۵۵)

سابقہ علاج اور مدت قابل التفات نہیں معاملہ اللہ پاک کے ساتھ ہے جعل

سازی نہ ہو۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۰۶/۵/۲۳ھ

اگر دیندار ڈاکٹر کی رائے میں مجنون خاوند کا تندرست ہونا ممکن نہ ہو تو عدالت بلا مہلت

بھی نکاح فنح کر سکتی ہے:

ایک لڑکی کا نکاح اس کے والد صاحب نے بعالم شیر خوارگی بھر پانچ ماہ ایک لڑکے سے اپنی برادری میں کر دیا تھا، اب وہ لڑکی 20 سال کی ہو گئی ہے، اور وہ لڑکا بھی بتدریج بڑا ہو کر بالغ ہو چکا ہے اور وہ لڑکا شروع سے ہی عقل سے بالکل پاگل لا عقل ہے، بلکہ اس سے بھی ڈر ہے کہ مارنے بھی لگ جاتا ہے، سارا سال اسی پاگل حالت میں رہتا ہے اور اپنے ہوش و حواس سے بیگانہ ہے، لڑکی اس سے شادی کرنے اور آباد ہونے سے انکاری ہے اور لڑکا نہ کسی سے بول کر مطلب ادا کر سکتا ہے اور نہ ہی کسی کی بات سن کر سمجھ سکتا ہے نہ جواب دے سکتا ہے، اس لڑکے کو اپنے کپڑے

پہننے کا بھی ہوش نہیں ہے بلکہ اس کے والدین اس کو کپڑے پہناتے ہیں، یہ سب گاؤں والوں کو معلوم ہے۔ اب اس حالت میں شریعت کے فیصلہ سے مطلع فرمائیں۔

سائل سید بہاول شاہ، کوٹ غلام قادر، وہاڑی

الاجوب

صورت مسئلہ میں اس مجنون کی زوجہ عدالت مسلمہ میں درخواست دے کہ ”میرا خاوند مجنون ہے اور میرا گزارہ اس کے ساتھ مشکل ہے اور مجھے اس مجنون سے ایذا رسانی کا اندیشہ ہے“ اس پر یہ عورت ثبوت بھی پیش کرے حاکم تحقیق واقعہ کے بعد مجنون کے وارثوں کو ایک سال کی مہلت بغرض علاج دیدے، اگر وہ ایک سال کے اندر اندر علاج کرا کے عورت کو آباد کرنے کے قابل بنالیں تو فنبہا، ورنہ اگر اس کی حالت وہی ہو جو سابقہ تھی تو عورت کے دوبارہ درخواست دینے پر حاکم (جج) عورت کو اختیار دیدے پھر عورت اسی مجلس میں فرقت (جدائی) اختیار کرے، اگر حاکم کو یہ اندازہ ہو کہ مجنون کو سال بھر کی مہلت دینا بھی فضول ہے اور اطباء اور ڈاکٹروں کی رائے سے یہ معلوم ہو کہ یہ شخص لا علاج ہے تو فی الفور فسخ کر دینا بھی جائز ہے۔

(کلمہ من الحلیۃ الناجزۃ، صفحہ ۵۴ تا ۵۹)..... فقط واللہ اعلم

بندہ عبد اللہ عفا اللہ عنہ

صدر مفتی خیر المدارس، ملتان

۱۷/۵/۱۳۷۸ھ

XXXXXXXXXXXXXXXXXXXX

﴿ ما يتعلق بالمفقود ﴾

مفقود کی بیوی اگر گناہ میں مبتلا ہو جائے تو عدالت بلا مہلت اس کا نکاح فسخ کر سکتی ہے:

میں ایک لمبا عرصہ یعنی گیارہ بارہ سال سے بغیر خاوند کے گزر اوقات کرتی رہی ہوں، میرا خاوند لاپتہ ہے، اب چھ ماہ ہوئے ہیں کہ اس کا پتہ چلا ہے کہ وہ زندہ ہے، مگر یہ نہیں معلوم کہ کہاں رہتا ہے یا کہاں نہیں شنیدہ باتیں ہیں، میں علمائے کرام سے اس مسئلہ کو حل کرانا چاہتی ہوں کہ مجھے شریعت محمدی کیا حکم دیتی ہے، کیونکہ میرا گزارہ اب نہیں ہو سکتا ہے۔ نیز ایک لڑکا اور ایک لڑکی اس کے نطفہ سے وہ بھی اس کے ساتھ لاپتہ ہیں اور ایک لڑکا میرے پاس ہے گویا یہ تین بچے ہوئے، اب ناجائز صورت کے دو لڑکے میرے اور ہیں اب میں یہ نہیں چاہتی کہ میں برائی کرا کر پیٹ پالوں میرے لئے جو حکم شریعت صادر فرمائے میں اس پر کار بند ہو جاؤں گی۔

ایک سائلہ

الجبور

صورت مسئلہ میں جبکہ یہ عورت عرصہ گیارہ بارہ سال سے بغیر خاوند کے بسر اوقات کر رہی ہے، تو چاہیے کہ یہ عورت مسلم عدالت میں دعویٰ کرے کہ میرا فلاں شخص سے نکاح ہوا تھا، اور وہ عرصہ گیارہ بارہ سال سے غائب ہے اور اس نے میرے لئے نہ کوئی نان و نفقہ کا انتظام کیا ہے اور نہ ہی کسی کو وکیل بنایا ہے، اس نکاح پر اپنے گواہ پیش کرے اور حلف بھی اٹھائے اس کے بعد حاکم معاملہ کی تحقیق کرے جب حاکم کو یقین ہو جائے کہ واقعی اس کے خاوند نے اس عورت کیلئے نان و نفقہ کا کوئی انتظام نہیں کیا اور غائب ہو گیا تو اس خاص صورت میں ”جبکہ یہ عورت گناہ میں مبتلا ہو چکی ہے“ بوجہ

عدم نفقہ کے فوراً نکاح کو فسخ کر دے۔ (کمانی الحیلۃ الناجزۃ) فقط واللہ اعلم

بندہ عبد اللہ عفا اللہ عنہ

صدر مفتی خیر المدارس، ملتان

۱۳/۴/۱۳۷۸ھ

XXXXXXXXXXXXXXXXXXXX

جو شخص ہندوؤں یا سکھوں کا مکمل شعرا اختیار کر لے اور ہجرت کر کے پاکستان نہ آئے اسکی بیوی کیلئے کیا حکم ہے:

گزشتہ فسادات میں ایک لڑکی کا خاوند ہندوستان میں سکھوں کے ساتھ برضا و رغبت مل گیا ہے، اور اس نے سکھوں والا شعرا بھی اختیار کر لیا ہے اور صراحتہ کلمہ ارتداد کا ثبوت نہیں۔ تو اب اس کی بیوی کے متعلق کیا حکم ہے؟ جبکہ وہ ابھی جوان ہے اور بیچاری نان و نفقہ سے تنگ ہے۔ آیا اس کا نکاح دوسری جگہ ہو سکتا ہے یا نہیں؟

سائل مستری عزیز الدین، منگلوری

(الجموں)

صورت مسئلہ میں کسی طرح سے اس شخص کا حال معلوم کیا جائے اور تحقیق کی جائے کہ اگر اس شخص نے جبکہ تمام لوگ وہاں سے ہجرت کر کے آ رہے تھے اور وہ شخص باوجود قدرت کے نہیں آیا اور یہ کہا کہ ”میں ان کے ساتھ رہنا چاہتا ہوں“ اور ان کے شعرا وغیرہ اختیار کر لئے تب تو یہ شخص مرتد ہو گیا اس کی بیوی کا نکاح فسخ ہو گیا ہے۔ وہ عورت دوسری جگہ نکاح کرنے میں مختار ہے، اور قضائے قاضی اور حکم حاکم کی بھی ضرورت نہیں ہے۔ (کذافی حیلۃ الناجزۃ، صفحہ ۱۰۶، نقلاً عن الشامیہ)

اور اگر وہ شخص کسی دباؤ کی بناء پر نہ آسکا اور دباؤ کی وجہ سے ہی شعرا بدل لیا تو اس صورت میں وہ کافر نہیں ہوا، پھر وہ شخص غائب مفقود ہے جس کی عورت کی رہائی کی جدا صورت ہے اس کے

متعلق مزید تحقیق کرا کے دوبارہ استفتاء کیا جائے..... فقط واللہ اعلم

بندہ عبد اللہ عفا اللہ عنہ
صدر مفتی خیر المدارس، ملتان
۱۳۶۹/۱/۲ھ

الجواب صحیح
خیر محمد عفا اللہ عنہ
مہتمم خیر المدارس، ملتان

مفتی محمد ولد صدر الدین کی شادی مسماة خاتون دختر رحیم بخش سے فروری ۱۹۶۰ء میں

مفتی محمد ولد صدر الدین کی شادی مسماة خاتون دختر رحیم بخش سے فروری ۱۹۶۰ء میں ہوئی تھی۔ اس کے دو سال کے بعد مفتی شیر محمد گھر سے کہیں چلا گیا، اور اس پر کوئی ایسی آفت آ پڑی کہ وہ کسی کو اطلاع بھی نہ دے سکا، لڑکی کے والدین نے ۱۹۶۳ء یعنی چار سال کے بعد عدالت میں تیسخ نکاح کا دعویٰ کر دیا، اور ۱۹۶۷ء میں عدالت سے نکاح فسخ کر دیا گیا، اور مسماة خاتون کی شادی شفیع محمد سے کر دی گئی، حالانکہ جس فتویٰ کے تحت تیسخ نکاح کرائی گئی ہے اس میں صراحتہً درج ہے کہ اس کے بعد بھی ایک سال چار ماہ دس دن مسماة خاتون انتظار کرے، مگر لڑکی کے والدین نے دو ماہ بعد ہی خاتون کا نکاح شفیع محمد سے کر دیا۔

(۱)..... کیا از روئے شرع عدالتی کاروائی سے تیسخ نکاح کرانا درست ہے؟ اور شرعاً مسلک حنفی کے مطابق خاتون کا نکاح فسخ ہو گیا؟

(۲)..... اور پھر کیا اس کے فوراً بعد ہی بلا کسی انتظار کے کسی دوسرے شخص سے نکاح کر دینا جائز ہے یا نہیں؟

(۳)..... دریں صورت کیا از روئے شرع مفتی شیر محمد کا نکاح فسخ ہو گیا تھا؟ اب عرصہ ایک ماہ سے یعنی دسمبر ۱۹۶۷ء خود مفتی شیر محمد ولد صدر الدین واپس گھر آ گیا ہے اور اب وہ بھی مسماة خاتون کا دعویدار ہے۔ ان حالات میں کیا کیا جائے؟ از روئے شرع تفصیلاً جواب عنایت فرمایا جائے۔

سائل محمد سعید، بہاولنگر

الاجوب

صورت مسئلہ میں بر تقدیر صحت واقعہ عورت مذکورہ مسماة خاتون دختر رحیم بخش شوہر اول مستی شیر محمد ولد صدر الدین کو ملے گی، لہذا عورت مذکورہ کا فوراً دوسرے خاوند مستی شفیع محمد سے جدا ہونا لازم ہے، البتہ اگر شفیع محمد اور مسماة خاتون کے درمیان خلوت صحیحہ ہو چکی ہے تو مسماة خاتون پر تین حیض عدت گزارنا لازم ہے اور وہ ایام عدت میں شوہر اول کے گھر رہے گی، اور عدت کے دوران شوہر اول کو ہمبستری جائز نہیں بلکہ پوری احتیاط لازم ہے۔ کما فی الحلیۃ الناجزۃ۔ (صفحہ ۶۹-۶۸)..... فقط واللہ اعلم

الجواب صحیح
خیر محمد عفا اللہ عنہ
مہتمم خیر المدارس، ملتان

بندہ محمد اسحاق غفر اللہ لہ
نائب مفتی خیر المدارس، ملتان
۱۰/۲۱/۱۳۸۷ھ

مفقود کا مال اس کے ہم عمر لوگوں کے ختم ہونے تک محفوظ رکھا جائے گا البتہ اسکی بیوی حسب ضابطہ فسخ کے بعد دوسرا نکاح کر سکتی ہے:

ایک بیوہ مسماة گلزاراں مائی جو تقریباً پانچ سال سے لاپتہ ہے اس کے نام پر انتقال اور رجسٹری پلاٹ تقریباً ۹/۸ مرلہ موجود ہے جو اس وقت محلہ داران کے مشورہ پر میرے قبضہ میں امانتاً ہے بیوہ گلزاراں کا آج تک کوئی پتہ معلوم نہیں ہو سکا، محلہ داران چاہتے ہیں کہ مذکورہ پلاٹ مسجد کے امام کی رہائش کیلئے وقف کر دیا جائے۔ دریافت طلب امر یہ ہے کہ میں امام مسجد کیلئے اس پلاٹ پر مکان بنا کر دے سکتا ہوں یا نہیں؟ یا محلہ داروں کے حوالہ کر سکتا ہوں؟

سائل حاجی نذر حسین، گلی نمبر ۷ سمیچہ آباد چوک دین پورہ، ملتان

الاجوب

عورت مذکورہ مفقود الخمر ہے اور مفقود الخمر کو باتفاق جمہور ائمہ اپنے مال کے بارہ

﴿ما يتعلق بالعین﴾

اگر خاوند کا عضو مخصوص برائے نام ہو تو وہ شرعاً کالعدم شمار ہوگا اور عدالت کا فتح درست ہوگا:

رحیم بخش ولد گھسیٹا پیدائشی خسرہ ہے، جس سے مسماۃ سرور مائی کی والدہ نے سروری کا نکاح بے خبری میں کر دیا تھا، اور لڑکی کی عمر اس وقت سات سال تھی، اب لڑکی کی عمر بیس سال ہے اور لڑکی نے تسبیح نکاح کا دعویٰ بھکر ضلع میانوالی کے جج صاحب کے سامنے کیا تھا، جس میں جج صاحب نے لڑکی آزاد کر دی ہے اور لڑکی کو ڈگری مورخہ ۲۲/۳/۱۹۵۸ء کو مل چکی ہے اور ڈاکٹروں کو بھی دکھایا تو انہوں نے پیدائشی خسرہ بتلایا ہے اور خسروں کو بھی دکھایا تو اس کو انہوں نے بھی پیدائشی خسرہ بتلایا ہے اور بھی کئی آدمیوں کو دکھایا تو انہوں نے بھی پیدائشی خسرہ بتلایا ہے، اور ان آدمیوں کی حلفیہ تصدیق نامہ بمع دستخط و نشان انگوٹھالف ہے۔ آپ برائے مہربانی یہ فتویٰ دیں کہ مسماۃ سرور مائی کا نکاح دوسری جگہ ہو سکتا ہے یا نہیں؟

سائل ولی محمد زرگر دریا خان، بھکر

تنقیح:

(۱)..... پیدائشی خسرہ کا کیا مطلب ہے، کیا اس کا یہ مطلب ہے کہ اس شخص کے مردی اعضاء ہی نہیں ہیں یا ہیں مگر بالکل چھوٹے ہیں یا اس کا مطلب یہ ہے کہ پیدائشی نامرد ہے وضاحت کریں پھر جواب دیا جائے گا۔

(۲)..... نیز وہ تسبیح نکاح جو عورت کے حق میں جج صاحب نے کر دی ہے کیا وہ معتبر دارالافتاء کے

فتویٰ کے مطابق کر چکے ہیں یا فتویٰ حاصل کئے بغیر انہوں نے تنسیخ کر دی ہے۔ فقط

بندہ محمد اسحاق غفر اللہ،

از دارالافتاء خیر المدارس، ملتان

جواب تنقیح:

- (۱)..... پیدائشی خسرہ کا مطلب ہے یعنی منخث ہے جس کا عضو تناسل بالکل معمولی پیشاب کی جگہ ہے اور ماں کے لٹن سے اسی طرح پیدا ہوا ہے، اور خصیہ بالکل معمولی عضو تناسل کے اوپر کی طرف چنے کے برابر ہے جیسے کہ خسروں کے ہوتے ہیں عضو تناسل اندازاً انگلی کا چوتھائی حصہ ہے یعنی بالکل نشانی ہے۔
- (۲)..... حج صاحب نے خسرہ ہونے کی وجہ سے لڑکی کو آزاد کر دیا ہے اور فتویٰ وغیرہ نہیں لیا۔

الاجواب

اگر شخص مذکور کا عضو تناسل خلقتاً بالکل چھوٹا ہے نہ ہونے کی مثل ہے تو پھر حاکم یعنی حج کا نکاح فسخ کرنا صحیح ہے اور عورت مذکورہ اس تنسیخ کے بعد دوسری جگہ نکاح کر سکتی ہے۔^(۱)

(کذافی الحیلۃ الناجزۃ، صفحہ ۱۵۳)..... فقط واللہ اعلم

بندہ اصغر علی غفرلہ

الجواب صحیح

نائب مفتی فخر المدارس، ملتان

بندہ عبداللہ عفا اللہ عنہ

۱۳۷۸/۳/۱۱ھ

صدر مفتی خیر المدارس، ملتان

=====

التخریج: (۱)..... لما فی العالمگیریة: ویلحق بالمحبوب من کان ذکرہ صغیراً جذا کالزرد (ہندیہ، جلد ۱، صفحہ ۵۲۵)

(مرتب مفتی محمد عبداللہ عفا اللہ عنہ)

﴿باب الحضانه﴾

دادی اور نانی میں سے احق بالحصانہ کون ہے؟

مسماة جنت بی بی گذشتہ ماہ بقضاء الہی فوت ہو چکی ہیں اور ایک اڑھائی سالہ بچی چھوڑ گئی ہیں، اس بچی کا والد اور اس کی دادی زندہ ہے۔ لیکن اس بچی کی نانی بچی کو اپنے ساتھ لے گئی ہیں۔ بارہا والد نے مطالبہ کیا کہ بچی کو ہمارے ساتھ بھیج دو لیکن وہ کہتی ہے کہ میری نواسی ہے اور میری بچی ہے جس کی میں دیکھ بھال کروں گی اور یہ میرا حق ہے۔ کیا بچی کی نانی کا یہ فعل درست ہے؟ جبکہ والد زندہ ہے اور مطالبہ کر رہا ہے اور دیکھ بھال کیلئے بچی کی دادی بھی موجود ہے۔

سائل عبدالمجید، ساہیوال

الجواب

صورت مسئلہ میں نو سال کی عمر تک بچی کی پرورش کا حق نانی کو ہے۔ دادی کا حق نانی سے مؤخر ہے نو سال کی عمر کے بعد بچی والد کو ملے گی۔ لما فی العالمگیریہ: وان لم یکن له ام تستحق الحضانه او ماتت فام الام اولیٰ من کل واحده وان علت (جلد ۱، صفحہ ۵۴۱) وفيہ ایضاً: وبعد ما استغنی الغلام وبلغت الجارية فالعصبة اولیٰ یقدم الاقرب فالاقرب (عالمگیریہ جلد ۱، صفحہ ۵۴۲) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۹/۸

www.KitaboSunnat.com

خالہ اور پھوپھی میں سے احق بالمحصانہ کون ہے؟

ایک نابالغہ بچی کے والدین کسی حادثے میں جاں بحق ہو گئے اور بچی کے والد کی طرف سے رشتہ داروں یعنی چچا و پھوپھی وغیرہ کا مطالبہ ہے کہ بچی کی پرورش ہم کریں گے۔ جبکہ بچی کی والدہ کی طرف سے رشتہ داروں یعنی بچی کی خالہ و ماموں وغیرہ کا مطالبہ ہے کہ پرورش ہم کریں گے۔ شریعت کی روشنی میں بتایا جائے کہ بچی کی پرورش کا حقدار کون ہے؟

سائل محمد عمران، پشاور

الجواب

صورت مسئلہ میں پرورش کا حق خالہ کو ہے کیونکہ حضرات فقہاء نے ترتیب میں پھوپھی

کو خالہ سے مؤخر کیا ہے۔ ہندیہ میں ہے والترتیب فی العمات علی نحو ما قلنا فی

الخالات ثم يدفع الی خالة الام لاب وام، ثم لام، ثم لاب، ثم الی عماتها

علی هذا الترتیب (ہندیہ، جلد ۱، صفحہ ۵۴۱) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۲/۱۰ھ

خالہ اور دادی میں سے احق بالمحصانہ کون ہے؟

مسماتہ آسیہ بی بی کسی حادثے میں فوت ہو گئیں۔ جس کی دو نابالغ بچیاں، رخسانہ اور

میمونہ موجود ہیں اور بچیوں کے ورثاء میں ان کا باپ، دادا اور دادی موجود ہے اور ادھر بچیوں کی

سگی خالہ بھی موجود ہے۔ اب بچیوں کی خالہ کی خواہش یہ ہے کہ بچیوں کی پرورش میں کروں جبکہ

بچیوں کے والد اور دادی کی خواہش یہ ہے کہ پرورش ہم کریں۔ شریعت کی روشنی میں بتائیں کہ

پرورش کا زیادہ حقدار کون ہے؟

سائل ملک محمد اقبال، بہاول پور

الجبور

صورت مسئلہ میں شرعاً خالہ کی بہ نسبت دادی زیادہ حقدار ہے۔ ہندیہ میں ہے: فان لم

یکن للام ام لام الاب اولیٰ ممن سواها وان علت (عالمگیریہ، جلد ۱، صفحہ ۵۴۱)

خالہ کا درجہ کافی بعد ہے۔ لہذا مذکورہ دونوں بچیاں دادی کے حوالے کی جائیں گی۔

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۸/۱۵

والدہ یا اس کے "اقرباء" بچوں کے والد کو ملاقات سے روکنے کے شرعاً مجاز نہیں:

والدہ یا اس کے "اقرباء" بچوں کے والد کو ملاقات سے روکنے کے شرعاً مجاز نہیں:

زید اور ہندہ باہم مزاج کے اختلاف اور ناچاقی کی وجہ سے نباہ نہ کر سکے اور زید نے ہندہ

کو طلاق دے دی۔ زید کی ہندہ سے ایک بچی اور ایک بچہ ہیں۔ قانون شرع کے مطابق یہ بچہ اور

بچی نابالغ ہونے کی وجہ سے ماں کی پرورش میں ہیں۔ لیکن زید کے سرال زید کو اپنے ان بچوں

سے ملنے کی اجازت نہیں دیتے۔ بارہا بچی کے نانا وغیرہ سے اجازت مانگی گئی، لیکن وہ قطعاً ملنے نہیں

دیتے۔ شرعاً اس کا کیا حکم ہے؟ کیا زید کو اپنے بچوں سے ملنے کی اجازت ہے؟ نیز زید اگر ایک دو

دنوں کیلئے اپنے ساتھ لے جانا چاہے تو کیا شریعت اس کی اجازت دیتی ہے؟

سائل محمد عامر عمران، منڈی یزمان

الجبور

والد کو بچوں سے ملنے نہ دینا ظلم ہے۔ وقتاً فوقتاً بچوں سے ملاقات کرنا والد کا قانونی،

شرعی اور اخلاقی حق ہے۔ لما فی العالمگیریہ: الولد متى كان عند احد الابوين

لا يمنع الآخر عن النظر اليه وعن تعاهده كذا في التارخانيہ (جلد ۱، صفحہ ۵۴۳)

(وکذا فی الشامیۃ، جلد ۵، صفحہ ۲۸۲، ط: رشیدیہ جدید)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۲/۵ھ

XXXXXXXXXXXXXXXXXXXX

ولد الزنا کی پرورش بھی جائز بلکہ باعث اجر ہے بالخصوص جبکہ اس کی والدہ فوت ہوگئی ہو:

ایک مطلقہ عورت کے کسی سے ناجائز تعلقات ہو گئے۔ اور زنا سے ایک بچہ پیدا ہو گیا۔ بعد ازاں مذکورہ عورت فوت ہو گئی اب اس بچے کے ننھیال اس کی پرورش کرتے ہیں۔ لیکن لوگ اس پر اعتراض کرتے ہیں کہ زنا سے پیدا شدہ بچے کی پرورش کر رہے ہیں۔ شرعاً ایسے بچے کی پرورش کا کیا حکم ہے؟

سائل محمد طارق، ملتان

(الجواب)

ایسے بچے کی پرورش بھی باعث اجر ہے لوگوں کے طعن و تشنیع کی وجہ سے حضانت ختم نہیں کرنی چاہئے۔ (کذا فی فتاویٰ دارالعلوم دیوبند، جلد ۱۱، صفحہ ۵۸)

وفی البذل المجہود: عن عمران بن حسین ان امرأة اتت النبی صلی اللہ علیہ وسلم فقالت انہا زنت وہی حبلی فدعا رسول اللہ صلی اللہ علیہ وسلم ولیاً لها فقال له رسول اللہ صلی اللہ علیہ وسلم "احسن الیہا" لان معصیتہا غیر مستلزم للاسائة بہا (بذل المجہود، باب الرجم، جلد ۶، صفحہ ۱۳۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۱/۵ھ

والدہ کا دیہاتی ماحول میں رہنا حق حضانہ کو ساقط نہیں کرتا:

میری بیوی کو عرصہ ایک سال ہوا ہے فوت ہو گئی ہے۔ جس سے میرا ایک لڑکا بھی تھا۔ اب وہ لڑکا اپنے نانا، نانی کے ہاں رہائش پذیر ہے، جبکہ وہاں کا ماحول بالکل دیہاتی ہے ساتھ رہنے والے بچوں کی اخلاقی حالت اور ماحول ٹھیک نہیں اس لئے خطرہ ہے کہ وہاں بچے کی تربیت ٹھیک نہ ہوگی اور بری عادات اور برے اخلاق سیکھے گا۔ اس لئے میں نے بارہا مطالبہ کیا کہ بچے کو میری پرورش میں دیا جائے تاکہ اس کی تعلیم و تربیت ٹھیک طور پر ہو سکے۔ لیکن وہ اس کیلئے تیار ہی نہیں ہوتے۔ شریعت کی روشنی میں بتایا جائے کہ میرا مطالبہ ٹھیک ہے یا نہیں؟

سائل محمد عامر، علی پور

الجواب

صورتِ مسئلہ میں پرورش کا حق تانی کو ہے۔ بچہ سات سال کی عمر تک اس کے پاس رہے گا۔ اسکے بعد بچہ والد کے حوالے ہوگا۔ ہندیہ میں ہے: وان لم یکن له ام تستحق الحضانه بان کانت غیر اهل للحضانه او متزوجة بغير محرم او ماتت فام الام اولیٰ من کل واحده (عالمگیریہ جلد ۱، صفحہ ۵۴۱)

دیہاتی ماحول میں لوگوں کے بچے پرورش پاتے رہتے ہیں اس لئے بری تربیت کا عذر مسلم نہیں اور اگر کسی درجہ میں اسے تسلیم بھی کر لیا جائے، تو سات سال کی عمر کے بعد کا اچھا ماحول ان اثرات کو ختم کر دے گا۔ لہذا اس عذر کی بناء پر تانی سے بچہ لینے کا سائل مجاز نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۸/۱۳۲۵ھ

کیا گذشتہ مدتِ حضانہ کا ”نفقہ“ تانی وصول کر سکتی ہے؟

مسئلہ احمد حسن کی بیوی چند سال قبل فوت ہو گئی جس سے احمد حسن کی ایک لڑکی تھی۔ جس کو

لڑکی کی نانی (خالہ) نے اپنی پرورش میں لے لیا۔ اور اس خیال سے کہ احمد حسن لڑکی کا خرچہ وغیرہ خود دے گا مطالبہ نہ کیا۔ اب چند سال کے بعد نانی نے احمد حسن سے گذشتہ کیے ہوئے خرچ کا مطالبہ کیا ہے۔ لیکن احمد حسن زمانہ گذشتہ کا خرچہ دینے سے انکاری ہے اور کہتا ہے کہ ”مجھ سے لینا تھا تو مجھے پہلے سے بتاتے اب میں نہیں دے سکتا“ البتہ مستقبل میں حسب توفیق خرچہ دینے پر آمادہ ہے۔ سوال یہ ہے کہ نانی نے جو اتنے سال خرچ کیا اس کی ادائیگی احمد حسن پر لازم ہے یا نہیں؟

سائل محمد خالد، کبیر والا

الجواب

صورت مسئلہ میں مسماۃ خالہ گذشتہ مدت کا نفقہ لینے کی شرعاً حقدار نہیں۔ کیونکہ گذشتہ

مدت کا خرچہ صرف دو صورتوں میں لیا جاسکتا ہے۔ (۱): قاضی (عدالت) نے نفقہ طے کیا ہو۔

(۲): باہمی رضامندی سے فریقین نے کسی مقدار کا تعین کر لیا ہو۔

درمختار میں ہے: والنفقة لا تصیر دیناً الا بالقضاء او الرضاء (الدر المختار، جلد ۵، صفحہ ۳۱۶)

جبکہ صورت مسئلہ میں مذکورہ دونوں صورتیں مفقود ہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۷ھ

اگر والدہ بچے کا تسلی بخش علاج نہ کرا سکے تو علاج کی مدت تک بچہ والد کے پاس رہے گا۔

زید نے اپنی بیوی کو طلاق دے دی۔ اور اس کا ایک پانچ سالہ بچہ اکثر بیمار رہتا ہے۔ اور

بچے کی والدہ کی مالی حیثیت اس قدر نہیں کہ وہ بچے کا علاج کرا سکے، اس لئے ڈر ہے کہ اگر بچہ اس

کے حوالے کر دیا گیا تو بچے کی جان کو خطرہ لاحق ہو جائے گا۔ کیا ایسے حالات میں والد کو حق ہے کہ

بچے کو والدہ کے سپرد نہ کرے اور خود اپنے پاس رکھے۔

سائل عمر فاروق ماچھیوال

الجبور

بچے کے علاج معالجہ کا خرچ والد کے ذمہ ہے۔ لقولہ تعالیٰ: لینفق ذو سعة من سعته (الآیہ) اگر والدہ کے پاس رکھتے ہوئے علاج ممکن ہو تو بچہ کو والدہ سے جدا نہ کیا جائے کیونکہ شرعاً حق حضانتہ اسے حاصل ہے اور اگر والدہ کے ہاں علاج معالجہ کی سہولتیں مہیا نہیں اور بچے کی جان کا خطرہ ہے تو ایسی صورت میں علاج کی مدت تک بچہ والد کے پاس رہے گا۔

ور مختار میں ہے: الحضانه تثبت للام... الا ان تكون مرتدة..... او فاجرة..... او غیر

مأمونة ذكره في المجتبی بان تخرج كل وقت وتترك الولد ضائعاً

وقال العلامة ابن عابدین: المراد كثرة الخروج لان المدار على ترك الولد ضائعاً

والولد في حكم الامانة عندها ومضیع الامانة لا يستامن (شامیہ، جلد ۵، صفحہ ۲۵۹)

اس جزئیہ سے معلوم ہوا مدار حکم ضیاع ولد ہے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۳/۲ھ

”مرتدہ“ شرعاً پرورش کا حق نہیں رکھتی:

سائل نے اپنی بیوی کو روزانہ کے جھگڑوں سے تنگ آ کر طلاق دے دی۔ جس سے

سائل کا ایک بچہ بھی ہے جو کہ ابھی شیر خوارگی کی عمر میں ہونے کی وجہ سے اپنی ماں کے پاس ہے لیکن

اس عورت نے قادیانی عورتوں کے لیکچرز سے متاثر ہو کر قادیانی مذہب اختیار کر لیا۔ اس لئے خطرہ

ہے کہ بچہ اس کی پرورش میں رہا تو یہ بھی قادیانی مذہب اختیار کر لے گا۔ کیا سائل کو حق ہے کہ بچہ کو

اپنی پرورش میں لے آئے۔

سائل عمر فاروق، ملتان

الاجوب

قادیانی جمہور علماء کے متفقہ فتویٰ اور آئین پاکستان کی روشنی میں دائرہ اسلام سے خارج ہیں۔ لہذا صورت مسئلہ میں بر تقدیر صحت واقعہ عورت مذکورہ مرتد ہو چکی ہے لہذا اسے حق پرورش حاصل نہیں۔ لما فی الدر المختار: الحضانة تثبت للام النسبية ولو بعد الفرقة الا ان تكون مرتدة فحتى تسلم (در مختار، جلد ۵، صفحہ ۲۵۹) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۸/۱

الاجوب

غیر منکوحہ اور غیر معتدہ عورت، بچے کی پرورش کا معاوضہ بھی لے سکتی ہے؟

شادی کے بعد زوجین کے ہاں دو بچے (ایک لڑکی اور ایک لڑکا) پیدا ہوئے بعد میں زوجین کے درمیان بصورت طلاق ثلاثہ علیحدگی ہو چکی ہے اب بچے ماں کے پاس ہیں جبکہ جہیز کا سامان بچوں کے باپ کے پاس ہے۔ اب صورت حال یہ ہے کہ عورت سامان کا مطالبہ کرتی ہے اور مرد بچوں کی حوالگی کا مطالبہ کرتا ہے۔ مذکورہ بالا صورت میں طرفین کیلئے شریعت کا کیا حکم ہے؟

(نوٹ) بچی کی عمر تقریباً ساڑھے تین سال ہے اور بچے کی عمر تقریباً اڑھائی سال ہے، اور طلاق کی عدت ختم ہو چکی ہے۔

سائل محمد نواز، شورکوٹ

الاجوب

صورت مسئلہ میں لڑکا سات سال اور لڑکی نو سال کی عمر ہونے تک بچوں کی پرورش کا حق

والدہ کو ہے۔ بشرطیکہ بچوں کے غیر محرم سے شادی نہ کرے غیر محرم سے شادی کرنے کی صورت میں

والدہ کا حق حضانتہ (پرورش) ختم ہو جائے گا۔ ہندیہ میں ہے: الام والجدۃ احق بالغلام حتیٰ

يستغنى وقد ر بسبع سنين (اللع) (جلد ۱، صفحہ ۵۴۲) وفيہ ايضاً: اما يبطل حق

الحضانه لهؤلاء النسوة بالتزوج اذا تزوجن باجنبي (اللع) (عالمگیریہ، جلد ۱، صفحہ ۵۴۱)

مذکورہ بالا مدت کے بعد بچے والد کو ملیں گے۔ ہندیہ میں ہے: وبعد ما استغنى الغلام

وبلغت الجارية فالعصبة اولی يقدم الاقرب فالاقرب (جلد ۱، صفحہ ۵۴۲)

اس مدت کا خرچہ والد کے ذمہ ہے۔ بلکہ والدہ بھی حق الخدمت لے سکتی ہے۔

لما فی الہندیۃ: ذکر فی السراجیۃ ان الام تستحق اجرۃ علی الحضانه اذا لم

تکن منکوحۃ ولا معتدۃ لابیہ (ہندیہ، جلد ۱ صفحہ ۵۴۳)

تاہم بچوں سے وقتاً فوقتاً ملاقات کرنا والد کا حق شرعی ہے۔ اس کا بھی باہمی رضامندی

صلح سے کوئی طریق کار طے ہو جانا چاہیے۔ لما فی العالمگیریۃ: الولد متی کان عند احد

الابوين لا يمنع الآخر عن النظر الیہ وعن تعاہدہ (جلد ۱، صفحہ ۵۴۳) وكذا فی

الشامیۃ: (جلد ۵، صفحہ ۲۸۲، ط: رشیدیہ جدید) فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۳/۲/۱۱ھ

رئیس دارالافتاء خیر المدارس، ملتان

=====

بلوغ کے بعد بچہ، بچی والدہ یا والد کے پاس رہنے کے سلسلہ میں شرعاً خود مختار ہیں:

مسئلہ کلیم اللہ نے اپنی بیوی کو ایسی حالت میں طلاق دی کہ اس وقت اس کی دو بچیاں

جو تھیں۔ طلاق کے بعد شخص مذکور نے بیوی بچوں کی کوئی خبر نہ لی اور بچیوں کو کوئی خرچہ نہ دیا۔

اے رشیداں مائی محنت مزدوری اور گھروں میں اجرت پر کام کر کے بچیوں کا پیٹ پالتی رہی، حتیٰ

کہ بچیاں جوان ہو گئیں، اور ان کی ماں نے ان بچیوں کے رشتے بھی کر دیئے رخصتی قریب ہے اور بچیوں کا والد مطالبہ کر رہا ہے کہ بچیوں کو میرے حوالے کر دیں میں خود ان کی شادی جہاں چاہوں گا کراؤں گا۔ اس لئے خطرہ ہے کہ کہیں بچیوں کو زبردستی اغواء کر کے نہ لے جائے۔ جبکہ بچیاں اس کے ساتھ جانے کیلئے ہرگز تیار نہیں کیونکہ اس نے آج تک ان کی خبر نہ لی اور اب خیال آیا۔ اس لئے پنچائیتی فیصلے کیلئے فتویٰ درکار ہے۔ کہ آیا اب والد بچیوں کے مطالبے میں حق بجانب ہے، جبکہ بچیاں ہرگز تیار نہیں۔ وہ والدہ کے ساتھ رہنا چاہتی ہیں۔

سائل شفقت رسول، ملتان

الجواب

بر تقدیر صحت واقعہ اگر بچیاں بالغ اور سمجھدار ہیں تو اب ان کو شرعاً اختیار ہے خواہ والدہ کے پاس رہیں یا والد کے ساتھ جائیں۔ ان پر جبر کرنے کا کسی کو اختیار نہیں۔

لما فی الدر المختار: ولا خيار للولد عندنا مطلقاً ذكراً كان او انثى قلت:

وهذا قبل البلوغ، اما بعده فيخير بين ابويه، وان اراد الانفراد فله ذلك
(الدر المختار جلد ۵، صفحہ ۲۷۶) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۱۰/۵ھ

مدت حضانت تک طے شدہ خرچہ واجب الاداء ہے:

خرچہ طے کرنے میں والد کی حیثیت کا لحاظ رکھا جائے گا:

طلاق کے بعد بچے کا خرچہ باپ کے ذمہ کتنے عرصہ تک ہے جبکہ بچے کا خرچہ ایک ہزار

روپے ماہانہ ہے۔

سائل راؤ الیاس، ملتان

الاجور

جب تک بچہ، ماں کی پرورش میں ہے اس کا خرچہ باپ پر لازم ہے^(۱) لیکن خرچ کی کوئی حد نہیں ہے باپ کی حیثیت کے مطابق ہوگا۔..... فقط واللہ اعلم

بندہ عبدالحکیم عینی ر.ع.نہ

تاب سنیر المدارس، ملتان

۱۳۲۶/۳۲/۶ھ

ایک عیسائیہ ممتازہ نابالغہ مسلمان ہوگئی اس کے والدین عیسائی ہیں اور اس کی ایک شادی شدہ بہن مسلمان ہے پرورش کا حق کس کو حاصل ہے؟

دو بہنیں اکٹھی مسلمان ہوئیں پہلے عیسائی تھیں، ایک (جمیلہ) کی عمر تقریباً پندرہ/سولہ سال ہے۔ جوان، بالغہ ہے مسلمان سے شادی بھی کر لی ہے، دوسری کی عمر تقریباً گیارہ/بارہ سال ہے عدالت میں مقدمہ زیر سماعت ہے عیسائی والدین کا اصرار ہے کہ چھوٹی لڑکی (خالدہ) واپس کی جائے اور بڑی بہن مسلمان شدہ کا اصرار ہے کہ میرے ساتھ رہے اس لئے کہ والدین کی طرف سے تشدد کا خطرہ ہے حج صاحب کا کہنا ہے کہ کوئی ایسا واقعہ بطور مثال پیش کیا جائے کہ چھوٹی عمر کا اسلام قبول ہے مزید یہ کہ عیسائی والدین کے حوالے نہ کیا جائے نیز یہ کہ مسلمان عورت عیسائی کے ساتھ شادی کر سکتی ہے یا نہیں؟

سائل چوہدری محمد طاہر، ایڈوکیٹ ہائی کورٹ ملتان

التخريج (۱)..... لما فی الدر المختار: وتستحق الحاضنة اجرة الحضانه..... وهي غير اجرة ارضاعه

ونفقته قوله "وهي غير اجرة ارضاعه ونفقته": قال في البحر: فعلى هذا يجب على الاب ثلاثة : اجرة

الرضاع، واجرة الحضانه، ونفقة الولد (الدر المختار مع الشاميه، جلد ۵، صفحہ ۲۶۶) (مرتب مفتی محمد عبداللہ عفا اللہ عنہ)

الجموں

بچوں میں سب سے پہلے ایمان لانے والے سیدنا حضرت علی المرتضیٰ رضی اللہ تعالیٰ عنہ ہیں، (اکمال فی اسماء الرجال، صفحہ ۶۰۶) اور ان کے اسلام کو حضور صلی اللہ علیہ وسلم نے معتبر قرار دے کر ان کو نماز میں شریک کیا (سیرت مصطفیٰ، جلد ۱، صفحہ ۱۵۵)

صبی ممیز جو عقل و شعور رکھتا ہو اس کے اسلام یا انکار اسلام کو شریعت مطہرہ نے معتبر قرار دے کر اس پر احکامات نافذ کئے، چنانچہ فتاویٰ عالمگیری میں یہ مسئلہ لکھا ہے کہ ”اگر نابالغ بچے کی بیوی مسلمان ہوگئی، بچہ سمجھدار ہے تاہم ابھی تک بالغ نہیں ہوا تو اس بچے پر اسلام پیش کیا جائے گا اگر مسلمان ہو گیا تو ٹھیک ورنہ عدالت اس کے اور اس کی بیوی کے درمیان علیحدگی کر دیگی“

ہندیہ میں ہے: ثم لافرق بین ان یکون المصر صبیاً ممیزاً او بالغاً حتی یفرق بینہما بآبائہ وهذا علی قول ابی حنیفہ ومحمد رحمہما اللہ تعالیٰ ولو کان احدہما صغیراً غیر ممیز ینتظر عقلہ کذا فی التبین فاذا عقل عرض علیہ الاسلام فان اسلم والا یفرق ولا ینتظر بلوغہ (ہندیہ، جلد ۱، صفحہ ۳۳۸)

مذکورہ بالا جزئیات سے یہ بات ثابت ہوگئی کہ صبی ممیز غیر بالغ کا اسلام شرعاً معتبر ہے، اور جب مسماۃ خالدہ کا ایمان شرعاً معتبر ہوا تو اب کسی کافر غیر مسلم کو اس پر کسی قسم کی ولایت حاصل نہیں۔ چنانچہ حق تعالیٰ جل شانہ کا ارشاد ہے: ولن یجعل اللہ للکافرین علی المؤمنین سبیلاً (سورۃ نساء) فتاویٰ ہندیہ میں ہے: لا ولایۃ لصغیر ولا مجنون ولا لکافر علی مسلم ومسلمۃ (جلد ۱، صفحہ ۲۸۴)

جن لوگوں کو شریعت مطہرہ نے پرورش و دیکھ بھال کا حق دیا ہے ان میں سے ایک بہن بھی ہے اور کچھ لوگ بہن سے مقدم ہوتے ہیں جبکہ وہ لوگ مسلمان ہوں، جبکہ صورت مسئلہ میں غیر مسلم ہونے کی بناء پر ان کا حق ختم ہو چکا ہے۔ ہندیہ میں ہے: فان ماتت او تزوجت

فلاخت لاب وام (الخ) (جلد ۱، صفحہ ۵۴۱)

الحاصل: صورت مسئلہ میں مستماتہ خالدہ مستماتہ جمیلہ کے ساتھ رہے گی غیر مسلم والدین کے

حوالے نہیں کیا جائے گا۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۲۱ھ



کتاب النفقة والسكنى

﴿ما يتعلق بنفقة الزوجة﴾

بیوی جب تک خاوند کے گھر میں ہے نفقہ کی مستحق ہے خواہ نافرمان ہی کیوں نہ ہو:

مشاق احمد کی بیوی نافرمان اور غافل قسم کی عورت ہے شوہر کی خدمت و اطاعت کا خیال نہیں کرتی، مشاق احمد نے تنگ آ کر دوسری شادی کر لی ہے۔ پہلی بیوی کے نفقہ وغیرہ کی کوئی پرواہ نہیں کرتا۔ شریعت کی روشنی میں بتایا جائے کہ ایسی صورت حال میں بیوی کا خرچہ خاوند کے ذمہ لازم ہے یا نہیں؟ جبکہ وہ خاوند کے گھر میں ہی رہائش پذیر ہے۔

سائل احمد علی قصبہ مڑل، ملتان

(الجواب)

صورت مسئلہ میں خاوند کے ذمہ پہلی نافرمان بیوی کا خرچہ اور دونوں بیویوں میں شب باشی اور اخراجات میں برابری کرنا شرعاً واجب ہے، نافرمانی کی وجہ سے اس کے حقوق شرعاً ختم نہیں ہوئے۔ النفقة واجبة للزوجة على زوجها ... اذا سلمت نفسها الى منزله.

(ہدایہ، جلد ۲، صفحہ ۴۳۱، ط: رحمانیہ) فقط واللہ اعلم

بندہ محمد عبداللہ عفا اللہ عنہ

مفتی جامعہ خیر المدارس، ملتان

۱۰/۵/۱۳۲۸ھ

بدوں کسی شرعی وجہ کے روٹھ کر بیٹھنے والی نان و نفقہ کی شرعاً حق دار نہیں:

بندہ کی بیوی معمولی سی بات پر بندہ سے ناراض ہو کر والدین کے گھر چلی گئی ہے۔ بارہا بلانے پر نہیں آئی۔ اب سرال والے بندہ سے نان و نفقہ کے طلبگار ہیں۔ کیا شرعاً بندہ کے ذمہ بیوی کا خرچہ لازم ہے جبکہ وہ میری مرضی کے خلاف والدین کے گھر میں ہے۔

سائل غلام محمد، جام پور

الجواب

جو عورت خاوند کی اجازت کے بغیر بدوں کسی شرعی وجہ کے والدین کے ہاں روٹھ کر بیٹھ جائے وہ شریعت مطہرہ کی نظر میں ناشزہ ہے، ناشزہ نان و نفقہ کی شرعاً حق دار نہیں۔ وان نشزت

فلا نفقة لها حتى تعود الى منزلہ والناشزة هي الخارجة عن منزل زوجها المانعة
نفسها منه (التم) (ہندیہ، جلد ۱، صفحہ ۵۴۵)..... فقط واللہ اعلم

بندہ محمد عبداللہ عفا اللہ عنہ

مفتی جامعہ خیر المدارس، ملتان

۱۴۲۸/۲/۳ھ

کتاب الفناوی

کسی شرعی عذر کی وجہ سے خاوند کے علاقہ میں نہ رہنے والی شرعاً ناشزہ نہیں، لہذا
نفقہ کی حقدار ہے:

محمد ریاض کا گھر ایسے گاؤں میں ہے جو شہر سے کچھ فاصلے پر ہے اور وہاں پر آئے روز چوری، ڈاکہ اور کسی کی عزت پر حملہ کا معمول ہے، اکثر کہیں نہ کہیں واردات ہو جاتی ہے، یعنی ڈاکوؤں اور چوروں کا آنا جانا وہاں کثرت سے ہے، حکومت کی طرف سے رات کے وقت حفاظت کا کوئی

بندوبست نہیں۔ ایسی صورت حال میں ریاض کی بیوی (خالہ) ایسے علاقے میں رہنے سے گھبراتی ہے اور والدین کے گھر قیام پذیر ہے۔ ریاض کے سسرال ریاض سے بیوی کا خرچہ مانگتے ہیں جبکہ ریاض کا کہنا ہے کہ میرے گھر آ کر آباد ہو تو پھر خرچہ دوں گا ورنہ نہیں۔ کیا شرعاً ریاض پر خرچہ لازم ہے؟
سائل..... محمد عبداللہ، گوجرانوالہ

الجواب

صورت مسئلہ میں مسماة خالدہ شرعاً ناشزہ نہیں۔ کیونکہ فتاویٰ شامی میں ہے ”وہ عورت جس کے شوہر کی رہائش ملحدین کے علاقے میں ہو پھر وہ عورت جان کے خطرہ کی وجہ سے وہاں جانے سے رک جائے اور نفقہ طلب کرے تو میری رائے (علامہ شامی) میں اسے نفقہ ملے گا۔“

وسئلت عن امرأة اسكنها زوجها في بلاد الدرور الملحدين ثم امتنعت وطلبت منه السكنى في بلاد الاسلام خوفاً على دينها ويظهر لي ان لها ذلك (شامی، جلد ۵، صفحہ ۲۹۰، ط: رشیدیہ جدید) (کذافی فتاویٰ دارالعلوم دیوبند، جلد ۷، صفحہ ۷۸)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۵/۳ھ

- (۱) بیوی کا علاج و معالجہ کرانا صرف تبرع ہے خاوند کے ذمہ شرعاً لازم نہیں:
 - (۲) بیوی اگر خاوند کی اجازت سے میکے جائے تو ان دنوں کا خرچہ خاوند کے ذمہ ہے:
- خاوند نے اپنی بیوی کو C-M-H جہلم سے فیملی ٹریٹمنٹ کارڈ بنا کر دیا جس کے ذریعے وہ پاکستان کے کسی بھی C-M-H (کمبائنڈ ملٹری ہسپتال) سے اپنا مکمل علاج فری کروا سکتی ہے۔ اس کے باوجود بیوی، نے خاوند کو مطلع کیے بغیر اپنا علاج پرائیویٹ ڈاکٹر سے کروا کر خاوند سے بذریعہ عدالت خرچہ کا مطالبہ کر رہی ہے۔ کیا یہ صحیح ہے؟ آیا بیوی مذکورہ خرچہ کی مستحق ہے جبکہ وہ خود بھی

صاحب استطاعت ہے، سرکاری ملازمت کرتی ہے۔ نیز بوقت علاج خاوند کے پاس بھی نہ تھی، بلکہ اپنے میکے چلی گئی تھی۔ کیا اس کے اخراجات اس کے والدین کے ذمہ ہوں گے، خود اسی کے ذمہ ہوں گے یا خاوند کے ذمہ؟

سائل..... محمد ریاض، ہستی لاڑملتان

الجواب

خاوند کی طرف سے بیوی کا علاج و معالجہ محض تبرع اور احسان ہے۔ شرعاً خاوند کے ذمہ واجب نہیں۔ لایجب الدواء للمرض ولا اجرة للطبيب ولا الفصد ولا الحجامة كما فی سراج الوہاج. (عالمگیریہ، جلد ۱، صفحہ ۵۴۹)

لہذا صورت مسئلہ میں بیوی خاوند سے علاج معالجہ کا خرچ وصول کرنے کی حقدار نہیں۔ البتہ بیوی اگر خاوند کی رضامندی سے میکے گئی تھی، تو ان ایام کا نفقہ خاوند پر لازم ہے۔

كما يفهم من العالمگیریة: الكبيرة اذا طلبت النفقة وهي لم تنف الى بيت الزوج فلها ذلك اذا لم يطالبها الزوج بالنفقة. (عالمگیریہ، جلد ۱، صفحہ ۵۴۵) (کذافی حاشیہ امداد الاحکام، جلد ۲، صفحہ ۸۸۷)

اور اگر خاوند کی رضامندی کے بغیر گھر سے چلی گئی تھی، تو ان ایام کے نفقہ کی مستحق نہیں۔

وان نشزت فلا نفقة لها حتى تعود الى منزله والناشزة هي الخارجة عن منزل زوجها. (التم) (عالمگیریہ، جلد ۱، صفحہ ۵۴۵)..... فقط والله اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳ھ/۷/۹

رئیس دارالافتاء خیر المدارس، ملتان

تراضی یا قضاے قاضی کے بغیر سابقہ مدت کا نفقہ عورت وصول نہیں کر سکتی:

عبدالقرار نے ماہ اکتوبر ۱۹۹۲ء میں اپنی بیوی انوری بیگم کو مارا، کوسا، اور گھر سے نکال

دیا، اور اس کی شیرخوار بچی کو اس سے چھین لیا اور اس کا سامان اور جہیز عبدالقرار نے اپنے قبضہ میں لے لیا۔ اس وقت انوری بیگم اپنے والدین کے پاس چلی آئی۔ پھر گیارہ فروری ۱۹۹۹ء میں عبدالقرار نے انوری بیگم کو تحریری طلاق دیدی اور اکتوبر ۱۹۹۲ء سے لے کر ۱۱/ فروری ۱۹۹۹ء تک انوری اپنے والدین کے پاس رہ رہی ہے یہ عرصہ تین ماہ چھ سال کا بنتا ہے کیا انوری بیگم اس مذکورہ مدت کا خرچہ نان و نفقہ و سامان جہیز عبدالقرار سے لینے کی شریعت کی رو سے حقدار ہے؟

سائل عبداللطیف

الجواب

اگر انوری کا نفقہ باہمی رضامندی یا عدالت کی طرف سے طے نہیں ہوا تھا تو انوری گذشتہ پچھتر سال تین ماہ کے نفقہ کی شرعاً مستحق نہیں ہے۔ والنفقة لا تصیر دیناً الا بالقضاء او الرضاء (الدر المختار، جلد ۵، صفحہ ۳۱۶، ط: رشیدیہ جدید)

اور جو سامان انوری جہیز کالائی تھی وہ انوری کی ملک ہے شرعاً اس کی واپسی ضروری ہے۔

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۱۲/۲۵ھ

اگر خاوند نفقہ نہ دے تو عورت کیا کرے؟

طارق کا اپنی بیوی جمیلہ سے کسی بات پر اختلاف اور جھگڑا ہو گیا۔ طارق نے غصہ میں اپنی بیوی کا خرچہ بند کر دیا۔ کئی کئی دن تک گھر سے غائب رہتا ہے۔ کبھی کبھار گھر آتا ہے اور پھر خرچہ دیئے بغیر چلا جاتا ہے۔ شریعت کی روشنی میں بتایا جائے کہ جمیلہ اب کیا کرے۔

سائل ناصر الدین، احمد پور شرقیہ

الجمول

صورت مسئلہ میں مستماتہ جمیلہ عدالت کی طرف رجوع کرے۔ عدالت اسے خرچہ ادا

کرنے یا طلاق دینے پر مجبور کرے گی۔ درمختار میں ہے۔ و: جب (الطلاق) لوفات

الامساک بالمعروف (الدرالمختار، جلد ۴، صفحہ ۴۱۷)

اور اگر خاوند غائب ہے گھر نہیں آتا تو ایسی صورت میں عدالت عورت کو خاوند کے نام پر

قرض لے کر خرچ کرنے کی اجازت دیدے، یہ خرچ خاوند کے ذمہ واجب الاداء ہوگا۔ اگر خاوند

ادا ئیگی سے پہلے مر گیا تو یہ خرچہ اس کے ترکہ سے وصول کیا جائے گا۔

لما فی الہندیۃ: ان کان القاضی بعد ما فرض نفقۃ الاولاد امرها بالاستدانۃ

فاستدانت حتی یثبت لها حق الرجوع علی الاب فمات الاب قبل ان یؤدی لها

ہذہ النفقۃ هل لها ان تاخذ من مالہ ان ترک مالا ذکر فی الاصل ان لها ذالک

وہو الصحیح (ہندیۃ، جلد ۱، صفحہ ۵۶۲)

اور اگر عورت نے قاضی کی اجازت کے بغیر قرض لے کر خرچ کرنا شروع کر دیا اور

خاوند ادا ئیگی سے پہلے فوت ہو گیا۔ تو اس صورت میں خاوند کے ترکہ سے یہ قرض وصول کرنے

کی بیوی شرعاً مجاز نہیں۔ اما اذا لم یامرہا بالاستدانۃ فاستدانت ثم مات الزوج

قبل ان یؤدی الیہا ذالک لیس لها ان تاخذ من مالہ ان ترک مالا بالاتفاق

(عالمگیریہ، جلد ۱، صفحہ ۵۶۲)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۰/۱۴۲۸ھ

بیوی اگر سفر میں ساتھ جانے سے انکار کر دے تو بھی نفقہ کی مستحق ہے:

مسٹی محمد ارشد کا ذاتی مکان اور جگہ پنجاب میں ہے اور وہ ملازمت اور کاروبار کے سلسلہ میں کراچی چلا جاتا ہے۔ اب وہ بیوی کو مجبور کرتا ہے کہ وہ بھی کراچی میں اس کے ساتھ رہائش اختیار کرے، لیکن بیوی کراچی کے حالات، آب و ہوا اور ماحول کی وجہ سے اور گھر سے کافی دور ہو جانے کی وجہ سے کراچی جانے سے گھبراتی ہے، اور کہتی ہے کہ جو کام کراچی جا کر کرنا ہے وہ پنجاب میں کر لو۔ لیکن محمد ارشد کا کہنا ہے کہ اگر تم میرے ساتھ کراچی رہائش اختیار نہیں کرو گی تو تمہیں خرچہ وغیرہ نہیں دوں گا۔ سوال یہ ہے کہ ایسی صورتحال میں بیوی کا خرچہ خاوند کے ذمہ لازم ہے یا نہیں؟ جبکہ خاوند کوئی سرکاری یا پرائیویٹ ملازم نہیں بلکہ خود کار گیر ہے اور وہ کام پنجاب میں رہ کر کر سکتا ہے صرف اجرت کا معمولی فرق ہے۔

۔ نائل احمد حسن، چوک کمہاراں، ملتان

الاجواب

صورت مسئلہ میں مسٹی محمد ارشد کا بیوی کا خرچہ بند کرنا ظلم ہے، کراچی جانے سے انکار کے

باوجود وہ نفقہ کی شرعاً حقدار ہے۔ درمختار میں ہے: اوابت الذہاب الیہ او السفر معہ..... فلہا

النفقة وفي الشامیة: قوله "او السفر معہ" بناءً علی المفتی بہ من انه لیس له السفر

بہا لفساد الزمان، فامتناعها بحق (الدر المختار مع الشامیة، جلد ۵، صفحہ ۲۹۰)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ

اگر فاحشہ عورت کو طلاق نہیں دیتا تو اسے نان و نفقہ دینا لازم ہے:

طارق کی بیوی (خالدہ) کے ایک غیر شخص (ناصر) سے ناجائز تعلقات ہو گئے اور حرام

کاری کے مرتکب ہو گئے۔ اب خالدہ کی خواہش ہے کہ طارق اسے طلاق دیدے اور یہ ناصر سے نکاح کر لے اسی وجہ سے وہ اپنے خاوند کو مختلف بہانوں سے تنگ کرتی ہے اور ستاتی ہے لیکن طارق اس کو طلاق نہیں دیتا تاکہ وہ اس مقصد میں کامیاب نہ ہو سکے لیکن خالدہ کو خرچہ وغیرہ بھی نہیں دیتا۔ شرعاً کیا طارق پر خالدہ کا نان و نفقہ لازم ہے؟

سائل محمد احمد، وہاڑی

الجموں

زانیہ وفاحشہ کو طلاق دے دینا شرعاً مستحب ہے۔ بل يستحب لو مؤذية او تاركة
صلوة (الدر المختار، جلد ۴، صفحہ ۴۱۶)

تاہم جب تک نکاح میں ہے اور اس کے گھر میں موجود ہے اس کے نان و نفقہ کا طارق

ذمہ دار ہے۔ لما فی الهدایة: لفقہ واجبة للزوجة علی زوجها..... اذا سلمت
نفسها الی منزله (ہدایہ، جلد ۲، صفحہ ۴۴۱، ط: رحمانیہ)

بلکہ نان و نفقہ نہ دینے کی صورت میں وہ عدالت سے تنسیخ نکاح کی شرعاً مجاز ہوگی۔

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۹ھ

بیوی کے کن کن اخراجات کو پورا کرنا لازم ہے؟

خاوند کے ذمہ بیوی کے کون کون سے اخراجات لازم ہیں؟ آیا بناؤ سنگھار کا سامان، مثلاً

مہندی، کریم، پوڈر، سرخی، سرمہ وغیرہ وغیرہ۔ یہ سب کچھ خاوند کے ذمہ شرعاً لازم ہے؟ نہ خریدنے

کی صورت میں مشکلات کا سامنا کرنا پڑتا ہے۔ حالانکہ بعض اوقات گنجائش بھی نہیں ہوتی۔
سائل عبدالرحمن، سمیچہ آباد ملتان

الاجور

کھانا، کپڑا، مکان، صابن، تیل، کنگھی، وغیرہ جو ضروری اخراجات ہیں وہ شرعاً خاوند کے ذمہ ہیں۔ والنفقة الواجبة المأکول والملبوس والسكنى اما المأکول فالدقيق والماء والملح والحطب والدهن کذا فى التارخانية وكما يفرض لها قدر الكفاية من الطعام کذاک من الادم کذا فى فتح القدير ويجب لها ما تنظف به وتزيل الوسخ كالمشط والدهن وما تزيل به الدرر كالاشنان والصابون على عادة اهل البلد (عالمگیریہ، جلد ۱، صفحہ ۵۳۹)

مہندی، سرخی، پاؤڈر، کریم، سرمہ، ان چیزوں کا مہیا کرنا شرعاً واجب نہیں، خاوند کی چاہت پر موقوف ہے۔ اما ما يقصد به التلذذ والاستمتاع مثل الخضاب والكحل فلا يلزمه بل هو على اختياره ان شاء هياه لها وان شاء تركه فاذا هياه لها فعليها استعماله (ہندیہ، جلد ۱، صفحہ ۵۳۹) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۷/۱۳۲۸ھ

مہنگائی کے لحاظ سے نفقہ کی مقدار میں اضافہ کرنا ضروری ہے:

مسٹی خلیل الرحمن کاروبار کے سلسلے میں گھر سے باہر دوسرے شہر میں رہتا ہے۔ اور بیوی کو خرچہ وغیرہ دینے میں ٹال مٹول کرتا ہے۔ کبھی تھوڑا دیتا ہے اور کبھی نہیں دیتا۔ بیوی تنگ تھی، آخر ہنچایت بلائی گئی اور ماہانہ خرچہ کی ایک مقدار بذریعہ ہنچایت مقرر کی گئی۔ لیکن ان دو سالوں کے اندر

مہنگائی میں خاطر خواہ اضافہ ہوا ہے۔ جس کی وجہ سے نفقہ کی وہ مقدار جو متعین ہوئی تھی وہ ناکافی ہے۔ اب خلیل الرحمن سے مطالبہ کیا جاتا ہے کہ خرچہ بڑھاؤ کیونکہ مہنگائی بڑھ گئی ہے، لیکن وہ اس کیلئے تیار نہیں اور کہتا ہے کہ میں پنچایت کے پہلے فیصلے پر قائم ہوں۔ مزید کسی فیصلے کیلئے تیار نہیں۔ شرعاً اس کیلئے کیا حکم ہے؟

سائل محمد خالد، نزد شاہ شمس دربار، ملتان

الجواب

نفقہ میں بقدر ارزانی و گرانی کمی بیشی ہو سکتی ہے۔ چنانچہ درمختار میں ہے: ويقدرها

بقدر الغلاء والرخص اى: يراعى كل وقت او مكان بما يناسبه وفى البرازية اذا

فرض القاضى النفقة ثم رخص تسقط الزيادة.....وبالعكس لها طلب

الزيادة (الدر المختار مع الشاميه، جلد ۵، صفحہ ۲۹۹) وفيه ايضاً: صالحت زوجها عن نفقة

كل شهر على دراهم ثم قالت لا تكفينى زيدت (الدر المختار، جلد ۵، صفحہ ۳۱۴)

الحاصل: مسٹی خلیل الرحمن کی بات غلط ہے اس پر لازم ہے کہ وہ اپنی حیثیت کو سامنے رکھتے ہوئے

خرچہ میں اضافہ کرے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۲/۱۰ھ

کیا امیر زادی اور غریب زادی کے نفقہ میں تفاوت کی شرعاً گنجائش ہے؟

سائل کی دو بیویاں ہیں۔ ایک بیوی اچھے خاصے مالدار گھرانے سے تعلق رکھتی ہے۔ اور

دوسری عام متوسط گھرانے سے تعلق رکھتی ہے۔ دونوں کو علیحدہ علیحدہ مکان دیا ہوا ہے۔ جو عورت

مالدار گھرانے سے تعلق رکھتی ہے، اس کا کھانے پینے کا اور اسی طرح لباس وغیرہ کا خرچہ نہ چاہتے ہوئے بھی بہ نسبت دوسری عورت کے کافی بڑھ جاتا ہے جب کہ دوسری کا خرچہ اس سے بہت کم ہے۔ اس طرح دونوں کو جو خرچ دیا جاتا ہے وہ برابر نہیں ہوتا بلکہ تفاوت کے ساتھ دیا جاتا ہے۔ اب دریافت طلب امر یہ ہے کہ صورت مؤلہ میں خرچ دینے میں خاندانی حیثیت کو مد نظر رکھتے ہوئے تفاوت کی گنجائش ہے، یا برابر خرچہ دینا ضروری ہے؟

سائل خالد محمود، ملتان

الجواب

عالمگیریہ میں ہے کہ: اذا كان زوج المرأة موسرا ولها خادم فرض عليه نفقة الخادم (عالمگیریہ، جلد ۱، صفحہ ۵۲۷) فان كان لها خادمان او اكثر لا يفرض لاكثر من خادم عند ابی حنیفۃ ومحمد (الرحم) (عالمگیریہ، جلد ۱، صفحہ ۵۲۷)

مذکورہ بالا جزئیات سے معلوم ہوا کہ مالدار بیوی اور تنگ دست بیوی کے نفقہ میں شرعاً

فرق ہے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۷ھ

نکاح کے بعد رخصتی میں اگر خاوند بلا وجہ تاخیر کرے تو بیوی نان و نفقہ کی شرعاً حقدار ہے:

ہمارے ایک عزیز صوفی محمد خالد کی بیٹی کا عقد مسمیٰ محمد آصف سے ہو چکا ہے لیکن نکاح کو

ایک سال کا عرصہ گزر چکا ہے مگر محمد آصف ابھی تک رخصتی کیلئے تیار نہیں کہ گھریلو حالات ٹھیک نہیں

ابھی شادی کرنے کے قابل نہیں ہیں کچھ عرصہ ٹھہر جاؤ، مگر صوفی محمد خالد صاحب تنگدست اور غریب ہیں اس لئے انکا مطالبہ ہے کہ ”یار نصحتی کراؤ یا اپنی بیوی کا ماہانہ خرچہ دو“ سوال یہ ہے کہ کیا صوفی صاحب کا مطالبہ درست ہے؟

سائل محمد خالد، ملتان

الجواب

صورت مسئلہ میں جب خاوند خود نصحتی میں بلا شرعی عذر کے تاخیر کر رہا ہے تو صوفی محمد خالد کا مطالبہ نفقہ درست ہے اور خاوند پر لازم ہے کہ اپنی بیوی کا خرچہ وغیرہ ادا کرے۔

لما فی العالمگیریة: الكبيرة اذا طلبت النفقة وهی لم تنف الى بیت زوج
فلها ذالك اذا لم يطالبها الزوج بالنقلة ومن مشائخ بلخ رحمهم الله تعالى
من قال لا تستحقها اذا لم تنف الى بیته، والفتوى على الاول كذا فی
الفتاوى الغیائیة (عالمگیریہ، جلد ۱، صفحہ ۵۲۵) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۵/۶ھ

سوال

سال میں بیوی کتنے جوڑوں کی شرعاً حقدار ہے؟

آج کل فیشن کا دور ہے اور مہنگائی روز بروز بڑھ رہی ہے لیکن اس کے باوجود ہر تقریب، عید یا خوشی کا کوئی بھی موقع آجائے تو گھر والوں کا مطالبہ ہو جاتا ہے نئے کپڑے بنوا کر دو اس طرح سال میں کئی جوڑے خرید کر دینے پڑتے ہیں اگر خرید کر نہ دیں تو طعن و تشنیع کا سامنا کرنا پڑتا

ہے۔ سوال یہ ہے کہ سال میں کتنے جوڑے بیوی کو دینا لازم ہیں؟

سائل محمد احمد، لاہور

(الجموالب)

عورت سال بھر میں صرف دو جوڑوں کی حقدار ہے۔ قانوناً اس سے زیادہ کا مطالبہ کرنا

درست نہیں۔ ہندیہ میں ہے: انما تفرض الكسوة في السنة مرتين في كل ستة اشهر

مرّة كذا في المبسوط (عالمگیریہ، جلد ۱، صفحہ ۵۵۵)

اگر کپڑا اس سے پہلے پھٹ گیا اور پھٹنے میں عورت کو کوئی دخل (قصور) نہیں تو وہ

دوسرے جوڑے کی حقدار ہوگی۔ فان تحرق قبل مضیہا ان كانت بحيث لو لبستها

لبساً معتاداً لم تتحرق لم يجب عليه والا وجب (عالمگیریہ، جلد ۱، صفحہ ۵۵۶)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۹ھ

زوج غائب کی زمین کو نفقہ کیلئے بیچنا جائز نہیں:

امّ جمیل کا خاوند اسے چھوڑ کر چلا گیا اور نفقہ وغیرہ کا کوئی انتظام نہیں کیا، اور عرصہ دراز

تک کوئی خبر نہیں لی۔ اب امّ جمیل نے بذریعہ عدالت نفقہ کا مطالبہ کیا تو اس شخص نے کہا کہ میں نے

تمہیں تین طلاقیں دے دی تھیں۔ اب دریافت طلب امور یہ ہیں!

(۱)..... امّ جمیل کب مطلقہ ہوئی اور عدت کا کیا حکم ہے؟

(۲)..... امّ جمیل کے نفقہ کا کیا حکم ہے عندالشرع؟

(۳)..... خاوند کی زمین جو گاؤں میں موجود ہے اس کو ام جمیل کا نفقہ بنایا جاسکتا ہے یا نہیں؟
سائل ... محمد جمیل، گوجرانوالہ

الجواب

(۱)..... ام جمیل اس وقت مطلقہ ہوئی جب خاوند نے طلاق کا اظہار کیا ہے خاوند کے اس اقرار کے بعد سے اس کی عدت شمار ہوگی۔ لما فی الدر المختار: لو اقر بطلاقها منذ زمان ماض فان الفتویٰ انہا من وقت الاقرار مطلقاً نفياً للثمة (جلد ۵، صفحہ ۲۰۵)

وفی البزازیة: اقر انه طلق امرأته منذ خمسين سنة ان كذبتہ فی الاسناد او قالت لا ادري يقع الطلاق من وقت الاقرار كذا اختاره المتأخرون (بزازیہ علی ہامش الہندیہ جلد ۴، صفحہ ۲۵۷)

(۲)..... اس کا نفقہ خاوند کے ذمہ واجب نہیں ہے۔ اس لئے کہ گذشتہ نفقہ صرف دو ہی صورتوں میں واجب ہوتا ہے نفقہ حاکم نے مقرر کیا ہو یا خاوند اور بیوی نے باہم رضامندی سے نفقہ کی مقدار متعین کر لی ہو۔ لما فی الدر المختار: والنفقة لا تصیر دینا الا بالقضاء او الرضاء وفى الشامیة: ای اذا لم ینفق علیها بان غاب عنها او كان حاضرا فامتنع فلا یطالب بها بل تسقط بمضى المدة (الدر المختار مع الشامیہ، جلد ۵، صفحہ ۳۱۶-۳۱۵)

وفی الہندیة: اذا خاصمت المرأة زوجها فی نفقة ما مضى من الزمان قبل ان یفرض القاضی لها النفقة وقبل ان یتراضیا علی شیء فان القاضی لا یقضی لها بنفقة ما مضى عندنا كذا فی المحيط (عالمگیریہ، جلد ۱، صفحہ ۵۵۱)

(۳)..... خاوند کی زمین کو اس عورت کا نفقہ نہیں بنایا جاسکتا۔ البتہ اگر خاوند کے مال میں روپے پیسے یا طعام وغیرہ موجود ہوں تو اسے بیوی کے نفقہ میں خرچ کیا جاسکتا ہے۔

لما فی الدر المختار: وتفرض النفقة بانواعها الثلاثة لزوجة الغائب الى قوله فی مال له من جنس حقهم کتبر او طعام اما خلافه (کعروض و عقار) فیفتقر للبیع

ولایباع مال الغائب اتفاقاً (جلد ۵، صفحہ ۳۳۳)..... فقط واللہ اعلم

الجواب صحیح

بندہ عبدالحکیم عفی عنہ

بندہ عبدالستار عفا اللہ عنہ

نائب مفتی خیر المدارس، ملتان

رئیس دارالافتاء خیر المدارس، ملتان

۱۳۲۳/۱۱/۲۹ھ

اگر عورت میسے سے جانور لائے تو اس کے اخراجات کس کے ذمہ ہوں گے؟

سائل کی بیوی اپنے والدین کے گھر سے دو عدد بکریاں لے آئی ہے، جس کو چارہ وغیرہ ڈالنے کیلئے مسئلہ کھڑا ہو گیا ہے۔ سائل خود یہ انتظام نہیں کر سکتا اور بیوی کا مطالبہ ہے کہ بکری کیلئے چارہ خرید کر دو، حالانکہ بکریوں کے بڑھنے سے بندہ کو کوئی فائدہ نہیں ہوگا، بیوی خود بیچ کر اپنی ذاتی جائیداد زیور وغیرہ بنائے گی اگر مجھے دے دے پھر تو میں خرچ کرنے کیلئے تیار ہوں۔ شریعت کی روشنی میں بتایا جائے کہ کیا بیوی کی ذاتی بکریوں کے چارے کا بندوبست کرنا شرعاً سائل پر لازم ہے؟

سائل عبدالاول، شجاع آباد، ملتان

(الجواب)

جو شخص جانور کا مالک ہو اس کے منافع اور فوائد جسے حاصل ہوں اس کے اخراجات کا وہی ذمہ دار ہوتا ہے۔ ان بکریوں کا دودھ اور بچے گھریلو ضروریات کیلئے ہیں تو ان کے اخراجات اور چارے کا ذمہ دار خاوند ہوگا۔ جو مفادات ان سے حاصل ہوتے ہیں ان کے مقابلے میں چارے کے اخراجات کافی کم ہوتے ہیں۔ اس لئے خاوند کو حوصلہ رکھنا چاہئے۔ لقولہ علیہ السلام "الغرم بالغنم" (الحدیث)

بصورت دیگر ان کے اخراجات بیوی پر ہوں گے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۸/۵ھ

حاملہ من الزنا کا نفقہ بچے کی پیدائش تک اسکے خاوند کے ذمہ لازم نہیں:

مسماة جمیلہ کو شادی سے قبل ہی حمل ظاہر ہو گیا، تحقیق کرنے پر ایک لڑکے پر شک ہو گیا، چنانچہ برادری والوں کے مشورے سے لڑکی کے والد نے اس لڑکے کا نکاح ڈرا دھمکا کر اور دباؤ ڈال کر اس لڑکی سے کر دیا، حالانکہ وہ لڑکا اب تک اسی بات پر قائم ہے کہ یہ حمل مجھ سے نہیں ہے اب شادی کے بعد وہ اپنی اس زوجہ کو کوئی خرچہ وغیرہ نہیں دیتا۔ دریافت طلب امر یہ ہے کہ جب عقد نکاح ہو چکا ہے اور رخصتی بھی عمل میں لائی جا چکی ہے اب خاوند پر اس کا خرچہ وغیرہ لازم ہے یا نہیں؟ اسی طرح جو بچہ پیدا ہوگا اس کا خرچہ کس پر لازم ہوگا جبکہ خاوند نے حمل کا اقرار نہیں کیا۔

سائل محمد حسن، فیصل آباد

الجواب

بر تقدیر صحت واقعہ صورت مؤلہ میں خاوند، مذکورہ لڑکی سے استمتاع (بوسہ، ہمبستری وغیرہ) کا شرعاً مجاز نہیں۔ لہذا بچے کی پیدائش تک اس کا نان و نفقہ خاوند پر شرعاً لازم نہیں۔

ہندیہ میں ہے: رجل اٹھم بامرأة بها حبل فزوجها ابوها منه والزواج ينكر ان يكون الحبل منه جاز النكاح ولا نفقة على الزوج لانه ممنوع من استمتاعها بمعنى من قبلها (عالمگیریہ، جلد ۱، صفحہ ۵۴۶) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۵/۱۰ھ



جب عورت محرم یا خاوند کے ساتھ سفر حج پر جائے تو ان ایام کے نفقہ کی حقدار ہے یا نہیں؟

سائل کی دو بیویاں ہیں، ایک بیوی قدرے مالدار والدین کی لڑکی ہے سائل نے ہر دو

بیویوں کا ماہانہ خرچہ مقرر کر رکھا ہے۔ چنانچہ مذکورہ بالا عورت اپنے والدین کے ساتھ اس سال حج پر جا رہی ہے اور اس کا مطالبہ ہے کہ جتنے دن حج پر لگ جائیں گے ”ڈیڑھ ماہ یا دو ماہ“ ان کا ایڈوانس خرچہ دے جبکہ سائل کا مؤقف یہ ہے کہ جب تم نے میرے گھر رہنا ہی نہیں تو خرچہ کس چیز کا۔ سوال یہ ہے کہ آیا حج کے دنوں کا خرچہ سائل پر لازم ہے؟

سائل محمد احمد، بہاؤ الدین

الاجوب

اگر عورت کی ابھی تک رخصتی نہیں ہوئی اور وہ بھائی یا والد وغیرہ کسی محرم کے ساتھ حج فرض کیلئے سفر کر رہی ہے اس صورت میں وہ بالاتفاق نان و نفقہ کی حقدار نہیں اور اگر حج کا سفر، رخصتی کے بعد ہو تو مفتی یہ قول کے مطابق وہ نان و نفقہ کی حقدار نہیں جبکہ سفر محرم کے ساتھ ہو۔

وان حجت مع محرم لها دون الزوج فلانفقة لها في قولهم جميعاً وان كانت انتقلت الى منزل الزوج فقد قال ابو يوسف لها النفقة وقال محمد لانفقة لها كذا في البدائع وهو الاظهر كذا في السراج الوهاج (عالمگیریہ، جلد ۱، صفحہ ۵۴۶)

البتہ جو عورت خاوند کے ساتھ سفر حج کرے تو حج کی مدت کا نان و نفقہ خاوند کے ذمہ واجب الاداء ہے لیکن اسے حضر کا نفقہ ملے گا سفر والا نفقہ نہ ملے گا۔ اما اذا حج الزوج معها فلها النفقة اجماعاً، وتجب عليه نفقة الحضر دون السفر (عالمگیریہ، جلد ۱، صفحہ ۵۴۶)

حج کے اخراجات خاوند کے ذمہ واجب نہیں۔ ولا يجب الكراء (عالمگیریہ، جلد ۱، صفحہ ۵۴۶)

فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۷/۱۳۲۸ھ

﴿ ما يتعلق بالسكنی ﴾

ہر بیوی کو علیحدہ علیحدہ رہائش دینا لازم ہے:

اسلام کی رو سے اگر مرد، دوسری شادی کر لے تو کیا پہلی عورت کو علیحدہ گھر اور مکمل خرچہ دینے کا ذمہ دار ہے؟ کیونکہ لڑکی والدین کے گھر بیٹھنے کو بوجھ سمجھتی ہے۔

سائل راؤ محمد الیاس، نیو ملتان

الجواب

شوہر پر لازم ہے کہ ہر بیوی کو علیحدہ علیحدہ رہائش دے خواہ کمرے کی صورت میں ہو اور اس کا تمام ضروری خرچہ بھی اس کے ذمہ ہے (۱)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۲۶/۶/۲۳ھ

خاوند کے ذمہ سکنی کے طور پر الگ کمرہ مہیا کرنا کافی ہے جس میں مرد کے متعلقین موجود نہ ہوں:

زید کی دو سال قبل شادی ہوئی۔ اہلیہ کچھ عرصہ تک اپنے والدین کے ہمراہ رہی۔ بعد میں

التخریج: (۱)..... وكذا تجب لها السكنی فی بیت خال عن اهلہ واهلها وبيت منفرد من دار له

غلق..... ومرافق ومفاده لزوم کنیف ومطبخ فلکل من زوجته مطالبة بیت من دار علی

حدة (الدر المختار، جلد ۵، صفحہ ۳۲۷-۳۲۳، ط: رشیدیہ جدید) (مرتب مفتی محمد عبداللہ عفا اللہ عنہ)

زید نے اپنی اہلیہ کو اپنی والدہ کے ساتھ رہنے کو کہا اور والدہ کے پاس چھوڑ کر ملازمت کے سلسلہ میں اسلام آباد چلا آیا۔ واضح رہے کہ زید کے تین بھائی اور ایک بہن بھی ہے یہ سب ایک بڑے مکان میں رہائش پذیر ہیں۔ سب چیزیں مشترکہ ہیں اور کھانا، پینا بھی مشترکہ ہے۔ زید کی بیوی کا مطالبہ ہے کہ مجھے الگ مکان لے کر دیں اور مکان بھی شہر میں ہو اور اس میں سوئی گیس کا ہونا بھی لازمی ہے۔ اب جس مکان میں وہ رہ رہی ہے سب کے باقاعدہ الگ الگ کمرے بنے ہوئے ہیں۔ زید کا کہنا یہ ہے کہ جب اپنا مکان موجود ہے تو پھر الگ مکان کا مطالبہ کیسا؟ بہر کیف قرآن و حدیث کی روشنی میں ارشاد فرمائیں کہ زید اس کو الگ مکان دینے کا پابند ہے یا یہ کہ زید کے مشترکہ مکان، زمین اور دوکان کی تقسیم ہو۔ اس وقت تک تو زید وغیرہ نے تمام چیزوں کا سربرست والدہ کو بنایا ہوا ہے۔

سائل عبدالرحمن، اسلام آباد

الجموں

صورت مسئلہ میں بر تقدیر صحت واقعہ خاوند کے ذمہ اپنی استطاعت کے موافق زوجہ کیلئے الگ رہائشی کمرہ جس میں بیت الخلاء اور باورچی خانہ الگ موجود ہو، مہیا کرنا ضروری ہے۔ و کذا تجب لها السكنی فی بیت خال عن اہلہ..... بقدر حالہما کطعام و کسوة و بیت منفرد من دار له غلق زاد فی الاختیار والعینی: ومرافق، ومفادہ لزوم کنیف ومطبغ وینبغی الافتاء بہ (الدر المختار، جلد ۵، صفحہ ۳۲۵-۳۲۴، ط: رشیدیہ جدید)

لہذا اس حد تک عورت اپنے مطالبہ میں حق بجانب ہے۔ البتہ اگر وہ اپنی خوشی سے مطالبہ ترک کرے تو یہ اس کی رضامندی پر موقوف ہے۔..... فقط واللہ اعلم

الگ مستقل مکان دینا ضروری نہیں۔ والجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

مفتی خیر المدارس، ملتان

۱۴۱۱/۴/۹ھ

رئیس دارالافتاء خیر المدارس، ملتان

اگر بیوی کی والدین سے نہ بنے اور الگ مکان دینے کی ہمت نہ ہو تو کیا کرے؟

اگر والدہ اور بیوی کا جھگڑا ہو اور بیوی کہتی ہے کہ میں علیحدہ ہونا چاہتی ہوں اور والد صاحب کوئی کام نہیں کرتے خرچ سارا بیٹے پر ہے اگر علیحدہ ہو جائے تو دو گھر کا خرچہ برداشت کرنا مشکل ہے۔ اب دونوں کے حقوق ہیں کس کو ترجیح دینی چاہیے صلح کی کوشش کی لیکن نہیں بن سکتی محال ہے لہذا بیوی کو ڈانٹ کر دبایا ہوا ہے۔ شرعاً کیا حکم ہے؟

سائل محمد عمر

الاجواب

اسی گھر کے درمیان میں دیوار وغیرہ سے پردہ کر لیں ایک طرف آپ کی بیوی رہے اور دوسری طرف آپ کے والدین رہیں اور دونوں کا کھانا پکانا بھی الگ الگ ہو اور حسب استطاعت ان کو خرچہ دیتے رہیں۔ لما فی الدر المختار: وكذا تجب له السكنى فى بيت خال عن اهلہ، وفى الشامیة: فان كانت دار فیہا بیوت واعطى لها بیتاً یغلق ویفتح لم یکن لها ان تطلب بیتاً آخر وفى البدائع لو كان فى الدار بیوت وجعل لبيتها غلقاً على حدة، قالو لیس لها ان تطالبه باخراہ (جلد ۵، صفحہ ۳۲۵، ط: رشیدیہ جدید)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۶/۱/۱۰ھ

www.dawateislami.net

﴿ ما يتعلق بنفقة المعتدة ﴾

طلاق کی صورت میں عدت کا نفقہ شرعاً واجب ہے:

لڑکی کو طلاق دیدی تو اسلام کی رو سے کتنے عرصے تک لڑکی کا خرچ لڑکے کے ذمہ ہے؟
سائل راؤ الیاس، ملتان

الجواب

طلاق کے بعد عورت کی عدت جس کو حیض آتا ہو تین حیض ہے اور عدت میں وہ شوہر کے گھر رہے گی اور خرچہ شوہر پر لازم ہوگا۔ وتجب لمطلقة الرجعی والبانن النفقة والسكنی والكسوة ان طالت المدة (الدر المختار، جلد ۵، صفحہ ۳۳۱-۳۳۰، ط: رشیدیہ جدید)

..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۲۶/۲۳/۶ھ

~~~~~

بد چلنی کی وجہ سے اگر طلاق دے تب بھی عدت کا نفقہ واجب ہے:

زید کی بیوی آوارہ اور بد چلن تھی اس وجہ سے زید نے بیوی سے کنارہ کشی اختیار کر لی

اور اس کو طلاق دے دی۔ دریافت طلب امر یہ ہے کہ آیا اب زید کے ذمہ عدت کے دنوں کا خرچہ

لازم ہے یا نہیں؟ اسی طرح طلاق دینے سے پہلے بھی دو ماہ زید نے اسی وجہ سے خرچہ نہیں دیا ان

دنوں کا خرچہ بھی لازم ہے یا نہیں؟

سائل ..... محمد عدیل، خان بیلہ

### الجواب

معتدۃ الطلاق نفقہ اور سکنی کی شرعاً حقدار ہے خواہ جس وجہ سے بھی طلاق دے۔ ہندیہ

میں ہے، المعتدۃ عن الطلاق تستحق النفقة والسكنی کان الطلاق رجعیاً او بائناً

او ثلاثاً حاملاً كانت المرأة او لم تكن (عالمگیریہ، جلد ۱، صفحہ ۵۵۷)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۲/۱۳۲۷ھ

### \*\*\*\*\*

معتدہ اگر خاوند کی اجازت کے بغیر والدین کے ہاں عدت گزارے تو تان و نفقہ کی حقدار نہیں:

زید نے اپنی بیوی ہندہ کو طلاق دے دی، لیکن ہندہ اپنی عدت خاوند کے گھر میں نہیں

گزار رہی بلکہ اپنے والدین کے گھر عدت گزار رہی ہے۔ اس کے باوجود وہ عدت کے دنوں کا خرچہ

مانگ رہی ہے۔ سوال یہ ہے کہ اس صورت میں ایام عدت کا خرچہ خاوند کے ذمہ لازم ہے یا نہیں؟

سائلہ ..... خالدہ، قادر پور، راواں، ملتان

### الجواب

ہندہ اگر خاوند کی اجازت کے بغیر اپنے میکے میں عدت گزارے تو شرعاً عدت کا خرچہ

خاوند کے ذمہ نہیں۔ شامیہ میں ہے: ان الحرة اذا نشزت فطلقها زوجها فلها النفقة

والسكنی اذا عادت الی بیت الزوج (شامیہ، جلد ۵، صفحہ ۳۲۳)

وفی الدر المختار: لانفقة لاحد عشر، مرتدة، مقبلة ابنه..... وخارجة من بیتہ من

غیر حق وہی، الناشزۃ (جلد ۵، صفحہ ۲۸۸، ط: رشیدیہ جدید) ..... فقط واللہ اعلم  
 بندہ محمد عبداللہ عفا اللہ عنہ  
 مفتی خیر المدارس، ملتان  
 ۱۴۲۲/۲/۲ھ

### نکاح فاسد کی عدت کا نفقہ خاوند کے ذمہ واجب نہیں:

زید نے ایک عورت (ہندہ) سے نکاح کیا۔ جبکہ اس سے قبل ہندہ کی ماں خالدہ کے ساتھ بھی زید کے ناجائز تعلقات تھے۔ بعد میں مسئلہ معلوم ہوا کہ زید کا نکاح ہندہ سے صحیح نہیں ہوا اس لئے زید نے ہندہ کو چھوڑ دیا۔ دریافت طلب امر یہ ہے کہ ہندہ پر عدت لازم ہے یا نہیں؟ نیز ایام عدت کا نفقہ زید پر لازم ہے یا نہیں؟

سائل ..... محمد احمد، چنیوٹ

### الجواب

نکاح فاسد میں ہم بستری کر لی تو اس صورت میں علیحدگی کے بعد عدت واجب ہے۔  
 لیکن عدت کا خرچہ زید پر واجب نہ ہوگا۔ لما فی الشامیة: فلا نفقة علی مسلم فی نکاح فاسد لانعدام سبب الوجوب وهو حق الحبس الثابت للزوج علیها بالنکاح وكذا فی عدته ..... و لان حال العدة لا یكون اقوی من حال النکاح، بدائع (شامیہ، جلد ۵، صفحہ ۲۸۳، رشیدیہ جدید) وفي الدر المختار: لانفقة لاحد عشر، مرتدة..... ومنكوحة فاسداً وعدته (لن) (جلد ۵، صفحہ ۲۸۸) وفي الهندیة: لانفقة فی النکاح الفاسد ولا فی العدة منه (جلد ۱، صفحہ ۵۴۷) ..... فقط واللہ اعلم

بندہ محمد عبداللہ عفا اللہ عنہ  
 مفتی خیر المدارس، ملتان  
 ۱۴۲۶/۵/۱۵ھ

متوفی عنہا زوجہا کا نان و نفقہ نہ ورثاء کے ذمہ ہے اور نہ ہی ترکہ سے لے سکتی ہے:

دوران عدت بیوہ کا خرچہ کس کے ذمہ ہے؟ اگر خاوند کے ورثاء (والدین، بھائی وغیرہ) نہ دیں تو کیا وہ خاوند کے ترکہ میں سے خرچہ لے سکتی ہے؟

### الجواب

متوفی عنہا زوجہا کو عدت کا خرچہ خاوند کے ترکہ سے نکالنا درست نہیں (۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۱۷/۹/۱۵ھ

### XXXXXXXXXXXXXXXXXXXX

عدت وفات کے اخراجات کا میت کے ورثاء سے مطالبہ خلاف شریعت ہے:

ایک شخص مسٹی احمد علی فوت ہو گیا۔ احمد علی کے والدین اور بیوی زندہ ہیں۔ اب تقسیم میراث کے وقت متوفی احمد علی کے سسرال والے بیوہ کے حق میراث کے علاوہ ایام عدت کے نفقہ کے طلبگار بھی ہیں کہ ترکہ سے ایام عدت کا نفقہ بھی دیا جائے۔ شریعت کی روشنی میں بتایا جائے کہ ایام عدت کا نفقہ کس کے ذمہ ہے؟

سائل ..... خالد انور، خانیوال

### الجواب

جس عورت کا خاوند فوت ہو جائے۔ اس کیلئے شرعاً عدت کا خرچہ نہیں ہے۔

ہندیہ میں ہے: لا نفقة للمتوفی عنہا زوجها سواء كانت حاملاً او حائلاً (جلد ۱، صفحہ ۵۵۸)

التخریج: (۱)..... لما فی الدر المختار: لا تجب النفقة بانواعها لمعتدة موت مطلقاً ولو حاملاً (جلد ۵، صفحہ ۳۳۲)

وفیه ایضاً: لا نفقة لاحد عشر: مرتدة، ومقبلة ابنه، ومعتدة موت (الرح) (جلد ۵، صفحہ ۲۸۸)

وفی العالمگیریہ: لا نفقة للمتوفی عنہا زوجها سواء كانت حاملاً او حائلاً (جلد ۱، صفحہ ۵۵۸)

(مرتب مفتی محمد عبداللہ عفا اللہ عنہ)

وفی الدرالمختار: لا نفقة لاحد عشر: مرتدة، ومقبلة ابنه، ومعتدة  
 موت (النج) (جلد ۵، صفحہ ۲۸۸، ط: رشیدیہ جدید) وفيه ايضاً: لا تجب النفقة بانواعها  
 لمعتدة موت مطلقاً ولو حاملاً (جلد ۵، صفحہ ۳۳۲، ط: رشیدیہ جدید)

لہذا بیوہ کے اولیاء کا ایام عدت کے خرچہ کا مطالبہ شرعاً غلط ہے۔ فقط واللہ اعلم  
 بندہ محمد عبداللہ عفا اللہ عنہ  
 مفتی خیر المدارس، ملتان  
 ۱۰/۷/۱۳۲۵ھ

### مطلقة بیوی شرعاً صرف ایام عدت کے نان و نفقہ کی حقدار ہے:

ایک شخص محمد ساجد نے اپنی بیوی کو طلاق دے دی۔ طلاق کے بعد دوران عدت محمد ساجد  
 اپنی مطلقہ کو خرچہ دیتا رہا۔ عدت پوری ہونے پر ساجد نے خرچہ بند کر دیا لیکن بیوی کے گھر والوں کا  
 کہنا ہے کہ جب تک لڑکی کی دوسری جگہ شادی نہیں ہو جاتی اس وقت تک لڑکی کا خرچہ ساجد  
 برداشت کرے۔ کیا عدت گزرنے کے بعد بھی سابقہ شوہر پر بیوی کا خرچہ لازم ہے؟  
 سائل ..... افضل جاوید، ملتان

### الجمول

طلاق دینے کے بعد خاوند پر صرف ایام عدت کا نفقہ لازم ہے۔ عدت گزرنے کے بعد خاوند سے  
 نفقہ کا مطالبہ شرعاً درست نہیں۔ لما فی الهدایہ: واذا طلق الرجل امراته فلها النفقة  
 والسكنی فی عدتها رجعیاً کان او بانناً (جلد ۲، صفحہ ۴۳۶)  
 ”فی عدتها“ کی قید سے معلوم ہوا کہ عدت کے بعد خرچہ لازم نہیں۔

درمختار میں ہے: ونفقة الغير تجب علی الغير باسباب ثلاثة زوجية، وقرابة،

وملك (الدر المختار، جلد ۵، صفحہ ۲۸۳)

جبکہ صورت مسؤلہ میں ان میں سے کوئی سبب بھی متحقق نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۳/۴ھ

XXXXXXXXXXXXXXXXXXXX

کیا ”معتدہ“ بچے کو دودھ پلانے کی اجرت لے سکتی ہے؟

زید نے اپنی بیوی (ہندہ) کو طلاق دے دی۔ جس سے زید کا ایک بچہ بھی ہے، جو کہ ابھی شیرخوارگی کی حالت میں ہے۔ ہندہ ابھی حالت عدت میں ہے اور بچے کو دودھ پلانے کی اجرت مانگ رہی ہے۔ کیا حالت عدت میں بچے کو دودھ پلانے کی اجرت مانگنا ہندہ کیلئے شرعاً جائز ہے؟

سائل ..... محمد خالد، کلورکوٹ

(الجواب)

اگر زید نے ہندہ کو طلاق بائنہ یا طلاق مغلظہ دی ہے۔ تو ایسی صورت میں مفتی یہ قول کے مطابق اجرت لینے کی شرعاً مجاز ہے۔ المعتدۃ عن طلاق بائن او طلاقات ثلاث فی روایۃ ابن زیاد تستحق اجر الرضاۃ وعلیہ الفتویٰ (عالمگیریہ، جلد ۱، صفحہ ۵۶۱)

طلاق رجعی کی معتدہ اجرت نہیں لے سکتی۔ وان استاجرہا وہی زوجته او معتدتہ عن طلاق رجعی لترضع ولدها لم یجز (جلد ۱، صفحہ ۵۶۱)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۵/۲ھ

XXXXXXXXXXXXXXXXXXXX

## ﴿ ما يتعلق بنفقة الاولاد ﴾

کیا بچے کی ولادت کے اخراجات خاوند کے ذمہ ہیں؟

بچے کی پیدائش پر ڈاکٹر ودائی وغیرہ کے جو اخراجات ہوتے ہیں۔ کس کے ذمہ ہوتے ہیں جبکہ پیدائش کے زمانہ میں عام طور پر عورت اپنے والدین کے گھر چلی جایا کرتی ہے یہ خرچ والدین پر ہے یا خاوند پر؟

سائل ..... محمد خادم، ملتان

### الجواب

ہندیہ میں ہے: واجرة القابلة عليها ان استاجرتها ولو استاجرها الزوج فعليه، وان حضرت بلا اجازة فلقاتل ان يقول على الزوج لانه مؤنة الوطى ويجوز ان يقال عليها كاجرة الطبيب (عالمگیریہ، جلد ۱، صفحہ ۵۴۹)

اس جزئیہ سے معلوم ہوا کہ اجرت اور اخراجات کے وجوب میں تفصیل ہے تاہم خاوند کو ادا کرنے چاہئیں کیونکہ یہ مؤنتِ وطی ہیں..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۵/۱۰ھ

### \*\*\*\*\*

اگر نابالغ بچے کا ذاتی مال ہو تو نفقہ اس کے مال میں سے ہوگا والد پر شرعاً لازم نہیں:

ایک عورت نے اپنی پوتیوں کو کچھ رقم دی اور وہ کسی کاروبار میں (بطور مضاربہ) لگادی



گئی تاکہ اس میں اللہ تعالیٰ منافع دے تو بچیوں کے کام آئے۔ بیٹے کی آمدنی (بچوں کے باپ کی آمدنی) بہت معمولی ہے جو گھر کے اخراجات کیلئے ناکافی ہے۔ کیا ان بچیوں کی رقم پر آمدہ منافع میں سے کچھ رقم گھر کے اخراجات کیلئے باپ لے سکتا ہے یا نہیں؟

نوٹ: بچیاں نابالغ ہیں اور رقم جو ان کے منافع میں سے آئے گی زیادہ تر ان ہی کے اخراجات خوردونوش وغیرہ میں خرچ ہوگی؟

سائل ..... غلام نبی، ملتان

### الجواب

اگر بچوں یا بچیوں کا اپنا مال ہو تو والد، ان کے مال میں سے ان پر خرچ کرے گا والد کے ذمہ ان کا خرچ نہیں۔ ونفقة الصبی بعد الفطام اذا كان له مال في ماله (ہندیہ، جلد ۱، صفحہ ۵۶۲)

و فيه ايضاً: ونفقة الاناث واجبة مطلقاً على الآباء مالم يتزوجن اذالم يكن لهن مال (ہندیہ، جلد ۱، صفحہ ۵۶۳)

ان کے مال سے دوسرے بچوں یا ان کی والدہ وغیرہ پر خرچ کرنے کی اجازت نہیں۔..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۸/۳/۲۵ھ

مفتی خیر المدارس، ملتان

### \*\*\*\*\*

بچیوں کا نفقہ نکاح تک والد پر لازم ہے، البتہ بالغ لڑکوں کا نفقہ شرعاً لازم نہیں:

جو بالغ لڑکا ہنر سیکھنے کے مراحل میں ہو اس کا خرچہ والد کے ذمہ ہے:

ہندہ اپنے خاوند زید سے ناچاقی کے باعث اپنے بہنوئی کے گھر رہائش پذیر ہے اس کے

ساتھ ساتھ اس کی چار بالغ بیٹیاں اور ایک بالغ بیٹا بھی ٹھہرے ہوئے ہیں۔ زید ان کے وہاں رہنے پر ناخوش ہے کیونکہ وہاں دینی ماحول نہ ہونے کی وجہ سے پردے کا انتظام نہیں ہے۔ اب یہ وضاحت فرمائی جائے کہ اٹھارہ سال کی عمر کے بعد تعلیم و تربیت کی ذمہ داری والد پر عائد ہوتی ہے یا والدہ پر یا اولاد ہر لحاظ سے آزاد اور خود مختار ہے؟

سائل ..... محمد اقبال ولد میاں ہدایت اللہ، ملتان

### الاجوبہ

بالغ لڑکیوں کا نفقہ و خرچہ باپ کے ذمہ ہے جب تک ان کا نکاح نہ کیا گیا ہو البتہ بالغ لڑکے اگر کمائی پر قادر ہوں تو ان کا خرچہ باپ پر واجب نہیں ہے۔ البتہ جو بالغ لڑکے کام کرنے پر قادر تو ہیں لیکن ابھی تک وہ کام اچھی طرح نہیں کر سکتے تو ان کا خرچہ بھی باپ کے ذمہ ہوگا۔<sup>(۱)</sup>

البتہ نا فرمان بیوی کا خرچہ خاوند کے ذمہ نہیں ہے۔<sup>(۲)</sup> فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۲/۵/۱۳۲۵ھ



دینی مدرسہ کے طالب علم کا نفقہ بعد البلوغ بھی والد کے ذمہ ہے:

زید ایک دینی مدرسہ کا طالب علم ہے اور بالغ ہے اور زمانہ طالب علمی میں وہ کسب وغیرہ

التخریج: (۱) ..... لما فی العالمگیریہ: ونفقة الاناث واجبة مطلقاً علی الآباء ما لم یتزوجن اذا لم یکن لهن

مال ..... ولا یجب علی الاب نفقة الذکور الکبار الا ان یتزوجن الولد عاجزاً عن الکسب لزمانة او مرض،

ومن یقدر علی العمل لکن لا یحسن العمل فهو بمنزلة العاجز (عالمگیریہ، جلد ۱، صفحہ ۵۶۳)

(۲) ..... لما فی الہندیہ: وان نشزت فلانفقة لها حتی تعود الی منزلہ (عالمگیریہ، جلد ۱، صفحہ ۵۳۵)

(مرتب مفتی محمد عبداللہ عفا اللہ عنہ)

نہیں کر سکتا۔ تو کیا اس کا نفقہ والدین کے ذمہ لازم ہے یا خود اس طالب علم پر لازم ہے۔  
سائل ..... محمد احمد، سمندری، فیصل آباد

### (الجواب)

غریب طالب علم اگر چہ بالغ ہو اس کا ضروری خرچ والد کے ذمہ ہے، بشرطیکہ پڑھتا ہو  
وقت ضائع نہ کر رہا ہو۔ وکذا تجب (النفقة) لولده الكبير العاجز عن الكسب .....  
و طالب علم لا يتفرغ لذلك (النفق) (الدر المختار، جلد ۵، صفحہ ۳۳۸، ط: رشیدیہ جدید)  
اس پر علامہ شامی لکھتے ہیں: اقول الحق الذي تقبله الطبايع المستقيمة ولا تنفر منه  
الاذواق السليمة القول بوجوبها لدى الرشد لا غيرہ (شامیہ، جلد ۵، صفحہ ۳۳۹)  
وفي العالمگیریة: وكذا طلبه العلم اذا كانوا عاجزين عن الكسب لا يهتدون اليه  
لاتسقط نفقتهم عن آبائهم اذا كانوا مشغولين بالعلوم الشريعة (جلد ۱، صفحہ ۵۶۳)  
اگر وہ ذی استطاعت ہے تو اس کا خرچہ اس کے مال میں سے ہے۔ ان کان للصغير  
عقاراً واردياً او ثياب واحتيج الى ذلك للنفقة كان للاب ان يبيع ذلك كله  
وينفق عليه (عالمگیریہ، جلد ۱، صفحہ ۵۶۲) ..... فقط والله اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۵/۱۰ھ



جو بالغ بچہ کسب سے عاجز ہو اس کا خرچہ و علاج معالجہ حسب حیثیت والدین کے ذمہ ہے:  
بندہ ایک مرض میں مبتلا ہے جس کی وجہ سے کمائی وغیرہ کے قابل نہیں اور بیماری کی وجہ  
سے قریب المرگ ہے۔ بندہ کے علاج معالجہ کا مسئلہ بنا ہوا ہے، والد صاحب کے پاس ایک گاڑی

ہے جو ذریعہ آمدن ہے اور والدہ کے پاس کچھ زمین ہے جو ماموں کے قبضے میں ہے اور وہ زمین کا گذشتہ ٹھیکہ بھی نہیں دیتے، والدہ بھی ان سے ٹھیکہ کے معاملہ پر راضی نہیں اگر والد صاحب گاڑی بیچ کر علاج پر لگائیں تو گھر کے ذرائع آمدنی ختم ہوتے ہیں۔ تو شرعاً کیا والدہ کو مجبور کیا جاسکتا ہے کہ وہ ماموں سے زمین واپس لے یا ٹھیکہ لے کر علاج معالجہ پر لگائیں، کیا ماں پر واجب ہے کہ وہ اپنے بیٹے کے علاج پر خرچ کرے یا والد صاحب پر واجب ہے؟

سائل ..... محمد ارشد، گلزیب کالونی، ملتان

### الجواب

اگر آپ واقعی اس قدر بیمار ہیں اور کمانے پر قدرت نہیں رکھتے تو آپ کے والدین پر آپ کا خرچہ اور علاج کرانا لازم ہے دونوں خرچ کریں اگر والدہ زیادہ وسعت والی ہیں تو وہ خرچ کریں۔

لما فی الدر المختار: وكذا تجب لولده الكبير العاجز عن الكسب..... لا

یشار کہ احد فی ذالک ..... مالم یکن معسراً فیلحق بالمیت فتجب علی غیرہ

وفی الشامیہ: ولو لهم ام موسرة امرت ان تنفق علیهم (الدر المختار مع الشامیہ، جلد ۵،

صفحہ ۳۳۹-۳۳۸)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۵/۱/۳ھ

رئیس دارالافتاء خیر المدارس، ملتان

\*\*\*\*\*

کیا بچوں کی شادی کے اخراجات والد کے ذمہ واجب ہیں؟

بالغ صحت مند اولاد کا نفقہ تو والدین پر لازم نہیں لیکن اولاد کی شادی پر جو کافی سارے

اخراجات ہوتے ہیں یہ اخراجات کس کے ذمہ ہیں؟ آیا والدین پر لازم ہیں یا اولاد خود یہ اخراجات

برداشت کرے گی؟

سائل ..... ضیاء الحسن، منڈی بہاؤ الدین

### (الجمول)

جوڑ کا اپنا حج وغیرہ نہ ہو کسب پر قادر ہو اور عاقل بالغ ہو اس کے اخراجات والد کے ذمہ

نہیں الا یہ کہ معذور ہو یا طالب علم ہو۔ ہندیہ میں ہے: لا یجب نفقة الذکور الکبار الا ان

یکون الولد عاجزاً عن الکسب لزمانة او مرض (عالمگیریہ، جلد ۱، صفحہ ۵۶۳)

شادی کے جملہ اخراجات مہر، نان و نفقہ، ولیمہ والد کے ذمہ نہیں یہ تمام انتظامات بیٹا خود

کرے، البتہ رشتہ کی تلاش، انتخاب وغیرہ میں والدین خوب تعاون کریں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۵/۱۰ھ

### \*\*\*\*\*

والد کے فوت ہو جانے کے بعد بچوں کا نفقہ شرعاً دادا پر بھی لازم ہے:

ایک شخص مسٹی عبدالقادر نے اپنی بیوی کو طلاق دیدی جس سے شخص مذکور کے دو بچے بھی

تھے طلاق کے بعد شخص مذکور چھ ماہ تک زندہ رہا اور بچوں کا خرچہ بچوں کی والدہ کو دیتا رہا، لیکن چھ ماہ

بعد مسٹی عبدالقادر فوت ہو گیا اور بچوں کو ترکہ سے معمولی سی رقم ملی جو ختم ہو چکی ہے۔ بچوں کی والدہ

خود تنگ دست ہے حسب توفیق خرچ کرتی رہتی ہے۔ مگر بچوں کے دادا سے بچوں کے خرچہ کا مطالبہ کیا

گیا کہ تم بھی بچوں کیلئے ماہانہ خرچہ دیا کرو۔ لیکن وہ اس پر نہیں آتا۔ شریعت کی روشنی میں بتایا جائے

کہ کیا بچوں کے دادا پر صورت مسئلہ میں خرچہ لازم ہے یا نہیں؟

سائل ..... عبدالرحمن، حرم گیٹ ملتان

## الجموں

اگر بچوں کا اپنا مال نہیں تو صورت مسئلہ میں بچوں کے دادا پر نابالغ بچوں اور دونوں قسم کی بچوں کا خرچہ شرعاً واجب ہے عدالت اخراجات ادا کرنے کا اسے پابند بنائے گی۔ اعلم انه اذا مات

الاب فالنفقة على الام والجد على قدر ميراثهما اثلاثاً في ظاهر الرواية، وفي رواية

على الجد وحده (شامیہ، جلد ۵، صفحہ ۳۲۸)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ

## الجموں

اگر والد تنگ دست ہو اور دادا مالدار ہو تو دادا پر خرچہ لازم ہے:

مستثنیٰ غلام یسین ایک غریب اور فقیر شخص ہے، جس کے تین چار چھوٹے چھوٹے بچے ہیں جبکہ غلام یسین کی کمائی اس قدر قلیل ہے کہ اس مہنگائی کے دور میں ان بچوں کیلئے ناکافی ہے۔ اس لئے بچے بہت ہی تکلیف اور مشقت سے وقت بسر کر رہے ہیں بسا اوقات ادھر ادھر سے مانگ کر گزارہ کرتے ہیں کبھی بھوکے رہتے ہیں، بچوں کی والدہ بھی فوت ہو چکی ہے جبکہ بچوں کا دادا ایک صاحب استطاعت آدمی ہے بچوں کو ماہانہ کچھ خرچ دے دیا کرے تو اس سے اس کو کوئی فرق نہیں پڑے گا لیکن وہ اس سے غافل ہے۔ کیا شرعاً دادا پر یہ لازم نہیں کہ وہ اپنے پوتوں کو جو کہ معصوم اور چھوٹے ہیں خرچ دے دیا کرے۔

سائل ..... احمد حسن، ٹیپہ سلطان پور

## الجموں

صورت مسئلہ میں جب بچوں کا والد اس قدر تنگ دست ہے کہ بچوں کا نان و نفقہ برداشت

کرنے سے قاصر ہے تو بچوں کے دادا پر شرعاً لازم ہے کہ اس تنگدستی کے زمانہ میں بچوں کا نان و نفقہ برداشت کرے۔ لما فی الشامیہ: ولو کان للفقیر اولاد صغار وجد موسر یومر الجد بالانفاق صیانة لولد الولد (شامیہ، جلد ۵، صفحہ ۳۳۹) (کذا فی العالمگیریہ، جلد ۱، صفحہ ۵۶۲)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۸/۱۳۲۸ھ

### کتاب النفقة والسكنی

اگر والد تنگدست ہو اور ماں اور دادا دونوں مالدار ہوں تو شرعاً نفقہ کس پر لازم ہے؟

مستثنیٰ محمد علی کسی حادثے کا شکار ہو کر معذور ہو گئے اور ساری جائیداد علاج و معالجہ پر خرچ ہو گئی اب اس قدر تنگدست ہیں کہ بچوں کو خرچہ وغیرہ دینے کے قابل نہیں، جبکہ بچوں کا دادا صاحب حیثیت ہے اور والدہ بھی کافی مالدار ہے لیکن اس کے باوجود وہ بچوں کے دادا سے بچوں کے خرچہ کی طلب گار ہے کہ یہ تمہاری بھی اولاد ہے لہذا ان کو ماہانہ خرچہ دیا کرو لیکن دادا کو اس بارے میں کوئی احساس نہیں معاملہ پنچایت تک آ پہنچا ہے۔ دریافت طلب امر یہ ہے کہ کیا دادا پر خرچہ لازم ہے؟

سائل ..... محمد ناصر، جھنگ

### (الجواب)

بر تقدیر صحت واقعہ صورت مسئلہ میں بچوں کا نان و نفقہ صرف والدہ پر لازم ہے۔

لما فی العالمگیریہ: الام اولیٰ بالتحمل من سائر الاقارب حتیٰ لو کان الاب

معسراً والام موسرة وللصغیر جد موسر تؤمر الام بالانفاق من مال نفسها.....

ولایؤمر الجد بذالک (عالمگیریہ، جلد ۱، صفحہ ۵۶۲) (کذا فی الشامیہ، جلد ۵، صفحہ ۳۳۸)

مذکورہ بالا حکم اس وقت ہے جب بچوں کا کوئی ذاتی مال نہ ہو اگر ان کا کوئی ذاتی مال موجود

ہے تو نفقہ ان کے اپنے مال سے ہوگا۔ لما فی الدر المختار: وتجب النفقة بانواعها علی

الحر لطفه ..... الفقیر الحر فان نفقة المملوک علی مالکة والغنی فی مالہ

الحاضر (الدر المختار، جلد ۵، صفحہ ۳۲۵) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹ھ/۷/۷

### والد، دادا اور بھائی کی عدم موجودگی میں نابالغ بچوں کا خرچہ چچا کے ذمہ ہے:

مستماة فاطمہ کا خاوند فوت ہو گیا جس سے فاطمہ کی چھوٹی چھوٹی اولاد ہے۔ فاطمہ خود ایک

سادہ دیہاتی عورت ہے جو خود روزی کمانے کے قابل نہیں اور اس دور میں باپردہ رہ کر عورت کیلئے

روزی کمانا مشکل ہے اور شوہر کا ترکہ بالکل معمولی ہے جس سے گذر بسر ناممکن ہے جبکہ ادھر فاطمہ

کے خاوند کا بھائی اور خود فاطمہ کا بھائی بھی زندہ موجود ہیں اور کمانے کے قابل ہیں۔ دریافت طلب

امر یہ ہے کہ خود فاطمہ اور فاطمہ کی چھوٹی اولاد کا خرچہ وغیرہ شرعاً کس پر لازم ہے؟

سائل ..... محمد ندیم، چشتیاں

### الجواب

صورت مسئلہ میں نابالغ بچوں کا نان و نفقہ بچوں کے چچا پر ہے جبکہ وہ غنی ہو۔

كما يفهم من العالمگیریة: واذا كان للاب المعسر اخ موسر يؤمر الاخ بالانفاق

علی الصغیر (عالمگیریہ، جلد ۱، صفحہ ۵۶۲) وفي الشامیة: اذا لم یکن للاب مال، والجد

او الام او الخال او العم موسر یجبر علی نفقة الصغیر (شامیہ، جلد ۵، صفحہ ۳۲۷)



اور مستماتا فاطمہ کا خرچ اس کے بھائی کے ذمہ ہے جبکہ وہ بھائی غنی ہو۔

ہندیہ میں ہے: وتجب نفقة الاناث الكبار من ذوی الارحام وان کن صحیحات  
البدن اذا کان بہن حاجة الی النفقة (جلد ۱، صفحہ ۵۶۶)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۵/۳/۱۳۲۷ھ

### زنا سے جو بچہ پیدا ہو اس کا نفقہ کس کے ذمہ ہے؟

زید کی بیوی (ہندہ) کے زید کی عدم موجودگی میں خالد سے ناجائز تعلقات ہو گئے۔ جس سے ناجائز لڑکا پیدا ہو گیا۔ اس بات کا علم خود زید اور علاقے والوں کو ہے اس لئے زید اس بچے کے نان و نفقہ کی ذمہ داری اٹھانے سے انکاری ہے اور اس سے نفرت کرتا ہے اور کہتا ہے کہ اس کا نفقہ ہندہ خود برداشت کرے۔ سوال یہ ہے کہ آیا زید پر مذکورہ بچے کا نفقہ شرعاً لازم ہے یا نہیں؟ اگر زید پر نفقہ لازم نہیں تو نفقہ کس پر ہے؟

سائل ..... محمد عامر، منڈی یزمان

### (الجواب)

اگر زید اور ہندہ لعان کریں اور قاضی بچے کے نسب کو منقطع کر دے تو ایسی صورت میں اس بچے کے نفقہ کی ذمہ داری ہندہ پر ہوگی زید پر اس کا خرچہ واجب نہیں۔ لقولہ تعالیٰ: وعلی المولود له رزقهن و کسوتهن بالمعروف (الآیہ)

نفقہ کے وجوب کے لئے مولود لہ ہونا شرط ہے جو صورت مذکورہ میں مفقود

ہے۔ بدوں لعان یہ بچہ زید کا شمار ہوگا۔ لقولہ علیہ السلام: الولد للفراش وللعاهر

الحجر (مسلم شریف، جلد ۱، صفحہ ۴۷۰، بخاری شریف، جلد ۲، صفحہ ۶۱۶)

اس صورت میں نفقہ زید پر واجب ہوگا۔ ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ

XXXXXXXXXXXXXXXXXXXX

زوجہ زنا کا اور غیر زوج سے حمل کا اقرار کر لے تب بھی بچے کا نسب خاوند سے ہی ہوگا اور

نفقہ خاوند کے ذمہ ہوگا:

معتدہ کو بچہ پیدا ہوا، فی الحال وہ پونے دو ماہ کا ہے۔ معتدہ کا خاوند انکار کرتا ہے کہ یہ میرا نطفہ نہیں ہے لہذا میں اس کو نہیں رکھتا اور تفتیش کے بعد عورت نے بھی اقرار کر لیا ہے کہ یہ بچہ میرے خاوند کا نہیں ہے۔ اب قابل دریافت امر یہ ہے کہ یہ بچہ اگر کسی دوسرے آدمی کو دیا جائے تو اس بچے کو ماں سے چھڑانے کا جرم کس پر ہوگا؟ اور دودھ کا خرچہ خاوند پر آئے گا یا نہیں؟ نیز معتدہ کا خاوند ولادت سے پہلے سے ہی انکار کر رہا ہے اور معتدہ بھی ولادت سے پہلے سے اقرار کر رہی ہے کہ یہ میرے خاوند کا نطفہ نہیں ہے۔

سائل ..... یامین، ملتان

(الجموں)

بچے مذکور کا نسب خاوند مذکور سے ثابت ہے اگرچہ وہ دونوں اس بات کا اقرار کرتے ہیں کہ یہ حمل خاوند کے نطفہ سے نہیں، لہذا اس بچہ کا خرچہ خاوند پر لازم ہے، البتہ اگر کوئی دوسرا آدمی والدین کی رضامندی سے اس بچے کو اپنی پرورش میں رکھے تو یہ بھی درست ہے۔<sup>(۱)</sup> فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۲/۵/۱۳۸۳ھ

نائب مفتی خیر المدارس، ملتان

التخریج: (۱)..... لما فی الہندیہ: ولو نفی ولد زوجته الحرة فصلفته فلاحد ولا لعان وهو ابنهما لا یصدقان

علی نفیہ کذا فی الاختیار شرح المختار (جلد ۱، صفحہ ۵۱۹) (مرتب مفتی محمد عبداللہ عفا اللہ عنہ)

مفلس باپ بچوں کی مملوکہ اشیاء ان کے اخراجات کیلئے فروخت کر سکتا ہے:

ایک شخص محمد اجمل تنگدست آدمی ہے جبکہ اس کی بیوی فوت ہو چکی ہے جس سے شخص مذکور کے دو لڑکے ہیں مرحومہ چونکہ مالدار عورت تھی اس وجہ سے بچوں کو والدہ کے ترکہ سے بہت سارا سامان منقولی وغیر منقولی ملا ہے۔ اب بچوں کا والد خود تنگدست ہے اس لئے خود تو بچوں پر خرچ نہیں کر سکتا البتہ بچوں کی منقولی وغیر منقولی جائیداد کو فروخت کر کے ان کا نان و نفقہ پورا کر رہا ہے۔ کیا سٹی محمد اجمل کا یہ فعل شرعاً درست ہے؟

سائل ..... محمد فاروق، کشمیر

### الجواب

بچوں کے اخراجات پورے کرنے کے لئے مفلس باپ بچوں کی مملوکہ منقولی وغیر منقولی اشیاء کو فروخت کرنے کا شرعاً مجاز ہے۔ چنانچہ ہندیہ میں ہے: وان كان للصغير عقار او اردية او ثياب واحتيج الى ذلك للنفقة كان للاب ان يبيع ذلك كله وينفق عليه كذا في الذخيرة (عالمگیریہ، جلد ۱، صفحہ ۵۶۲) اور درمختار میں ہے: وتجب النفقة بانواعها على الحر لطفله..... الفقير الحر فان نفقة المملوك على مالکہ والغنی فی مالہ الحاضر، وفي الشامیة: قوله: فی مالہ الحاضر، يشمل العقار والاردية والثياب فاذا احتيج الى النفقة كان للاب ان يبيع ذلك كله وينفق عليه؛ لانه غنی بهذه الاشياء، (درمختار مع الشامیة، جلد ۵، صفحہ ۳۳۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۶/۵ھ

طے کئے بغیر گذشتہ مدت کا نفقہ اولاد لینے کی حقدار نہیں:

میرے شوہر ابوالحسن نے مجھے بیس سال سے پہلے طلاق دی تھی اس وقت میرے پاس ایک لڑکی تھی اور مجھے حمل بھی تھا خاوند نے وعدہ کیا تھا کہ زندگی تک خرچہ وغیرہ دیتا رہے گا لیکن اس نے کچھ خرچہ وغیرہ نہیں دیا میں نے اپنی لڑکی کی شادی کرائی اس پر بھی خاوند کے رشتہ داروں نے میری امداد نہیں کی، اب میرے خاوند کے رشتہ داروں نے میری لڑکیوں پر عدالت میں مقدمہ دائر کر دیا ہے اور ابوالحسن کی جائیداد میں سے حصہ مانگ رہے ہیں جبکہ میرے خاوند کا کوئی لڑکا اور بہن بھائی وغیرہ نہیں ہیں۔ اب سوال یہ ہے کہ میں لڑکیوں کے خرچہ لینے کی حقدار ہوں جو کہ پرورش اور شادی پر ہوا؟

سائل ..... محمد اسلم

### الجبواب

بر تقدیر صحت واقعہ سائلہ بچیوں کا سابقہ خرچہ وصول نہیں کر سکتی۔

لما فی الشامیة: ولو قضی القاضی للولد والوالدین وذوی الارحام بالنفقة فمضت مدة سقطت لان نفقة هؤلاء تجب كفاية للحاجة حتى لا تجب مع اليسار وقد حصلت بمضى المدة (شامیہ، جلد ۵، صفحہ ۳۷۷)

جب قضاے قاضی کے بعد بھی مضی مدت سے خرچہ ساقط ہو جاتا ہے تو قضاے قاضی کے بغیر بدرجہ اولیٰ ساقط ہو جائے گا۔ ایسے ہی تالیازاد بھائی پر آئندہ کیلئے بھی خرچہ واجب نہیں ہے۔

قال العلامة عبدالحی فی حاشیة الهدایة: قوله: "لكل ذی رحم محرم" ولو كان رحماً غیر محرم نحو ابن العم، او محرمًا غیر ذی رحم نحو الاخ من الرضاع او الاخت من الرضاعة، او رحماً محرمًا لا من قرابة نحو ابن عم هو الاخ من الرضاع

لا تجب النفقة. عینی، (حاشیہ ہدایہ، جلد ۲، صفحہ ۴۳۹، ط: رحمانیہ لاہور)

وفى العالمگیرية: ان شرط وجوب النفقة هو ان يكون ذوالرحم من اهل  
المیراث (عالمگیریہ، جلد ۱، صفحہ ۵۶۶) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۰۳/۴/۲۳ھ

XXXXXXXXXXXXXXXXXXXX



## ﴿ ما يتعلق بنفقة ذوی الارحام ﴾

اگر والدین تنگ دست ہوں تو ان کے ضروری اخراجات بالغ اولاد کے ذمہ واجب ہیں:

زید اور اس کی بیوی خود غریب، نادار اور کمانے کے قابل نہیں ہیں، جبکہ زید کے دو بیٹے کمانے والے موجود ہیں زید ان کو کہتا ہے کہ اپنی کمائی سے ماہانہ کچھ ہمارے خرچ کے لئے مقرر کر دو لیکن بیٹوں کا کہنا یہ ہے کہ ہماری ذاتی کمائی میں سے آپ کا کوئی حصہ نہیں ہم جب چاہیں گے اپنی مرضی سے فرصت کے مطابق امداد کر دیا کریں گے۔ شرعاً ضعیف و کمزور والدین کا خرچہ اولاد کے ذمہ ہے یا نہیں؟

سائل ..... محمد یسین، قاسم بیلا

### الجواب

اگر والدین غنی اور صاحب استطاعت ہیں تو ان کا خرچہ ان کے اپنے مال میں ہے، بچوں پر شرعاً واجب نہیں۔ ہندیہ میں ہے: لا یقضى بنفقة احد من ذوی الارحام اذا كان غنیاً (عالمگیریہ، جلد ۱، صفحہ ۵۶۶)

البتہ نادار ہونے کی صورت میں ان کے اخراجات کا انتظام کرنا بچوں پر لازم ہے۔

ہندیہ میں ہے: ویجبر الولد الموسر علی نفقة الابوين المعسرین مسلمین کانا او ذمیین (عالمگیریہ، جلد ۱، صفحہ ۵۶۴)

اگر کسی کی بچیاں غنی و مالدار ہیں اور والدین مفلس ہیں تو وہ بھی خرچہ دینے کی پابند ہیں لیکن اپنے ذاتی مال سے دیں بلا اذن، خاوند کے مال سے دینا خیانت اور چوری ہے۔

ہندیہ میں ہے: واذا اختلطت الذکور والاناث فنفقة الابوين علیهما علی السویة

فی ظاہر الروایة وبہ اخذ الفقیہ ابو الیث وبہ یفتی (الذم) (جلد ۱، صفحہ ۵۶۴)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۵/۳ھ

XXXXXXXXXXXXXXXXXXXX

مالدار والدین کا بیٹے سے نان و نفقہ کا مطالبہ شرعاً درست نہیں:

میرے والد صاحب نے مجھ سے اور میری والدہ سے لا تعلقی اختیار کر لی تھی۔ اس وقت میری عمر پانچ سال تھی یہ لا تعلقی بغیر طلاق کے تھی جناب میں نے اور میری والدہ نے بڑے کٹھن حالات میں زندگی گذاری میری والدہ نے گھر چلانے میں بڑی محنت کی۔ اس دوران میں نے ایک ویلڈنگ کی دوکان پر کام سیکھنا شروع کر دیا پھر کام مکمل سیکھ لینے کے بعد میں نے اپنے استاد صاحب کے پاس ملازمت اختیار کر لی اور اپنی قلیل ماہانہ آمدنی سے کچھ بچاتا رہا۔ عرصہ دس بارہ سال کے بعد میں نے محدود وسائل کے ساتھ اپنا کام شروع کیا اور آج میں بتیس سال کی عمر کو پہنچ چکا ہوں اس وقت میری آمدنی معقول ہے جس سے میں اپنے پانچ بچوں، بیوی، اور والدہ کا پیٹ پال سکتا ہوں جبکہ میرے والد صاحب نے ہمیں چھوڑنے کے بعد کبھی بھی ہماری خبر گیری نہیں کی بلکہ ہمیں چھوڑنے کے بعد خانپور سے راجن پور منتقل ہو گئے اور وہاں دوسری شادی کر لی۔ اس بیوی سے ان کے پانچ چھ بچے ہیں جو کہ جوان ہیں۔ اور میرے والد صاحب صاحب حیثیت انسان ہیں اور علاقے کے کونسلر بھی منتخب ہوئے ہیں ان کی آمدنی نہایت معقول ہے۔ اب میرا اپنا کاروبار بھی راجن پور میں ہے جبکہ میرے بیوی، بچوں کی رہائش میری والدہ کے ساتھ خانپور میں ہے میرے والد صاحب شروع سے لے کر اب تک مجھ سے الگ ہیں کبھی انہوں نے میرے ساتھ کسی قسم کا کوئی تعاون نہیں کیا لیکن اب وہ مجھ سے مطالبہ کرتے ہیں کہ میں ان کو اپنے ذاتی کاروبار سے حصہ دوں اور اپنے سوتیلے بھائیوں کو بھی دوں جبکہ کبھی بھی انہوں نے ہمارے ساتھ تعلق قائم نہیں کیا حتیٰ کہ

دوسری بیوی عرصہ دو سال سے وفات پا چکی ہے اس کے باوجود انہوں نے میری والدہ کو باوجود طلاق نہ ہونے کے اپنے پاس نہیں بلایا۔ تو کیا میں اس بات کا پابند ہوں کہ اپنے والد صاحب کے مطالبہ پر ان کو اور اپنے سوتیلے جوان بھائیوں کو اپنے ذاتی کاروبار میں سے حصہ دوں اور اگر میں انکار کر دوں تو کیا میں گنہگار قرار پاؤں گا جبکہ میں حسب توفیق اپنے والد صاحب کی خدمت کرتا رہتا ہوں۔

سائل ..... محمد ایاز، راجن پور

### الجواب

صورت مسئلہ میں والد صاحب کا آپ سے حصے کا مطالبہ شرعاً درست نہیں اور نہ ہی اس سلسلہ میں ان کی اطاعت لازم ہے والد کا خرچہ (نان و نفقہ) صرف اس صورت میں اولاد پر لازم ہوتا ہے جبکہ اس کا اپنا مال نہ ہو۔ الاب اذا كان فقيراً معسراً وله اولاد صغار محاویج وابن کبیر موسر یجب علی الابن علی نفقة ابیه و نفقة اولاده الصغار (عالمگیریہ، جلد ۱، صفحہ ۵۶۵)

اس جزئیہ سے معلوم ہوا کہ باپ اگر فقیر ہو تو پھر اس کا خرچہ واجب ہے، والد صاحب

سے میل جول رکھیں..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۲/۱۲/۵ھ

الجواب صحیح

بندہ محمد اسحاق غفرلہ

مفتی خیر المدارس، ملتان

\*\*\*\*\*

اگر والدین تنگ دست ہوں تو لڑکوں کی طرح مال دار بالغ لڑکیوں پر بھی والدین کا خرچہ

واجب ہے:

خالد اور اس کی دو بہنیں خالدہ اور جمیلہ تینوں شادی شدہ ہیں صاحب حیثیت ہیں اور ان

کے والدین کمزور اور کمائی وغیرہ کے قابل نہیں ہیں۔ اس لئے ان کے اخراجات کھانا، پینا، علاج



معالجہ وغیرہ سب خالد برداشت کرتا ہے اور بارہا بہنوں سے مطالبہ کر چکا ہے کہ تم بھی والدین کو خرچہ وغیرہ دیا کرو تمہارا بھی حق بنتا ہے لیکن بہنوں نے کبھی اس بارے میں نہیں سوچا اس لئے خالد پریشان ہے۔ شریعت کی روشنی میں بتایا جائے کہ خالد کا مطالبہ درست ہے؟ کیا والدین کا سارا خرچہ صرف بیٹے کے ذمہ لازم ہے یا بیٹیوں پر بھی والدین کا کچھ حق ہے؟

سائل ..... احمد حسن، مظفر گڑھ

### الجواب

صورت مسئلہ میں مسماة خالدہ اور جمیلہ پر بھی والدین کا نان و نفقہ واجب ہے جبکہ وہ دونوں خود مالدار ہوں خاوند کے مالدار ہونے کا اعتبار نہیں۔ کیونکہ بیوی خاوند کی اجازت کے بغیر کسی پر خرچ کرنے کی شرعاً مجاز نہیں۔ ہندیہ میں ہے: واذا اختلطت الذکور والاناث فنفقة

الابوين عليهما على السوية في ظاهر الرواية (جلد ۱، صفحہ ۵۶۴)

لہذا خالدہ اور جمیلہ کو بھی والدین کے اخراجات میں حصہ لینا چاہیے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۲/۱۰

### الاجابہ

تنگ دست والد کا خرچہ تمام لڑکوں پر لازم ہے البتہ جو لڑکا جس قدر زیادہ مالدار ہو نفقہ کا زیادہ تر حصہ اسی کے ذمہ ہے:

والدین بھی گذشتہ زمانے کا خرچہ وصول نہیں کر سکتے:

میرے چار بیٹے ہیں، بڑے کا نام کلیم اللہ اس سے چھوٹے کا نام حفیظ اللہ پھر حبیب اللہ اور سب سے چھوٹے بیٹے کا نام سلیم اللہ ہے۔ میرے بڑے دو بیٹے کلیم اللہ اور حفیظ اللہ دونوں

سرکاری ملازم ہیں ایک کی تیس ہزار اور دوسرے کی بیس ہزار ماہوار تنخواہ ہے۔ ان دونوں نے مجھے بیس سال سے روٹی خرچہ نہیں دیا اور نہ ہی کسی دکھ سکھ میں مدد کی اس وقت مجھے صرف میرا تیسرا بیٹا حبیب اللہ سا راخر چہ دیتا ہے اور میری کفالت کرتا ہے یہ بھی سرکاری ملازم ہے اس کی تنخواہ دس ہزار ہے لیکن اس کے ساتھ یہ اپنے دو گھروں کے اخراجات بھی ادا کرتا ہے اس کی دو شادیاں ہوئی ہیں اور میرے چوتھے اور سب سے چھوٹے بیٹے سلیم اللہ کا کوئی کاروبار یا ملازمت نہیں ہے۔

مولانا! فرمائیں شرعی طور پر میں اپنے بڑے بیٹوں کلیم اللہ اور حفیظ اللہ جنہوں نے مجھے کبھی خرچہ نہیں دیا اور نہ ہی دیتے ہیں میں ان سے خرچہ کا دعویٰ کر سکتا ہوں۔ آنکھیں بند ہو چکی ہیں گردے کا آپریشن کرایا ہوا ہے۔ اس وقت میری عمر پچاسی سال ہے فالج کے خطرے سے چلنا پھرنا بند ہو گیا ہے۔

سائل ..... حافظ رحیم بخش، مظفر گڑھ

### الجموں

اگر آپ کی ذاتی جائیداد اس قدر ہے کہ آپ اپنے نفقہ میں خود کفیل ہیں تو کسی بھی لڑکے پر آپ کا خرچہ شرعاً لازم نہیں۔ کیونکہ اولاد پر خرچہ اس وقت لازم ہوتا ہے جبکہ والد تنگ دست اور محتاج ہو۔

چنانچہ شامی میں ہے: وتجب علی موسر..... النفقة لاصوله الفقراء ..... قوله الفقراء قید بہ لانه لا تجب نفقة الموسر الا الزوجة (الدر المختار مع الشامی، جلد ۵، صفحہ ۳۶۱-۳۵۸)

وفی العالمگیریة: لا یقضى بنفقة احد من ذوی الارحام اذا كان غنیاً (جلد ۱، صفحہ ۵۶۶)

البتہ اگر اپنی ذاتی جائیداد نہیں اور تنگ دست ہیں تو پھر آپ کی اولاد پر آپ کے اخراجات و

علاج معالجه کا انتظام کرنا لازم ہے۔ لما فی الدر المختار: وتجب علی موسر ولو صغیرا

..... النفقة لاصوله الفقراء ولو قادرین علی الکسب (الدر المختار، جلد ۵، صفحہ ۳۶۱-۳۵۸)

وفی العالمگیریة: ویجبر الولد الموسر علی نفقة الابوین المعسرین مسلمین

کانا او ذمیین (النج) (عالمگیریہ، جلد ۱، صفحہ ۵۶۳)

اور یہ نفقہ تمام لڑکوں کے ذمہ ہے البتہ جو لڑکا جس قدر زیادہ مالدار ہے مفتی یہ قول کے مطابق اسی حساب سے نفقہ کا زیادہ تر حصہ اسی کے ذمہ ہے۔ چنانچہ شامی میں ہے: لو کان للفقیر ابنان احدهما فائق فی الغنی والاخر یملک نصاباً فہی علیہما سویۃ۔  
خانیۃ ..... ثم نقل عن الحلوانی قال مشائخنا: هذا لو تفاوت فی الیسار تفاوتاً یسیراً فلو فاحشاً یجب التفاوت فیہا، بحر (شامیہ، جلد ۵، صفحہ ۳۶۱)

وفی العالمگیریۃ: قال الشیخ الامام شمس الائمة: قال مشائخنا رحمہم اللہ تعالیٰ انما تكون النفقة علیہما علی السواء اذا تفاوت فی الیسار تفاوتاً یسیراً واما اذا تفاوت تفاوتاً فاحشاً فیجب ان یتفاوت فی قدر النفقة (عالمگیریہ، جلد ۱، صفحہ ۵۶۵)  
اور جو لڑکا خود محتاج اور فقیر ہے اس پر والد کا نفقہ شرعاً لازم نہیں۔

لما فی الشامیۃ: لاتجب علی الابن الفقیر نفقة والده الفقیر حکماً (جلد ۵، صفحہ ۳۵۹)  
تاہم گذشتہ زمانے کے نفقہ کا مطالبہ اور دعویٰ شرعاً درست نہیں بلکہ عدالت، پنچائت یا باہمی رضامندی سے آئندہ نفقہ کی جو مقدار متعین ہو جائے اس کی ادائیگی لازم ہے۔

لما فی الدرالمختار: والنفقة لاتصیر دیناً الا بالقضاء او الرضاء ای اصطلاحاً علی قدر معین اصناًفاً او دراهم (الدرالمختار، جلد ۵، صفحہ ۳۱۶)

وفی الشامیۃ: قوله: ”والنفقة لاتصیر دیناً“ الخ ای: اذا لم ینفق علیہا بان غاب عنها او کان حاضراً فامتنع فلا یطالب بہا بل تسقط بمضی المدة ..... ثم اعلم ان المراد بالنفقة نفقة الزوجة، بخلاف نفقة القریب فانہا لاتصیر دیناً ولو بعد القضاء او الرضاء (شامیہ، جلد ۵، صفحہ ۳۱۵)

وفیہ ایضاً: قضی بنفقة غیر الزوجة ومضت مدة ای شہر فاكثر سقطت لحصول

الا ستغناء فيما مضى (الدر المختار، جلد ۵، صفحہ ۳۷۷)

وفى الشامية: قوله: "غير الزوجة" يشمل الاصول والفروع والمحارم.....  
 .....وفى الهداية: ولو قضى القاضى للولد والوالدين وذوى الارحام بالنفقة  
 فمضت مدة سقطت، لان نفقة هؤلاء تجب كفاية للحاجة حتى لا تجب مع اليسار  
 وقد حصلت بمضى المدة (شامیہ، جلد ۵، صفحہ ۳۷۷)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۴ھ

### XXXXXXXXXXXXXXXXXXXX

تنگ دست والدین اگر چہ کاروبار کے قابل ہوں ان کو خرچہ دینا لازم ہے:

سائل کے والد محترم کا اپنا ذاتی کاروبار نہیں ہے اس لئے والدین کاروٹی خرچہ سائل خود  
 برداشت کرتا ہے، سائل نے والد محترم کو بار بار کہا ہے کہ میں کوئی چھوٹی موٹی دوکان کھلوادیتا ہوں  
 اس پر بیٹھ جایا کرو چار آنے آ جایا کریں گے میرے لئے بھی سہولت ہو جائے گی لیکن والد محترم اس  
 پر آمادہ نہیں ہوتے اور کہتے ہیں کہ تم خرچہ نہیں دے سکتے تو نہ دو، حالانکہ ان کا کوئی ذریعہ آمدنی  
 نہیں ہے اگر خرچہ وغیرہ نہ دیں تو لوگوں کی نظر میں نافرمان شمار ہوں گے۔ سوال یہ ہے کہ کیا  
 والدین کاروبار کرنے کے قابل ہوں اور نہ کریں تو پھر بھی ان کو خرچہ دینا لازم ہے؟

سائل..... عمر فاروق، مظفر گڑھ

### (الجبواب)

اگر آپ کے والدین تنگ دست ہیں اور ان کا کوئی ذاتی مال اس قدر نہیں کہ وہ اپنے نان و  
 نفقہ میں خود کفیل ہو سکیں تو پھر آپ پر ان کا خرچہ شرعاً لازم ہے خواہ وہ خود کاروبار پر قادر ہی کیوں نہ  
 ہوں۔ لما فی الدر المختار: وتجب علی موسر..... النفقة لاصوله الفقراء ولو

قادرین علی الکسب (جلد ۵، صفحہ ۳۶۱) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ

### تنگ دست شخص پر والدین کا خرچہ لازم نہیں:

تنگ دست شخص پر والدین کا خرچہ لازم نہیں:

میں ایک شادی شدہ شخص ہوں میرے ماشاء اللہ پانچ چھ بچے ہیں اور محنت مزدوری کر کے ان کا اور اپنا پیٹ پالتا ہوں کوئی مستقل ملازمت نہیں ہے اس لئے اکثر مقروض رہتا ہوں جبکہ میرے بھائی صاحب سرکاری ملازمت کرتے ہیں اور ماشاء اللہ خوشحال ہیں میرے والد صاحب بھی ان کے ساتھ رہتے ہیں میری اس صورتحال کے باوجود بھائی صاحب کا مجھ سے مطالبہ رہتا ہے کہ تم بھی والد صاحب کے خرچ کے لئے ماہانہ کچھ رقم دیا کرو۔ سوال یہ ہے کہ کیا مجھ پر فرض ہے کہ میں ماہانہ خرچہ والد صاحب کا مقرر کروں جبکہ یہ میرے لئے بہت مشکل ہے؟

سائل ..... خورشید احمد

### الاجوب

بر تقدیر صحت واقعہ صورت مسئلہ میں اگر واقعاً آپ تنگ دست ہیں تو شرعاً آپ پر والدین

کا خرچہ لازم نہیں۔ لما فی الشامیة: لا تجب علی الابن الفقیر نفقة والده الفقیر حکماً

(جلد ۵، صفحہ ۳۵۹) وفيه ايضاً: لا تجب علی فقیر الا للزوجة والولد الصغیر كما فی

کافی الحاکم (شامیہ، جلد ۵، صفحہ ۳۶۸) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ

والد کے نکاح ثانی کے اخراجات بیٹے کے ذمہ ہیں جبکہ باپ تنگ دست ہو:

مسٹری غلام محمد کی زوجہ فوت ہو چکی ہے اور دوسرے نکاح کا خواہشمند ہے لیکن تنگ دستی کی وجہ سے نکاح وغیرہ کے اخراجات برداشت نہیں کر سکتا ہے جبکہ مسٹری غلام محمد کا ایک بیٹا (ناصر) مالدار ہے اور خوشحال ہے اس لئے اس کا والد اس سے نکاح کے اخراجات کا طلبگار ہے لیکن اس کا بیٹا محمد ناصر ٹال مٹول سے کام لے رہا ہے شریعت کی روشنی میں بتایا جائے کہ بیٹے کے ذمہ والد کے نکاح وغیرہ کا خرچہ لازم ہے یا نہیں جبکہ والد تنگ دست ہے۔

سائل ..... محمد عبداللہ، بستی ملوک

### الاجوب

صورت مسئلہ میں بیٹے پر لازم ہے کہ وہ والد کے نکاح کا انتظام کرے یا اسے خرچہ مہیا

کرے۔ ہندیہ میں ہے: ان احتاج الاب الی زوجة والابن موسر وجب علیہ ان

یزوجه (النخ) (جلد ۱، صفحہ ۵۶۵) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۱۰ھ



سوتیلی والدہ کے خرچہ کا حکم:

مسٹری محمد شفیع صاحب مرحوم کی دو بیویاں تھیں ایک بیوی سے اولاد ہوئی اور ایک سے نہ ہوئی، اب محمد شفیع صاحب کی وفات کے بعد جس بیوی کی اولاد تھی وہ تو پرسکون ہے کیونکہ ان کی اولاد کمانے والی ہے اس کو خرچہ وغیرہ دیتی ہے جبکہ دوسری بیوی جو بے اولاد تھی وہ پریشان حال ہے محمد شفیع کے لڑکے اس کو کوئی خرچہ وغیرہ نہیں دیتے حالانکہ وہ بھی ان کی ایک طرح سے والدہ ہے کیا

شرعاً ان لڑکوں پر یہ لازم نہیں ہے کہ وہ اپنی سوتیلی والدہ کے نان و نفقہ کا بھی خیال رکھیں۔  
سائل ..... عبدالحکیم، شورکوٹ

### الاجوب

سوتیلی والدہ کا نان و نفقہ نہ والد کی زندگی میں واجب تھا اور نہ والد کی وفات کے بعد واجب ہے اگر وہ خرچ کر دیں تو یہ محض تبرع و احسان ہوگا۔

ہندیہ میں ہے: وان كان للرجل المعسر زوجة ليست ام ابنه الكبير لم يجبر الابن  
على ان ينفق على امراة ابیه (الرح) (عالمگیریہ، جلد ۱، صفحہ ۵۶۵)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۵/۵ھ

### \*\*\*\*\*

شیعہ والدین کا خرچہ واجب ہے جبکہ وہ تنگ دست ہوں:

ایک شخص مسٹی محمد ساجد کا تعلق مسلک اہلسنت والجماعت سے ہے جبکہ اس کا والد شیعہ کے گروہ سے تعلق رکھتا ہے کفریہ عقائد رکھتا ہے اور ہے تنگ دست، لوگوں سے مانگ کر کھاتا ہے جبکہ محمد ساجد کو لوگ طعن و تشنیع کا نشانہ بناتے ہیں کہ والد کو بھی کچھ خرچ وغیرہ دیا کرو لیکن اس کا کہنا یہ ہے کہ میں نے بارہا اس کو دعوت دی ہے کہ مسلک باطل کو چھوڑ کر مسلک حق پر آ جاؤ سارا خرچ میں برداشت کروں گا عیش سے زندگی گزارو گے لیکن وہ اس پر آمادہ نہیں ہوتا، لہذا اس کی اس حالت کی وجہ سے خرچہ نہیں دیتا دریافت طلب امر یہ ہے کہ کیا صورت مسئولہ میں محمد ساجد پر والد کا خرچہ وغیرہ شرعاً لازم ہے یا نہیں؟

سائل ..... عبدالرحیم، ملتان

## الاجواب

والدین اگر چہ کافر ہوں ان کا خرچہ بچوں پر واجب ہے بشرطیکہ وہ تنگ دست ہوں عدالت  
صورت مسئلہ میں بیٹے کو خرچ دینے پر مجبور کرے گی۔ ہندیہ میں ہے: ویجبر الولد الموسر  
على نفقة الابوين المعسرین مسلمین کانا او ذمیین قدرا على الکسب او لم  
يقدر (عالمگیریہ، جلد ۱، صفحہ ۵۶۴) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۰/۱۳۲۷ھ

## \*\*\*\*\*

بیوی اور والدہ کا آپس میں اتفاق نہ ہو اور دونوں کو الگ خرچ نہ دے سکے تو  
کس کا خرچ لازم ہے؟

زید کی بیوی اور والدہ کی آپس میں لڑائی اور ناچاقی رہتی ہے دونوں میں صلح و اتفاق کی ہر  
ممکن کوشش کی گئی لیکن کامیابی نہیں ہوئی اس لئے کھانا پکانا الگ الگ ہو گیا ہے۔ زید کی والدہ کا  
مطالبہ ہے کہ ماہانہ خرچہ مقرر کر دے جبکہ زید کی آمدنی اتنی نہیں کہ والدہ اور بیوی ہر دونوں کو الگ  
الگ خرچہ دے سکے جبکہ زید کی والدہ کی اس قدر جائیداد بھی موجود ہے جس سے وہ نفقہ برداشت کر  
سکتی ہے یعنی تنگ دست نہیں ہے۔ ایسی صورت حال میں زید کیلئے شرعاً کیا حکم ہے؟

سائل ..... خالد محمود، ملتان

## الاجواب

صورت مسئلہ میں بیوی کا پورا نفقہ واجب ہے۔ النفقة واجبة للزوجة علی



زوجها ..... اذا سلمت نفسها الى منزله (ہدایہ، جلد ۲، صفحہ ۴۴۱، ط: رحمانیہ)

والدہ چونکہ مالدار ہے اس لئے ان کا نفقہ شرعاً واجب نہیں۔ شامیہ میں ہے: قوله:

”الفقراء“ قید بہ لانہ لایجب نفقة المومسر الا الزوجة (شامیہ، جلد ۵، صفحہ ۳۶۱)

والدہ صاحبہ کی حسب حیثیت خدمت کرتا رہے، نفقہ واجب نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۹ھ

— ❦ — ❦ — ❦ —

والدین میں سے احق بالنفقہ کون ہے؟ جبکہ بیٹا صرف ایک کا خرچہ برداشت کرنے کی

صلاحیت رکھتا ہو:

ایک شخص مستثنیٰ محمد کلیم اللہ ایک شادی شدہ صاحب اولاد آدمی ہے اور اس کے والد نے اس کی والدہ کو طلاق دیدی ہے۔ اب صورتحال یہ ہے کہ والدین دونوں نفقہ کے محتاج ہیں اور بیٹا دونوں کو طلاق کی وجہ سے اکٹھے گھر میں نہیں رکھ سکتا اور اگر والدین میں سے ایک کو گھر میں رکھے تو دوسرے کو علیحدہ خرچہ وغیرہ نہیں دے سکتا کیونکہ خود تنگ دست ہے اور تنگ دستی کی وجہ سے کوئی قرض بھی نہیں دیتا کہ واپس کہاں سے کرے۔ لیکن اس کیلئے یہ مسئلہ بنا ہوا ہے کہ آیا والدہ کے خرچہ کی ذمہ داری اٹھائے یا والد کے خرچہ کی ذمہ داری اٹھائے۔ شرعاً کس کا زیادہ حق ہے؟

سائل ..... کلیم اللہ، کوٹ قیصرانی

(الجموں)

جو شخص تنگ دستی کی وجہ سے والدین میں سے صرف ایک کے نان و نفقہ کا انتظام کر سکتا ہو دونوں کے خرچہ کو برداشت کرنا اس کی وسعت میں نہ ہو تو ایسی صورت میں والدہ، والد کی بہ نسبت

احق ہوگی۔ ہندیہ میں ہے: واذا كان الابن يقدر على نفقة احد ابويه ولا يقدر عليهما  
جميعاً فالام احق (عالمگیریہ، جلد ۱، صفحہ ۵۶۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۳/۱۰ھ

### والدیادوسرا کوئی رشتہ دار گذشتہ مدت کا خرچہ لینے کا شرعاً مجاز نہیں:

مسٹی منظور احمد ایک ضعیف، کمزور اور تنگ دست آدمی ہے اس کا ایک بیٹا بھی ہے جو کہ  
صاحب حیثیت، کمائی کرنے والا ہے لیکن باپ کو خرچہ وغیرہ نہیں دیتا بارہا اس کو متنبہ کیا گیا حتیٰ کہ  
ایک مرتبہ پنچائت میں اس کو بلا کر فیصلہ کیا گیا کہ ماہانہ دو ہزار روپے والد کو دیا کرو وہ اس پر راضی  
بھی ہو گیا لیکن اس فیصلے کو چھ ماہ گذر گئے ہیں اس پر عمل درآمد نہیں ہوا مسٹی منظور احمد ”ہدایا“ وغیرہ  
سے اپنا گذر بسر کرتا رہا اب کیا منظور احمد کو یہ حق حاصل ہے کہ عدالت میں مقدمہ دائر کر کے ان چھ  
ماہ کا خرچہ وصول کرے؟

سائل ..... محمد عاصم تونسوی

### الاجواب

صورت مسئلہ میں مسٹی منظور احمد گذشتہ چھ ماہ کا خرچہ بذریعہ عدالت بھی وصول کرنے کا

شرعاً مجاز نہیں۔ اذا فرضت عليه نفقة المحارم فاكلوا من مسئلة الناس لا يرجع على  
الذي فرضت عليه النفقة بشئ (عالمگیریہ، جلد ۱، صفحہ ۵۶۲)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۲۰ھ

تنگ دست باپ بیٹے کے مال سے بلا اجازت کب خرچ کر سکتا ہے؟

اگر باپ تنگ دست ہے اور بیٹا مالدار ہے اس کے باوجود بیٹا باپ پر خرچ کرنے کے لئے تیار نہیں، تو کیا باپ بیٹے کے مال میں سے چوری اس کی اجازت کے بغیر مال لے سکتا ہے؟ اس صورت میں وہ گنہگار تو نہ ہوگا۔

سائل ..... احمد حسن، منڈی یزمان

### الجواب

اگر اس علاقہ میں عدالت موجود ہے تو عدالت میں مقدمہ دائر کرے، عدالت بیٹے کو خرچہ دینے کا پابند بنائے گی اس صورت میں چوری اٹھانے کی اجازت نہیں اگر بیٹے کے مال میں سے بلا اجازت اٹھائے گا تو گنہگار ہوگا۔ بصورت دیگر بیٹے کے مال سے بقدر کفایت لینے کا شرعاً مجاز ہے۔ ہندیہ میں ہے: اذا كان الاب محتاجاً وابى الابن ان ينفق عليه وليس لثمه قاض يرفع الامر اليه له ان يسرق مال ابنه و بوجود قاض لثمه يائم بسرقه ماله..... وبسرقه فوق الكفاية يائم، (عالمگیریہ، جلد ۱، صفحہ ۵۶۷)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۸/۱۵ھ

### عورت کے اعزہ پر نفقہ علی قدر المیراث ہوگا:

خالدہ ایک ایسی عورت ہے جو شادی شدہ ہونے کے باوجود مطلقہ کی طرح ہے یعنی خاوند نے اس کے ساتھ ترک تعلق کر رکھا ہے اور کوئی خرچہ وغیرہ نہیں دیتا اور خالدہ خود بذریعہ عدالت یا پنچائت خاوند سے نفقہ وصول کرنے کی طاقت نہیں رکھتی بلکہ اپنی ماں کے ساتھ رہائش پذیر ہے اور

خالدہ کے بھائیوں میں ماں شریک بھائی بھی موجود ہیں اور حقیقی بھائی بھی موجود ہیں۔ ایسی صورتحال میں خالدہ کا نفقہ وغیرہ صرف اس کے حقیقی بھائیوں پر ہے یا ماں شریک بھائیوں پر بھی ہے جبکہ ماں خود نفقہ کی ذمہ داری نہیں اٹھا سکتی۔

سائل ..... خدا بخش، چشتیاں

### الجمول

اگر خاوند کے ترک تعلقات کا سبب والدہ کے یہاں قیام ہے تو خالدہ کو خاوند کے ہاں منتقل ہو جانا چاہیے تاکہ وہ نان و نفقہ کی حقدار ہو۔ ہندیہ میں ہے: و اذا ترک النشوز فلها النفقة (جلد ۱، صفحہ ۵۳۵)

اور اگر والدہ کے ہاں قیام کا سبب آباد نہ کرنا ہے اور خرچہ نہ دینا بلا وجہ مارتا پٹینا ہے تو پھر عدالت سے علیحدگی اور فسخ نکاح کروالیا جائے بیوی رہتے ہوئے اس کا خرچہ خاوند کے ذمہ ہے۔ کوئی بھائی خاوند کے ساتھ ادائے نفقہ میں شریک نہ ہوگا۔ ہندیہ میں ہے: لا یشارک الزوج فی نفقة زوجته احد (جلد ۱، صفحہ ۵۶۶)

بلکہ خاوند کے مفلس ہونے اور والدین اور بھائیوں کے غنی ہونے کی صورت میں بھی ان لوگوں پر کوئی نفقہ واجب نہیں۔ ہندیہ میں ہے: حتى لو كان لها زوج معسر وابن موسر من غیر هذا الزوج او اب موسر او اخ موسر فنفقته علی الزوج لاعلی الاب والابن (النف) (عالمگیریہ، جلد ۱، صفحہ ۵۶۶)

اگر طلاق یا آبادی اور فسخ کی کوئی صورت نہ بن پائے تو ایسی صورت میں نفقہ علی قدر المیراث ہوگا بانچ حصے حقیقی بھائی ادا کریں گے اور چھٹا حصہ ماں شریک بھائی ادا کرے گا جبکہ وہ اخیانی بھائی ایک ہو، ایک سے زائد ہونے کی صورت میں نفقہ اثلاثاً ہوگا ایک تہائی اخیانی

بھائیوں پر ہے اور دو تہائی حقیقی بھائیوں کے ذمہ ہوگا۔

ولو كانت له ثلاثة اخوة متفرقين فالنفقة على الاخ لاب وام وعلى الاخ لام على


قدر الميراث اسداساً (ہندیہ، جلد ۱، صفحہ ۵۶۶)..... نقطہ واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ

بِسْمِ اللّٰهِ الرَّحْمٰنِ الرَّحِیْمِ



## ﴿مسائل شتی﴾

کیا روٹی پکانا، کپڑے دھونا وغیرہ عورت کی ذمہ داری میں داخل ہے؟

خالدہ کے ذمہ خاوند کیلئے روٹی پکانا، برتن دھونا، کپڑے دھونا اسی طرح گھر کے دوسرے کام کاج کرنا شرعاً لازم ہے یا نہیں؟

سائل ..... احمد حسن، ملتان

### الجواب

اگر مستماتا خالدہ کا تعلق ایسے خاندان سے ہے جس کی مستورات اپنی خدمت بھی خود نہیں کرتیں یا کسی بیماری میں مبتلا ہونے کی وجہ سے مذکورہ خدمات سے عاجزہ ہے تو ان صورتوں میں خاوند کے ذمہ پکا پکایا کھانا مہیا کرنا یا ان خدمات کیلئے خادمہ مہیا کرنا لازم ہے۔ بصورت دیگر خاوند کے ذمہ ضروری اشیاء آٹا، سبزی وغیرہ مہیا کرنا تو لازم ہوگا البتہ تیار شدہ کھانا مہیا کرنا شرعاً اس کی ذمہ داری نہیں۔ ان قالت لا اطبخ ولا اخبز قال فی الكتاب لا تجبر علی الطبخ والخبز وعلی الزوج ان یاتیها بطعام مہیا او یاتیها بمن یکفیها عمل الطبخ والخبز قال الفقیہ ابو اللیث ان امتعت المرأة عن الطبخ والخبز انما یجب علی الزوج ان یاتیها بطعام مہیا اذا كانت من بنات الاشراف لا تخدم بنفسها فی اهلها او لم تکن من بنات الاشراف لکن بها علة تمنعها من الطبخ والخبز اما اذا لم تکن کذاک فلا یجب علی الزوج ان یاتیها بطعام مہیا کذا فی الظہیریۃ (عالمگیریہ، جلد ۱، صفحہ ۵۲۸)

بعض فقہاء کا فرمان ہے کہ کھانا پکانا، کپڑے دھونا، جھاڑو دینا وغیرہ عورت پر دیا شدہ واجب ہے قضاءً و واجب نہیں۔ قالوا ان هذه الاعمال واجبة علیها دیانة وان كان

لا یجبرها القاضی کذا فی البحر الرائق (عالمگیریہ، جلد ۱، صفحہ ۵۳۸) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۸/۱۵ھ

### بیوی کھانا پکانے یا گھریلو دوسرے کاموں پر اجرت نہیں لے سکتی:

سائل کی زوجہ (جمیلہ) ایک پڑھی لکھی خاتون ہے۔ وہ گھر کے کام کاج مثلاً کھانا پکانا، کپڑے دھونا، برتن دھونا وغیرہ اس سے کتراتی ہے وہ کہتی ہے کہ میرے ذمہ یہ کام لازم نہیں ہیں خواہ کسی سے پوچھ لو البتہ وہ یہ کہتی ہے کہ اگر مجھے ان کاموں کی اجرت دے دی جائے تو میں یہ کام کر دیا کروں گی۔ دریافت طلب امر یہ ہے کہ کیا ایک بیوی کا یہ مطالبہ درست ہے؟

سائل محمد عبداللہ، ہارون آباد

### الاجور

مسماة جمیلہ کا مذکورہ کاموں پر اجرت کا مطالبہ کرنا خلاف شرع ہے۔ اس کیلئے ان گھریلو کاموں پر اجرت لینا شرعاً جائز نہیں۔ ہندیہ میں ہے: لو استاجرہا للطبخ

والخبز لم یجز ولا یجوز لها اخذ الاجرة علی ذالک کذا فی

البدائع (عالمگیریہ، جلد ۱، صفحہ ۵۳۸) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۰/۵ھ

### منکوحہ عورت بچے کو دودھ پلانے کی اجرت لے سکتی ہے یا نہیں؟

نوید کی بیوی (ہندہ) نے بارہا زید سے یہ مطالبہ کیا ہے کہ میں جو بچے کو دودھ پلاتی ہوں مجھے اس کی اجرت دی جائے وگرنہ راجرت کے میں دودھ نہیں پلاتی خرید کر پلایا جائے۔ شریعت کی روشنی میں بتایا جائے کہ آیا ہندہ کا مطالبہ شرعاً درست ہے۔ کیا شریعت میں عورت کے ذمہ یہ لازم نہیں کہ وہ بچے کو دودھ پلائے؟

سائل ..... عبدالقدیر، ڈی جی خان

### (الجواب)

اگر بچہ دوسری عورت کا پستان لیتا ہے یا خشک دودھ سے گزارہ ہو سکتا ہے اور بچے کا مال ہے یا بچے کے والد صاحب استطاعت ہیں تو ایسی صورت میں بیوی کو دودھ پلانے پر مجبور نہ کریں۔ الولد الصغير اذا كان رضيعاً فان كانت الام في نكاح الاب والصغير ياخذ لبن غيرها لا تجبر الام على الارضاع (ہندیہ، جلد ۱، صفحہ ۵۶۰)

اور اگر بچہ دوسری عورت کا پستان نہیں لیتا تو ایسی صورت میں مفتی یہ قول کے مطابق والدہ کو دودھ پلانے پر مجبور کیا جائے۔ وان لم ياخذ الولد لبن غيرها قال شمس الائمة الحلوانی فی ظاہر الروایة لا تجبر ایضاً وقال شمس الائمة السرخسی تجبر ولم يذكر فيه خلافاً وعليه الفتوى (عالمگیریہ، جلد ۱، صفحہ ۵۶۰)

ایسے ہی اگر بچہ دوسری عورت کے پستان کو لیتا ہے یا باہر کے دودھ سے گزارہ ہو سکتا ہے لیکن بچے کا اپنا مال نہیں اور والد کے اندر بھی استطاعت نہیں تو ایسی صورت میں بھی والدہ کو دودھ پلانے پر مجبور کیا جائے گا۔ وان لم یکن للاب وللولد مال تجبر الام على الارضاع عند الكل (عالمگیریہ، جلد ۱، صفحہ ۵۶۰)

اگر دودھ پلانے والی عورت مہیا نہ ہو اور تلاش کرنے کے باوجود نہیں ملتی تو ایسی صورت



میں بھی عورت کو دودھ پلانے پر مجبور کیا جائے گا۔ اما اذا لم توجد من ترضعه فتجبر الام  
 على الارضاع وقيل لا تجبر الام في ظاهر الرواية والى الاول مال القدوری  
 وشمس الائمة السرخسی (ہندیہ، جلد ۱، صفحہ ۵۶۰)

البتہ بیوی بیوی رہتے ہوئے اجرت کی مستحق نہیں ہو سکتی۔ ہندیہ میں ہے: وان استاجرھا  
 وہی زوجته او معتلته عن طلاق رجعی لترضع وللمالم یجز (عالمگیریہ جلد ۱، صفحہ ۵۶۱)  
 فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۱۲/۱۰ھ

### \*\*\*\*\*

(۱) تنگی پیدا کرنے والے شوہر کے مال سے بلا اجازت لینے کا حکم:

(۲) شوہر کے کپڑے سینے کی اجرت لینا:

(۳) شوہر کے دیئے ہوئے خرچ میں سے کچھ رقم مشکل وقت کیلئے بچا کر رکھنا:

(۴) اگر والدین بیمار ہوں تو عورت ان کی خدمت کیلئے روزانہ جاسکتی ہے:

(۱)..... کیا بیوی شوہر کے مال سے ضرورت کے اخراجات لیلے تو اس کی شرعاً اجازت ہے؟ جبکہ شوہر

خرچ میں تنگی رکھتا ہو صاحب حیثیت ہونے کے باوجود شوہر کنجوس ہو ایک ایک پائی کا حساب لیتا ہو۔

(۲)..... کیا بیوی شوہر کا کام کپڑے سینا وغیرہ کی مزدوری لے سکتی ہے تاکہ گھر میں بچوں کی

خدمت اچھی ہو سکے جو مزدوری وہ دوسروں کو دیتا ہے وہ اپنے گھر میں آئے گی؟

(۳)..... بیوی شوہر کی دی ہوئی رقم کو برے وقت کیلئے چھپا کر رکھ سکتی ہے۔ کیا اس کا روبرا سے

حاصل ہونے والی رقم سے اپنے بچوں یا کسی عزیز کی مدد کر سکتی ہے؟

(۴)..... بیوی شوہر کی اجازت کے بغیر والدین سے ملنے آسکتی ہے؟ جبکہ وہ بیمار ہوں دیکھ بھال کرنے والا کوئی نہ ہو اور شوہر ملنے نہ دیتا ہو۔ اس کی شرعی حیثیت کیا ہے؟

سائل ..... مولوی محمد فاروق، سمیچہ آباد، ملتان

### (الاجوبہ)

(۱)..... عورت ضرورت کے مطابق خاوند کے مال سے خرچ کرنے کی شرعاً مجاز ہے۔

عن عائشة انّ هنداً بنت عتبة قالت يا رسول الله ان ابا سفيان رجل شحيح،  
وليس يعطيني ما يكفيني وولدي الا ما اخذت منه وهو لا يعلم فقال خذي ما  
يكفيك وولدك بالمعروف (بخاری شریف، جلد ۲، صفحہ ۸۰۸)

(۲)..... اجرت لے سکتی ہے کیونکہ اس پر خاوند کی یہ خدمت کرنا لازم نہیں ہے۔

(۳)..... اگر خاوند خرچہ دے کر مالک بنا دے تو تھوڑا تھوڑا بچا کر رکھ سکتی ہے اور پھر جہاں چاہے  
خرچ کرے۔ بصورت دیگر اجازت نہیں۔

(۴)..... عمومی طور پر ہر ہفتہ میں ایک مرتبہ والدین کے گھر جاسکتی ہے لیکن اگر والدین بیمار ہوں  
اور کوئی خدمت کرنے والا نہیں ہے تو ضرورت کی وجہ سے روزانہ جاسکتی ہے۔ ولا يمنعها من

الدخول عليها في كل جمعة (الدر المختار، جلد ۵، صفحہ ۳۳۰) ولا يمنعها من الخروج

الى الوالدين ..... ولو ابوها زمناً مثلاً فاحتاجها فعليها تعاهده ولو كافراً وان

ابى الزوج ..... قوله زمناً اي مريضاً مرضاً طويلاً قوله فعليها تعاهده اي

بقدر احتياجه اليها (الدر المختار، جلد ۵، صفحہ ۳۲۹-۳۲۸) ..... فقط والله اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۸/۲/۲۳ھ

# کتاب الایمان والندور

## ﴿ باب الندور ﴾

نذر کے انعقاد کیلئے تلفظ ضروری ہے صرف ارادہ کافی نہیں:

زید ایک دوکاندار ہے اس نے ایک دن یونہی ارادہ کیا اور نیت کر لی کہ میں روزانہ منافع کا تین فیصد فقیروں محتاجوں اور ضرورت مند رشتہ داروں کو دیا کروں گا لیکن کبھی دے دیتا ہے اور کبھی نہیں دیتا کبھی خود کو رقم کی ضرورت ہوتی ہے اور کبھی سُستی ہو جاتی ہے۔ دریافت طلب امر یہ ہے کہ اس طرح نیت اور ارادہ کرنے سے زید پر لازم ہے کہ وہ روزانہ تین فیصد منافع فقراء کو دے۔ اگر نہ دے تو کیا حکم ہے اسی طرح کم دے تو کیا حکم ہے؟

سائل ..... محمد قاسم، سکھر

### الجواب

اگر صرف ارادہ کیا، زبان سے کچھ نہیں کہا تو یہ منت یا نذر نہیں بنی، کیونکہ نذر بننے کیلئے نذر کے صیغوں میں سے کسی کا تلفظ ضروری ہے تاہم یہ ایک نیکی کا ارادہ ہے اسے پورا کرنا چاہیے۔

الحاصل: نذر نہیں بنی اس لئے غرباء اور فقراء پر خرچ کرنا ضروری نہیں۔ البتہ اگر زبان سے اس کا تلفظ کر کے اپنے ذمہ لازم کر لیا تو یہ نذر بن گئی اسے ضرور پورا کیا جائے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۲/۱۳۲۹ھ



کیا نذر پوری کرنے پر بھی اجر ملتا ہے؟

(۱)..... زید اور اکبر کا جھگڑا ہے زید کہتا ہے کہ نذر ماننے سے جب حاجت پوری ہو گئی خواہ دنیاوی حاجت ہو یا دینی مفاد ہو، عند الاداء نذر کو ثواب ملے گا لیکن بکر کہتا ہے کہ دینی مفاد کا ثواب اور اجر ملے گا لیکن دنیاوی کام جو نذر کا ہوگا وہی بدلہ ہوگا ثواب وغیرہ کچھ نہیں۔ وہی کام ہو جانا اس کی جزاء ہے۔ مثلاً مجھے ہزار روپے تجارت میں نفع ملے ایک صد روپے مدرسہ یا مسجد میں دو ننگا، یا گائے بھینس بیمار ہے اگر آرام آجائے تو اتنے پیسے خیرات کروں گا۔ ان کے ثواب کا بکر سختی سے منکر ہے اور حدیث ”انما الاعمال بالنیات“ پیش کرتا ہے۔ آیا بکر حق پر ہے یا زید جو اس کے ثواب کا قائل ہے؟

سائل..... عمر خان، شاہی مسجد، کھروڑپکا

الجواب

زید جو اس کے ثواب کا قائل ہے حق پر معلوم ہوتا ہے اس لئے کہ نذر خود ایک عبادت ہے

کما يدل عليه تعريفه ”وهو عبادة مقصودة“ نیز شامی میں ہے: واعلم ان النذر قرابة

مشروعة اما كونه قرابة فلما يلزمه من القرب كالصلوة والصوم والحج والعتق

ونحوها، واما شرعيته فللاوامر الواردة بايفائه (جلد ۵، صفحہ ۵۳۷، ط: رشیدیہ جدید)

اور عبادت نفلیہ اگر کوئی اپنے اوپر واجب کرے مثلاً یوں کہے ”کہ اگر میں اس مرض سے تندرست ہو گیا تو میں ایک ہزار نفل پڑھوں گا“ اور تندرست بھی ہو گیا تو یقیناً یہ نذر پوری کرتے وقت ثواب بھی ملے گا۔ اور اس سے سقوط واجب بھی ہوگا۔ کما یکون ذلک فی اداء الفرائض۔ ..... فقط واللہ اعلم

الجواب صحیح  
خیر محمد عفا اللہ عنہ  
بندہ محمد اسحاق غفر اللہ لہ  
نائب مفتی خیر المدارس، ملتان  
مہتمم خیر المدارس، ملتان  
۱۳۸۶/۵/۲۵ھ



ایفاء نذر موجب اجر ہے:

زید اور بکر کا اختلاف ہے، زید کہتا ہے کہ نذر ماننے سے کام ہو جانے پر ادائیگی واجب ہے اور جب نذر ادا کرے گا تو قرب اور ثواب ضرور ہوگا کیونکہ نذر عبادت ہے اور عبادت پر ثواب کا قرآن و حدیث میں وعدہ ہے۔ لہذا ناذر کو ادائیگی نذر پر ثواب ملے گا۔ مثلاً اگر کوئی نذر مانے کہ ”اگر میرا لڑکا پیدا ہوا تو مسجد بنواؤں گا یا مدرسہ قائم کروں گا یا نوافل ادا کروں گا“ تو جب لڑکا پیدا ہوا تو مسجد بنوانے یا مدرسہ قائم کرنے یا نوافل ادا کرنے سے ناذر کو علاوہ نذر ادا کرنے کے ثواب بھی ملے گا، لیکن بکر کہتا ہے ایسا نہیں بلکہ کام ہو جانا یہی اس کا بدلہ ہے نیکی کا ثواب وغیرہ نہیں ملے گا جو نیک کام ناذر کرتا ہے ایسا ہے جیسے بخیل کی جان سے کچھ نکالا جائے، لہذا بدلہ وہی ہو جو کام کیا گیا۔ اب صرف نذر قرض کی صورت میں ادا کرے گا حالانکہ زید کہتا ہے کہ قرض کی ادائیگی میں بھی ثواب ملتا ہے، لہذا بیان فرمائیں کہ زید سچا ہے یا بکر یا کچھ تفصیل ہے کہ بعض میں ثواب ملتا ہے اور بعض میں نہیں یعنی دنیاوی طلب برآری مثلاً اس تجارت سے اتنا نفع مل جانے پر میں یہ کام کروں گا یا میرے اس مقدمے میں کامیاب ہونے پر روزے رکھوں گا تو اس نذر کے پورا کرنے پر آخرت میں ناذر کو ثواب ملے گا یا نہ ملے گا؟ دینی منت جیسے ”مدرسہ بنواؤں گا“ تو اس منت کی ادائیگی کے

بعد نذر کو ثواب ملتا رہے گا یا وہی کام جو ہو گیا وہی بدلہ ہے؟ آگے ثواب وغیرہ کچھ نہیں؟

سائل ..... توصیف امجد، خان بیلہ

### الجواب

نذر اداء کرنے سے ثواب ہوگا۔ قد مدح اللہ الایفاء بالندور وقال: "یوفون

بالندر" (للاینة) والمدح يستوجب الرضاء والثواب..... فقط واللہ اعلم

بندہ عبد الستار عفا اللہ عنہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۲/۲۲ھ

مہتمم خیر المدارس، ملتان



اولیائے کرام کے نام کی منت ماننا کیسا ہے؟

(۱)..... اللہ کے سوا کسی بزرگ کی نذر و نیاز دینا جائز ہے یا نہیں؟

(۲)..... کیا اللہ تعالیٰ نے اولیاء اللہ کو طاقت دی ہے کہ وہ جو چاہیں کریں؟

(۳)..... کیا اولیاء اللہ کے نام پر منت ماننی جائز ہے؟

سائل ..... عبد اللہ، لودھراں

### الجواب

(۱-۳)..... اللہ تعالیٰ کے علاوہ کسی بزرگ کے نام کی نذر اور منت ماننا جائز نہیں اور اس منت کی چیز

کا کھانا حرام ہے۔ لما فی الدر المختار: واعلم ان النذر الذی يقع للاموات من اکثر

العوام وما یؤخذ من الدراهم والشمع والزیت ونحوها الی ضرائح الاولیاء الکرام

تقریباً الیہم فهو بالاجماع باطل وحرام..... وقد ابتلی الناس بذالک، (جلد ۳، صفحہ ۴۹۱)

وفی الشامیة: تحت قوله: "مالم یقصدوا" واقبح منه النذر بقراءة المولد فی المنابر

مع اشتماله علی الغناء واللعب (النج) (جلد ۳، صفحہ ۴۹۱، ط: رشیدیہ جدید)  
 (۲)..... ”فعال لما یرید“ صرف ذات باری تعالیٰ ہیں بزرگوں اور اولیاء اللہ میں کوئی  
 طاقت نہیں۔ ..... فقط واللہ اعلم

بجز اللہ کے اذن کے کوئی کچھ نہیں کر سکتا۔  
 بندہ محمد اسحاق غفر اللہ لہ  
 نائِب مفتی خیر المدارس، ملتان  
 ۱۳۸۹/۲/۱۸ھ  
 والجواب صحیح  
 خیر محمد عفا اللہ عنہ  
 مہتمم خیر المدارس، ملتان



کیا کسی بزرگ کے نام کی منت ماننا جائز ہے؟

کیا کسی بزرگ وغیرہ کے نام کی نذر ماننا جائز ہے؟ اس کا کھانا کیسا ہے؟  
 سائل ..... صوفی عمران الحق، ساہیوال

### الجواب

نذر عبادت ہے اور عبادت غیر اللہ کی حرام ہے، لہذا نذر کسی بزرگ کی ماننا جائز نہیں۔ البتہ  
 ایصال ثواب بزرگوں کی ارواح کو کرنا جائز ہے مثلاً یوں کہے کہ ”اے اللہ اگر میرا فلاں کام ہو جائے تو  
 تیرے نام پر اتنا صدقہ کروں گا اور اس کا ثواب فلاں بزرگ کو بخشوں گا“ یا بدوں نذر کے کچھ صدقہ و  
 خیرات کر کے اس کا ثواب کسی بزرگ کی روح کو بخش دے۔ لما فی البحر: واما النذر الذی  
 ینذره اکثر العوام علی ماہو مشاہد کان یکون للانسان غائب او مریض او له  
 حاجة ضرورية، فیاتی بعض مزارات الصلحاء فیجعل سترہ علی رأسہ فیقول یا  
 سیدی فلان ان رد غائبی او عوفی مریضی او قضیت حاجتی فلک من الذهب  
 کذا او من الفضة کذا او من الطعام کذا ..... فهذا النذر باطل بالاجماع لوجوه،  
 منها: انه نذر مخلوق والنذر للمخلوق لا یجوز؛ لانه عبادة والعبادة لاتكون

للمخلوق (جلد ۲، صفحہ ۵۲۰، ط: رشیدیہ)..... فقط واللہ اعلم

بندہ عبدالستار عفا اللہ عنہ  
نائب مفتی خیر المدارس، ملتان  
۱۳۸۶ھ/۷/۱۷

الجواب صحیح  
خیر محمد عفا اللہ عنہ  
مہتمم خیر المدارس، ملتان



پیران پیر شیخ عبدالقادر جیلانی کے تقرب والا کھانا کھانے کا حکم:

زید نے برائے ایصال ثواب "سیدنا عبدالقادر جیلانی" کھانا پکوا کر لوگوں کو کھلایا تھا بکر کو جب معلوم ہوا تو اس نے کہا یہ کھانا ایسا ہے جیسا کہ سور کھالیا۔ اب دریافت طلب امر یہ ہے کہ یہ لفظ کہنے والے کیلئے از روئے شریعت کیا حکم ہے؟

سائل ..... محمد عامر

### الجواب

اگر یہ کھانا اللہ کے نام پر خیرات کیا تھا اور حضرت شیخ عبدالقادر جیلانی کے ایصال ثواب کے لئے کھلایا تھا تب تو اس کا کھانا جائز ہے لیکن اغنیاء کو پرہیز لازم ہے اور اگر اس کھانے سے مقصود حضرت کا تقرب ہے جیسا کہ بعض جہلاء کا مقصود ہوتا ہے تو اس کا کھانا ناجائز ہے۔<sup>(۱)</sup> فقط واللہ اعلم

محمد عبداللہ عفا اللہ عنہ  
صدر مفتی خیر المدارس، ملتان  
۱۳۷۰ھ/۴/۲۷

الجواب صحیح  
خیر محمد عفا اللہ عنہ  
مہتمم خیر المدارس، ملتان

التخریج: (۱)..... واعلم ان النذر الذی يقع للاموات من اکثر العوام وما یؤخذ من الدراهم والشمع والزیت ونحوها الی ضرائح الاولیاء الکرام تقرباً الیہم فهو بالاجماع باطل وحرام مالم یقصدوا صرفہا للفقراء الانام، وقد ابتلی الناس بذالک (الدر المختار، جلد ۳، صفحہ ۴۹۱) (مرتب مفتی محمد عبداللہ عفا اللہ عنہ)



غیر اللہ کی نذر و نیاز کا کھانا شرعاً حرام ہے:

غیر اللہ کے نام کی نیاز وغیرہ کا کھانا شرعاً کیسا ہے اور دن مقرر کر کے ہر ماہ میں جو گیارہویں شریف کا کھانا کھلایا جاتا ہے وہ کیسا ہے؟ اور ”طعام“ سامنے رکھ کر ختم پڑھنا کیسا ہے؟ اور اگر ”طعام“ سامنے نہ ہو تو پھر ختم کا پڑھنا کیسا ہے؟

سائل..... حافظ محمد شفیع مدرسہ قاسم العلوم سارو کی وزیر آباد، گوجرانوالہ

### الجواب

نذر لغیر اللہ جائز نہیں کیونکہ نذر عبادت ہے اور عبادت صرف حق تعالیٰ شانہ کی ہی ہونی

چاہیے۔ اور نذر لغیر اللہ کا کھانا بھی جائز نہیں ہے۔ کما فی الدر المختار: واعلم ان النذر

الذی يقع للاموات من اکثر العوام وما یؤخذ من الدراهم والشمع والزیت

ونحوها الی ضرائح الاولیاء الکرام تقرباً الیہم فهو بالاجماع باطل

وحرام (جلد ۳، صفحہ ۲۹۱) (۱)

اور نذر لغیر اللہ کی صورت یہ ہے کہ یوں کہے کہ ”اے فلاں بزرگ اگر میرا یہ کام ہو جائے

تو تیرے نام پر یہ خیرات کروں گا“ اور اگر کھانا اللہ کے نام پر پکائے اور غریبوں میں تقسیم کر دے اور

اس کا ثواب کسی بزرگ کو بخش دے تو یہ جائز ہے۔ گیارہویں کی تاریخ مقرر کر کے ختم وغیرہ دلانا

بدعت ہے شرعاً اس کا ثبوت نہیں ”کھانا سامنے رکھ کر ختم مروج پڑھنا“ نہ شریعت میں اس کا ثبوت

ہے اور نہ ہی حضرات صحابہ نے ایسا کیا اور نہ حضرات ائمہ مجتہدین سے بھی اس کا ثبوت ہے، پس

التخریج: (۱)..... وفی الشامیة: قوله ”باطل وحرام“ لوجوه: منها: انه نذر لمخلوق والنذر للمخلوق لا یجوز، لانه

عبادة والعبادة لا تكون لمخلوق، ومنها: ان المنذور له میت والمیت لا یملک (جلد ۳، صفحہ ۲۹۱، ط: رشیدیہ جدید)

(مرتب بندہ محمد عبداللہ عفا اللہ عنہ)

اسے چھوڑ دینا ضروری ہے۔ ..... فقط واللہ اعلم

الجواب صحیح  
خیر محمد عفا اللہ عنہ  
مہتمم خیر المدارس، ملتان

بندہ عبدالستار عفا اللہ عنہ  
نائب مفتی خیر المدارس، ملتان  
۱۷/۶/۱۳۷۸ھ



### تبلیغی جماعت میں نکلنے کی نذر ماننا:

ایک شخص نے منت مانی کہ میرے دل کا آپریشن کامیاب ہو گیا تو میں چار ماہ تبلیغ میں لگاؤں گا۔ اس کا آپریشن کامیاب ہو گیا تو وہ ایک سال تک ٹھیک رہا اس کے بعد پھر اس کا ایکسٹنٹ ہو گیا اور ٹانگ ٹوٹ گئی، علاج کے بعد ٹانگ جڑ تو گئی مگر وہ ٹانگوں پر بیٹھ کر پیشاب نہیں کر سکتا بلکہ بڑا پیشاب چار پائی پر کرتا ہے، اور اب ایسی حالت پر ہی کرتا رہے گا رائے ونڈ والوں سے اس کے چار ماہ کے بارے میں رجوع کیا گیا تو انہوں نے اس کی اس حالت کی وجہ سے جماعت میں لے کر جانے سے انکار کر دیا۔ اب دریافت طلب امر یہ ہے کہ اب وہ اس منت کو کس طرح پورا کرے؟

سائل ..... محمد ایوب، بستی نواں شہر لاڑ، ملتان

### (الجواب)

صحت نذر کیلئے شرط یہ ہے کہ منذور (جس چیز کی نذر مانی گئی ہے) عبادت مقصودہ ہو۔ تبلیغی جماعت میں جانا عبادت مقصودہ نہیں ہے اس لئے یہ نذر منعقد ہی نہیں ہوئی اس کا پورا کرنا واجب نہیں (۱) ومن نذر نذرا مطلقاً او معلقاً بشرط وکان من جنسہ واجب.....

التخریج: (۱).....وفی الشامیة ناقلاً عن البدائع: ومن شروطه ان یکون قربة مقصودة لا یصح النذر بعبادة المريض (الزح) (جلد ۵، صفحہ ۵۳۷) (مرتب بندہ محمد عبدالستار عفا اللہ عنہ)

وهو عبادة مقصودة ..... ووجد الشرط ..... لزوم الناذر (در مختار، جلد ۵، صفحہ ۵۳۷)

(بکذانی احسن الفتویٰ جلد ۶، صفحہ ۴۹۱)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۳۲۲/۱۱/۱۴ھ

مفتی خیر المدارس، ملتان



مسجد پر رقم خرچ کرنے کی نذر ماننے کا حکم:

ایک انسان منت مانتا ہے کہ اگر اللہ تعالیٰ نے مجھے بچہ دیا تو اتنی رقم مسجد پر خرچ کرونگا اب وہ کہتا ہے کہ میں ابھی رقم خرچ کرتا ہوں اللہ تعالیٰ بچہ دیدیں گے۔ آیا وہ رقم کسی اور کار خیر میں مثلاً دار القرآن وغیرہ پر خرچ کر سکتا ہے یا نہیں؟

سائل ..... عبدالقدوس، مانکوٹ

(الجواب)

(از دارالافتاء جامعہ قاسم العلوم، ملتان)

اگر شخص مذکور بچہ کے پیدا ہونے سے قبل نذر کی مطلوبہ رقم مدرسہ و مسجد یا کسی کار خیر پر خرچ کرے گا تو نذر پوری نہ ہوگی یعنی شرط تعلق پائے جانے کے بعد نذر کا ایفاء اس کو لازم ہوگا اور قبل از وجود تعلق صرف کردہ رقم صدقہ تصور ہوگا جیسا کہ ہدایہ میں ہے: وان علق النذر بشرط فوجد الشرط فعليه الايفاء بنفس النذر (التم) (جلد ۲، صفحہ ۲۶۲)۔ فقط واللہ اعلم

منظور احمد

خادم الافتاء قاسم العلوم، ملتان

(الجواب)..... (از دارالافتاء جامعہ خیر المدارس، ملتان)

یہ نذر (منت) لازم نہیں ہاں کام ہونے پر خرچ کر دیں تو بہتر ہے اور مسجد ہی پر

ضروری نہیں دوسرے کارِ خیر پر بھی خرچ کی جاسکتی ہے۔ فلا یصح النذر بعیادة المريض  
..... والوضوء والاعتسال، ودخول المسجد، ومس المصحف، والاذان،  
وبناء الرباطات، والمساجد وغير ذلك، وان كانت قرباً الا انها غير  
مقصودة (شامیہ، جلد ۳، صفحہ ۸۳)..... فقط واللہ اعلم

بندہ محمد انور عفا اللہ عنہ  
مفتی خیر المدارس، ملتان



### تعمیر مسجد کی نذر شرعاً صحیح ہے یا نہیں؟

ایک شخص نے نذر مانی کہ اگر مقروض نے میرے پیسے واپس کر دیئے تو میں اپنی مسجد کا برآمدہ  
بنواؤں گا جبکہ مسجد کے برآمدہ کو بنانے سے مسجد کا صحن باقی نہیں رہتا۔ اب قابل دریافت امور یہ ہیں!  
(۱)..... کیا برآمدہ بنانا ہی ضروری ہے یا اسی مسجد کی کسی اور ضرورت مثلاً الماری بنانا، پتھر لگوانا،  
پلستر وغیرہ کرانے میں بھی یہ رقم خرچ کی جاسکتی ہے؟  
(۲)..... کسی اور قریبی مسجد کی ضروریات پر بھی یہ رقم لگا سکتے ہیں؟

سائل..... حاجی غلام اکبر، ڈیرہ غازیخان

### الاجواب

(۱)..... ومنها: ان يكون قربة مقصودة فلا يصح النذر بعيادة المرضى  
وتشييع الجنائز والوضوء والاعتسال ودخول المسجد ومس المصحف  
والاذان وبناء الرباطات والمساجد وغير ذلك وان كانت قرباً لانها  
ليست بقرب مقصودة (بدائع الصنائع، جلد ۴، صفحہ ۲۲۸)

وفي الشامية: ولذا صححو النذر بالوقف، لان من جنسه واجباً وهو بناء

مسجد للمسلمین کما یأتی مع انک علمت ان بناء المساجد غیر مقصود لذاته (شامیہ، جلد ۵، صفحہ ۵۳۷)

روایات بالا سے معلوم ہوا کہ مذکورہ نذر شرعاً صحیح نہیں۔ تاہم اس رقم کو تمام ضروریات میں استعمال کر سکتے ہیں۔

(۲)..... بہتر یہ ہے کہ مذکورہ رقم اسی مسجد پر خرچ کی جائے تاہم دوسری مسجد پر خرچ کرنے کی گنجائش ہے۔ ولو قال: لله علی ان اطعم هذا المسکین هذا الطعام بعینہ فاعطی ذلک

الطعام غیره اجزاه لان الصدقة المتعلقة بمال متعین لا يتعین فیها المسکین لانه لما عین المال صار هو المقصود فلا يعتبر تعین الفقیر والافضل ان يعطى الذی عینہ (بدائع الصنائع، جلد ۴، صفحہ ۲۳۵، ط: رشیدیہ جدید)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۸/۱۳۲۷ھ



”اگر اللہ پاک نے بیٹا دیا تو حضرت تھانویؒ کا فلاں وعظ چھپواؤں گا“ نذر ہے یا نہیں؟

ایک شخص نے نذر مانی کہ اگر میرے گھر لڑکا پیدا ہو گیا تو میں حضرت تھانویؒ کا فلاں وعظ ایک ہزار روپے کے خرچ سے چھپواؤں گا، اس کے علاوہ اس کا ذہن خالی تھا لڑکا پیدا ہو گیا۔ اب دریافت طلب امور یہ ہیں:

(الف)..... آیا ایک ہزار روپے کے خرچ سے کتابچہ وعظ چھپوا کر اسے عام لوگوں (امیر و غریب) کو مفت دیا جاسکتا ہے یا نہیں؟ کیونکہ اکثر غریب لوگ خواندہ نہیں ہوتے۔

(ب)..... اگر اس کتابچہ کی کچھ قیمت رکھ دی جائے اور اس سے حاصل شدہ رقم کو آئندہ تبلیغی اشاعت میں صرف کیا جائے تو جائز ہے یا نہیں؟

(ج)..... اس کتابچہ پر ایک صفحہ کتابت سے بچ گیا تو کیا اس پر اپنے دینی مدرسے کا جس میں مفت تعلیم دی جاتی ہے "اعانت طلب" اشتہار دیا جاسکتا ہے یا نہیں؟

سائل ..... اکرام الحق، راولپنڈی

### الجواب

(۱)..... عبادت مقصودہ کی نذر صحیح ہے اور غیر مقصودہ کی نذر صحیح نہیں<sup>(۱)</sup> اور کسی دینی کتاب کی طباعت ظاہر ہے کہ عبادت مقصودہ میں سے نہیں ہے، البتہ اگر چھپوانا بغرض تقسیم و تصدق تھا تو نذر صحیح ہو جائے گی کیونکہ تصدق عبادت میں سے ہے۔ پس وعظ چھپوا کر غرباء میں تقسیم کر دیا جائے۔ اغنیاء کو دینا جائز نہیں ہوگا۔

(ب)..... یہ رقم پھر واجب التصدق ہوگی، الغرض نذر سے ذمہ اس طرح بری ہوگا جبکہ ہزار کی مالیت کا تصدق ہو جائے گا ورنہ ذمہ مشغول رہے گا۔

(ج)..... گنجائش ہے، کیونکہ طباعت کے بعد اس کتابچہ کی مالیت ہزار سے زائد ہو جائے گی۔

..... فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۳۹۲/۱۲/۷ھ

بندہ محمد اسحاق غفر اللہ لہ

نائب مفتی خیر المدارس، ملتان



دوسرے کی مملو کہ چیز صدقہ کرنے کی نذر ماننے کا حکم:

ایک عورت (ہندہ) نے نذر مانی کہ اگر میں بیماری سے صحت یاب ہوگئی تو میں فلاں بکرا

التخریج: (۱)..... وفي الدر المختار: ومن نذر نذرا مطلقاً او معلقاً بشرط وكان من جنسه

واجب..... وهو عبادة مقصودة ووجد الشرط..... لزم الناذر..... كصوم و صلوة و صدقة و وقف

واعتكاف وفي الشامية: تحت قوله " وهو عبادة مقصودة": ومن شروطه ان يكون قربة مقصودة فلا يصح

النذر بعبادة المريض (الرم) (جلد ۵، صفحہ ۵۳۷، ط: رشیدیہ جدید) (مرتب مفتی محمد عبدالستار عفا اللہ عنہ)

اللہ کے نام پر ذبح کروں گی اور صدقہ کروں گی اور جس بکرے کا نذر میں اس نے نام لیا ہے وہ اس کے بیٹے کا مملوک ہے اللہ نے ہندہ کو شفاء دیدی۔ اب صورت حال یہ ہے ہندہ چاہتی ہے کہ میں یہ بکرا بیٹے سے لے کر صدقہ کر دوں لیکن بیٹا یہ بکرادینے کیلئے تیار نہیں اب ہندہ کیلئے شرعاً کیا حکم ہے؟ اسی بکرے کو صدقہ کرنا لازم ہے یا اس کی جگہ کوئی دوسرا بکرا خرید کر صدقہ کر سکتی ہے؟

سائلہ ..... خدیجہ، ملتان

### الجواب

صورت مسئلہ میں ہندہ کی مذکورہ نذر شرعاً صحیح نہیں ہوئی لہذا اس پر نہ اس بکرے کا تصدق ہے اور نہ اس کی قیمت کا تصدق واجب ہے۔ ولو قال لله على ان اهدى هذه الشاة وهي مملوكة الغير لا يصح النذر ولا يلزمه شيء (عالمگیریہ، جلد ۲، صفحہ ۶۵)

اگر ہندہ کا مقصد ان الفاظ کے کہنے سے قسم تھی تو پھر قسم کا کفارہ ادا کرے۔

ہندیہ میں ہے: وان عنى اليمين تنعقد يمينا وتلزمه الكفارة بالحنث (عالمگیریہ، جلد ۲، صفحہ ۶۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱/۱۴۲۸ھ



ما تم کرنے کی منت ماننے کا حکم:

ایک آدمی نے منت مانی ہے کہ میرا یہ بیٹا اتنی عمر کا ہو کر ماتم کرے گا اور اب یہ لڑکا اتنی عمر کا ہو چکا ہے اور اس کا والد فوت ہو چکا ہے۔ اب اس لڑکے کی منت کا پورا کرنا ضروری ہے یا نہیں؟ اگر ضروری ہے تو اس سے بچنے کی کیا صورت ہے؟

سائل ..... عمر فاروق ملتان

## الجبواب

شرعاً یہ نذر ہی نہیں ہوئی۔ اس لیے یہ لڑکا ہرگز اس گناہ کے کام کو نہ کرے اگر کرے گا تو گنہگار ہوگا۔<sup>(۱)</sup> ..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۲/۱۲/۲۸ھ



دس محرم کو دربار پر جا کر منت ماننا اور نذر و نیاز پکانا:

زید اور اس کی بیوی خالدہ مسلمان ہیں اور سنی عقیدہ رکھتے ہیں اور خالدہ کی نانی شیعہ ہے وہ ان کو دس محرم کو دربار پر جا کر منت ماننے اور نذر و نیاز وغیرہ پر مجبور کرتی ہے۔ اب ان کیلئے شریعت کیا حکم صادر کرتی ہے؟

سائل ..... محمد بخش، ملتان

## الجبواب

قبروں پر چڑھاوے چڑھانا اور منتیں ماننا شرعاً گناہ ہے۔

لما فی الدر المختار: واعلم ان النذر الذی یقع للاموات من اکثر العوام وما یوخذ

التخريج: (۱)..... لما فی الدر المختار: وفي البحر شرائطه خمس فزاد: ان لا یكون معصية لذاته، وفي الشامیة: واما كون المنذور معصية یمنع انعقاد النذر (الدر المختار مع الشامیة: جلد ۵، صفحہ ۵۳۹، ط: رشیدیہ جدید) وفي العالمگیریة: الاصل ان النذر لا یصح الا بشروط..... والرابع ان لا یكون المنذور معصية باعتبار نفسه (جلد ۱، صفحہ ۲۰۸)

وفیه ایضاً: ان نذر بما هو معصية لا یصح، فان فعله یلزمه الکفارة (جلد ۲، صفحہ ۶۵)

(مرتب مفتی محمد عبداللہ عفا اللہ عنہ)



من الدراهم والشمع والزيت ونحوها الى ضرائح الاولياء الكرام تقرباً اليهم فهو  
بالاجماع باطل وحرام (اللم) (جلد ۳، صفحہ ۴۹۱)

اور گناہ کی نذر شرعاً منعقد نہیں ہوتی۔ لما فی الدر المختار: وفي البحر شرائطه  
(صححة النذر) خمس فزاد: ان لا يكون معصية لذاته، وفي الشامية: واما كون  
المنذور معصية يمنع انعقاد النذر (الدر المختار مع الشامية، جلد ۵، صفحہ ۵۳۹)

ان کا پورا کرنا شرعاً جائز نہیں، لہذا کسی کے مجبور کرنے پر بھی ان افعال شنیعہ کا ارتکاب نہ  
کیا جائے۔ لاطاعة لمخلوق في معصية الخالق (رواہ "احمد" فی مسندت علی ابن ابی طالب،  
حدیث نمبر ۱۰۹۸، جلد ۱، صفحہ ۲۱۲، ط: بیروت) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱/۸ھ



حضرت امام حسینؑ کے نام کی سبیل لگانا اور اس سے پانی وغیرہ پینا کیسا ہے؟

محرم کے عشرہ اول میں پانی کی جو سبیلیں لگائی جاتی ہیں ان کا پانی پینا جائز ہے یا ناجائز؟  
نیز بعض لوگ ان ایام میں اپنے گھر چولہا نہیں چڑھاتے، نہ کوئی چیز پکاتے ہیں۔ یہ جائز ہے یا  
ناجائز، حضرت امام حسینؑ کے نام کی سبیلیں لگانا کیسا ہے؟

سائل ..... محمد امیر قریشی، بیرون دہلی گیٹ، ملتان

(الجواب)

شرعاً راستوں پر سبیلیں قائم کرنا جائز اور موجب ثواب ہے لیکن محرم کے عشرہ اول میں  
سبیلوں کا بنانا اور اس کے بعد بند کرنا بدعت ہے جائز نہیں، نیز یہ سبیلیں جبکہ حضرت امام حسینؑ کے

نام نذر مان کر قائم کی جائیں۔ تو ان کا پانی بوجہ نذر لغير اللہ ہونے کے جائز نہ ہوگا۔<sup>(۱)</sup>  
 البتہ اگر پینے پلانے والوں کی یہ نیت نہ ہو بلکہ محض اللہ تعالیٰ کے نام پر ہو تو پھر اس پانی کا  
 پینا جائز ہوگا۔<sup>(۲)</sup>..... فقط واللہ اعلم

الجواب صحیح  
 بندہ محمد عبداللہ عفا اللہ عنہ  
 صدر مفتی خیر المدارس، ملتان

بندہ محمد اسحاق غفر اللہ لہ  
 نائب مفتی خیر المدارس، ملتان  
 ۱۳۸۲/۱/۲۰ھ



بسوں میں پانی پلانے کی نذر ماننے کا حکم:

زید نے نذر مانی کہ اگر اللہ نے مجھے پوتا دیا تو میں تین ماہ بسوں میں لوگوں کو پانی پلاؤں  
 گا۔ زید نے سولہ دن پانی پلایا پھر مر گیا جب زید فوت ہوا اس وقت پوتے کی عمر چار سال تھی اب  
 اس کی منت کے بارے میں کیا کیا جائے؟

سائل ..... محمد عمر

### الجواب

مذکورہ نذر شرعاً لازم نہیں ہے۔ لما فی الشامیة: ومن شروطه ان يكون قربة  
 مقصودة فلا يصح النذر بعبادة المريض وتشيع الجنابة..... وان كانت قربا

التخریج (۱)..... لما فی الدر المختار: واعلم ان النذر الذي يقع للاموات من اكثر العوام وما يوخذ من الدراهم  
 والشمع والزيت ونحوها الى ضرائح الاولياء الكرام تقرباً اليهم فهو بالاجماع باطل وحرام (جلد ۳، صفحہ ۳۹۱)  
 وفي الشامیة: قوله "باطل وحرام" لوجوه: منها: انه نذر لمخلوق والنذر للمخلوق لا يجوز، لانه عبادة والعبادة  
 لا تكون لمخلوق، ومنها: ان المنذور له ميت والميت لا يملك (التم) (جلد ۳، صفحہ ۳۹۱، ط: رشیدیہ جدید)  
 (۲): لما فی الشامیة: واخذه ايضاً مكروه مالم يقصد الناذر التقرب الى الله تعالى و صرفه الى الفقراء،  
 ويقطع النظر عن نذر الشيخ (جلد ۳، صفحہ ۳۹۱) (مرتب مفتی محمد عبداللہ عفا اللہ عنہ)

الا انها غير مقصودة اه (شامیہ، جلد ۵، صفحہ ۵۳۷) وفيه ايضاً : المنذور اذا كان له اصل في الفروض لازم النادر كالصوم والصلوة والصدقة والاعتكاف، ومالا اصل له في الفروض فلا يلزم النادر كعبادة المريض..... ودخول المسجد..... وهذا هو الاصل الكلبي (شامیہ، جلد ۵، صفحہ ۵۳۹)..... فقط واللہ اعلم

الجواب صحیح  
بندہ محمد اسحاق غفر اللہ لہ  
مفتی خیر المدارس، ملتان  
۱۳۲۲/۱۰/۸ھ

بندہ عبدالستار عفا اللہ عنہ  
رئیس دارالافتاء خیر المدارس، ملتان



### قرآن کریم لکھنے کی منت مانی تو شرعاً یہ نذر بنے گی یا نہیں؟

میرا ایک چچا زاد بھائی پروفیسر ہے آج سے کافی عرصہ پہلے اس نے ایک نذر مانی تھی کہ ”اگر میری فلاں جگہ پر شادی ہو جائے تو میں اپنے ہاتھ سے قرآن پاک کا نسخہ لکھوں گا“ ملازمت اور گھریلو مصروفیت کی وجہ سے اسے فرصت نہیں مل سکی آئے دن وہ کسی نہ کسی مشکل میں پھنسا رہتا ہے ہم نے سوچا کہ یہ باتیں اس کی منت پوری نہ کرنے کی وجہ سے ہو سکتی ہیں کوئی آسان طریقہ بتائیں کہ جس کے اپنانے سے اس کے ذمہ سے منت والا بوجھ اتر جائے۔

سائل ..... محمد انور، خوشاب

### الجواب

شرعاً اس طرح کہنے سے نذر نہیں بنتی۔ لہذا اس کا پورا کرنا اس پر لازم نہیں ہے۔<sup>(۱)</sup> البتہ

التخریج: (۱)..... لما فی الشامیة: المنذور اذا كان له اصل في الفروض لازم النادر كالصوم والصلوة والصدقة والاعتكاف، ومالا اصل له في الفروض فلا يلزم النادر كعبادة المريض..... ودخول المسجد..... وهذا هو الاصل الكلبي (شامیہ، جلد ۵، صفحہ ۵۳۹) (مرتب مفتی محمد عبدالستار عفا اللہ عنہ)

گھریلو پریشانیوں کے لئے حسب استطاعت خیرات و صدقات کرے۔ ان شاء اللہ تمام حالات درست ہو جائیں گے۔..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۱/۵/۶ھ



جلسہ کرانے کی نذر مانی تو اس کو پورا کرنا لازم ہے یا نہیں؟

ایک آدمی نے یہ منت مانی کہ اللہ تعالیٰ مجھے بیٹا دے گا تو میں جلسہ کراؤں گا اور فلاں خطیب کو دعوت دوں گا اللہ تعالیٰ نے اسے بیٹا دیا۔ اب وہ کسی عذر کی وجہ سے جلسہ نہیں کرا سکتا۔ آیا اس کیلئے وہ پیسے مسجد یا مدرسہ کو دینا جائز ہے یا نہیں؟

سائل ..... عزیز اللہ، میانوالی

### الجواب

جلسہ کرانا چونکہ عبادت مقصودہ نہیں ہے اس لئے یہ نذر (منت) منعقد ہی نہیں ہوئی، البتہ ویسے کسی نیک کام میں پیسے خرچ کر دے تو صدقہ کا ثواب مل جائے گا۔ ومن نذر نذرا مطلقاً او معلقاً بشرط و کان من جنسہ واجب..... وهو عبادة مقصودة..... ووجد الشرط..... لزوم الناذر (در مختار، صفحہ ۵۳۷، جلد ۵)

وفي الشامية ناقلاً عن البدائع: ومن شروطه ان يكون قربة مقصودة فلا يصح النذر لعيادة المريض وتشيع الجنازة والوضوء والاعتسال ودخول المسجد ومس المصحف..... وغير ذلك (شامية، جلد ۵، صفحہ ۵۳۷)۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۶/۱/۲ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

ختم قرآن کی رات چاول تقسیم کرنے کی نذر مانی تو کیا کسی دوسرے موقع پر تقسیم کر سکتا ہے؟

ایک آدمی کی اولاد نہیں ہے اس نے یہ منت مانی کہ اگر میرے گھر کوئی بچہ ہوگا تو میں رمضان میں ختم کی رات کو چاول تقسیم کروں گا۔ آیا یہ منت پوری کرنا ضروری ہے؟ اور ایسا بھی کر سکتا ہے کہ مسجد میں تقسیم نہ کرے کسی غریب کو دیدے چاہے نقد دیدے یا پکا کر غریبوں میں تقسیم کر دے اور ایسا بھی ہو سکتا ہے کہ رمضان کے علاوہ کسی دوسرے دن تقسیم کرے یا رمضان کی قید ضروری ہے؟..... سائل..... محمد اسحاق، مسجد سراجاں حسین آگاہی، ملتان

### (الجواب)

یہ منت پوری کرنا ضروری ہے جبکہ بچہ پیدا ہو گیا ہو چاول، مسجد میں، شب ختم، رمضان میں، ان میں سے کوئی قید ضروری نہیں<sup>(۱)</sup>۔ البتہ چاول یا ان کی قیمت صرف غرباء کا حق ہے اغنیاء کو نہ دے کذا فی الشامیة<sup>(۲)</sup>۔..... فقط واللہ اعلم

بندہ عبد الستار عفا اللہ عنہ

نائب مفتی خیر المدارس، ملتان

۱۳۸۸/۹/۵ھ

التخریج: (۱)..... والمراد انه يلزمه الوفاء باصل القرية التي التزمها لابل كل وصف التزمه، لانه لو عين

درهماً او فقيراً او مكاناً للتصدق او للصلوة فالتعين ليس بلازم (شامیہ، جلد ۵، صفحہ ۵۳۸)

وفيه الدر المختار: والنذر من اعتكاف او حج او صلوة او صيام او غيرها غير المعلق ولو معيناً لا يختص

بزمان ومكان ودرهم وفقير (الدر المختار، جلد ۳، صفحہ ۲۸۶)

وفى التارخانية: رجل قال ان نجوت من هذى الغم الذى انا فيه فعلى ان اتصدق بعشرة دراهم، فاشترى

بعشرة دراهم خبزاً فتصدق بعين الخبز او بثمان الخبز يجزئه وفى نسخة: وان قال على ان اتصدق

بعشرة دراهم خبزاً فتصدق بغير الخبز مكان الخبز يجزئه (تارخانية، جلد ۵، صفحہ ۳۲)

(۲)..... لمافى الشامية: ولا يجوز ان يصرف ذلك لغنى ولا لشريف منصب او ذى نسب او علم مالم

يكن فقيراً ولم يثبت فى الشرع جواز الصرف للاغنياء (شامیہ، جلد ۳، صفحہ ۳۹۱) (مرتب مفتی محمد عبداللہ عفا اللہ عنہ)

اولاد کو قرآن کریم کیلئے وقف کرنے کی نذر ماننے کا حکم:

راقم الحروف نے اپنی اولاد کو بذریعہ نذر معین وقف لخدمت القرآن و حفظ قرآن کیا ہوا ہے اور عبدالاحد (سولہ سال کا ہے) نوپارے حفظ کر کے بھلا بیٹھا ہے قرآن مجید کے حفظ سے گریز کرتا ہے اس کی عمر کے لحاظ سے اس کو کہاں تک پابند کر سکتا ہوں اور میری نذر معین کا کیا ہوگا؟

سائل ..... عبدالواحد، بیرون دہلی گیٹ، ملتان

### (الجواب)

نذر معین جو سوال میں مذکور ہے، شرعی نذر نہیں ہے، حضرت اقدس تھانویؒ حواشی بیان القرآن میں عمران کی بیوی کے قصہ میں تحریر فرماتے ہیں ”(ف) اس زمانے میں ایسی نذر ماننا مشروع تھا بخلاف ما فی شرعنا لقوله عليه الصلوة والسلام ”لا نذروا لایمین فی ما لا یملک ابن آدم“ (ابوداؤد، جلد ۲، صفحہ ۱۱) و لیس فی اختیار الناذر ان یفعل غیرہ فعلاً فلا ینعقد النذر، فافہم“ (حواشی بیان القرآن، جلد ۲، صفحہ ۱۳، ط: ایچ، ایم، سعید کمپنی)

اپنے طور پر امکانی حد تک اللہ سے کئے گئے اس وعدے کو پورا کرنے کی کوشش کریں زیادہ تشویش کو راہ نہ دیں واضح رہے کہ احکام القرآن للجصاص میں قصہ مذکور کے تحت اپنی اولاد کے بارے میں ایسی نذر کو صحیح لکھا ہے اس کا محمل یہ معلوم ہوتا ہے کہ سن بلوغ و رشد تک پہنچنے سے پہلے پہلے ناذر مذکور کے لئے ضروری ہے کہ اپنے بیٹے کو تعلیم قرآن و حفظ قرآن میں لگائے رکھے بچہ جب سن بلوغ کو پہنچ جائے تو اس پر وہ نذر لازم نہیں ہوگی والد اخلاقی طور پر اپنے اثر سے اگر بیٹے کو وفاء نذر پر آمادہ کرے تو الگ بات ہے اس تقید کی چند وجوہ ہیں!

(۱)..... قواعد شرعیہ سے ظاہر ہے کہ بالغ ہونے کے بعد ہر انسان ہر کاروبار حدود کے اندر رہتے ہوئے کر سکتا ہے اور عام حالات میں اس پر حجر کا حق نہیں اور بچے کے بارے میں نذر کو مطلقاً صحیح کہنا حجر کے مترادف ہے۔

(۲)..... اس کی تائید اس امر سے بھی ہوتی ہے کہ خود احکام القرآن میں ”ابنہ الصغیر“ کے

الفاظ موجود ہیں۔

(۳)..... بنی اسرائیل میں نذر مذکور کا جو رواج تھا مفسرین نے اس کا معنی بھی یہی لکھا ہے کہ ”بچے کو بالغ ہو جانے کے بعد اختیار دے دیا جاتا تھا چاہے تو بیت المقدس کی خدمت کے لئے اپنے آپ کو وقف کر دے اور چاہے تو آزاد ہو جائے“ والدین کی پہلی نذر لازم نہیں ہوتی تھی۔ کما فی الکشاف<sup>(۱)</sup>۔

(۴)..... ایجاب اپنے نفس پر ہوتا ہے نہ کہ غیر پر نابالغ اولاد والدین کے تابع اور ان کے بمنزلہ جزء کے سمجھی جاتی ہے نہ کہ بلوغ کے بعد، پس نذر کا تعلق بھی اولاد سے بلوغ سے پہلے پہلے ہوگا۔

(۵)..... حدیث مذکور جو جواب میں سابقاً مذکور ہے..... فقط واللہ اعلم

الجواب صحیح  
محمد عبداللہ عفا اللہ عنہ  
صدر مفتی خیر المدارس، ملتان

بندہ عبدالستار عفا اللہ عنہ  
نائب مفتی خیر المدارس، ملتان  
۱۳۸۲/۵/۳۲ھ



بیٹے کو مجاہد بنانے کی نذر ماننا شرعاً نذر ہے یا نہیں؟

ہمارے شہر میں (حرکت الانصار) جہادی تنظیم کا جلسہ تھا تو میں نے منت مانی تھی کہ میں اپنے بیٹے کو مجاہد بناؤں گا اور کوئی کام نہیں کراؤں گا۔ اب اس نے تعلیم کچھ مکمل کر لی ہے اور کچھ باقی ہے اب میں منت کس طرح پوری کروں کوئی کہتا ہے کہ فوج میں بھرتی کراؤ اور کوئی کہتا ہے کہ عالم بناؤ تو منت پوری ہوگی۔ تو آپ بتائیں کہ شرعاً کیا کرنا چاہیے؟

سائل..... حکیم حافظ محمد ہاشم، ڈیرہ غازیخان

التخریج: (۱)..... ”رب انی نذرت مافی بطنی محرراً“ ای معتقاً لخدمة بیت المقدس لایذ لی علیہ ولا استخدمه ولا اشغله بشئ، وکان هذا النوع من النذر مشروعاً عندهم، وروی انهم کانوا ینذرون هذا النذر واذا بلغ الغلام خیر بین ان یفعل و بین ان لا یفعل (الکشاف للزمخشری، جلد ۱، صفحہ ۳۵۵)

(مرتب مفتی محمد عبداللہ عفا اللہ عنہ)

## الجبواب

صورت مسئولہ میں مذکورہ منت شرعاً سرے سے درست ہی نہیں ہوئی کیونکہ مذکورہ نذر کا تعلق ناذر سے نہیں بلکہ غیر سے ہے اور غیر کے فعل کی شرعاً نذر نہیں ہوتی۔

چنانچہ بیان القرآن میں ہے: ولیس فی اختیار الناذر ان یفعل غیرہ فعلاً فلا ینعقد النذر (حاشیہ بیان القرآن، جلد ۲، صفحہ ۱۳) اور احادیث مبارکہ میں ہے: لیس علی ابن آدم نذر فیما لایملک (مشکوٰۃ، جلد ۲، صفحہ ۲۹۶) لاوفاء لنذر فی معصیة ولا فیما لایملک العبد (مشکوٰۃ شریف، جلد ۲، صفحہ ۲۹۷)

البتہ اگر ناذر اپنے اوپر کسی کام کے بجالانے کی ذمہ داری لیتا اور وہ کام عبادت مقصودہ میں سے بھی ہوتا تو اس صورت میں نذر بن جاتی اور اس کا ایفاء لازم ہوتا جبکہ مذکورہ مسئلہ میں یہ شخص اپنے بیٹے کے بارے میں کہہ رہا ہے کہ اسے مجاہد بناؤں گا خود اپنے اوپر جہاد کو لازم نہیں کر رہا۔ لہذا یہ نذر منعقد نہیں ہوئی۔ ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۲۶ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان



بچے کو حافظ قرآن بنانے کی منت ماننے کا حکم:

نذر معلق بالشرط میں وجود شرط سے پہلے نذر کی ادائیگی معتبر نہیں:

نذر کی ادائیگی ناذر پر ہی لازم ہے غیر ناذر کے ادا کرنے سے ادائیگی نہ ہوگی:

(۱)..... ایک عورت نے نذر مانی کہ ”اگر اس کے ہاں بچہ پیدا ہوا تو اسے حافظ قرآن بنائے گی“

چنانچہ بچی پیدا ہوئی جو کہ اب اٹھارہ سال کی ہو گئی ہے لیکن وہ عورت منت پوری نہ کر سکی اس کا کیا



کفارہ ہے؟

(۲)..... ایک عورت نے نذر مانی کہ ہمارا بیمار صحیح ہو جائے تو میں سات روزے رکھوں گی فوراً سات روزے رکھ لئے جب بیمار صحیح ہو گیا تو پھر وہ خود روزے نہیں رکھ سکی بلکہ سارے گھر والوں نے سات روزے رکھ لئے تو منت پوری ہو گئی یا نہیں یا وہ خود روزے رکھے؟

سائل ..... محمد عاصم تونسوی

### الجواب

(۱)..... صورت مسئلہ میں خط کشیدہ الفاظ کہنے سے شرعاً نذر (منت) نہیں بنی کیونکہ نذر بننے کی کچھ شرائط ہیں ان میں سے ایک شرط یہ ہے کہ اس کی جنس سے واجب موجود ہو۔

لما فی العالمگیریۃ: الاصل ان النذر لا یصح الا بشروط احدھا ان یکون الواجب من جنسہ شرعاً (اللمح) (ہندیہ، جلد ۱، صفحہ ۲۰۸)

حفظ قرآن شرعاً واجب نہیں صرف مستحب ہے اس لئے کفارہ وغیرہ شرعاً واجب نہیں تاہم اپنے طور پر ممکن حد تک اللہ تعالیٰ سے کئے گئے وعدے کو پورا کرنے کی کوشش کریں، زیادہ تشویش کی ضرورت نہیں۔

(۲)..... جب تک شرط نہ پائی جائے اس وقت تک نذر واجب نہیں ہوتی اگر وجود شرط سے پہلے ادائیگی کر دی تو وہ معتبر نہیں لہذا وجود شرط کے بعد دوبارہ روزے رکھنے لازم ہیں۔

لما فی العالمگیریۃ: اذا علق النذر بالصوم بشرط واداء قبل وجودہ لا یجوز اجماعاً (جلد ۱، صفحہ ۲۱۰) وفي الدر المختار: بخلاف النذر المعلق فانه لا یجوز

تعجيله قبل وجود الشرط (جلد ۳، صفحہ ۲۸۸) وكذا في الشامیة: (جلد ۵، صفحہ ۵۳۶)

نیز ”ناذر“ کا روزے رکھنا شرعاً ضروری ہے، دوسرے گھر والوں کے روزہ رکھ لینے

سے نذر مکمل نہ ہوگی۔ لما فی الدر المختار: ومن نذر..... ووجد الشرط لزم

الناذر (النہ) (جلد ۵، صفحہ ۵۳۷) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۶/۳/۱۴۲۲ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان



اگر صدقہ کی منت کو کسی گناہ کے کام کے ساتھ معلق کیا تو کیا یہ نذر بن جائے گی؟

بندہ نے ایک کام کیلئے منت مانی تھی کہ ”اگر میرا فلاں کام ہو گیا تو میں پچاس روپے فلاں مستحق کو دوں گا“ حالانکہ وہ فعل براتھا، بعد میں کسی نے بتایا کہ برائی کیلئے منت ماننا برا ہے اور اس کو پورا کرنا گناہ ہے۔ تو میں پریشان ہو گیا۔ اب میرا کام ہو گیا ہے اور وہ بد فعلی ہے تو اب میں منت مانی ہوئی رقم مسجد کو یا کسی مدرسہ کو دوں یا کیا کروں؟

سائل ..... عمران انجم، ساہیوال

### الجواب

صورت مسئلہ میں اگرچہ برائی کے کام پر نذر مانی گئی ہے لیکن جس چیز کی نذر مانی گئی ہے (کہ پچاس روپے فلاں مستحق کو دوں گا) وہ ایسی عبادت ہے جس کے ساتھ نذر منعقد ہو جاتی ہے۔

لما فی الشامیة: المنذور اذا كان له اصل فی الفروض لزم النادر كالصوم والصلوة والصدقة والاعتكاف، (شامیہ، جلد ۵، صفحہ ۵۳۹)

لہذا صورت مسئلہ میں نذر منعقد ہو گئی ہے اور وجود شرط کے بعد نذر کا ایفاء لازم ہے۔

چنانچہ شامی میں ہے: لو كان فاسقاً يريد شرطاً هو معصية، فعلق عليه، كما في قول الشاعر:

ع علي اذا ما زرت ليلي بخفية      زيارة بيت الله رجلا حافياً

فهل يقال: اذا باشر الشرط يجب عليه المعلق ام لا؟ ويظهر لي الوجوب، لان

المنذور طاعة، وقد علق وجوبها على شرط، فاذا حصل الشرط لزمته، وان كان الشرط معصية يحرم فعلها..... ولذا صح النذر في قوله: ان زنت بفلانة (النم) (شامیہ، جلد ۵، صفحہ ۵۳۲، ط: رشیدیہ جدید) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۷ھ



مقررہ تاریخ سے پہلے نذر کی ادائیگی کا حکم:

ایک شخص نے یہ نذر مانی کہ میں ہر ماہ کی پانچ تاریخ کو اتنی رقم فقراء کو دوں گا۔ اگر اس مقررہ تاریخ سے پہلے مثلاً تین کو یا چار کو کسی فقیر کے مل جانے کی وجہ سے اسی نذر کی ادائیگی کی نیت سے رقم دیدے تو نذر ادا ہو جائے گی یا نہیں یا مقررہ تاریخ کو دوبارہ دینا لازم ہوگی؟

سائل ..... محمد ناصر، ساہیوال

الجواب


مقررہ تاریخ سے پہلے صدقہ کرنے سے نذر پوری ہو جائے گی اعادہ کی ضرورت نہیں۔

لما فی الشامیة: فلو نذر التصدق يوم الجمعة بمكة بهذا الدرهم على فلان فخالف جاز، وكذا لو عجل قبله، فلو عين شهراً للاعتكاف او للصوم فعجل قبله صح، (شامیہ، جلد ۵، صفحہ ۵۳۵) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۵/۱۰ھ



نذر معلق بالشرط بدوں تحقق شرط شرعاً لازم نہیں:

ایک آدمی نے منت مانی ”یا اللہ اگر میرا فلاں کام ہو گیا تو میں ۵۰ نفل پڑھوں گا“ اگر اس کا یہ کام ہو جاتا ہے تو وہ پچاس نفل ادا کرے گا مسئلہ یہ ہے اگر اس کا کام کسی مصلحت کی وجہ سے نہیں ہوتا تو اس کیلئے اسے کیا کرنا چاہیے کیا وہ نفل ادا کرے یا نہیں؟

سائل ..... عمیر ولد محمد رفیق، ملتان

### الجواب

صورت مسئلہ میں منت والے نفل ادا کرنا شرعاً واجب نہیں بلکہ اگر اس کا کام ہونے سے پہلے نفل پڑھ لئے اور وہ کام بعد میں ہو بھی گیا تو اس صورت میں وہ سابقہ نفل کافی نہیں، کام ہونے کے بعد دوبارہ ادا کرنے ہوں گے۔

بشرط واذاہ قبل وجودہ لایجوز اجماعاً (ہندیہ، جلد ۱، صفحہ ۲۱۰)

ولما فی الدر المختار: بخلاف النذر المعلق، فانہ لایجوز تعجیلہ قبل وجود الشرط (جلد ۳، صفحہ ۲۸۸) و کذا فی الشامیة: (جلد ۵، صفحہ ۵۴۶)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۱/۸/۳۰ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



نذر معلق بالشرط میں وجود شرط سے پہلے نذر ادا کرنے سے ذمہ فارغ نہ ہوگا:

زید نے نذر مانی کہ مقدمہ سے بری ہونے پر بکر اصدقہ کروں گا فتصدق قبل البراءة هل

یجزئہ من الواجب؟ یعنی پھر مقدمہ میں برآء سے پہلے بکر اصدقہ کر دیا۔ تو کفایت کر جائے گا؟

سائل ..... منظور احمد مدرس دارالعلوم مدنیہ، وہاڑی

## الجموں

لا یجزیہ من الواجب وعلیہ ان یوفی النذر و تصدق ثانیاً۔

لما فی الشامیة: بخلاف النذر المعلق فانه لا یجوز تعجیلہ قبل وجود الشرط (جلد ۵، صفحہ ۵۳۶، ط: رشیدیہ جدید)..... فقط واللہ اعلم

محمد انور عفا اللہ عنہ

نائب مفتی خیر المدارس، ملتان

۱۳۹۸/۱۰/۲۴ھ



معین جانور کے صدقہ کو شرط کے ساتھ معلق کیا اور وجود شرط سے پہلے جانور کا گوشت

خراب ہونے کا خطرہ ہو تو ایسی صورت میں کیا کیا جائے؟

زید کا لڑکا اور بھائی جنگلی قیدیوں میں سے ہیں، زید نے نذر مانی کہ جب وہ آئیں گے میں فلاں پچھڑا اللہ کے نام پر ذبح کروں گا۔ وہ اب تک نہ آئے اور نہ معلوم ہے کہ کب آئیں گے ”پچھڑا“ جو ان ہے اور دوسرے جانوروں کو کاٹتا ہے اور اس کا گوشت خراب ہونے کا بھی خطرہ ہے۔ لہذا اب کیا کرنا چاہیے کیا ذبح کرنے سے نذر پوری ہو جائے گی یا نہیں یا اس کی قیمت کو رکھ لیا جائے بوقت آمد جانور خرید لیا جائے یا وہ پیسہ خیرات کر دیا جائے؟

سائل ..... نذیر احمد، شجاع آباد، ملتان

## الجموں

بخلاف النذر المعلق فانه لا یجوز تعجیلہ قبل وجود الشرط (شامیہ، جلد ۵، صفحہ ۵۳۶)

جزئیہ بالا سے معلوم ہوا کہ قیدی چھوٹے اور ان کے آنے سے قبل ذبح کرنا کافی نہیں ہے

نیز ذبح کا ثواب ہو جانا مکہ مکرمہ کے ساتھ خاص ہے گویا کہ یہ امر تعبدی ہے اور نذر مذکور کی صحت کا

مدار بظاہر تصدق ہونے پر ہے اس لئے اگر اس کٹے کو فروخت کر دیا جائے اور قیدیوں کے آنے پر یہ قیمت غرباء میں تقسیم کر دی جائے یا اس قیمت کا جانور لے کر گوشت تقسیم کر دیا جائے تو اس کی گنجائش ہے۔..... فقط واللہ اعلم

الجواب صحیح

بندہ عبدالستار عفا اللہ عنہ

عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۲/۱۰/۲۰ھ



معین بکرے کی نذر مانی تھی تو کیا اس کو بیچا جاسکتا ہے؟

ایک شخص نے نذر مانی کہ اگر میں فلاں مقدمہ میں بری ہو گیا تو اپنا فلاں بکرہ صدقہ کروں گا، لیکن مقدمہ سے برأت نامعلوم کب ہوتی ہے جبکہ بکرہ کافی بڑا ہو گیا ہے، اس لئے خیال ہے کہ اس کو بیچ دیا جائے جب مقدمہ سے برأت ہو جائے گی تو اور بکرہ خرید کر صدقہ کر دیں گے۔ کیا شرعاً اس طرح کرنے کی گنجائش ہے؟

سائل ..... محمد خالد، ملتان

(الجواب)

صورت مسئلہ میں اگر فروخت کرنے سے پہلے مقدمہ سے بری ہو گیا تو یہ بکرہ چاہے زندہ صدقہ کر دے یا ذبح کر کے گوشت صدقہ کر دے یا اس کی قیمت صدقہ کر دے اور فروخت کرنے کے بعد بھی یہی اختیارات حاصل ہوں گے۔ چنانچہ حضرت تھانویؒ فرماتے ہیں کہ:

”اسی جانور کو خواہ ذبح کر کے صدقہ کر دے یا بکرے کی قیمت کا تصدق کر دے اور بیچ ڈالنے کے بعد بھی دونوں اختیار ہیں کہ خواہ دوسری بکرہ خرید کر ذبح و تصدق کر دے یا وہ قیمت تصدق کر دے۔“ (امداد الفتاویٰ، جلد ۲، صفحہ ۵۵۸)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۴/۱۰ھ

اگر کسی معین دن روزہ رکھنے کی نذر مانی تو کیا اسی دن کاروزہ رکھنا لازم ہے؟

ایک شخص نے یوں نذر مانی کہ اگر میرے بیٹے کا رشتہ فلاں جگہ پر ہو جائے تو میں ہر جمعہ کے دن روزہ رکھوں گا اب اس کی یہ خواہش پوری ہوگئی ہے۔ سوال یہ ہے کہ اب مذکورہ شخص پر خاص جمعہ کے دن کاروزہ لازم ہے یا کسی اور دن بھی رکھ سکتا ہے اگر کسی جمعہ کو کسی عذر وغیرہ کی وجہ سے روزہ نہ رکھ سکے تو اس کا کیا حکم ہے؟

سائل ..... اسد اللہ، شجاع آباد، ملتان

### الجواب

اگر نذر میں جمعہ کے دن کی تخصیص کی ہے اور یوم مخصوص ہی مراد تھا تو ایسی صورت میں جمعہ کا روزہ رکھنا شرعاً ضروری ہے اگر کبھی کسی عذر کی وجہ سے نہ رکھ سکے تو دوسرے دنوں میں قضاء کرے۔

لما فی العالمگیریہ: اذا نذر بصوم کل خمیس یاتی علیہ فافطر خمیساً واحداً  
فعلیہ قضائہ (ہندیہ، جلد ۱، صفحہ ۲۰۹)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۵/۱۰ھ

### کتاب الایمان والذکر

روزے رکھنے کی نذر مانی تو کیا روزوں کی بجائے فدیہ دے سکتا ہے؟

ایک حافظ قرآن جس کی منزل بزم خود اتنی کمزور تھی کہ رمضان شریف میں تراویح میں قرآن سنانے کے قابل نہیں تھا، جب رمضان شریف آیا تو اس نے نذر مانی کہ ”اگر میں نے مصلیٰ سنا دیا تو دو ماہ روزے رکھوں گا“ پھر اسی سال الحمد للہ پورا قرآن تراویح میں سنا دیا پھر اگلے سال اسی طرح ایک ماہ روزے رکھنے کی نذر مانی۔ اب حافظ صاحب کہتے ہیں کہ اس طرح تین ماہ

روزے رکھنا بوجہ مشقت مشکل ہے۔ تو کیا کفارہ کی ادائیگی کی کوئی آسان صورت ہو سکتی ہے؟  
سائل ..... حافظ عبدالولی خان

### الجواب

صورت مسئلہ میں حافظ صاحب پر نذر کو پورا کرنا ضروری ہے اس پر لازم ہے کہ تین ماہ کے روزے رکھے خواہ وقفہ سے تھوڑے تھوڑے کر کے رکھے۔

لمافی الدر المختار: نذر صوم رجب فدخل وهو مریض افطر وقضى كرمضان  
وفی الشامیة: قوله "كرمضان" ای بوصل او فصل (الدر المختار مع الشامیة، جلد ۳، صفحہ ۳۸۹)  
البتہ اگر بالکل بوڑھا ہے یا سخت بیمار ہے اور صحت کی امید بھی نہیں ہے تو پھر فریہ دے سکتا ہے۔

لمافی الدر المختار: نذر صوم رجب ..... او صوم الابد فضعف لاشتغاله بالمعیشة  
افطر وكفر كما مر (الدر المختار، جلد ۳، صفحہ ۳۸۹) <sup>(۱)</sup> ..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۲۲/۶/۳۱ھ



زندگی بھر روزے رکھنے کی نذر مانی تو اسے کیسے پورا کیا جائے؟

ایک شخص (ناصر) نے دوران گفتگو کسی سے کہہ دیا کہ اگر یہ کام اس طرح ہو گیا تو میں  
ساری زندگی روزے رکھوں گا اور اس کو یہ یقین تھا کہ یہ کام اس طرح نہیں ہوگا لیکن اللہ کی شان وہ

التخریج: (۱) ..... وفی الشامیة: المریض اذا تحقق الیأس من الصحة فعليه الفدية لكل يوم من المرض، وكذا

ما فی البحر: لو نذر صوم الابد فضعف عن الصوم لاشتغاله بالمعیشة له ان يطعم ويفطر لانه استيقن انه

لا يقدر علی القضاء (شامیة، جلد ۳، صفحہ ۳۷۱) (بندہ محمد عبداللہ عفا اللہ عنہ)



کام ہو گیا۔ اب مذکورہ شخص پریشان ہے کہ ساری زندگی روزے رکھنا بہت مشکل ہے ایک مہینے کے روزے بڑی مشکل سے رکھے جاتے ہیں اور زندگی بھر کے روزے کس طرح رکھے جائیں گے۔ دریافت طلب امر یہ ہے کہ شرعاً یہ روزے رکھنا زندگی بھر لازم ہے یا نہیں؟ اگر لازم ہے تو پھر اس سے بچنے کی صورت کفارہ یا فدیہ وغیرہ کے ذریعے ہو سکتی ہے؟ ناصرف ذہنی طور پر یہ چاہتا تھا کہ کام ہو جائے۔

سائل ..... احمد حسن، میاں چنوں

### الجواب

اگر ناصرف بوڑھا ہے یا اس کا کاروبار ایسا مشقت والا ہے کہ جس کے ساتھ روزہ رکھنا مشکل ہے تو ایسی صورت میں ہر روزے کا فدیہ دو سیر گندم یا اس کی قیمت کسی فقیر کو دیتا رہے۔

ولو اخر القضاء حتى صار شيخاً فانياً وكان النذر بصيام الأبد فعجز  
لذالك او باشتغاله بالمعيشة لكون صناعته شاقة فله ان يفطر ويطعم لكل  
يوم مسكيناً على ما تقدم (ہندیہ، جلد ۱، صفحہ ۲۰۹)

وفي الشامية: في البحر: لو نذر صوم الأبد فضعف عن الصوم لاشتغاله بالمعيشة له  
ان يطعم ويفطر لانه استيقن انه لا يقدر على القضاء (شامیہ، کتاب الصوم، جلد ۳، صفحہ ۴۷۲)

بصورت دیگر کہ نہ بوڑھا ہے اور نہ ہی کاروباری سلسلہ مشقت والا ہے تو ایسی صورت میں

فدیہ کافی نہ ہوگا روزے رکھنا ضروری ہے۔ قد روى عن محمد رحمه الله تعالى قال: ان

علق النذر بشرط يريد كونه كقولہ: "ان شفى الله مريضى او رد غائبى" لا يخرج

عنه بالكفارة..... ويلزمه عين ماسمى (عالمگیریہ، جلد ۲، صفحہ ۶۵)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۴/۲ھ

نذر کا مصرف صرف فقراء ہیں:

نذر کو یک بارگی پورا کرنا ضروری نہیں:

- (۱)..... زید نے بوقت بیماری یہ نیت کی یا منت مانی ”کہ اگر مجھے اس مرض سے شفاء ہو جائے تو میں ایک دیگ چاولوں کی جس کی مقدار دس سیر چاول ہو پکوا کر غریبوں میں تقسیم کراؤں گا“ بعد از صحت اگر تقسیم کرائے تو اس کو کون کون کھا سکتا ہے غریب امیر کا پتہ لگانا مشکل ہے
- (۲)..... اگر دس سیر مقدار کی بجائے ایک دیگ کی مقدار تھوڑے تھوڑے کر کے گھر میں پکوا کر غریبوں کو کھلا دے تو منت پوری ہو جائے گی یا نہیں؟

سائل ..... مولوی شفیق احمد، بہاولپور

### الجواب

بحر الرائق میں ہے: اذ مصرف النذر الفقراء ..... ولا يجوز ان يصرف

ذالك لغنى غير محتاج ولا لشريف منصب لانه لا يحل له الاخذ مالم يكن

محتاجاً فقيراً، ولا لذی النسب مالم يكن فقيراً لاجل نسبه ولا لذی علم لاجل

علمه مالم يكن فقيراً ولم يثبت في الشرع جواز الصرف للاغنياء (جلد ۲، صفحہ ۵۲۱)

روایات بالا سے معلوم ہوا کہ اغنیاء کو نہ کھلاوے، غرباء کو تلاش کرنا مشکل بات نہیں۔

(۲)..... اگر تھوڑے تھوڑے پکوا کر غرباء کو کھلا دے تو بھی جائز ہے۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۸۶/۱/۲۷ھ

الجواب صحیح

خیر محمد عفا اللہ عنہ

مہتمم خیر المدارس، ملتان



نذر کا کھانا جس قدر فقیر نے کھایا وہی صدقہ شمار ہوگا:

آج کل جو رواج ہے کہ نیاز پکانے والے اغنیاء کو بھی مدعو کر لیتے ہیں تو اس کے متعلق

کیا تحقیق ہے؟

سائل ..... محمد اقبال لاکپوری محترم جامعہ ہذا

## الجواب

مذکورہ بالا کھانا اور طعام کا اتنا حصہ جو فقراء پر خرچ ہو اصدقہ ہوگا اور ثواب کا موجب ہوگا جو اغنیاء اور رشتہ داروں کے حصہ میں آیا وہ صدقہ شمار نہ ہوگا۔ بلکہ ہدیہ ہوگا یا صلہ رحمی میں تصور کیا جائے گا اگر خیرات کرنے والے کی نیت بخیر ہو تو اس امر ثانی پر ثواب ہدیہ اور صلہ رحمی کا ہوگا۔ لقولہ علیہ السلام: تھا دوا تحابوا (اللم) (مشکوٰۃ، جلد ۱، صفحہ ۴۰۳)

لیکن اس قسم کی خیراتیں اگر نام نمود یا رسوم برادری کے طریق پر ہوں جیسا کہ عام طور پر اموات کی خاطر کی جاتی ہیں تو ممنوع ہیں اور بدعات قبیحہ میں داخل ہیں جن سے احتراز لازم ہے اور اگر لوجہ اللہ اخلاص اور رضا الہی کے لئے ہوں اور ان میں منکرات سے بچا جائے تو جائز ہے اور موجب ثواب و برکت ہے..... فقط واللہ اعلم

|                               |                          |                             |
|-------------------------------|--------------------------|-----------------------------|
| الجواب صواب                   | الجواب صحیح              | بندہ عبداللہ عفا اللہ عنہ   |
| بندہ عبدالرحمن غفرلہ          | خیر محمد عفا اللہ عنہ    | صدر مفتی خیر المدارس، ملتان |
| مدرس مدرسہ خیر المدارس، ملتان | مہتمم خیر المدارس، ملتان | ۱۰/۲۷/۱۳۶۷ھ                 |



وکیل اگر مستحق ہو تو نذر کی رقم خود بھی استعمال کر سکتا ہے؟

میں ایک بالغ طالب علم ہوں میری بڑی ہمشیرہ جس نے اللہ کے نام پر کوئی نذر مانی تھی وہ پوری ہوئی اور میری وہ ہمشیرہ اپنے بال بچوں سمیت علیحدہ ہے یعنی ان کے اور ہمارے اخراجات علیحدہ علیحدہ ہیں اس نے کچھ رقم منت کی میری طرف بھیجی اور یہ کہا کہ یہ رقم ہے آپ کو آزادی ہے جن لوگوں پر خرچ ہو سکتی ہے انہیں جلد از جلد دے دیں تاکہ واجب ادا ہو جائے۔ اب میں جو کہ اس

کابھائی ہوں اس رقم سے اپنے لئے کتابیں خریدنا چاہتا ہوں یہ میرے لئے جائز ہے یا ناجائز؟  
سائل ..... عبداللہ، مظفر گڑھ

### الجواب

صورت مسئلہ میں اگر سائل صاحب نصاب نہیں تو مذکورہ رقم کو اپنے ذاتی استعمال میں لانے

کی گنجائش ہے۔ لما فی الدر المختار: للوکیل ان یدفع لولدہ الفقیر وزوجتہ لالنفسہ الا

اذا قال ربھا ضعھا حیث شئت (الدر المختار، جلد ۳، صفحہ ۲۲۳) ..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۴۲۷/۴/۳ھ

مفتی خیر المدارس، ملتان



منذور اشیاء کی جگہ ان کی قیمت دینا کیسا ہے؟

شی منذور فقیر کو دینے کے بعد دوبارہ خریدنا مکروہ ہے

ایک شخص نے ایک معین چیز کی اللہ کے نام پر نذر مانی پھر اس کا وہ کام ہو گیا۔ اب وہ اس

چیز کی جگہ پر اس کی قیمت دے سکتا ہے اور وہ چیز اپنے پاس رکھ سکتا ہے؟ وہ چیز مثلاً کوئی جانور ہے یا

اس کے مصرف کو دے کر پھر اس سے لے سکتا ہے؟ سائل ..... عبدالکریم، بلوچستان

### الجواب

صورت مسئلہ میں مذکورہ معین چیز کی قیمت دینا درست ہے۔

لما فی الشامیة: نذر ان یتصدق بعشرة دراهم من الخبز فتصدق بغيره جاز ان

ساوی العشرة کتصدقہ بثمانہ (جلد ۵، صفحہ ۵۳۶، ط: رشیدیہ جدید)

شی منذور کسی فقیر وغیرہ کو دے کر دوبارہ قیمت وغیرہ کے ذریعے واپس لینا مکروہ تنزیہی ہے،

چنانچہ حاشیہ مشکوٰۃ میں ہے: قوله: "فی صدقته" قال ابن الملک: ذهب بعض العلماء

الی ان شراء المتصدق صدقته حرام لظاهر الحديث والاكثر على كراهة تنزيهية لكون القبح فيه لغيره وهو ان المتصدق عليه ربما يسامح المتصدق في الثمن بسبب تقدم احسانه، فيكون كالعائد في صدقته في ذلك المقدار الذي  
سومح . مرقات (حاشية مشکوة شريف، جلد ۱، صفحہ ۱۷۳)..... فقط واللہ اعلم

الجواب صحیح


بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۱/۲۲ھ

بندہ محمد اسحاق غفر اللہ لہ

مفتی خیر المدارس، ملتان



دیگ پکانے کی نذر اتنی مقدار نقد روپیہ خرچ کرنے سے ادا ہو جائیگی:

ایک شخص نے اللہ کے نام کی منت مانی کہ ”تیس دیگیں پکوا کر غرباء و مساکین میں تقسیم کروں گا“۔ اب ان کا خیال ہوا کہ بجائے دیگوں کے رقم نقدی غرباء و مساکین میں تقسیم کر دی جائے۔ کیا ایسا کرنا جائز ہے؟  
سائل ..... میاں انعام اللہ

الجواب

دیگوں کے عوض اگر ان کی رقم نقدی غرباء و مساکین کو دے دی جائے تو یہ بھی جائز ہے۔  
بہر حال دونوں طریق پر ادائیگی نذر کر سکتے ہیں۔ درمختار میں ہے: نذر ان يتصدق بعشرة دراهم من الخبز فتصدق بغيره جاز ان ساوى العشرة كتصدقہ بثمانہ (درمختار جلد ۵، صفحہ ۵۳۶،)

یعنی کسی نے دس روپے خیرات کرنے کی نذر مانی اور دوسری چیز خیرات کی تو جائز ہے اگر  
دس روپے کے مساوی ہو جیسے اس کی قیمت خیرات کر دینا جائز ہے۔ فقط واللہ اعلم

الجواب صحیح

بندہ محمد اسحاق غفر اللہ لہ

مفتی خیر المدارس، ملتان

۱۳۹۳/۲/۱۷ھ

بندہ محمد عبداللہ عفا اللہ عنہ

صدر مفتی خیر المدارس، ملتان

ایک معین رقم سے کئی فقیروں کو کھانا کھلانے کی نذر مانی پھر وہ رقم ایک ہی فقیر کو دیدی تو اس کا کیا حکم ہے؟

زید نے منت مانی کہ غریبوں کو دس روپے کا کھانا کھلائے گا زید نے کئی فقیروں کو کھانا کھلانے کی بجائے دس روپے اکیلے ناصر کو دے دیئے۔ کیا نذر کی ادائیگی صحیح ہوگئی؟

سائل ..... عبداللہ، لیاقت پور

### الجواب

اذا زوجت بنتی فالف درهم من مالی صدقة لكل مسکین درهم فزوج و دفع الالف الی مسکین جملة جاز (شامیہ، جلد ۵، صفحہ ۵۳۶) و کذا فی العالمگیریة: (جلد ۲، صفحہ ۶۶)

جزئیہ بالا سے معلوم ہوا کہ صورت مسئلہ میں ایک مسکین کو ساری قیمت دے دینا

درست ہے۔ ..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۱/۷/۱۳۸۷ھ

صدر مفتی خیر المدارس، ملتان



دس فقیروں میں سے ہر ایک کو ”سوروپیہ“ دینے کی نذر مانی پھر ”ہزار“ روپیہ ایک ہی فقیر کو دے دیا تو کیا حکم ہے؟

ایک آدمی (طارق) نے نذر مانی کہ اگر میں امتحان میں کامیاب ہو گیا تو ایک ہزار روپے دس فقیروں کو دوں گا اور ہر فقیر کو ایک ایک سو روپے دوں گا۔ بعد میں کامیاب ہونے کے بعد پورا ایک ہزار روپیہ ایک ہی فقیر کو دے دیا، تو آیا اس سے نذر کی ادائیگی ہوگئی؟

سائل ..... محمد خادم، ملتان

## الجمواری

رجل قال ان زوجت ابنتی فالف درهم من مالی صدقة لكل مسکین درهم فزوج

ابنته و دفع الالف جملة الى مسکین واحد جاز (ہندیہ، جلد ۲، صفحہ ۶۶)

و کذا فی الشامیة: نقلاً عن الخانیة. (جلد ۵، صفحہ ۵۴۶، رشیدیہ جدید)

اس جزئیہ سے معلوم ہوا کہ صورت مسئلہ میں مستثنیٰ طارق کی نذر پوری ہوگئی ہے اعادہ کی

ضرورت نہیں۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۰/۱۴۲۶ھ



ایک معین مدرسہ کو رقم دینے کی نذر مانی تو کیا دوسرے مدرسہ کو دی جاسکتی ہے؟

ایک شخص نے ایک مدرسہ میں بیٹھ کر یہ کہا کہ ”اگر میں فلاں مقدمہ جیت گیا تو اس مدرسہ کو

دس ہزار روپے دوں گا“ یعنی مدرسہ متعین کر دیا، اب مقدمہ جیت جانے کے بعد صورتحال یہ ہے کہ اس

مذکورہ مدرسہ کے ذرائع آمدن بہت زیادہ ہیں جبکہ قریب ہی دوسرا مدرسہ ہے جس کے ذرائع آمدن نہ

ہونے کے برابر ہیں اس لئے ان کو ضرورت ہے۔ اب سوال یہ ہے کہ کیا اس نذر کو پورا کرنا لازم

ہے؟ اور کیا نذر معلق کی اس رقم سے کچھ اس دوسرے مدرسہ کیلئے لگا سکتے ہیں جس کو ضرورت ہے؟

سائل..... حافظ عبدالرحمن، ملتان

## الجمواری

صورت مسئلہ میں نذر منعقد ہوگئی ہے۔ چنانچہ شامی میں ہے: ولذا صححوا النذر

بالوقف، لان من جنسہ واجبا وهو بناء مسجد للمسلمین (شامیہ، جلد ۵، صفحہ ۵۳۷)

لہذا وجود شرط کے بعد مذکورہ رقم کی ادائیگی شرعاً لازم ہے، البتہ خاص طور پر اسی مذکورہ معین مدرسہ کو دینا ضروری نہیں، خواہ جس مدرسہ کو دیدے نذر کی ادائیگی ہو جائے گی، کیونکہ نذر خواہ معلق ہو یا غیر معلق اس میں مکان اور مصرف متعین کرنے سے شرعاً متعین نہیں ہوتا۔

چنانچہ شامی میں ہے کہ: والنذر من اعتكاف او حج..... غیر المعلق ولو معیناً لایختص بزمان ومكان ودرهم وفقير..... بخلاف النذر المعلق فانه لایجوز تعجيله قبل وجود الشرط..... ویظهر من هذا ان المعلق يتعين فيه الزمان بالنظر الى التعجيل..... وكذا يظهر منه انه لا يتعين فيه المكان والدرهم والفقير..... ولذا اقتصر الشارح فی بیان المخالفة علی التعجيل فقط. (شامی، جلد ۵، صفحہ ۵۴۵) (وکنانی الدر المختار مع الشامی، جلد ۳، صفحہ ۲۸۸-۲۸۶)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۱۵ھ



خدام روضہ اقدس کو رقم بھیجنے کی نذر مانی کیا یہ رقم ادارہ دینیہ میں خرچ کی جاسکتی ہے؟  
زید نے نذر مانی ہے کہ ایک سو روپے خدام روضہ نبوی کیلئے کسی حاجی کے ساتھ بھیج دے گا، اب وہ پوچھنا چاہتا ہے کہ ادارہ دینیہ میں یہ رقم صرف کی جاسکتی ہے یا نہیں؟  
سائل ..... حاجی اللہ دتہ، شورکوٹ

### الجواب

فی العالمگیریة: رجل قال مالی صدقة علی فقراء مكة ان فعلت کذا فحنث  
وتصدق علی فقراء بلخ او بلدة اخرى جاز ویخرج عن النذر (جلد ۲، صفحہ ۶۵)  
روایت بالا سے معلوم ہوا کہ اگر اس رقم کو یہاں کسی دینی ادارہ کے مساکین پر خرچ کیا



گیا تو بھی نذر اداء ہو جائے گی ..... فقط واللہ اعلم  
 الجواب صحیح  
 بندہ عبد الستار عفا اللہ عنہ  
 نائب مفتی خیر المدارس، ملتان  
 ۱۳۹۰/۱۲/۱۹



مسجد میں دیگ تقسیم کرنے کی نذر مانی تو گھر پر بھی تقسیم کر سکتا ہے:

ایک شخص نے نذر مانی کہ خیرات فی سبیل اللہ کی دیگ فلاں درس یا مسجد یا فلاں جگہ غرباء کو تقسیم کروں گا۔ تو کیا یہ دیگ پکا کر اپنے گھر غرباء کو کھلا سکتا ہے یا نہیں؟  
 سائل ..... بشیر احمد، تحصیل نور پور ضلع خوشاب

(الجواب)

گھر پر غرباء کو بھی تقسیم کر سکتا ہے<sup>(۱)</sup> ..... فقط واللہ اعلم

بندہ عبد الستار عفا اللہ عنہ

رئیس دارالافتاء خیر المدارس، ملتان

۱۳۰۳/۵/۲۸



مسجد نبوی میں دو رکعت ادا کرنے کی نذر مانی، تو کیا کسی اور مسجد میں ادا کرنے سے ذمہ فارغ ہو جائے گا؟

ایک شخص نے اس طرح نذر مانی کہ ”اگر میرے ہاں لڑکا پیدا ہوا تو میں مسجد نبوی میں دو

التخریج: (۱)..... والنذر من اعتکاف او حج او صلوة او صیام او غیر ما غیر المعلق ولو معینا لایختص بزمان ومکان ودرهم وفقیر فلو نذر التصدق یوم الجمعة بمکة بهذا الدرهم علی فلان فخالف جاز (شامیہ، جلد ۵، صفحہ ۵۴۵) (مرتب مفتی محمد عبد اللہ عفا اللہ عنہ)

رکعت نماز ادا کروں گا“ اس وقت حج یا عمرہ کرنے کے آثار تھے اس لئے اس طرح نذر مانی، اب لڑکا تو پیدا ہو گیا ہے لیکن حج و عمرہ ادا کرنے کے بظاہر کوئی آثار نظر نہیں آتے محض خواہش اور دعا ہے، تو ایسی صورت میں دریافت طلب امر یہ ہے کہ اگر دو رکعت گھر میں ادا کر لے تو نذر ادا ہو جائے گی یا وہاں جا کر پڑھنا ضروری ہے؟

سائل ..... مولوی غلام یسین

### الجبواب

صورت مسئلہ میں محض دو رکعت نماز نفل کی ادائیگی سے ذمہ فارغ ہو جائے گا خواہ جس مسجد میں بھی پڑھ لے خاص طور پر مسجد نبوی میں جانا ضروری نہیں۔

چنانچہ عالمگیریہ میں ہے کہ: اختلف اصحابنا رحمهم الله تعالى فيمن نذر صوما او صلوة في موضع بعينه: قال ابو حنيفة و محمد رحمهما الله تعالى له ان يصوم ويصلي في اى موضع شاء (ہندیہ، جلد ۲، صفحہ ۶۵) وفي الشامية: قال في الفتح: و كذا اذا نذر ركعتين في المسجد الحرام فاذاها في اقل شرفا منه او فيما لا شرف له اجزأه (شامیہ، جلد ۵، صفحہ ۵۴۶)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۷/۱۵ھ



جہاد فنڈ میں رقم خرچ کرنے کی نذر مانی تو کسی غریب کو دے سکتا ہے؟

ایک شخص منت مانتا ہے کہ ”اگر ملازمت میں ترقی ہو جائے تو وہ ایک ہزار روپے جہاد فنڈ کیلئے دیگا“ ترقی کے بعد وہ پانچ سو روپے جہاد فنڈ والوں کو دیتا ہے جبکہ پانچ سو روپے غریب

انسان کو دے دیتا ہے کیا اس کی منت ادا ہوگئی؟

سائل ..... شبیر احمد، لیاقت پور

### الجواب

کسی شہید مجاہد کی غریب بیوہ کو دینے سے منت پوری ہو جائے گی، لیکن صورت مسئولہ میں پانچ سو روپے کی دوبارہ ادائیگی مناسب ہے کیونکہ نوع جہاد متحقق نہیں ہوئی۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳/۷/۱۴۲۸ھ



نذر کے مال سے مسجد کی چٹائیاں خریدنے کا حکم؟

ایک شخص نے نذر مانی کہ مجھے جتنا منافع ہوگا اس میں سے فی روپیہ ایک آنہ خیرات کرونگا، اب اس پیسے سے مسجد کی چٹائیاں وغیرہ خریدی جاسکتی ہیں یا نہیں؟

سائل ..... حافظ محمد اسحاق، مسجد سراجاں حسین آگاہی، ملتان

### الجواب

اگر خیرات سے نیت عام تھی خاص غرباء کو دینا ہی پیش نظر نہیں تھا تو اس رقم سے چٹائیاں خریدی جاسکتی ہیں، ورنہ صرف غرباء پر تصدق ہی لازم ہوگا۔<sup>(۱)</sup> فقط واللہ اعلم

بندہ عبدالستار عفا اللہ عنہ

نائب مفتی خیر المدارس، ملتان

۵/۹/۱۴۲۸ھ

التخریج: (۱)..... ولا يجوز ان يصرف ذلك لغنى ولا لشریف منصب او ذی نسب او علم مالم یکن فقیراً

ولم یثبت فی الشرع جواز الصرف للاغنیاء (شامیہ، جلد ۳، صفحہ ۴۹۱، ط: رشیدیہ جدید) (مرتب مفتی محمد عبداللہ عفا اللہ عنہ)

مدرسہ میں بکرادینے کی نذر مانی تو کسی دوسرے مستحق کو دے سکتا ہے یا نہیں؟

ایک آدمی نے یہ نیت کی کہ میرا بھائی ٹھیک ہو گیا تو میں ایک بکر مدرسہ میں دوں گا۔ اب اسی بکرے کے پیسے کا محلہ کے اندر زیادہ حق دار نکل آیا تو اب یہ پیسے اس کو دے سکتا ہے یا نہیں؟  
سائل ..... محمد امین انصاری، خونی برج ملتان

### الجواب

صورت مسئلہ میں بکر یا بکرے کی قیمت اسی مدرسہ میں دینا شرعاً لازم نہیں۔ بلکہ دوسرے کسی مستحق کو بھی دینے کی گنجائش ہے۔ والنذر من اعتکاف او حج او صلوة او صیام او غیرها غیر معلق ولو معیناً لایختص بزمان و مکان و درہم و فقیر ..... بخلاف النذر المعلق فانہ لایجوز تعجیلہ قبل وجود الشرط ..... اما تأخیرہ فالظاهر انہ جائز اذ لا محذور فیہ و کذا یظهر منہ انہ لایتعین فیہ المکان والدرہم والفقیر (اللمح) (شامیہ، جلد ۵، صفحہ ۵۴۵) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۰/۱۵ھ



کیا پانچ یا سات بکریاں ذبح کرنے کی نذر میں ایک گائے کفایت کر جائے گی؟

ایک شخص نے منت مانی کہ اگر میرا فلاں کام ہو گیا تو میں ایک بکری ذبح کروں گا مزید منتیں مانیں حتیٰ کہ پانچ تک پہنچ گئیں اور اس کے تمام کام ہو گئے۔ کیا ان بکریوں کے مقابلے میں گائے ذبح کر سکتا ہے؟

سائل ..... غلام اکبر، ملتان

### الجواب

صورت مسئلہ میں پانچ بکریوں کو ذبح کرنا ہوگا، بکریوں کی جگہ گائے ذبح کرنا درست نہیں، البتہ اگر گائے کی قیمت پانچ بکریوں کے برابر ہو تو گائے ذبح کرنا جائز ہوگا<sup>(۱)</sup>۔

..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

نائب مفتی خیر المدارس، ملتان

نائب مفتی خیر المدارس، ملتان

۱۳۹۰/۸/۲۸ھ



نذر اور قربانی میں تداخل نہیں بلکہ دونوں کا وجوب مستقل ہے:

ایک شخص کی چودہ پندرہ بکریاں تھیں اور وہ کسی بیماری کی وجہ سے بچتی نہیں تھیں، اس آدمی نے نذر مانی کہ یہ ہلاک نہ ہوں تو میں ایک بکری سال کی دیا کروں گا۔ اب وہ شخص اپنی اس نذر کو تو پورا کرتا ہے لیکن قربانی نہیں کرتا اس کے بارے میں کیا حکم ہے کہ قربانی کرے یا اپنی نذر پوری کرے اس نذر کو ترک کرنا جائز ہے یا نہیں؟ قرآن و سنت کی روشنی میں وضاحت فرمائیں۔

سائل ..... محمد احمد، خانپور، ضلع رحیم یار خان

### الجواب

صورت مسئلہ میں شخص مذکور پر نذر کا پورا کرنا بھی واجب ہے اور اگر وہ صاحب نصاب

التخریج: (۱)..... لما فی الدر المختار: الشاة افضل من سبع البقرة اذا استویا فی القيمة واللحم، قال ابن عابدین: قوله: "اذا استویا" فان كان سبع البقرة اکثر لحماً فهو افضل (الدر المختار مع الشامیہ، جلد ۹، صفحہ ۵۳۲) (مرتب مفتی محمد عبدالستار عفا اللہ عنہ)

ہے تو قربانی بھی واجب ہے کسی ایک کی وجہ سے دوسرے کا ترک کرنا جائز نہیں<sup>(۱)</sup>۔

لمافی الدرالمختار: ومن نذر نذرا مطلقاً او معلقاً بشرط وکان من جنسه واجب..... وهو عبادة مقصودة..... ووجد الشرط المعلق به لزم النذر لحديث "من نذر وسمى فعلیه الوفاء بما سمي" (جلد ۵، صفحہ ۵۳۷، ط: رشیدیہ جدید)۔ فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۴۲۷/۴/۲۴ھ

مفتی خیر المدارس، ملتان



”جب بھی کوئی ترش چیز کھاؤں یا پیوں تو ایک روزہ رکھوں گا“ کہنے کا حکم:

(۱)..... زید بیمار تھا ترش اشیاء اس کے لئے نقصان دہ تھیں اس بناء پر اس نے ترش اشیاء سے بچنے کے لئے یہ کہا کہ ”میں جب بھی ترش چیز کھاؤں یا پیوں تو ایک روزہ رکھوں گا“ پھر زید نے ایک وقت میں ایک ہی مجلس میں تین ترش پھل اور ہر ایک پھل کے تین اجزاء بنا کر کھائے۔ کیا زید تینوں پھلوں کے عوض میں صرف ایک روزہ رکھے یا تین پھلوں کے عوض میں اس پر تین روزے لازم ہونگے یا ہر جزو کے بدلے روزہ رکھنا پڑے گا؟

(۲)..... زید مذکور نے ترش مشروب کا ایک گلاس گھونٹ گھونٹ کر کے پیا۔ زید پر ہر گھونٹ کے عوض ایک روزہ واجب ہوگا یا کل مشروب سے فقط ایک ہی صوم واجب ہوگا؟

(۳)..... بکر نے کہا کہ اگر آج تہجد کے وقت میں نہ اٹھوں تو مجھ پر ایک روزہ لازم ہوگا بشرطیکہ بیدار

التخریج: (۱)..... وفي الشامية: لو نذر ان يضحى شاة، وذاك في ايام النحر وهو موسر فعليه ان

يضحي بشاتين عندنا، شاة للنذر، وشاة بايجاب الشرع ابتداءً..... ولو قبل ايام النحر لزمه

شاتان بلا خلاف (شامیہ، جلد ۵، صفحہ ۵۴۰) (مرتب مفتی محمد عبداللہ عفا اللہ عنہ)

بھی ہو جاؤں پھر وہ اذان فجر سے تقریباً دو گھنٹے قبل بیدار ہو گیا وہ اس خیال سے کہ ابھی وقت کافی ہے تھوڑی دیر بعد اٹھوں گا پھر سو گیا، جب دوبارہ آنکھ کھلی تو اذان ہو رہی تھی۔ اس کیلئے کیا حکم ہے؟

سائل ..... غلام مصطفیٰ معلم دارالعلوم ربانیہ، لائل پور

### الجواب

(۱)..... ہر لقمہ کے بدلہ میں ایک روزہ واجب ہوگا۔<sup>(۱)</sup>

(۲)..... ہر سانس اور وقفہ پر ایک روزہ واجب ہوگا۔ لما فی الخانیة: لو قال "کلمة شربت

الماء فعلى درهم" يلزمه بكل نفس درهم (خانیہ علی ہاشم الہندیہ، جلد ۲، صفحہ ۶۰)

(۳)..... روزہ واجب ہو گیا۔<sup>(۲)</sup> ..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۴/۳۰ھ

مہتمم خیر المدارس، ملتان



آمدنی کا ایک حصہ اللہ کے نام پر خرچ کرنے کی نذر مانی تھی مشکلات کی وجہ سے آیا اس میں تخفیف ہو سکتی ہے؟

کچھ عرصہ قبل ۱۹۹۴ء میں کاروباری معاملات میں کمی بیشی پر ہم نے منت مانی کہ اگر کاروبار صحیح طور پر چل جائے تو اپنے کاروبار سے حاصل شدہ کا پچیس فیصد اللہ کے نام پر خرچ

التخریج: (۱)..... لما فی الخانیة: رجل قال "كلما اكلت اللحم فله على ان اتصدق بدرهم" عن ابی یوسف

ان علیہ فی کل لقمۃ درهما (خانیہ علی ہاشم الہندیہ، جلد ۲، صفحہ ۶۰)

(۲)..... لما فی الدر المختار: ومن نذر نذرا مطلقاً او معلقاً بشرط وکان من جنسه واجب ای فرض.....

وهو عبادة مقصودة..... ووجد الشرط المعلق به لزم الناذر لحديث "من نذر وسمى فعلیه الوفاء بما

سمى" (جلد ۵، صفحہ ۵۳۷، ط: رشیدیہ جدید) (مرتب مفتی محمد عبداللہ عفا اللہ عنہ)

کریں گے اس وقت ۱۹۹۳ء سے لے کر اب تک (۲۰۰۰ء) ہم اس معاملہ میں پوری دیانت داری سے حق ادا کرتے رہے حالات موجودہ میں عروج و زوال کی وجہ سے کبھی اس کا ادا کرنا مشکل ہو جاتا ہے۔ ہمارا سوال یہ ہے کہ کیا اس کا وجوب کسی شرعی دلیل کی رو سے ختم ہو سکتا ہے کہ اچھے حالات اور اپنی ترتیب دیکھ کر اپنی مرضی سے یہ حق ادا کریں اور اس پر شرعی وجوب بھی نہ ہو؟

سائل ..... طارق اقبال

### الجواب

یہ نذر درست ہے، آپ پر اس نذر کا ایفاء (پورا کرنا) لازم ہے اور جتنی آپ نے نذر مانی ہے اتنی ہی لازم ہے۔ ولو جعل علیہ حجة او عمرة او صوماً او صلوة او

صدقة او ما اشبه ذالک مما هو طاعة ان فعل کذا، ففعل لزمه ذالک الذی

جعلہ علی نفسه (التم) (عالمگیریہ، جلد ۲، صفحہ ۶۵)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱/۶/۱۴۲۱ھ

رئیس دارالافتاء خیر المدارس، ملتان



نذر کی ایک مخصوص صورت اور اس کا حکم:

ایک شخص مسمی مولوی محمد شفیع نے اپنی بیمار گاہن بکری کے متعلق یہ کہا کہ اگر بکری نے بچہ بنا اور دونوں بعد از پیدائش صحیح و سالم رہے تو میں 500 روپے اللہ کے نام پر صدقہ دوں گا، پھر کچھ دنوں بعد ایک شخص نے کہا کہ معلوم ہوتا ہے کہ بکری کے پیٹ میں دو بچے ہیں، چنانچہ شخص مذکور نے دوبارہ اس طرح کہا کہ ”اگر بکری نے دو بچے دیئے تو میں ایک بچہ قربانی کے موقع پر قربان کروں گا“ الغرض بکری نے دو بچے دیئے اور دونوں بچے بکری سمیت ماشاء اللہ صحیح و سالم ہیں۔ اب



دریافت طلب امر یہ ہے کہ فقط ایک بچہ قربان کر دینے سے مولوی محمد شفیع صاحب نذر سے بری ہو جائیں گے یا 500 روپے بھی صدقہ کرنا لازم ہے؟

سائل ..... حافظ محمد شریف، اوج شریف ضلع بہاولپور

### الجواب

صورت مسئلہ میں مولوی محمد شفیع صاحب پر لازم ہے کہ قربانی کرنے کے ساتھ ساتھ پانچ سو روپے بھی اللہ کے نام پر صدقہ کر دیں، کیونکہ ہر ایک مستقل نذر ہے۔

چنانچہ عالمگیریہ میں ہے: سئل عبدالعزیز بن احمد الحلوانی عن رجل قال ان صلیت رکعة فله علی ان اتصدق بدرهم وان صلیت رکعتین فله علی ان اتصدق بدرهمین وان صلیت ثلاث رکعات فله علی ان اتصدق بثلاثة دراهم وان صلیت اربع رکعات فله علی ان اتصدق باربعة دراهم فصلی اربع رکعات قال یلزمه عشرة دراهم (عالمگیریہ، جلد ۲، صفحہ ۶۶)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۱۱/۱۲ھ



نذر مانی اور ادائیگی سے پہلے فوت ہو گئے تو اب اولاد کا کیا فرض بنتا ہے؟

نذر کی ادائیگی زندگی میں نہ کر سکے تو وصیت کرنا لازم ہے:

میرے والد محترم سلطان محمد نے رقبہ الاٹ سکیم کے تحت دو مربوہ اراضی کی الاٹ لی اور منت مانی کہ ”پاس ہوگئی اور ملکیت ہوگئی تو ایک بیگہ زمین درس پر لگاؤں گا“ گورنمنٹ سکیم کا حل ہو گیا اور منت اپنی حیات میں پوری نہ کر سکے اور فوت ہونے سے قبل وصیت بھی نہ کر سکے کیا اب

اس کی اولاد کو وہ منت پوری کرنا ضروری ہے؟ منت پوری نہ کرنے کی صورت میں والد صاحب اللہ کے ہاں جوابدہ ہوں گے؟ اگر جوابدہ ہیں تو اولاد میں سے ہم وہ منت پوری کرنے کو تیار ہیں۔

سائل ..... مقبول احمد و پیر عبد الرحمن ضلع جھنگ

### (الجواب)

صورت مسئلہ میں مستثنیٰ سلطان محمد پر مذکورہ منت کو پورا کرنا یا اس کی وصیت کرنا ضروری تھا، لقولہ تعالیٰ: ولیوفوا نذورہم (الآیہ) اس حکم کو پورا نہ کرنے کی وجہ سے وہ عند اللہ جوابدہ ہیں بلکہ مجرم و گنہگار ہیں، لہذا اولاد کا اخلاقی فرض ہے کہ والد کی رہائی کی صورت اختیار کریں۔

مشکوٰۃ شریف میں ہے کہ: عن ابن عباس قال اتی رجل النبی صلی اللہ علیہ وسلم فقال ان اختی نذرت ان تحج وانها ماتت فقال النبی صلی اللہ علیہ وسلم لو کان علیها دین اکت قاضیہ، قال: "نعم" قال فاقض دین اللہ فهو احق بالقضاء (مشکوٰۃ شریف، جلد ۱، صفحہ ۲۲۱) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱۲/۲۳ھ



## باب الایمان

### ﴿ ما ینعقد به الیمین وما لا ینعقد به ﴾

قرآن کریم کی قسم بھی شرعاً قسم ہے:

ایک یونین کمیٹی کے ممبران نے متفقہ طور پر قرآن مجید کو درمیان میں رکھ کر عہد کیا کہ ہم موجودہ چیئرمین کو ہٹانے کیلئے اور نئے چیئرمین کو منتخب کرنے کے لئے اکٹھے رہیں گے اور نئے چیئرمین کے انتخاب کے لئے فلاں صاحب کو ثالث مقرر کرتے ہیں ثالث کے فیصلے کو ہم سب بلا چوں و چراں تسلیم کریں گے۔

(۱)..... کیا اس فیصلے کی پابندی ہر حال میں شرعاً ضروری ہے؟

(۲)..... اگر اب کسی ممبر کو فیصلہ کے صحیح ہونے کا گمان باقی نہ رہے اور وہ معاہدہ کی پابندی نہ کرے تو اس کا کیا حکم ہے؟

سائل ..... محمد ذاکر اختر، ملتان

الجموں

فی الدر المختار: قال العینی وعندی ان المصحف یمین لاسیما فی زماننا، وعند

الثلاثة المصحف والقرآن و کلام اللہ یمین (جلد ۵، صفحہ ۵۰۴-۵۰۳)

ونقل فی الہندیة عن المضمورات "اما فی زماننا فیکون یمیناً وبہ نأخذ ونأمر و

نعتقد ونعتمد وقال محمد ابن مقاتل الرازی لو حلف بالقرآن قال یكون یمیناً وبه  
 اخذ جمهور مشائخنا رحمهم الله تعالى كذا فی المضممرات“ (ہندیہ، جلد ۲، صفحہ ۵۳)  
 روایات بالا سے معلوم ہوا کہ صورت مسئلہ میں قسم منعقد ہو گئی ہے، پس اگر کوئی ممبر اسکے  
 خلاف کرے گا تو کفارہ لازم ہوگا۔..... فقط واللہ اعلم

الجواب صحیح  
 بندہ خیر محمد عفا اللہ عنہ  
 نائب مفتی خیر المدارس، ملتان  
 مہتمم خیر المدارس، ملتان  
 ۱۳۸۶/۳/۲۸ھ



نابالغ بچے کے قرآن کریم پر قسم دینے سے شرعاً قسم نہ بنے گی:

ایک نابالغ بچے نے چوری کر لی والدین نے مناسب ڈانٹ ڈپٹ کے بعد اس سے  
 قرآن مجید پر ہاتھ رکھوا کر حلف لیا کہ آئندہ وہ چوری نہیں کرے گا۔ دریافت طلب امر یہ ہے کہ یہ  
 بچہ اگر آئندہ چوری کر لے تو کوئی کفارہ وغیرہ لازم ہوگا؟ اگر لازم ہوا تو کس کے ذمہ لازم ہوگا۔  
 الغرض نابالغ کی قسم کا کیا حکم ہے؟ قسم لینے والا گنہگار تو نہ ہوگا؟

سائل ..... امجد علی، علی پور

### الجواب

قسم کے صحیح ہونے کیلئے عقل، بلوغ، اسلام وغیرہ شرط ہے۔ ہندیہ میں ہے: اما  
 شرائطها فی الیمین باللہ تعالیٰ ففی الحالف ان یكون عاقلاً بالغاً فلا یصح یمین  
 المجنون والصبی وان كان عاقلاً (المنہج) (عالمگیریہ، جلد ۲، صفحہ ۵۱)  
 الحاصل: قسم کھانے والا اور لینے والا شرعاً گنہگار نہیں۔ اور اس قسم کی خلاف ورزی پر کفارہ لازم نہ  
 ہوگا کیونکہ یہ شرعاً قسم ہی نہیں بنی..... فقط واللہ اعلم

بندہ محمد عبداللہ عفا اللہ عنہ  
 مفتی خیر المدارس، ملتان  
 ۱۳۲۸/۵/۲۷ھ

قرآن کریم پر صرف ہاتھ رکھنے سے جبکہ قسم کے الفاظ نہ ہوں شرعاً قسم نہیں بنتی:

زید اور عمرو دونوں الیکشن کے امیدوار ہیں زید اپنے ووٹ زیادہ حاصل کرنے کے لئے اپنے ووٹروں سے جبراً قسمیں اور وعدے لیتا ہے۔ اور قرآن پر ہاتھ رکھواتا ہے جبکہ ووٹر، عمرو کو اخلاقی اور مفاد عامہ کے لحاظ سے ووٹ کا صحیح مستحق سمجھتا ہے اور قرآن کو ہاتھ لگانے کی وجہ سے اپنے ووٹ کو صحیح استعمال کرنے سے جھجکتا ہے۔ اگر ووٹر مذکورہ وعدے کو چھوڑ کر صحیح اور مستحق کو ووٹ دے تو از روئے شریعت اس کو قرآن پاک پر ہاتھ لگانے کی وجہ سے کفارہ ادا کرنا پڑے گا یا نہیں؟

سائل ..... علی محمد، رحیم یار خان

### (الجواب)

اگر قرآن مجید پر ہاتھ لگانے کے ساتھ قسم بھی کھائی ہے تو خلاف قسم کرنے کی صورت میں کفارہ دینا پڑے گا دس مسکینوں کو دو وقت پیٹ بھر کر کھانا کھلا دے<sup>(۱)</sup> ..... فقط واللہ اعلم

بغیر زبانی حلف کے صرف ہاتھ لگانے  
سے قسم نہیں ہوتی۔ ..... والجواب صحیح

بندہ عبدالستار عفا اللہ عنہ  
نائب مفتی خیر المدارس، ملتان

بندہ عبداللہ عفا اللہ عنہ  
مفتی خیر المدارس، ملتان



”قرآن سامنے رکھا ہے“ کہنے سے یا قرآن کی طرف اشارہ کرنے سے قسم نہیں بنتی:

زید نے عمرو سے کسی کام کے نہ کرنے پر عہد کیا اور قرآن مجید کی طرف اشارہ کر کے یوں

التخریج: (۱): وقال العینی: وعندی لو حلف بالمصحف او وضع یدہ علیہ وقال: وحق هذا فهو یمین ولا سیما فی هذا الزمان الذی کثرت فیہ الایمان الفاجرة ورغبة العوام فی الحلف بالمصحف اه (شامی، جلد ۵، صفحہ ۵۰۳-۵۰۳، ط: رشیدیہ، جدید) (مرتب مفتی محمد عبداللہ عفا اللہ عنہ)

کہا کہ دیکھو سامنے قرآن پڑا ہے میں یہ کام نہیں کروں گا۔ بعد میں اگر زید نے یہ کام کر لیا تو کفارہ لازم آئے گا یعنی اس طرح کہنے سے قسم بن جائے گی؟ سائل..... محمد رفیق، ملتان

### الجواب

قرآن کریم کی طرف اشارہ کرنے سے یا سامنے قرآن پڑا ہے کہنے سے شرعاً قسم نہیں بنی کیونکہ قسم کے مخصوص الفاظ ہیں جبکہ یہ صورت ان میں سے نہیں..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۲/۳ھ



### قرآن کریم پر لکھ دینے سے شرعاً قسم نہیں بنتی:

ایک شخص تندرست و باہوش و حواس قرآن مجید پر لکھ دیتا ہے کہ میں کسی قسم کا برا فعل نہیں کروں گا۔ کیا قرآن پر لکھ دینے سے قسم ہوئی یا نہیں؟ قسم کے توڑنے پر کفارہ عائد ہوگا یا نہیں؟ اور کفارہ کی تشریح فرمادیں۔ سائل..... منظور احمد، ملتان

### الجواب

محض اس طرح زبان سے عہد کرنے یا قرآن پاک پر لکھ دینے سے قسم کا انعقاد نہیں ہوگا جب تک اس کے ساتھ اس طرح کے کلمات نہ کہے اللہ کی قسم یا قرآن کی قسم ایسا نہیں کروں گا۔..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس ملتان

۱۳۹۳/۳/۲۸ھ

جن افعال قبیحہ سے بچنے کا عہد کیا ہے اور قرآن

کریم پر لکھ دیا ہے اس سے بچنا لازم ہے ورنہ سخت

وبال آئے گا۔..... والجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

”مجھے قرآن پاک کی مار پڑے“ کہنے کا حکم:

زوجین کے درمیان تلخ کلامی ہوئی، بیوی سورہی تھی تو شوہر نے غصہ میں آ کر کہا کہ ”جاؤ فلاں شہر میں“ تو آگے سے بیوی نے کہا ”اگر میں اس شہر میں جاؤں تو مجھے قرآن کی مار پڑے“ تو اب بیوی اس شہر میں جانا چاہتی ہے۔ اب کفارہ ادا کرے یا شریعت کی روشنی میں کوئی اور صورت ہے؟

سائل ..... محمد آصف، وہاڑی

### لجواب

صورت مسئلہ میں بیوی کی کلام مہمل ہے۔ لہذا اس سے یمن منعقد نہ ہوگی (۱)۔

..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۲/۱۱/۱۹ھ



قرآن کریم پر رقم رکھ کر فیصلہ کرنا:

مستی محمد ارشد نے احمد علی کا قرض دینا تھا احمد علی نے محمد ارشد سے قرض کا مطالبہ کیا جبکہ محمد ارشد کا خیال اور غالب گمان یہ تھا کہ احمد علی قرض پہلے وصول کر چکا ہے۔ کافی بحث کے بعد محمد ارشد نے کہا کہ اگر تمہارا حق بنتا ہے اور تم سچے ہو تو میں قرآن پر رقم رکھ دیتا ہوں تم اٹھالو۔ چنانچہ محمد ارشد نے قرآن پر رقم رکھ دی اور احمد علی نے اٹھالی۔ دریافت طلب امر یہ ہے کہ جھگڑے کو ختم

التخريج: (۱)..... وان فعله فعلیه غضبه او سخطه او لعنة الله ..... لا يكون قسماً لعدم

التعارف (اللم) (در مختار، جلد ۵، صفحہ ۵۱، مکتبہ رشیدیہ جدید) (مرتب مفتی محمد عبداللہ عفا اللہ عنہ)

کرنے کیلئے ایسا معاملہ کرنا شرعاً جائز ہے؟

سائل ..... عبدالرحمن، کوٹ ادو

### الجواب

قرآن کریم پر رقم رکھنا اور اٹھانا قرآن کریم کے ادب کے خلاف ہے، تاہم رفع نزاع کے لئے مدعی علیہ اگر قرآن کریم پر رقم رکھ کر کہہ دے اگر واقعی یہ تمہارا حق ہے تو قرآن کریم پر ہاتھ رکھ کر یہ رقم اٹھا لو تو اس کی گنجائش ہے اگر اٹھانے والا جھوٹا ہو تو اس پر وبال آئے گا۔ اس لئے جھوٹا شخص ہرگز نہ اٹھائے۔ (آپ کے مسائل جلد ۴، صفحہ ۲۷۶)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۲/۱۰ھ



### رسول اللہ صلی اللہ علیہ وسلم کی قسم کھانے کا حکم:

کیا رسول اللہ صلی اللہ علیہ وسلم کی قسم کھانے کے ساتھ قسم ہو جاتی ہے؟ اور خلاف ورزی کرنے والے پر کوئی کفارہ وغیرہ لازم ہوتا ہے یا نہیں؟ نیز رسول اللہ صلی اللہ علیہ وسلم کے نام کی قسم کھانا شرعاً جائز ہے؟

سائل ..... احمد الرحمن، لاہور

### الجواب

رسول اللہ صلی اللہ علیہ وسلم کی قسم کھانا شرعاً جائز نہیں، اور اس سے قسم منعقد نہیں ہوتی، کیونکہ یہ بھی غیر اللہ کی قسم ہے۔ مشکوٰۃ شریف میں ہے: قال رسول اللہ صلی اللہ علیہ وسلم: من كان حالفاً فليحلف بالله او ليصمت (مشکوٰۃ شریف، جلد ۱، صفحہ ۲۹۶)



وفی العالمگیریة: من حلف بغير الله لم يكن حالفاً كالنبي عليه السلام والكعبة،  
 كذا في الهداية، (عالمگیریہ، جلد ۲، صفحہ ۵۳) وفي الشامیة: ومن حلف بغير الله تعالى لم  
 يكن حالفاً كالنبي والكعبة، لقوله عليه السلام: "من كان منكم حالفاً فليحلف بالله او  
 ليدر" (شامیہ، جلد ۵، صفحہ ۵۰۳، ط: رشیدیہ جدید) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۶/۵/۲ھ



”تجھے خدا کی قسم“ کہنے سے قسم نہ بنے گی البتہ اگر مخاطب تسلیم کر لے تو قسم بن جائے گی:

زید نے اپنی بیوی کو کسی واقعے کی خبر دی اور خبر دینے کے بعد اسے یوں کہا کہ ”تجھے طلاق  
 کی قسم یہ بات کسی کو بھی نہ بتانا“ دریافت طلب امر یہ ہے کہ اس طرح کہنے سے قسم منعقد ہو جائے  
 گی اور اگر زید کی بیوی نے اس معاملہ کی خبر کسی کو بتادی تو کیا اسے طلاق ہو جائے گی؟

سائل..... عبدالوہاب، رحیم یار خان

### الجواب

اگر خاوند کے مذکورہ قول کے جواب میں بیوی نے کہا کہ ٹھیک ہے تو اس صورت میں شرط  
 کی خلاف ورزی پر ایک طلاق رجعی واقع ہو جائے گی اور اگر بیوی نے سکوت اختیار کیا تعلیق کو قبول  
 نہیں کیا تو مذکورہ بالا الفاظ کسی کے حق میں بھی تعلیق نہ ہوں گے۔

در مختار میں ہے: لو قال عليك عهد الله ان فعلت كذا فقال: "نعم" فالحالف

المجيب (در مختار، جلد ۵، صفحہ ۷۲۱) اس پر علامہ شامی لکھتے ہیں: ولا يمين على المبتدئ وان

نوى اليمين خانية وفتح، اى: لاسناده الحلف الى المخاطب فلا يمكن ان يكون

الحالف غیرہ (الخ) (شامیہ، جلد ۵، صفحہ ۷۲۱) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۵/۳۰ھ



”خدا اور رسول اللہ صلی اللہ علیہ وسلم سے بیزار ہوں“ کہنے کا حکم:

ایک شخص نے اپنی بیوی سے کہا کہ ”آئندہ اگر میں تیرے میکے گیا تو میں خدا اور رسول سے بیزار“ پھر اگر یہ شخص اس کے خلاف کر لے یعنی بیوی کے میکے چلا جائے تو کوئی کفارہ وغیرہ لازم ہوگا؟

سائل ..... محمد نافع، گڑھا موڑ

### الجوارب

جن چیزوں سے برأت شرعاً کفر ہے ان صورتوں میں حلف بن جائے گی۔

ہندیہ میں ہے: ولو قال ان فعلت کذا فانا برئ من القرآن او القبلة او الصلوة او صوم رمضان فالکل یمین هو المختار و کذا البرأة عن الکتب الاربعة و کذا کل ما یکون البرأة عنه کفراً کذا فی الخلاصة (جلد ۲، صفحہ ۵۳)

لہذا صورت مسئلہ میں قسم منعقد ہوگئی ہے ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۵/۵ھ



کسی حلال چیز کو اپنے اوپر حرام کرنا بھی قسم ہے:

زید ایک امام مسجد تھا ایک بد اخلاق نمازی نے اس کے سامنے سخت الفاظ استعمال کیے

زید کو رنج و غم ہوا اور امامت چھوڑ دی۔ مقتدیوں نے مل کر امام سے معافی چاہی اور امامت کی درخواست کی زید نے امامت سے انکار کر دیا اور یہ الفاظ بھی کہے کہ ”میرے لئے اس مسجد میں امامت کرنا حرام ہے، اور جہاں مرضی چاہوں گا امامت کروں گا“ لوگ اب بھی کوشش میں لگے ہوئے ہیں۔ کیا زید کیلئے اس مسجد میں امامت کرنا جائز ہے؟

سائل ..... عبدالسلام، سکھر

### (الجواب)

کسی حلال چیز کو اپنے اوپر حرام کرنے کو شریعت میں قسم کہتے ہیں۔ تو شخص مذکور نے جب مسجد کی امامت کو اپنے اوپر حرام کیا تو یہ اس کی قسم بن گئی، تو جب یہ اپنی اس قسم کے خلاف کرے گا یعنی مسجد مذکور میں امامت کرے گا تو اس کی قسم ٹوٹ جائے گی اور اس پر قسم توڑنے کا کفارہ آئے گا کفارہ یہ ہے کہ دس مسکینوں کو کھانا کھلائے یا دس مسکینوں کو کپڑے پہنائے، اور اگر اتنی ہمت نہ ہو تو تین روزے رکھ لے۔ لما فی العالمگیریۃ: تحریم الحلال یمین کذا فی الخلاصۃ، فمن

حرم علی نفسہ شیئاً ممّا یملکہ لم یصر محرماً ثم اذا فعل مما حرمہ قليلاً او کثیراً حنث و وجبت الکفارة کذا فی الہدایۃ (عالمگیریہ، جلد ۲، صفحہ ۵۵)..... فقط واللہ اعلم

بندہ اصغر علی غفر اللہ لہ


الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۳۷۸/۶/۵ھ

صدر مفتی خیر المدارس، ملتان



قسم سے رجوع نہیں ہو سکتا:

ایک شخص نے قسم اٹھائی کہ اگر میں زنا کروں تو میری بیوی کو تین طلاق اور اگر نماز جان بوجھ کر قضاء کروں تو میری عورت کو تین طلاق۔ اب یہ بات تو واضح ہو چکی ہے کہ اگر وہ زنا کرے یا جان

بوجھ کر نماز چھوڑے تو اس کی بیوی کو تین طلاقیں ہو جائیں گی اس لئے اب ”قاسم مذکور“ شدید پریشان ہے اور اس کا خیال یہ ہے کہ میں نے اس طرح کی قسم اٹھا کر بہت بڑی غلطی کی ہے کیونکہ کبھی نہ کبھی انسان سے ایسا جرم ہو ہی جاتا ہے کبھی نہ کبھی نماز چھوٹ ہی جاتی ہے۔ اس لئے ”قاسم مذکور“ اس قسم کو اپس لینا چاہتا ہے خواہ ۱۰۰ کفار کے ذریعے ہو یا کسی بھی اور طریقے سے ہو یہ قسم اس سے ہٹ جائے۔ واضح رہے کہ قاسم مذکور کا ارادہ ان جرائم کے ارتکاب کا نہیں بلکہ وہ ان جرائم سے پکی توبہ کر چکا ہے کہ وہ کبھی نماز نہیں چھوڑے گا اور زنا کا مرتکب نہیں ہوگا لیکن اس کو یہ خطرہ دامن گیر ہے کہ کبھی نہ کبھی نماز چھوٹ جائے گی مجبوری کی وجہ سے اور بیوی کو تین طلاقیں ہو جائیں گی۔ اس لئے شدید پریشان ہے کہ کسی نہ کسی طرح یہ قسم اسکے سر سے اتر جائے۔

سائل ..... محمد حسین، بہاولنگر

### (الجواب)

قسم کھانے کے بعد اسے واپس نہیں لیا جاسکتا<sup>(۱)</sup>۔ سائل قسم کا بوجھ خواہ مخواہ اپنے ذمہ محسوس کر رہا ہے اس میں کوئی بار نہیں ہونا چاہیے کہ جب ترک نماز اور زنا کا ارادہ ہی نہیں، جیسا کہ ایک مسلمان کی شان ہے تو اس قسم کا بقاء کیونکر مضر ہے۔ نماز اگر بھول کر قضا ہو جائے تو طلاق واقع نہ ہوگی کیونکہ یہ قصد ترک نہیں۔ اور زنا کوئی بھول کر ہونے والی چیز ہی نہیں کہ غیر اختیاری طور پر اس کا صدور ہو جائے۔ پس حالف کو خواہ مخواہ پریشانی میں مبتلا نہیں ہونا چاہیے۔..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۳۸۰/۴/۱۷ھ

صدر مفتی خیر المدارس، ملتان

التخریج: (۱)..... لارجوع فی الیمین (ہدایہ، جلد ۲، صفحہ ۴۸۱) (مرتب مفتی محمد عبداللہ عفا اللہ عنہ)

قسم اٹھاتے وقت متصلاً ”انشاء اللہ“ کہہ دیا تو یمین منعقد نہ ہوگی:

بعض اداروں میں یہ دستور ہے کہ جب کوئی نیا ملازم رکھتے ہیں تو اس سے ایک حلف نامہ پر دستخط کرا لیتے ہیں کہ میں قوانین کی خلاف ورزی نہ کروں گا اور کام میں سستی نہیں کروں گا وغیرہ وغیرہ، اب سوال یہ ہے کہ اس طرح حلف لینا درست ہے حالانکہ کام میں سستی وغیرہ ہو جانے کا احتمال ہر حال میں ہوتا ہے، اس کے باوجود بھی اس طرح کا حلف دے دینا چاہیے؟

سائل ..... محمد خالد، ملتان

### الجواب

اگر ایسے ادارے مذکورہ حلف نامہ کے بغیر ملازم نہیں رکھتے اور اس ملازم کی نیت مذکورہ حلف کو نبھانے کی ہے تو ایسی مجبوری کی صورت میں حلف نامہ تحریر کرنے کی گنجائش ہے تاہم ملازم کو چاہیے کہ زبانی یا تحریری طور پر متصلاً انشاء اللہ کہہ دے تاکہ خلاف ورزی سے گنہگار نہ ہو۔

لقوله عليه السلام: من حلف على يمين فقال ان شاء الله فلا حنث عليه (مشکوٰۃ


شریف، جلد ۱، صفحہ ۲۹۷) ولما في الشامية: ويشترط خلوها عن الاستثناء بنحو

انشاء الله (النج) (شامية، جلد ۵، صفحہ ۴۹۰) ..... فقط والله اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۶/۹/۸ھ



”ایمان سے ایسا نہیں کروں گا“ کہنے کا حکم:

”حق ایمان“ کہنے سے قسم نہیں بنتی:

(۱)..... عام طور پر لوگ دوران گفتگو مخاطب کو یقین دلانے کے لئے ایمان کی قسم اٹھاتے ہیں

کہ ”ایمان سے ایسا نہیں کروں گا“ شرعاً ایمان کی قسم اٹھانا جائز ہے یا نہیں؟

(۲)..... بحق ایمان بحق رسول ایسا نہیں کروں گا۔ کیا ان الفاظ سے قسم بنے گی؟

سائل ..... محمد عدنان، فیصل آباد

### الجواب

(۱)..... یہ قسم بھی غیر اللہ کی قسم ہے اور غیر اللہ کی قسم سے شریعت نے منع فرمایا ہے۔

مشکوٰۃ شریف میں ہے: قال رسول الله صلى الله عليه وسلم من كان حالفاً فليحلف بالله اولى صمت (مشکوٰۃ، جلد ۱، صفحہ ۲۹۶) وفيه ايضاً: عن ابن عمر رضى الله عنه قال سمعت رسول الله صلى الله عليه وسلم من حلف بغير الله فقد اشرك، رواه الترمذى (مشکوٰۃ، صفحہ ۲۹۶)

مذکورہ الفاظ بدوں نیت، بيمين شمار نہ ہوں گے، ہندیہ میں ہے: لو قال لا اله الا الله

لا فعلن كذا فليس بيمين الا ان ينوى يمينا وكذا لك سبحان الله والله اكبر لا فعلن كذا، كذا في السراج الوهاج (جلد ۲، صفحہ ۵۵) و كذا في الشاميه: (جلد ۵، صفحہ ۵۲)

(۲)..... اگر کسی نے بحق رسول یا بحق ایمان وغیرہ کے الفاظ استعمال کیے تو یہ صورت شرعاً قسم شمار نہ ہوگی۔ ہندیہ میں ہے: لو قال بحق الرسول او بحق الایمان او بحق القرآن ..... لا يكون يمينا (جلد ۲، صفحہ ۵۵)..... فقط والله اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۵/۲۷ھ



”اللہ کے نزدیک یہ بات اس طرح ہے“ کہنے کا حکم:

ایک شخص اس طرح قسم اٹھاتا ہے کہ اللہ کے نزدیک یہ بات یوں ہے آیا یہ الفاظ کہنے سے

قسم ہو جاتی ہے یا نہیں؟ سائل ..... فیض اللہ

### الجموں

صورت مسئلہ میں اس طرح کہنے سے قسم منعقد نہیں ہوتی۔

لما فی الجوہرۃ النیرۃ: و علم اللہ فانہ لایکون یمینا (جلد ۲، صفحہ ۲۷۴)

وفی الخانیۃ: ولو قال و علم اللہ لا فعل کذا عندنا لایکون یمینا (خانہ علی ہاشم

الہندیہ، جلد ۲، صفحہ ۳) و ہکذا فی البدائع الصنائع: کذا و علم اللہ لایکون یمینا

استحسانا (جلد ۳، صفحہ ۱۲)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۲۰/۶/۲۵ھ



”اگر میں فلاں کام کروں تو شفاعت سے محروم رہوں“ کہنے کا حکم:

ایک شخص نے اپنے آپ کو ایک فعل ناپسندیدہ سے روکنے کے لئے یوں قسم اٹھائی کہ

”اگر میں فلاں کام کروں تو مجھے قیامت کے دن رسول اللہ صلی اللہ علیہ وسلم کی شفاعت نصیب نہ ہو،

میں شفاعت سے محروم رہوں“ کیا اس طرح قسم بن جائے گی اگر اس نے وہ کام کر لیا تو کیا

شفاعت سے محروم ہو جائے گا؟ نیز کیا ”کفارہ“ بھی ادا کرنا پڑے گا؟

سائل ..... محمد طارق، فیصل آباد

### الجموں

اس قسم کے الفاظ زبان پہ لانا ہرگز مناسب نہیں، کیونکہ حضور صلی اللہ علیہ وسلم کی

شفاعت کا تو ہمیں سہارا ہے ہمارے عمل نہ تو قبولیت کے لائق ہیں اور نہ ہی بخشش کا ذریعہ

بننے کے قابل ہیں لہذا اس قول سے ضرورتاً تو بہ کریں۔ باقی ان الفاظ سے قسم بنے گی یا نہیں تو

درمختار میں تصریح ہے کہ یہ الفاظ قسم نہیں ہیں۔ وفی انا برئ من الشفاعۃ لیس

بیمین (شامیہ، جلد ۵، صفحہ ۵۱۵) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۱۲/۱۰ھ



”اگر میں فلاں کام کروں تو نبی گامتی نہیں“ کہنے کا حکم:

مستھی احسن اقبال کی بات بات میں گالی دینے کی عادت تھی اس سے کسی نے عہد لیا کہ آئندہ تم گالی نہ دو گے اس نے ان الفاظ سے وعدہ کیا ”آئندہ اگر میں گالی دوں تو میں نبی صلی اللہ علیہ وسلم کا امتی نہیں“ دریافت طلب امر یہ ہے کہ اگر اس کے بعد وہ کوئی گالی دیدے تو شرعاً کوئی کفارہ وغیرہ اس پر لازم ہے؟ اور کیا وہ امت سے خارج ہو جائے گا؟

سائل ..... محمد ساجد، ملتان

### الجواب

صورت مسئلہ میں قسم منعقد ہو گئی ہے لہذا خلاف ورزی پر قسم کا کفارہ ادا کرنا ہوگا۔

لما فی الدر المختار: ولو تبرأ من احد هما (ای من النبی والقران والقبلة) فیمین

اجماعاً (التم) (الدر المختار، جلد ۵، صفحہ ۵۰۴) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۷/۲۲ھ



”اگر میں فلاں گھر کی چیز کھاؤں تو ایسے ہے جیسے سور کھاؤں“ کہنے کا حکم:

محمد عبدالغفار کی اپنے بھائی منظور احمد سے رنجش تھی، ایک مرتبہ منظور احمد کے گھر سے کوئی



چیز آئی ہوئی تھی۔ عبدالغفار کو کھانے کی دعوت دی گئی تو اس نے یوں کہا کہ ”اگر اس گھر کی کوئی چیز کھاؤں تو میرے لئے ایسے ہے جیسے سور کھاؤں“ بعد میں صلح نامہ ہو گیا ہے۔ اب کیا عبدالغفار منظور احمد کے گھر سے کوئی چیز کھا سکتا ہے؟

سائل ..... احمد فہیم، کوئٹہ

### الجواب

خط کشیدہ کلمات کہنے سے شرعاً قسم نہیں بنی۔ چنانچہ ہدایہ میں ہے: و کذا (لا یكون

یمیناً) اذا قال ان فعلت کذا فانا زان او سارق او شارب خمر او اکل ربوا (جلد ۲، صفحہ ۲۷۹) لہذا منظور احمد کے گھر سے آنے والی ہر جائز اور حلال چیز استعمال کرنے کی شرعاً

اجازت ہے۔ ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۶/۸/۱۰ھ



”اگر میں فلاں کام نہ کر سکا تو اپنے آپ کو کافر سمجھوں گا“ کہنے کا حکم:

اگر کوئی شخص اس طرح قسم اٹھائے کہ ”اگر یہ کام وقت پر نہ کر سکوں تو اپنے آپ کو کافر سمجھوں گا“ تو اس بارے میں کیا رائے ہے کہ وہ کافر ہو جائے گا یا قسم کا کفارہ دے کر اسے برأت حاصل ہو جائے گی؟ یا اس کی کوئی اور صورت ہے؟

سائل ..... عبداللطیف، جھنگ

### الجواب

فی العالمگیریة: ولو قال ان فعل کذا فهو یهودی او نصرانی او مجوسی او بری من الاسلام او کافر او یعبد من دون اللہ او یعبد الصلیب او نحو ذالک مما یكون اعتقاده

كفراً فهو يمين استحساناً كذا في البدائع حتى لو فعل ذلك الفعل يلزمه الكفارة، وهل يصير كافراً؟ اختلف المشائخ فيه قال شمس الائمة السرخسي والمختار للفتوى انه ان كان عنده انه يكفر متى اتى بهذا الشرط ومع هذا اتى يصير كافراً لرضاه بالكفر وكفارته ان يقول "لا اله الا الله محمد رسول الله" ..... اذا حلف بهذه الالفاظ على امر في المستقبل (النج) (عائليہ، جلد ۲، صفحہ ۵۴)

روایت بالا سے معلوم ہوا کہ حلف منعقد ہو جائے گی اور حائث ہونے کی صورت میں کفارہ لازم ہوگا اور کفارہ یہ ہے کہ احتیاطاً تجہید ایمان کرے اور دس مساکین کو صبح و شام کھانا کھلائے۔  
..... فقط واللہ اعلم

الجواب صحیح  
بندہ عبدالستار عفا اللہ عنہ  
رئیس دارالافتاء خیر المدارس، ملتان  
بندہ محمد اسحاق غفرلہ  
مفتی خیر المدارس، ملتان  
۱۴۲۳/۳/۱۵ھ



صرف خیالی پلاؤ سے قسم نہیں بنتی جب تک کہ زبان سے تکلم نہ کرے:

زید نے دل ہی دل میں قسم اٹھائی کہ "اگر میں فلاں کام کروں تو میری بیوی کو طلاق" لیکن زبان سے کوئی لفظ ادا نہیں کیا۔ تو اس سے قسم منعقد ہو جائے گی یا نہیں؟ اور کیا خلاف ورزی کرنے پر طلاق واقع ہوگی یا نہیں؟

سائل ..... حبیب احمد، فیصل آباد

(الجواب)

خیالی پلاؤ کا کوئی اعتبار نہیں۔ قسم یا تعلق اس وقت بنے گی جب تلفظ ہوگا۔


ہندیہ میں ہے: واما ركن اليمين بالله تعالى فذكر اسم الله و صفته ..... واما في

اليمين بغير الله تعالى ففي الحالف..... وفي نفس الركن ما ذكر في اليمن  
بالله تعالى (جلد ۲، صفحہ ۵۱) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۱/۱۴۲۸ھ



”فلاں چیز سے میری توبہ“ کہنے سے شرعاً قسم نہیں بنتی:

ایک آدمی گھی کے ساتھ روٹی کھا رہا تھا دوسرے شخص نے اس سے کہا کہ گھی کھاتا ہے کام  
نہیں کرتا تو گھی کھانے والے شخص نے کہا کہ میری گھی کھانے سے توبہ ہے اب یہ گھی کھانے والا کہتا  
ہے کہ میں نے توبہ صرف اس ڈبہ میں موجود گھی سے کی تھی نہ کہ اس کے علاوہ کسی اور گھی سے اور اس  
معین ڈبہ والے گھی سے دوبارہ اس نے گھی نہیں کھایا۔ اب اس شخص کے بارے میں کیا حکم ہے؟  
سائل ..... فیاض احمد، تونسہ شریف

### الجواب

لفظ ”توبہ“ الفاظِ حلف میں سے نہیں ہے۔ لہذا اس کا کوئی اعتبار نہیں وہ گھی معین اور غیر  
معین کھا سکتا ہے۔ ..... فقط واللہ اعلم

بندہ عبدالکلیم عفی عنہ


الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۲۲/۵/۱۴۲۵ھ

رئیس دارالافتاء خیر المدارس، ملتان



کلمہ پڑھ کر کوئی بات کہنے سے قسم بنے گی یا نہیں؟

اگر کوئی انسان کسی کام کو نہ کرنے کے بارے میں کلمہ پڑھ لے اور بعد میں وہ کام اس

سے ہو جائے تو کیا اس کا کفارہ دینا لازم ہوگا؟

سائل..... عمر فاروق مچن آبادی

### الجواب

حلف کی نیت سے کلمہ شریف پڑھ کر کوئی بات کہی تو یہ شرعاً حلف بن جائے گی لہذا خلاف

ورزی کی صورت میں کفارہ دینا لازم ہوگا۔ لما فی الہندیۃ: لو قال لا الہ الا اللہ لا فعلن کذا

فلیس بيمين الا ان ینوی یمیناً (عالمگیریہ، جلد ۲، صفحہ ۵۵)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۲/۲/۲۳ھ

رئیس دارالافتاء خیر المدارس، ملتان



”بخدا میں فلاں کام نہیں کروں گا“ کہنے سے قسم بن جائے گی:

ایک شخص نے دوران گفتگو ایسے کہہ دیا کہ ”بخدا میں فلاں کام نہیں کروں گا“ حالانکہ اس

کا قسم کا ارادہ اور نیت بھی نہیں تھی۔ کیا بخدا کہنے سے قسم بن جائے گی اور اگر مذکورہ شخص نے وہ کام

کر لیا تو کفارہ لازم ہوگا؟

سائل..... عبدالرحمن، سمیچہ آباد ملتان

### الجواب

بخدا کہنے سے قسم بن جائے گی کیونکہ یہ واللہ کے مترادف ہے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۷/۲۵ھ

کیا قبلہ کی طرف منہ کر کے کوئی بات کہنے سے شرعاً قسم منعقد ہو جائے گی؟

زید نے عمرو سے کسی کام کے چھوڑنے پر عہد لیا اور یوں کہا کہ تم خانہ کعبہ کی طرف منہ کر کے کہو کہ میں فلاں کام نہیں کروں گا۔ عمرو نے قبلہ کی طرف منہ کر کے کہہ دیا کہ میں آئندہ ایسا نہیں کروں گا۔ اب دریافت طلب امر یہ ہے کہ شرعاً اس طرح قسم بن جائے گی؟ اور خلاف ورزی پر کوئی کفارہ وغیرہ لازم ہوگا؟

سائل ..... سید عبدالرحمن شاہ، سرگودھا

### (الجواب)

قبلہ کی طرف منہ کر کے کہنے سے شرعاً قسم نہیں بنتی۔ کیونکہ جب کعبہ کی قسم کھانا شرعاً قسم نہیں تو اس کی طرف منہ کر کے صرف کہہ دینے سے کیسے قسم بنے گی۔ ہندیہ میں ہے: من حلف بغير الله لم يكن حالفاً كالنبي عليه السلام والكعبة كذا في الهداية (جلد ۲، صفحہ ۵۳)

لہذا خلاف ورزی کرنے پر کفارہ واجب نہیں ہوگا..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۷/۷/۷ھ



بچوں کی قسم کھانا شرعاً قسم ہے یا نہیں؟

زید نے ایک مرتبہ دوران گفتگو یہ کہہ دیا کہ مجھے بچوں کی قسم میں فلاں کاروبار نہیں کروں گا۔ لیکن اب وہ یہ کاروبار کرنا چاہتا ہے لیکن پریشان ہے کہ اس ”قسم“ کے خلاف کرنے سے بچوں کو کوئی نقصان تو نہیں ہوگا۔ اس کے کفارے کی کیا صورت ہو سکتی ہے؟

سائل ..... احمد حسن، ملتان

## الجموں

بچوں کی قسم کھانا شرعاً گناہ ہے لہذا توبہ استغفار کریں مذکورہ قسم شرعاً قسم نہیں۔

لما فی الدر المختار: لا یقسم بغير الله تعالى كالنبي ..... والكعبة، وفي الشامية: ومن حلف بغير الله تعالى لم یکن حالفاً كالنبي والكعبة، لقوله عليه السلام "من كان منكم حالفاً فلیحف بالله او لیذر" (الدر المختار مع الشامیہ، جلد ۵، صفحہ ۵۰۳)

لہذا خلاف ورزی پر کچھ واجب نہیں ہوگا جو کاروبار کرنا چاہتے ہیں کریں انشاء اللہ نقصان

نہ ہوگا..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۷ھ



”تمہارے گھر جاؤں تو خنزیر کھاؤں“ کہنے کا حکم:

اگر خالد نے ناراضگی کی حالت میں بکر سے کہا ”اگر تمہارے گھر جاؤں تو خنزیر

کھاؤں“ آیا ان الفاظ سے قسم بن گئی اگر خالد، بکر کے گھر چلا گیا تو کیا حکم ہے؟

سائل ..... محمد ناصر، رحیم یار خان

## الجموں

مذکورہ الفاظ زبان پر لانے سے قسم نہیں بنی۔ ہندیہ میں ہے: لو قال هو یا کل الميتة

ان فعل کذا، لا یكون یمیناً وکذاک اذا قال هو یستحل الميتة او یستحل

الخمر والخنزیر لا یكون یمیناً الخ (جلد ۲، صفحہ ۵۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۲۷/۵/۱۴۲۹ھ

کسی کے دباؤ یا جبر کی وجہ سے جو قسم کھائی تو وہ بھی شرعاً قسم ہے:

اگر کوئی آدمی کسی عظیم گناہ (چوری) کرنے میں مبتلا ہو اور عرصہ دراز سے ایسے کر رہا ہو اور پھر کسی جابر شخص کو علم ہونے پر اس گنہگار آدمی کو کہے کہ تو ایسا گناہ چھوڑ دے ورنہ میں آپ کی شہرت کر کے آپ کو بدنام کروں گا۔ تو اس ڈر کی وجہ سے ایک دفعہ بلکہ دو دفعہ قرآن مجید اور اللہ کی چار قسمیں زبانی کھائیں اور دل سے اس گناہ کی توبہ نہیں کی اور جابر شخص کو مطمئن کرنے کیلئے چار دفعہ کئی کئی مہینوں کے وقفے سے قسمیں کھاتا رہا۔ اب دریافت طلب امر یہ ہے کہ ان قسموں کا کفارہ کیا ہوگا؟ (نوٹ) توبہ کرنے کے بعد بھی وہ گناہ کرتا رہا۔

سائل ..... احسان احمد، جھنگ

### (الجواب)

بر تقدیر صحت واقعہ صورت مسئولہ میں قسم کا کفارہ دینا ہوگا کہ غلام آزاد کرے یا دس مسکینوں کو صبح و شام کھانا کھلائے یا ان کو اتنا کپڑا پہنائے کہ اکثر بدن ڈھک جائے۔ اور اگر اتنی رقم نہ ہو تو لگاتار تین روزے رکھے۔ لما فی الدر المختار: و کفارتہ..... تحریر رقبۃ او اطعام عشرۃ مساکین..... او کسوتہم بما..... یستر عامۃ البدن..... وان عجز عنها کلھا وقت الاداء..... صام ثلاثۃ ایام و لاء (الدر المختار جلد ۵، صفحہ ۵۲۳، ط: رشیدیہ) نیز صورت مسئولہ میں جتنی قسمیں کھائی ہیں اتنے ہی کفارے واجب ہوں گے۔

فی التجرید: عن ابی حنیفۃ رحمہ اللہ تعالیٰ اذا حلف بایمان علیہ لکل یمین کفارة و المجلس و المجلس سواء (فتح القدر، کتاب الایلاء، جلد ۴، صفحہ ۴۹) و فی الدر المختار: و تعدد الکفارة لتعدد الیمین (جلد ۵، صفحہ ۵۰۵)۔ فقط واللہ اعلم

حررہ: محمد ابوالدرداء عفی عنہ

احتیاط اسی میں ہے کہ کفارے متعدد

مختص فی الفقہ

ادا کئے جائیں۔..... والجواب صحیح

بندہ عبدالستار عفا اللہ عنہ

۱۴۱۹/۹/۲۲ھ

رئیس دارالافتاء خیر المدارس، ملتان

”اگر زنا کروں تو کافر ہو جاؤں“ کہنے کا حکم:

ایک آدمی نے قسم کھائی کہ ”اگر میں دوبارہ زنا کروں تو کافر ہو جاؤں“ اس کے بعد اس نے دوبارہ زنا کر لیا۔ اس کے بارے میں کیا حکم ہے آیا وہ کافر ہو جائے گا یا قسم کا کفارہ آئے گا؟  
سائل ..... محمد عاصم

### الجواب

اگر قسم کھاتے وقت اس کے ذہن میں یہ تھا کہ اگر میں نے زنا کیا تو واقعہ کافر ہو جاؤں گا تو اب تجدید ایمان بھی ضروری ہے اور اگر یہ بات تھی کہ اگر کر بھی لیا تو کافر تو نہیں ہوں گا بلکہ صرف سختی کے لئے ایسا کہہ رہا ہوں۔ تو اس صورت میں تجدید ایمان کی ضرورت نہیں البتہ کفارہ ضرور اداء کرنا ہوگا۔ ولو قال ان فعل کذا فهو يهودى او نصرانى او مجوسى او برى من الاسلام او كافر او يعبد من دون الله او يعبد الصليب او نحو ذلك مما يكون اعتقاده كفرا فهو يمين استحسانا كذا فى البدائع، حتى لو فعل ذلك الفعل يلزمه الكفارة وهل يصير كافرا؟ اختلف المشائخ فيه قال شمس الائمة السرخسى والمختار للفتوى انه ان كان عنده انه يكفر متى اتى بهذا الشرط ومع هذا اتى يصير كافرا لرضاه بالكفر وكفارته ان يقول لا اله الا الله محمد رسول الله وان كان عنده انه اذا اتى بهذا الشرط لا يكون كافرا لا يكفر (عالمگیریہ، جلد ۲، صفحہ ۵۴)..... فقط واللہ اعلم

الجواب صحیح

محمد انور عفا اللہ عنہ

نائب مفتی خیر المدارس، ملتان

بندہ عبد الستار عفا اللہ عنہ

۱۴۰۱/۵/۹ھ

رئیس دارالافتاء خیر المدارس، ملتان



”اگر میں نے فلاں کام کیا تو دین و اسلام سے خارج“ کہنے کا حکم:

زید نے قسم اٹھائی کہ ”آئندہ اگر میں فلاں کام کروں تو دین و اسلام سے خارج ہو



جاؤں“ سوال یہ ہے کہ زید اگر آئندہ وہ کام کر لے تو کافر تو نہیں ہو جائے گا اگر نہیں تو کفارہ وغیرہ لازم ہوگا؟  
سائل ..... احمد بخش، ملتان

### الاجواب

لو قال ان فعل كذا فهو يهودى ..... او برئ من الاسلام ..... او نحو ذلك مما  
يكون اعتقاده كفر فهو يمين استحساناً (ہندیہ، جلد ۲، صفحہ ۵۴)

اس جزئیہ سے معلوم ہوا کہ اس صورت میں یمین بن جائے گی اور کفارہ واجب ہوگا۔  
مذکورہ بالا کلمہ کہنے پر تکفیر ہوگی یا نہیں اس کا مدار اس پر ہے کہ قائل کا اعتقاد اگر یہ ہے کہ اس کی  
مخالفت کرنے سے آدمی کافر ہو جاتا ہے پھر تو کفر کا حکم لگے گا بصورت دیگر تکفیر نہ ہوگی۔

ہندیہ میں ہے: هل يصير كافراً؟ اختلف المشايخ فيه قال شمس الائمة  
السرخسي: والمختار للفتوى انه ان كان عنده انه يكفر متى اتى بهذا  
الشرط ومع هذا اتى يصير كافراً لرضاه بالكفر و كفارته ان يقول لا اله الا  
الله محمد رسول الله وان كان عنده انه اذا اتى بهذا الشرط لا يصير  
كافراً لا يكفر (عالمگیریہ، جلد ۲، صفحہ ۵۴) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۵/۱۰ھ



### جذبائی آدمی کی قسموں کا حکم:

زید ایک جذبائی آدمی ہے معمولی سی بات پر جذبات میں آجاتا ہے اور قسم کھا لیتا ہے۔  
کبھی وہ کہتا ہے کہ ”خدا کی قسم فلاں نے جو مجھ پر ظلم کیا ہے میں اس کو ثابت کروں گا“ کبھی کہتا

ہے ”خدا کی قسم فلاں کو اس کا حق دلاؤں گا“ کبھی کہتا ہے ”خدا کی قسم چور کو ڈھونڈ کر چھوڑوں گا“ وغیرہ وغیرہ۔ دریافت طلب امر یہ ہے کہ اس طرح قسم کھانا جائز ہے؟ حالانکہ بعض اوقات زید وہ کام پورا بھی نہیں کر سکتا۔ کیا اگر کام پورا کرنے سے تو کفارہ دینا لازم ہوگا؟

سائل ..... محمد انور، ملتان

### الاجوب

نیک مقصد کیلئے سچی قسم اٹھانا شرعاً جائز ہے چونکہ مذکورہ امور کا تعلق مستقبل سے ہے اور کسی وقت کا تعین ہے نہیں، اس لئے حث کا حکم زندگی کے آخری لمحات میں جاری ہوگا۔

شامیہ میں ہے: کل فعل حلف ان یفعله فی المستقبل واطلقه ولم یقیده بوقت لم

یحث حتی یقع الیأس عن البرّ مثل لیضربن زیدا او لیعطین فلانة او لیطلقن

زوجته وتحقق الیأس عن البرّ یكون بفوت احدھما (اللم) (شامیہ جلد ۵، صفحہ ۵۷۲)

ایسے شخص کو چاہیے کہ ایسی قسموں کو شمار کر کے ان کے کفارے کی وصیت کر دے اور آئندہ

بغیر کسی سخت مجبوری کے قسم نہ اٹھائے۔ ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۲/۱۰ھ



دو گھروں سے نہ کھانے کی قسم کھائی تو یہ دو قسمیں ہوں گی یا مجموعہ ایک قسم بنے گی؟

زید نے ناجائز رسموں کی بناء پر دو گھروں کے بارے میں یہ قسم اٹھائی ”کہ ان دو گھروں سے کچھ کھاؤں پیوں گا نہیں جب تک کہ آئندہ اس قسم کی کسی ہونے والی تقریب پر مخصوص رسموں سے اجتناب نہ کیا جائے“ بعد میں زید نے ایک گھر سے کچھ کھاپی لیا اور دوسرے گھر سے اب تک کچھ

نہیں کھایا۔ قابل دریافت امور یہ ہیں!

(الف)..... زید کی دو قسمیں ہوں یا ایک ہوئی؟

(ب)..... صورت مسئلہ میں زید کی قسم ٹوٹ گئی یا دوسرے کے گھر سے کھانے کے بعد ٹوٹے گی؟

(ج)..... اگر زید اب کفارہ دیدے تو یہ کفارہ ادا ہو جائے گا یا نہیں؟ اور دوسرے گھر سے کھانے کے

بعد دوسرا کفارہ دینا پڑے گا؟

(د)..... زید اگر دوسرے گھر والوں سے بھی کھاپی لے اور ایک کفارہ دیدے تو یہ جائز ہے یا نہیں؟

سائل..... محمد یونس، ہزارہ

### الجواب

اگر حرف نفی کو مکرر ذکر کیا ہے اس طرح سے کہ ”میں نہ فلاں کے گھر سے کھاؤں گا نہ فلاں

کے گھر سے کھاؤں گا“ تو یہ دو قسمیں ہوں گی۔ اور اگر حرف نفی کو مکرر نہیں کیا جیسا کہ سوال میں مذکور

ہے تو ایک قسم ہوگی۔ پھر اگر ان میں سے ایک گھر سے بھی کھالیا تو قسم ٹوٹ جائے گی اور دوسرے

کے گھر سے کھانے سے قسم دوبارہ نہیں ٹوٹے گی۔ کذا فی رد المحتار: وفی مجموع

النوازل و کذا کلام فلان و فلان علی حرام یحنت بکلام احدہما و کذا کلام

اہل بغداد الی قولہ: واذا کرر ”لا“ فانہ یصیر یمینین کما سنذکرہ فی بحث

الکلام عن الواقعات (شامیہ، جلد ۵، صفحہ ۵۳۲)..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۸/۸/۲ھ

مہتمم خیر المدارس، ملتان



پنجائیت یا عدالت میں جھوٹی قسم اٹھانے کا حکم:

اگر کوئی شخص عدالت یا پنجائیت وغیرہ میں جھوٹی قسم اٹھا کر گواہی دے اور بعد میں گناہ کا

احساس ہو تو اس جھوٹی قسم کا شرعاً کوئی کفارہ لازم ہے یا نہیں؟

سائل ..... محمد عبداللہ، ملتان

### (الجواب)

جان بوجھ کر جھوٹی قسم اٹھانا ان کبیرہ گناہوں میں سے ہے جو انسان کو تباہ کرنے والے ہیں اس لئے بارگاہ الہی میں رور و کر توبہ کرتا رہے۔ مشکوٰۃ شریف میں ہے: عن عبد اللہ ابن عمرو قال قال رسول اللہ صلی اللہ علیہ وسلم الكبائر الاشرک باللہ .....  
ویمین الغموس رواہ البخاری (جلد ۱ صفحہ ۱۷)

ملا علی قاری رحمۃ اللہ علیہ مرقاۃ میں حدیث پاک ”اجتنبوا السبع الموبقات“ کی تشریح کرتے ہوئے لکھتے ہیں: وقال الشيخ ابوطالب المکی الذی هو اصل احياء العلوم للغزالی قد جمعت جميع الاحاديث الواردة في هذا الباب فوجدت سبعة عشر، اربعة في القلب..... واربعة في اللسان شهادة الزور، وقذف المحصن واليمين الغموس و السحر (النج) (مرقاۃ المفاتیح شرح مشکوٰۃ، جلد ۱، صفحہ ۱۲۳)  
ایسی قسم کو یمین غموس کہا جاتا ہے غموس کا معنی غوطہ لگانے کا ہے جھوٹی قسم کھانے والے نے گویا گناہ کے سمندر میں غوطہ لگا لیا۔ اس قسم کا علاج توبہ استغفار ہے کفارہ شرعاً واجب نہیں۔

ہندیہ میں ہے: هو الحلف على اثبات شيء او نفيه في الماضي او الحال يتعمد الكذب فيه فهذه اليمين ياثم فيها صاحبها وعليه فيها الاستغفار والتوبة دون الكفارة (جلد ۲، صفحہ ۵۲) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۰/۱۴۲۸ھ

### جھوٹی شہادت کی ایک خاص صورت کا حکم:

تین شخصوں نے طلاقیں اٹھائیں کہ زید نے سحری کے وقت عمرو پر گریڈ پھینکا اور ہم نے پچشم خود دیکھا اگر اس بات میں ہم جھوٹے ہیں تو ہم پر اپنی عورتیں تین تین طلاق سے حرام ہوں ملزمان کے ان طلاقوں کے بعد چالان ہو گئے لیکن بالائی عدالت میں وہ بری ہو گئے۔ اب کئی اشخاص ہیں جو گواہی دینا چاہتے ہیں کہ ان اشخاص نے جھوٹی طلاقیں اٹھائی ہیں مثلاً گریڈ پھینکنے کے وقت یہ اشخاص محل وقوع میں نہ تھے اور انہوں نے پچشم خود دیکھنے کی طلاق غلط اٹھائی ہے۔ اب عرض یہ ہے کہ عرصہ تین سال گذر گیا وہ ہر سہ اشخاص زوجیت کے تعلقات اپنی عورتوں سے رکھتے ہیں اور یہ گواہ جو بوجہ ”ڈر“ یا ”لا علمی“ خاموش رہے اور اب گواہی دینا چاہتے ہیں۔ کیا ان کی گواہی قبول ہوگی یا رد ہو جائے گی اور کیا ان کی عورتوں پر طلاق پڑے گی یا نہیں؟

سائل ..... غلام زین الدین، میانوالی

### الجواب

جب تک یہ تینوں اشخاص اپنے آپ کو خود نہیں جھٹلاتے اور یہ اقرار نہیں کرتے کہ ہم نے جھوٹی گواہی دی ہے تب تک یہ جھوٹے متصور نہیں ہوتے اور ان کی عورتوں پر طلاق نہیں پڑتی لیکن اگر ان کی عورتوں کو یقین ہو جائے کہ ان کے خاوندوں نے جھوٹی قسمیں کھا کر طلاقیں دیدی ہیں تو شرعاً ان کو یہ اجازت ہے کہ وہ ان کے پاس نہ رہیں اور اپنے اوپر ان کو جماع کی قدرت نہ دیں۔

من ظہر انه شهد بزور بان اقر علی نفسہ ولم يدع سهواً او غلطاً كما حرره ابن الكمال لا يمكن اثباته بالبينة لانه من باب النفي (در مختار، باب الشهادة علی الشهادة،

جلد ۸، صفحہ ۲۶۲، ط: رشیدیہ)..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ محمد عبدالستار عفا اللہ عنہ

۱۳/۶/۸۱۳ھ

نائب مفتی خیر المدارس، ملتان

بن دیکھے قسم اٹھانا گناہ کبیرہ ہے خواہ واقعہ کا یقین ہی کیوں نہ ہو:

ہمارے ایک پڑوسی نے ایک چور کو رنگے ہاتھوں پکڑ لیا اور یقیناً وہ چور تھا لیکن معاملے کو میں نے آنکھوں سے نہیں دیکھا تھا تاہم عدالت میں مجھے گواہی دینی پڑی اور میں نے حلفاً کہہ دیا کہ میں نے اسے چوری کرتے دیکھا ہے۔ سوال یہ ہے کہ ایک مجرم کو اس کے انجام تک پہنچانے کے لئے اور برائی کے خاتمے کیلئے جھوٹی قسم کھانا جائز ہے؟ اگر جائز نہیں تو اس کا کفارہ وغیرہ لازم ہے؟

سائل ..... محمد یسین، خانیوال

### الجواب

صورت مسئلہ میں بن دیکھے قسم اٹھانا گناہ کبیرہ ہے۔ مشکوٰۃ شریف میں ہے: الکبائر الاشراک باللہ وعقوق الوالدین..... والیمین الغموس، رواہ البخاری (صفحہ ۷۱ جلد ۱)

مجرم کو انجام تک پہنچانے اور برائی کے خاتمے کی نیت سے جائز نہیں کر سکتی۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ



جان بچانے کیلئے جھوٹی قسم اٹھانے کی گنجائش ہے:

ایک آدمی کے بچوں کی عزت اور گھر کی عزت کا سوال ہے اور اس کو ان سب چیزوں کی عزت، تحفظ اور بھلائی کے لئے قرآن کی جھوٹی قسم اٹھانی پڑے اس صورت میں کہ اس طرح سے اس کی جان اور گھر کی عزت بچ جائے۔ تو کیا اس چیز کا کفارہ ہے یا نہیں؟

سائل ..... توصیف امجد، خان بیلہ

## الجواب

اپنی یا بیوی بچوں کی جان بچانے کے لئے جھوٹ بولنے کی شرعاً اجازت ہے۔ واعلم ان  
 الکذب قد یباح وقد یجب ..... وواجب ان وجب تحصیله کما لورأى معصوماً  
 اختفی من ظالم یرید قتله او ایذائه فالکذب هنا واجب (شامیہ، جلد ۹، صفحہ ۷۰۵،)  
 تاہم مذکورہ قسم یمین غموس ہے اس پر شرعاً کفارہ نہیں۔ وہی غموس ان حلف  
 علی کاذب ..... ویاثم بہا فتلزمہ التوبۃ اذ لا کفارة فی الغموس یرتفع بہا  
 الاثم فتعینت التوبۃ للتخلص منه (الدر المختار مع الشامیہ، جلد ۵، صفحہ ۳۹۳-۳۹۱)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۱/۲۳ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان



## ﴿ ما يتعلق بالحنث ﴾

بدوں کسی شرعی وجہ کے قسم توڑنا جائز نہیں:

والدین کے کہنے پر قسم توڑنا کیسا ہے؟

کیا بغیر کسی وجہ شرعی کے قسم توڑنے کا کوئی گناہ ہوتا ہے، جبکہ کفارہ بھی ادا کر دیا جائے؟  
نیز اگر کوئی شخص قسم کی خلاف ورزی کرنے پر مجبور کرے مثلاً والدین قسم توڑنے کا حکم دیں تو شرعاً  
اس کا کیا حکم ہے؟ کیا قسم توڑ دینی چاہیے؟

سائل ..... محمد مدثر، ملتان

### الجواب

والدین کے کہنے پر قسم توڑنے کی شرعاً گنجائش ہے۔ چنانچہ حدیث ابی ہریرہؓ میں وارد

ہے: ان رسول اللہ صلی اللہ علیہ وسلم قال من حلف علی یمین فرأی خیراً منها

فلیکفر عن یمینہ ویفعل رواہ مسلم (مشکوٰۃ شریف، جلد ۲، صفحہ ۲۹۶)

تاہم کفارہ ادا کرنا لازم ہوگا۔ بدوں کسی شرعی وجہ کے قسم توڑنا جائز نہیں۔ کیونکہ قسم توڑنا

اللہ پاک کے نام مبارک کی عظمت کے خلاف ہے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۸ھ





قطع رحمی کی قسم کھائی تو اس کو توڑنا شرعاً ضروری ہے:

اپنی چھوٹی ہمشیرہ سے جھگڑے کے دوران میں نے طیش میں آ کر یہ قسم کھائی کہ ”قرآن ضامن ہے میں آج کے بعد تجھ سے نہیں بولوں گا“ اب میں یہ قسم توڑنا چاہتا ہوں۔ قرآن و شریعت کی روشنی میں بتائیں کہ اس کا کفارہ کیا ہوگا؟

سائل ..... محمد انور انصاری، قاسم بیلہ ملتان

### (الجواب)

مذکورہ قسم میں چونکہ قطع رحمی ہے، لہذا شرعاً اس کا توڑنا ضروری ہے۔

لما فی الدر المختار: ومن حلف علی معصیة کعدم الکلام مع ابویہ..... ووجب

الحنث و التکفیر لانه اھون الامرین. اس پر علامہ رافعی لکھتے ہیں: قول المصنف: ”کعدم

الکلام مع ابویہ“ او غیر ہما؛ لان ہجر المسلم معصیة (شامیہ، جلد ۵، صفحہ ۵۲۷)

ولما فی الحدیث: من حلف علی یمین فرأی غیرھا خیراً منها فلیأت الذی هو

خیر ولیکفر عن یمینہ (مسلم شریف، جلد ۲، صفحہ ۴۸)

پہلے آپ ہمشیرہ سے کلام کر لیں پھر کفارہ ادا کر دیں، قسم کا کفارہ یہ ہے کہ دس مسکینوں کو

دو وقت کا کھانا کھلائیں یا فی کس دو سیر گندم یا اس کی قیمت ادا کریں یا دس مسکینوں کو کپڑے

پہنائیں، اور مفلس شخص تین روزے رکھ لے۔ فکفارتہ اطعام عشرة مساکین من اوسط

ما تطعمون اھلیکم او کسوتھما و تحریر رقبة فمن لم یجد فصیام ثلثة ایام ذلک

کفارة ایمانکم اذا حلفتم (الباب) (مائدہ)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۶/۷/۱۴۲۲ھ



شادی پر نہ جانے کی قسم کھائی اور بیٹا شریک ہو گیا تو حانت ہو گا یا نہیں؟:

مستی محمد اجمل نے یوں قسم اٹھائی کہ ”خدا کی قسم میں تو اقبال کی شادی پر نہیں جاؤں گا“ بعد میں برادری والوں کی منت سماجت سے مجبور ہو گیا اور شادی میں خود تو شریک نہیں ہوا لیکن اس کے بیٹے اور اس کے گھر والے شادی میں شریک ہو گئے محمد اجمل نے نہ منع کیا اور نہ ہی جانے کا کہا۔ کیا شرعاً محمد اجمل پر کوئی کفارہ وغیرہ لازم ہے؟

سائل ..... محمد اجمل

### الجواب

بیٹے کی شرکت سے باپ قسم میں حانت شمار نہ ہوگا۔ لقولہ تعالیٰ: ولا تزر وازرة وزر

اخروی (لالہ)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۵/۱۰ھ



مخصوص گائے کا دودھ نہ پینے کی قسم کھائی تو لسی، مکھن، دہی اور گھی وغیرہ استعمال

کرنے سے حانت ہو گا یا نہیں؟

مستی محمد عمار کو ایک گائے نے ٹکر مار کر گرا دیا عمار نے غصے میں یہ قسم اٹھائی کہ واللہ میں اس گائے کا دودھ نہیں پیوں گا۔ سوال یہ ہے کہ عمار اس گائے کے دودھ سے بنی ہوئی لسی، چائے، مکھن یا گھی وغیرہ استعمال کر سکتا ہے یا نہیں؟

سائل ..... محمد بخش، ملتان

### الجواب

صورت مسئلہ میں قسم کا تعلق صرف دودھ سے ہے دودھ کے علاوہ مکھن، بالائی، گھی وغیرہ

استعمال کرنے سے حانث نہ ہوگا۔ درمختار میں ہے: ولا یحنت فی حلفہ لایاکل من ہذا البسر  
 او الرطب او اللبن باکل رطبہ وتمرہ وشیرازہ لان ہذہ صفات داعیۃ الیمین (الفتح)  
 اس پر علامہ شامی لکھتے ہیں: اذ لاخفاء ان صفة البسورة والرطوبة واللبنية مما قد تدعوا  
 الی الیمین بحسب الامزجة فاذا زالت زال ما عقدت علیہ الیمین فاكله اكل ما لم  
 تنعقد علیہ الیمین (الدر المختار مع الشامیہ، جلد ۵، صفحہ ۵۸۹)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۵/۱۰



جمعہ کے دن کوئی چیز واپس کرنے کی قسم کھائی لیکن جمعہ سے پہلے واپس کر دی تو حانث  
 ہوگا یا نہیں؟

ایک شخص نے کسی سے کوئی چیز عاریۃ استعمال کرنے کے لئے لی ہوئی تھی لیکن واپسی میں  
 ٹال مٹول سے کام لے رہا تھا جبکہ چیز کا مالک جب بھی اس سے ملتا مطالبہ کرتا آخر اس نے یوں کہا  
 ”خدا کی قسم اس جمعۃ المبارک کے دن واپس کر دوں گا“ لیکن ہوا یہ کہ جمعہ کے دن سے پہلے بروز  
 بھ چیز واپس کر دی۔ کیا اس قسم کی خلاف ورزی سے کوئی کفارہ لازم ہوگا۔ حالانکہ حالف کا مقصد  
 یہ تھا کہ اس جمعہ کے دن سے مزید تاخیر نہ ہوگی اور تاخیر ہوئی بھی نہیں بلکہ جلدی ادائیگی کر دی ہے۔  
 سائل ..... عطاء الہی، ملتان

### الجمواری

صورت مسئلہ میں وقت مقررہ سے پہلے عاریت والی چیز واپس کرنے کی صورت میں

کفارہ واجب نہ ہوگا۔ حلف لیعطینہ رأس الشهر فاعطاه قبلہ او ابراہ او مات الطالب

سقط الیمین عند ابی حنیفہ و محمد (عالمگیریہ، جلد ۲، صفحہ ۱۳۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۶ھ



فلم نہ دیکھنے کی قسم کھائی تو مفا جاتی نظر پڑ جانے سے حانث نہ ہوگا:

زید نے قسم کے طور پر کہا کہ میں آئندہ فلم نہیں دیکھوں گا، قسم کھاتے وقت اس کی نیت میں سینما اور ویڈیو سینٹر تھے قسم کھاتے وقت اس نے کہا کہ ”مجھ پر میری بیوی کو تین طلاق ہوں میں آئندہ فلمیں نہ دیکھوں گا“ اتفاقی طور پر وہ کسی کھانے پر اپنے دوستوں کے ہمراہ گئے جب وہ دعوت خانے میں داخل ہوئے تو ادھر ٹیلی ویژن پر فلم لگی ہوئی تھی یہاں پر ایک ساتھی پہلے سے بیٹھا ہوا تھا جو اس کو دیکھ رہا تھا تو اس نے ہمارے احترام کے واسطے اس کو بند کر دیا تو کیا اس طرح مذکورہ صورت میں زید کی بیوی پر طلاق واقع ہوگی یا نہ؟ اور غلطی سے اس طرف نظر کی ہو اور پھر نگاہ کو نیچی کر لیا ہو تو کیا اس صورت میں بھی اس کی بیوی پر طلاق واقع ہوگی یا نہ؟

سائل: محمد ساجد علی پور

### الجواب

مفا جاتی نظر چونکہ شرعاً معاف ہے اس کے بعد اگر فوراً نظر پست کر لی تو اس صورت میں حانث نہ ہوگا۔ نیز غلطی سے مفا جاتی نظر کرنے والا عرف میں فلم دیکھنے والا شمار نہیں ہوتا ایمان کا مبنی عرف پر ہے۔ الحاصل مفا جاتی نظر سے طلاق واقع نہ ہوگی۔

(نوٹ) اگر فلم دیکھنے کا سلسلہ کچھ وقت رہا ہو تو دوبارہ سوال کریں۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۲۱/۵/۱۳۲۸ھ

الجواب صحیح

بندہ محمد اسحاق غفر اللہ

مفتی خیر المدارس، ملتان

(۱) کلمہ کی قسم سے سابقہ نکاح پر کوئی اثر نہ پڑے گا:

(۲) مظلومین کیلئے کلمہ کی قسم سے بچنے کا ایک عمدہ طریقہ:

(۱)..... بعض اوقات امریکی فوجی یا امریکہ نواز حکومت کے کارندے مجاہدین کو پکڑ لیتے ہیں اور دوران تفتیش یہ قسم لیتے ہیں کہ ”اگر مجھے ملا عمر یا اسامہ کے بارے میں کوئی علم ہو (اور میں چھپاؤں اور نہ بتاؤں) تو جس عورت سے میں نکاح کروں اسے تین طلاق“ یعنی کلمہ کی قسم دیتے ہیں حالانکہ بعض مجاہدین کو مذکورہ معلومات ہوتی ہیں۔ تو ایسی صورتحال میں بھی وہ قسم اٹھا لیتے ہیں۔ تو دریافت طلب امر یہ ہے کہ پہلے سے جو عورت نکاح میں ہے اس کا کیا حکم ہے اس کو طلاق ہوگی یا نہ؟

(۲)..... جن کا پہلے کوئی نکاح نہیں ہوا اگر وہ آئندہ کسی عورت سے نکاح کرنا چاہیں تو کسی طریقے سے ان کا نکاح ہو سکتا ہے؟ یعنی جو قسم وہ اٹھا چکے ہیں اس کی تاثیر سے بچنے کی کوئی صورت ہو سکتی ہے؟

سائل ..... محمد حسن، منڈی یزمان

### الجواب

(۱)..... قسم کا تعلق چونکہ مستقبل سے ہوتا ہے اس لئے پہلے سے جو عورت نکاح میں ہے اس پر طلاق واقع نہ ہوگی۔ ومنعقدہ وهو ان يحلف على امر في المستقبل ان يفعله او لا يفعله (النج) (عالمگیریہ، جلد ۲، صفحہ ۵۲)

جو لوگ ان الفاظ سے قسم اٹھا چکے ہیں وہ تزویر فضولی اور اجازت فعلی پر عمل کریں اس کا طریقہ کسی جید عالم یا مفتی سے زبانی معلوم کریں۔

(۲)..... اور جن مجاہدین وغیرہ کو اس قسم کی تفتیش اور کلمہ کی قسم کا اندیشہ ہو ان کے لئے ایک حیلہ اور تدبیر یہ ہے کہ وہ حلف کے وقت ایک مخصوص عورت کی نیت کریں۔ اور ضابطہ یہ ہے کہ ”حالف اگر مظلوم ہو تو اس کی نیت کا اعتبار ہوتا ہے“ لہذا اس صورت میں قسم صرف اسی مخصوص عورت سے متعلق ہوگی۔ ہندیہ میں ہے: ذکر عن ابراهیم النخعی انه قال اليمين على نية

الحالف اذا كان مظلوماً وان كان ظالماً فعلى نية المستحلف وبه اخذ اصحابنا مثال الاول اذا اكره الرجل على بيع عين في يده فحلف المكره بالله انه دفع هذا الشيء الى فلان يعنى به بائعه حتى يقع عند المكره ان مافى يده ملك غيره فلا يكرهه على بيعه يكون كما نوى ولا يكون ما حلف يمين غموس لاحقية ولا معنى (النج) (جلد ۲، صفحہ ۵۹) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۱/۵/۱۴۲۰ھ



”کَلْمَا“ کی قسم سے بچنے کی ایک اور تدبیر:

احمد نامی ایک لڑکا ایک مدرسہ کا طالب علم ہے کچھ عرصہ پہلے مدرسہ میں صفائی کے دوران چند کتابوں کی چوری ہوئی جس میں سے ایک رسالہ احمد نے بھی اٹھایا تھا۔ مدرسہ کی انتظامیہ نے اس پر شک کر کے اس سے ”کَلْمَا“ کی قسم ان الفاظ کے ساتھ اٹھوائی ”جب بھی میں خود کسی عورت سے شادی کروں یا کوئی دوسرا شخص میری شادی کرے تو اس عورت کو طلاق ہے“ اب احمد نے قسم اٹھائی اور رسالہ کی چوری کا منکر ہوا ہے لیکن جھوٹی قسم اٹھائی ہے لہذا کوئی حیلہ بتایا جائے جس سے شادی بھی ہو جائے اور طلاق بھی نہ ہو۔ اگر احمد صرف شق اول کا تکلم کرتا تو نکاح فضولی والا جملہ موجود تھا لیکن شق ثانی کی تعمیم کی وجہ سے ممکن نہیں۔ اگر فقہ حنفیہ میں ”کَلْمَا“ کی قسم کا اس خاص صورت میں کوئی حیلہ نہیں ہے تو احمد اس خاص مسئلہ میں کسی دوسرے امام کے مسلک پر عمل کر سکتا ہے یا نہیں؟

اگر عمل نہیں کر سکتا تو اس کا تجرد عن النکاح کی صورت میں زندگی گزارنا کیسا ہوگا؟

حالانکہ آج کل فتنے کا دور ہے۔ نیز اس مسئلہ میں ”کَلْمَا“ کی قسم کے بارے میں ائمہ اربعہ کا مذہب

واضح فرما کر عند اللہ مآ جور ہوں۔

سائل ..... منور احمد، بہاولپور

### الجواب

صورت مسئلہ میں احمد شرعاً نکاح کر سکتا ہے جس کی صورت یہ ہے کہ فضولی نکاح کرے اور یہ شخص عملی طور پر اجازت دے دے مثلاً مہر روانہ کر دے اس صورت میں طلاق کا وقوع نہ ہوگا۔ کیونکہ جب غیر نے نکاح کیا تو قسم کا انحلال ہو گیا لیکن طلاق واقع نہیں ہوئی کیونکہ خاوند کی اجازت سے پہلے وہ اس کی منکوحہ نہ تھی کہ طلاق واقع ہوتی اور نکاح خاوند کی اجازت سے مکمل ہوتا تھا۔ انحلال یمین کے بعد خاوند کی اجازت فعلی سے کچھ نہ ہوگا۔

علامہ شامیؒ لکھتے ہیں: وهذه الحيلة انما يحتاج اليها اذا قال: "او يزوجها غيري

لاجلي واجيزه" اما اذا لم يقل "واجيزه" قال النسفي: يزوج الفضولي لاجله فتطلق

ثلاثاً اذ الشرط تزويج الغير له مطلقاً ولكنها لا تحرم عليه لطلاقها قبل الدخول في

ملك الزوج، قال صاحب جامع الفصولين: فيه تسامح؛ لان وقوع الطلاق

قبل الملك محال اه. قلت انما سماه تسامحاً لظهور المراد وهو انحلال

اليمين لا الي جزاء؛ لان الشرط تزويج الغير له وذاك يوجد من غير توقف

على اجازته (التم) (شاميه، جلد ۵، صفحہ ۱۸۷، مطلب قال كل امرأة تدخل في نكاح)

حضرت امام شافعیؒ یمین مضافہ کے قائل نہیں ہیں ان کے مسلک کے مطابق گویا یہ یمین

بنی ہی نہیں۔ لیکن دوسرے امام کے مذہب پر عمل کرنے کی بہت سی شرائط ہیں اہل فتویٰ کی اجازت

سے ایسا ممکن ہے۔ ..... فقط واللہ اعلم

الجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

۱۰/۷/۱۴۲۳ھ

بندہ عبدالستار عفا اللہ عنہ

رئیس دارالافتاء خیر المدارس، ملتان

قسم میں حالف کی نیت کا بھی اعتبار ہوتا ہے:

ایک طالب علم مدرسہ سے نکل آیا بعدہ کسی نے اس کو کہا کہ تو مدرسہ میں داخل ہو جائیسی پڑھائی شروع کر دے، اُس نے غصہ میں آ کر یہ الفاظ کہے کہ ”مجھے کلما کی قسم ہے اگر میں مدرسہ میں جاؤں تو“ (بلفظہ) ویسے اس وقت اس کی مراد اور بحث پڑھائی کی ہو رہی تھی، تو کیا ان الفاظ سے وہ فقط مدرسہ میں جانے سے حائث ہو جائے گا یا نہیں؟ یا پڑھائی کرنے سے اور کیا اس میں کسی قسم کی کوئی تاویل ہو سکتی ہے یا نہیں؟

سائل ..... احمد بخش، مدرسہ عطاء العلوم، ڈیرہ غازیخان

### الجواب

صورت مسئلہ میں بر تقدیر صحت واقعہ طالب علم مذکور فقط مدرسہ میں جانے سے حائث نہ ہوگا، بشرطیکہ اس کی نیت وہی ہو جو سوال میں تحریر ہے اور اگر اس کی کچھ نیت نہ ہو یا جانے سے مراد صرف ”چاردیواری“ میں قدم رکھنا مقصود ہو تو مجرد دخول سے حائث ہوگا<sup>(۱)</sup> فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۸۳/۲/۲۸ھ



”کلما کی قسم میں شرابی اور زانی نہیں ہوں“ کہنے کا حکم:

ایک علوم فقہیہ سے واقف شخص شرابی اور زانی تھا برادری والوں نے اسے زد و کوب کیا تاکہ وہ اقرار کر لے اور اس علاقے میں رہنے کے قابل نہ رہے یا صفائی پیش کرے، تو اُس نے

التخریج: (۱)..... لما فی الدر المختار: حلف لا یضع قدمه فی دار فلان حنث بدخولها مطلقاً ولو حافیا

او را کباً (جلد ۵، صفحہ ۵۷۸) (مرتب مفتی محمد عبداللہ عفا اللہ عنہ)



اپنی صفائی میں کلما کی قسم ان الفاظ سے اٹھائی ”کلما کی قسم میں شرابی وزانی نہیں ہوں“ اب وہ حلفاً کہتا ہے کہ میں حقیقتاً مذکورہ بالا ذائل کا حامل تھا، لیکن قسم اٹھانے سے پندرہ بیس دن پہلے توبہ کر چکا تھا، اور قسم اٹھاتے وقت میری نیت یہ تھی کہ میں فی الحال زانی نہیں ہوں۔ دریافت طلب امر یہ ہے کہ اس قسم سے اس کی بیوی کو طلاق واقع ہوگی یا نہیں؟

سائل ..... نذر محمد، مہتمم مدرسہ احیاء العلوم، خانپور

### الجواب

اس طرح کہنے سے شخص مذکور کی عورت پر طلاق واقع نہیں ہوگی، کیونکہ یہ یقین منعقد ہی نہیں ہوئی (۱)..... فقط واللہ اعلم

الجواب صحیح  
عبداللہ عفا اللہ عنہ  
صدر مفتی خیر المدارس، ملتان

بندہ محمد اسحاق غفر اللہ لہ  
نائب مفتی خیر المدارس، ملتان  
۱۱/۵/۱۳۹۳ھ



(۱)..... مذکورہ الفاظ حال پر دال ہیں جبکہ قسم کا تعلق ماضی سے ہوتا ہے۔ اگر بالفرض اسے قسم مان بھی لیا جائے پھر بھی طلاق واقع نہ ہونی چاہیے کیونکہ فی الحال نہ وہ زانی ہے اور نہ ہی وہ شرابی ہے۔ نیز حضور صلی اللہ علیہ وسلم کا فرمان ہے: التائب من الذنب کمن لا ذنب لہ (رواہ ابن ماجہ صفحہ ۳۲۳، باب ذکر التوبہ) (مرتب مفتی محمد عبداللہ عفا اللہ عنہ)

## ﴿ ما يتعلق بالكفارة ﴾

یہیمن منعقدہ کی خلاف ورزی پر کفارہ واجب ہے:

مستمی محمد ارشد اور محمد رفیق نے مشترکہ بجلی کا میٹر لگایا ہوا ہے بل مشترکہ ادا کرتے ہیں ایک مرتبہ محمد ارشد کے پاس بل ادا کرنے کے لئے پیسے نہیں تھے تو ارشد نے محمد رفیق کو یہ کہا کہ خدا کی قسم اس مرتبہ بجلی کا بل تمہیں ادا کرنا ہوگا۔ سوال یہ ہے کہ کیا اس طرح قسم منعقد ہوگئی ہے؟ اگر محمد رفیق بجلی کا بل ادا نہ کرے تو کیا محمد ارشد پر کفارہ وغیرہ لازم ہوگا؟

سائل ..... شفیق الرحمن، لیاقت پور

### الاجواب

صورت مسئلہ میں محمد رفیق کے بل ادا نہ کرنے کی صورت میں محمد ارشد پر قسم کا کفارہ ادا

کرنا شرعاً ضروری ہے قال لغيره والله لتفعلن كذا فهو محالف، فان لم يفعله

المخاطب حنث مالم ينو الاستحلاف (در مختار ج ۵، صفحہ ۷۱۹)

کیونکہ مذکورہ ”قسم“ یہیمن منعقدہ ہے اور یہیمن منعقدہ کی خلاف ورزی پر شرعاً کفارہ واجب

ہوتا ہے۔ در مختار میں ہے کہ: ومنعقدة وهي حلفه على مستقبل آت يمكنه..... وهذا

القسم فيه الكفارة؛ الآية ”واحفظوا ايمانكم“ ولا يتصور حفظ الا في

المستقبل (المنج) (در مختار، جلد ۵، صفحہ ۲۹۶) ..... فقط والله اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۱۰/۵ھ

اگر قسم کی خلاف ورزی جبر سے ہو تب بھی کفارہ واجب ہے:

ہندہ نے قسم کھائی کہ میں زندگی بھر فلاں کے گھر نہ جاؤں گی اور نہ فلاں گھر کا کھانا کھاؤں گی لیکن بعد میں ہندہ کا خاوند ہندہ کو مجبور کر کے لے گیا جبکہ ہندہ بالکل نہیں جانتا چاہتی تھی۔ اب ہندہ کا خیال یہ ہے کہ چونکہ میں اپنی مرضی اور خوشی سے نہیں گئی بلکہ خاوند مجبور کر کے لے گیا ہے۔ لہذا میں نے قسم کی خلاف ورزی نہیں کی، لہذا کوئی کفارہ وغیرہ لازم نہیں اگر میں اپنی مرضی سے جاؤں تو کفارہ لازم ہوگا۔ شریعت کی روشنی میں بتایا جائے کہ قسم کی خلاف ورزی ہوئی یا نہیں؟ نیز کوئی کفارہ وغیرہ لازم ہے یا نہیں؟

سائل ..... جلیل احمد، ڈیرہ غازی خان

### الاجوبہ

صورت مسئلہ میں قسم کا کفارہ واجب ہے۔ قسم کی خلاف ورزی اگرچہ جبراً ہو پھر بھی

کفارہ واجب ہو جاتا ہے۔ ہندیہ میں ہے: ومن فعل المحلوف علیہ عامداً او ناسیاً او مکرهاً فهو سواء (جلد ۲، صفحہ ۵۲) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۴/۴/۴ھ

### کتاب الایمان والحدود

ماضی کے متعلق جھوٹی قسم اٹھانا گناہ کبیرہ ہے، تاہم کفارہ لازم نہیں:

پانچ دوستوں نے ایک بات پر عہد کیا کہ ”ہم میں سے جو کوئی سگریٹ پیئے گا تو اس کو پانچ سو روپے جرمانہ ہوگا“ اس کے بعد یہ ہوا کہ دس دن کے بعد ان دوستوں نے مسجد میں جا کر وضوء کر کے بیان حلفی دیا ان میں سے چار دوستوں نے کہا کہ ہم سگریٹ پیتے ہیں اور ایک دوست

نے یہ کہا کہ ”میں سگریٹ نہیں پی رہا“ اس کے بعد مسجد سے باہر آ کر کہا کہ میں نے اس وقت ”سگریٹ نہیں پی رہا“ کہا ہے لیکن میں سگریٹ پیتا ہوں یہ کام اس نے صرف جرمانے سے بچنے کے لئے کیا، اب اس کا کیا حکم ہے؟

سائل ..... محمد اصغر، ٹھل حمزہ، لیاقت پور ضلع رحیم یار خاں

### (الجواب)


صورت مسئولہ میں کفارہ شرعاً واجب نہیں کیونکہ کفارہ اس قسم پر واجب ہوتا ہے جو مستقبل سے متعلق ہو، ”میں سگریٹ نہیں پیتا یا نہیں پی رہا“ یہ مستقبل نہیں یہ گویا یمین غموس ہے۔ باقی جھوٹ کی وجہ سے اللہ پاک ناراض ہوتے ہیں اس لئے حسب استطاعت صدقہ، خیرات کر دیں اور توبہ واستغفار بھی کریں۔ لما فی الدر المختار: وہی ای الیمین ..... غموس تغمسه فی الاثم ثم النار وہی کبیرة مطلقاً ..... ان حلف علی کاذب عمداً کواللہ ما فعلت کذا عالماً بفعلہ ..... ویأثم بها فتلزمہ التوبة اذ لا کفارة فی الغموس یرتفع بها الاثم فتعینت التوبة للتخلص منه (الدر المختار مع الشامیہ: جلد ۵، صفحہ ۳۹۳-۳۹۱)

باقی مالی جرمانہ عند الاختلاف جائز نہیں۔ لما فی الشامیة: وفي شرح الآثار: التعزیر بالمال کان فی ابتداء الاسلام ثم نسخ اہ والحاصل ان المذهب عدم التعزیر بأخذ المال (النف) (شامیہ، جلد ۶، صفحہ ۹۸، ط: رشیدیہ جدید)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۸/۲۸ھ



جتنی قسمیں توڑی ہیں اتنے کفارے لازم ہوں گے ایک کفارہ کافی نہ ہوگا:

ایک آدمی قسم اٹھاتا ہے پھر توڑ دیتا ہے اسی طرح کئی قسمیں توڑ چکا ہے تو اس کے ذمہ

ایک ہی کفارہ ہے یا ہر قسم کا علیحدہ علیحدہ کفارہ ہے؟

سائل ..... محمد نسیم، میانوالی

### الجواب

جتنی قسمیں توڑی ہیں اتنے کفارے ادا کرنے ہوں گے۔ وتعدد الکفارة لتعدد

الیمین و المجلس و المجالس سواء (الدر المختار، جلد ۵، صفحہ ۵۰۵)۔ فقط واللہ اعلم

بندہ محمد انور عفی عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۱۱/۱۳ھ

رئیس دارالافتاء خیر المدارس، ملتان



مجبور ہو کر قسم توڑنا بھی موجب کفارہ ہے:

ایک ہی نوع کی متعدد قسمیں کھانے سے ایک کفارہ کافی نہ ہوگا:

ایک آدمی چرس پیتا ہے چار پانچ دفعہ اس نے بغیر دباؤ کے ارادۃً قسم کھائی کہ خدا کی قسم

اب یہ فعل نہیں کروں گا مگر پھر مجبور ہو کر چرس پی لیتا ہے۔ اس کے لئے کیا حکم ہے؟ کیا کفارہ ادا

کرے؟ نیز بیوی کے پاس جاسکتا ہے یا کفارہ ادا کئے بغیر نہیں جاسکتا؟

سائل ..... محمد منور پاشا، چشتیاں

### الجواب

ہر قسم کا کفارہ ادا کرے ایک قسم کا کفارہ یہ ہے کہ دس مسکینوں کو صبح و شام کھانا کھلائے۔

وتعدد الکفارة لتعدد الیمین (در مختار، جلد ۵، صفحہ ۵۰۵)

بیوی کے پاس جانا جائز ہے کفارہ سے پہلے بھی اور کفارہ کے بعد بھی۔ فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۰۱/۳/۲ھ

ایک یا متعدد قسمیں بننے کے بارے میں ایک ضابطہ:

ایک آدمی اس طرح قسم اٹھاتا ہے ”کہ اللہ کی قسم میں جھوٹ نہیں بولوں گا اور زنا بھی نہیں کروں گا اور چوری بھی نہیں کروں گا“ اب وہ جھوٹ بولتا ہے اور حانث ہونے پر کفارہ ادا نہیں کرتا پھر زنا کرتا ہے یا چوری کرتا ہے۔ تو کیا ایک دفعہ کفارہ ادا کرنے سے حث ختم ہو جائے گا یا متعدد کفارے ادا کرنے ہوں گے؟

سائل ..... افتخار احمد، بہاولپور

### الجواب

اگر حرف نفی کو مکرر ذکر کیا جائے اس طرح کہ ”میں نہ فلاں کام کروں گا اور نہ فلاں کام کروں گا اور نہ فلاں کام کروں گا“ اور نہ فلاں کام کروں گا“ تو جتنا زیادہ نفی کا تکرار ہوگا اتنی ہی قسمیں بنیں گی۔ واذ اکر ”لا“ فانہ یصیر یمینین (شامیہ، جلد ۵، صفحہ ۵۳۲) لانہ اذا کرر النفی تکرر الیمین حتی لو قال لا اکلمک الیوم ولا غدا ولا بعد غد فہی ایمان ثلاثۃ (شامیہ، جلد ۵، صفحہ ۵۳۳)

وفی الخانیۃ: ولو قال واللہ لا اکلم فلانا الیوم ولا غدا ولا بعد غد کان لہ ان یکلہ فی اللیالی لانہا ایمان ثلاثۃ (خانیہ علی ہامش الہندیہ، جلد ۲، صفحہ ۷)

لہذا اگر ایک قسم توڑ کر کفارہ ادا کر دیا تو اگر باقی قسمیں توڑے گا تو ان کا مستقل کفارہ دینا پڑے گا۔<sup>(۱)</sup> ولو قال ان فعلت کذا فہو بری من اللہ وبری من رسولہ فہما یمینان ان حنث یلزمہ کفارتان (خانیہ علی ہامش الہندیہ، جلد ۲، صفحہ ۵)۔ فقط واللہ اعلم

بندہ عبد الحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۳/۱/۱۳۲۶ھ

مفتی خیر المدارس، ملتان

التخریج: (۱)..... وتعدد الکفارة لتعدد الیمین (الدر المختار، جلد ۵، صفحہ ۵۰۵) (مرتب بندہ محمد عبد اللہ عفا اللہ عنہ)

قسم توڑنے پر کیا کفارہ لازم ہوتا ہے؟

مسجد میں اعتکاف والوں کے لئے ایک لیٹرین بنائی گئی۔ زید اس مسجد میں اعتکاف بیٹھا اور اس نے قسم اٹھا رکھی تھی کہ میں اس لیٹرین میں پیشاب نہیں کروں گا آیا اس لیٹرین میں پیشاب کرنے سے حائث ہوگا یا نہیں؟ اگر حائث ہوگا تو اس پر کیا کفارہ ہے؟

سائل ..... عزیز اللہ، میانوالی

### (الجواب)

مذکورہ صورت میں زید حائث ہو جائے گا۔ اور اس پر کفارہ یہ ہے کہ دس مساکین کو کپڑے پہنائے یا دس مساکین کو کھانا کھلائے ان دونوں چیزوں میں سے ایک چیز واجب ہے، اور اگر ان دو چیزوں میں سے کسی ایک چیز پر بھی قادر نہ ہو تو متواتر تین روزے رکھے۔

لما فی الهدایة: کفارة الیمین عتق رقبة یجزی فیہا ما یجزی فی الظہار وان شاء کسباً عشرة مساکین کل واحد ثوباً فما زاد وادناہ ما یجوز فیہ الصلوة وان شاء اطعم عشرة مساکین کالاطعام فی کفارة الظہار والاصل فیہ قوله تعالیٰ: "فکفارتہ اطعام عشرة مساکین" (اللائنة) فان لم یقدر علی احد الاشیاء الثلاثة

صام ثلاثة ایام متتابعات (ہدایہ، جلد ۲، صفحہ ۴۸۱)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۵/۵/۲۴ھ

رئیس دارالافتاء خیر المدارس، ملتان



قسم توڑنے سے پہلے کفارہ ادا کرنے سے کفارہ ادا نہ ہوگا:

زید نے قسم کھائی کہ وہ اپنے بھائی سے بات نہیں کرے گا بعد میں معلوم ہوا کہ ایسی قسم

اٹھانا ٹھیک نہیں ہے تو قسم کو توڑنے کے خیال سے ایک موقع پر فقراء جمع تھے ان کو قسم کے کفارے کی نیت سے دو وقت کا کھانا کھلا دیا، حالانکہ ابھی تک اس نے اپنے بھائی سے بات نہیں کی تھی بعد میں بھائی سے بات چیت کی۔ اب دریافت طلب امر یہ ہے کہ اس طرح قسم توڑنے سے پہلے اگر کفارہ ادا کر دیا جائے تو شرعاً کفارہ ادا ہو جاتا ہے؟

سائل..... محمد شکیل، ملتان

### الاجوب

حنفیہ کے نزدیک صحت کفارہ کے لئے حث (قسم کا توڑنا) ضروری ہے۔

لما فی البحر: لا یصح التکفیر قبل الحنث فی الیمین (البحر الرائق جلد ۴، صفحہ ۴۸۹)

ولما فی العالمگیرۃ: ان قدم الکفارة علی الحنث لم یجزئہ (عالمگیرہ جلد ۲، صفحہ ۶۴)

لہذا صورت مسئلہ میں کفارہ ادا نہیں ہوا قسم توڑنے کے بعد دوبارہ کفارہ ادا

کریں۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۱/۱۴۴۸ھ



صاحب استطاعت کے تین روزے رکھنے سے کفارہ ادا نہ ہوگا:

زید نے کسی بات پر قسم کھائی اور پھر قسم کی خلاف ورزی کر لی یعنی حانث ہو گیا اور پھر

کفارے میں تین روزے رکھ لئے حالانکہ زید مالدار شخص ہے دس مسکینوں کو کھانا کھلانا اس کے لئے

کوئی مشکل نہیں۔ دریافت طلب امر یہ ہے کہ کیا زید کا کفارہ ادا ہو گیا؟

سائل..... اعجاز ندیم، مروت



## الجواب

روزہ سے کفارہ ادا ہونا عدم استطاعت کی شرط کے ساتھ مشروط ہے، لہذا جو شخص کھانا کھلانے یا کپڑے دینے پر قدرت رکھتا ہو اس کا کفارہ تین روزے رکھنے سے ادا نہیں ہوگا۔

لقولہ تعالیٰ: فمن لم يجد فصيام ثلاثة ايام (اللایہ) ہندیہ میں ہے: فان لم يقدر علی

احد هذه الاشياء الثلاثة صام ثلاثة ايام متتابعات وهذه كفارة المعسر (جلد ۲، صفحہ ۶۱)

فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۶ھ



## کفارہ بالصوم کی ادائیگی کب درست ہے؟

(۱)..... زید شرعی معنی کے اعتبار سے غریب ہے یعنی صدقات واجبہ میں سے کوئی چیز اس پر واجب نہیں البتہ اپنی گذراوقات اس کی اچھی ہے تو کیا قسم کے کفارے میں اس کو روزے رکھنا جائز ہیں یا نہیں؟ اگر نہیں تو آیت میں عدم استطاعت سے کیا مراد ہے؟

(۲)..... ایک شخص کی گذراوقات اچھی ہے لیکن اس کے باوجود وہ کم و بیش پانچ سو روپے کا قرض دار ہے اور فی الحال اس کو قرض کی ادائیگی کی بھی گنجائش نہیں۔ تو کیا ایسے شخص کو بھی کفارہ یمین میں روزے رکھنے جائز ہیں یا روٹی کپڑا دونوں چیزوں میں سے کوئی چیز دینی ضروری ہے؟

سائل ..... حافظ محمد عبدالغفار، لیاقت پور

## الجواب

(۱)..... نہیں۔ اور عدم استطاعت سے استطاعت ممکنہ مراد ہے اور استطاعت میسرہ کی نفی مقصود

نہیں۔ شامی میں ہے: قوله: "وان عجز" قال فی البحر: اشار الی انه لو کان عنده واحد من الاصناف الثلاثة لایجوز له الصوم وان کان محتاجاً الیه، ففی الخانیة لایجوز الصوم لمن یملک ما هو منصوص علیه فی الکفارة او یملک بدله فوق الکفاف، والکفاف منزلة یسکنه وثوب یلبسه ویستر عورته وقوت یومه ولوله عبد یحتاجه للخدمة لایجوز له الصوم (التم) (شامیہ، جلد ۵، صفحہ ۵۲۶)

(۲)..... وفی العالمگیریة: ولو کان له مال وعلیه دیون کثیرة مثل ماله او اکثر جاز الصوم بعد ما یقضى دینه من ذالک المال هكذا ذکر محمد فی الاصل وهو ظاهر فاما قبل قضاء الدین فهل یجزئه الصوم اختلف المشائخ فیہ کذا فی المحيط والاصح انه یجزئه التکفیر بالصوم کذا فی المبسوط (جلد ۲، صفحہ ۶۲)

روایات بالا سے معلوم ہوا کہ کفاف نکالنے کے بعد اس کا مال و گھریلو سامان اور غلہ و نقد روپیہ وغیرہ سارا کا سارا ادائیگی قرض میں ختم ہو جائے تو پھر اس کا کفارہ بالصوم ادا کرنا درست ہے۔

فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۸۸/۷/۲۲ھ

الجواب صحیح

بندہ خیر محمد عفا اللہ عنہ

مہتمم خیر المدارس، ملتان



کفارہ یمین کے تین روزوں میں تتابع شرط ہے:

زید نے قسم کھائی تھی لیکن اس پر برقرار نہ رہ سکا اور قسم توڑ دی زید کی مالی حالت اتنی کمزور ہے کہ وہ دس مسکینوں کو کھانا نہیں کھلا سکتا۔ سوال یہ ہے کہ زید اگر تین روزے رکھے تو لگاتار رکھنے ہوں گے یا درمیان میں وقفہ کر سکتا ہے؟

سائل ..... محمد خالد، ملتان

## الجواب

صورت مسئلہ میں کفارہ کی نیت سے تین روزے لگاتا رکھے۔


لقولہ تعالیٰ: فمن لم يجد فصيام ثلاثة ايام (للأمة) بعض قرأت میں "متتابعات" کے الفاظ ہیں، چنانچہ حاشیہ جلالین میں ہے کہ: وعندنا يشترط في الصوم التابع لقرأة عبدالله ابن مسعود وعبدالله ابن عباس وابی ابن كعب "ثلاثة ايام متتابعات" كما في التفسير الزاهدي وغيره (حاشیہ جلالین شریف، صفحہ ۱۰۶)

وفي الدر المختار: وان عجز عنها.....صام ثلاثة ايام ولاء اى: متتابعة لقرأة ابن مسعود وابی "فصيام ثلاثة ايام متتابعات" فجاز لتقيد بها لانها مشهورة فصارت كخبره المشهور (الدر المختار مع الشاميه، جلد ۵، صفحہ ۵۲۶) وفي الهنديه: فان لم يقدر على احد هذه الاشياء الثلاثة صام ثلاثة ايام متتابعات (جلد ۲، صفحہ ۶۱)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۴۲۹ھ



کفارہ یمین میں کھانا کھلانے اور کپڑے دینے میں اگر جمع کیا تو کفارہ ادا ہوگا یا نہیں؟

ایک آدمی کے ذمہ قسم کا کفارہ تھا اس نے ایک دن کفارہ کی ادائیگی کی نیت سے پانچ مسکینوں کو دو وقت کا کھانا کھلا دیا اور پھر ایک دن دوسرے پانچ مسکینوں کو کپڑے دے دیئے۔ کیا اس طرح قسم کا کفارہ ادا ہو جائے گا یا نہیں؟

سائل ..... محمد احمد، احمد پور شرقیہ

## الجواب

اگر کھانا فقراء کے حوالے کر دیا گیا تھا یعنی تمسک کی صورت تھی اباحت والی صورت نہیں تھی تو ایسی صورت میں کفارہ ادا ہو جائے گا۔ ولو اطعم خمسة مساکین و کسی خمسہ

مساکین فان كان الطعام طعام تمليک جاز ويكون الا غلى منهما بدلا عن الارخص ايهما كانا غلى (عالمگیریہ جلد ۲، صفحہ ۶۳)

اور اباحت کی بعض صورتوں میں بھی کفارہ ادا ہو جائیگا۔ وان كان الطعام طعام الاباحة

ان كان الطعام ارخص جاز وان كان اغلى لا يجوز لان في الكسوة تمليكا وليس

في الاباحة تمليک فاذا كان الطعام ارخص جاز ان يجعل الكسوة بدلا عن الطعام

بخلاف ما اذا كان على العكس (النج) (عالمگیریہ، جلد ۲، صفحہ ۶۳) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۲/۱۳۲۸ھ



اگر ایک ہی وقت میں بیس مسکینوں کو کھانا کھلا دے تو کیا ”کفارہ“ ادا ہو جائے گا؟

زید نے قسم توڑ دی۔ اب کفارہ کی ادائیگی میں اگر دس مسکینوں کو دو وقت کا کھانا کھلانے

کے بجائے بیس یا اس سے زائد مسکینوں کو ایک ہی وقت میں دعوت کر کے کھانا کھلا دے تو اس طرح

کفارہ ادا ہو جائے گا؟

سائل ..... محمد شعیب، ساہیوال

### الجواب

صورت مسئلہ میں کفارہ ادا نہ ہوگا کیونکہ دس مسکین کو دو وقت کھانا کھلانا شرط ہے

مساکین دوسرے وقت میں بھی وہی ہوں جن کو پہلے وقت میں کھلایا تھا۔ و طعام الاباحة اکلتن

مشبعتان غداء وعشاء او غداء ان او عشاء ان (النج) (ہندیہ، جلد ۲، صفحہ ۶۳)

لہذا اگر بیس مسکین کو ایک ہی وقت میں کھلایا یا دو وقتوں میں الگ الگ مسکین کو کھلایا

تو کفارہ ادا نہ ہوگا۔ لما فی البدائع: حتی لو غدی عدداً وعشی عدداً آخر لم یجزه  
لانه لم یوجد فی حق کل مسکین اکلان (جلد ۴، صفحہ ۲۶۱)

وفی العالمگیریہ: لو غدی عشرۃ وعشی عشرۃ غیرہم لم یجزئ و کذا اذا غدی  
مسکیناً وعشی آخر عشرۃ ایام لم یجزئ (جلد ۲، صفحہ ۶۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۵/۲۰ھ



(۱) پانچ مساکین کو چار وقت کھانا کھلانے سے کفارہ ادا ہوگا یا نہیں؟

(۲) اگر دوسرے وقت کھانا کھلانے کے لئے وہی فقراء نہ ملیں تو کیا کیا جائے؟

(۱)..... بندہ نے قسم کھائی تھی کہ میں آئندہ فلاں شخص سے بات نہیں کروں گا لیکن اس قسم کو پورا نہ  
کر سکا اور قسم توڑ دی ہے۔ اب قسم کا کفارہ تو دس مسکینوں کو دو وقت کا کھانا کھلانا ہے لیکن دس  
مسکینوں کو ڈھونڈنا مشکل کام ہے کیا ایسا ہو سکتا ہے کہ پانچ مسکین مل جائیں تو ان کو چار وقت کا کھانا  
کھلا دیا جائے۔ اس طرح کفارہ ادا ہو جائے گا؟

(۲)..... اسی طرح اگر ایک وقت دس مسکین مل جائیں لیکن دوسرے وقت وہی دس مسکین نہ ملیں  
دوسرے دس مسکین مل جائیں ان کو بھی ایک وقت کا کھانا کھلا دیا تو جائز ہے یا نہیں؟

سائل ..... محمد خالد، ملتان

### الجواب

(۱)..... صورت مسئلہ میں قسم کا کفارہ ادا ہو جائے گا۔ ہندیہ میں ہے: رجل اعطی کفارة

یمینہ مسکیناً واحداً خمسة اصوع لم یجز الا اذا اعطی مسکیناً واحداً فی

عشرة ايام فيقوم عدد الايام مقام عدد المسكين (جلد ۲، صفحہ ۶۳)

اوقات یا ایام کی تعداد فقراء و مساکین کی گنتی کے قائم مقام ہو جائے گی۔

(۲)..... اس مذکورہ صورت میں کفارہ ادا نہیں ہوا۔ ہندیہ میں ہے: ولو غدى عشرة وعشى

عشرة غيرهم لم يجزئ (جلد ۲، صفحہ ۶۳) وفيه ايضاً: وكذا الرجل اذا اوصى ان

يطعم عشرة مساكين كفارة ليمينه فغدى الوصى عشرة مساكين فمات المساكين

قبل ان يعشيهم يلزمه الاستقبال (النج) (عالمگیریہ، جلد ۲، صفحہ ۶۳)

وفي البدائع: لو غدى عدداً وعشى عدداً آخر لم يجزه لانه لم يوجد في حق كل

مسكين اكلتان (النج) (جلد ۲، صفحہ ۲۶۱، ط: رشیدیہ جدید)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ



پانچ صاع گندم کو اگر دس مساکین لوٹ لیں تو کیا کفارہ ادا ہو جائے گا؟

زید نے کسی کام کے چھوڑنے پر قسم کھائی تھی لیکن پوری نہ کر سکا اور قسم توڑ دی، اور پھر قسم

کے کفارے کی نیت سے گندم کی ڈھیری دس فقراء کے سامنے کر دی اور ان فقراء نے اس گندم کی

ڈھیری کو لوٹ لیا لیکن برابر تقسیم نہیں کیا جس کے جو ہاتھ لگ گیا وہ لے گیا کسی نے زیادہ گندم لے

لی اور کسی نے تھوڑی لی البتہ ہر ایک کو مل گئی۔ کیا اس طرح کفارہ ادا ہو جائے گا؟

سائل ..... محمد رفیق، میلسی

(الجواب)

من عليه كفارة اليمين اذا وضع خمسة اصوع من طعام بين يدي عشرة مساكين

فاستلبوها وانتهبوها اجزأه عن مسكين واحد لا غير (ہندیہ، جلد ۲، صفحہ ۶۳)

اس جزئیہ سے معلوم ہوا کہ صرف ایک فقیر کی ادائیگی صحیح ہے باقی نوافقروں کو دوبارہ  
ادا کرنا ہوگا۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۱۱/۱۰ھ



فقیر کو قرض سے بری کر دینے سے قسم کا کفارہ ادا نہ ہوگا:

کسی مسکین پر حانت فی الیمین کا قرضہ ہو اور اس قرضہ کی تملیک اس کو کفارہ یمین کی  
نیت سے کر دی جائے تو اس سے کفارہ یمین ادا ہو جائے گا؟ خدشہ کی وجہ یہ ہے کہ زکوٰۃ تو دین کی  
تملیک سے فقہاء کرام نے لکھا ہے کہ ادا نہیں ہوتی تو کیا کفارہ بھی تملیک دین سے ادا نہیں ہوتا؟  
سائل ..... دین محمد اطہر، مظفر گڑھ

### الجواب

تلاش کے باوجود جزئیہ نہیں ملا، لیکن بظاہر معلوم ہوتا ہے کہ ”کفارہ“ ابراء دین سے ادا  
نہیں ہوتا، کیونکہ ادائیگی کفارہ کی دو ہی صورتیں لکھتے ہیں، ایک اباحت طعام کی کہ مساکین کو صبح و  
شام پیٹ بھر کر کھلائیں، اور دوسری تملیک کی کہ مخصوص شرائط کے تحت نصف صاع ہر مسکین کو دے  
دیا جائے اور ابراء دین ان میں سے کسی کے تحت داخل نہیں..... فقط واللہ اعلم

بندہ عبدالستار عفا اللہ عنہ


الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۳۸۲/۱/۱۹ھ

صدر مفتی خیر المدارس، ملتان



## ﴿ کتاب اللقطہ ﴾

”تبلیغی جماعت“ والوں کا سلنڈر دوسرے سلنڈر سے تبدیل ہو جائے تو اس کا کیا کیا جائے:

میں نے اپنے ذاتی برتن اور سلنڈر (جماعت کے برتن) ایک دوسری جماعت کو دیئے تاکہ وہ ان کو تشکیل میں جا کر استعمال کر لیں اور پھر واپس کر دیں، جب تشکیل کے بعد اس جماعت نے برتن واپس کئے تو سلنڈر جو میں نے انہیں دیا تھا وہ انہوں نے مجھے نہیں دیا (کیونکہ برتن میرے تھے ان کو پہچان نہیں تھی تو وہ کسی دوسری جماعت کا سلنڈر دے گئے) اب یہ معلوم نہیں کہ پہلے ان لوگوں نے غلطی سے دوسری جماعت کا سلنڈر اٹھایا ہے یا اس دوسری جماعت نے ان سے پہلے غلطی سے اٹھایا ہے، اور یہ بھی معلوم نہیں کہ وہ سلنڈر کوئی چوری لے گیا، اور ان کو چونکہ پہچان کامل نہیں تھی اس لئے یہ قریب پڑا ہوا کوئی دوسرا سلنڈر اٹھا کر لے آئے۔ الغرض تبدیلی کی کوئی صورت معلوم نہیں۔ اب اس سلنڈر کے بارے میں کیا حکم ہے؟ جو میرے پاس آیا ہے۔

سائل ..... محمد عدیل

### (الجواب)

اس سلنڈر کا حکم لقطہ کا ہے۔ جس مقام پر سلنڈر تبدیل ہوا ہے وہاں اس سلنڈر کی تشہیر کر لیں، جب مالک ملنے سے مایوسی ہو جائے تو اگر آپ فقیر ہیں تو خود اس سلنڈر کو استعمال کر لیں اور اگر آپ غنی ہیں تو اس سلنڈر کو کسی فقیر پر صدقہ کر دیں۔ درمختار میں ہے: فینتفع الرافع بها لو فقیرا والا تصدق بها علی فقیرا (الخ) (جلد ۶، صفحہ ۴۲۷)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۶/۷/۱۴۲۳ھ

الجواب صحیح

بندہ عبد الستار عفا اللہ عنہ

رئیس دارالافتاء خیر المدارس



کتنی مالیت کی چیز فقیر کیلئے بلا تشہیر استعمال کرنے کی اجازت ہے؟

میری ایک کزن بازار گئی، وہاں کسی کے سامان میں سے لیس گر گئی، کزن نے اسے دینے کیلئے اٹھائی، لیکن اتنے میں جس کی لیس تھی وہ آگے نکل گئی، پھر وہ لیس کزن نے اپنے قمیص کی آستین پر لگالی، اور مسجد کے چندہ والے بکس میں لیس کی قیمت کے بقدر روپے ڈال دیئے۔ کیا اس نے صحیح کیا؟ کم از کم کتنے روپے کی چیز لقطہ کے حکم میں آتی ہے؟

سائل ..... محمود بشیر، میلسی

### (الجواب)

اس کا اٹھانا تو درست تھا لیکن اس کے پیسے مسجد کے غلہ میں ڈالنا درست نہیں تھا، بلکہ کسی غریب کو وہ لیس یا اس کے پیسے صدقہ کرنا ضروری تھا، اور اگر وہ خود مستحق تھی تو اس سے خود بھی نفع حاصل کر سکتی تھی۔ فینتفع الرافع بها لو فقیراً والا تصدق بها علی فقیر (در مختار، جلد ۶، صفحہ ۴۲۷) اگر تو وہ اتنی معمولی اور اس قسم کی چیز ہے کہ اس کا مالک اسے تلاش نہیں کرے گا تو اسے اٹھا کر استعمال کر لیں، بصورت دیگر اس کی تشہیر ضروری ہے۔

لما فی الہندیۃ: نوع یعلم ان صاحبه لا یطلبہ کالنوی ..... فی هذا الوجه له ان یأخذ وینتفع بها (الرح) (ہندیہ، جلد ۲، صفحہ ۲۹۰) ..... فقط واللہ اعلم

|                              |                             |
|------------------------------|-----------------------------|
| بندہ عبدالحکیم عفی عنہ       | الجواب صحیح                 |
| نائب مفتی خیر المدارس، ملتان | بندہ محمد اسحاق غفر اللہ لہ |
| ۱۳۲۷/۸/۹ھ                    | مفتی خیر المدارس، ملتان     |

التخریج: (۱)..... ثم ما یجد الرجل نوعان نوع یعلم ان صاحبه لا یطلبہ کالنوی..... فی هذا الوجه له ان یأخذ وینتفع بها..... ونوع آخر یعلم ان صاحبه یطلبہ کالذهب والفضة وسائر العروض واشباهہما، وفی هذا الوجه له ان یأخذها ویحفظها ویعرفها حتی یوصلها الی صاحبها. (ہندیہ، جلد ۲، صفحہ ۲۹۰)

(مرتب مفتی محمد عبداللہ عفا اللہ عنہ)

اگر بڑی رقم ملے تو اخبارات و رسائل کے ذریعہ کم از کم سال بھر وقفہ وقفہ سے تشہیر کی جائے:

بازار، گھر، جنگل اور کسی بھی موقع پر سونا، چاندی، مال اسباب مل جائے تو کیسے حلال ہوگا؟

سائل ..... لیاقت علی، ڈیرہ اسماعیل خان

### (الجواب)

اگر گری پڑی چیز مل جائے تو اس کے مالک تک پہنچانا ضروری ہے، اخبارات وغیرہ میں اعلانات کئے جائیں، بڑی رقم ہونے کی صورت میں کم از کم ایک سال تک تشہیر کی جائے۔ اگر پھر بھی مالک معلوم نہ ہو سکے تو کسی غریب مستحق کو دیدے۔ ثم بعد التعریف المذكور الملتقط

مخیر بین ان یحفظها حسبہ و بین ان یتصدق بہا. (ہندیہ، جلد ۲، صفحہ ۲۸۹)

وفی الہندیۃ: فان لم یعرفوا اربابہ تصدقوا بہ (ہندیہ، جلد ۵، صفحہ ۳۴۹)

اگر خود مفلس ہو تو خود بھی استعمال کر سکتا ہے۔ لمافی الدر المختار: فینتفع الرافع

بہا لو فقیراً والا تصدق بہا علی فقیر (الدر المختار، جلد ۶، صفحہ ۴۲۷)

البتہ اگر مالک بعد میں آجائے تو اسے ضمان لینے کا حق حاصل ہوگا۔

لمافی الدر المختار: فان جاء مالکها بعد التصدق خیر بین اجازة فعله ولو بعد

ہلاکها وله ثوابها او تضمینہ (جلد ۶، صفحہ ۴۲۸)..... فقط واللہ اعلم

بندہ محمد عبداللہ عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۰۳/۷/۴ھ

رئیس دارالافتاء خیر المدارس، ملتان



اگر اسپیکر اور ریڈیو میں اعلانات کے باوجود مالک نہ آئے تو ملنے والی رقم کا کیا کیا جائے؟

تقریباً ڈیڑھ ماہ قبل مورخہ پانچ دسمبر کو مجھے اپنی دوکان کے پھٹے کے قریب بازار میں کچھ رقم

ملی، جو کہ ہزاروں میں ہے، میں نے اپنے شہر تپہ کے انجمن تاجران کے اسپیکروں کے ذریعے تقریباً

تین دن اعلان کرایا، اس کے بعد اپنے شہر کے ریڈیو اسٹیشن جو کہ F-M کے نام سے ہے کے ذریعے بھی اعلان کرایا، لیکن کوئی آدمی رقم لینے والا بھی تک نہیں آیا اور نہ ہی اس رقم کے مالک کا پتہ چل سکا۔ برائے مہربانی یہ ارشاد فرمائیں کہ مزید کتنا عرصہ انتظار کروں یا اس رقم کو کسی بھی دینی ضرورت، مثلاً اشاعتِ دین وغیرہ یا اپنی جائز ضروریات مثلاً عمرہ وغیرہ پر خرچ کر سکتا ہوں یا نہیں؟

سائل ..... محمد عبداللطیف، سبحان جنرل سنور، لئیہ

### (الجواب)

صورت مسئلہ میں ملتقط پر لازم ہے کہ ایک سال اعلان و تشہیر کرے، یہاں تک کہ یقین ہو جائے کہ مالک نے تلاش چھوڑ دی ہوگی۔ چنانچہ بدائع میں ہے: أما مدة التعريف فيختلف قدر المدة لاختلاف قدر اللقطة ان كان شيئاً له قيمة تبلغ عشرة دراهم فصاعداً يعرفه حولاً وان كان شيئاً قيمته اقل من عشرة يعرفه ايماً على قدر ما يرى، وروى الحسن بن زياد عن ابي حنيفة انه قال: التعريف على خطر المال، ان كان مائة ونحوها عرفها سنة، وان كان عشرة ونحوها عرفها شهراً، وان كان ثلاثة ونحوها عرفها جمعة او قال عشرة. (بدائع، جلد ۵، صفحہ ۲۹۸، ط: رشیدیہ)

ایک سال کے بعد اگر وہ خود فقیر ہے تو اپنے استعمال میں لاسکتا ہے، اگر وہ غنی ہے تو اس لقطہ کو فقراء پر صدقہ کرے۔ كما في الدر المختار: فينتفع الرافع بها لو فقيراً والا تصدق بها على فقير ولو على اصله وفرعه وعمره (جلد ۶، صفحہ ۴۲۷)۔ فقط واللہ اعلم

بندہ محمد عبداللہ عفا اللہ عنہ

رئیس دارالافتاء خیر المدارس، ملتان

۱۳/۱/۱۳۲۸ھ

گاڑی سے ملنے والا سامان بلا تشہیر خود استعمال کرنا:

چند ماہ قبل ایک جاننے والے کو چند چیزیں گاڑی سے ملی ہیں جو کسی حاجن کی لگتی ہیں، ان کی تفصیل یہ ہے: دو عدد عربی فلمیں دور بین والی، چار عدد ٹافیاں، چار عدد لائو، پانچ عدد عطر کی شیشیاں چھوٹی، ایک بڑی شیشی، ایک عدد تبیج، کپڑے، چوڑیاں، سفید رومال، دسترخوان، ایک عدد گفٹ ہار اور آٹھ عدد سرمہ کی شیشیاں، ان تمام چیزوں کی مجموعی قیمت ایک ہزار روپے بنتی ہے، یہ تمام چیزیں کافی دنوں سے میرے پاس پڑی ہیں۔ معلوم یہ کرنا ہے کہ ہمارا بچوں اور بچیوں کا مدرسہ بھی ہے، آیا میں ان چیزوں کو طلباء اور طالبات میں تقسیم کر سکتا ہوں، اگر کوئی چیز بطور تحفہ کسی صاحب حیثیت کو دیدی جائے تو کیا جائز ہے، اگر کوئی چیز خود رکھ لوں اور اس کی قیمت اندازے کے حساب سے ادا کر دوں تو کیا یہ صحیح ہے؟

سائل ..... قاری محمد امین، مدرسہ تحسین القرآن، انک

### الجواب

مذکورہ اشیاء لقطہ ہیں ان کی تشہیر اور مالک کو تلاش کرنا ضروری ہے مایوسی کی صورت میں مالک کی طرف سے غرباء اور مستحقین زکوٰۃ میں تقسیم کر دی جائیں، اگر اٹھانے والا غریب ہو تو خود استعمال کرنے کی بھی گنجائش ہے۔ اللقطۃ امانۃ اذا اشہد الملتقط انه یاخذہا لیحفظہا او یردہا علی صاحبہا فان کانت عشرۃ فصاعداً عرفہا حولاً فان جاء صاحبہا فبہا والا تصدق بہا (ہدایہ، جلد ۲، صفحہ ۵۹۶)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۲/۶/۱۶ھ

چوری کے قرآن مجید برآمد ہوئے اور چور بھاگ جائے تو ان کا صحیح مصرف کیا ہے؟

ایک اجنبی شخص ناواقف نے ایک مسجد میں سوال کیا کہ میں پردیسی ہوں میرے پاس پیسے نہیں ہیں مجھے روٹی کھلاؤ بعد میں جب کافی نمازی موجود تھے، اس کے پاس سے گیارہ عدد قرآن شریف مترجم بمعہ غلافوں کے پکڑے گئے، نمازیوں اور امام صاحب نے کہا کہ شبہ ہے کہ یہ قرآن مجید چوری کے ہیں، چار قرآن مجید سندھی زبان میں ترجمہ شدہ ہیں اور باقی تاج کمپنی کے عمدہ استعمال شدہ ہیں، وہ تمام قرآن مجید امام صاحب نے اپنے پاس رکھ لیے اور اس کو کہا کہ ان کی رسیدیں دکھاؤ، ورنہ پولیس کے حوالے کر دیئے جاؤ گے، رات کو مسجد میں رہا اور صبح وہ چائے ناشتہ کے بعد روپوش ہو گیا، اب تک وہ واپس نہیں آیا اور نہ ہی اس کا پورا پتہ ہے کہ کس گاؤں کا رہنے والا ہے، ہاں اتنا پتہ ہے کہ وہ آزاد کشمیر کا مسافر تھا، اب وہ قرآن مجید بمعہ غلافوں کے امانت پڑے ہیں۔ کیا وہ استعمال کر سکتے ہیں یا کسی درس میں دے دیوں یا کوئی خاص عابد پر ہیزگار جو پڑھنے والا ہو اس کو دیدیں، کیا کیا جائے کیا امام صاحب بھی استعمال کر سکتے ہیں یا نہیں؟

سائل ..... راجہ محمد عباس خان عباسی، چھکاگل، مری

### الجواب

غالب گمان یہ ہے کہ یہ قرآن مجید مسروقہ ہیں اور مالک ان کا معلوم نہیں، تو لقطہ کے حکم میں ہوں گے اور لقطہ کا حکم یہ ہے کہ اولاً اس کی خوب تشہیر کی جائے کہ ”ہمیں اس طرح قرآن مجید ملے ہیں جس کے ہوں وہ نشانی بتلا کر وصول کر لے“۔ مناسب ہے کہ بعض دینی رسائل میں بھی یہ اعلان کرادیا جائے۔ جب مالک ملنے سے مایوسی ہو جائے تو مالک کی طرف سے غرباء پر صدقہ کر دیئے جائیں، اور اگر اس کے بعد مالک مل جائے تو اس کو ان قرآن مجیدوں کی قیمت ادا کرنی پڑے گی، یا اس سے معاف کرالیا جائے، امام صاحب اگر خود غریب ہوں تو وہ بھی ان میں سے ایک رکھ سکتے ہیں، کسی دینی مدرسہ کو اگر یہ قرآن مجید دیئے جائیں تو اہل مدرسہ کو پوری تفصیل بتادی جائے کہ یہ قرآن مجید اس

طرح ہمارے پاس پہنچے ہیں تاکہ وہ انہیں صحیح مصرف پر خرچ کر سکیں (۱) فقط واللہ اعلم

الجواب صحیح

بندہ عبدالستار عفا اللہ عنہ

عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۷۹/۳/۱۶ھ

XXXXXXXXXXXXXXXXXXXX

اگر چور کو مالک کا علم نہ ہو یا مالک دور ہو تو ادائیگی کیسے کرے؟

زید میں یہ بری عادت تھی کہ وہ لوگوں کی گری پڑی چیزیں اٹھا کر کھا لیتا تھا، اور کبھی کبھار چوری بھی کر لیتا تھا، اب اس کیلئے گم شدہ چیز اور سرقہ کردہ چیز کا تعین بھی مشکل ہے اور یہ بھی علم نہیں کہ ایسی مشتبہ چیزیں کتنی کھا چکا ہے پس اب وہ اندازہ کر سکتا ہے کہ یہ چیزیں اتنی رقم کی ہوں گی سرقہ کردہ اکثر چیزوں کے ایک ایک مالک کے پاس گیا اور ان کو اپنے اندازے کے مطابق رقم دے چکا ہے، اکثر چیزوں کے مالک فوت ہو چکے تھے، مگر ان کی ذریت کو یہ ادائیگی کی، مگر ایک شخص معلوم نہیں کہ زندہ ہے یا فوت ہو گیا اور رہتا بھی بہت دور ہے، اس کی کوئی اولاد بھی نہیں، اور رشتہ داروں کا بھی علم نہیں، سرقہ شدہ چیز کی قیمت زیادہ سے زیادہ بیس پچیس روپے ہے جبکہ وہاں جانے کا کرایہ آٹھ سو روپے سے زائد ہے، اور یہ بھی معلوم نہیں کہ وہ شخص حیات ہے یا فوت ہو چکا

التخریج: (۱)..... لما فی الہندیۃ: واذا رفع اللقطة يعرفها فيقول الططت لقطه او وجدت ضالة او عندي هي

فمن سمعتموه يطلب ذلوه على ، كذا في فتاوى قاضى خان ويعرف الملتقط اللقطة فى الاسواق

والشوارع مدة يفلب على ظنه ان صاحبها لا يطلبها بعد ذلك ..... ثم بعد تعريف المدة المذكورة

الملتقط مخير بين ان يحفظها حسبة وبين ان يتصدق بها فان جاء صاحبها فامضى الصدقة يكون له ثوابها

وان لم يمضها ضمن الملتقط او المسكين ان شاء لو هلكت فى يدهم (عالمگیریہ، جلد ۲، صفحہ ۲۸۹)

(مرتب مفتی محمد عبداللہ عفا اللہ عنہ)

ہے۔ اب حل طلب مسئلہ یہ ہے کہ مندرجہ بالا صورتوں میں یہ شخص کس طرح آخرت کے مؤاخذہ سے بچ سکتا ہے، جن چیزوں کے مالکوں کو وہ رقم دے چکا ہے ان کا تو زید کو علم تھا اور کچھ ایسے بھی ہوں گے جو اس کے ذہن سے محو ہو چکے ہوں گے۔

سائل ..... حافظ عبدالرؤف، عربی ٹیچر گورنمنٹ ہائی سکول، گوجرانوالہ

### الجواب

شخص مذکور کا اگر صحیح پتہ معلوم ہو تو منی آرڈر کے ذریعے بھیج دے یا کسی آنے والے دیانت دار کے ہاتھ بھیج دے۔ اگر رسائی ممکن نہ ہو یا مالک معلوم نہ ہو تو اس صورت میں مالک کی طرف سے صدقہ کر دے۔ فان لم يعرفوا اربابہ تصدقوا بہ (ہندیہ، جلد ۵، صفحہ ۳۳۹)۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۰/۷/۱۳۲۳ھ

رئیس دارالافتاء خیر المدارس، ملتان

### \*\*\*\*\*

گھڑی ساز کے پاس جو گھڑیاں سالوں سے پڑی ہیں اور مالک معلوم نہیں ان کا کیا، کیا جائے؟

میں گھڑی ساز ہوں میرے پاس لوگ گھڑیاں مرمت کرنے کیلئے رکھ دیتے ہیں اور بعض مرتبہ واپس لینے کیلئے نہیں آتے اور ان گھڑیوں کی قیمت ۸۰ روپے سے لے کر ۸۰۰ روپے تک ہوتی ہے۔ اب میرے لیے کیا حکم ہے کہ میں کتنی دیر تک مالک کا انتظار کروں؟

سائل ..... محمد عارف

### الجواب

جب مالک کے ملنے کی امید باقی نہ رہے تو آپ یہ گھڑیاں یا ان کی قیمت فقراء پران کے مالک کی طرف سے صدقہ کر دیں، اس طرح کرنے سے آپ بری ہو جائیں گے، آپ پر اخروی کوئی پوچھ گچھ

نہ ہوگی۔ فان لم يعرفوا اربابہ تصدقوا بہ (ہندیہ، جلد ۵، صفحہ ۳۳۹)۔ فقط واللہ اعلم

الجواب صحیح

بندہ عبدالحکیم عفی عنہ

بندہ عبدالستار عفا اللہ عنہ

نائب مفتی خیر المدارس، ملتان

رئیس دارالافتاء خیر المدارس، ملتان

۱۳۲۲/۲/۸ھ

تاہم آئندہ کیلئے نام پتہ لکھنے کا اہتمام کیا جائے تاکہ آئندہ ایسی صورت پیش نہ آئے، نیز اگر صدقہ کرنے کے بعد مالک واپس آجائے اور رمضان کا مطالبہ کرے تو اس کو ضمان دینا لازم ہے۔

لما فی الدر المختار: فان جاء مالکها بعد التصدق خیر بین اجازة فعله ولو بعد

هلاکها وله ثوابها او تضمینہ (جلد ۶، صفحہ ۲۲۸)..... والجواب صحیح

بندہ محمد عبداللہ عفا اللہ عنہ

مفتی خیر المدارس، ملتان



مالک معلوم نہ ہونے کی صورت میں لقطہ کا ایک مصرف مدرسہ بھی ہے:

قیام پاکستان سے قبل ہندوستان میں ایک مسلمان ہندوؤں سے تجارت کرتا تھا، اس سلسلے میں مسلم نے ہندو کے سات سو روپے دینے تھے، پھر مسلم پاکستان چلا آیا، اب ہندو لاپتہ ہے۔ اس صورت میں اس رقم کا کیا کرنا چاہیے؟ شرعی فیصلہ سے مطلع فرمائیں۔

سائل ..... منیر احمد، پاکستان بک سنٹر، گھنٹہ گھر ملتان

(الجواب)

کسی دینی مدرسہ کو یہ روپیہ دیدیا جاوے۔<sup>(۱)</sup>..... فقط واللہ اعلم

بندہ محمد اسحاق غفر اللہ لہ

یہ لقطہ میں شمار ہوگا۔ والجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۲/۳۰ھ

مہتمم جامعہ خیر المدارس، ملتان

التخریج: (۱)..... لما فی الہندیۃ: فان لم يعرفوا اربابہ تصدقوا بہ (جلد ۵، صفحہ ۳۳۹)

(مرتب مفتی محمد عبداللہ عفا اللہ عنہ)



لقطہ والی انگٹھی میں مزید سونا شامل کر لیا تو اس زیور کا استعمال کرنا کیسا ہے؟

ایک شخص کے پاس ایک لڑکا کام کرتا ہے، ایک دن اس نے آ کر کہا، کہ میں کسی شادی سے آرہا ہوں، وہاں میں نے جب وہ پیسے ٹوٹے (جو عموماً لوگ دولہا وغیرہ پر لٹاتے ہیں) تو اس جگہ مجھے ایک انگٹھی گری ہوئی ملی، اس آدمی کو وہ انگٹھی اچھی لگی، تو اس نے وہ انگٹھی لڑکے سے خرید لی، بعد میں معلوم ہوا کہ یہ انگٹھی سونے کی ہے۔ اب اس آدمی نے کچھ سونا مزید شامل کر کے اس سونے سے زیور بنوایا ہے۔ کیا اس شخص کے اہل خانہ کیلئے اس زیور کا استعمال جائز ہے یا نہیں؟ اگر جائز نہیں تو وہ شخص اس سونے کا کیا کرے؟

سائلہ ..... بنت محمد اشرف، جامعہ تعلیم النساء خیر المدارس، ملتان

### (الجواب)

مذکورہ انگٹھی لقطہ تھی، اسے مالک تک پہنچانے کا حکم تھا، اگر مالک تشہیر (سال بھر اعلانات) کے بعد بھی نہ ملتا تو اسے صدقہ کرنے کا حکم تھا، جبکہ پانے والا غنی ہو فقیر ہونے کی صورت میں اپنے استعمال میں بھی لاسکتا ہے۔ اسے خریدنا اور اس میں مزید سونا شامل کر کے دوسرا زیور بنو لینا غصب کے حکم میں ہے، اس خلط کی وجہ سے سائل سونے کا مالک بن گیا ہے۔

ہندیہ میں ہے کہ: فما لا یمكن التمییز بینہما بالقسمۃ کخلط دهن الجوز بدھن

البدر..... فالخالط ضامن ولاحق للمالک فی المنخلوط بالاجماع. (ہندیہ، جلد ۵، صفحہ ۱۳۲)

لہذا زیور استعمال کرنے کی گنجائش ہے اور سونے کی قیمت مالک تک پہنچائیں اور مالک

نہ ملنے کی صورت میں اس کی قیمت صدقہ کر دی جائے۔ ..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۳۲۸/۱/۸ھ

مفتی خیر المدارس، ملتان

### لقطہ کی ایک عجیب صورت کا حکم:

میں مسٹی فقیر شاہ کراچی میں رہتا ہوں تقریباً ۱۹۹۰ء سے کراچی، کلفٹن کے ایک سکول میں چوکیداری کرتا ہوں، اور یہ سکول عیسائی لوگوں کا ہے جس میں صرف لڑکیاں پڑھتی ہیں اور صرف استانیاں پڑھاتی ہیں، اور اس سکول میں پڑھنے والی اور پڑھانے والی نہایت ہی مالدار ہیں اگر ان طالبات سے کوئی پین، سیاہی، کاغذ، کاپی، پنسل، پیانے، برتن، کپڑے، پانی پینے کے کولریا دیگر کوئی شے وغیرہ رہ جائے یا ہاتھ سے گر جائے تو یہی لڑکیاں دوبارہ اٹھانے کو عار اور شرم محسوس کرتی ہیں اور دوبارہ ان چیزوں کو ہاتھ تک نہیں لگاتیں اور خواہ وہ چیز کتنی ہی قیمتی کیوں نہ ہو اور نہ ہی ان چیزوں کے متعلق پوچھتی ہیں، کہ میری فلاں چیز کہاں ہے؟ اگر ان مذکورہ اشیاء کو سکول کے چوکیدار لے لیں اور اپنے استعمال میں لائیں تو کیا چوکیدار کیلئے مذکورہ اشیاء استعمال کرنا جائز ہے یا نہیں؟

اگر سکول میں کوئی چیز ادھر ادھر سے جمع ہو جائے تو سکول کی پرنسپل وہ چوکیداروں پر تقسیم کر دیتی ہیں اور اس کے بعد بھی بیچ جائیں تو یہی پرنسپل اپنے ماتحت کم درجے والے عیسائی سکول میں بھیج دیتی ہیں تاکہ عیسائی لوگ ترقی کریں اور مسلمانوں کے سکول میں نہیں بھیجتیں، اشیاء کو بھیجنا یعنی مذہب عیسائیت کو تقویت دینا ہے۔

اگر مذکورہ اشیاء کے استعمال میں خدانخواستہ چوکیدار کیلئے شبہ ہو تو پھر چند سوالات کے

جواب مطلوب ہیں!

- (۱)..... میں ۱۹۹۰ء سے چوکیدار ہوں تو میں نے مذکورہ اشیاء سے اکثر چیزیں لی ہیں اور استعمال بھی کی ہیں۔ تو ان میں سے اکثر چیزیں میرے پاس موجود ہیں اور زیادہ نہیں اگر میں ان تمام کے بدلے قیمت لگا کر رقم دیدوں تو کیا میرے ذمہ سے جو حق ہے وہ ادا ہو جائے گا یا نہیں؟
- (۲)..... اگر یہ رقم مدرسہ کے طالب علم کو دے دوں جس سے وہ دینی کتب لے لیں تو کیا یہ جائز

ہے یا نہیں؟ یا اس کے علاوہ کسی دینی ادارے میں یہ رقم دیدی جائے؟

سائل ..... محمد فقیر شاہ، حال مقیم کلفٹن کراچی

### الجموں

ہماری سمجھ میں تو یہ بات نہیں آتی کہ وہ لوگ گرمی ہوئی چیز کو اٹھانے میں عار محسوس کریں اور پتہ ہونے کے باوجود نہ اٹھائیں، تاہم اگر واقعی ایسا ہو اور ان اشیاء کو مالک تلاش نہ کرے تو آپ کا ان چیزوں کو اٹھا کر استعمال کرنا جائز ہے۔ ثم ما یجد الرجل نوعان:

نوع: یعلم ان صاحبه لا یطلبہ کالنوی فی مواضع متفرقة ..... فی هذا الوجه له ان یأخذها وینتفع بها (النف) (ہندیہ، جلد ۲، صفحہ ۲۹۰)..... فقط واللہ اعلم

بندہ عبد الحکیم عفی عنہ

نائب مفتی خیر المدارس، ملتان

۱۱/۱۱/۱۴۲۴ھ

### کتاب - کتب - کتب

لا وارث ملنے والی بچی کی پرورش کا توحق ہے لیکن نابالغی کی حالت میں نکاح کرنے کا حق نہیں:

(۱)..... ۱۹۴۷ء کے فسادات کے موقع پر ایک عورت ایک لاوارث لڑکی کو جبکہ اس کا کوئی وارث نہ ملا، اپنے ہمراہ پاکستان لے آئی اور اس کی پرورش کی، ابھی وہ بالغ نہیں ہوئی تھی کہ اس عورت نے اس لڑکی کا نکاح اپنے لڑکے سے کر دیا۔ آیا یہ نکاح درست ہے یا نہیں؟  
(نوٹ): بچے کی عمر چند سال کی تھی، دودھ پلانے کی مدت گزر چکی تھی۔

(۲)..... بعض حضرات کہتے ہیں کہ بغیر ولی کے نابالغ کا نکاح درست نہیں ہے، مگر اس لڑکی کا بوقت نکاح بھی کوئی خاندانی ولی یا وارث نہ مل سکا، صرف پرورش کنندہ عورت نے اپنی رضا مندی سے نکاح اپنے لڑکے کے ساتھ کر دیا۔ جواب بالصواب۔ سے مطلع فرمائیں۔

سائل ..... عبد الرحیم

## الجموں

صورت مسئلہ میں لڑکی مذکورہ کا عقد نکاح اس کی نابالغی کی حالت میں عورت مذکورہ کے لڑکے سے درست نہیں ہوا، کیونکہ لڑکی مذکورہ کی ولایت حکومت کو حاصل ہے۔

كما في العالمگیریة: واللقیط حرٌ وولیه السلطان حتی ان الملتقط اذا زوجہ امرأة او

كانت جاریة فزوجها من آخر لم یجز کذا فی خزانه المفتین (عالمگیریہ جلد ۲، صفحہ ۲۸۵)

اب لڑکی بالغ ہو چکی ہے تو اس کی رضا مندی سے لڑکے مذکور سے نکاح ہو سکتا ہے، اور

اگر نابالغ ہے تو حکومت سے اجازت حاصل کر کے نکاح جدید کیا جائے۔ فقط واللہ اعلم

بندہ محمد اسحاق غفر اللہ لہ

الجواب صحیح

معین مفتی خیر المدارس، ملتان

بندہ عبدالستار عفا اللہ عنہ

۱۳۷۵/۱۱/۸ھ

نائب مفتی خیر المدارس، ملتان



اللہ علیہ  
رحمتہ

## کتاب الوقف

صرف ارادہ وقف شرعاً وقف نہیں ہے:

پانچ سال قبل قرعہ اندازی میں میری امی کے نام حیدرآباد میمن ٹاؤن میں ایک زمین ۲۰ گز ملی تھی اور میری امی نے کہا تھا کہ میں یہ زمین مسجد کو دوں گی اس وقت لوگوں نے ہمیں کہا کہ آپ کے حالات صحیح نہیں ہیں اس لئے یہ زمین فروخت کر کے اپنے لئے ایک فلیٹ خرید لو، مگر میری امی نے کہا کہ میں نے نیت کر لی ہے کہ زمین مسجد کو دینی ہے اور اس وقت بھی زمین مسجد کو دینے کا ارادہ ہے لوگوں نے میری امی کو سمجھایا کہ اس زمین کے قریب دوسری مسجد ہے اس لئے یہاں مسجد بنانا صحیح نہیں تم اس زمین کو فروخت کر کے زمین کی قیمت کا ایک حصہ قریب والی مسجد کو چندہ دے دو تاکہ اس میں چھت کا کام اور دوسرے ضروری کام ہیں وہ مکمل ہو جائیں، مگر میری امی نے کہا کہ میں چاہتی ہوں کہ اس جگہ مسجد بنے اور اس مسجد کا نام میرے مرحوم شوہر کے نام پر ہو، حالات کا علم اللہ تعالیٰ کو ہے اس وقت ہمیں پریشانی کا سامنا ہے۔ میرے شوہر سے میری نہ بن سکی اس وجہ سے میں گھر بیٹھی ہوئی ہوں، میرا اور میری چھوٹی بہن کا بوجھ امی جان پر ہے جبکہ میری امی کی آمدنی ۲۲۰۰ روپے ہے اور پنشن ۳۰۰ روپے ہے اس کے علاوہ کوئی آمدنی نہیں۔ اب آپ ہمیں قرآن و حدیث کی روشنی میں اس کا حل بتائیں کہ ہمیں کیا کرنا چاہیے؟ کہ زمین کو مسجد کے لئے وقف کر دیں یا اس کو فروخت کر کے اس کی رقم کا کچھ حصہ مسجد میں چندہ دے دیں اور باقی رقم اپنی ضرورت میں استعمال کر لیں۔

سائلہ..... انیلہ بنت عثمان مرحوم، کراچی

(الجواب)

مذکورہ پلاٹ چونکہ فی الحال وقف نہیں ہو اس لئے آپ کی والدہ ہر قسم کے تصرف کی

شرعاً مجاز ہے، اپنا مکان بنانے کی بھی شرعاً اجازت ہے، فروخت کر کے رقم اپنی ضروریات میں خرچ کرنے کی بھی گنجائش ہے۔ لما فی الاشباہ: منها: الوقف، ولو مسجد الجامع لابد من التلفظ الدال علیہ (صفحہ ۵۲)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۹/۳ھ



زمین کے کنارے کھڑے ہو کر کہا ”یہاں سے مسجد کے لئے دوں گا“ کیا زمین وقف ہوگئی؟

ایک شخص نے ارادہ کیا کہ میں اپنی مملوکہ زمین میں سے پانچ مرلے زمین مسجد کے لئے وقف کرنا چاہتا ہوں ابھی بنیاد نہیں رکھی تھی، پھر وہ ارادہ کرتا ہے کہ اس کو فروخت کر کے کسی مسجد یا مدرسے کو رقم دے دوں، کیونکہ وہاں نمازی نہیں ہیں۔ کیا یہ جائز ہے ان پانچ مرلوں کو باقی زمین میں سے علیحدہ نہیں کیا گیا ہے، اور نہ ہی ابھی وہاں کسی نے نماز وغیرہ پڑھی ہے مگر اس نے بیگھے کے کنارے پر کھڑے ہو کر یوں کہا تھا کہ یہاں سے دوں گا؟

سائل ..... فریاد علی کلڑہٹہ، کبیر والا

### الجواب

صورت مسئلہ میں بر تقدیر صحت واقعہ یہ وقف تام نہیں ہوا۔<sup>(۱)</sup> لہذا مالک زمین اس کو

التخریج: (۱)..... لما فی الدر المختار: و شرطه شرط سائر التبرعات وان يكون منجزاً لا معلقاً الا بکائن ولا مضافاً ولا موقناً (الدر المختار، جلد ۶، صفحہ ۵۲۲)

ولما فی الاشباہ: منها: الوقف، ولو مسجد الجامع لابد من التلفظ الدال علیہ (صفحہ ۵۲)

(مرتب مفتی محمد عبداللہ عفا اللہ عنہ)

فروخت کر کے اس کی قیمت مسجد یا مدرسے پر خرچ کر سکتا ہے۔..... فقط واللہ اعلم

الجواب صحیح


بندہ محمد اسحاق غفر اللہ لہ

محمد عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۴/۳/۳۰ھ



دوکان کو مسجد کے نام کرنے کا حکم دیا ابھی عمل درآمد نہیں ہوا تھا کہ انتقال ہو گیا، کیا یہ دوکان وقف ہوگئی؟

ہماری والدہ نے بیماری کی حالت میں اور بیماری کی حالت کے بعد یہ ذکر کیا کہ ”یہ دوکان مسجد کے نام کر دیں“ اور بیماری کے بعد تقریباً ایک سال زندہ رہیں مگر اس پر عمل درآمد نہیں کروایا گیا بات زبان پر ختم ہوگئی، اب والدہ فوت ہو چکی ہیں۔ اب شریعت اس کے بارے میں کیا حکم دیتی ہے؟

سائل ..... محمد سعید، ملتان

(الجواب)

صورت مسئلہ میں صرف خط کشیدہ الفاظ کہنے سے محض ارادہ معلوم ہوتا ہے اس لئے یہ دوکان وقف نہیں ہوئی<sup>(۱)</sup>۔ اس میں تمام ورثاء کا شرعاً حصہ ہے۔ البتہ اگر تمام ورثاء اپنی والدہ کے اس ارادے پر راضی ہو جائیں اور وہ دوکان مسجد کے نام کر دیں تو ان کو اختیار ہے اور ان کو ثواب ملے گا۔..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۱۹/۱۱/۱۹ھ

التخریج: (۱)..... لما فی الدر المختار: وشرطه (ای شرط صحة الوقف)..... ان یکون منجزاً مقابله المعلق والمضاف (الدر المختار مع الشامیہ، جلد ۶، صفحہ ۵۲۲)

ولما فی الاشباہ: منها: الوقف، ولو مسجد الجامع لا بد من التلفظ الدال علیہ (صفحہ ۵۲)

(مرتب بندہ محمد عبداللہ عفا اللہ عنہ)

”یہ مکان مسجد کو دیتی ہوں“ کہنے سے مکان وقف نہیں ہوا:

مستماة وزیراں مائی نے میاں غلام رسول و میاں عبداللطیف کو گھر بلا کر ان کو کہہ دیا کہ میں ”اپنا یہ مکان مسجد کو دیتی ہوں کیونکہ میرے گزارے کیلئے اور مکان ہے یہ مکان فارغ ہے اس لئے یہ مکان میں مسجد کو دیتی ہوں“ اس مکان میں ایک شخص مائی کی اجازت سے بیٹھا ہوا تھا، غلام رسول و عبداللطیف مائی کے پاس سے اٹھ کر اس شخص کے پاس آئے کہ یہ مکان مائی نے مسجد کو دے دیا ہے اب یہ مکان مسجد کا ہے، شخص مذکور نے کہا کہ ”مکان اگر مسجد کو مل گیا ہے تو کہو تو ابھی فارغ کر دوں چاہو تو قیمت لے لو“ انہوں نے کہا کہ اچھا مشورہ کر کے تمہیں بتادیں گے۔

پنجائت کے فیصلہ سے مکان کی قیمت ایک سو پچاس روپے مقرر ہوئی، دس بارہ دن کے بعد کہنے لگی کہ میں مکان مسجد کو نہیں دیتی، جمعہ کے دن فروخت کرنے کا ارادہ تھا لیکن مائی اس سے پہلے منحرف ہو گئی۔ جناب یہ تحریر فرمادیں کہ یہ مکان مسجد کا حق ہے یا نہیں؟

سائل ..... حافظ محمد یوسف، ملتان

### الجواب

صورت مسئلہ میں بر تقدیر صحت واقعہ مائی مذکورہ جب دس بارہ دن کے بعد اپنی بات سے منحرف ہو گئی اور مکان پر اس وقت تک اہل محلہ کا قبضہ نہیں ہوا تھا کیونکہ اہل محلہ نے اس آدمی سے (جو کہ مائی کی اجازت سے اس میں بیٹھا ہوا تھا) فارغ کرا کر حاصل نہیں کیا، لہذا یہ ہبہ تام نہیں ہوا اس لئے یہ مکان مسجد کا نہیں بلکہ مائی ہی کا ہے۔

كما في العالمگیریة: ولو قال وهبت داری للمسجد او اعطيتها له صح ويكون

تمليكا فيشترط التسليم (جلد ۲، صفحہ ۴۶۰) وفيه ايضاً: ويعتبر في التسليم ان يكون

المبيع مفرزاً غير مشغول بحق غيره (جلد ۳، صفحہ ۱۶)..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۴/۲۰ھ

مہتمم خیر المدارس، ملتان



”آئندہ میری ملکیت میں جو زمین بھی آئے وہ وقف ہوگی“ کہنے کا حکم:

زید نے ایک تحریر لکھی ہے جس کا مضمون یہ ہے کہ آئندہ جو زمین میری ملکیت میں کسی طریقے سے بھی آئے وہ وقف ہوگی۔ دریافت طلب امر یہ ہے کہ اس طرح لکھنے سے یا کہنے سے وہ زمین وقف ہو جائے گی جو بعد میں ملکیت میں آئے گی؟

سائل ..... محمد خادم، قادر پور راں

### الجواب

وقف کے صحیح ہونے کے لئے ضروری ہے کہ وہ جائیداد واقف کی ملک ہو۔

لما فی الشامیة: قوله: ”شرطه شرط سائر التبرعات“ افاد ان الواقف لا بد ان يكون مالکاً له وقت الوقف ملکاً باتاً (شامیہ، جلد ۶، صفحہ ۵۲۲، ط: رشیدیہ جدید)

صورت مسئلہ میں مذکورہ شرط مفقود ہے لہذا مذکورہ بالا مضمون لکھنے یا زبان سے کہنے کی وجہ سے آئندہ حاصل ہونے والی جائیداد شرعاً وقف نہیں ہوگی، اس پر عمل کی صورت یہ ہے کہ ملک میں آنے کے بعد وقف کر دے۔ ..... فقط واللہ اعلم

بندہ محمد عبداللہ عفا اللہ عنہ

رئیس دارالافتاء خیر المدارس، ملتان

۱۰/۵/۱۴۲۸ھ



”اگر فلاں زمین میرے نام پر آگئی تو مسجد کو وقف کر دوں گی“ کہنے کا حکم:

ہندہ کے نام کچھ انتقال شدہ زمین ہے لیکن وہ اس کی ملک میں نہیں ہے ہندہ یہ کہتی ہے کہ جب وہ زمین میرے نام پر آئے گی تو میں مسجد کو وقف کر دوں گی، لیکن اب اس کا خیال ہے کہ وہ اپنی زمین چھوٹی ہمشیرہ کو جو کہ شادی شدہ ہے دیدے اور اس کی چھوٹی ہمشیرہ کا خاوند غریب بھی

نہیں ہے۔ آیا وہ اپنی زمین چھوٹی ہمشیرہ کو دے سکتی ہے یا نہیں؟

سائل مولوی محمد اکرم، متعلم خیر المدارس، ملتان

### الجواب

صورت مسئلہ میں اگر ہندہ صرف ارادہ رکھتی ہے تو وہ ارادہ بدل سکتی ہے اور اگر اس نے یوں کہہ رکھا ہو کہ اگر میں مالک ہو جاؤں یا زمین میری ملک میں آجائے تو مسجد کو دوں گی تو محض اس طرح کہنے سے وقف نہیں ہوتی البتہ نذر منعقد ہوگئی ہے اب اس نذر کو پورا کرنا واجب ہے۔<sup>(۱)</sup>..... فقط واللہ اعلم

الجواب صحیح

محمد صدیق عفا اللہ عنہ

مدرس خیر المدارس، ملتان

۱۳۹۲/۹/۲۸ھ

محمد عبداللہ عفا اللہ عنہ

صدر مفتی خیر المدارس، ملتان



### وقف کے لئے تحریر ضروری نہیں:

ایک شخص نے کچھ زمین خریدی اور اس کی زمین پر تقریباً اسی سال پرانی مسجد تعمیر تھی اب دوبارہ زمین خریدنے والے نے کئی آدمیوں کے رو برو کہا کہ ”میں یہ زمین مسجد کو وقف کرتا ہوں“ اور اس مسجد کے امام نے درس دیا اور ان کے لئے دعا بھی کی کہ اے اللہ ان کی یہ زمین قبول فرمائے۔ اب وہ آدمی دوبارہ چند رشتہ داروں کے ساتھ زمین پر آ گیا اور کہا کہ یہ جگہ میں آباد کرتا ہوں اپنی زمین کے ساتھ اور اس نے مسجد کی چار دیواری بھی گرا دی اور مسجد کی لیٹرنیں بھی گرا دیں

التخریج: (۱)..... لما فی الہندیہ: ولو قال اذا قدم فلان او اذا کلمت فلانا فارضی ہذہ صدقۃ فان ہذا یلزمہ وهو بمنزلۃ الیمین والنذر واذا وجد الشرط وجب علیہ ان یتصدق بالارض ولا یكون وقفا کذا فی

المحیط (عالمگیریہ جلد ۲، صفحہ ۳۵۶) (مرتب بندہ محمد عبداللہ عفا اللہ عنہ)

جس پر لڑائی جھگڑا شروع ہو گیا، اب کچھ لوگ کہتے ہیں کہ آپ نے جب مسجد وقف کر دی ہے تو دوبارہ آپ کیوں لیتے ہیں مگر وہ بصد ہے کہ یہ جگہ جس پر لیٹرینیں بنی ہوئی ہیں میں نہیں دیتا میں آباد کرونگا جو جگہ گرائی ہے اس جگہ بچے بھی پڑھتے ہیں اور غسل خانے بھی ساتھ بنے ہوئے ہیں مگر یاد رہے کہ وقف صرف زبانی ہے کوئی تحریر اس پر موجود نہیں ہے۔ اب دریافت طلب امر یہ ہے کہ جن لوگوں نے مسجد کی دیواریں یا لیٹرینیں گرائی ہیں ان کا شرعاً کیا حکم ہے؟ انہوں نے زبانی طور پر وقف کی ہے اس صورت میں شرعاً دوبارہ واپس لے سکتے ہیں یا نہیں؟

سائل ..... غلام ربانی

### الاجوبہ

صورت مسئلہ میں اس شخص نے جتنے حصے کے وقف ہونے کا اقرار کیا اتنا حصہ وقف ہو گیا، وقف کے لئے تحریر ہونا ضروری نہیں وجعلہ ابو یوسف کالاعتاق و اختلاف الترجیح والاخذ بقول الثانی احوط واسهل، بحر (درمختار، جلد ۶، صفحہ ۵۳۶، ط: رشیدیہ جدید) وفي الشامیة: واختاره المصنف تبعاً لعامة المشائخ وعلیه الفتویٰ وکثیر من المشائخ اخذوا بقول ابی یوسف وقالوا ان علیہ الفتویٰ (شامیہ، جلد ۶، صفحہ ۵۳۶، ط: رشیدیہ جدید) ..... فقط واللہ اعلم

محمد انور عفا اللہ عنہ

مفتی خیر المدارس، ملتان

۱۳۲۱ھ / ۷ / ۲



انتقال کے بغیر صرف زبانی وقف کرنے سے بھی شرعاً زمین وقف ہو جاتی ہے:

ہمارے شہر میں عرصہ بیس پچیس سال سے ایک مدرسہ عربیہ صدیقیہ قائم ہے اور ابھی تک یہ جگہ مدرسہ کے نام انتقال نہیں ہے جب بھی اس جگہ کے مالک ناصر کو کہتے ہیں کہ مدرسہ کے نام

انتقال کروائیں تو یہ شخص تیار نہیں ہوتا اور کہتا ہے یہ جگہ میری ذاتی ملکیت ہے اور میں اس کا مالک ہوں جب تک شہر والے چلائیں یہ مدرسہ ہے اور جب چھوڑ دیں گے یہ جگہ میری ذاتی ملکیت ہے۔ حالانکہ پہلے شروع سے یہ جگہ مدرسہ کے لئے زبانی اقرار کرتے ہوئے وقف کر دی تھی اور یہ شخص مدرسہ کا مہتمم بھی ہے اور فخریہ انداز میں کہتا ہے کہ میں مہتمم رہوں گا اور میرا مدرسہ ہے حالانکہ تمام شہر والے اس شخص کو مدرسہ کا مہتمم ماننے کے لئے تیار نہیں ہیں بار بار اسے جگہ کے انتقال کے بارے میں کہا گیا لیکن آمادہ نہیں ہے، نیز اس شخص نے اپنی تمام جائیداد اپنی تمام اولاد کے نام انتقال کر دی ہے وہ (ان کی اولاد) بھی انتقال کے لئے تیار نہیں، آیا شرعی لحاظ سے اس مدرسہ (جگہ) پر خرچ کرنا کیسا ہے؟ اسے قائم رکھیں یا چھوڑ دیں، زکوٰۃ، صدقہ، خیرات اور عشر قابل قبول ہے یا نہیں؟

سائل ..... سلمان، مظفر گڑھ

### الجواب

اگر شہادت شرعیہ سے مستثنیٰ ناصر کا زبانی وقف کرنا شرعاً ثابت ہے تو وہ جگہ شرعاً وقف ہو چکی ہے کیونکہ مفتی بہ قول کے مطابق صرف زبان سے کہنے سے بھی وقف ہو جاتی ہے۔

ہندیہ میں ہے: اذا كان الملك يزول عندهما يزول بالقول عند ابى يوسف وهو

قول الائمة الثلاثة وهو قول اكثر اهل العلم وعلى هذا مشايخ بلخ وفى المنية

وعليه الفتوى (عالمگیریہ، جلد ۲، صفحہ ۳۵۱)

اگر مستثنیٰ ناصر یا اس کی اولاد کی طرف سے مدرسہ کی عمارت وغیرہ پر قبضہ کا کوئی خطرہ نہ

ہو تو مدرسہ بدوں انتقال کے رہنے میں کوئی حرج نہیں۔ بصورت دیگر مدرسہ دوسری جگہ منتقل

کرنے کی فکر کی جائے مدرسہ کا تمام سامان کتب وغیرہ دوسری جگہ منتقل ہو جائیں اور تعمیر کی اگر صحیح

قیمت ناصر ادا کر دے تو اس کے ہاتھ فروخت کر دی جائے بصورت دیگر تعمیر بھی اکھیڑ لیں اور اسی

نام سے مدرسہ قائم ہو جائے۔ جید علماء پر مشتمل مجلس شوریٰ بنائی جائے جو مدرسہ کا نظام چلائے اور

تعلیم کی نگرانی کرے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۸/۲۸ھ



بدوں قبضہ متولی بھی شرعاً وقف صحیح ہے:

ایک شخص نے ایک دینی درسگاہ کے لئے ایک دوکان اور ایک مکان وقف کیا اور یہ کہا کہ میں تازیت اس مکان میں رہوں گا وقف سرکاری کاغذات میں مکمل کر دیا گیا اور قبضہ بھی کاغذات میں تحریر کروا دیا گیا محکمہ مال کے کاغذات میں اندراج بھی ہو چکا ہے۔ اب کچھ ایسے حالات پیش آئے ہیں کہ مالک دوبارہ رجوع کرنے کا مقدمہ کر چکا ہے، اب درسگاہ کے متولی کیا کریں؟ مقدمہ کی پیروی کرتے ہیں تو رشوت دینی پڑتی ہے۔ کیا وقف بغیر قبضہ خارجیہ کے تام ہو چکا ہے، مالک کو حق رجوع ہے یا نہیں؟

سائل ..... مولانا محمد ظریف مدرس دارالعلوم، فیصل آباد

(الجموں)

صورت مسئلہ میں مفتی یہ قول کے مطابق وقف تام ہو چکا ہے کیونکہ امام ابو یوسفؒ، امام مالکؒ، امام شافعیؒ، امام احمد بن حنبلؒ اور اکثر علماء کے نزدیک صرف زبانی وقف کرنے سے بھی وقف صحیح ہو جاتا ہے۔ چنانچہ ہندیہ میں ہے: اذا كان الملك يزول عندهما يزول بالقول عند ابى يوسف وهو قول الائمة الثلاثة وهو قول اكثر اهل العلم وعلى هذا مشايخ بلخ، وفي المنية "وعليه الفتوى" كذا في فتح القدير وعليه الفتوى كذا في السراج الوهاج (جلد ۲، صفحہ ۳۵۱)

حضرات فقہاء نے وقف کی تعریف (جو صاحبین نے کی تھی اسے) نقل کر کے وقف کو

لازم قرار دیا ہے۔ وعندهما حبس العین علی حکم ملک اللہ تعالیٰ علی وجہ  
تعود منفعتہ الی العباد فیلزم ولا یباع ولا یوہب ولا یورث کذا فی الہدایہ وفی  
العیون والیتیمۃ ان الفتویٰ علی قولہما (عالمگیریہ، جلد ۲، صفحہ ۳۵۰)  
نیز وقف تصدق کی ایک اعلیٰ قسم ہے اور صدقہ میں رجوع کی اجازت نہیں۔

ہدایہ میں ہے: لا رجوع فی الصدقۃ لان المقصود هو الثواب وقد حصل (جلد ۳، صفحہ ۲۹۵)  
اس کا مقتضی بھی یہی ہے کہ موقوفہ اراضی میں رجوع کی اجازت نہ ہو۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۰۹/۱۱/۳ھ

رئیس دارالافتاء خیر المدارس، ملتان



معلق بالشرط وقف صحیح نہیں:

مستثنیٰ زید لا ولد ہے اور اپنی جائیداد وقف کرنا چاہتا ہے لیکن یہ شرط کرتا ہے کہ ”اگر میری  
اولاد پیدا ہوگئی تو وقف نہیں بلکہ میری اپنی اولاد وارث ہوگی اگر اولاد نہ پیدا ہوئی تو پھر یہ وقف ہے“  
تو آیا اس شرط کے ساتھ وقف کر سکتا ہے یا نہیں؟ سائل ..... غلام حسین

(الجواب)

اس طرح وقف صحیح نہیں۔<sup>(۱)</sup> ..... فقط واللہ اعلم

اصغر علی عفی عنہ

الجواب صحیح

نائب مفتی خیر المدارس، ملتان

بندہ محمد عبداللہ عفا اللہ عنہ

۱۳۷۵/۸/۱۱ھ

صدر مفتی خیر المدارس، ملتان

التخریج: (۱)..... لما فی الشامیۃ: قوله: ”لامعلقاً“ کقولہ: اذا جاء غدا او اذا جاء رأس الشهر.....

یکون الوقف باطلاً لان الوقف لا یحتمل التعلیق بالخطر لکونه مما لا یحلف بہ کما لا یصح تعلیق

الہبۃ (شامیہ، جلد ۶، صفحہ ۵۲۳، ط: رشیدیہ جدید) (مرتب مفتی محمد عبداللہ عفا اللہ عنہ)

اپنی مملوکہ دوکانیں ایک خاص شرط کے ساتھ وقف کرنے کا حکم:

تبلیغی مرکز و ہاڑی والوں کے پاس ایک بھائی آیا اور اس نے بتایا کہ ”میں نے اپنی ساری جائیداد اپنے بچوں اور اپنی بچیوں کے نام کر دی ہے اور اپنے لئے ”دو“ دوکانیں رکھی ہیں ان دوکانوں کا کرایہ مبلغ ۳۰۰۰ روپے مجھے ملتا ہے میرے بچے میرے ساتھ تعاون نہیں کر رہے کیونکہ وہ اس لئے ناراض ہیں کہ بچیوں کے نام جائیداد کیوں کرائی، میں ان دوکانوں کو ذخیرہ آخرت بنانا چاہتا ہوں لیکن میں یہ دوکانیں اس شرط پر مرکز کی ضروریات کے لئے مرکز کے نام وقف کرتا ہوں کہ مجھے آپ ماہانہ تین ہزار روپے میری زندگی تک دیتے رہیں“ ہم نے اس بھائی کی شرط منظور کر لی اور ان دوکانوں کو فروخت کر دیا اور ان کی رقم سے ہم نے مرکز کی مسجد مقروض تھی وہ قرض ادا کر دیا اور اب ہم مرکز کی طرف سے عطیات کی مدد سے اس بھائی کا ماہانہ تین ہزار روپیہ دے رہے ہیں کیونکہ اس کے بغیر اس بھائی کے پاس گزارہ اور خرچہ کی کوئی صورت نہیں ہے اور اب وہ صاحب جائیداد بھی نہیں ہیں۔ اب یہ بتلایا جائے کیا یہ سارا معاملہ شرعاً جائز ہے؟ اس کے بارے میں مکمل وضاحت فرمادیں۔

سائل ..... محمد بشیر، کارخانہ بازار، و ہاڑی

### (الجواب)

مذکورہ شرط کے ساتھ وقف شرعاً جائز نہیں حضرات فقہاء نے اس کی جو صورت تجویز فرمائی ہے وہ یہ ہے کہ ”واقف وقف کے وقت یہ کہے کہ میں یہ دوکان وقف کرتا ہوں مدرسہ یا مسجد کے لئے اس شرط پر کہ اس کی آمدنی زندگی بھر میں لوں گا اور میرے مرنے کے بعد فلاں مسجد یا مدرسہ کے طلباء پر خرچ کی جائے“ اذا وقف ارضاً او شيئاً آخر و شرط الكل لنفسه او شرط البعض لنفسه مادام حياً وبعده للفقراء قال ابو يوسف الوقف صحيح و مشائخ بلخ رحمهم الله اخذوا بقول ابى يوسف و عليه الفتوى (ہندیہ، جلد ۲، صفحہ ۳۹۷)

اپنے گزارے کے لئے موقوف علیہ پر گزارہ الاؤنس کی شرط لگانا جائز ہے، یہ بھی سابقہ

شرط کے قریب قریب بن جاتی ہے

ہندیہ میں ہے: وقف ضیعة له على رجل على ان يعطى له كفايته كل شهر وليس له

عیال فصار له عیال يعطى له ولعیاله كفايتهم (عالمگیریہ، جلد ۲، صفحہ ۳۹۹)

وقف ایک مد میں اور ماہوار عطیہ کی شرط دوسرے پر جائز نہیں کیونکہ یہ شرط فاسد ہے جیسا

کہ خود موقوف پر قرض کی شرط فاسد ہے۔ لو وقف ارضا علی رجل ان یقرضہ دراهم جاز

الوقف ویبطل الشرط (ہندیہ، جلد ۲، صفحہ ۳۹۹)

باقی بیع اور مسجد کے قرض کی ادائیگی سب درست ہے کیونکہ مالک کی اجازت سے

سب کچھ ہوا تھا مسجد کے فنڈ یا عام عطیات سے دینے کی بجائے اس مقصد کے لئے مستقل چندہ

کر لیا جائے۔..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۴۲۴ھ / ۲ / ۷



وفات تک خود کرایہ وصول کرنے کی شرط کے ساتھ دوکان وقف کرنے کا حکم:

ایک شخص نے بحالت صحت ایک دوکان بنام مدرسہ جامعہ قاسمیہ وقف کی اور گواہان کے

سامنے اقرار نامہ اسٹام پر لکھ دیا اور شرائط یہ طے پائیں۔

(۱)..... جب تک مقرر زندہ رہیگا کرایہ دوکان کا لیتا رہے گا اور وفات کے بعد کرایہ کی وصولی کا ذمہ

دار مدرسہ ہوگا۔

(۲)..... یہ دوکان علی الدوام وقف ہوگی اس کا مالک خرید و فروخت کا مجاز نہ ہوگا کرایہ صرف مدرسہ

میں خرچ ہوتا رہے گا۔



(۳)..... مقرر کی وفات کے بعد مقرر کے وارثوں کو مداخلت کا حق نہ ہوگا اگر کوئی وارث دعویٰ کرے تو وہ باطل ہوگا۔

اب ”مقرر“ وفات پا چکا ہے۔ کیا اس کے ورثاء کو کسی قسم کا حق شرعاً ہے؟

سائل ..... عدیل امجد، خان بیلہ

### الجواب

اگر اقرار کنندہ بوقت اقرار تندرست تھا تو پھر دوکان مدرسہ کے نام وقف ہو گئی ہے۔

ہدایہ میں ہے: والوقف فی الصحة من جمیع المال (جلد ۲، صفحہ ۶۱۶، ط: رحمانیہ)

عالمگیریہ میں ہے: اذار وقف ارضاً او شیئاً آخر و شرط الكل لنفسه او شرط البعض

لنفسه مادام حياً وبعده للفقراء قال ابو یوسف الوقف صحیح و مشایخ بلخ

رحمهم الله اخذوا بقول ابی یوسف وعلیه الفتویٰ (عالمگیریہ، جلد ۲، صفحہ ۳۹۷)

البتہ اگر وہ بوقت اقرار مریض تھا تو پھر یہ اقرار وصیت ہے جس کا حکم یہ ہے کہ متوفی کے

تہائی مال میں نافذ ہو گئی۔ اگر یہ دوکان تہائی ترکہ سے کم ہے تب بھی یہ دوکان مدرسہ کے نام

وقف ہو گئی ہے اور اگر تہائی ترکہ سے اس کی قیمت زیادہ ہے اور متوفی کے ورثاء اس وصیت سے

راضی نہ ہوں تو ایک تہائی سے زائد ورثاء واپس لے سکتے ہیں۔

ففی الهدایة: ولو وقف فی مرض موتہ قال الطحاوی هو بمنزلة الوصیة

بعد الموت والصحیح انه لا یلزمه عند ابی حنیفة و عندہما یلزمه الا انه یعتبر

من الثلث (جلد ۲، صفحہ ۶۱۶، ط: رحمانیہ)..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳/۱۱/۱۳۹۴ھ

نائب مفتی خیر المدارس، ملتان

اگر واقف مشترکہ پلاٹ میں سے اپنا حصہ الگ کر کے متولی کے حوالے کر دے تو اس صورت میں بالاتفاق یہ وقف درست ہے:

ایک پلاٹ چار بھائیوں میں مشترکہ ہے تین نے یہ پلاٹ مدرسہ کے لئے وقف کر دیا جبکہ چوتھے بھائی نے وقف کرنے سے انکار کر دیا آیا یہ پلاٹ وقف ہو گیا یا نہیں؟ اگر وہ پلاٹ وقف ہو گیا ہے تو ایسی جگہ پر مسجد بنانا ضروری ہے یا پلاٹ بیچ کر مختلف مدرسوں یا کسی ایک مدرسہ میں وہ رقم خرچ کر سکتے ہیں؟

سائل ..... محمد امیر خان، مدرسہ جواہر القرآن، سیالکوٹ

### (الجواب)

مشاع کے وقف میں اختلاف ہے کہ امام محمدؒ قابل تقسیم موقوفہ اشیاء میں غیر مشاع ہونے کو شرط قرار دیتے ہیں اور دونوں قولوں کی تصحیح کی گئی ہے تاہم متاخرین نے امام ابو یوسفؒ کے قول پر فتویٰ دیا ہے، چنانچہ ہندیہ میں ہے، والمتاخرین افتوا بقول ابی یوسف انه یجوز وهو المختار، (ہندیہ، جلد ۲، صفحہ ۳۶۵)

لہذا اگر چوتھا ساتھی وقف کرنے کے لئے آمادہ نہیں تو باقی تینوں ساتھی اپنا حصہ الگ کر کے متولی کے سپرد کر دیں، اس صورت میں وقف بالاتفاق صحیح و تام ہو جائے گا، کیونکہ امام محمدؒ غیر مشاع عند القبض کو صحیح تسلیم کرتے ہیں۔ چنانچہ علامہ شامیؒ ایک مسئلہ کی تفصیل میں ارشاد فرماتے ہیں: لان المانع من الجواز عند محمد هو الشیوع وقت القبض لا وقت العقد (شامیہ، جلد ۶، صفحہ ۵۳۵، ط: رشیدیہ جدید)

جب یہ وقف درست ہو جائے گا تو اسے فروخت کرنے کی اجازت نہیں بلکہ یہاں ایک ایسا مدرسہ قائم کیا جائے جو اصحاب صفہ کے اوصاف اور علوم کا پر تو ہو۔۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۲/۱۰/۱۴۱۰ھ

مشاع زمین میں سے اپنے حصے کا وقف شرعاً جائز ہے:

بکر اور زید کی کچھ زمین مشترکہ ہے زید کا حصہ دو آنے اور بکر کا حصہ چودہ آنے ہے زمین کا بٹوارہ نہیں ہوا اور زمین کا مال گزاری زید نے کبھی نہیں ادا کیا زید کی زمین کی قیمت زیادہ سے زیادہ دو سو روپے اور بکر کی زمین کی قیمت چودہ سو روپے ہوگی زید نے انجمن اسلام نامی ایک دینی ادارہ کو وہ زمین وقف کر دی زمین انجمن والوں کے مکان کے قریب ہے انجمن والے اگر زبردستی کچھ حصہ داخل کرنا چاہیں تو بکر کچھ بھی نہیں کر سکتا اور وقف کا حاصل کلام بھی یہی ہے کہ انجمن بکر کی ناراضگی کے باوجود پورا حصہ یا کچھ حصہ زمین کا اگر داخل کر لیں تو بکر کچھ بھی نہیں کر سکتا اس طرح کے فاسد خیال کی بناء پر وقف کرنا یا بکر کی اراضی کی آمدنی کسی نیک کام میں خرچ کرنا کیا جائز ہے؟ زید اگر چاہتا تو اس کو بٹوارہ کر کے وقف کر سکتا تھا لیکن جھگڑا کرنا مقصد ہے اور خود جھگڑے سے علیحدہ ہو کر ادارہ کے سر جھگڑا سپرد کرنا چاہتا ہے۔

سائل ..... عبدالرحمن، لیاقت پور

### (الجواب)

زید کا اپنے حصہ کی زمین کو بلا تقسیم کرائے کسی انجمن کے لئے وقف کرنا درست ہے امام ابو یوسفؒ وقف مشاع کے جواز کے قائل ہیں، والمتأخرون افتوا بقول ابی یوسف انه یجوز وهو المختار کذا فی خزائن المفتیین (الرم) (عالمگیریہ، جلد ۲، صفحہ ۳۶۵)

اگرچہ مشائخ بخارانے امام محمدؒ کے قول پر فتویٰ دیا ہے جو ایسے وقف کے عدم جواز کا ہے۔

وقف المشاع المحتمل للقسمۃ لایجوز عند محمدؒ وبہ اخذ مشائخ بخاری وعلیہ الفتویٰ کذا فی السراجیۃ (ہندیہ جلد ۲، صفحہ ۳۶۵)

وقف کے فساد نیت سے وقف پر کوئی اثر نہیں پڑتا البتہ حصول ثواب نیت پر موقوف ہے، اہل انجمن پر لازم ہے کہ وہ صرف زید کے موقوفہ حصے سے منتفع ہوں بکر کو نقصان پہنچانا یا اس

کے حصے کو بھی غصب کرنا حرام اور صریحاً ظلم ہے۔ ..... فقط واللہ اعلم

الجواب صحیح

بند عبد الستار عفا اللہ عنہ

عبد اللہ عفا اللہ عنہ

معین مفتی خیر المدارس، ملتان

صدر مفتی خیر المدارس، ملتان

۱۳۷۸/۱۲/۳۰ھ



وقف میں رجوع یا واپسی جائز نہیں:

زید نے اپنی جائیداد منقولہ وغیر منقولہ بقائمی ہوش و حواس بلا اجبار و اکراہ بصمیم قلب ایک مسجد کے نام وقف کر دی اس کے کچھ عرصہ بعد زید اس موقوفہ جائیداد کی واپسی کا مطالبہ کسی بہانے سے کرتا ہے۔ کیا شرعاً اس کو حق پہنچتا ہے کہ جائیداد مذکورہ مسجد سے واپس لینے کا مطالبہ کرے اور کیا کوئی شخص اس وقف شدہ جائیداد کو واپس کر سکتا ہے؟ کتاب و سنت کی روشنی میں وضاحت فرمائی جائے؟

سائل ..... حاجی رحیم بخش، خانیوال

(الجواب)

وفي الدر المختار: وعندهما هو حبسها على حكم ملك الله تعالى  
و صرف منفعتهما على من احب ولو غنيا فيلزم، فلا يجوز له ابطاله ولا يورث  
عنه، وعليه الفتوى، (الدر المختار، جلد ۶، صفحہ ۵۱۸)

وفيه: الملك يزول عن الموقوف (الدر المختار، جلد ۶، صفحہ ۵۲۶)

وفيه: لا يتم الوقف حتى يقبض ..... ويفرز فلا يجوز وقف مشاع يقسم  
خلافاً للثاني، ويجعل آخره لجهة قرابة لا تنقطع ..... واختلف الترجيع،  
والاخذ بقول الثاني احوط واسهل بحر. وفي الدرر و صدر الشريعة: "وبه  
يفتى" واقره المصنف (الدر المختار، جلد ۶، صفحہ ۵۳۹-۵۳۳)

وفي رد المحتار: تحت قوله "وجعله ابو يوسف كالاعتاق" فلذلك لم يشترط

القبض والافراز (الخ) ح، ای فیلزم عنده بمجرد القول كالاتفاق بجامع اسقاط الملك، قال فی الدرر : والصحيح ان التأييد شرط اتفاقاً لكن ذكره ليس بشرط عند ابی یوسف (شامیہ، جلد ۶، صفحہ ۵۳۶)

عبارات بالا سے یہ بات ظاہر ہوتی ہے کہ مفتی یہ قول یہی ہے کہ ملک واقف شیء موقوف سے زائل ہو جاتی ہے محض قول کے ساتھ، اس پر اکثر فقہاء نے فتویٰ دیا ہے پس صورت مسئلہ میں شخص مذکور کا اس جائیداد کو واپس لینے کا مطالبہ درست نہیں۔..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۵/۷/۱۳۸۸ھ

مہتمم خیر المدارس، ملتان



واقف کے ورثاء وقف زمین واپس لینے کے شرعاً مجاز نہیں:

ایک شخص نے بقائمی ہوش و حواس اپنی زندگی میں عید گاہ کے لئے کچھ اراضی زبانی اعلانیہ وقف بحق جماعت اہل سنت والجماعت حنفی کر دی۔ اب یہ اراضی عرصہ تیس سال سے عید گاہ اور جنازہ گاہ چلی آرہی ہے۔ مہتمم صاحب نے فوری طور پر حد بندی قائم کرنے کے لئے اسکی دیوار بھی دیدی تھی تاکہ اس کا محراب بنا کر عید گاہ کی شکل بن جاوے جو کہ اب ویسے ہی قائم ہے۔

اب یہ عید گاہ ریکارڈ میں بھی عید گاہ مقبوضہ اہل اسلام شروع ہی سے چلی آرہی ہے اس شخص نے اپنی بقیہ ساری زندگی عید گاہ میں نمازیں ادا کیں۔ اس کی وفات کے پندرہ برس بعد اس کے ورثاء اب تک عید گاہ میں حسب معمول نمازیں ادا کرتے چلے آرہے ہیں۔ اب یہ اراضی واپس اپنے استعمال میں لے کر اس میں مارکیٹ وغیرہ بنانا چاہتے ہیں۔

(۱)..... کیا یہ ورثاء پندرہ بیس برس بعد یہ اراضی واپس اپنے استعمال میں لاسکتے ہیں؟

(۲)..... کیا اس اراضی کو عید گاہ کے علاوہ کسی اور مصرف میں لاسکتے ہیں؟

(۳)..... کیا عید گاہ، جنازہ گاہ اور مسجد کی زمین قابل تقسیم و رثاء ہے؟

(۴)..... کچھ اراضی برب سڑک ہے اس شخص کے و رثاء وہاں پر دوکانیں وغیرہ بنانے کے حقدار ہیں؟

سائل ..... عبدالحمید، مہتمم مدرسہ نور الہدیٰ، پھلن شریف

### الجواب

بر تقدیر صحت واقعہ صورت مسئلہ میں مفتی یہ قول کے مطابق مذکورہ زمین وقف ہو چکی ہے اور واقف کی ملک سے خارج ہو کر اللہ تعالیٰ کی ملک ہو چکی ہے، امام ابو یوسفؒ کے نزدیک صرف زبان سے کہہ دینے سے واقف کی ملک سے نکل جاتی ہے اور امام محمدؒ کے نزدیک وقف کے الفاظ کہنے کے بعد متولی کے حوالے کرنے سے وقف تام ہو جاتا ہے۔ خلاصہ یہ ہے کہ یہ زمین واقف کی ملک سے نکل چکی ہے۔ اب اس کے و رثاء کا اپنے استعمال میں لانا اور مارکیٹ وغیرہ بنانا شرعاً جائز نہیں، نیز اس میں وراثت بھی جاری نہ ہوگی۔ عندہما حبس العین علی حکم ملک اللہ تعالیٰ علی وجہ تعود منفعته الی العباد فیلزم ولا یباع ولا یوہب ولا یورث..... وفی العیون و الیتیمہ "ان الفتویٰ علی قولہما" (ہندیہ، جلد ۲، صفحہ ۳۵۰)

وفیہ ایضاً: واذا کان الملک یزول عندہما یزول بالقول عند ابی یوسفؒ و هو قول الائمة الثلاثة ..... وقال محمد لا یزول حتی یجعل للوقف ولیاً ویسلم الیہ و علیہ الفتویٰ (ہندیہ، جلد ۲، صفحہ ۳۵۱) ..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۳۲۱/۴/۱۶ھ

مفتی خیر المدارس، ملتان



خود واقف بھی رجوع کرنے کا شرعاً مجاز نہیں:

ایک شخص نے بارہ کنال زمین مدرسہ کے نام کرا دی قانونی طور پر یہ مدرسہ کے نام ہو گئی اور اس پر مدرسہ کا خرچہ بھی ہوا اور کچھ وقت مدرسہ کا قبضہ بھی رہا، اب وہ واقف ارض موقوفہ واپس لینا چاہتا ہے۔ آیا شرعی طور پر واپس لے سکتا ہے؟

سائل ..... محمد رفیق، جامعہ مظاہر العلوم، قصور

### الجواب

بر تقدیر صحت واقعہ صورت مسئلہ میں مفتی بہ قول کے مطابق مذکورہ زمین وقف ہو چکی ہے اور واقف کی ملک سے خارج ہو کر اللہ تعالیٰ کی ملک ہو چکی ہے۔

ہندیہ میں ہے: عندئذ حسب العین علی حکم ملک اللہ تعالیٰ علی وجہ تعود منفعته الی العباد فیلزم ولا یباع ولا یورث ولا یوہب کذا فی الہدایہ، وفی العیون والیتیمۃ ان الفتویٰ علی قولہما (ہندیہ، جلد ۲، صفحہ ۳۵۰)

واقف کی ملک کا زوال امام ابو یوسفؒ کے نزدیک صرف زبان سے کہہ دینے سے ہو جائیگا اور امام محمدؒ کے نزدیک وقف کے الفاظ کہنے کے بعد متولی کے حوالے کرنے سے وقف تام ہوگا۔ اذا کان الملک یزول عندہما یزول بالقول عند ابی یوسفؒ وهو قول الائمة الثلاثة ..... وقال محمد لا یزول حتیٰ یجعل للوقف ولیاً ویسلم الیہ وعلیہ الفتویٰ (عالمگیریہ، جلد ۲، صفحہ ۳۵۱)

الحاصل: یہ زمین واقف کی ملک سے خارج ہو چکی ہے اور یہ عقد لازم ہو چکا ہے لہذا رجوع کی شرعاً اجازت نہیں ہے۔ ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۱/۴/۱۶ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان

وقف زمین کسی قیمت پر واپس نہیں ہو سکتی:

زید نے ایک دینی مدرسہ مظاہر العلوم کو کچھ رقبہ وقف کیا جو مشترک اور غیر منقسم ہے ابھی تک اس کے بھائیوں کا قبضہ ہے کچھ حصہ واقف کے اجداد نے گیارہ جون ۱۸۹۶ء کو بغیر قبضہ دیئے رہن رکھا تھا ابھی تک قرض کی ادائیگی نہیں ہوئی، مرتہن کی اولاد نے زائد از میعاد ہونے کی بناء پر بے دخلی کا دعویٰ (بعد از انتقال مدرسہ) کیا ہوا ہے معاشی حالات سے مجبور ہو کر واقف رجوع کرنا چاہتا ہے، کیا وہ شرعاً رقبہ واپس لے سکتا ہے؟ بعض کاغذات میں وقف کے بجائے ہبہ لکھا ہے کیا مدرسہ و مسجد میں ہبہ بھی وقف کے حکم میں ہوتا ہے؟ وقف نامہ مدرسہ کے پاس تحریری طور پر موجود ہے ایک اور دارالعلوم کو کچھ رقبہ وقف کیا ہوا ہے وہ رقبہ رہن نہیں ہے۔ یہ رقبہ بھی مشترک غیر منقسم بھائیوں کے قبضے میں ہے اس رقبہ کو بھی واپس لینا چاہتا ہے۔ شرعی حکم مطلوب ہے یہ واضح رہے کہ قابضین نے ایک ہزار روپیہ سالانہ دینے کا وعدہ کیا تھا لیکن ابھی تک دیا کچھ نہیں انتقال اور وقف نامہ تحریری طور پر مدرسہ کے پاس ہے

سائل ..... حضرت مولانا محمد مسعود صاحب، مدرسہ عربیہ، کوٹ ادو

### (الجواب)

صورت مسئلہ میں امام ابو یوسفؒ کے قول کے مطابق یہ وقف درست اور لازم ہو چکا

ہے، پس اس کا واپس کرنا جائز نہیں قبضہ لینے کی کوشش کی جائے۔<sup>(۱)</sup> فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۱۴/۳/۲۳ھ

التخریج: (۱) ..... واذا كان الملك يزول عندهما يزول بالقول عند ابى يوسف وهو قول الائمة الثلاثة وهو قول اكثر اهل العلم وعلى هذا مشايخ بلخ (ہندیہ، جلد ۲، صفحہ ۳۵۱)

وفى الشامية: قوله "وجعله ابو يوسف كالاعتاق": فلذلك لم يشترط القبض والافراز اى: فيلزم عنده بمجرد القول كالاعتاق بجامع اسقاط الملك (شامیہ، جلد ۶، صفحہ ۵۳۶) (مرتب بندہ محمد عبدالستار عفا اللہ عنہ)



تعمیر مسجد کے لئے وقف کردہ رقم واپس نہیں ہو سکتی:

ایک مائی صاحبہ نے تقریباً اڑھائی سال پہلے مبلغ ۹۰،۰۰۰ روپے مسجد کی تعمیر کے لئے وقف کئے اور مسجد کی تعمیر مسجد کی جگہ کرایہ داروں کے خالی نہ کرنے کی وجہ سے شروع نہ ہو سکی، اب امید ہے کہ چند دنوں میں یہ جگہ انتظامیہ کو مل جائیگی اور انتظامیہ کا مسجد تعمیر کرانے کا پروگرام ہے لیکن گذشتہ رات مائی صاحبہ نے اپنی وقف شدہ رقم کی واپسی کا اصرار کیا ہے کہ وہ اس رقم سے کسی کی شادی کرائے گی اور ایک مریض کا علاج کرائے گی۔

علاوہ ازیں اس رقم میں سے ۲۷۰۰۰ روپے ابتداء میں وہ جگہ خالی کرانے اور تعمیر کرانے میں صرف ہو چکے ہیں وہ اس رقم کا بھی مطالبہ کر رہی ہے۔ اس مسئلہ پر راہنمائی فرمائیں۔

سائل ..... عابد حسین، محلہ اعوان پورہ، ملتان

### الجواب

صورت مسئلہ میں شرعاً مذکورہ رقم واپس لینا جائز نہیں کیونکہ تعمیر مسجد میں رقم دینا تصدق

علی المسجد ہے اور صدقہ میں رجوع جائز نہیں۔ ہدایہ میں ہے: لا رجوع فی الصدقة لان

المقصود هو الثواب وقد حصل (ہدایہ، جلد ۳، صفحہ ۳۹۰، ط: امدادیہ ملتان)

مسجد کی انتظامیہ مذکورہ رقم صرف تعمیر مسجد پر خرچ کر سکتی ہے کیونکہ معطلی (وقف) کی

شرط کا لحاظ رکھنا شرعاً ضروری ہے۔ درمختار میں ہے: قولہم شرط الواقف کنص الشارع

ای فی المفہوم والدلالة ووجوب العمل به (جلد ۶، صفحہ ۶۶۳، ط: رشیدیہ جدید)

دوسرے مصرف پر خرچ کرنا موجب ضمان ہوگا۔ ..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۴۲۳/۲/۲۴ھ

مفتی خیر المدارس، ملتان

مملوکہ جگہ میں گلی بنانے کے بعد اسے بند کرنا:

ایک شخص اپنی زمین مملوکہ میں کوچہ گزرگاہ برائے ہمسایگان چھوڑتا ہے اور ہمسائے اس کوچہ میں اپنے دروازے بھی نکال لیتے ہیں اور گزرگاہ بھی بنا لیتے ہیں اس کے بعد وہ مالک اس کوچہ کو بند کرنے یا اس کی اولاد اُسے بند کرنے کی شرعاً مجاز ہے یا نہیں؟ یا وہ کوچہ وقف کے حکم میں آکر ”الوقف لایملک ولا یملک“ کے حکم میں آجاتا ہے؟

سائل ..... عنایت اللہ، اوج شریف

### الجموں

فی العالمگیریة: اما تعریفه فهو فی الشرع عند ابی حنیفة حبس العین علی ملک الواقف والتصدق بالمنفعة علی الفقراء او علی وجه من وجوه الخیر بمنزلة العواری کذا فی الکافی، فلا یكون لازماً وله ان یرجع ویبیع..... ولا یلزم الا بطریقین احدهما قضاء القاضی بلزومه، والثانی ان یشترک مخرج الوصیة فیقول او وصیت بغلة داری هذه فحینئذ یلزم الوقف کذا فی النهایة..... وعندهما حبس العین علی حکم ملک اللہ تعالیٰ علی وجه تعود منفعتہ الی العباد فیلزم ولا یباع ولا یوهب ولا یورث کذا فی الهدایة، وفی العیون والیتیمہ ان الفتویٰ علی قولهما (عالمگیریہ، جلد ۲، صفحہ ۳۵۰)

اس عبارت کے دیکھنے سے ہم اس نتیجہ پر پہنچے ہیں کہ شخص مذکور کے اس طرح کرنے سے یہ جگہ وقف کے حکم میں نہیں آئی بلکہ بدستور اس کی ملک میں ہے اس لئے اب یا تو اس کو راضی کر لیا جاوے کہ وہ اس کو بند نہ کرے یا کچھ پیسے دے کر اس سے وہ جگہ حاصل کر لی

(۱)

جاوے۔ ..... فقط واللہ اعلم

الجواب صحیح

بندہ محمد اسحاق غفر اللہ لہ

عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۷۶/۵/۲۲ھ



کسی زمین کے وقف کرنے سے اس میں موجود تعمیر اور درخت بھی وقف ہو جائیں گے:

ہم پانچ بھائی اور پانچ بہنیں ہیں میرے (احمد سعید) کے کہنے پر والد صاحب نے ہوش و حواس میں خوشی کے ساتھ ایک کنال رقبہ مسجد کے نام کیا تھا جس میں اس وقت سے دو کمرے بنے ہوئے ہیں اور ایک میں ایک بھائی کی رہائش ہے۔ اب والد صاحب وفات پا چکے ہیں۔ دریافت طلب امر یہ ہے کہ اس جگہ کا اب کیا حکم ہے کیا ان کے وقف کرنے سے وہ مسجد کے حکم میں ہے یا نہیں؟

سائل ..... احمد سعید خان

(الجواب)

جب مکمل کنال وقف کی تو وہ کمرے بھی ضمناً وقف ہو گئے۔<sup>(۲)</sup> وہ کمرے خالی کر کے مسجد

(۱)..... تاہم شخص مذکور یا اس کے ورثاء کو کلی بند کرنے کا شرعاً اختیار نہیں۔ شامیہ میں ہے: وان یکون المراد ما اذا کان له

حق المرور فی ارض غیرہ الی ارضہ فباع ارضہ مع حق مرورہا الذی فی ارض الغیر (شامیہ، جلد ۷، صفحہ ۷۷۷)

(۲)..... لما فی الشامیة: قال فی الاسعاف ویدخل فی وقف الارض ما فیہا من الشجر والبناء دون الزرع

والثمرة کما فی البیع (جلد ۶، صفحہ ۵۵۳، ط: رشیدیہ جدید)

وفی العالمگیریة: ذکر الخصاص اذا وقف الرجل ارضاً فی صحته علی وجہ سماها..... فانہ یدخل فی

الوقف البناء والنخيل والاشجار کذا فی المحيط (عالمگیریہ، جلد ۲، صفحہ ۳۶۳)

(مرتب بندہ محمد عبداللہ عفا اللہ عنہ)

کے حوالے کر دیں ..... فقط واللہ اعلم  
 الجواب صحیح  
 بندہ عبدالستار عفا اللہ عنہ  
 مفتی خیر المدارس، ملتان  
 رئیس دارالافتاء خیر المدارس، ملتان  
 ۱۳۲۱/۱۲/۷ھ



(۱): منقولی اشیاء وقف کرنے کا حکم:

(۲): وقف کو موت کے ساتھ معلق کرنے کا حکم:

(۳): مرض الموت اور تندرستی میں وقف کرنے میں فرق:

(۱)..... کن کن چیزوں کا وقف کرنا جائز ہے؟

(۲)..... وقف کو موت کے ساتھ معلق کرنا مثلاً یہ کہنا کہ زندگی میں تو زمین وغیرہ میری ملکیت رہے

گی اور مرنے کے بعد وقف ہوگی جائز ہے یا ناجائز؟

(۳)..... مرض الموت اور اس سے پہلے کی حالت میں وقف کرنے میں کوئی فرق ہے یا نہیں یعنی

مرض الموت سے پہلے کتنی جائیداد وقف کر سکتا ہے اور مرض الموت میں کتنی کر سکتا ہے؟

سائل ..... فیاض الرحمن، خیر پور

### الاجواب

(۱)..... اشیاء غیر منقولہ جیسے زمین، گھر، دوکان وغیرہ ان کا وقف کرنا جائز ہے اسی طرح وہ اشیاء

منقولہ جو ان اشیاء غیر منقولہ کے تابع ہیں جیسے زمین کے لئے آلات حرث اور بیل، ٹریکٹر وغیرہ ان کا

وقف بھی جائز ہے۔ اور اشیاء منقولہ میں سے گھوڑے اور جنگلی ہتھیاروں کا وقف کرنا بھی جائز

ہے۔ اور ان کے علاوہ جن اشیاء منقولہ کے وقف کرنے کا عرف ہو جیسے جنازہ کے لئے چارپائی

مدرسہ کے لئے کتابیں، قرآن مجید، ان کا وقف کرنا بھی جائز ہے اور جن اشیاء منقولہ کا عرف نہیں جیسے

حیوان، کپڑے وغیرہ ان کا وقف جائز نہیں۔ لما فی العالمگیریة: يجوز وقف العقار مثل

الارض والدار والحوانیت ..... وكذا يجوز وقف كل ما كان تبعاً له من المنقول  
كما لو وقف ارضاً مع العبيد والثيران والآلات للحرث (عالمگیریہ، جلد ۲، صفحہ ۳۶۰)

واما وقف المنقول مقصوداً فان كان كراعاً او سلاحاً يجوز وفيما سوى ذلك  
ان كان شيئاً لم يجر التعارف بوقفه كالثياب والحيوان لا يجوز عندنا وان كان  
متعارفاً كالفأس والقدوم والجنابة وثيابها وما يحتاج اليه من الاواني والقدور  
في غسل الموتى والمصاحف لقراءة القرآن قال ابو يوسف انه لا يجوز وقال  
محمدٌ يجوز واليه ذهب عامة المشايخ منهم الامام السرخسي ..... وهو المختار  
والفتوى على قول محمد (عالمگیریہ، جلد ۲، صفحہ ۳۶۱)

(۲) ..... جائز ہے۔ لما في العالمگیریہ: ولو علق الوقف بموته بان قال اذامت فقد  
وقفت داری علی کذا ثم مات صح ولزم اذا خرج من الثلث وان لم يخرج من  
الثلث يجوز بقدر الثلث (عالمگیریہ، جلد ۲، صفحہ ۳۵۱)

(۳) ..... حالت صحت میں تو جتنا چاہے وقف کر سکتا ہے ثلث مال کی مقدار ہو یا اس سے زیادہ ہو،  
لیکن اگر وقف کو موت کے ساتھ معلق کیا ہے کہ ”میں جب تک زندہ ہوں یہ میری زمین ہے اور  
میرے مرنے کے بعد وقف ہے“ تو پھر اگر زمین موقوفہ کل مال کے ثلث کے برابر ہوگی تو ٹھیک ہے  
اور اگر زیادہ ہے تو مقدار ثلث وقف ہوگی اور باقی ورثاء کی ہوگی اور حالت مرض الموت میں فقط  
ثلث مال کا وقف کرنا جائز ہے اس سے زیادہ جائز نہیں۔ متی صح الوقف بان قال جعلت  
ارضی هذه صدقة موقوفة مؤبدة او اوصیت بها بعد موتی فانه یصح حتی  
لا یملک بیعه ولا یورث عنه لکن ینظر ان یرج من الثلث یجوز وان لم یرج  
عن الثلث یجوز بقدر الثلث (عالمگیریہ، جلد ۲، صفحہ ۳۵۲)

یہ تو ضابطہ ہے ورنہ مناسب یہ ہے کہ حالت صحت ہو یا حالت مرض الموت ہو ثلث سے

زائد وقف نہیں کرنا چاہیے۔ کیونکہ حدیث پاک میں ہے: انک ان تذر ورثک اغنیاء

خیر من ان تذرهم عالة یتکفون الناس، (ترمذی شریف، جلد ۲، صفحہ ۶۷۷)

ترجمہ: تحقیق چھوڑے تو اپنے ورثاء کو مالدار یہ بہتر ہے اس سے کہ تو ان کو چھوڑے تنگ دست کہ

لوگوں کے سامنے ہاتھ پھیلاتے پھریں ..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۷/۳/۲۷ھ



خانقاہ کے سامان کو دوسری جگہ منتقل کرنا کیسا ہے؟

منقولی اشیاء کا وقف بھی صحیح ہے:

ایک روحانی پیشوا (پیر صاحب) کا انتقال ہو گیا، اب خانقاہ کا سامان جو مہمانوں اور اہل

ذکر کے لئے وقف تھا، اس کے لئے کیا حکم ہے؟

(۱)..... سامان، دیکیں، غلہ، گندم، چاول، مریچ، مصالحہ، بستر، کبیل اور لحاف مویشی وغیرہ کا کیا حکم ہے؟

(۲)..... اس بزرگ کے کتب خانہ کا کیا حکم ہے؟

(۳)..... سامان مستعملہ میں سے بعض پر بعض لوگوں کا دعویٰ ملکیت ہے اور وہ کہتے ہیں کہ یہ

حضرت کے ہاں تبرعاً استعمال ہوتا تھا نہ کہ وقفاً و تملیکاً ان صاحب کے پاس گواہ بھی موجود ہیں؟

(۴)..... مرحوم کے بعد سامان وقف کا متولی کون ہوگا؟ متولی کے لئے متوفی کا تعین ضروری ہے یا

بعد از وفات دوسرے اصحاب بھی اس کا تعین کر سکتے ہیں یا ان کو متعین من جانب المتوفی کے

رد و بدل کا اختیار ہے یا نہیں؟

(۵)..... ان سامان وقف کی منتقلی دوسری خانقاہ میں ہو سکتی ہے جہاں اس خانقاہ کا متولی منتقل ہو گیا ہو؟

سائل ..... فقیر محمد معصوم، غریب آباد، ڈیرہ غازی خان

## الجموں

(۱)..... دیکھیں، بستر اور کبیل کا وقف صحیح ہو سکتا ہے جبکہ مالکان نے ان کو وقف کر دیا ہو جیسا کہ امام محمدؒ نے جنازہ اور اس کے کپڑے کلام پاک وغیرہ کے وقف کو صحیح کہا ہے اور یہی مختار ہے،

ففى الهندية: واما وقف المنقول مقصوداً ..... وان كان متعارفاً كالفاس  
والقدوم والجنابة وثيابها وما يحتاج اليه من الاواني والقدور فى غسل  
الموتى والمصاحف لقراءة القرآن قال ابو يوسف انه لا يجوز وقال محمد يجوز  
واليه ذهب عامة المشايخ ..... وهو المختار والفتوى على قول محمد  
رحمه الله تعالى (عالمگیریہ، جلد ۲، صفحہ ۳۶۱)

البتہ لنگر میں جو غلہ، گندم، چاول، مریج مصالحہ وغیرہ موجود ہے یہ اسی مصرف میں صرف  
کیے جائیں جس میں اس بزرگ کی زندگی میں صرف کئے جاتے تھے، بظاہر یہ اشیاء دینے کا مقصد  
تملیک نہیں بلکہ لنگر کی اعانت ہے۔

(۲)..... کتب خانہ اگر مملوک تھا تو اب ترکہ بن کر سب وارثوں میں تقسیم ہوگا اور اگر موقوف تھا تو  
اب بھی وقف تصور کیا جائے گا۔

(۳)..... ان اشیاء کے وقف ہونے کا اگر کافی ثبوت موجود نہ ہو تو مدعیوں کا دعویٰ اس وقت مسموع  
ہوگا جب ان کے اس دعویٰ پر شرعی شہادت موجود ہو۔

(۴)..... اہل خانقاہ کسی دیانتدار کو متولی بنا لیں جو کہ کام سنبھالنے کی اہلیت رکھتا ہو، (کذا فى  
الهندية<sup>(۱)</sup>) جبکہ متولی نے کسی اہل کو یہ کام سپرد نہ کیا ہو۔

التخریج: (۱)..... وفى الاسعاف: لایولی الا امین قادر بنفسه او بنائبه (ہندیہ، جلد ۲، صفحہ ۴۰۸)

(مرتب مفتی محمد عبداللہ عماد اللہ عنہ)

(۵)..... تا وقتیکہ خانقاہ آباد ہے اس کے موقوفہ سامان کو دوسری جگہ منتقل نہیں کیا جاسکتا۔

عالمگیری میں ہے کہ: رباط يستغنى عنه وله غلة فان كان بقربه رباط صرفت الغلة

الى ذالك الرباط (عالمگیری، جلد ۲، صفحہ ۴۷۸)..... فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۹۹/۸/۵ھ



سوال مثل بالا:

تقریباً ۳۵ سال سے ایک جگہ مسجد میں ایک خانقاہ بنائی گئی، ایک بزرگ خلیفہ حضرت اقدس رائے پوری نے اپنا خلیفہ وہاں بٹھایا اور آپ خود سرپرستی فرماتے رہے خانقاہ میں دینی دوست احباب برتن، بستر، گدے، پکھے، کولر، فریزر اور استعمال کی چیزیں دیتے رہے، اب ایک سال سے وہ خلیفہ اپنے پیر بھائیوں کے حسد و عناد کی وجہ سے رائے ونڈ منتقل ہو گئے اور خانقاہ کا سامان بھی ساتھ لے آئے، اب خانقاہ مستقل رائے ونڈ میں بنالی ہے۔ اب یہ حکم فرمائیں کہ سامان اور چیزیں شرعاً نئی خانقاہ میں لانا جائز ہے یا نہیں؟ خلیفہ صاحب اس سامان کو اپنی ملکیت نہیں سمجھتے بلکہ خانقاہ ہی کی ملکیت سمجھتے ہیں۔ اب جو شرعی فیصلہ ہو بیان فرما کر مشکور فرمائیں۔

سائل ..... بندہ ظفر احمد، رائے ونڈ

(الجواب)

اگر اب پہلی خانقاہ بے آباد ہے تو جن افراد نے یہ سامان دیا تھا ان کی اجازت سے یہ سامان آپ نئی خانقاہ میں استعمال کر سکتے ہیں<sup>(۱)</sup> اور اگر پہلی خانقاہ آباد ہے تو پھر یہ سامان واپس

التخریج: (۱)..... رباط يستغنى عنه وله غلة فان كان بقربه رباط صرفت الغلة الى ذالك

الرباط (ہندیہ، ۲/۴۷۸) (مرتب مفتی محمد عبدالستار عفا اللہ عنہ)



کرنا ضروری ہے، اگرچہ پہلی خانقاہ والوں نے نیا سامان ہی کیوں نہ بنا لیا ہو۔ قولہ ”ومثلہ

حشیش المسجد“ ..... قال الزیلعی وعلیٰ هذا حصیر المسجد وحشیشہ اذا

استغنیٰ عنہما یرجع الی مالکہ عند محمدؐ وعند ابی یوسف ینقل الی مسجد

آخر ..... وصرح فی الخانیۃ بان الفتویٰ علی قول محمدؐ قال فی البحر وبہ

علم ان الفتویٰ علی قول محمدؐ فی آلات المسجد..... والمراد بالآلات المسجد

نحو القنديل والحصیر (شامیہ، جلد ۶، صفحہ ۵۵۱)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۴۲۵/۲/۹ھ

مفتی خیر المدارس، ملتان



کتنا مال وقف کرنا چاہیے؟

کیا ساری جائیداد وقف کرنا صحیح ہے؟

ہمارے والد نے دس سال پہلے چودہ مرلے جگہ ایک مسجد کے لئے چھوڑی ہوئی ہے، اب جو

رقم ان کے پاس موجود ہے اس ساری رقم سے دوسری مسجد کے لئے جگہ خریدنا چاہتے ہیں، جبکہ ان کی

اولاد کو رقم کی سخت ضرورت ہے، اب آپ شرعی حکم بتلائیں کہ کیا وہ تمام رقم مسجد میں لگا سکتے ہیں؟

سائل ..... محمد عبداللہ، ملتان

الجواب

سارا مال وقف نہیں کرنا چاہیے خصوصاً جبکہ پہلے بھی جگہ مسجد کے لئے چھوڑی ہوئی ہے

زیادہ سے زیادہ ثلث تک اللہ کے راستے میں خرچ کر لیا جائے اور باقی ورثاء کے لئے چھوڑ دیا

جائے، جیسا کہ حدیث شریف میں ہے کہ آپ صلی اللہ علیہ وسلم نے ایک صحابی کے پوچھنے پر ایسا ہی

فرمایا۔ عن عامر ابن سعد عن ابیہ قال مرض مرضاً اشفیٰ فیہ فعادہ رسول اللہ

صلی اللہ علیہ وسلم قال "یا رسول اللہ ان لی مالا کثیراً ولیس یرثنی الا ابنتی  
اذا تصدق بالثلثین" قال "لا" قال "فبالشطر" قال "لا" قال "فبالثلث" قال "الثلث  
والثلث کثیر" (الحدیث) (ابوداؤد شریف، جلد ۲، صفحہ ۴۷)۔ فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۲/۱۱/۷ھ

رئیس دارالافتاء خیر المدارس، ملتان



### کیا شاملاتِ دہ کا وقف شرعاً درست ہے؟

موضع سجاول پور میں دیہی شاملات ہیں اور اس میں تقریباً سات سو افراد کی آبادی ہے  
یہ شاملات دراصل ایک زمیندار مسٹری رحیم خان کی ہے جس میں آباد کاری کا اذن عام ہے موضع  
مذکورہ میں سائل حبیب الرحمن کے والد نور محمد اور ان کے آباؤ اجداد آباد ہیں، اب سائل حبیب  
الرحمن کے والد اپنے لڑکوں سے ناراض ہو چکے ہیں اور وہ اپنے لڑکوں کو ان دیہی شاملات سے محروم  
کرنا چاہتے ہیں۔ اب قابل دریافت امر یہ ہے کہ سائل کے والد اپنے لڑکوں کو ان دیہی شاملات  
سے نکالنے میں حق بجانب ہو سکتے ہیں جبکہ مذکورہ شاملات سرکاری کاغذات میں موصوف کے نام  
پر نہیں ہے صرف قبضہ کا حق ان کو حاصل ہے جیسا کہ عام لوگ اسی جگہ آباد ہیں اسی طرح سائل اور  
ان کے بھائی بھی آباد ہیں۔ اب سائل کے والد نے ارادہ کیا ہے کہ میں اپنی اولاد کو نافرمانی کی وجہ  
سے اپنی اس جائیداد سے محروم کرتا ہوں اور مسجد میں بطور وقف دیتا ہوں۔ کیا یہ شرعاً جائز ہے؟

سائل ..... حبیب الرحمن، شجاع آباد، سجاول پور

الجواب

فی الشامیة: افاد ان الواقف لابد ان یکون مالکاً له وقت الوقف ملکاً باتاً ولو

بسبب فاسد (شامیہ، جلد ۶، صفحہ ۵۲۲، ط: رشیدیہ جدید)

روایت بالا سے معلوم ہوا کہ واقف کی اس شئی پر (جس کو وقف کرنا چاہتا ہے) ملکیت لازم ہے جب ہی وقف صحیح ہوگا پس صورت مسئولہ میں جبکہ وہ زمین از قبیلہ شاملاتِ وہ ہے اس لئے شخص مذکور کا اس کو مدرسہ یا مسجد کے نام پر وقف کرنا درست نہیں۔ فقط واللہ اعلم

الجواب صحیح  
بندہ محمد اسحاق غفر اللہ لہ

محمد عبداللہ عفا اللہ عنہ  
نائب مفتی خیر المدارس، ملتان

۱۰/۷/۱۳۹۲ھ

صدر مفتی خیر المدارس، ملتان



کیا منقولی اشیاء اور ایسے ہی روپیہ پیسہ کا وقف صحیح ہے؟

غیر منقولہ جائیداد کے علاوہ جو منقولہ اشیاء مثلاً کتابیں وغیرہ وقف کی جاتی ہیں یا بطور چندہ جو رقوم ملکی ادارے یا کسی شخص کو مساجد آباد کرنے کے لئے یا مدرسوں کو چلانے کے لئے یا کسی انجمن کو چلانے کے لئے یا کسی اور شرعی مقاصد کے لئے دی جاتی ہیں کیا یہ وقف ہیں؟

سائل ..... محمود خان، سیکرٹری اوقاف بورڈ لاہور

(الجواب)

غیر منقولہ جائیداد کے علاوہ منقولہ اشیاء کا وقف بھی ہو سکتا ہے جن کے متعلق مسلمانان اہل علاقہ

کا تعامل ہو۔ چنانچہ علماء احناف کی مشہور و معروف کتاب درمختار میں ہے: وکما صح ایضاً وقف کل

منقول قصداً فیہ تعامل للناس کفأس و قدوم بل و دراهم و دنانیر (جلد ۶، صفحہ ۵۵۷) <sup>(۱)</sup>

مذکورہ بالا عبارت سے صاف واضح ہوا کہ کتابیں اور الماریاں اور دوسرا سامان (میزیں،

کرسیاں، مہمانوں کیلئے لحاف، چار پائیاں وغیرہ) وقف ہو سکتے ہیں اور جو رقوم بطور چندہ کے

انجمنوں اور اداروں کو امداد کے لئے دی جائیں وہ اگر کسی مد تقمیر یا مد اطعام وغیرہ کے لئے مخصوص

کردی جائیں تو یہ بھی جائز ہے اور وہ رقم اسی مد میں صرف کرنا ارباب انجمن کو لازم ہوگا زکوٰۃ کا روپیہ اگر انجمن یا مدارس میں دیا جائے تو شرعی مصارف حسب تفصیل فقہاء بمع شرائط تملیک کا لحاظ کرتے ہوئے صرف کرنا لازم ہوگا اور اگر درہم اور دنانیر کو وقف کیا جائے تو یہ بھی جائز ہے<sup>(۱)</sup>۔ پھر اس میں وہ روپیہ بطور مضاربت کسی شخص کو دے کر اسکا منافع اس انجمن یا مدرسہ کے اوپر صرف ہوگا اور اس المال کو محفوظ کرنا لازم ہوگا۔ فتاویٰ شامیہ میں ہے: لما جرى التعامل في زماننا في البلاد الرومية وغيرها في وقف الدراهم والدنانير دخلت تحت قول محمد المفتي به في وقف كل منقول فيه تعامل (جلد ۶، صفحہ ۵۵۷)

وفيه ايضاً: و عن الانصارى (و كان من اصحاب زفر) فيمن وقف الدراهم او مايكال او يوزن: أيجوز ذلك؟ قال " نعم " قيل: وكيف؟ قال يدفع الدراهم مضاربة ثم يتصدق بها في الوجه الذي وقف عليه، وما يكال او يوزن يباع ويدفع ثمنه لمضاربة او بضاعة انتهى (جلد ۶، صفحہ ۵۵۸)..... فقط والله اعلم

|                          |                             |
|--------------------------|-----------------------------|
| الجواب صحیح              | بندہ عبد اللہ عفا اللہ عنہ  |
| خیر محمد عفا اللہ عنہ    | صدر مفتی خیر المدارس، ملتان |
| مہتمم خیر المدارس، ملتان | ۱۳۷۶/۷/۲ھ                   |



وقف کی بیع یا استبدال جائز نہیں:

”بابونیا ز احمد“ نے تحصیل و ہاڑی ضلع ملتان میں ایک قطعہ اراضی مدرسہ ”خیر المدارس“

التخریج: (۱)..... وفي العالمگیرية: رجل اعطى درهماً في عمارة المسجد او نفقة المسجد، او مصالح المسجد صح (جلد ۲، صفحہ ۳۶۰) (مرتب مفتی محمد عبد اللہ عفا اللہ عنہ)

کے نام وقف کی ہے۔ جس کی رجسٹری لف ہے۔ ملاحظہ فرمادیں کہ ایسی صورت میں اس زمین کو:

(۱)..... مدرسہ کے کسی مفاد کے تحت فروخت کیا جاسکتا ہے؟

(۲)..... مہتمم صاحب مدرسہ کے مفاد کے لئے کسی اور زمین کے ساتھ تبدیل کر سکتے ہیں یا نہیں؟

سائل ..... دفتر مدرسہ خیر المدارس، ملتان

### (الجواب)

یہ اراضی حسب دستاویز ہذا وقف ہے اور تمامیت وقف کے بعد اراضی موقوفہ میں تصرف

(انتقال ملکیت، بیع، ہبہ وغیرہ) منع ہے تا وقتیکہ واقف نے وقف میں اس کا اختیار نہ دیا ہو۔

قال فی الدر المختار: لا یملک ولا یملک ولا یعار ولا یرهن (جلد ۶، صفحہ ۵۴۰)

وفی العالمگیریة: ولو کان الوقف مرسلًا لم یذکر فیہ شرط الاستبدال لم یکن لہ

ان یبیعہا ویستبدل بہا وان کانت ارض الوقف سبخة لا ینتفع بہا کذا فی فتاویٰ

قاضیخان (جلد ۲، صفحہ ۴۰۱)

اور دستاویز ہذا میں چونکہ اس قسم کا کوئی اختیار متولی کو نہیں دیا گیا ہے، لہذا عام حالات میں

متولی اراضی موقوفہ ہذا کو فروخت کرنے یا تبدیل کرنے کا شرعاً مجاز نہیں ہاں بعض خاص صورتوں

میں دیندار قاضی و حاکم استبدال کی اجازت چند شرائط کے ساتھ دے سکتا ہے جو بظاہر صورت

مستولہ میں موجود نہیں۔ ..... فقط واللہ اعلم

بندہ عبدالستار عفا اللہ عنہ

نائب مفتی خیر المدارس، ملتان

۱۳۹۰/۶/۶ھ



وقف زمین کو کب بیچا جاسکتا ہے؟

ایک شخص نے مدرسہ کے لئے اپنی زرعی زمین سے دس مرلے یہ کہہ کر وقف کئے کہ اس

میں مدرسہ کی تعمیر کر کے قرآن مجید اور دیگر دینی علوم کی تعلیم شروع کر دی جائے ارض موقوفہ تک

پہنچنے کے لئے راستہ کی سہولت نہیں باوجود کوشش کے ہمسایگان معاوضہ لے کر بھی ارض موقوفہ تک آمدورفت کا راستہ دینے کے لئے تیار نہیں راستہ کے بغیر یہ وقف ناکارہ ہے۔ کیا اس کو بلا استعمال پڑا رہنے دیں یا اس کو بیچ کر اس کے متبادل موزوں قابل انتفاع جگہ خرید کر مدرسہ کی تعمیر شروع کر دی جائے جبکہ موجودہ وقف کے ناقابل انتفاع ہونے کی وجہ سے واقف اس کو بیچنے پر بھی راضی ہے از روئے شرع شریف اس مسئلہ میں ہماری راہنمائی فرمائیں۔

سائل..... عبدالغفار، جامعہ عثمانیہ شاہ صدر دین ڈیرہ غازیخان

### (الجواب)

ہندیہ میں ہے: ولو كان الوقف مرسلًا لم يذكر فيه شرط الاستبدال لم يكن له ان يبيعه ويستبدل بها ..... ولو صارت الارض بحال لا ينتفع بها والمعتد انه يجوز للقاضي بشرط ان يخرج عن الانتفاع بالكلية وان لا يكون هناك ريع للوقف يعمر به وان لا يكون البيع بغبن فاحش (عالمگیریہ، جلد ۲، صفحہ ۴۰۱)

وفي الشامية: اعلم ان الاستبدال على ثلاثة اوجه: الاول ..... والثاني: ان لا يشترطه سواء شرط عدمه او سكت لكن صار بحيث لا ينتفع به بالكلية بان لا يحصل منه شئ اصلا او لا يفي بمؤنته فهو ايضا جائز على الاصح اذا كان باذن القاضي ورأى المصلحة فيه (شامیہ جلد ۶، صفحہ ۵۸۹)

مذکورہ بالا جزئیات سے معلوم ہوا کہ اگر اسے قابل انتفاع بنانے کی کوئی صورت ممکن نہ ہو تو ایسی صورت میں قاضی (انتظامیہ کمیٹی) اسے بیچنے یا استبدال کا مجاز ہے۔ لہذا اگر عدالت کے ذریعے سے راستہ نہ مل سکتا ہو تو پھر فروخت کرنے کی گنجائش ہے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۶/۲/۲۵ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

وقف میں تبدیلی کی اجازت نہیں:

ایک آدمی نے مسجد کے لئے کچھ زمین وقف کی ہے لیکن آبادی سے کچھ دور ہونے کی وجہ سے ویران پڑی ہے مسجد بھی تعمیر نہیں ہوئی ہے صرف مٹی ڈال کر باقی زمین سے کچھ اونچی کر رکھی ہے کچھ لوگوں کا خیال ہے کہ اس کو فروخت کر کے دوسری جگہ آبادی کے قریب زمین خرید کر مسجد بنائی جائے تاکہ آبادی بھی ہو اور مسلمانوں کی ضرورت بھی پوری ہو۔

سائل ..... مختار احمد، تحصیل کہروڑ پکا، ضلع لودھراں

### (الجمواری)

شخص مذکور کے زبانی وقف کر دینے سے یہ زمین وقف ہوگئی ہے اب اس کو تبدیل کرنا جائز نہیں<sup>(۱)</sup>۔ اسی جگہ مسجد بنائی جائے اور اس کو آباد کیا جائے۔ واذا كان الملك يزول عندهما يزول بالقول عند ابى يوسف رحمه الله تعالى وهو قول الائمة الثلاثة وهو قول اكثر اهل العلم وعلى هذا مشايخ بلخ وفى المنية وعليه الفتوى كذا فى فتح القدير (ہندیہ، جلد ۲، صفحہ ۳۵۱)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۲۳ھ / ۷ / ۲۷



مدرسہ کی وقف دوکان کو دوسری دوکان سے بدلنے کا حکم:

ایک دوکان بنام مدرسہ وقف ہے کچھ حضرات اس وقف شدہ دوکان کو دوسری دوکان

التخریج: (۱)..... ولو كان الوقف مرسلًا لم يذكر فيه شرط الاستبدال لم يكن له ان يبيعها ويستبدل بها

وان كانت ارض الوقف سبخة لا ينتفع بها (عالمگیریہ، جلد ۲، صفحہ ۴۰۱) (مرتب بندہ محمد عبداللہ عفا اللہ عنہ)

سے بدلنا چاہتے ہیں۔ لہذا دریافت طلب امر یہ ہے کہ وقف جائیداد کا تبادلہ کرنا جائز ہے یا نہیں؟  
سائل ..... مقبول احمد، لودھراں

### الجواب

یہ تبادلہ جائز نہیں ہے مدرسہ پر جو دوکان وقف ہے اس کو نہ فروخت کر سکتے ہیں اور نہ ہی  
تبدیل کر سکتے ہیں۔<sup>(۱)</sup>..... فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۹/۶/۱۳ھ

رئیس دارالافتاء خیر المدارس، ملتان



موقوفہ زمین کے بدلے اگر دو گنی زمین بھی ملتی ہو تب بھی اسکو بیچنا یا تبادلہ کرنا جائز نہیں:  
ہمارے گاؤں چک نمبر L-88/12 میں مسجد کو کسی شخص نے ایک ایکڑ زمین وقف کر دی  
تھی، اب وہ زمین آبادی سے ملحق ہونے کی وجہ سے اس کی قیمت دو ایکڑ کے برابر ہو گئی ہے اگر ہم  
اس مسجد والے ایکڑ کو پلاٹوں میں فروخت کریں تو ہمیں دو ایکڑ زمین دوسرے مربع سے ملتی ہے،  
اب مسجد کو ایک ایکڑ کا ٹھیکہ ملتا ہے، اگر دو ایکڑ ہو جائیں گے تو مسجد کا سالانہ ٹھیکہ دو گنا ہو جائے گا،  
لہذا اگر ایک ایکڑ کے بدلے میں دو ایکڑ زمین ہو جائے گی تو مسجد کا دو گنا فائدہ ہوگا۔ قرآن  
وحدیث کی روشنی میں بتائیں کہ شرعاً ایسا کرنا جائز ہے؟

سائل ..... بابا صدی محمد چک 12-L/88

التخریج: (۱)..... لمافی العالمگیریة: ولو كان الوقف مرسلًا لم يذكر فيه شرط الاستبدال لم یکن له ان

بیعها ویستبدل بها وان كانت ارض الوقف سبخة لا ینتفع بها کذا فی فتاویٰ قاضیخان (جلد ۲، صفحہ ۲۰۱)

(مرتب بندہ محمد عبدالستار عفا اللہ عنہ)



## الجبور

صورت مسئلہ میں مسجد کے لئے موقوفہ زمین کو نہ ہی بیچنا جائز ہے اور نہ ہی کسی دوسری

زمین کے ساتھ اس کا تبادلہ جائز ہے۔ لما فی الدر المختار: فاذا تم ولزم لایملک ولا

یملک، ای لا یقبل التملیک لغيره بالبیع ونحوه لاستحالة تملیک الخارج

عن ملکہ (التم) (الدر المختار مع الشامیہ، جلد ۶، صفحہ ۵۳۰)

وفی الشامیة: اعلم ان الاستبدال علی ثلثة اوجه: الاول ان یشرطه الواقف

لنفسه اولغيره فالاستبدال فیہ جائز علی الصحیح وقیل اتفاقاً..... والثالث: ان

لا یشرطه ایضاً ولكن فیہ نفع فی الجملة، وبدله خیره منه ریعاً ونفعاً، وهذا

لا یجوز استبداله علی الاصح المختار (شامیہ، جلد ۶، صفحہ ۵۸۹، ط: رشیدیہ جدید)

وفی العالمگیریة: ولو كان الوقف مرسلًا لم یدکر فیہ شرط الاستبدال لم یکن له

ان یبیعها ویستبدل بها وان كانت ارض الوقف سبخة لا ینتفع بها (جلد ۲، صفحہ ۴۰۱)

وفیہ ایضاً: ولیس للقیم ولایة الاستبدال الا ان ینص له ذالک (عالمگیریہ، جلد ۲،

صفحہ ۴۰۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۱/۲ھ



وقف کے بعد خود واقف بھی رد و بدل کا شرعاً مجاز نہیں:

ایک مسلمان بھائی نے مسجد کے لئے پانچ مرلہ جگہ کارز کی تقریباً چار پانچ ماہ قبل وقف کی اور

خود آ کر باپ بیٹے نے پیمائش کر کے بھائی محمد لطیف کے سپرد کر دی کہ آپ مسجد بنا لیں، بھائی محمد لطیف

نے مسجد کی بنیادیں وغیرہ نکلوائیں اور اس میں بجری وغیرہ اور کچھ اینٹیں وغیرہ بھی بھر دیں۔ اب یہ شخص

مسجد کی جگہ میں ردو بدل کرنا چاہتا ہے اس جگہ کے بدلہ میں دوسری جگہ دینا چاہتا ہے حالانکہ نئی جگہ کہیں گھٹیا ہے اور کارنر کی نہیں ہے مسجد کی بنیادوں پر تقریباً دس ہزار روپے خرچ آچکے ہیں کیا وہ مسجد کی جگہ وقف کرنے کے بعد ردو بدل کر سکتا ہے اور اس کے بدلے میں گھٹیا جگہ دے سکتا ہے؟

سائل ..... محمد لطیف، ٹوبہ ٹیک سنگھ

### الجواب

یہ جگہ مسجد کے لئے وقف ہو چکی ہے اس لئے اس میں تبادلہ جائز نہیں۔<sup>(۱)</sup> فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس ملتان

۱۴۲۲/۷/۲



وقف کے وقت زبان سے استبدال کی شرط لگائی لیکن وقف نامہ میں لکھنا بھول گیا تو کیا حکم ہے؟

ایک شخص نے ایک مدرسے کے لئے تقریباً ساڑھے سات ایکڑ زمین وقف کی۔ ساتھ ہی یہ بھی کہا کہ اگر اس بستی سے کہیں دوسری جگہ منتقل ہونا پڑا تو یہ زمین فروخت کر کے اس رقم سے دوسری جگہ مدرسہ بنایا جائے گا اس کے بارے میں ایک وصیت نامہ بھی لکھا گیا لیکن اس میں تبدیلی کی نیت کے بارے میں لکھنا بھول گیا پھر یہ زمین اپنے ایک لڑکے اور تین پوتوں کے نام فرضی بیع کر کے لگا دی حالانکہ یہ حقیقت میں وقف ہے۔ کیا اب اس کو بیع کر دوسری بستی میں اس کے بدلے

التخریج: (۱).....لما فی الدر المختار: واما الاستبدال بدون الشرط فلا یملکہ الا القاضی وشرط فی البحر

خروجہ عن الانتفاع بالکلیة.....والمستبدل قاضی الجنة المفسر بذي العلم والعمل (الدر المختار، جلد ۶، صفحہ ۵۹۱)

(مرتب بندہ محمد عبدالستار عفا اللہ عنہ)

زمین لینا صحیح ہے؟

سائل ..... عبداللہ، نواب شاہ

### الجواب

اگر واقعہ وقف کے وقت تبدیلی کا تذکرہ کیا تھا تو تبدیلی جائز ہے۔

ہندیہ میں ہے: و کذا (ای يجوز) لو شرط ان یبیعها ویستبدلها بثمانها مکانها

وفی واقعات القاضی الامام فخرالدین قول ہلال مع ابی یوسف وعلیہ

الفتویٰ (جلد ۲، صفحہ ۳۹۹)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۱/۱۱/۱۴۰۳ھ

رئیس دارالافتاء خیر المدارس، ملتان



مدرسہ کی زمین اور عمارت کو تبلیغی مرکز کیلئے مختص کرنا اور مدرسہ بند کرنے کا حکم:

ایک شخص نے ایک قطعہ اراضی بغرض مسجد و مدرسہ وقف کیا چنانچہ وہاں مدرسہ قائم ہو گیا اور مسجد کا سنگ بنیاد رکھ کر تعمیر شروع کر دی اور اس جگہ پر تبلیغی مرکز بھی قائم کر لیا گیا اب تبلیغی جماعت کے باختیار احباب نے مدرسہ مذکورہ کو حکماً بند کر دیا ہے اور قطعہ اراضی بمع تعمیرات کے صرف تبلیغی مرکز کے لئے مختص کر لیا گیا ہے۔ اب دریافت طلب امر یہ ہے کہ مدرسہ کے لئے وقف شدہ اراضی جس پر مدرسہ قائم بھی ہے کو مدرسہ بند کر کے اس کو کسی اور مصرف میں لایا جاسکتا ہے یا نہیں؟ شرعاً اس کی کیا حیثیت ہے؟

سائل ..... صوفی حفیظ الدین، میاں چنوں

### الجواب

جماعت والوں کو اس طرح کی تبدیلی کرنا ہرگز جائز نہیں ہے واقف کے منشاء کے مطابق

اس کو استعمال میں لانا لازم ہے۔<sup>(۱)</sup> ..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۷/۷/۱۴۲۳ھ



### مدرسہ کی وقف زمین تبلیغی مرکز کو دینا:

ایک مدرسہ کی ضرورت کے لئے یعنی مدرسہ کے مدرسین کے مکانات کے لئے ایک قطعہ اراضی مدرسہ کی رقم سے قیمتاً خریدی گئی اور باقاعدہ قانونی طور پر مدرسہ کے نام ہو گئی اور انتقال بھی مدرسہ کے نام ہو گیا آٹھ سال تک یہ زمین مدرسہ کے نام رہی جس کے لئے یہ جگہ خریدی وہ مدرسہ جاری اور ترقی پذیر ہے اور اس زمین کی مدرسہ کو شدید ضرورت بھی ہے لیکن زید (جو کہ اس مدرسہ کی انجمن کارکن ہے) نے مدرسہ کے متعلق بعض افراد سے ذاتی رنجش ہونے کی وجہ سے انتہائی خاموشی اور رازداری سے اپنا اثر و رسوخ استعمال کرتے ہوئے یہ قطعہ اراضی مقامی تبلیغی مرکز کے نام منتقل کر دیا ہے۔ دریافت طلب امور یہ ہیں!

(۱)..... شرعاً صورت مذکورہ کا کیا حکم ہے؟

(۲)..... جن کو یہ زمین منتقل کی گئی ہے ان کو یہ زمین قبول کرنے اور استعمال کرنے کا کیا حکم ہے؟

سائل ..... ذوالفقار، فیصل آباد

التخریج: (۱)..... لما فی الشامیة: انہم صرّحوا بان مراعاة غرض الواقفین واجبة (جلد ۶، صفحہ ۶۸۳)

وفی الدر المختار: شرط الواقف کنص الشارع ای فی المفہوم والدلالة ووجوب العمل بہ (جلد ۶، صفحہ ۴۶۴)

مدرسہ وہیں رکھا جائے اور مرکز کو منتقل کرنے کی فکر کی جائے۔ (مرتب بندہ محمد عبداللہ عفا اللہ عنہ)

## الجموں

(۱)..... مذکورہ تصرف شرعاً جائز نہیں یہ قطعہ اراضی مدرسہ کو واپس کرنا لازم ہے۔<sup>(۱)</sup>

(۲)..... جائز نہیں۔..... فقط واللہ اعلم

بندہ محمد اسحاق غفر اللہ

مفتی خیر المدارس، ملتان

۱۳۲۳/۱/۴ھ



ایک مدرسہ کے نام زمین وقف کرنے کے بعد اقرأ والوں کو دینا جائز نہیں؟

قصور شہر میں ایک جگہ خرید کر مدرسہ البنات کے لئے وقف کی گئی ہے عرصہ دراز سے وہ جگہ پڑی رہی مختلف وجوہات کی بناء پر کام کی کوئی شکل نہ بن سکی اب مسئلہ درپیش یہ ہے کہ کراچی کی ایک تنظیم اقرأ والوں نے اس شخص سے بات کی جس نے وہ جگہ خرید کر دی تھی تو وہ شخص ان کو دینے پر رضامند ہو گیا جبکہ اس کی رجسٹری مدرسہ خدیجہ الکبریٰ للبنات کے نام ہو چکی ہے اور ہمارے پاس موجود ہے، اور اب وہ اس وقف کو تنظیم اقرأ کے نام منتقل کر رہے ہیں اور شوریٰ کے سارے ارکان اس اقرأ کے نام منتقل کرانے پر رضامند ہو چکے ہیں اور دستخط بھی ہو چکے ہیں سوائے ایک شخص ناصر کے وہ یوں کہہ رہا ہے کہ میں اس کے متعلق شرعی مسئلہ پوچھوں گا اگر شرعاً کوئی قباحت نہ ہو تو میں دستخط کروں گا ورنہ نہیں اگر اس کے دینے میں کوئی شرعی قباحت ہے تو واضح فرمائیں، دوسرے یہ کہ اس شخص کا دستخط نہ کرنا صحیح ہے یا نہیں؟

سائل ..... محمد عمر، مدہانی والا

التخریج: (۱)..... لما فی الشامیة: انہم صرحوا بان مراعاة غرض الواقفین واجبة (جلد ۶، صفحہ ۶۸۳)

وفی الدر المختار: وقف ضیعة علی الفقراء وسلمها للمتولی ثم قال لو صیہ اعط من غلتها فلانا کذا وفلانا

کذا، لم یصح لخروجه عن ملکہ بالتسجيل (در مختار، جلد ۶، صفحہ ۵۵۱) (مرتب بندہ محمد عبداللہ عفا اللہ عنہ)

## الاجواب

بر تقدیر صحت سوال اس جگہ کو مدرسہ خدیجہ الکبریٰ للبنات کے لئے وقف کرنے کے بعد اسی مقصد کے لئے استعمال کریں کسی اور تنظیم وغیرہ کے حوالے نہ کریں، نیز مسٹری ناصر کا دستخط نہ کرنا بالکل صحیح ہے۔<sup>(۱)</sup>..... فقط واللہ اعلم

|                                |                             |                         |
|--------------------------------|-----------------------------|-------------------------|
| الجواب صحیح                    | الجواب صحیح                 | محمد انور عفی عنہ       |
| بندہ محمد عبداللہ عفا اللہ عنہ | بندہ محمد اسحاق غفر اللہ لہ | مفتی خیر المدارس، ملتان |
| مفتی خیر المدارس، ملتان        | مفتی خیر المدارس، ملتان     | ۱۳۲۲/۳/۱۷ھ              |



ایک مسجد کے لئے پلاٹ وقف کرنے کے بعد دوسری مسجد کو دینا درست نہیں:  
وقف کے مصرف میں تبدیلی نہیں ہو سکتی:

ایک چوہدری صاحب نے دس مرلہ کا پلاٹ ایک زیر تعمیر مسجد ”جامعہ خلفاء راشدین“ کو وقف کر دیا اور مہتمم کو اختیار دیا کہ اس کو فروخت کر کے قیمت جامعہ کی مسجد پر لگا دیں، کچھ عرصہ بعد ایک اور مہتمم اس کو ملا اور کہا کہ اس کو میرے مدرسہ پر لگائیں چنانچہ وہ اس پلاٹ کو ادا کرنے میں بیچ کر ہضم کرنا چاہتا تھا کہ میں نے اس کو منع کیا اور مسئلہ بتایا کہ ایک مسجد کو وقف کر دیں تو پھر کسی اور کو نہیں دے سکتے چنانچہ وہ رک گئے پھر چونکہ مذکورہ پلاٹ کی مناسب قیمت نہیں لگ رہی تھی اس لئے ہم نے ابھی تک اس کو فروخت نہیں کیا تھا کہ چوہدری صاحب نے پھر کسی اور مسجد کو دینے کا وعدہ کر لیا ہے کہ اس کو فلاں مسجد پر لگا دیں۔ شریعت کی روشنی میں بتایا جائے کہ کیا وہ ایک مسجد کو

التخریج: (۱)..... لما فی الشامیة: ولا یجوز لہ ان یفعل الا ما شرط وقت العقد..... وما کان من شرط معتبر فی الوقف فلیس للواقف تغیرہ ولا تخصیصہ بعد تقرره ولا سیمما بعد الحکم (جلد ۶، صفحہ ۷۰۳، ط: رشیدیہ جدید) وفی الدر المختار: وقف ضیعة علی الفقراء وسلمها للمتولی ثم قال لو صیہ اعط من غلتها فلانا کذا وفلانا کذا لم یصح لخروجه عن ملکہ بالتسجیل (در مختار، جلد ۶، صفحہ ۵۵۱) (مرتب بندہ محمد عبداللہ عفا اللہ عنہ)

دینے کے بعد دوسری مسجد کو دے سکتے ہیں؟

سائل ..... محمد اسلم شاد، مدرسہ خلفاء راشدین، فورٹ عباس

### (الجبواب)

پہلے جس مسجد کی تعمیر کے لئے پلاٹ وقف کیا ہے اسی مسجد کے لئے وقف ہو گیا اس کے بعد کسی دوسری مسجد کو دینے کا شرعاً حق نہیں۔ کیونکہ وقف کے بعد وہ قطعہ واقف کی ملک سے خارج ہو گیا ہے، لہذا وہ تصرف کا مجاز نہیں۔ لما فی الدر المختار: وقف ضیعة علی الفقراء وسلمها للمتولی ثم قال لوصیہ اعط من غلتها فلاناً کذا وفلاناً کذا لم یصح لخروجه عن ملکہ بالتسجیل (در مختار، جلد ۶، صفحہ ۵۵۱)

وفی الشامیة: ولا یجوز له ان یفعل الا ما شرط وقت العقد ..... وما کان من شرط معتبر فی الوقف فلیس للواقف تغیرہ ولا تخصیصہ بعد تقرره ولا سیما بعد الحکم (شامیہ، جلد ۶، صفحہ ۷۰۴) ..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۲/۴ھ



مصارف وقف پر اگر بینہ نہ ہوں تو استحباب حال سے بھی فیصلہ درست ہے:

چند آدمیوں کی شہادت سے یہ ثابت ہو چکا ہے کہ زید نے اپنی زمین سے کچھ وقف کیا ہے جس کا تعین شاہدوں کی شہادت سے تقریباً تین ایکڑ کم و بیش ہے واقف تقریباً سو سال پہلے فوت ہو چکا ہے وقف کے متولی واقف کی اولاد میں سے ہیں، اب بعض متولیان اور شاہدوں کا بیان ہے کہ وقف قبرستان کے لئے تھی لیکن بعض کہتے ہیں کہ قبرستان اور عید گاہ دونوں کے لئے تھی، اب اس وقت کچھ قبرستان ہے اور کچھ حصہ میں مسجد اور متولی کی جگہ ہے جن کو تقریباً سو سال گذر چکے ہیں

رکچھ حصہ جس میں عمر رسیدہ لوگوں کی شہادت کے مطابق پہلے کوئی قبر نہ تھی اور نہ اب ہے متولیان نے اس ٹکڑے کو عید گاہ کے لئے متعین کر دیا تھا جس کو تقریباً اٹھارہ برس ہو چکے ہیں۔ اب مسئول نہ بات یہ ہے کہ یہ تصرف متولیان کا عید گاہ والا صحیح ہے یا نہیں؟

سائل ..... صوفی اللہ دتہ

### الجواب

صورت مسئلہ میں اگر شرعی بیئہ اس امر پر موجود ہیں کہ اراضی مذکورہ قبرستان اور عید گاہ دونوں کے لئے وقف کی گئی تھی تو اس کے مطابق فیصلہ کیا جانا ضروری ہے بیان جہت کے لئے ہادت بالتسامع بھی کافی ہے جیسا کہ اصل وقف کے لئے ایسی شہادت کو معتبر مانا جاتا ہے۔

ما فی تنویر الابصار: و بیان المصرف من اصلہ، قال فی رد المحتار: مبتدأ وخبر ای

قبل الشهادة علی المصرف بالتسامع كالشهادة علی اصلہ. (شامیہ، جلد ۶، صفحہ ۶۳۴)

اور جن لوگوں کا یہ بیان ہے کہ یہ صرف قبرستان کے لئے تھی بیئہ شرعی کے مقابلے میں ان ایہ قول قابل التفات نہ ہوگا کیونکہ بیئہ مثبتہ شرعاً راجح ہوتے ہیں۔ اور اگر بیئہ موجود نہیں تو بھی ماہر بدلیل استصحاب حال متولیوں کے سابقہ تصرف کو باقی رہنے دینا چاہیے تا وقتیکہ اس کے لاف دلیل شرعی سے کوئی امر محقق نہ ہو جائے خصوصاً جبکہ تقریباً بیس برس سے یہ صورت موجود ہے

ر متولیان نے اس پر اتفاق کیا تھا ..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۸/۴/۱۹ھ

مہتمم خیر المدارس، ملتان



طلق دینی مصالح کے لئے وقف کردہ زمین کا مصرف مساجد و مدارس وغیرہ ہیں:

ایک محلہ میں ایک آدمی نے ایک جگہ مسجد کے لئے وقف کر دی اور وقف شدہ جگہ پر کوئی چار



دیواری وغیرہ نہیں بنائی گئی پہلے وقف کرنے والے کے رشتہ دار نے کہا کہ تمہاری جگہ کم ہے میں اپنی جگہ جو کہ اس سے زیادہ ہے وقف کرتا ہوں۔ اب سوال یہ ہے کہ پہلی وقف شدہ جگہ اب بیچی جاسکتی ہے یا نہیں؟ اور دوسری جگہ جہاں مسجد بنائی جا رہی ہے اس کی تعمیر پر اس پہلی وقف شدہ کی رقم لگ سکتی ہے یا نہیں؟ اور پہلی وقف شدہ جگہ پر کوئی نماز ادا نہیں کی گئی اور نہ ہی مسجد وغیرہ کی بنیاد رکھی گئی ہے۔

سائل ..... محمد اسحاق، متعلم جامعہ ہذا

### الجواب

اگر واقف نے جائیداد مطلق دینی مصالح کے لئے وقف کی تھی اگرچہ زبانی کہا تو یہ وقف صحیح ہو گیا اور اس کے بعد اس موقوفہ جائیداد کو مسجد و دینی مدارس اور دوسرے دینی مصرف میں خرچ کرنا درست ہے اور اگر وقف کرتے وقت تخصیص مسجد کی کردی تو اب اس موقوفہ زمین میں مسجد ہی بنائی جائے۔ وفي الاسعاف ولا يجوز له ان يفعل الا ما شرط وقت العقد ..... وفي فتاویٰ الشیخ قاسم: ”وما كان من شرط معتبر في الوقف فليس للواقف تغييره ولا تخصيصه بعد تقررہ ولا سيما بعد الحكم“ فقد ثبت ان الرجوع عن الشروط لا يصح (شامیہ، جلد ۶، صفحہ ۷۰۴) (فتاویٰ محمودیہ، جلد ۱۲، صفحہ ۲۸۶)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

ھ ۱۴۱۷/۶/۱۶



وقف جائیداد کی آمدنی کو واقف کی منشاء کے مطابق خرچ کرنا ضروری ہے:

ایک شخص نے کسی دینی ادارے کو اپنی کچھ جائیداد اس شرط پر وقف کی تھی کہ اس کی آمدنی اس ادارے کے طلباء پر خرچ کی جائے گی۔ تو کیا اس موقوفہ جائیداد کو اس دینی ادارے کی انتظامیہ

فروخت کر سکتی ہے یا نہیں؟

سائل ..... عبداللہ مظفر گڑھ

### الجواب

وقف کی جائیداد کو فروخت کرنا ناجائز اور حرام ہے۔<sup>(۱)</sup> اس کی آمدنی واقف کی منشاء کے

مطابق خرچ کرنا ضروری ہے۔ ..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۵/۷/۱۴۲۸ھ



حکومت وقف زمین کسی کو الاٹ کرنے کی شرعاً مجاز نہیں:

حکومت کسی زمین کی وقف والی حیثیت ختم نہیں کر سکتی:

زمین کا ایک حصہ جو سینکڑوں برسوں سے قبرستان کہلاتا ہے اور اس زمین میں قبرستان بھی واقع ہے اور کچھ زمین قبروں سے فاضل ہے لیکن پتہ نہیں کہ واقف کون ہے اور کن شرائط پر وقف کیا گیا ہے لیکن بعد میں علاقے کے بعض لوگوں نے بطور شفعہ انگریز سرکار کے دور میں اس زمین کو حاصل کرنے کی درخواست کی تھی لیکن حکومت نے درخواست دہندگان کو بتایا کہ یہ پورا رقبہ قبرستان کے لئے وقف ہے بعد میں ایک آدمی نے اس رقبہ کو حاصل کرنے کی کوشش کی لیکن ہائی کورٹ نے اس کو بطور وقف قبرستان کے بحال رکھا اور علاقہ کے چند معزز لوگوں کو بطور متولی ممبر مقرر کر دیا اب چند لوگوں نے موجودہ حکومت کو درخواست دی ہے کہ یہ زمین ہمیں دی جائے ابتدائی کاغذات ان

التخریج: (۱)..... لما فی العالمگیریة: وعندہما حبس العین علی حکم ملک اللہ تعالیٰ علی وجہ تعود

منفعته الی العباد فیلزم ولا یباع ولا یوہب ولا یورث کذا فی الہدایة (عالمگیریہ، جلد ۲، صفحہ ۳۵۰)

(مرتب بندہ محمد عبداللہ عفا اللہ عنہ)

کے نام تیار کئے گئے ہیں لیکن ابھی تک کاغذات ان کے نام منتقل نہیں ہوئے علاقہ کے عوام اور ممبروں نے ان کے خلاف اپیل دائر کر دی ہے۔ اب سوال یہ ہے کہ اگر ایک حکومت اس زمین کو کسی خاص مقصد کے لئے وقف قرار دیتی ہے تو دوسری حکومت اس کی وقف والی حیثیت کو ختم کر سکتی ہے یا نہیں؟

سائل ..... اللہ بخش، سندھ

### (الجواب)

صورت مسئلہ میں بر تقدیر صحت واقعہ جب ابتداء سے ہی یہ زمین قبرستان پر وقف چلی آ رہی ہے اور ہائی کورٹ نے بھی اس زمین کے بارے میں وقف کا فیصلہ بحال رکھا تو اب کسی کو اس پر ملکیت کا دعویٰ کرنا شرعاً درست نہیں ہے۔<sup>(۱)</sup> ..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

ھ ۱۳۹۳/۱۰/۱۲

اسی طرح حکومت بھی شرعاً مجاز نہیں کہ قبرستان کی وقف فالتوزمین کسی جماعت کو یا فرد کو الاٹ کرے۔<sup>(۲)</sup> ..... والجواب صحیح

محمد عبداللہ عفا اللہ عنہ

صدر مفتی خیر المدارس، ملتان

ھ ۱۳۹۳/۱۰/۱۲

التخریج: (۱)..... لما فی الشامیة: فاذا تم ولزم لا یملک ولا یملک، ای لا یقبل التملیک لغيره بالبیع ونحوہ لاستحالة تملیک الخارج عن ملکہ (الدر المختار مع الشامیة، جلد ۶، صفحہ ۵۴۰)

(۲)..... لما فی البحر الرائق: والحاصل ان تصرف القاضی فی الاوقاف مقید بالمصلحة لا انه یتصرف کیف شاء فلو فعل ما یخالف شرط الواقف فانه لا یصح (جلد ۵، صفحہ ۳۷۹) (مرتب بندہ محمد عبداللہ عفا اللہ عنہ)

غاصب سے مسجد کی وقف زمین کی قیمت وصول کرنا:

ایک شخص محمد ابراہیم نامی نے اپنی زندگی کے اندر اپنے گھر والی زمین ایک مسجد کے نام انتقال کرادی کچھ عرصہ کے بعد اس کی بیوی بھی فوت ہوگئی۔ اب وہ زمین قانونی طور پر مسجد کے نام ہے لیکن اب اس عورت کا بھانجا ”ناصر“ اور بھتیجا اس زمین پر قابض ہیں ان کا موقف یہ ہے کہ ”ہم اس زمین کی قیمت مسجد کے متولی کو دیں گے“ لیکن متولی مسجد کہتا ہے کہ ”ہم قیمت نہیں بلکہ زمین ہی لیں گے“ آیا اب وہ اس زمین کی قیمت کو مسجد پر صرف کر کے زمین اپنے پاس رکھ سکتا ہے یا نہیں؟

سائل ..... محمد احمد، میاں چنوں

### الجواب

وقف تام ہو جانے کے بعد موقوفہ زمین کی بیع، ہبہ وغیرہ سب ناجائز ہے۔

ہدایہ میں ہے: لا یباع ولا یوہب ولا یورث (جلد ۲، صفحہ ۶۱۵، ط: رحمانیہ)

بلکہ مذکورہ زمین کا کسی دوسری زمین سے تبادلہ بھی جائز نہیں۔

درمختار میں ہے: واما الاستبدال بدون الشرط فلا یملکہ الا القاضی (درمختار، جلد ۶، صفحہ ۵۹۱)

لہذا ناصر پر لازم ہے کہ وہ فوراً مسجد کی زمین انتظامیہ کے حوالے کر دے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۵/۸/۱۳۱۲ھ

رئیس دارالافتاء خیر المدارس، ملتان



وقف زمین کے بدلے پیسے لے کر صلح کرنے کا حکم:

ایک شخص نے پانچ ایکڑ اراضی ایک مدرسہ کے لئے وقف کی لیکن اس کے بھتیجوں و دیگر رشتہ داروں نے مذکورہ پانچ ایکڑ اراضی پر قبضہ کر لیا اور عدالت میں مدرسہ کے خلاف دعویٰ دائر کر دیا

مدرسہ جو اب دعویٰ کی صورت میں خرچ کرتا رہا، اب باہمی فیصلہ سے ان لوگوں نے اراضی مذکورہ پانچ ایکڑ کا عوض اور عدالت میں خرچ شدہ رقم کی واپسی کے لئے ایک لاکھ روپیہ دیا ہے جو کہ مدرسہ کی کمیٹی کے پاس ہے مدرسہ کی آمد زکوٰۃ و عشر وغیرہ تعمیرات پر خرچ تو نہیں ہو سکتی کیا مذکورہ رقم ایک لاکھ روپیہ از روئے شریعت مدرسہ و مسجد کی تعمیر پر خرچ ہو سکتا ہے یا طلباء کرام پر خرچ کیا جائے؟

سائل ..... اراکین کمیٹی مدرسہ عربیہ دارالعلوم، کہروڑ پکا

### الجواب

اگر مذکورہ پانچ ایکڑ کا وقف شرعی طریقہ سے مکمل ہو چکا تھا تو اس کی واپسی یا اس سے کسی رقم پر مصالحت کرنا شرعاً جائز نہیں، وقف زمین تا قیامت وقف رہتی ہے اس کی بیع، شراء و ہبہ وغیرہ ہرگز جائز نہیں۔ ہندیہ میں ہے: فیلم لا یباع ولا یوہب ولا یورث کذا فی الہدایہ، (جلد ۲، صفحہ ۳۵۰)

مدرسہ کی انتظامیہ پر لازم ہے کہ وہ مذکورہ قابضین کا قبضہ چھڑا کر زمین مدرسہ کے قبضہ میں لیں۔ ..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱/۸ھ

رئیس دارالافتاء خیر المدارس، ملتان



محکمہ ہاؤسنگ والوں سے وقف زمین چھڑانا ممکن ہو جائے تو اس کے بدلے میں زمین لینے کی گنجائش ہے:

ایک مدرسہ کی وقف شدہ زمین میں محکمہ ہاؤسنگ والوں نے سیوریج لائن بچھا دی اور سڑک بنادی تقریباً اٹھارہ سال سے کیس چلا آ رہا ہے اب محکمہ ہاؤسنگ والے اہل مدرسہ سے صلح

کرنا چاہتے ہیں اس شرط پر کہ مدرسہ والے جگہ چھوڑ دیں اور اس سے متصل پیچھے پلاٹ لے لیں۔  
اب دریافت طلب امر یہ ہے کہ کیا مدرسہ والوں کے لئے ایسا کرنا درست ہے یا نہیں محکمہ سے  
مدرسہ کی زمین فارغ کرانا ممکن ہے۔

سائل ..... محمد خالد، ڈیرہ غازیخان

### الجواب

محکمہ ہاؤسنگ کا مدرسہ کی وقف شدہ زمین پر قبضہ کرنا ایک جرم و گناہ ہے محکمہ کے ذمہ  
لازم ہے کہ وہ اس کی تلافی کرے تلافی کی ایک صورت اس کے معاوضہ میں زمین دینا بھی ہے اگر  
محکمہ اس کے بدلے میں کوئی متبادل جگہ دے تو عند الضرورت لینے کی شرعاً اجازت ہے۔

لما فی الدر المختار: لا يجوز استبدال العامر الا فی اربع وفي الشامیة: الاولى:

لو شرطه الواقف، الثانية: اذا غصبه غاصب واجرى عليه الماء حتى صار بحراً

فیضمن القيمة ویشتري المتولی بها ارضاً بدلاً، والثالثة: ان یجحدہ الغاصب

ولا بینة، ای و اراد دفع القيمة، فللمتولی اخذها لیشتري بها بدلها (الدر المختار مع

الشامیة، جلد ۶، صفحہ ۵۹۴)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۲/۱۳ھ



وقف زمین فروخت کر کے شہر میں مدرسہ کھولنا:

متوفی خان حبیب اللہ خان نے اپنی زندگی میں گاؤں کی مسجد و مدرسہ کی آبادی کے لئے  
ستائیس ایکڑ رقبہ وقف کیا تھا، اور اپنی زندگی میں مسجد و مدرسہ کو وہ خود ہی چلاتے رہے ان کی وفات  
کے بعد ان کے صاحبزادے سعید اللہ خان نے مسجد و مدرسہ کو چلایا لیکن غلط انتظام ہونے کی وجہ

سے مدرسہ مقروض ہو گیا جس کی وجہ سے تقریباً ایک سال تک بند کر دیا گیا، اب سال کے بعد کھول دیا گیا ہے اب متولی وقف اور کچھ دوسرے حضرات کی رائے یہ ہے کہ مدرسہ دیہات میں ہے اس لئے نہیں چل سکتا جبکہ آمدنی کافی ہے لہذا وقف شدہ رقبہ کچھ بیچ کر شہر میں مدرسہ بنایا جائے جو مذکورہ گاؤں والے مدرسہ کی شاخ کہلائے گا اور باقی رقبہ کی آمدنی کچھ یہاں خرچ کی جائے اور کچھ شہر میں۔ اب دریافت طلب امور یہ ہیں!

(۱)..... مذکورہ صورت کو مد نظر رکھتے ہوئے کیا وقف شدہ رقبہ کو بیچنا جائز ہے؟

(۲)..... اگر متولی موقوفہ رقبہ کو بیچ کر مذکورہ گاؤں کی مسجد و مدرسہ تعمیر کرادے تو کیا یہ جائز ہے یا نہیں؟

(۳)..... کیا موقوفہ اراضی کا تبادلہ بالارااضی جائز ہے یا نہیں؟

سائل ..... مولوی ریاض احمد، بورے والا

### الاجوب

(۱-۲)..... صورت مسئلہ میں نہ بیع کرنے کی اجازت ہے اور نہ ہی تبادلہ جائز ہے کیونکہ تبادلہ کی

اجازت صرف دو صورتوں میں ہے!

(الف)..... وقف کرتے وقت تبادلہ کی شرط لگادی جائے۔

(ب)..... وقف زمین کسی لحاظ سے بھی قابل انتفاع نہ رہے۔

جبکہ صورت مسئلہ ان میں سے نہیں ہے۔

شامیہ میں ہے کہ: اعلم ان الاستبدال علی ثلثة اوجہ: الاول: ان یشرطہ الواقف

لنفسہ او لغيرہ..... فالاستبدال فیہ جائز علی الصحیح وقیل اتفاقاً والثانی: ان

لا یشرطہ سواء شرط عدمہ او سکت لکن صار بحیث لا ینتفع بہ بالکلیۃ بان

لا یحصل منہ شیء اصلاً او لایفی بمؤنتہ فهو ایضاً جائز علی الاصح اذا کان

باذن القاضی ورأی المصلحة فیہ، والثالث: ان لا یشرطہ ایضاً ولكن فیہ نفع

فی الجملة وبدله خیر منه ریعاً ونفعاً، وهذا لا يجوز استبداله علی الاصح المختار (شامیہ، جلد ۶، صفحہ ۵۸۹، ط: رشیدیہ جدید) ولما فی الهدایة: اذا صح الوقف لم یجز بیعه ولا تملیکہ (جلد ۲، صفحہ ۶۱۹)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۱۱/۵ھ

رئیس دارالافتاء خیر المدارس، ملتان



وقف شدہ مکان پر نہ غاصبانہ قبضہ جائز ہے اور نہ ہی فروخت کرنے کی اجازت ہے:

ایک شخص جس کا نام حاجی ابراہیم ہے اس نے اپنی زندگی میں اپنا مکان ایک مسجد کے نام وقف کروادیا تھا عدالتی کاغذات بھی ہمارے پاس ہیں اور اس کی ایک بیوہ تھی وہ اس مکان میں رہتی تھی وہ بھی اللہ کو پیاری ہو گئی، اب حاجی ابراہیم کے بھانجے نے اس مکان پر قبضہ کر لیا ہے وہ کہتا ہے یہ مکان میرا ہے، اس کی وضاحت کریں کہ یہ مکان مسجد کو ملنا چاہیے یا حاجی صاحب کی بیوی کے بھانجے کو ملنا چاہیے اور اس بات کی بھی وضاحت کریں کہ بعض آدمی کہتے ہیں کہ یہ مکان کم قیمت پر حاجی صاحب کی بیوی کے بھانجے کو فروخت کر دو جبکہ مسجد والے کہتے ہیں کہ ہم یہاں مدرسہ بنائیں گے یا مسجد کی دوکانیں بنائیں گے اور بعض لوگ یہ کہتے ہیں کہ اس مکان کو فروخت کر کے اس شہر کی تمام مساجد میں اس کی قیمت کو تقسیم کیا جائے۔ یہ صحیح ہے یا غلط حاجی صاحب نے یہ بھی کہا تھا کہ جب تک میری بیوی زندہ رہے گی وہ اس میں رہائش رکھے گی۔

سائل ..... محمد افضل

(الجواب)

مذکورہ مکان مسجد کے لئے وقف ہو چکا ہے اب وہ مسجد کی ملک ہے۔

ہندیہ میں ہے: واذا كان الملك يزول عندهما يزول بالقول عند ابى يوسف وهو

قول الائمة الثلاثة وهو قول اكثر اهل العلم وعلى هذا مشايخ بلخ وفي المنية



وعليه الفتوى كذا في فتح القدير (عائلي، جلد ۲، صفحہ ۳۵۱)

جب مکان مسجد کے لئے وقف ہو چکا ہے تو اس کو فروخت کرنا یا کسی کا اس پر ناجائز تسلط شریعت

مطہرہ کی نظر میں جرم ہے اسے صرف مسجد کی ضروریات میں استعمال کیا جائے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۱/۸/۹ھ

• رئیس دارالافتاء خیر المدارس، ملتان



مغصوبہ زمین کے بدلے میں غاصب کو زمین دے کر مغصوبہ زمین میں مدرسہ بنانے کا حکم:

ایک شخص نے دو لڑکیوں کی زمین غصب کی ہے دوسرا شخص غاصب کو زمین کے بدلے

میں زمین دے کر غصب شدہ زمین کو مدرسہ کے لئے وقف کرنا چاہتا ہے۔ از روئے شریعت

وضاحت فرمائیں کہ آیا اس زمین کے ساتھ تبادلہ کر کے اس زمین کو مدرسہ کے لئے وقف کرنا شرعاً

صحیح ہے یا نہیں؟ سائل ..... محمد صادق، خانیوال

صحیح ہے یا نہیں؟

### الاجوب

ان دونوں لڑکیوں کی رضامندی حاصل کیے بغیر مغصوبہ اراضی کو حاصل کر کے اس میں

مدرسہ بنانا اور وقف کرنا شرعاً جائز نہیں<sup>(۱)</sup>..... فقط واللہ اعلم

بندہ محمد اسحاق عفا اللہ عنہ

مفتی خیر المدارس، ملتان

۱۳۲۳/۱۱/۶ھ

التخریج: (۱)..... لما فی الشامیة: قوله: وشرطه شرط سائر التبرعات، افادان الواقف لا بد ان یکون مالکاً له

وقت الوقف ملکاً باتاً ولو بسبب فاسد وان لا یکون محجوراً عن التصرف، حتی لو وقف الغاصب

المغصوب لم یصح وان ملکہ بعد بشراء او صلح (شامیہ، جلد ۶، صفحہ ۵۲۲، ط: رشیدیہ جدید)

(مرتب بندہ محمد عبداللہ عفا اللہ عنہ)

مسجد یا مدرسہ کے لئے خریدی ہوئی زمین وقف کرنے سے پہلے فروخت ہو سکتی ہے:

ایک قطعہ اراضی کو مسجد بنانے کے لئے خریدا گیا ہے لیکن اس پر ابھی تعمیر نہیں ہوئی لیکن اب قریب دوسری جگہ تعمیر مسجد کے لئے زیادہ موزوں معلوم ہوتی ہے نیز اس کا رقبہ بھی وسیع ہے اس لئے خیال ہے کہ پہلی جگہ کو فروخت کر کے دوسرا رقبہ خرید لیا جائے جو زیادہ موزوں ہے۔ اس بارے میں شریعت کا کیا حکم ہے؟

سائل ..... احمد نواز، لودھراں

### الجواب

اگر زمین خریدنے کے بعد مسجد کے لئے وقف نہیں کی تو اسے فروخت کرنے کی شرعاً گنجائش ہے کیونکہ ”لا بیع ولا یوہب ولا یورث“ وقف کا حکم ہے چونکہ یہ زمین وقف نہیں صرف مسجد کی نیت سے خریدی گئی ہے مسجد کی نیت سے خریدنا شرعاً وقف شمار نہیں ہوتا۔ لہذا اس کی بیع کی اجازت ہے۔..... فقط واللہ اعلم

بندہ محمد عبداللہ عفا اللہ عنہ

رئیس دارالافتاء خیر المدارس، ملتان

۱۴۲۸/۵/۲۰ھ

### کتاب الوقف

مسجد کے لئے زمین وقف کرتے وقت اس میں اپنے لئے دروازہ کھولنے کی نیت کرنا:

(۱)..... ایک آدمی زمین وقف کرتا ہے بنام مسجد و مدرسہ اور چار دیواری کھینچتا ہے اور اس میں نگرانی کے لئے دروازہ رکھنے کی نیت کرتا ہے۔ کیا یہ نیت اس وقت کر سکتا ہے؟

(۲)..... اسی مذکور شخص نے ایک شاہراہ وقف کی تھی اب کسی مصلحت کی بناء پر اسے بند کر سکتا ہے؟

سائل ..... محمد دین، ملتان

### الجواب

(۱)..... یہ نیت کرنا درست ہے۔ عالمگیریہ میں ہے: اذا وقف ارضاً او شیئاً آخر و شرط

الكل لنفسه او شرط البعض لنفسه مادام حياً وبعده للفقراء قال ابو يوسف الوقف

صحيح..... وعليه الفتوى ترغيباً للناس في الوقف (عالمگیریہ، جلد ۲، صفحہ ۳۹۷)

(۲)..... اس شاہراہ کو بند کرنا درست نہیں تاکہ واقف کو اس پر آمدورفت کا ثواب ملتا رہے۔

..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

نائب مفتی خیر المدارس، ملتان

نائب مفتی خیر المدارس، ملتان

۱۳۹۳/۱۱/۲



واقف کی شرائط نص شارع کی طرح واجب العمل ہیں:

میرے بھائی نے وصیت کی تھی کہ اسکی جائیداد میں سے ”سواچھ“ ایکڑ رقبہ مدرسہ کے طلباء کے لئے وقف ہے ان کا خوردونوش اس رقبہ سے حاصل کیا جائے۔ دوسرا اس نے یہ بھی وصیت کی تھی کہ اس رقبہ کو فروخت نہیں کرنا صرف طلباء کے خوردونوش کی اجازت ہے۔ لیکن اب مدرسہ والے اس رقبہ کو فروخت کرنا چاہتے ہیں۔ کیا ان کے لئے اس رقبہ کو فروخت کرنا جائز ہے؟

سائل ..... رفیق احمد، مکان نمبر ۲۴۱، لیہ

الجواب

موقوفہ زمین کو فروخت کرنا شرعاً جائز نہیں۔ ہندیہ میں ہے: لا یباع ولا یوہب ولا

یورث کذا فی الہدایہ (عالمگیریہ، جلد ۲، صفحہ ۳۵۰)

نیز واقف کی شرائط پر عمل کرنا شرعاً ضروری ہے۔ درمختار میں ہے: شرط الواقف

کنص الشارع ای فی المفہوم والدلالۃ ووجوب العمل بہ (درمختار، جلد ۶، صفحہ ۶۶۴)

لہذا اس رقبہ کی آمدنی کو طلباء پر خرچ کیا جائے رقبہ فروخت کرنے کی ہرگز اجازت

نہیں۔..... فقط واللہ اعلم

الجواب صحیح  
بندہ عبدالستار عفا اللہ عنہ  
رئیس دارالافتاء خیر المدارس، ملتان

بندہ محمد عبداللہ عفا اللہ عنہ  
مفتی خیر المدارس، ملتان  
۱۳۱۵/۱/۳ھ



مسجد کی وقف زمین میں سرکاری سکول بنانا اور ایک مفتی صاحب کا غلط فتویٰ:

مسجد کے لئے وقف شدہ زمین شہر کے کچھ بڑوں نے سرکاری پرائمری سکول کے لئے دے دی اور اس پر سکول بنا دیا گیا ہے ایک مفتی صاحب نے کہا کہ اگر وہ سکول کبھی بکھارتہارے کام آتا ہے تو جائز ہے لیکن ہم نے اس سکول کو صرف ایک مرتبہ جلسہ پر علماء کو بٹھانے کے لئے استعمال کیا ہے جبکہ ہماری ضرورت اس کے علاوہ بھی پوری ہو جاتی ہے۔

سائل ..... محمد احمد، رحیم یار خاں

(الجواب)

مسجد کے لئے وقف اراضی پر سکول بنانا جائز نہیں ہے۔<sup>(۱)</sup>..... فقط واللہ اعلم

الجواب صحیح  
بندہ عبدالستار عفا اللہ عنہ  
رئیس دارالافتاء خیر المدارس، ملتان

بندہ محمد اسحاق غفر اللہ لہ  
مفتی خیر المدارس، ملتان  
۱۳۲۲/۶/۵ھ



وقف مال بطور قرض دینے کا حکم:

متولی مدرسہ چرم وغیرہ یا عطیات میں سے کسی کو رقم بطور قرض دے سکتا ہے یا نہیں؟

التخریج: (۱)..... لما فی الشامیة: انہم صرحوا بان مراعاة غرض الواقفین واجبة (جلد ۶، صفحہ ۶۸۳)

مذکورہ مفتی صاحب کا یہ قول محل نظر بلکہ غلط ہے۔ (مرتب بندہ محمد عبداللہ عفا اللہ عنہ)

نیز اس بارے میں بھی مفصل تحریر فرمائیں کہ متولی مال میں وکیل ہے یا نہیں؟

سائل ..... حافظ محمد عباس، جنڈوالہ، بھکر

### الجواب

قیمت چرمہائے قربانی کسی سے تملیک کرانے سے قبل اس میں کوئی قرض وغیرہ کا تصرف کرنا مہتمم کے لئے جائز نہیں ہے اور دیگر عطیات، چندہ میں اس زمانے کے اندر اصل تو یہی ہے کہ قرض نہ دیا جائے کیونکہ وصولی دشوار ہو جاتی ہے اور رقم کے ضائع ہونے کا اندیشہ ہوتا ہے لیکن اگر کسی معتمد کو جہاں ضیاع کا اندیشہ نہ ہو قرض دیا تو اس کی بھی فی الجملہ شرعاً گنجائش ہے۔

اراد المتولی ان یقرض ما فضل من غلۃ الوقف ذکر فی وصایا فتاویٰ ابی اللیث رجوت ان یکون ذالک واسعاً اذا کان اصلح واجری للغلۃ (عالمگیریہ، جلد ۲، صفحہ ۴۹۰)

جزئیہ ہذا سے معلوم ہوا کہ اسمیں یہ بھی شرط ہے کہ قرض فاضل آمدنی سے دیا جائے نیز یہ کہ

اس میں وقف کا فائدہ بھی ہو۔ ..... فقط واللہ اعلم

|                          |                              |
|--------------------------|------------------------------|
| الجواب صحیح              | بندہ عبدالستار عفا اللہ عنہ  |
| خیر محمد عفا اللہ عنہ    | نائب مفتی خیر المدارس، ملتان |
| مہتمم خیر المدارس، ملتان | ۱۳۸۶/۱/۹ھ                    |



مسجد یا مدرسہ کا چندہ گم ہو جائے تو وجوب ضمان میں تفصیل:

زید انجمن کا تنخواہ دار سفیر ہے اس کے پاس فراہم کی ہوئی چندہ کی رقم ہے جو اس نے اپنی جیب میں رکھی ہوئی ہے تاکہ انجمن تک پہنچا دے راستے میں رقم کسی جیب کترے نے اڑالی تو بحوالہ کتب بتلائیں کہ ایسی رقوم سفیروں کے پاس امانت ہوتی ہیں یا نہیں؟ کیا انجمن کو شرعاً اختیار ہے کہ اس سفیر کی درخواست پر یہ رقم معاف کر دے؟

سائل ..... عمر فاروق

## الجواب

سفر کو جو روپیہ چندہ کا ملتا ہے وہ اس کے پاس امانت ہوتا ہے جس کا حکم یہ ہے کہ اگر سفر نے اس چندہ والے روپے میں کسی قسم کا ذاتی تصرف نہیں کیا تھا سوائے اس کے کہ اتنا خرچ کیا جتنی اس کو ضرورت تھی باقی روپیہ اس نے بعینہ محفوظ رکھا نہ اس کو ذاتی ضروریات میں خرچ کیا اور نہ اس کو ذاتی روپیہ کے ساتھ ملایا تب تو وہ شخص امین ہی رہا اس پر ضمان نہیں ہے۔ لیکن اگر اس نے کچھ روپیہ اپنی ذاتی ضروریات میں خرچ کر لیا تھا کہ گھر پہنچ کر واپس دیدونگیا ذاتی روپیہ سے خلط کر دیا تب یہ شخص مستقرض ہو گیا اب چندہ کا روپیہ اس پر قرض ہو گیا دریں صورت اس پر ضمان واجب ہوگی (۱)..... فقط واللہ اعلم

الجواب صحیح

بندہ محمد عبداللہ عفا اللہ عنہ

خیر محمد عفا اللہ عنہ

صدر مفتی خیر المدارس، ملتان

مہتمم خیر المدارس، ملتان

۱۳۶۹/۱/۱ھ



مشترکہ طور پر بنایا گیا مہمان خانہ وقف کی تصریح کے بغیر وقف شمار نہ ہوگا:

میرے والد محترم (مرحوم) محمد صدیق (قوم راجپوت سکنا کلور کوٹ ضلع بھکر) نے ایک عدد پلاٹ محکمہ بحالیات کو قیمت ادا کر کے حاصل کیا اس کے کچھ عرصہ بعد ہماری برادری کے کچھ لوگوں کو یہ ضرورت پیش آئی کہ محمد صدیق مذکور کے پلاٹ پر مہمانوں کے قیام کے لئے مشترکہ خرچہ سے ایک کمرہ تعمیر کریں۔ پس نو (۹) افراد (جس میں محمد صدیق بھی شامل ہے) نے مشترکہ طور

التخریج: (۱)..... لما فی العالمگیریة: رجل جمع مالا من الناس لینفقه فی بناء المسجد فانفق من تلک

الدراهم فی حاجته ثم ردّ بدلها فی نفقة المسجد لایسعه ان یفعل فان فعل ..... اما الضمان فواجب کذا فی

الذخیرة (عالمگیریہ، جلد ۲، صفحہ ۴۸) و کذا فی البحر الرائق: (جلد ۵، صفحہ ۴۲) (مرتب بندہ محمد عبداللہ عفا اللہ عنہ)

پر یہ کمرہ تعمیر کرادیا اور اس طرح یہ کمرہ مہمان خانہ کے طور پر استعمال ہونے لگا، برادری کے جن لوگوں نے کمرے کی تعمیر میں حصہ ڈالا تھا اب ان میں سے سات افراد بشمول میرے والد صاحب مرحوم وفات پا چکے ہیں اس مرحلہ پر میں اپنی اولاد کیلئے میں اپنے والد مرحوم کے ملکیتی پلاٹ پر رہائشی کمرے تعمیر کرانا چاہتا ہوں اور میرے والد مرحوم نے برادری کے لوگوں کے جو نام لکھوائے تھے کہ وہ بطور بیٹھک اس جگہ کو استعمال کرتے رہیں ان کو میں ایک کمرے کی موجودہ قیمت تقریباً ”پچون ہزار روپے“ (۵۴۰۰۰) ادا کرنے کے لئے تیار ہوں اس وقت پلاٹ پر مکمل میرا قبضہ ہے اب میں چاہتا ہوں کہ ان افراد کو جن کے نام لکھے ہوئے ہیں یا ان کے ورثاء جو موجود ہیں ان کو اس پلاٹ پر تعمیر کئے گئے کمرے کی موجودہ قیمت پچون ہزار روپے برابر تقسیم کر دوں جو کہ فی کس ”چھ ہزار“ روپے بنتا ہے۔ اب اس معاملہ میں شرعی فتویٰ صادر فرمادیں۔

سائل..... محمد یامین، محلہ مبارک کلور کوٹ، بھکر

### الجموں

فقہاء کرام نے وقف کی صحت کے لئے جن شرائط والفاظ کا ذکر کیا ہے ان کے نہ پائے جانے کی وجہ سے مذکورہ کمرہ وقف نہیں ہوا، لہذا مذکورہ کمرہ کی قیمت کی ادائیگی کے بعد سائل کمرہ کا مالک ہوگا اور تصرف کرنے میں خود مختار ہوگا۔

لما فی البدائع: ومنها ان یخرجہ الواقف من یدہ ویجعل لہ قیماً ..... ومنها ان یجعل اخرہ بجهة لاتنقطع ابدآ (النج) (جلد ۲، صفحہ ۲۳۰)

وفی الدر المنختار: ورکنہ الالفاظ الخاصة کارضی ہذہ صدقہ موقوفہ مؤبدۃ علی المساکین ونحوہ من الالفاظ کموقوفۃ اللہ تعالیٰ او علی وجہ الخیر او البر واکتفی ابو یوسف بلفظ موقوفۃ فقط (جلد ۶، صفحہ ۵۲۱)۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۷/۱۳/۲۲ھ

مدرسہ کے لئے وقف لاؤڈ اسپیکر کو مسجد کے لئے بلا معاوضہ استعمال کرنا:

ایک لاؤڈ اسپیکر جو ایک اسلامی درسگاہ کے نام وقف ہے اس کو بلا معاوضہ دوسری جگہ (شہر کی جامع مسجد) میں لگانا جس کے لگانے سے درسگاہ کو نقصان اٹھانا پڑتا ہے حالانکہ اسلامی درسگاہ خود مالی مشکلات میں پھنسی ہوئی ہے ایسی حالت میں بلا معاوضہ لاؤڈ اسپیکر شہر کی جامع مسجد میں لگا کر درسگاہ کو نقصان پہنچانا جائز ہے یا ناجائز؟

(نوٹ) درسگاہ اور جامع مسجد کی انتظامیہ کمیٹی ایک ہی ہے۔

سائل ..... ہیڈ ماسٹر مدرسہ عربیہ دارالعلوم الاسلامیہ اشاعت القرآن ڈگری

(الجواب)

صورت مسئلہ میں بر تقدیر صحت سوال جبکہ یہ لاؤڈ اسپیکر اسلامی درسگاہ کے نام وقف ہے اور واقف نے بوقت وقف اسے جامع مسجد میں استعمال کرنے کا ذکر نہیں کیا تو اب اسے اسلامی درسگاہ کے علاوہ کسی دوسری جگہ میں بلا معاوضہ استعمال کرنا جائز نہ ہوگا۔<sup>(۱)</sup> فقط واللہ اعلم

بندہ عبد الستار عفا اللہ عنہ

الجواب صحیح

نائب مفتی خیر المدارس، ملتان

محمد عبد اللہ عفا اللہ عنہ

۱۱/۱/۱۳۷۹ھ

مفتی خیر المدارس، ملتان



محکمہ اوقاف میں ملازمت کا حکم:

پاکستان کے اندر جتنے مزارات ہیں ان کے اوپر غیر اللہ کے نام کا پیسہ جمع ہوتا ہے نیز یہ

التخریج: (۱)..... لما فی الشامیة: انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

وفی البحر: وفی القنیة: سبل مصحفاً فی مسجد بعینہ للقرأة لیس له بعد ذالک ان یدفعہ الی آخر من غیر

اہل تلك المحلة (البحر الرائق، جلد ۵، صفحہ ۳۸۲) (مرتب بندہ محمد عبد اللہ عفا اللہ عنہ)



پسہ تمام اوقاف کے اندر کام کرنے والے ملازمین کو دیا جاتا ہے اس کا کیا حکم ہے نیز اس کے اندر اوقاف کی مساجد کے علماء بھی شریک ہیں؟

سائل ..... فیاض ندیم، بہاول نگر

### الجواب

چونکہ محکمہ اوقاف کی بہت سی مدات ہیں اور اکثر آمدن ناجائز بھی نہیں ہے اس لئے اوقاف کے محکمہ میں ملازمت جائز ہے اور تنخواہ لینا بھی جائز ہے، کافی احسن الفتاویٰ (جلد ۶، صفحہ ۲۱۶) ..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۶/۶/۲۷ھ

### ﴿—————﴾

پڑھنے کے بعد وقف کرنے کی نیت سے خریدی گئی کتب وقف نہیں جب تک کہ زبان سے وقف نہ کرے:

اگر کوئی شخص دینی کتب اس نیت سے خریدے کہ پڑھنے کے بعد انہیں وقف کر دوں گا یہ نیت اس نے زبان سے بھی کی ہو لیکن بعد میں ان کو بیچ کر قیمت اپنے استعمال میں لے آیا ہو ایسا کرنا جائز ہے؟

سائل ..... محمد فہیم، بستی خداد، ملتان

### الجواب

اس نیت کے ساتھ خریدنے سے وہ کتب وقف نہیں ہوں گی۔<sup>(۱)</sup> لہذا ان کتابوں کو فروخت

التخریج: (۱)..... لما فی الشامیة: وان یكون منجزاً مقابله المعلق والمضاف (جلد ۶، صفحہ ۵۲۳)

(مرتب بندہ محمد عبد اللہ عفا اللہ عنہ)

کر کے ان کی قیمت کو اپنے استعمال میں لانا درست ہے۔ ..... فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱/۳ھ

رئیس دارالافتاء خیر المدارس، ملتان



مدرسہ کی زائد از ضرورت کتب کا دوسرے مدرسہ کے ہاتھ فروخت کرنا یا مفت ہبہ کرنا:

مدرسہ عربیہ رائے ونڈ کے کتب خانہ میں وقف کی کتابیں ہیں اب ان میں سے کچھ کتب مدرسے کے استعمال کے قابل نہیں بوجہ قدیم ہونے کے یا غیر درسی ہونے کے یا ایسی کتب ہیں جن پر حاشیہ ہے اور اب وہ طلبہ کو نہیں دی جاتیں بلکہ بلا حاشیہ والی کتب (نحو کی ابتدائی) دی جاتی ہیں اب ان کی ضرورت نہیں رہی۔ آیا اب ان کو بیچنا یا کسی دوسرے مدرسے کو دینا جائز ہے یا نہیں؟

سائل ..... حبیب الرحمن، مدرسہ عربیہ رائے ونڈ

### الجواب

ایسی کتب جو قدیم اور بوسیدہ ہونے کی وجہ سے بالکل ناقابل انتفاع ہیں تو ان کو بیچنا یا کسی کو ہبہ کرنا شرعاً جائز ہے۔ حشیش المسجد اذا خرج من المسجد ایام الربیع ان لم یکن له قیمۃ لا بأس بطرحہ خارج المسجد ولا بأس بدفعہ والانتفاع بہ (خلاصۃ الفتاویٰ، جلد ۴، صفحہ ۴۲۵)

اور ایسی کتب جو اگرچہ غیر درسی ہیں لیکن قابل انتفاع ہیں تو ان کو بیچنا یا کسی کو ہبہ کرنا یا کسی مدرسے کو دینا جائز نہیں۔ اذا وقف کتباً وعین موضعها فان وقفها علی اهل ذالک الموضع لم یجوز نقلها منه لالہم ولا لغيرہم (شامیہ، جلد ۶، صفحہ ۵۶۱)۔ فقط واللہ اعلم

بندہ عبدالکحیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۱۹/۱۱/۲۸ھ

رئیس دارالافتاء خیر المدارس، ملتان

مسجد کیلئے وقف کتب حدیث کو صندوق میں بند کر کے رکھنا اور کسی کو مطالعہ کیلئے نہ دینا کیسا ہے؟

ہمارے چک نمبر R-10/123 جدید میں تقریباً ۱۹۷۴ء سے احادیث کی متعدد کتب کسی شخص نے ہماری مسجد کو دے دیں وہ کتب اس وقت سے ایک صندوق میں مقید ہیں ایک آدمی نے اس صندوق کو تالا لگایا ہوا ہے۔ ان کتب احادیث کا شرعی رو سے کیا حل ہے اور ان کتب احادیث کو مقید کرنے کا گناہ کس پر لازم ہوگا۔ آیا یہ کتب کسی درس میں دے دی جائیں یا ان کو عام پڑھنے کے لئے رکھ دیا جائے ان کے متعلق شرعی حکم کیا ہے؟

سائل ..... محمد عبداللہ

### الجواب

ان کتب کو بند کر کے نہ رکھا جائے بلکہ عام افراد کے مطالعہ کے لئے باہر رکھ دیں۔<sup>(۱)</sup>

..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۱/۷/۱۴۲۰ھ



اقوام متحدہ کے تیار کردہ تالابوں سے نفع اٹھانا کیسا ہے؟

قبل از قیام پاکستان کچھ غیر مسلموں نے خلق خدا کو نفع پہنچانے کے لئے کچھ رفاہی کام کئے مثلاً کنویں، چشمے، تالاب وغیرہ اور آج کل پرائیویٹ غیر مسلم تنظیمیں اقوام متحدہ کے فنڈ سے یا

التخریج: (۱)..... لمافی الشامیة: انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

وفیہ ایضاً: وان وقفها علی طلبۃ العلم فلکل طالب الانتفاع بہا فی محلہا (شامیہ، جلد ۶، صفحہ ۵۶۱)

(مرتب بندہ محمد عبداللہ عفا اللہ عنہ)

اپنے ممالک کی گرانٹ سے آب نوشی کی سکیمیں بناتے ہیں ہمارے مسلمان بھائی ان سے پانی پیتے ہیں اور کچھ لوگوں نے اس کے لئے اپنی زمینیں وقف کر رکھی ہیں۔ اب پہلا سوال یہ ہے کہ ان کا پانی پینا حلال اور جائز ہے یا نہیں؟

(۲)..... جن لوگوں نے اپنی زمینیں وقف کی ہیں وہ عند اللہ ما جور ہوں گے یا نہیں؟

(۳)..... ان غیر مسلموں سے اظہار تشکر از روئے شرع جائز ہے یا نہیں؟

سائل..... حاجی عبدالغفار، ملتان

### الجواب

(۱)..... کافر ذمی کا وقف شرعاً درست ہے۔ ہند یہ میں ہے: اما الاسلام فلیس بشرط فلو

وقف الذمی علی ولدہ ونسلہ وجعل آخرہ للمساکین جاز ویجوز ان یعطی

المساکین المسلمین و اهل الذمة (عالمگیریہ، جلد ۲، صفحہ ۳۵۲)

مذکورہ بالا جزئیہ سے معلوم ہوا کہ غیر مسلم کے وقف سے مسلمان منتفع ہو سکتے ہیں، لہذا

مذکورہ تالابوں وغیرہ سے پانی پینے کی گنجائش ہے لیکن ان کی سازشوں کا شکار نہ ہوں۔

(۲)..... زمین کا وقف بھی جائز ہے اور ان شاء اللہ عند اللہ ما جور ہوں گے۔

(۳)..... غیر مسلم کا شکر یہ ادا کرنے کی گنجائش ہے تاہم حد سے تجاوز نہ کرے۔ نیز علماء اور دوسرے

ذمہ داروں پر لازم ہے کہ اس بات کا خاص خیال رکھیں کہ وہ رفاہی ادارے عوام الناس کے ایمان

سے نہ کھلیں۔..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۲/۳/۱۷ھ

رئیس دارالافتاء خیر المدارس، ملتان



کیا وقف زمین کی پیداوار سے عشر نکالنا ضروری ہے؟

(۱)..... رائے و نڈ مرکز کی تقریباً دس مربع زمین ہے جہاں ہر سال سالانہ اجتماع منعقد ہوتا ہے۔ اس زمین پر ہر سال دو فصلیں کاشت کی جاتی ہیں جبکہ یہ زمین ٹیوب ویل کے ذریعے سینی جاتی ہے یہ وقف شدہ زمین ہے اور اس کا ایک متولی بھی مقرر ہے۔ آیا اس وقف شدہ زمین کا عشر نکالنا ضروری ہے یا نہیں؟

(۲)..... اس کے عشر کا مصرف کیا ہوگا؟

سائل..... مولوی حبیب الرحمن، مدرسہ عربیہ ریونیوٹ

### (الجمواری)

(۱)..... وقف شدہ زمین کی پیداوار سے بھی عشر نکالنا شرعاً واجب ہے۔

لما فی الدر المختار: ویجب (العشر) مع الدین وفی ارض صغیر ومجنون ومکاتب وماذون ووقف وفی الشامیة: قوله "ووقف" افاد ان ملک الارض لیس بشرط وانما الشرط ملک الخارج لانه یجب فی الخارج لا فی الارض فکان ملکہ له وعدمه سواء، بدائع (در مختار مع الشامیة، جلد ۳، صفحہ ۳۱۴)

اور چونکہ یہ زمین ٹیوب ویل کے پانی سے سینی جاتی ہے، لہذا اس میں نصف عشر نکالنا واجب ہے۔ لما فی الدر المختار: ویجب نصفه فی سقی غرب ای دلو کبیر ودالیة..... لکثرة المؤنة، وفی کتب الشافعیة: او سقاہ بماء اشتراہ، وقواعدنا لا تآباه (جلد ۳، صفحہ ۳۱۶)

(۲)..... اس عشر کا مصرف بھی وہی ہے جو زکوٰۃ کا مصرف ہے۔

لما فی الدر المختار: باب المصرف ای مصرف الزکوٰۃ والعشر..... ہو فقیر (اللم) (در مختار، جلد ۳، صفحہ ۳۳۳)

وفی الشامیة: قوله "ومصرف الجزیة والخراج" قید بالخراج لان العشر مصرفه

مصرف الزکاة (شامیہ، مطلب فی مصارف بیت المال، جلد ۶، صفحہ ۳۳۵)۔ فقط واللہ اعلم

کتبہ: محمد ابوالدرداء عفی عنہ

مختص فی الفقہ

۱۴۱۸ھ / ۳ / ۲۳

الجواب صحیح

احقر محمد انور عفا اللہ عنہ

مفتی خیر المدارس، ملتان



### وقف و وصیت کی ایک عجیب صورت:

زید نے (جو غیر شادی شدہ ہونے کی وجہ سے لا ولد ہے) اپنی جائیداد منقولہ اور غیر منقولہ کے متعلق روبرو گواہان یہ لکھ دیا کہ ”اگر کسی جگہ میری شادی ہو جائے اور اولاد پیدا ہو جائے تو ایسی صورت میں صرف چوتھا حصہ اس کا ہوگا اور باقی تین حصے منقولہ وغیر منقولہ کو وقف بنا م فلاں ادارہ کرتا ہوں جائیداد موقوفہ سے میرا تعلق صرف تازیت آمدنی و فروختگی سے ہوگا اور اگر شادی اور اولاد نہ ہوئی تو سالم جائیداد وقف تصور ہوگی“ پھر اس زید نے جائیداد منقولہ اور غیر منقولہ اپنے قبضے میں رکھی۔ اب چند سوال ہیں!

(۱)..... شرعاً زید کے بیان مذکورہ کی حیثیت وصیت نامہ کی ہے یا وقف نامہ کی؟

(۲)..... اس بیان کے بعد زید اپنی تمام جائیداد منقولہ وغیر منقولہ یا اس کا کچھ حصہ فروخت کرنے کا مجاز ہے یا نہیں؟ واضح رہے کہ زید نے اس بیان کے بعد اپنی زندگی میں جائیداد کا کچھ حصہ فروخت کر دیا تھا اور رقم وغیرہ اپنی ذات پر صرف کرتا رہا نیز بعض دینی اداروں کو چندہ بھی دیتا رہا۔

(۳)..... کیا وہ اپنی ”جائیداد“ ادارہ مذکورہ کے بجائے کسی دوسرے دینی ادارہ کے نام وقف کر سکتا ہے یا نہیں؟ واضح رہے کہ زید نے جس ادارے کے نام جائیداد وقف کی تھی اس ادارے کے منتظم کو قبضہ بھی دے دیا تھا۔

سائل ..... حافظ محمد بلال، لوہاری گیٹ، لاہور

### الجموں

بر تقدیر صحت واقعہ صورت مسئلہ میں مذکورہ تحریر کی حیثیت وصیت نامہ کی ہے کیونکہ زید

نے تازیت فروختگی اور آمدنی کا حق اپنے لئے رکھا ہے اور حق فروختگی صحتِ وقف سے مانع ہے۔

ہندیہ میں ہے: ومنها ان لا یدکر معہ اشتراط بیعہ و صرف الثمن الی حاجتہ فان قالہ

لم یصح الوقف فی المختار کما فی البزازیة (ہندیہ، جلد ۲، صفحہ ۳۵۶)

وفیہ ایضاً: ان کان الواقف قال فی اصل الوقف علی ان ابیعہا ..... قال ہلال:

”هذا الشرط فاسد یفسد بہ الوقف“ (ہندیہ، جلد ۲، صفحہ ۳۹۹)

مذکورہ بالا جزئیات سے معلوم ہوا کہ فروختگی کا حق رکھنے کی صورت میں وقف درست نہیں

ہوتا۔ البتہ خط کشیدہ الفاظ سے وارث شرعی ہونے کی صورت میں تیسرا حصہ (۱/۳) وقف سمجھا جائے

گا وراثت کی اجازت یا وارث شرعی نہ ہونے کی صورت میں کل جائیداد موت کے بعد وقف ہوگی۔

ہندیہ میں ہے: ولو علق الوقف بموتہ بان قال اذا مت فقد وقفت داری علی کذا ثم

مات صح ولزم اذا خرج من الثلث وان لم یخرج من الثلث یجوز بقدر الثلث

ویبقى الباقی الی ان یتظہر لہ مال آخر او تجیز الورثۃ فان لم یتظہر لہ مال آخر ولم

تجز الورثۃ تقسم الغلۃ بینہما اثلاثاً ثلثہا للوقف والثلثان للورثۃ (جلد ۲، صفحہ ۳۵۱)

الحاصل: مذکورہ تحریر گویا وقف کی وصیت ہے لہذا زندگی میں فروختگی کا حق حاصل ہے مذکورہ بالا حکم

تحریر وقف کا ہے اور اگر زید کسی دوسرے ادارے کو اس تحریر سے پہلے وقف کر چکا ہے اور منتظم کو

قبضہ بھی دے چکا ہے تو سابقہ وقف صحیح و لازم ہو جائے گا زید کی بیع و شراء اور مذکورہ تحریر کا عدم ہو

گی۔ امام ابو یوسفؒ کے نزدیک صرف زبان سے کہہ دینے سے وقف صحیح ہو جاتا ہے۔ اذا کان

الملك یزول عنہما یزول بالقول عند ابی یوسف..... وقال محمد لا یزول

حتى یجعل للوقف ولیا ویسلم الیہ (ہندیہ، جلد ۲، صفحہ ۳۵۱)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۰۷/۲/۲۳ھ

مسجد کے لئے زمین وقف کر دینے کے بعد اس سے خود مستفیع ہونا جائز نہیں خواہ ابھی

تک مسجد نہ بنائی گئی ہو:

مسجد کی جو زمین وقف شدہ ہے اور واقف نے ابھی تک اس میں مسجد نہیں بنوائی تو اس وقف شدہ زمین سے منفعت اٹھانا جائز ہے (مثلاً گندم بونایا چارہ وغیرہ کاشت کرنا)؟

سائل ..... محمد ابراہیم

### الجواب

واقف کی ملک چونکہ اس سے زائل ہو چکی ہے۔ لہذا اب جو منفعت بھی اس زمین سے

حاصل کرے گا وہ مصالح مسجد میں استعمال ہوگی۔ والملک یزول عن الموقوف باربعة

بافراز مسجد (النج) (در مختار، جلد ۶، صفحہ ۵۲۶)..... فقط واللہ اعلم

الجواب صحیح

کتبہ: محمد ابوالدرداء

مختص فی الفقہ

۱۳۱۸/۱۱/۱۲ھ

بندہ محمد انور عفا اللہ عنہ

مفتی خیر المدارس، ملتان



اگر وقف پر شہادت شرعیہ موجود ہو تو اسے وقف شمار کریں گے اگرچہ کوئی تحریر موجود نہ ہو:

حاجی محمد اکبر مرحوم نے تقریباً پچیس بیگھے رقبہ بمعہ باغ بحق مدرسہ مبارک العلوم

(قادر پور، راواں) وقف کیا تھا جس کی تحریر نہیں ہے، مگر گواہان موجود ہیں۔ آیا وارثان واقف میں

سے کوئی ایک اپنا حصہ اس رقبہ میں سے لے سکتا ہے کہ نہیں؟

سائل ..... محمد اصغر عرف محمد سعید قادر پور، راواں، ملتان



## الجواب

بر تقدیر صحت واقعہ یہ اراضی بحق مدرسہ مبارک العلوم وقف ہو گئی ہے<sup>(۱)</sup> اور اب اس موقوفہ اراضی سے متوفی کے ورثاء کو شرعاً کوئی حصہ نہیں ملے گا۔ ..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۱/۹/۲۰ھ



لتخریج: (۱)..... وتقبل فیہ الشہادۃ علی الشہادۃ، وشہادۃ النساء مع الرجال، والشہادۃ بالشہرۃ  
لائبات اصلہ (الدر المختار، جلد ۶، صفحہ ۶۲۹)

(مرتب مفتی محمد عبداللہ عفا اللہ عنہ)

## ﴿ ما يتعلق بتولية الوقف ﴾

مسجد کا متولی اور خزانچی کیسا ہونا چاہیے؟

خائن اور فاسق کو متولی نہ بنایا جائے:

کمپٹی والے خزانچی سے حساب کتاب کا جائزہ لیتے رہیں تاکہ وہ خیانت کا مرتکب نہ ہو:

کیا فرماتے ہیں علمائے کرام و مفتیان عظام اس مسئلہ کے بارے میں کہ اگر مسجد کا خزانچی

مسجد کی رقم کھا جائے اس کے بارے میں شرعی حکم کیا ہے؟ انتظامیہ پر شرعاً کیا ذمہ داری عائد ہوتی

ہے مسجد کی تولیت کا اہل کون ہے اور خزانچی کس طرح کا ہونا چاہیے؟

سائل ..... عبدالرحمن، فیصل آباد

### (الجواب)

مسجد کی رقم کھانا اور اس میں خیانت کرنا سخت گناہ کا کام ہے، خدا نخواستہ مسجد کا خزانچی

مسجد کی رقم میں خیانت کرے اور اس کا شرعی ثبوت بھی ہو جائے تو ایسے شخص کو معزول کرنا ضروری

ہے ایسا شخص مسجد کی تولیت کی اہلیت نہیں رکھتا۔ لقولہ تعالیٰ: انما یعمر مساجد اللہ من

امن باللہ والیوم الآخر و اقام الصلوٰۃ و اتی الزکوٰۃ و لم یخس الا اللہ (توبہ)

ولما فی الدر المختار: وینزع وجوباً ..... لو الواقف ..... (فغیرہ بالاولیٰ) غیر

مأمون او عاجزاً وقال ابن عابدین تحت قوله "وینزع وجوباً" مقتضاه اثم القاضی

بترکہ و الاثم بتولية الخائن لاشک فیہ (الدر المختار مع الشامیہ، جلد ۶، صفحہ ۵۸۳)

۲..... متولی اور مسجد کا خزانچی ایسے شخص کو بنائیں جو متقی اور پرہیزگار ہو صوم و صلوٰۃ کا پابند، امانت

دار اور وقف کے احکام سے واقف ہو، خائن اور فاسق کو مسجد کا متولی اور خزانچی ہرگز نہ بنائیں۔

لملفی الشامیة: قال فی الاسعاف ولا یولی الا امین ..... لان الولاية مقیدة

بشرط النظر، وليس من النظر تولیة الخائن (الفتح) (شامیہ، جلد ۶، صفحہ ۵۸۴)

اور کمیٹی والوں کو چاہیے کہ خود حساب کتاب کا جائزہ لیتے رہیں تاکہ وہ خیانت کا مرتکب نہ ہو۔

لما فی البحر الرائق: ینبغی للقاضی ان یحاسب امنائه فیما فی ایدیہم من اموال

الیتامی ليعرف الخائن فیستبدله، وكذا القوام علی الاوقاف (جلد ۵، صفحہ ۴۰۶)

..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۸/۹/۱۷ھ

~~~~~

جو واقف یا متولی خائن ہو اُسے تولیت سے معزول کر دیا جائے:

ایک شخص نے عربی مدرسہ بنوایا اور ایک دوکان اور خالی پلاٹ زرعی اراضی اس کے متعلق وقف کر دی۔ وقف نامہ میں اس کے خاندان کا جو آدمی اہل علم دیانت دار ہو اس کو تولیت سپرد کر گیا۔ محکمہ اوقاف نے مدرسہ کو اپنی تحویل میں کر لیا اور مدرسہ ویران ہو گیا۔ مدرسہ سے متصل جامع مسجد کے خطیب اور نمازیوں نے اس کو حکومت سے آزاد کر لیا پھر کمیٹی نے واقف مرحوم کے پوتے کو اس کا نگران مقرر کر لیا، مگر ایک عرصہ ہو گیا ہے مگر ان نے پوری جائیداد اپنی ذات کے لئے استعمال کرنا شروع کر دی۔ اگر جائیداد، محکمہ مال کے کاغذات میں مدرسہ کے نام انتقال کا اس کو کہا جاتا ہے تو بیخ پا ہو جاتا ہے اور وہ اس کوشش میں ہے کہ مدرسہ کی ساری جائیداد اپنے نام منتقل کرالے۔ سوال یہ ہے کہ اس کو تولیت ادارہ سے ہٹانا شرعاً جائز ہے یا نہیں؟

سائل مولانا الہی بخش، خطیب جامع مسجد اریاں، احمد پور شرقیہ ضلع بہاولپور

الجمول

متولی وقف کو لازم ہے کہ شریعت کے موافق نہایت امانت و انتظام و خیر خواہی اور دسوزی سے وقف کا بندوبست کرے کیونکہ یہ خدا تعالیٰ کا کام ہے کچھ اپنی ملکیت نہیں ہے کہ ہر طرح کا اختیار حاصل ہو پس اگر متولی یا نگران (عرفادوں کے ایک ہی معنی ہیں) کچھ خیانت یا بدانتظامی یا کوئی تصرف خلاف شرع کرے اس کو معزول کرنا ضروری ہے بلکہ اگر وقف کرنے والا خود ہی متولی ہے اور اس سے کوئی خیانت ظاہر و ثابت ہو جائے وہ بھی قابل معزولی ہے غیر تو بدرجہ اولیٰ سزاوارِ عزل ہوگا۔ لما فی الدر المختار: وينزع وجوباً لو الواقف (ای لو كان المتولى هو الواقف) فغيره بالاولى، غير مأمون او عاجزاً او ظهر به فسق. (در مختار مع الشامیہ، جلد ۶، صفحہ ۵۸۳، ط: رشیدیہ جدید)۔ فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۱/۱۱/۱۳۱۱ھ

رئیس دارالافتاء خیر المدارس، ملتان



اس دور میں متولی کا تقرر حکومت سے نہ کروایا جائے:

احق بالتولیت واقف کی اولاد ہے بشرطیکہ اہلیت موجود ہو:

زید نے چند ایکڑ اراضی دو مسجدوں کے نام وقف کی انتقال اراضی میں صرف یہ درج کرایا کہ احاطہ نمبر ۳۳ والی مسجد کے حصہ جات چودہ اور احاطہ نمبر ۲ والی مسجد کے پانچ، کل حصے انیس ہیں زمین نہری ہے، اس نظریہ سے اس نے ہر دو مساجد کے ایکڑوں یعنی کھیتوں کے نمبر علیحدہ علیحدہ درج نہیں کرائے کہ آمدنی حصہ وار تقسیم ہو جایا کرے واقف نے باشندگان میں سے کسی کو تحریری اختیار نہیں دیا کہ گاؤں والے جیسے چاہیں تقسیم کر لیا کریں، اور نہ ہی اپنی اولاد کے بارے میں کچھ لکھا کہ میری اولاد متولی ہر دو مساجد رہے گی، پہلے یہ اراضی بینک میں تھی اور اب

واگذار ہوئی ہے۔ دریافت طلب امور مندرجہ ذیل ہیں!

(۱)..... باشندگان میں سے اس وقف کا متولی کس کو بنایا جائے، اگر واقف کی اولاد بھی موجود ہو اور وہ اہتمام کے اہل بھی ہوں۔

(۲)..... اس وقف کی آمدنی باشندگان اپنی مرضی کے مطابق خرچ کر سکتے ہیں یا نہیں؟ جبکہ واقف کی اولاد موجود ہے۔

(۳)..... جائیداد علیحدہ علیحدہ ہر دو مساجد کی کر سکتے ہیں یا نہیں؟ جبکہ جائیداد نہری ہو اس صورت میں دونوں مساجد کو نقصان پہنچنے کا احتمال ہے۔

(۴)..... اگر حاکم کی طرف رجوع کیا جائے کہ باشندگان میں سے کسی شخص کو متولی منتخب کرے حاکم وقت اپنی مرضی سے فیصلہ دے یا شرعی امور کا خیال رکھے؟

سائل جلیل احمد، سمندری، ضلع لائلپور (فیصل آباد)

الجواب

(۱)..... واقف کی اولاد میں جبکہ ایسے صالح اور دیانتدار موجود ہیں جو کہ موقوفہ زمین کا انتظام بھی اچھی طرح کر سکتے ہیں تو وقف کا متولی انہی میں سے کسی شخص کو بنایا جائے۔

تنویر الابصار میں ہے: وما دام احد يصلح للتولية من اقارب الواقف لا يجعل من الاجانب لانه اشفق (الدر المختار، جلد ۶، صفحہ ۶۵۰، ط: رشیدیہ جدید)

(۲)..... وقف مذکورہ کی آمدنی سب سے پہلے خود موقوفہ زمین کی اصلاح کے لئے صرف کی جائے اس کے بعد متولی ہر دو مساجد کی اہم ضروریات میں خرچ کرے گا بہتر یہ ہے کہ اس کی تفصیل سوال کر کے دریافت کی جائے۔

(۳)..... موقوفہ زمین کو ہر دو مساجد کے لئے تقسیم کرنا جائز نہیں۔ در مختار میں ہے: فلا يقسم

الوقف بين مستحقه اجماعاً. درر، کافی، خلاصہ وغیرہا؛ لان حقهم ليس في

العین وبہ جزم ابن نجیم فی فتاواہ (در مختار، جلد ۶، صفحہ ۵۲۵، ط: رشیدیہ جدید)
 نیز یہ تقسیم اس وجہ سے بھی ناجائز ہے کہ ایسا کرنا خود غرضِ واقف کے خلاف ہے جیسا کہ
 سوال سے ظاہر ہے اور غرضِ واقف کی رعایت کرنا شرعاً ضروری ہے۔

(۴)..... اس زمانے میں انتخابِ متولی کے لئے بہتر صورت یہ ہے کہ گاؤں کے نیک اور معزز لوگ
 مل کر مشورہ کیساتھ واقف کی اولاد میں سے کسی ایک شخص کو وقفِ مذکور کا متولی بنالیں اور حاکم کی
 طرف رجوع نہ کیا جائے۔ شامیہ میں ہے: ان اهل المسجد لو اتفقوا علی نصب رجل
 متولياً لمصالح المسجد فعند المتقدمین یصح، ولكن الافضل کونه باذن
 القاضی، ثم اتفق المتأخرون ان الافضل ان لا یعلموا القاضی فی زماننا لما عرف
 من طمع القضاة فی اموال الاوقاف (شامیہ، جلد ۶، صفحہ ۶۲۵، ط: رشیدیہ جدید)

اور اگر اس معاملہ میں کسی مجاز حاکم کی طرف رجوع کرنے کی ضرورت پڑے تو حاکم کو
 شرعی امور کا خیال کرنا لازم ہے، اپنی مرضی سے نہیں کر سکتا۔..... فقط واللہ اعلم

الجواب صحیح
 بندہ عبدالستار عفا اللہ عنہ
 معین مفتی خیر المدارس، ملتان
 ۱۳۷۸/۱۲/۲۰ھ

عبداللہ عفا اللہ عنہ
 صدر مفتی خیر المدارس، ملتان



تولیت کے لئے واقف کی اولاد کو ترجیح دی جائے گی بشرطیکہ اہل ہوں:

مستفی حاجی غوث بخش صاحب مرحوم نے عرصہ زائد از پچاس سال قبل ”۲۸ کنال
 اور ۱۲ مرلے“ زرعی اراضی ایک مدرسہ ”حفظ القرآن“ کے لئے وقف کی اور ایک مکان جو حاجی
 صاحب اور تین دیگر افراد میں مشترک تھا تمام شرکاء نے یہ مکان مدرسہ کے لئے وقف کیا۔ مدرسہ
 اس مکان میں قائم رہا اور گراں قدر خدمات انجام دیتا رہا، اراضی موقوفہ کی آمدنی اسی مدرسہ پر
 صرف ہوتی رہی۔ مدرسہ کے انتظام کے لئے ایک نئی کمیٹی تشکیل دی گئی جو حاجی غوث بخش صاحب

کے علاوہ متعدد دیگر متدین اور معاملہ فہم اہل علم اور صلحاء پر مشتمل تھی۔ تولیت کے سلسلہ میں حاجی صاحب نے یہ شرط عائد کی کہ ”تا حیات وہ خود متولی رہے گا اور اس کی وفات کے بعد اس کے جدی ورثاء میں سے جو شخص اس منصب کے قابل ہوگا ممبران انتظامیہ اسے مقرر کریں گے، بجز جدی رشتہ دار کے دوسرا کوئی متولی مقرر نہ کیا جائے گا“ اب صورت حال یہ ہے کہ قیام پاکستان کے کچھ عرصہ بعد حاجی غوث صاحب فوت ہو گئے۔ اسی دوران میں سابق ریاست بہاولپور میں محکمہ امور مذہبیہ قائم ہو گیا جس نے اوقاف کو اپنی تحویل میں لے لیا۔ مدرسہ ہذا کی اراضی پر بھی محکمہ نے قبضہ کر لیا بعد میں اس محکمہ کا ریکارڈ مغربی پاکستان کے پاس چلا گیا، مگر محکمہ نے نہ تو اغراض واقف کو ملحوظ رکھا اور نہ ہی زمین کی آمدنی مدرسہ پر صرف کی، جس کا نتیجہ یہ نکلا کہ مدرسہ اجڑ گیا نہ معلم رہے اور نہ معلم، اور ادھر انتظامیہ کمیٹی کے ممبران بھی ایک ایک کر کے فوت ہو گئے۔ زمین کی آمدنی کا کچھ پتہ نہیں حاجی غوث بخش صاحب (واقف) کی اولاد میں ایسے افراد موجود ہیں جو مدرسہ کو بخوبی چلا سکتے ہیں۔ اب دریافت طلب امر یہ ہے کہ اس صورت کا شرعاً کیا حکم ہے؟ شرائط واقف اور اغراض واقف کی رو سے اس اراضی اور جائیداد مدرسہ کا متولی بننے کا کون حقدار ہے؟

سائل مولانا محمد اکبر، مدرسہ اشرفیہ نزد قباہ والی مسجد، احمد پور شرقیہ

(الجواب)

واقف کی شرائط واجب العمل ہیں، بشرطیکہ خلاف شرع نہ ہوں، علامہ شامی نے ”فتح“

کے حوالے سے نقل کیا ہے: فان شرائط الواقف معتبرة اذا لم تخالف الشرع وهو مالک

فله ان يجعل ماله حيث شاء مالم یکن معصیة، (شامیہ، جلد ۶ صفحہ ۵۲۶، ط: رشیدیہ جدید)

فقہاء نے متولی کے لئے چند شرطیں بیان کی ہیں، امین ہو، خود یا نائب کے ذریعے سے

کام کرنے پر قادر ہو، ظاہر الفسق نہ ہو، عاقل و بالغ ہو وغیرہ۔ لما فی الشامیة: ولا یولی الا امین

قادر بنفسه او بنائبه لان الولاية مقيدة بشرط النظر وليس من النظر تولیة الخائن

لانه یخل بالمقصود، و کذا تولیة العاجز (شامیہ، جلد ۶، صفحہ ۵۸۴، ط: رشیدیہ جدید)

وفی العالمگیریہ: الصالح للنظر من لم یسال الولاية و لیس فیہ فسق یعرف
..... ویشرط للصحة بلوغه و عقله (عالمگیریہ، جلد ۲، صفحہ ۴۰۸)

اگر مذکورہ شرائط کا حامل واقف کی اولاد میں موجود ہو تو اسے ترجیح دی جائے گی۔

لما فی الدر المختار: وما دام احد یصلح للتولية من اقارب الواقف لا یجعل المتولی من
الاجانب لانه اشفق وتحتہ فی الشامیة: ومفاده تقدیم اولاد الواقف وان لم یکن
الوقف علیہم بان کان علی مسجد او غیرہ (جلد ۶، صفحہ ۶۵۰)۔ فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۳/۵/۲۰۱۴ھ

—————

واقف کے اقارب احق بالتولیت ہیں:

ایک مسجد ہمارے خاندان میں ایک سو سال سے زیر تولیت چلی آرہی ہے موجودہ متولی
عبدالرحمن ہے جو باشرع اور دیندار ہے اور اس میں تولیت کی لیاقت بھی ہے نماز باجماعت کا پابند
ہے اور مسجد میں حاضر رہ کر مسجد کی ضروریات کا تکفل کرتا ہے وغیر ذلک امام مسجد نے آہستہ آہستہ
اس مسجد پر قبضہ جما لیا ہے اور اسے لا وارث قرار دیتے ہوئے چند فرضی ممبر لکھوا کر اپنے نام
رجسٹرڈ کرا دی ہے۔ کیس مارشل لاء میں مسجد کے متولی نے بھیج دیا ہے۔ اب شرعاً متولی کون ہے؟

سائل محمد عامر

(الجواب)

بر تقدیر صحت واقعہ صورت مسئلہ میں شرعاً حق تولیت مستثنیٰ عبدالرحمن کو حاصل ہے دوسرے کی

فرضی کاروائی سے اس کی تولیت پر کوئی اثر نہیں پڑے گا۔^(۱) شرعاً کسی وقف کے لاوارث ہونے کی صورت میں بھی تولیت کے حقدار اولاً واقف کے اقارب ہوتے ہیں چہ جائیکہ وہ پہلے ہی سے متولی بنا ہوا ہو، الحاصل مستی عبدالرحمن ہی بدستور متولی ہے۔^(۲)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۴۰۵/۱۰/۵ھ



اگر واقف بوقت وقف کسی کو متولی مقرر نہ کرے تو وہ خود ہی متولی شمار ہوگا:

ایک شخص نے ایک رقبہ مدرسہ کیلئے وقف کر دیا اور واقف نے بوقت وقف کسی کو متولی اور نگران نہیں بنایا تھا صرف وقف کیا تھا۔ کیا اب خود متولی بن سکتا ہے؟

سائل عبدالقیوم

(الجواب)

اگر واقف نے وقف کے وقت کسی کو متولی نہیں بنایا تو اس صورت میں امام ابو یوسفؒ کے نزدیک واقف خود متولی شمار ہوگا وہ اپنی صوابدید کے مطابق خرچ کر سکتا ہے تاہم مہتمم صاحب سے مشورہ کر لینا چاہیے۔ رجل وقف وقفاً ولم يذكر الولاية لاحد قيل الولاية للواقف

التخريج: (۱)..... اذا كان للوقف متول من جهة الواقف او من جهة غيره من القضاة لا يملك القاضي نصب

متول آخر بلا سبب موجب لذلك وهو ظهور خيانة الاول او شئ آخر (شامیہ، جلد ۶، صفحہ ۵۸۶، ط: رشیدیہ جدید)

(۲)..... لما في الدر المختار: وما دام احد يصلح للتولية من اقارب الواقف لا يجعل المتولى من

الاجانب (الدر المختار، جلد ۶، صفحہ ۶۵۰)

(مرتب بندہ محمد عبدالستار عفا اللہ عنہ)

وهذا على قول ابى يوسف لان عنده التسليم ليس بشرط (ہندیہ، جلد ۲، صفحہ ۴۰۸)

..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۳/۵/۱۴۲۳ھ



متولی کا بیٹا قاضی یا انتظامیہ کمیٹی کے انتخاب کے بغیر خود متولی نہ بنے گا:

(۱)..... شریعت کی نظر میں مسجد کے متولی کی کیا صفات ہونی چاہئیں؟

(۲)..... مسجد کی جگہ کسی شخص نے وقف کی، اور محلے کے لوگوں کے تعاون سے مسجد تعمیر ہوئی۔ اہل محلہ

نے باکردار باشرع نمازی کو مسجد کا متولی منتخب کیا نظام چلتا رہا، اب متولی کا انتقال ہو گیا ہے تو اس کے

بیٹے کے اندر مذکورہ صفات بھی نہیں پائی جاتیں اسکے باوجود اس نے باہر کے چند بے نمازیوں کو ساتھ

ملا کر اپنے آپ کو عدالت سے ”متولی“ رجسٹرڈ کروالیا ہے جبکہ مسجد کے اکثر نمازی اس سے اتفاق

نہیں کرتے کیا اس صورت میں ایسا آدمی شریعت کی روشنی میں مسجد کا متولی بن سکتا ہے؟

سائل عبدالکریم ودیگر نمازیان مسجد مذکورہ

(الجواب)

متولی مقرر کرنے کا اختیار واقف یا قاضی (عدالت) کو ہے متولی درج ذیل صفات کا

حامل ہونا چاہیے عاقل ہو، بالغ ہو، انتظام کرنے کی اس میں اہلیت ہو، دیانت دار ہو، فسق و فجور میں

بتلانہ ہو، وغیر ذالک۔ ہندیہ میں ہے: لایولی الا امین قادر بنفسہ او بنائبہ..... ویشترط

للصحة بلوغه وعقله (ہندیہ، جلد ۲، صفحہ ۴۰۸)

متولی کی وفات کے بعد اس کا بیٹا خود بخود متولی نہ بنے گا بلکہ مسجد کی انتظامیہ جسے مقرر کرے

گی وہی متولی بنے گا۔ شامیہ میں ہے: انہم (اہل محلہ) اذا اجتمعوا علی رجل وجعلوه

متولياً بغير امر القاضی یكون متولياً. بحرونہر. (شامیہ، جلد ۲، صفحہ ۵۱۶، ط: رشیدیہ جدید)

الحاصل: متولی کا بیٹا از خود شرعاً متولی نہیں بن جاتا بالخصوص جبکہ اس میں متولی کی شرائط بھی مفقود

ہوں، لہذا کسی اہل کو متولی مقرر کیا جائے..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۶/۲/۲۳ھ

رئیس دارالافتاء خیر المدارس، ملتان



جب تک متولی اور منتظم کی خیانت ثابت نہ ہو جائے اسے معزول کرنا جائز نہیں:

ایک جامع مسجد مع ملحقہ درس گاہ کا زید متولی و منتظم چلا آ رہا تھا، عرصہ دس سال تقریباً ہوئے بکر پارٹی نے حملہ کر دیا اور آمادہ فساد ہوئے زید نے عدالت دیوانی میں استقرار حق کا دعویٰ کیا عرصہ تقریباً دس سال میں ابتدائی عدالت دیوانی سے لے کر عدالت عالیہ تک زید کے حق میں فیصلہ ہوتا چلا گیا کہ زید ہی متولی و منتظم ہے اور حکم امتناعی بھی عطاء ہوا کہ بکر پارٹی زید کے حقوق تولیت و نظامت میں دخل اندازی سے تا دوام باز رہیں۔ استدعا ہے کہ شرعی فتویٰ صادر فرمایا جاوے کہ بموجب شرع محمدی کون جامع مسجد مع ملحقہ درس گاہ کا متولی و منتظم ہے اور کس کو امام، خطیب اور مدرسین وغیرہ مقرر کرنے اور انتظام کرنے کا حق ہے؟

سائل حاجی محمد

الجواب

بر تقدیر صحت واقعہ جامع مسجد مذکور اور اس کے ساتھ ملحقہ درس گاہ کا جب پہلے سے ہی زید متولی اور منتظم چلا آ رہا ہے اور عدالت کی جانب سے بھی تولیت اسی کے سپرد ہے اور تاحال اس میں

(۱) کوئی خیانت وغیرہ بھی ظاہر نہیں ہوئی تو شرعاً بھی بلا وجہ اس کو تولیت سے معزول نہیں کرنا چاہیے۔
لہذا زید بدستور اس وقف کا متولی ہے اور امام، خطیب اور مدرسین کی تقرری کا اسی

کو اختیار ہے۔ فقط واللہ اعلم

الجواب صحیح	الجواب صحیح	بندہ محمد اسحاق غفر اللہ لہ
مہتمم خیر المدارس، ملتان	بندہ عبدالستار عفا اللہ عنہ	نائب مفتی خیر المدارس، ملتان
۱۳۸۷/۱۰/۲۶ھ	مفتی خیر المدارس، ملتان	



بدون کسی شرعی وجہ واقف کے مقرر کردہ متولی کو نہیں ہٹایا جاسکتا:

ایک عالم دین نے مسجد کی بنیاد رکھی اور اس کے نام کچھ زمین خود خرید کر کے وقف کی، بعد اس کے ایک اور شخص نے اسی مسجد کے نام کچھ زمین وقف کر دی۔ اس کے بعد وہ عالم دین و متولی و بانی مسجد ہذا اللہ کو پیارے ہو گئے۔ قبل از انتقال، مرحوم اپنے درمیانے صاحبزادے کے لئے امامت مسجد اور اس کی متعلقہ جائیداد کی تولیت کی وصیت کر گئے۔ اس کا جو دوسرا شخص واقف تھا اس نے درمیانے صاحبزادے کے خلاف بیان دیئے کہ متولی مسجد بڑا صاحبزادہ ہونا چاہیے، حالانکہ اس شخص نے وقف کرتے وقت کوئی شرط نہیں لگائی بلکہ اس شخص نے رجسٹری میں یہ تحریر کروایا ہے کہ بعد متوفی پیش امام صاحب موصوف جو کوئی پیش امام ہوگا وہ متولی ہوگا۔ کیا اس شخص کو حق حاصل

التخریج: (۱)..... لما فی الشامیة: اذا کان للوقف متول من جهة الواقف او من جهة غیرہ من القضاة لا یملک القاضی نصب متول آخر بلا سبب موجب لذلك، وهو ظهور خیانة الاول او شی آخر (شامیہ، جلد ۶، صفحہ ۵۸۶)

وفی البحر: وقد منا انه لا یعزلہ القاضی بمجرد الطعن فی امانتہ ولا یخرجه الا بخيانة ظاهرة (جلد ۵، صفحہ ۴۱۱)
(مرتب بندہ محمد عبدالستار عفا اللہ عنہ)

ہے کہ اپنی وقف شدہ زمین کا متولی کسی اور کو بنائے جو غیر موصلیٰ لہ ہے؟
سائل مولانا حافظ عبدالحی، شجاع آباد، ملتان

الجواب

صورت مسئلہ میں بر تقدیر صحت واقعہ متولی و بانی مسجد مذکور نے جس لڑکے کو مسجد کا متولی بنا دیا ہے وہی اس مسجد کا متولی رہیگا، دوسرے شخص کو یہ حق حاصل نہیں ہے کہ وہ متولی و بانی مسجد کے بنائے ہوئے امام کو ہٹا دے؛ کیونکہ اس نے رجسٹری میں یہ تحریر کر دیا ہے کہ ”بعد وفات پیش امام صاحب جو کوئی پیش امام ہوگا وہی متولی ہوگا“ پس متولی مرحوم کا یہ تصرف واقف مذکور کی شرط کے موافق ہے، لہذا اس کو اس پر عمل کرنا لازم ہے^(۱)..... فقط واللہ اعلم

الجواب صحیح
بندہ محمد اسحاق غفر اللہ لہ
نائب مفتی خیر المدارس، ملتان
۱۳۸۸/۳/۳۰ھ

خیر محمد عفا اللہ عنہ
مہتمم خیر المدارس، ملتان



متولی تولیت سے دستبردار ہو سکتا ہے، البتہ بدوں حق تفویض دوسرے کو متولی نہیں بنا سکتا:
ایک شخص نے کچھ زمین فی سبیل اللہ وقف کر کے ایک آدمی کے نام رجسٹری کر دی اور اس کو مسجد اور مدرسہ کا متولی اور مہتمم بنا دیا۔ اب وہ آدمی بلا کسی عذر، کسی دوسرے کو رجسٹری کر کے

التخریج: (۱)..... لما فی الدر المختار: شرط الواقف کنص الشارع ای فی المفہوم والدلالة ووجوب العمل بہ (جلد ۶، صفحہ ۶۲۳) وفيه ايضاً: ولاية نصب القيم الى الواقف ثم لوصيه (جلد ۶، صفحہ ۶۳۵)
وفي الشامية: اذا كان للوقف متول من جهة الواقف او من جهة غيره من القضاة لا يملك القاضي نصب متول آخر بلاسبب موجب لذلك وهو ظهور خيانة الاول (شامية، جلد ۶، صفحہ ۵۸۶)
ولما فی البحر الرائق: وفي جامع الفصولين من الثالث عشر، القاضي لا يملك نصب وصي وقیم مع بقاء وصي الميت وقیمہ الا عند ظهور الخيانة منها (البحر الرائق: جلد ۵، صفحہ ۳۷۹) (مرتب بندہ محمد عبد اللہ عفا اللہ عنہ)

دے سکتا ہے یا نہیں، جبکہ پہلے بخوشی یہ ذمہ داری قبول کی؟

سائل منور پاشا، چشتیاں

الجواب

اگر متولی، مسجد کے ضروری کام کرنے سے عاجز ہو اور مسجد سے متعلقہ امور کی نگرانی نہ کر سکتا ہو تو وہ تولیت سے دستبردار ہو سکتا ہے مگر کسی دوسرے کو متولی بنانے کا حق واقف یا قاضی کو ہے۔

درمختار میں ہے: ولاية نصب القيم الى الواقف ثم لوصيه..... ثم للقاضي (جلد ۶، صفحہ ۶۳۵)

البتہ اگر واقف نے متولی کو متولی مقرر کرنے کا اختیار بھی سپرد کیا تھا تو اس کا تولیت منتقل

کرنا جائز ہے۔ درمختار میں ہے: اراد المتولى اقامة غيره مقامه في حياته وصحته ان كان التفويض له عاما صح والا لا (الدر المختار، جلد ۶، صفحہ ۶۵۰، ط: رشیدیہ جدید)

وفي الشامية: وفي القنية: للمتولى ان يفوض فيما فوض اليه ان عمم القاضي التفويض اليه، والا فلا (شامیہ، جلد ۶، صفحہ ۶۵۱، ط: رشیدیہ جدید)۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱۱/۶ھ

رئیس دارالافتاء خیر المدارس، ملتان



سود خور کو مسجد کمیٹی کا ممبر یا صدر بنانا کیسا ہے؟

کیا سود خور، سودی رقم سے کاروبار کرنے والا شخص مسجد کا ممبر یا چیئر مین بن سکتا ہے، اور ”سود خور“ مسجد کی تعمیر یا انتظامی اخراجات کے لئے چندہ مٹیریل وغیرہ دے تو لینا جائز ہے یا نہیں؟

سائل محمد افضل

الجواب

ایسے شخص کو مسجد کی انتظامیہ کا ممبر یا چیئر مین بنانا شرعاً جائز نہیں^(۱)۔ مسجد کی انتظامیہ کے تمام ارکان نیک اور متقی ہونے چاہئیں۔ اسی طرح ناجائز آمدنی بھی مسجد پر خرچ کرنا جائز نہیں ہے^(۲)۔..... فقط واللہ اعلم

الجواب صحیح

بندہ عبدالحکیم عفی عنہ

نائب مفتی خیر المدارس، ملتان

۱۴۲۳/۱۱/۲۸ھ

بندہ محمد اسحاق غفر اللہ لہ

مفتی خیر المدارس، ملتان



متولی یا نگران تعمیر مسجد میں بطور مزدور (اجرت کے ساتھ) کام نہیں کر سکتا:

مسجد کا متولی اگر مسجد کی تعمیر میں بطور مزدور کام کرے یا مزدوروں کے کام میں تعاون کرے تو کیا یہ متولی شرعاً اجرت کا مستحق ہوگا؟

سائل..... عبدالرحمن شاہ، سرگودھا

الجواب

بحر الرائق میں ہے: قالوا اذا عمل القيم في عمارة المسجد والوقف كعمل الاجير

لا يستحق الاجر لانه لا يجتمع له اجر القوامه واجر العمل، (جلد ۵، صفحہ ۳۶۳)

وفيه ايضاً: والمتولى اذا اجر نفسه في عمل المسجد واخذ الاجرة لم يجز في

ظاهر الرواية، وبه يفتى، وفي جامع الفصولين: اذلا يصلح مؤاجراً ومستأجراً

التخريج: (۱)..... لما في الدر المختار: وينزع وجوباً لو الواقف غير مأمون او عاجزاً او ظهر به فسق كشراب

خمر ونحوه (اللمح) (جلد ۶، صفحہ ۵۸۳، ط: رشیدیہ جدید)

(۲)..... اما لو انفق في ذلك مالا خبيثاً او مالا سببه الخبيث والطيب فيكره، لان الله تعالى لا يقبل الا

الطيب، فيكره تلوith بيته بما لا يقبله، (شامیہ، جلد ۲، صفحہ ۵۲۰) (مرتب بندہ محمد عبداللہ عفا اللہ عنہ)

وصح لو امره الحاكم بعمل فيه (جلد ۵، صفحہ ۴۰۲)

وفي الشامية: لو عمل المتولى في الوقف باجر جاز، ويفتى بعده اذ لا يصلح
موجراً ومستاجراً (شامیہ، جلد ۶، صفحہ ۵۶۶)

مذکورہ بالا جزئیات سے معلوم ہوا کہ وہ اجرت کا مستحق نہیں ہے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۱۶/۵/۶ھ



مسجد کی تولیت اور انتظامی امور کے متعلق ایک تفصیلی فتویٰ:

مکرمی جناب مفتی صاحب السلام علیکم ورحمۃ اللہ وبرکاتہ

گزارش ہے کہ ”جامع مسجد عبداللہ اورنگی ٹاؤن نمبر ۴/ میرے تایا ذکرا الرحمن صاحب نے قائم کی تھی اور میرے والد صاحب کو اس کا متولی بنایا تھا“ بندہ اس کے متعلق ایک استفتاء آپ کی خدمت میں بھیج رہا ہے جو دراصل میرے بھائی حافظ ذکاء الرحمن کی طرف سے پوچھا گیا ہے لیکن مضمون اس کا میرا تیار کردہ ہے اس لئے کہ بھائی صاحبان اور خود والد صاحب بھی تحریری کاموں میں کمزور ہیں بلکہ مفتیان کرام اور فیصلہ کرنے والے حضرات کے سامنے اپنے مقدمے کی صحیح وکالت بھی نہیں کر پاتے جو جامعہ بنوریہ کراچی میں زیر تصفیہ ہے میں چونکہ حیدرآباد میں ملازم ہوں اور کراچی میں صحیح حقائق پیش کرنے اور سوالات کا جواب دینے سے قاصر ہوں جبکہ فریق مخالف پوری طرح چوکس ہے، لہذا اپنے طور پر یہ استفتاء آپ کی خدمت میں اپنی جانب سے پیش کر رہا ہوں اخیر میں میرے تایا ذکرا الرحمن صاحب کا موقف بھی منسلک ہے جو انہوں نے فیصلہ حضرات کے سامنے پیش کیا ہے۔

سوالات کا مختصر خاکہ یہ ہے!

(۱)..... مسجد کے انتظامی امور میں بنیان مسجد کا حق زیادہ ہے یا کمیٹی والوں کا جبکہ ان حضرات کا

تعلق اہل محلہ سے بھی نہیں، نیز یہ کمیٹی خود بانیان کی قائم کردہ ہے؟

(۲)..... بانیان مسجد کو گھر گھر بدنام کرنا، جھوٹے مقدمات میں ملوث کرنا اور اپنی مرضی سے اذان

واقامت نیز تقرری امام پر قابض ہو جانا شرعاً کیا حکم رکھتا ہے؟

(۳)..... مسجد و مدرسہ جو محققہ دارالعلوم کراچی سے منسوب ہے اس کا الحاق ”اپنی مرضی سے کسی اور

ادارہ سے کرنا“ کیا حکم رکھتا ہے کیا یہ الحاق مؤثر ہوگا؟

(۴)..... متولی کا زائد پیسہ بغرض حفاظت تجارت میں لگانا جبکہ اس میں نقصان کا اندیشہ نہ ہو کیا یہ

عمل غبن کہلائے گا؟

(۵)..... متولی اگر خدمت کا اہل نہ رہے تو کیا واقف کو اختیار ہے کہ دوسرا متولی اپنی صوابدید

سے مقرر کر دے؟

(۶)..... احاطہ مسجد میں ایک حجرہ قائم ہے جن میں داداجان حاجی عبداللہ صاحب قیام پذیر ہیں یہ

حجرہ مسجد بنانے سے قبل ہی اس پلاٹ پر قائم ہے اباجان نے ان کی سہولت کے لئے باقی حصہ کو مسجد

بنادیا تا کہ نزدیک رہے اب موجودہ اراکین (فریق مخالف) اس کو بالجبر شامل مسجد کرنا چاہتے ہیں

اور جگہ کی تنگی کا عذر کرتے ہیں کیا یہ عذر قبول اور یہ عمل جائز ہے؟

(۷)..... قیام مسجد سے اب تک رمضان کی تراویح ہمارے گھر کے حفاظ نے ہی پڑھائیں لیکن اس

دفعہ خطرہ ہے کہ ہمیں اس کا موقع نہیں دیا جائے گا۔ کیا یہ استحقاق ترجیحاً ہمیں حاصل ہے یا نہیں؟

(۸)..... فریق مخالف کے پاس سب سے بڑا ہتھیار یہ ہے: اول یہ کہ متولی نے مسجد کی رقم کو

کاروبار میں لگایا اور ثانی یہ ہے کہ آئین میں ترمیم کر دی، اول کی حقیقت یہ ہے کہ متولی نے ایسا کیا

تا کہ رقم محفوظ ہو جائے اور جب ضرورت ہو وہ پلاٹ جو مسجد کی اس رقم سے بغرض تجارت خریدا گیا

ہے بیچ کر مسجد میں صرف کر دی جائے اس کی ذمہ داری لوگوں کے سامنے متولی کے بڑے لڑکے

یعنی مستفتی نے بارہا اٹھائی مگر فریق مخالف اس پر مطمئن نہیں اس لئے کہ خود متولی بننا چاہتا ہے۔
 ثانی کی حقیقت یہ ہے کہ اس کے مرتکب خود یہ لوگ ہوئے ہیں اس لئے کہ والد صاحب نے آئین بنا کر انگریزی کروانے کے لئے انہیں دیا تو انہوں نے والد صاحب کو ان پڑھ سمجھ کر آئین کا حلیہ تبدیل کر دیا۔ والد صاحب نے مجھے لا کر دکھایا اور میں نے مطالعہ کیا تو وہ ششدر رہ گئے اور ان کی خیانت ظاہر ہوئی بہر حال ہم نے دوبارہ آئین کو اس کی اصلی حالت کے مطابق انگریزی میں لکھ کر رجسٹرڈ کروا لیا جب انہوں نے کبھی اس کا مطالعہ کیا تو اپنی ترمیمات نہ پا کر مشتعل ہوئے اور پہلی بات کو بہانہ بنا کر غبن کا الزام لگایا اور اس الزام کے ثبوت کے لئے امام مسجد (جو انہوں نے ہمارے امام کو ہٹا کر خود رکھا) سے حلفیہ بیان دلوایا حالانکہ وہ ان واقعات کے بہت بعد رکھے گئے ہیں انہوں نے اس حلفی بیان میں والد صاحب کے ساتھ مجھے بھی شامل کیا حالانکہ انہوں نے مجھے اس سے پہلے دیکھا تک نہیں ہے۔ امید ہے کہ مہربانی فرما کر ان تمام سوالات کا جواب حضرات اساتذہ کرام و علماء کرام کے دستخطوں کے ساتھ عنایت فرمائیں گے۔

سائل نائب متولی، عطاء الرحمن ولد ضیاء الرحمن

(الجبور)

(۱)..... واقف اگر اپنے وقف کے لئے کچھ شرائط مقرر کر دے تو ان شرائط کی تعمیل بشرطیکہ خلاف شرع نہ ہوں واجب ہے اور ان کے خلاف قاضی کا فیصلہ بھی معتبر نہ ہوگا مثلاً متولی کا تقرر، کسی ادارہ سے الحاق، تعمیر امور وغیرہ اوقاف کی ولایت کا حق اولاً واقف کو ہے خواہ خود سنبھالے یا اپنے کسی نائب کے توسط سے کرے بعدہ یہ حق اس کی اولاد کو اور اہل خاندان کو ہوگا ان کی موجودگی میں کسی اور کو ترجیح نہیں ہوگی الا یہ کہ نااہل ہوں ایسی صورت میں کسی اہل کو یہ انتظام سونپا جائے گا تا وقتیکہ اہل خاندان میں سے کوئی اہلیت حاصل کر لے۔

(۲)..... امور انتظام میں سے کسی امر میں اگر اشتباہ واقع ہو تو واقف کی طرف رجوع کیا جائے گا

اور اس کی توضیح کے مطابق عمل کیا جائے گا اور اس کی عدم موجودگی میں اگر اس کی کوئی واضح تحریر موجود ہو تو وہ قابل عمل ہوگی بشرطیکہ خلاف شرع نہ ہو جیسا کہ گذر چکا۔

(۳)..... مسجد کی تعمیر، اس میں امام و مؤذن کا تقرر اور دیگر انتظامی امور میں بانی مسجد سب سے مقدم ہے، البتہ امام کے تقرر میں اختلاف ہونے کی صورت میں اس امام کو ترجیح ہوگی جو منصب امامت کے زیادہ لائق ہو جس کا فیصلہ اہل علم پر موقوف ہے۔

(۴)..... بصورت اہلیت امامت و اذان کا زیادہ حقدار بانی مسجد خود ہے یا اس کی اولاد و اہل خاندان۔

(۵)..... عبداللہ صاحب کا حجرہ اگر امام و مؤذن کے لئے یا دیگر امور مسجد کے لئے ہے تب تو وہ مسجد کا حجرہ ہے جس کا استعمال غیر متعلق شخص کے لئے جائز نہیں اور اگر بانی مسجد نے اس کو شامل مسجد نہیں کیا تو یہ بدستور انہی کی ملکیت ہے لہذا: بانی مسجد کا بیان اس بارہ میں فیصلہ کن ہوگا۔

(۶)..... بصورت شامل مسجد نہ ہونے کے دیکھا جائے گا کہ اگر مسجد تنگ ہو رہی ہے اور اوپر نیچے سے بھر جاتی ہے، نیز علاقہ میں کوئی اور مسجد بھی نہ ہو جس سے بوقت ازدہام یہ تنگی دفعہ ہو سکے تو پھر دائیں بائیں یا آگے پیچھے کی جگہیں بقدر ضرورت بالاصرار خرید کر شامل مسجد کر دی جائیں گی اگرچہ یہ حجرہ اس کی زد میں آجائے۔ اور اگر ایسی صورت نہیں تو پھر جائز نہیں کہ اس حجرہ کو اور نہ ہی کسی اور جگہ کو زبردستی خرید کر شامل مسجد کیا جائے البتہ پڑوسیوں کے لئے اولیٰ ہے کہ سخت مجبوری کے بغیر بھی متوقع تنگی سے نمازیوں کو بچانے کے لئے اپنی جگہ مسجد کو فروخت کرنے میں مانع نہ بنیں جبکہ متولی خریداری میں دلچسپی رکھتا ہو۔

(۷)..... سوال میں ذکر کردہ تفصیل کے مطابق امام مسجد کا غیر واقعی یا غیر معلوم احوال کی واقفیت کا دعویٰ اور اس پر حلفیہ بیان موجب فسق ہے اندریں صورت ان کا امامت پر برقرار رہنا مکروہ تحریمی ہے الا یہ کہ توبہ کریں، صاحب واقعہ سے معافی مانگیں اور آئندہ کیلئے ان امور سے مجتنب رہیں۔ قولہم شرط الواقف کنص الشارع ای فی المفہوم والدلالۃ ووجوب

العمل به (در مختار، جلد ۶، صفحہ ۲۶۴)

فما كان من عبارة الواقف من قبيل المفسر لا يحتمل تخصيصاً ولا تأويلاً يعمل به ، وما كان من قبيل الظاهر كذلك وما احتمل وفيه قرينة حمل عليها، وما كان مشتركاً لا يعمل به وان كان حياً يرجع الى بيانه (شاميه، جلد ۶، صفحہ ۲۶۶) وفيه ايضاً: انهم صرحوا بان مراعاة غرض الواقفين واجبة (شاميه، جلد ۶، صفحہ ۲۸۳) وفيه ايضاً: ان القضاء ينقض عند الحنفية اذا كان حكماً لا دليل عليه وما خالف شرط الواقف فهو مخالف للنص وهو حكم لا دليل عليه (شاميه، جلد ۶، صفحہ ۷۶۰)

وفي الهداية: ان المتولى انما يستفيد الولاية من جهته (اي الواقف) بشرطه فيستحيل ان لا يكون له الولاية، وغيره يستفيد الولاية منه، ولانه اقرب الناس الى هذا الوقف فيكون اولي لولايته كمن اتخذ مسجداً يكون اولي بعمارته ونصب المؤذن فيه (هدايه، جلد ۲، صفحہ ۲۲۳، كتاب الوقف) قال ابن الهمام: قوله "ولانه اقرب الناس الى الوقف" فان القاضى ليس اقرب منه اليه (فتح القدير، جلد ۵، صفحہ ۴۴۲) وفيه ايضاً: واما نصب المؤذن والامام فقال ابو نصر: فلاهل المحلة، وليس الباني احق منهم بذلك وقال ابوبكر الاسكافي: الباني احق بنصبها من غيره كالعمارة قال ابو الليث: "وبه نأخذ" الا ان يريد اماماً ومؤذناً والقوم يريدون الاصلح فلهم ان يفعلوا ذلك كذا في النوازل (فتح القدير، جلد ۵، صفحہ ۴۴۲)

وفي البحر: تنازع اهل المحلة والباني في عمارته او نصب المؤذن او الامام فالاصح ان الباني اولي به الا ان يريد القوم ما هو اصلح منه والباني احق بالامامة والاذان، وولده من بعده وعشيرته اولي بذلك من غيرهم وفي المجرد عن ابي حنيفة رضى الله عنه ان الباني اولي بجميع مصالح المسجد

ونصب الامام والمؤذن اذا تاهل للامامة (البحر الرائق، جلد ۵، صفحہ ۴۱۸، ط: کوئٹہ)

ومادام احد يصلح للتولية من اقارب الواقف لايجعل المتولى من الاجانب لانه

اشفق ومن قصده نسبة الوقف اليهم (تنوير الابصار مع الدر المختار، جلد ۶، صفحہ ۶۵۰)

وفي الشامية: فان لم يجد فيهم من يصلح لذلك فجعله الى اجنبي ثم صار فيهم

من يصلح له صرفه اليه ومفاده تقديم اولاد الواقف (شامية، جلد ۶، صفحہ ۶۵۰، ط: رشيدية جديد)

وفي الدر المختار: تؤخذ ارض ودار وحانوت بجانب مسجد ضاق على الناس

بالقيمة كرهاً (الدر المختار، جلد ۶، صفحہ ۵۸۱)

وفي الشامية: قال في نور العين: ولعل الاخذ كرهاً ليس في كل مسجد ضاق

بل الظاهر ان يختص بما لم يكن في البلد مسجد آخر اذ لو كان فيه مسجد

آخر يمكن دفع الضرورة بالذهاب اليه نعم فيه حرج لكن الاخذ كرهاً اشد

حرجاً منه ويؤيد ما ذكرنا فعل الصحابة اذ لا مسجد في مكة سوى المسجد

الحرام (شامية، جلد ۶، صفحہ ۵۸۱)

(۸)..... مسجد کے مال کو تجارت میں لگانا اس طریق پر کہ پیسہ کی حفاظت بھی ہو اور آمدن کا ذریعہ بھی

جائز ہے، مگر شرط یہ ہے کہ مسجد کی رقم سے خرید کردہ چیز کی فروخت اصل قیمت سے کمی کے ساتھ نہ ہو

زیادتی کے ساتھ ہو، چنانچہ اس غرض سے اس رقم کو قرض میں دینا بھی جائز کہا گیا ہے جبکہ اپنے

پاس حفاظت اتنی نہ ہو جتنی کہ قرض میں، البتہ مال مسجد کو تجارت میں لگانا فی زمانہ خلاف احتیاط

ہے۔ اشتری المتولی بمال الوقف داراً للوقف لا تلحق بالمنزل الموقوفة ويجوز بيعها

فی الاصح، قوله بمال الوقف، ای بغلة الوقف (الدر المختار مع الشامية، جلد ۶، صفحہ ۶۳۸)

وللمتولى ان يشتري بما فضل من غلة الوقف اذا لم يحتج الى العمارة مستغلاً

ولا يكون وقفاً في الصحيح حتى جاز بيعه (فتح القدير، جلد ۵، صفحہ ۴۳۹)

وفیه ایضاً: وفي النوازل: في اقراض ما فضل من مال الوقف قال ان كان احرز للغلة

ارجوا ان يكون واسعا (فتح القدير، جلد ۵، صفحہ ۴۵۱) وبمثله في البحر (جلد ۵، صفحہ ۴۰۱)

مفتی محمد شفیع صاحب رحمہ اللہ تعالیٰ امداد المقتنین میں ایک سوال کے جواب میں فرماتے ہیں ”دوکانوں کی آمدنی سے جو حاصل ہوا اگر وہ ضروریات سے زائد ہو تو مسجد کے نفع کے لئے اس کو تجارت میں لگانا جائز ہے بلا نفع کسی کو نہ دیا جائے اس خرید و فروخت کی غرض مسجد کا نفع ہونا چاہیے“ (امداد المقتنین، جلد ۲، صفحہ ۶۰۵ کتاب الوقف) فقط واللہ اعلم

بندہ رفیع احمد

مختص جامعہ خیر المدارس ملتان

الجواب صحیح

الجواب صحیح

خادم انجمن مکہ مسجد ریشم بازار، حیدرآباد

بندہ عبدالستار عفا اللہ عنہ

بندہ محمد اسحاق غفر اللہ لہ

۴، شعبان المعظم / ۱۴۲۳ھ

رئیس دارالافتاء خیر المدارس، ملتان

مفتی خیر المدارس، ملتان



احکام المساجد

ما يتعلق ببناء المسجد و تعمیرہ و توسیعه

ضرورت کے موقع پر مسجد بنانا مسلمانوں کا شرعی حق ہے حکومت یا کسی محلہ دار کو رکاوٹ بننے کا حق نہیں:

ایک شخص اپنی ذاتی ملکیت کے ایک عدد مکان کو فی سبیل اللہ وقف کر کے مسجد تعمیر کرانا چاہتا ہے اہل محلہ میں سے ایک دو آدمی حکومت کی آڑ لے کر مسجد کی تعمیر میں رکاوٹ ڈال رہے ہیں۔ کیا انہیں یا کسی اور آدمی کو مسجد کی تعمیر میں رکاوٹ بننے کا حق حاصل ہے؟ اگر نہیں تو ایسے لوگوں کا شرعاً کیا حکم ہے؟

(نوٹ) واضح رہے کہ واقف سنی مسلک کے ہیں اور روکنے والے شیعہ مسلک کے ہیں۔

سائل محمد ساجد رفیق

(الجواب)

ضرورت کے موقع پر مسجد بنانا مسلمانوں کی شرعی ذمہ داری ہے۔ چنانچہ بخاری شریف

میں ہے: امر عمر ببناء المسجد (جلد ۱، صفحہ ۶۳)

مسجد بنانا اور ان کو آباد کرنا اہل ایمان کا کام ہے گویا یہ ایمان کی علامت ہے۔

لقوله تعالى: انما يعمر مساجد الله من آمن بالله (الآية) (توبہ، پارہ ۱۰، آیت نمبر ۱۸)

مسجد کی تعمیر میں تعاون کرنا حضور صلی اللہ علیہ وسلم اور حضرات صحابہ کرام کی سنت ہے۔

بخاری شریف میں ہے: حتی اتى على ذكر بناء المسجد فقال كنا نحمل لبنة لبنة

وعمار لبنتين لبنتين (المعروف) (بخاری شریف، جلد ۱، صفحہ ۶۴)

مسجد سے روکنے والے کو اللہ جل شانہ نے سب سے بڑا ظالم قرار دیا ہے۔ ومن اظلم ممن

منع مساجد الله (الآية) (بقرہ، پارہ ۱، آیت نمبر ۱۱۴)

الحاصل: جب اکثر آبادی اہل سنت والجماعت کی ہے تو عند الضرورت انہیں مسجد بنانے کا پورا حق

حاصل ہے نیز جو جگہ مسجد کے لئے وقف ہو جائے اسے بیچنا یا کسی دوسرے کام میں لانا جائز نہیں۔

اذا صح الوقف لم يجز بيعه ولا تملكه (ہدایہ، جلد ۲، صفحہ ۶۱۹، ط: رحمانیہ، لاہور)

لہذا وقف کے بعد اس جگہ مسجد بنانا ضروری ہے اسے کسی کے ہاتھ فروخت کرنا جائز نہیں ہے

اگر ان حضرات کو مسجد کا قرب گوارہ نہیں تو انہیں نقل مکانی کا سوچنا چاہیے، مسجد کی تعمیر میں رکاوٹ

ڈالنے کی ہرگز اجازت نہیں ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۶/۱۰ھ

رئیس دارالافتاء خیر المدارس، ملتان



مسجد شرعی بننے کیلئے نہ تعمیر شرط ہے اور نہ ہی نماز پڑھنا شرط ہے:

(۱)..... مسجد شرعی کی تعریف کیا ہے؟

(ب)..... ہمارے علاقے میں چند لوگوں نے مل کر زمین مسجد کے لئے وقف کی، انتظامیہ مسجد نے

موقوفہ جگہ میں مسجد کی نیت سے صرف دو تین فٹ اونچی بنیاد رکھ دی اور یہ بنیاد صرف ہال کمرے کی

رکھی گئی پھر کئی سال تک کام رکا رہا، لیکن اب صورت حال یہ ہے کہ انتظامیہ مسجد بوجہ ضرورت اس موقوفہ جگہ (جہاں بنیاد رکھی گئی تھی) کی بجائے ساتھ دوسری جگہ پر مسجد منتقل کرنا چاہتی ہے۔ اب دریافت طلب امر یہ ہے کہ ”صرف کسی جگہ کو مسجد کے لئے وقف کرنے سے یا موقوفہ جگہ میں صرف بنیاد رکھنے سے وہ شرعی مسجد بن جاتی ہے؟ یا شرعی مسجد بننے کے لئے ضروری ہے کہ کم از کم ایک مرتبہ اذان و اقامت سے اس جگہ باجماعت نماز ادا کی جائے یا صرف وقف کی نیت ہی شرعی مسجد بننے کے لئے کافی ہے“ واضح رہے کہ یہ پروگرام باہم مشورے سے طے پایا ہے اور دوسری جگہ جہاں مسجد منتقل کرنے کا ارادہ ہے پہلی موقوفہ جگہ کے بدلے میں لی ہے یعنی موقوفہ جگہ دوسری جگہ کے مالک کو دیدی اور ان کی زمین مسجد کے لئے بدلے میں لے لی، اور مسجد منتقل کرنے کی ضرورت یہ پیش آئی کہ پہلی جگہ مدرسہ سے دور تھی انتظامیہ نے سوچا کہ مدرسہ کے قریب مسجد بنا کر مدرسہ سے اٹیچ کر لی جائے ویسے مسجد مدرسہ سے خارج ہی ہے ایک راستہ باہر گلی سے بھی مسجد کو جاتا ہے۔ آیا یہ جگہ شرعی مسجد کے حکم میں ہے یا نہیں؟

سائل ابو معاویہ، سرگودھا

الجواب

جب مسجد کے لئے وقف زمین پر متولی یا انتظامیہ نے مسجد کی بنیاد رکھ دی تو وہ جگہ مسجد شرعی بن گئی اگرچہ وہاں ایک نماز بھی ادا نہ کی گئی ہو۔ اذا سلم المسجد الی متول یقوم بمصالحة یجوز وان لم یصل فیہ هو الصحیح کذا فی الاختیار شرح المختار وهو الاصح کذا فی المحيط السرخسی (عالمگیریہ، جلد ۲، صفحہ ۲۵۵)

مسجد شرعی کو دوسری جگہ منتقل کرنا جائز نہیں ہے بلکہ وقف شدہ زمین کا تبادلہ بھی تب ہو سکتا ہے جبکہ عند الوقف تبادلہ کی شرط لگائی ہو ورنہ نہیں۔ ففی الشامیة: والثالث: ان لا یشرطه ایضاً ولكن فیہ نفع فی الجملة، وبدله خیر منه ریعاً ونفعاً وهذا لا یجوز استبدالہ

علی الاصح المختار، (شامیہ، جلد ۶، صفحہ ۵۸۹) فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱۱/۵ھ

رئیس دارالافتاء خیر المدارس، ملتان



نئی مسجد کی تعمیر سے اس لیے روکنا کہ اس کی وجہ سے دوسرے محلے کی مسجد بے رونق ہو جائے گی:

بندہ کا اپنے محلے میں مسجد تعمیر کرنے کا ارادہ ہے، لیکن کچھ لوگوں کا خیال ہے کہ اس کی وجہ سے دوسرے محلے کی مسجد کے نمازی کم ہو جائیں گے، اگر اس طرح وہ مسجد بے آباد ہو گئی تو اسکے ذمہ دار تم ٹھہرو گے۔ دریافت طلب امر یہ ہے کہ کیا دوسرے محلے کی مسجد کو بھرنے یا آباد رکھنے کی ذمہ داری دور والے محلے والوں پر عائد ہو سکتی ہے؟

سائل عبدالسلام ساہیوال

الاجواب

صورت مسئلہ میں آپ ارادہ کے مطابق جگہ مذکور میں مسجد کی تعمیر شروع کر دیں۔

من بنی لله مسجداً صغيراً او كبيراً بنى الله له بيتاً فى الجنة (ترمذی شریف، جلد ۱، صفحہ ۱۸۲)

حدیث شریف کے تحت آپ ثواب کے مستحق ہونگے آپ پر مسجد بنانے کی وجہ سے پہلی مسجد کو

بے آباد کرنے کی ذمہ داری عائد نہیں ہوگی۔ فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

۱۳۹۲/۳/۱۶ھ

صدر مفتی خیر المدارس، ملتان



کیا اس وقت مسجد ضرار کا وجود ہے:

آج کل کے دور میں روئے زمین پر کوئی مسجد ضرار ہے یا نہیں؟ کیونکہ اگر کوئی مسلمان مسجد بناتا ہے تو بعض علماء فتویٰ دیتے ہیں کہ یہ مسجد ضرار ہے دلائل سے جواب دیں؟

سائل محمد اسحاق، مردان

الجواب

شرعاً تعمیر مساجد میں کوئی تحدید نہیں بلکہ ضرورت و حاجت و نیک نیتی پر اس کا دار و مدار ہے۔ لہذا اگر کوئی اخلاص و نیک نیتی سے ایک مسجد کے قرب میں دوسری مسجد بنائے تو وہ شرعاً مستحق اجر ہے اور جب یہ بات معلوم ہوئی کہ شرعاً کوئی تحدید مساجد کے بارے میں نہیں بلکہ مدار ضرورت و نیک نیتی پر ہے تو جملہ مساجد بنا کر وہ مؤمنین مساجد شرعیہ ہیں مسلمانوں کی بنائی ہوئی مساجد پر مسجد ضرار کا حکم نہیں لگایا جاسکتا کیونکہ مسجد ضرار کفار و منافقین کی بنائی ہوئی تھی اور ان کی بد نیتی اور فساد و تفریق کے لئے بنانا نص قطعی سے معلوم ہو گیا تھا پس مسلمانوں کی بنا کر وہ مساجد پر یہ حکم کیسے جاری ہو سکتا ہے جبکہ بناء مساجد کو حق تعالیٰ نے علامت ایمان قرار دیا ہے۔

قال الله تعالى: انما يعمر مساجد الله من آمن بالله (الآية) (توبہ، پارہ ۱۰، آیت نمبر ۱۸)

اور رسول اللہ صلی اللہ علیہ وسلم نے فرمایا: من بنى لله مسجداً صغيراً او كبيراً بنى الله

له بيتاً فى الجنة (ترمذی شریف، جلد ۱، صفحہ ۱۸۲) فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۱/۳/۲۳ھ

نائب مفتی خیر المدارس، ملتان



دوسری مسجد کتنے فاصلے پر بنائی جائے:

ایک مسجد کے آس پاس دوسری مسجد بنانے کے لئے کسی رقبے یا آبادی کی تعیین و تحدید شرع شریف میں موجود ہے کہ کتنے فاصلے پر دوسری مسجد بنائی جائے یا کتنی آبادی کے بعد دوسری مسجد بنائی جائے؟ عہدہ طور پر لوگ اگر ایک مسجد سے کچھ فاصلے پر دوسری مسجد بنائی جائے تو اس کو مسجد ضرار کا نام دیدیتے ہیں اور دوسری مسجد بنانے والوں پر طعن و تشنیع کی جاتی ہے۔

سائل محمود احمد، اقبال نگر

(الجواب)

قرآن کریم، حدیث پاک، حضرات صحابہؓ، تابعینؒ اور ائمہ مجتہدین سے اس سلسلہ میں کوئی تحدید ثابت نہیں اس کا مدار ضرورت پر ہے ضرورت کے وقت ایک محلہ میں دو تین مساجد بھی بن سکتی ہیں، جبکہ محلہ بڑا ہو پہلے سے تعمیر شدہ مساجد نمازیوں کے لئے نا کافی ہوں اور نیک نیتی اور اخلاص سے بنائی جائیں۔

جب شریعت مطہرہ میں فاصلہ کی کوئی تحدید نہیں تو دوسری مسجد کو مسجد ضرار سے تعبیر کرنا ہرگز جائز نہیں جبکہ نیک نیتی سے بنائی گئی ہو کیونکہ مسجد ضرار کفار و منافقین کی بنا کردہ تھی ان کی بد نیتی نص قطعی سے معلوم ہو گئی تھی، جبکہ مسلمانوں کے بارے میں ”ظنوا المؤمنین خیراً“ کا حکم ہے۔

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۶ھ



مغصوبہ زمین میں بنائی گئی مسجد کو گرانا درست ہے:

ایک شخص نے دوسرے کے مکان پر ناجائز قبضہ کر لیا ہے کیس عدالت میں چل رہا ہے

قابض اس مکان سے ایک حصہ مسجد کے نام بیچ کر مسجد بنانا چاہتا ہے۔ کیا یہ حصہ مسجد کے حکم میں آ جائیگا اور اس پر نماز جائز ہے یا نہیں؟

سائل محمد عارف، ملتان

الجواب

بر تقدیر صحت واقعہ جب تک قابض شخص اس کا مالک نہیں قرار دیا جاتا اس وقت تک اس کے لئے یہ ہرگز جائز نہیں کہ اس مکان کا کچھ حصہ مسجد کو فروخت کرے اگر وہ اس طرح کرے گا تو وہ حصہ مسجد کے حکم میں نہیں ہوگا اس کا گرانا جائز ہوگا^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۱/۹/۲۰ھ



جعل سازی سے مدرسہ کا پلاٹ مسجد کے نام منتقل کرنے سے مدرسہ کا استحقاق ختم نہ ہوگا:

مدرسہ اشاعت العلوم (رجسٹرڈ) چشتیاں جامع مسجد چشتیاں کے قریب واقع ہے تقریباً بیس سال سے بتصدیق بلدیہ، بلدیہ کے پلاٹ پر مدرسہ قائم ہے، اس کی صورت حال یوں ہو گئی ہے کہ جس پلاٹ پر مدرسہ قائم ہے اس کا انتقال غیر آئینی طور پر مسجد کے نام محکمہ اوقاف نے کر دیا ہے اب جب ہمیں پتہ چلا تو اس غیر آئینی انتقال کو ختم کرنے کے سلسلے میں ہم نے تگ و دو شروع کر دی، ادھر محکمہ اوقاف والے مدرسہ کو گرا کر مارکیٹ بنا کر مسجد کی توسیع کرنا چاہتے ہیں۔ خلاصہ یہ ہے کہ مدرسہ والے اپنے قبضہ کی بنا پر انتقال مدرسہ کے نام پر کروانا چاہتے ہیں جبکہ صدر مملکت

التخریج: (۱)..... لما فی العالمگیریۃ: وان غصب داراً فجعلها مسجداً لایسع لاحد ان یصلی فیہ ولا ان

یدخلہ (الذخیر) (جلد ۵، صفحہ ۳۲۰) (مرتب مفتی محمد عبداللہ عفا اللہ عنہ)

سے حکامِ بلدیہ کو چٹھی آچکی ہے کہ سرکاری اراضی پر قابض مدارس کو قبضہ ملکیت دیدیا جائے اور اوقاف والے اپنے غیر آئینی انتقال کی بنا پر یہ چاہتے ہیں کہ مدرسہ کو گرا کر مارکیٹ بنا کر مسجد کی توسیع کر دی جائے۔ لہذا آپ تحریر فرمادیں کہ اس سلسلہ میں حق بجانب کون ہے مدرسہ والے یا مسجد والے؟ واضح رہے کہ انتقال کرواتے وقت پلاٹ کو خالی ظاہر کیا گیا تھا۔

سائل عبدالعزیز، بہاولنگر

(الجواب)

اگر واقعہ عرصہ بیس سال سے مذکورہ پلاٹ پر مدرسہ قابض ہے اور آئین حکومت بھی یہی ہے کہ اتنے عرصہ سے مقبوضہ جگہیں مدارس کو منتقل کر دی جائیں تو صورت مسئلہ میں مدرسہ ہی اس پلاٹ کا جائز اور آئینی مستحق ہے دروغ بیانی کے ذریعے سے مسجد کے نام منتقل کرا لینے سے مدرسہ کا استحقاق ختم نہیں ہوا۔ لقولہ علیہ السلام: لا ضرر و لا ضرار فی الاسلام او کما قال علیہ السلام

آبادینی مدرسہ کو گرا کر بازار و مارکیٹ بنانا (جبکہ پیغمبر علیہ السلام کا ارشاد ہے کہ: ابغض البلاد الی اللہ اسواقہا) (مسلم شریف، جلد ۱، صفحہ ۲۳۶) کسی طرح بھی دین اسلام کی خدمت نہیں گو یہ مارکیٹ برائے مسجد ہو۔..... فقط واللہ اعلم

بندہ محمد انور عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۹/۳/۱۸ھ

رئیس دارالافتاء خیر المدارس، ملتان



سرکاری کاغذات میں جگہ اگرچہ کسی کے نام ہو جب اس کی اجازت سے مسجد بن گئی تو وہ مسجد شرعی ہے:

ایک مسجد کے لئے زمین خریدی گئی تو وہ زمین دو آدمیوں کے نام کر دی گئی کہ چلو جب

تک مسجد نہیں بنے گی اس وقت تک یہ زمین انہی دو آدمیوں کے نام پر رہے گی تاکہ کوئی قبضہ نہ کر لے جب مسجد بن گئی تو ایک فریق تو کہتا ہے کہ میں وقف کرنے کے لئے تیار ہوں اور دوسرا شخص (ناصر) کہتا ہے کہ ”میں تیار نہیں ہوں کیونکہ لوگ قبضہ کر لیں گے لہذا مسجد میرے نام پر رہے“ کیا ایسی مسجد میں نماز وغیرہ جائز ہے؟

سائل محمد عنایت اللہ، اوکاڑہ

الجواب

مذکورہ مسجد، مسجد شرعی بن چکی ہے خواہ سرکاری کاغذات میں کسی کے نام پر بھی ہو کیونکہ اگر کوئی شخص ذاتی زمین پر مسجد تعمیر کرے اور لوگوں کو باجماعت نماز ادا کرنے کی اجازت دیدے تو یہ جگہ مسجد شرعی بن جاتی ہے خواہ وقف کرنے کا زبان سے یا تحریر سے تذکرہ نہ کرے۔

لما فی الشامیة: اذا بنی مسجداً واذن للناس بالصلوة فیہ جماعة فالہ یصیر
مسجداً (شامیہ، جلد ۶، صفحہ ۵۲۶)

اس مسجد میں نماز ادا کرنے سے مسجد کا ثواب ملے گا ہمارے ملک میں ایک مخصوص گروہ نے باقاعدہ منظم طور پر مسجدوں پر قبضہ کرنے کا منصوبہ بنایا ہوا ہے کئی مساجد پر وہ قابض بھی ہو چکے ہیں خدا نخواستہ ایسی صورت حال پیش آجانیے پر اگر زمین کاغذات میں کسی کے نام پر ہو تو قبضہ ختم کرانا سہل ہوتا ہے اس لئے قانونی طور پر ناصر کی بات شاید درست ہو اس کے بعد اس کے ورثاء سے بھی کوئی خطرہ نہیں، کیونکہ تعمیر شدہ مسجد کا گرانا کوئی آسان کام نہیں۔..... فقط واللہ اعلم

بندہ محمد عبداللہ عفا اللہ عنہ

ناصر کے ورثاء سے یہ تحریر کرا لیا جائے کہ یہ قطعہ ہمارے والد

مفتی خیر المدارس، ملتان

کی ذاتی ملکیت نہیں بلکہ مسجد کے لئے وقف ہے ہمارا اس

میں کوئی حصہ نہیں۔..... والجواب صحیح

۱۳۱۳/۲/۲۶ھ

بندہ عبدالستار عفا اللہ عنہ

رئیس دارالافتاء خیر المدارس، ملتان

کسی تالاب کے نزدیک تعمیر شدہ مسجد کا حکم:

ایک پرانے زمانے کے کنویں کے ساتھ نماز پڑھنے کی جگہ ہے جس کی کوئی چار دیواری نہیں اور نہ ہی مسجد کے نام سے وقف ہے، صرف نشان لگایا ہوا ہے۔ اب جبکہ کنواں ختم ہو چکا ہے اور وہ جگہ ویران پڑی ہے اس جگہ کو اپنے استعمال میں لایا جاسکتا ہے یا نہیں؟

سائل محمد عاشق، پاک گیٹ ملتان

الجواب

جو جگہ کسی کنویں یا تالاب کے ساتھ نماز پڑھنے کے لئے بنائی جائے وہ مسجد کے حکم میں نہیں ہے۔ لہذا ایسی جگہ کو اپنے استعمال میں لانا درست ہے۔^(۱)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۳/۱۲/۲۳ھ



اگر قبلہ کی طرف قبرستان ہو تو وہاں مسجد بنانے کا حکم:

ہم مسجد بنا رہے ہیں اور مغرب کی جانب قبرستان ہے کیا مسجد بنانا درست ہے؟

سائل محمد ایوب، احمد پور سیال

الجواب

مذکورہ جگہ پر مسجد بنانا شرعاً درست ہے کیونکہ محراب کی دیوار کی وجہ سے قبروں کو سجدہ کرنا

التخریج: (۱)..... لما فی الدر المختار: فحل دخوله لجنب وحائض كفاءة مسجد ورباط ومدرسة ومساجد

حیاض واسواق وفي الشامیة: قوله "ومساجد حیاض" مسجد الحوض مصطبة يجعلونها بجنب الحوض

حتى اذا توضع احد من الحوض صلى فيها (در مختار مع الشامیة، جلد ۲، صفحہ ۵۱۹) (مرتب مفتی محمد عبداللہ عفا اللہ عنہ)

لازم نہیں آئے گا۔^(۱)..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

جامعہ خیر المدارس، ملتان

رئیس دارالافتاء خیر المدارس، ملتان

۱۳۱۴/۱/۲۳ھ



عارضی مسجد شرعی مسجد نہیں اسے ختم کرنا شرعاً درست ہے:

ایک سکول کا ایک کمرہ چوکیدار کے لیے تھا تو محلے والوں کے کہنے پر سکول کے ہیڈ ماسٹر نے اس مکان میں نماز پڑھنے کے لئے عارضی طور پر اجازت دی تھی جب تک کہ دوسری مسجد نہیں بن جاتی اب جبکہ ساتھ والے دوسرے سکول میں بڑی مسجد تعمیر ہو گئی ہے تو مذکورہ کوارٹر جس میں تعمیر ہونے تک عارضی طور پر نماز پڑھتے تھے یہ جگہ مسجد کے لئے وقف یا مقرر نہیں کی گئی تھی تو اس جگہ کے بارے میں شریعت کا کیا حکم ہے؟ کیا اس کا سامان اسپیکر الماری اور پنکھے وغیرہ نئی مسجد میں استعمال کر سکتے ہیں؟

سائل ماسٹر محمد شریف، وہاڑی

(الجواب)

بر تقدیر صحت واقعہ صورت مسئلہ میں مذکورہ کوارٹر کی حیثیت سکول کی دوسری عمارت کی

التخریج: (۱)..... لما فی العالمگیریة: وتکلموا ایضاً فی معنی الکراهة الی القبر قال بعضهم لان فیہ تشبہا بالیہود وقال بعضهم لان فی المقبرة عظام الموتی، وعظام الموتی انجاس وارجاس، وهذا کله اذالم یکن بین المصلی و بین هذه المواضع حائط او سترة اما اذا کان، لایکره، ویصیر الحائط فاصلاً (ہندیہ، جلد ۵، صفحہ ۳۱۹، ۳۲۰) و فی البحر الرائق: ویکره ان یكون محراب المسجد نحو المقبرة او المیضاة او الحمام، اس پر محشی لکھتے ہیں: هذا اذا لم یکن حائل کجدار، اما معہ فلا کراهة کما ذکرہ فی شرح منیة المصلی (البحر الرائق، جلد ۵، صفحہ ۳۲۰) (مرتب مفتی محمد عبدالستار عفا اللہ عنہ)

طرح ہے وہ مسجد شرعی نہیں^(۱) چندہ دہندگان اور انتظامیہ کی اجازت سے یہ اشیاء دوسری مسجد میں لگانے کی گنجائش ہے..... فقط واللہ اعلم

الجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

۱۳/۵/۱۴۱۱ھ

بندہ عبدالستار عفا اللہ عنہ

رئیس دارالافتاء خیر المدارس، ملتان



افغان مہاجرین کی بناء کردہ مسجد کو گرانے کا حکم:

قبائلی علاقوں میں آج سے پندرہ یا اٹھارہ سال پہلے افغانستان کے مہاجرین نے ایک شخص سے ایک وسیع مکان کرایہ پر لیا اور اس میں اپنی ضروریات دین کے لئے ایک مسجد اور ایک مدرسہ قائم کیا جبکہ مالک مکان نے نہ تو وہ زمین مسجد کیلئے وقف کی اور نہ ہی مدرسہ کے لئے اب جبکہ وہ مہاجرین یہ مکان چھوڑ کر چلے گئے ہیں اور ہم نے وہ مکان مالک مکان سے خرید لیا ہے جب ہم نے مالک مکان سے کہا کہ اس میں تو مسجد اور مدرسہ ہے تو انہوں نے کہا کہ آپ فتویٰ حاصل کر لیں میں اس کو گرا دوں گا کیونکہ میں نے نہ تو مسجد کے لئے یہ زمین وقف کی تھی اور نہ ہی مدرسہ کے لئے بلکہ وہ تو انہوں نے عارضی طور پر بنائی تھی۔ اب آیا وہ مسجد اور مدرسہ شہید کر دیا جائے تو گناہ ہو گا یا نہیں؟

سائل گل شیرین، وزیرستان

(الجواب)

بر تقدیر صحت واقعہ صورت مسئولہ میں جب مالک اراضی نے اس کو وقف نہیں کیا بلکہ

کرایہ داروں نے عارضی طور پر اپنے لئے اس میں مسجد و مدرسہ بنا لیا تھا، لہذا اس مسجد و مدرسہ کو

التخریج: (۱)..... مندوب لكل مسلم ان يعدّ في بيته مكاناً يصلي فيه، الا ان هذا المكان لا يأخذ حكم

المسجد على الاطلاق لانه باق على حكم ملكه، (عالمگیریہ، جلد ۵، صفحہ ۳۲۰) (مرتب مفتی محمد عبداللہ عفا اللہ عنہ)

وقف کے احکام حاصل نہیں ہیں^(۱)۔ اب جبکہ خریدار نے اس اراضی کو مکانات بنانے کے لئے خرید لیا ہے اس لئے اس مسجد اور مدرسہ کو ختم کرنا شرعاً درست ہے اور اس جگہ پر ذاتی رہائش کیلئے مکان تعمیر کرنا جائز ہے..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۳/۴/۳ھ

سِرْكَارِی زَمِیْنِ مِیْنِ تَعْمِیْرِ شَدَّهِ مَسْجِدِ مِیْنِ نَمَازِ پڑھنا جائز ہے:

کوئی سرکاری رقبہ گورنمنٹ کی جانب سے برائے رفاہ عامہ وقف شدہ ہو اور اس پر سن ۱۹۳۵ء سے انسان اور حیوانات کے لئے پانی پینے کا کنواں تعمیر شدہ ہو اور عوام الناس کے آرام کرنے کے لئے مخصوص جگہ ہو ان سب چیزوں کو زبردستی گرا کر اور مسمار کر کے بلا ادائے رقم اس جگہ میں مسجد تعمیر کر دی جائے حالانکہ یہ جگہ مسجد کے لئے منظور نہیں ہے۔ تو کیا اس تعمیر شدہ مسجد میں نماز درست ہے؟

سائل ارشد کلاتھ ہاؤس، ٹوبہ ٹیک سنگھ

(الجواب)

نماز اس مسجد میں جائز ہے سرکاری کاغذات کی تکمیل کرائی جائے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۴/۷/۲۴ھ

التخریج: (۱)..... لما فی العالمگیریة: واما شرائط (ای شرائط صحة الوقف) فمنها العقل..... ومنها

الملک وقت الوقف (جلد ۲، صفحہ ۳۵۲، ۳۵۳) ولما فی الشامیة: قوله: "وشرطه شرط سائر التبرعات" افاد: ان

الوقف لا بد ان یکون مالکاً له وقت الوقف ملکاً باتاً (جلد ۶، صفحہ ۵۲۲)

(۲)..... لان الطريق للمسلمین والمسجد لهم ایضاً (البحر الرائق، جلد ۵، صفحہ ۴۲۸)

(مرتب مفتی محمد عبدالستار عفا اللہ عنہ)

سرکاری زمین پر مسجد کے غسل خانے تعمیر کرنے کا حکم:

آج سے تقریباً ۲۵ سال قبل مسجد سے ملحقہ کچھ سرکاری زمین سفید ٹکڑا تقریباً ۹۰۰ مربع فٹ پڑی ہوئی تھی زید نے اس کو بلا اجازت سرکار مسجد کے فوائد کے لئے استعمال کیا یعنی غسل خانے، کنواں، دوکانات اور حجرہ تعمیر کرائے کچھ حصہ خالی چھوڑ دیا گیا جس وقت مسجد کے فوائد کے لئے زمین مذکورہ پر قبضہ کیا گیا تھا اس وقت یہ علاقہ ایک ریاست تھی اور حکومت ایک والئی ریاست کی تھی اب والئی ریاست کا اقتدار ختم ہو چکا اور ون یونٹ بن چکا ہے۔ اب دریافت طلب امر یہ ہے کہ کیا ایسی زمین پر مسجد کے فوائد کے لئے قبضہ کرنا جائز ہے؟ اگر قبضہ کرنا ناجائز ہے تو زید کے ذمہ جو حق العباد باقی ہے اس کی ادائیگی کی شرعاً کیا صورت ہے؟ اور اس جگہ جو لوگ نماز پڑھتے رہے ان کے بارے میں کیا حکم ہے؟

سائل..... حاجی احمد بخش، احمد پور شرقیہ

الجواب

شارع عام حکومت یا بادشاہ وقت کی ذاتی مملوک نہیں ہوتی بلکہ عام اہل اسلام کے لئے ہوتی ہے، اس لئے اگر مسلمان شارع عام میں سے کچھ حصہ مسجد کی توسیع کے لئے شامل کریں تو راستہ تنگ نہ ہونے کی صورت میں اس کی شرعاً اجازت ہے۔

لما فی الخانیة: طریق للعامة هی واسع فبنی اهل المحلة مسجداً للعامة ولا یضر ذالک بالطریق قالوا لا بأس به وهکذا روی عن ابی حنیفة لان الطریق

للمسلمین والمسجد لهم ایضاً (خانیہ علی ہامش الہندیہ، جلد ۳، صفحہ ۲۹۲)

پس صورت مسئلہ میں اگر قطعہ مذکورہ بھی اسی نوعیت کا تھا تو ضروریات مسجد اور عامۃ المسلمین کے لئے غسل خانے وغیرہ بنانے میں کوئی حرج نہیں حضرت تھانویؒ ایسے ایک استفتاء کے

جواب میں تحریر فرماتے ہیں:

”ان روایات سے ثابت ہوا کہ طریق عام بادشاہ وقت کا مملوک نہیں بلکہ حق عامہ ہے اور اگر مسجد میں حاجت ہو اور راہگیروں کو تنگی نہ ہو تو اہل محلہ کے اکثر یا افضل لوگوں کی رائے سے طریق کو مسجد میں ملا لینا جائز ہے۔“ (امداد الفتاویٰ، جلد ۲، صفحہ ۶۸۹)

البتہ اگر اس قطعہ اراضی کی نوعیت اس سے مختلف ہو یعنی والی ریاست کی ذاتی ملکیت ہو تو ایسی صورت میں یہ غصب ہوگا اور والی ریاست سے معاف کرانے کی صورت میں برأت ذمہ ہو جائیگی۔..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱/۷/۱۳۸۳ھ

صدر مفتی خیر المدارس، ملتان



مسجد کو فراخ کرنے کے لئے شارع عام کو تنگ کرنا:

ایک مسجد تعمیر جدید کے لئے منہدم کی گئی تعمیر جدید میں بقدر ایک فٹ زمین شارع عام پر اور پانی کی نالی پر دیوار مسجد و دوکانات ملحقہ مسجد کی تعمیر شروع کر دی گئی اہل محلہ نے گلی کے تنگ ہو جانے کا کمیٹی کو اعتراض کیا اور بعدالت سول جج صاحب حکم امتناعی بابت تعمیر حاصل کر لیا۔ جواب طلب امور یہ ہیں!

(۱)..... کیا گلی وسیع کرنے کے لئے مسجد کی دیوار منہدم کی جائے گی؟

(۲)..... کیا مغصوبہ زمین پر مسجد کی تعمیر جائز ہے؟

(۳)..... کیا اس مسجد میں اور مغصوبہ زمین پر نماز پڑھنا جائز ہے؟

(۴)..... مسجد کو فراخ کرنے کے لئے شارع عام کو تنگ کرنا جائز ہے؟

الجبور

شارع عام عوام الناس کا حق ہے اگر مسجد میں ضرورت ہو اور گزرنے والوں کو تکلیف اور تنگی کا موجب نہ ہو تو محلہ کے بااثر لوگوں کی رائے لے کر راستہ کا کچھ حصہ مسجد میں ملا لینا جائز ہے۔^(۱) کمیٹی کی اجازت کی ضرورت بمصلحت ہے یہ تو نفس مسئلہ ہے، رہا یہ کہ صورت مسئلہ میں جو کچھ کیا گیا ہے یہ درست ہے یا نہیں، اب دیوار گرائی جائے یا نہ، یہ زمین مغصوبہ ہے یا نہیں ان سوالوں کا جواب مکمل تفصیل معلوم ہونے کے بعد دیا جاسکتا ہے۔ فقط واللہ اعلم

الجواب صحیح
محمد انور عفا اللہ عنہ

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۸/۸/۶ھ

رئیس دارالافتاء خیر المدارس، ملتان



کس مسجد کیلئے جبر آزمین لینا درست ہے؟

قصبہ مخدوم عالی میں لوگ ایک مسجد کی توسیع کر رہے ہیں کیونکہ رمضان شریف میں جمعہ کے دن لوگ سما نہیں سکتے قریب ہی لوگوں کے مکان ہیں وہ نہیں دیتے، باوجود اس کے کہ ان کو معاوضہ بھی دیا جا رہا ہے۔ کیا از روئے شریعت ان لوگوں سے جبر آزمین لے سکتے ہیں یا نہیں؟

سائل..... حافظ شبیر احمد، ملتان

التخریج: (۱)..... لما فی العالمگیریة: ذکر فی المنتقی عن محمد فی الطریق الواسع بنی فیہ اهل المحلة

مسجداً و ذالک لایضر بالطریق فمنعهم رجل فلا باس ان یبنوا کذا فی الحاوی، (عالمگیریہ، جلد ۲، صفحہ ۳۵۶)

وفیہ ایضاً: قوم بنوا مسجداً واحتاجوا الی مکان لیتسع المسجد واخذوا من الطریق وادخلوه فی المسجد ان

کان یضر باصحاب الطریق لایجوز وان کان لایضر بہم رجوت ان لایکون بہ باس (عالمگیریہ، جلد ۲، صفحہ ۳۵۶)

(مرتب مفتی محمد عبدالستار عفا اللہ عنہ)

(الجموں)

اگر صرف رمضان المبارک کے جمعہ میں لوگوں کو تنگی ہوتی ہو تو اس کے رفع کرنے کا کوئی دوسرا انتظام کرنا چاہیے پڑوسیوں کے مکانات جبراً لے کر مسجد میں شامل کرنا درست نہیں ہوگا، البتہ انہیں رضامند کر لیا جائے تو جواب ظاہر ہے، مسجد کے لئے ”جبراً“ اراضی حاصل کرنے کا حکم اس صورت میں ہے جبکہ شہر میں دوسری مسجد نہ ہو۔ قال فی نور العین: ولعل الاخذ کرھا لیس فی کل مسجد ضاق، بل الظاهر ان یختص بما لم یکن فی البلد مسجد آخر اذ لو کان فیہ مسجد آخر یمکن دفع الضرورة بالذهاب الیہ نعم فیہ حرج لکن الاخذ کرھا اشد حرجاً منه (شامیہ، جلد ۶، صفحہ ۵۸۱)

”نعم فیہ حرج“ سے اس طرف اشارہ نکلتا ہے کہ یہ جزئیہ اس مسجد کے بارے میں ہے جس کے اندر پانچ وقت نماز کے لئے تنگی ہوتی ہے کیونکہ جمعہ اور عیدین کے لئے جامع مسجد یا عید گاہ میں جانا باعث حرج نہیں۔ مطلوب مامور شرعی ہیں۔..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۳۸۷/۱/۱۸ھ

صدر مفتی خیر المدارس، ملتان



مسجد کی دوکانوں میں کچھ سرکاری جگہ شامل کرنے کا حکم:

کوٹ ادو شہر میں ایک مسجد ”مسجد قاسمیہ“ عرصہ ۵۰ سال سے آباد چلی آرہی ہے آج کل نقشہ جدید کے مطابق مسجد زیر تعمیر ہے متولی مسجد اور انتظامیہ نے محراب کی جانب (مسجد کے مغربی جانب) دیوار کے ساتھ سرکاری زمین پر چند فٹ تجاوز کر کے دوکانیں تعمیر کر دی ہیں جبکہ مسجد جدید نقشہ پر بھی سابقہ جگہ پر ہی تعمیر کی گئی ہے اور مسجد کی جگہ دوکانوں میں شامل نہیں ہوئی، دوکانیں

صرف اس غرض سے تعمیر کی گئی ہیں کہ ان کی آمدنی سے مسجد کا انتظام چلایا جاسکے۔ اب دریافت طلب امر یہ ہے کہ کیا ایسا کرنا شرعاً و اخلاقاً درست ہے؟ کیا اس مسجد میں نماز پڑھنا درست ہے؟ کیا اس غیر شرعی حرکت پر مسجد کی انتظامیہ اور متولی عند اللہ مسئول اور گنہگار ہوں گے؟

سائل اظہر ضیاء شوز، مین بازار کوٹ ادو

الجواب

مذکورہ مسجد میں نماز پڑھنا شرعاً درست ہے کیونکہ مسجد اپنی پہلی جگہ پر ہے مسجد کی جگہ منصوبہ نہیں ہے حضرات فقہاء کی کلام سے دوکانوں کے لئے تجاوز کا حکم صراحۃً نہیں ملا، البتہ مسجد میں راستے کا کچھ حصہ شامل کرنے کا حکم لکھا ہے جس کا حاصل یہ ہے کہ مسجد میں تنگی ہو اور اس تجاوز کی وجہ سے راستہ تنگ نہ ہو ان دو شرطوں کے ساتھ اس کی گنجائش ہے۔

قوم بنوا مسجداً واحتاجوا الی مکان لیتسع المسجد واخذوا من الطريق
وادخلوه فی المسجد ان کان یضر باصحاب الطريق لا یجوز وان کان لا یضر
بہم رجوت ان لا یكون بہ باس (ہندیہ، جلد ۲، صفحہ ۴۵۶)

بہر حال مذکورہ تجاوز مناسب نہیں۔..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۳/۱۲/۶ھ

رئیس دارالافتاء خیر المدارس، ملتان



ہندوؤں کی زمین میں بلا اجازت حکومت مسجد کی تعمیر درست نہیں:

ہندوؤں کی زمین میں مسجد بنانا بلا اجازت حکومت پاکستان اور بلا اجازت مالکان کیسا ہے؟

سائل صوفی اللہ دتہ موچی

(الاجواب)

ہندوؤں کی زمین میں بغیر اجازت تحریری حکومت پاکستان یا بغیر اجازت مالکان مسجد تعمیر کرنا جائز نہیں۔ فقط واللہ اعلم

الجواب صحیح	الجواب صحیح	بندہ عبداللہ غفر اللہ
خیر محمد عفا اللہ عنہ	بندہ عبدالرحمن غفر اللہ	صدر مفتی خیر المدارس، ملتان
مہتمم مدرسہ ہذا	مدرس مدرسہ خیر المدارس، ملتان	۲۷ رجب / ۱۳۶۸ھ



غیر مسلموں کی عبادت گاہوں کو مسمار کر کے مسجد بنانے کا حکم:

ایک غیر مسلم کی عبادت گاہ کو مسمار کر کے مسجد بنانا چاہتے ہیں اگر اس کو مسمار کر کے مسجد تعمیر کی جائے گی تو شرعاً وہ مسجد بن جائے گی؟

سائل عبدالحمید، گوجرانوالہ

(الاجواب)

اگر حکومت نے ایسے مقامات کے باقی رکھنے کا معاہدہ نہ کر رکھا ہو تو صورت مسئلہ میں اس جگہ شرعی مسجد بن جائے گی۔ حضور اکرم صلی اللہ علیہ وسلم نے ایک وفد کو فرمایا تھا کہ ”اذا

اتیتم ارضکم فاکسروا بیعتکم وانضحوا مکانها بهذا الماء واتخذوها

مسجداً“ (مشکوٰۃ شریف، جلد ۱، صفحہ ۶۹)..... فقط واللہ اعلم

بندہ عبدالستار عفا اللہ عنہ	چونکہ ہر دو حکومتوں کا معاہدہ عبادت گاہوں، مسجدوں اور مندروں کی حفاظت کا ہو چکا ہے، لہذا ان کو مسمار کر کے مسجد بنانے کی اجازت ”بنا بر معاہدہ“ نہیں دی جاسکتی۔ وال جواب صحیح
نائب مفتی خیر المدارس، ملتان	محمد عبداللہ عفا اللہ عنہ
۲۶/۲/۱۳۹۲ھ	صدر مفتی خیر المدارس، ملتان
	۲۶/۲/۱۳۹۲ھ

غیر مسلم کی متروکہ زمین پر مسجد و مدرسہ تعمیر کرنا:

سائل کے گاؤں میں ایک قطعہ اراضی متروکہ غیر مسلم کا ہے جس پر عرصہ ۱۵/۱۶ سال سے شہر کے بااثر اور اعلیٰ خاندان کے ایک فرد کا قبضہ چلا آ رہا ہے، پرانے وقت میں ہندو لوگ انہی کے خاندان کی رعایا تھے۔ قابض کا دعویٰ ہے کہ یہ رقبہ اس کی اپنی ملکیت ہے کیونکہ اس کے آباء و اجداد نے ہندو رعایا کو دیا تھا اس لئے قابض نے وہ رقبہ سائل کو بیع قطعی کر کے زر بیع نقد وصول پالیا ہے اور قبضہ حوالے کر دیا ہے۔ اب سائل اپنے محلہ میں ایک مسجد اور ایک اسلامی مدرسہ تعمیر کرنا چاہتا ہے کیا ایسی اراضی میں مسجد یا اسلامی مدرسہ تعمیر کرنا شرعاً جائز ہے؟

سائل ماسٹر محمد نواز، خوشاب

الجواب

اگر یہ زمین فی الواقع بائع کی ملکیت تھی تو یہ بیع صحیح ہوگئی مشتری اس میں مسجد وغیرہ جو چاہے تعمیر کر سکتا ہے اور اگر یہ زمین کسی ہندو کی مملو کہ تھی موجودہ قابض نے ہی اس کو ہبہ کی ہوئی تھی تو اس جگہ مسجد وغیرہ بنانے کے لئے حکومت سے اجازت بھی حاصل کر لینا چاہیے۔ فقط واللہ اعلم

بندہ عبد الستار عفا اللہ عنہ

نائب مفتی خیر المدارس، ملتان

۵۱۳۸۸/۸/۷

الجواب صحیح

خیر محمد عفا اللہ عنہ

مہتمم خیر المدارس، ملتان



وقف قبرستان میں مسجد بنانا جبکہ قبروں کیلئے جگہ کی تنگی بھی ہو:

ہمارے ہاں ایک قبرستان ہے اس کی صورت حال یہ ہے کہ جگہ بہت تنگ ہے قبروں کے لئے مزید جگہ کی ضرورت ہے اس قبرستان کے درمیان تھوڑی سی جگہ باقی ہے جبکہ ارد گرد قبریں ہیں۔ آیا اس جگہ پر مسجد بنانا درست ہے کہ نہیں جبکہ قبرستان کے باہر دو مسجدیں موجود ہیں اور

الاجواب

بر تقدیر صحت واقعہ صورت مسئلہ میں تنگی مسجد کے وقت وقف کی زمین قاضی کی اجازت سے مسجد میں شامل کرنا درست ہے۔ لما فی الشامیة: فی الفتح: ولو ضاق المسجد وبجنبه ارض وقف علیہ جاز ان یؤخذ ویدخل فیہ زاد فی البحر عن الخانیة بامر القاضی۔ (شامیہ، جلد ۶، صفحہ ۵۸۱) (۱)..... فقط واللہ اعلم

بندہ محمد اسحاق غفر اللہ لہ

الاجواب صحیح

مفتی خمیر المدارس، ملتان

بندہ عبدالستار عفا اللہ عنہ

۱۳۱۹/۲/۱۵ھ

رئیس دارالافتاء خمیر المدارس، ملتان

الاجواب صحیح

مسجد یا مدرسہ کی وقف زمین میں متولی وغیرہ کی قبر بنانا کیسا ہے؟

سندھ اور پنجاب کے دیہاتوں میں بہت سے لوگ مسجدوں میں قبریں بنا دیتے ہیں ان کا خیال ہے کہ اس طرح وہ شخص یقیناً جنت میں پہنچ جاتا ہے۔ برائے مہربانی بتائیں کہ اسلام میں اس فعل کی کیا حیثیت ہے؟

سائل محمد عاصم تونسہ شریف

الاجواب

مسجد کی وقف زمین میں قبر بنانا شرعاً جائز نہیں۔ کیونکہ واقف کی شرائط کو ملحوظ رکھنا شرعاً واجب ہے۔ حضرات فقہاء فرماتے ہیں: شرط الواقف کنص الشارع ای فی المفہوم

التخریج: (۱)..... و فی الشامیة: وتقییدہ بقولہ "وقف علیہ" ای: علی المسجد یفید انہا لو کانت وقفاً علی غیرہ لم یجز لکن جواز اخذ المملوكة کرہا یفید الجواز بالاولی لان المسجد لله تعالیٰ والوقف کذا لک ولذا ترک المصنف فی شرحہ هذا القید و کذا فی جامع الفصولین (جلد ۶، صفحہ ۵۸۱)

(مرتب مفتی محمد عبدالستار عفا اللہ عنہ)

والدلالة ووجوب العمل به (النج) (در مختار، جلد ۶، صفحہ ۶۶۴)

واقف نے مسجد یا مدرسہ کے لئے وقف کی ہے، لہذا زمین اسی مصرف پر لگنی چاہیے اسے
قبر کے لئے استعمال کرنا واقف کی غرض کے خلاف ہے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۲۰۰۶/۸/۲۸



واقف، متولی یا امام صاحب کی قبر مسجد میں بنانا جائز نہیں:

میری والدہ نے ایک قطعہ دو کنال کا رقبہ مسجد کو وقف کر دیا ہے اب اس پلاٹ کو قبرستان یا
دوسرے استعمال میں لاسکتے ہیں یا نہیں؟

سائل چوہدری نذیر، ساہیوال

الجواب

یہ پلاٹ صرف مسجد کے مصارف کے لئے استعمال کرنا ضروری ہے اس میں کسی کو دفنانا
درست نہیں، خواہ وقف کرنے والی عورت کی میت ہو یا کسی قریبی رشتہ دار کی ہو یا خود امام صاحب
کی میت ہی کیوں نہ ہو۔^(۱)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۳/۶/۲۶ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۲، صفحہ ۶۸۳)

وفی العالمگیریہ: ولا يجوز تغییر الوقف عن ہیئته فلا يجعل الدار بستاناً ولا الخان حماماً (عالمگیریہ، جلد ۲، صفحہ ۴۹۰)

(مرتب مفتی محمد عبداللہ عفا اللہ عنہ)

قبروں کے اوپر چھت ڈال کر مسجد کی توسیع جائز ہے:

(۱)..... مسجد کے گرد قبریں ہیں جو مسجد کی توسیع میں مانع ہیں آیا قبروں پر چھت ڈال کر مسجد وسیع کی جاسکتی ہے یا نہیں؟

(۲)..... مسجد کا نچلا حصہ مدرسہ میں استعمال کیا جاسکتا ہے یا نہیں؟

سائل مسعود احمد

الجواب

(۱)..... ایسا کرنا جائز ہے۔ یعنی شرح بخاری میں ہے: قال ابن القاسم: لو ان مقبرة من

مقابر المسلمين عفت فبنى قوم عليها مسجداً لم ار بذلك بأساً، وذلك

لان المقابر وقف من اوقاف المسلمين لدفن موتاهم لايجوز لاحد ان

يملكها فاذا درست واستغنى عن الدفن فيها جاز صرفها الى المسجد لان

المسجد ايضاً وقف من اوقاف المسلمين لايجوز تملكه لاحد فمعناهما

على هذا واحد (عمدة القاری، جلد ۴، صفحہ ۲۶۵، ط: رشیدیہ کوئٹہ)

(۲)..... مسجد کے نچلے حصے کو مدرسہ بنانا درست نہیں اس میں مسجد کے آداب کی رعایت نہیں ہوتی

خصوصاً چھوٹے بچوں کا مسجد میں جانا مکروہ ہے۔ درمختار میں ہے: ويحرم ادخال صبيان

ومجانين حيث غلب تنجيسهم والا فيكره (جلد ۲، صفحہ ۵۱۸)۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۴۲۴/۲/۲۱ھ



سوال مثل بالا:

ایک مسجد کی شمالی دیوار کے ساتھ قبریں ہیں چونکہ مسجد مذکور بہت تنگ ہے اس لئے

متولیان مسجد کا خیال ہے کہ اگر قبروں کے ورثاء کی اجازت سے ان قبروں پر ایک گز اونچی پختہ دیوار بنا کر اس کو چھت بنا دیا جائے اور چھت نہایت مضبوط ہو پھر اس پر مسجد کا ایک کمرہ بنا کر مسجد کو بڑھا دیا جائے تو کیا شریعت اس کی اجازت دیتی ہے؟

سائل گل محمد، مظفر گڑھ

الجواب

جائز ہے۔^(۱) بشرطیکہ قبروں کو پورے طریق سے بند کر دیا جائے۔ فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

عبد اللہ عفا اللہ عنہ

۱۳۷۸/۶/۱۳ھ

صدر مفتی خیر المدارس، ملتان



مسجد کے صحن میں موجود قبر کو مسمار کر کے مسجد کی توسیع کرنا:

”بلال مسجد“ بستی مانگا نزد لنگر سرائے جھنگ روڈ مظفر گڑھ میں واقع ہے مسجد کے صحن میں نامعلوم فرد کی قبر ہے جو کافی پرانی ہے جعلی پیر اس قبر پر دربار بنانا چاہتا ہے، اور ہم مسجد کی توسیع کرنا چاہتے ہیں کیا قبر کو مسمار کر سکتے ہیں؟ قرآن سنت کی روشنی میں ہماری راہنمائی فرمائیں۔

سائل قاری محمد ریاض، بستی مانگا

الجواب

اگر قبر اتنی پرانی ہے کہ اس میں میت بالکل مٹی بن چکی ہے تو مسجد کی توسیع کرتے ہوئے

التخریج: (۱)..... لو ضاق المسجد و بجنبه ارض وقف علیہ جاز ان یؤخذ ویدخل فیہ و تقيده بقوله

”وقف علیہ“ ای علی المسجد یفید انها لو كانت وقفاً علی غیره لم یجز لکن جواز اخذ المملوكة کرها

یفید الجواز بالاولی لان المسجد لله تعالیٰ والوقف کذا لک ولذا ترک المصنف فی شرحه هذا القید

(مرتب مفتی محمد عبداللہ عفا اللہ عنہ)

و کذا فی جامع الفصولین (شامیہ، جلد ۶، صفحہ ۵۸۱)

اس قبر کو مسمار کر سکتے ہیں اس قبر کا نشان باقی رکھنا کوئی ضروری نہیں۔ درمختار میں ہے: جاز زرعه والبناء علیہ اذا بلی و صار تراباً (درمختار، جلد ۳، صفحہ ۱۷۱)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۵/۱۰/۱۵ھ



سوال مثل بالا

ایک ولی کامل کی میت کو پندرہ برس ہو گئے ہیں بجائے قبرستان کے مسجد کے صحن میں دفن کیا گیا اب بستی والے ان کی آل و اولاد کو تنگ کرتے ہیں جبکہ آل و اولاد تقریباً دو میل دور رہتی ہے کیا اب وہ بستی والوں سے تنگ آ کر اپنے والد یا دادا جی جن کو فوت ہوئے پندرہ برس گذر چکے ہیں ان کی ہڈیاں وغیرہ نکال کر عام قبرستان میں دفن کر دیں؟

نیز اس اللہ کے ولی نے دو مسجدیں بنائی تھیں دوسری مسجد میں ان کی اولاد مقیم ہے تو کیا اجازت ہو سکتی ہے کہ دوبارہ وہاں لے جا کر دفن کر دیں اور کچی قبر کی شکل دیدیں۔ ورنہ کوئی بڑا نقصان ہونے کا خدشہ ہے۔ قرآن و سنت کی روشنی میں اس کا حل بتلا کر ممنون فرمائیں۔

سائل محمد احمد نعیم، بہاولنگر

الجواب

اگر یہ قبریں مسجد کی وقف زمین میں ہوں اور متولیان کو تعمیر وغیرہ کی ضرورت ہو تو ان کو

برابر کر کے ان پر تعمیر کر سکتے ہیں۔ ویخیر المالک بین اخراجہ و مساواتہ بالارض کما

جاز زرعه والبناء علیہ اذا بلی و صار تراباً (الدر المختار، جلد ۳، صفحہ ۱۷۱، ط: رشیدیہ جدید)

اس قبر کو کھولانہ جائے قبر کا نشان ختم کر کے تعمیر کی اجازت ہے۔ فقط واللہ اعلم

الجواب صحیح

بندہ محمد انور عفی عنہ

مفتی خیر المدارس، ملتان

۱۳۲۰/۵/۲۸ھ

بندہ محمد اسحاق غفر اللہ لہ

مفتی خیر المدارس، ملتان



نیچے مارکیٹ اور اوپر مسجد بنانا جائز ہے یا نہیں؟

مسجد کے نیچے مکمل مارکیٹ بنا دی جائے تاکہ مسجد کے لئے مستقل آمدنی ہو اور اوپر چھت

پر مسجد بنا دی جائے کیا اس طرح مسجد بنائی جاسکتی ہے جبکہ تمام زمین مسجد کے لئے خریدی گئی ہو

یا واقف نے تمام زمین مسجد کے لئے وقف کی ہو؟

سائل ابوتراب، سندھ

(الجموں)

جائز تو ہے لیکن بہتر یہ ہے کہ درمیان میں اگر ہو سکے تو کچھ جگہ خالی چھوڑ دی جائے جس

پر کلیئہ مسجد ہو اور ارد گرد مارکیٹ بن جائے اور اوپر مسجد بنا دی جائے۔^(۱) فقط واللہ اعلم

بندہ اصغر علی عفا اللہ عنہ

الجواب صحیح

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

بندہ محمد اسحاق غفر اللہ لہ

۱۳۷۸/۶/۱۳ھ

صدر مفتی خیر المدارس، ملتان

نائب مفتی خیر المدارس، ملتان

التخریج: (۱)..... لما فی الدر المختار: واذا جعل تحته سرادباً لمصالحه ای المسجد جاز کمسجد القدس

ولو جعل لغيرها..... لا یكون مسجداً (جلد ۶، صفحہ ۵۳۸)

وفی الشامیة: واذا كان السرادب او العلو لمصالح المسجد او كانا وقفاً علیہ صار مسجداً..... قال فی

البحر حاصلہ: ان شرط كونه مسجداً ان يكون سفله وعلوه مسجداً لينقطع حق العبد عنه لقوله تعالى

”وان المساجد لله“ بخلاف ما اذا كان السرادب و العلو موقوفاً لمصالح المسجد، فهو كسرادب بيت

المقدس (شامیہ، جلد ۶، صفحہ ۵۳۹) (مرتب مفتی محمد عبداللہ عفا اللہ عنہ)

نیچے مدرسہ اور اوپر مسجد بنانے کا حکم:

بھائی شیر محمد صاحب نے ایک پلاٹ خریدا اور اسے مدرسہ اور مسجد کے نام وقف کر دیا اور وقف کرتے وقت نیت کی کہ پیمنٹ اور گراؤنڈ فلور پر مدرسہ بناؤں گا اور فرسٹ فلور پر مسجد بناؤں گا، وقف نامہ تحریر کر دیا اور اس میں یہ بھی تحریر کیا کہ ”میں یعنی شیر محمد تاحیات مسجد و مدرسہ کا متولی رہوں گا اور آئندہ میری وصیت کے مطابق متولی مقرر ہوگا“ اب بھائی شیر محمد صاحب مسجد کا انتظام اپنے پاس رکھ کر مدرسہ کا انتظام کسی عالم دین کے حوالے کرنا چاہتے ہیں اور عالم دین کو مدرسہ کا متولی بنانا چاہتے ہیں۔ اب دریافت طلب امور یہ ہیں!

(۱)..... کیا شرعاً پیمنٹ اور گراؤنڈ فلور پر مدرسہ بنانا جائز ہے؟

(۲)..... کیا شیر محمد صاحب مدرسہ کا متولی مقرر کرنے کا اختیار رکھتے ہیں؟

(۳)..... مسجد کے متولی خود ہیں اور مدرسہ کا انتظام کسی اور کے حوالے کر دیں کیا یہ جائز ہے؟

(۴)..... مدرسہ تقویٰ (مذکور) کو دوسرے مدرسہ حقانیہ کی شاخ بنا دینا کیسا ہے؟

سائل عبدالشکور حقانی

الاجوبہ

صورت مسئلہ میں نیچے مدرسہ اور اوپر مسجد بنانے کی گنجائش ہے اور امام ابو یوسفؒ کے قول

کے مطابق مذکورہ مسجد مسجد شرعی بھی ہوگی۔ الجوهرة النيرة میں ہے: وان بنی علی السطح مسجداً

وسکن اسفله فهو میراث عنہما وقال ابو یوسف یكون مسجداً (جلد ۲، صفحہ ۲۵)

جب مسجد کے نیچے ذاتی مکان باقی رہ سکتا ہے تو دینی مصالح کے لئے مدرسہ بطریق اولیٰ

جائز ہوگا۔ نیز مساجد میں مدارس قائم کرنے کا عرف بھی ہے اور ابتداءً مسجد کے مصالح کے لئے

مسجد کے نیچے تہہ خانہ یا دوکانیں بنانے کی شرعاً اجازت ہے۔

چنانچہ ہندیہ میں ہے: ولو كان السرداب لمصالح المسجد جاز كما في مسجد

بيت المقدس كذا في الهدايه، (ہندیہ، جلد ۲، صفحہ ۴۵۵)

الحاصل: حضرت امام ابو یوسفؒ کی تحقیق کے پیش نظر علو و سفل میں دو الگ الگ جہتیں ممکن ہیں لہذا ان دونوں (مسجد اور مدرسہ) میں تولیت تقسیم کرنے کی بھی گنجائش معلوم ہوتی ہے۔ مدرسہ کا نیا متولی تحریر کا مطالبہ کر سکتا ہے۔ اور کسی دوسرے ادارے سے الحاق کی بھی گنجائش ہے۔

..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۵/۷/۱۳۲۳ھ



تعمیر جدید میں مسجد کے نیچے دوکانیں وغیرہ بنانا شرعاً ممنوع ہے:

ہماری مسجد ”الفاروق“ عنایت محلہ میں عرصہ پچاس سال سے بنی ہوئی تھی ہائی وے والوں نے سڑک کی دو طرفہ اونچائی کی جس سے مسجد نیچے ہو گئی اور بارش وغیرہ کا پانی مسجد کو گندا کر دیتا ہے اس مسجد کو ہم اونچا کرنا چاہتے ہیں۔ اب اگر ہم مسجد کو یوں اونچا کریں کہ نیچے دوکانیں بنا دیں جس سے مسجد کی آمدنی بھی ہوگی اور مسجد بھی اونچی ہو جائے گی تو کیا دوکان کی چھت پر نماز ہو جائے گی یا نہیں؟

سائل صوفی احمد دین

(الجموں)

اگر مسجد بنانے سے پہلے نیچے دوکانیں وغیرہ بنا کر اور مسجد بنائی جائے تو اس کی گنجائش ہے لیکن ایک مرتبہ مکمل مسجد بنا کر پھر اس کو منہدم کر کے نیچے دوکانیں، تہہ خانہ، گودام وغیرہ بنانا اس کی شرعاً گنجائش نہیں۔ لو بنی فوقہ بیتاً للامام لایضر لانه من المصالح اما لو تمت المسجدیة ثم اراد البناء منع (در مختار، جلد ۶، صفحہ ۵۴۹) وقال الشامی تحت قوله: ”اما

لو تمت المسجدية“ وعبارة التاترخانية وان كان حين بناه خلى بينه وبين الناس ثم جاء بعد ذلك يبني لا يترك (جلد ۶، صفحہ ۵۳۹، ط: رشیدیہ جدید)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۱۵/۵/۱۹ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



مسجد کے نیچے بنی ہوئی دوکانیں بھی مسجد پر وقف کر دی جائیں تو وہ مسجد شرعی بن جائے گی:

ایک شخص کی دوکانیں ملکیت ہیں اور دوسری منزل پر مسجد بنائی ہے، اب اگر یہ شخص دوکانیں وقف بشرط کر دے یعنی اس طرح کہ مسجد کا انتظام میرے ہاتھ میں رہے گا، تازندگی میں خود متولی رہوں گا اور دوکانوں سے کرایہ میں خود وصول کروں گا وغیرہ۔ کیا اس طرح وقف باشرط جائز ہے؟ اور یہ مسجد وقف ہوگی یا نہیں؟ اور نماز پڑھنے والوں کو مسجد کا ثواب ملے گا یا نہیں؟

سائل حاجی نصیر الدین

الجواب

جب دوکانیں بھی مسجد پر وقف کر دی جائیں گی تو اب سابقہ مسجد شرعاً مسجد بن جائیگی کیونکہ علو و سفل سب مسجد کے لئے ہو گیا اس کے کسی جزو میں کسی انسان کی ملکیت نہیں رہی^(۱)۔ اور اس طرح اپنے لئے تولیت اور آمدنی کی شرط کر لینا بھی جائز ہے۔ و جاز جعل غلۃ الوقف او الولایۃ

التخریج: (۱)..... لما فی الشامیۃ: واذا كان السرادب او العلو لمصالح المسجد او كانا وقفاً علیہ صار

مسجداً (شامیہ، جلد ۶، صفحہ ۵۳۹)

(مرتب مفتی محمد عبدالستار عفا اللہ عنہ)

لنفسه عند الثانی وعلیه الفتویٰ (در مختار، جلد ۶، صفحہ ۵۸۸)۔ فقط واللہ اعلم

الجواب صحیح

بندہ عبد الستار عفا اللہ عنہ

محمد عبد اللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۴/۲/۷ھ



تعمیر جدید میں سابقہ مسجد کی جگہ میں وضوء خانہ یا بیت الخلاء بنانے کا حکم:

ہم نے چھوٹی سی مسجد بنائی تھی اب نمازیوں کی تعداد بڑھ گئی ہے اس لئے کچھ اور زمین مسجد کے لئے خرید لی ہے تو پرانی مسجد کو وضوء خانہ یا طہارت خانہ بنا سکتے ہیں؟

سائل سعید احمد، ملتان

(الجواب)

جو جگہ ایک مرتبہ مسجد شرعی بن جائے وہ تا قیامت مسجد ہی ہے، اسے مسجد سے خارج کرنا شرعاً جائز نہیں۔ لہذا مسجد کی جگہ کو نماز کے علاوہ کسی دوسرے مصرف میں نہیں لاسکتے^(۱)۔ بیت الخلاء یا وضوء خانہ کے لئے استعمال کرنے سے تلویت مسجد لازم آئیگی..... فقط واللہ اعلم

الجواب صحیح

بندہ محمد عبد اللہ عفا اللہ عنہ

بندہ محمد اسحاق غفر اللہ لہ

مفتی خیر المدارس، ملتان

مفتی خیر المدارس، ملتان

۱۴۱۴/۴/۷ھ



التخریج: (۱)..... لما فی الدر المختار: ولو خرب ماحولہ واستغنی عنہ یبقی مسجداً عند الامام والثانی

ابدأ لی قیام الساعة وبہ یفتی (الدر المختار، جلد ۶، صفحہ ۵۵۰)

وفیہ ایضاً: وکره تحریماً الوطی فوقه والبول والتغوط لانه مسجداً الی عنان السماء وكذا الی تحت الثری

كما فی البہری (لغ) (الدر المختار مع الشامیہ، جلد ۲، صفحہ ۵۱۶، احکام المساجد) (مرتب مفتی محمد عبد اللہ عفا اللہ عنہ)

مسجد کے سابقہ صحن میں بیت الخلاء بنانا اگرچہ جگہ کی تنگی ہو جائز نہیں:

ہمارے گاؤں کی مسجد کو گرا کر اسے وسیع کیا گیا ہے ایک طرف جگہ بچ گئی تھی جو کہ پہلے والی مسجد کا صحن تھی جہاں نماز پڑھی جاتی تھی اب اس صحن میں لیٹرینیں بنائی جا رہی ہیں ایک آدمی کہتا ہے کہ اس جگہ پر بیت الخلاء بنانا درست نہیں اور دوسرا آدمی کہتا ہے کہ جگہ کی کمی کی وجہ سے مجبوراً بیت الخلاء بنانا درست ہے جس طرح روضہ رسول صلی اللہ علیہ وسلم مسجد میں ہے اب جو اس آدمی نے روضہ رسول کے ساتھ تشبیہ دی ہے اس کا شرعی حکم کیا ہے جبکہ پنچایت کے روبرو اس نے مذکورہ الفاظ کا انکار کیا لیکن دوسرے دن پنچایت کے روبرو اقرار کر لیا اور معذرت کی اور مسجد میں معافی مانگی۔

سائل حافظ نور احمد

(الجموں)

جو جگہ ایک مرتبہ مسجد شرعی بن جائے وہ تا قیامت مسجد ہی رہتی ہے اسے مسجد سے خارج کرنا ہرگز جائز نہیں وہاں بیت الخلاء بنانا گویا مسجد میں لوگوں کو پیشاب پاخانہ کی اجازت دینا ہے کیونکہ وہ جگہ مسجد ہے مسجد کے کوڑا کرکٹ کا بھی احترام ضروری ہے عام گندگی کی جگہ پر اس کا ڈالنا جائز نہیں۔ چنانچہ ہندیہ میں ہے: لا ترمیٰ براية المستعمل لاحترامہ کحشیش

المسجد و کناستہ لایلقى فی موضع یخل بالتعظیم (عالمگیریہ، جلد ۵، صفحہ ۳۲۲)

جس شخص کے بدن پر نجاست ہو وہ مسجد میں داخل نہیں ہو سکتا۔ لایدخل الذی

علی بدنہ نجاسة المسجد (ہندیہ، جلد ۵، صفحہ ۳۲۱)

نا پاک پانی سے بنائے ہوئے گارے سے مسجد کی لپائی جائز نہیں۔ ویکرہ ان یطین

المسجد بطین قد بل بماء نجس (ہندیہ، جلد ۵، صفحہ ۳۱۹)

الحاصل: کسی بھی غرض کے لئے مسجد سے کسی حصہ کو خارج کرنا جائز نہیں قرآن و حدیث

میں کہیں بھی اس کی اجازت نہیں ہے باقی مذکورہ صورت کے جواز میں روضہ اقدس (علی صاحب الف الف

احتیاء والسلام) کو پیش کرنا جہالت اور حماقت کا مظاہرہ ہے۔..... فقط واللہ اعلم

بندہ محمد عبداللہ عفا اللہ عنہ


الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۴۲۳/۲/۲۵ھ

مفتی خیر المدارس، ملتان



تعمیر جدید میں نیچے مدرسہ اور اوپر مسجد تعمیر کرنا:

- (۱)..... ایک قدیم مسجد کو شہید کر کے برابر سے ایک اور جگہ خریدی تاکہ مسجد بڑی بن جائے اب منتظمین کا ارادہ ہوا کہ اس مسجد کے نیچے زمین کی کھدائی کر کے نیچے زمین دوز مدرسہ بنایا جائے اور اس کے اوپر چھت ڈال کر مسجد بنا دی جائے اور مدرسہ بھی قائم ہو جائے گا۔ کیا شرعاً پرانی مسجد کو شہید کر کے اس کے نیچے مدرسہ بنانا جائز ہے یا نہیں؟ اور منتظمین مسجد گنہگار تو نہیں ہوں گے شرعاً کیا حکم ہے؟
- (۲)..... اگر نیچے زمین دوز بھی مسجد کی نیت کر لیں اور پھر اوپر مسجد بنا لیں اور دونوں جگہ نماز و جمعہ وعیدین بھی ہو اور نیچے دینی تعلیم بھی بچوں کو دی جاتی ہو جبکہ استاد تنخواہ لیں گے۔ کیا تنخواہ لیکر بچوں کو مسجد میں دینی تعلیم دینا جائز ہے یا نہیں؟
- سائل..... محمد کاشف ملک

(الجواب)

- (۱)..... جائز نہیں ہے، جو جگہ ایک دفعہ مسجد میں داخل ہو جائے وہ اوپر نیچے تحت الثری تک مسجد کا حکم رکھتی ہے، لہذا مدرسہ کے لئے الگ جگہ حاصل کریں^(۱)۔
- (۲)..... یہ بھی تجویز صحیح نہیں کیونکہ یہ اوپر نیچے تک تمام مسجد ہی بن گئی ہے اور مسجد میں با تنخواہ آدمی کے لئے پڑھانا درست نہیں البتہ بدرجہ مجبوری جب تک متبادل جگہ کا انتظام برائے مدرسہ نہ ہو جائے

التخریج: (۱)..... شامی میں ہے: و کرہ تحریماً الوطنی فوقہ والبول والتغوط لانه مسجد الی عنان السماء و کذا

الی تحت الثری (الدر المختار مع الشامی، جلد ۲، صفحہ ۵۱۶)

(مرتب مفتی محمد عبداللہ عفا اللہ عنہ)

قاری صاحب باتنخواہ مسجد میں بیٹھ کر پڑھا سکتے ہیں جو نبی متبادل انتظام ہو جائے مدرسہ وہاں منتقل ہو جائے تو اس کی گنجائش ہے۔^(۲) مسجد بنانے کی دوسری تجویز قابل عمل ہے۔ فقط واللہ اعلم

الجواب صحیح

بندہ محمد اسحاق غفر اللہ لہ

مفتی خیر المدارس، ملتان

۱۳۱۵/۵/۶ھ

بندہ عبدالستار عفا اللہ عنہ

رئیس دارالافتاء خیر المدارس، ملتان



وضوء خانہ اور استنجاء خانہ وغیرہ کے اوپر قرآن کریم کی درسگاہ بنانا کیسا ہے؟

ایک مکان مسجد، ایک حجرہ و استنجاء خانہ و غسل خانہ اور برآمدہ برائے ٹوٹیاں (وضو خانہ) کے اوپر ایک درسگاہ برائے تعلیم قرآن درج ذیل نقشہ کے مطابق بنانے کا خیال ہے تاکہ بجائے مسجد شریف کے قرآن کی تعلیم وہاں دی جائے اس کا راستہ بھی مسجد سے باہر ہوگا۔ کیا ایسے برآمدہ میں قرآن کی تعلیم دینا شرعاً جائز ہے یا نہیں؟

سائل احمد یار، مظفر گڑھ

(نقشہ برائے درسگاہ)

درسگاہ برائے تعلیم قرآن			
مکان	برآمدہ برائے ٹوٹیاں	غسل	استنجاء
(حجرہ)	(وضو خانہ)	خانے	خانے

(الجواب)

مندرجہ بالا نقشہ میں جو درسگاہ برائے تعلیم قرآن بنانے کا خیال ہے وہ درست اور صحیح ہے

(۲)..... ولو جلس المعلم فی المسجد والوراق یکتب فان کان المعلم یعلم للحسبة والوراق یکتب

لنفسہ فلا بأس بہ لانه قربة وان کان بالاجرة یکره الا ان یقع لهما الضرورة کذا فی محیط

(مرتب مفتی محمد عبدالستار عفا اللہ عنہ)

السرخسی (ہندیہ، جلد ۵، صفحہ ۳۲۱)

اور بلاشبہ اس میں تعلیم قرآن دینا شرعاً جائز ہے مکان کے اوپر کے حصے کا حکم شرعاً نیچے والے حصے سے علیحدہ ہے نیچے استنجاء خانہ اور غسل خانہ وغیرہ ہوں اور اوپر قرآن کی تعلیم کی درسگاہ ہو اس میں شرعاً کوئی ممانعت نہیں^(۱)..... فقط واللہ اعلم

الجواب صحیح

بندہ احمد عفا اللہ عنہ

عبد اللہ عفا اللہ عنہ

نائب مفتی قاسم العلوم، ملتان

صدر مفتی خیر المدارس، ملتان

۱۳۸۳/۳/۱۳ھ



مسجد کی چھت پر ڈاکخانہ اور اس کے دفاتر بنانا کیسا ہے؟

کیا ایک نئی تعمیر شدہ مکمل پختہ دو منزلہ مسجد کو شہید کر کے اسی جگہ پر نیچے ایک منزلہ مسجد اور مسجد کے اوپر گیارہ منزلہ ڈاک خانے کے دفاتر کے لئے بلڈنگ تعمیر کی جاسکتی ہے؟ مفصل اور مدلل جواب مع حوالہ جات تحریر فرمائیں۔

سائل محمد ایوب، کراچی

الجواب

مسجد مکمل ہو جانے کے بعد اس کے اوپر کسی دوسری عمارت کو تعمیر کرنا جائز نہیں۔

قال فی الدر المختار: اما لو تمت المسجدية ثم اراد البناء منع، وفي الشامية: وان كان حين بناه خلی بينه وبين الناس ثم جاء بعد ذلك يبنى لا يترك (جلد ۶، صفحہ ۵۴۹)

التخریج: (۱)..... لایکره ما ذکر (ای من الوطی والبول والتغوط) فوق بیت جعل فیہ مسجد (ای موضع

اعد للسنن والنوافل) لانه لیس بمسجد شرعاً فهو کما لو بال علی سطح بیت فیہ مصحف وذاك

لایکره کما فی جامع البرهانی (الدر المختار مع الشامیه، جلد ۲، صفحہ ۵۱۹، ۵۱۷) (مرتب مفتی محمد عبداللہ عفا اللہ عنہ)

پس عمارت مذکورہ ہرگز تعمیر نہ کی جائے اور مسجد کو بحال رکھا جائے۔ فقط واللہ اعلم

الجواب صحیح
بندہ محمد اسحاق غفر اللہ لہ
نائب مفتی خیر المدارس، ملتان

بندہ عبدالستار عفا اللہ عنہ
نائب مفتی خیر المدارس، ملتان
۱۳۸۷/۸/۱ھ



مسجد کی جگہ میں درس گاہ، وضوء خانہ یا امام کیلئے حجرہ یا مکان بنانا:

حکومت کی طرف سے سات مرلہ سکیم میں دو پلاٹ مسجد کے لئے رکھے گئے ہیں اس میں ایک پلاٹ میں مسجد اور دوسرے پلاٹ میں وضوء کی جگہ، لیٹرین اور ایک درس گاہ بچوں کی تعلیم کے لئے بنائی گئی ہے کیا یہ درست ہے؟ اور یہ پلاٹ مدرسہ کے کام میں لگا سکتے ہیں یا موجودہ پلاٹ مسجد کا ہی رہیگا جبکہ مدرس صاحب کو تنخواہ دی جاتی ہے۔

سائل اللہ وسایا، خیر پور ٹامیوالی

(الجواب)

مسجد کے ساتھ وضوء خانہ اور مدرسہ بنانا صورت مسئولہ میں جائز ہے۔^(۱) کیونکہ ان چیزوں کا مساجد کے ساتھ ہونے کا تعامل ہے اور یہ بھی ضروریات اور مصالح مسجد میں شمار ہیں۔

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان

بندہ عبدالحکیم عفی عنہ
نائب مفتی خیر المدارس، ملتان
۱۴۲۴/۱۱/۲۵ھ

التخریج: (۱)..... واذا جعل تحته سردابا لمصالحة ای المسجد جاز کمسجد القدس، وفي الشامیة: قوله

سردابا هو بیت يتخذ تحت الارض لغرض تبريد الماء وغيره (الدر المختار مع الشامیة، جلد ۶، صفحہ ۵۴۸)

(مرتب مفتی محمد عبدالستار عفا اللہ عنہ)

مدرسہ کی زمین میں طلباء کی ضرورت کیلئے مسجد بنانا:

ایک شخص نے دینی ادارہ ”فتح العلوم“ کے لئے زمین دی اس پر مدرسہ بنایا گیا پھر اس پر عملہ اور طلباء کے لئے مسجد بنائی گئی، آبادی کے بڑھنے کے بعد اس مسجد میں خود واقف کی زندگی میں توسیع کی گئی اب واقف فوت ہو گیا ہے تو بعض لوگوں نے کہا ہے کہ جتنے حصہ میں مسجد بنائی گئی ہے اتنے حصہ کی قیمت مسجد کے فنڈ سے مدرسہ کو دینی چاہیے۔ شرعاً اس کا کیا حکم ہے؟

سائل مولوی نور محمد، چنیوٹ

الجواب

بظاہر یہ معلوم ہوتا ہے کہ واقف نے مدرسہ کو خود مختار بنا دیا ہے جس کی دلیل خود سوال سے ظاہر ہے کہ واقف کی زندگی میں مسجد بنائی گئی اور واقف نے نکیر نہیں کی لہذا یہ مدرسہ کی مصالح میں شامل ہے اس لئے مسجد کے فنڈ سے مدرسہ کو قیمت ادا کرنا ضروری نہیں^(۱)۔ فقط واللہ اعلم

محمد انور عفا اللہ عنہ

مفتی خیر المدارس، ملتان

۱۴۱۶/۴/۲۹ھ



مسجد کی دوکانوں کو کشادہ کرنے کیلئے مسجد شرعی کے کسی حصہ کو شامل کرنا جائز نہیں:

ایک مسجد جسے دوبارہ تعمیر کرنے کے لئے شہید کر دیا گیا ہے اس مسجد کی تین دوکانیں ہیں انہیں بھی گرایا گیا ہے تاکہ نئے سرے سے دوکانیں بنائی جائیں۔ اب کچھ لوگ کہتے ہیں کہ مسجد کی زمین کے حصے سے دو دو فٹ جگہ دوکانوں کو دیدی جائے تاکہ دوکانیں وسیع ہو جائیں اور مسجد کی

التخریج: (۱).....والذی یتدأ بہ من ارتفاع الوقف عمارتہ ثم ما هو اقرب الی العمارۃ واعم

للمصلحة کالامام للمسجد والمدرس للمدرسه ثم السراج والبساط کذلک الی آخر

المصالح (البحر الرائق، جلد ۵ صفحہ ۳۵۶) (مرتب مفتی محمد عبداللہ عفا اللہ عنہ)

آمدنی میں اضافہ ہو جائے۔ کیا ایسا کرنا شرعاً جائز ہے؟

سائل اہلیان محلہ، ملتان

الجواب

صورت مسئلہ میں مسجد کی حدود میں دوکانیں بنانا شرعاً ناجائز ہے شریعت مطہرہ میں اس کی کوئی گنجائش نہیں۔ لما فی الہندیہ: قیم المسجد لایجوز لہ ان یبنی حوانیت فی حد المسجد او فی فناءہ لان المسجد اذا جعل حانوتا و مسکناً تسقط حرمتہ و هذا لایجوز (ہندیہ، جلد ۲، صفحہ ۴۶۲) (۱)..... فقط واللہ اعلم

الجواب صحیح
بندہ محمد اسحاق غفر اللہ لہ
مفتی خیر المدارس، ملتان

بندہ عبدالحکیم عفی عنہ
نائب مفتی خیر المدارس، ملتان
۱۴۲۸/۸/۲۲



مسجد کے ہال میں مسجد کی ضروریات کیلئے کمرہ بنوانا کیسا ہے؟

ہمارے گاؤں میں مسجد کے اندر ایک طرف دو دیواریں تعمیر کر کے مسجد کی ضرورت کیلئے ایک کمرہ بنا دیا گیا ہے، جس میں مسجد کا سامان وغیرہ رکھا جاتا ہے۔ آیا یہ شرعاً جائز ہے یا نہیں؟

سائل محمد اشفاق، چیچہ وطنی

الجواب

مسجد کے ہال کے اندر ایسا کمرہ نہ بنایا جائے کیونکہ امام کا محراب کے وسط میں کھڑا ہونا ضروری ہے۔ لما فی الشامیہ: السنۃ ان یقوم فی المحراب ليعتدل الطرفان ولو قام فی احد جانبی الصف یکرہ (شامیہ، جلد ۲، صفحہ ۳۷۱)

وفیہ ایضاً: الاتری ان المحاریب ما نصبت إلا وسط المساجد وہی قد عینت لمقام الامام (شامیہ، جلد ۲، صفحہ ۳۷۲)

ہال کے کونے میں کمرہ بنانے سے محراب درمیان میں نہ رہے گا یہ خرابی برآمدہ یا صحن میں کمرہ بنانے سے لازم نہیں آتی، لہذا برآمدے یا صحن میں عند الضرورت بنانے کی گنجائش ہے۔ ولابأس بان يتخذ فی المسجد بیتاً تو وضع فیہ البواری (عالمگیریہ، جلد ۱، صفحہ ۱۱۰)۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱/۳/۱۳۲۷ھ

مفتی خیر المدارس، ملتان



مسجد کی وقف زمین میں طلباء کیلئے رہائشی کمرے تعمیر کرنے کا حکم:

ایک قطعہ زمین جو کہ وقف ہے اس کے کچھ حصے میں مسجد تعمیر ہو چکی ہے اور کچھ حصہ مسجد کی دیواروں سے باہر خالی ہے۔ تو آیا اس وقف زمین کے خالی حصہ میں دینی مدرسہ کے طلباء اور امام مسجد کی اقامت کے لئے حجرے بنانا جائز ہے یا نہیں؟

سائل محمد نذیر، ملتان

(الجواب)

اگر قطعہ زمین جو اس وقت فارغ ہے اسی تعمیر شدہ مسجد کے لئے وقف نہیں ہے تو پھر اس میں دینی مدرسہ کے طلباء کے رہنے کے لئے کمرے بنانا جائز ہے اور اگر اسی مسجد کی ضرورت کیلئے اس زمین کو وقف کیا گیا ہے تو پھر اس میں امام مسجد کے لئے مکان بنانا تو جائز ہے۔^(۱) لیکن طلباء

التخریج: (۱)..... لما فی البحر الرائق: والذی یبتدأ به من ارتفاع الوقف عمارته شرط الواقف اولاً، ثم ما هو اقرب الی العمارۃ واعم للمصلحة کالامام للمسجد والمدرس للمدرسة یصرف الیہم الی قدر کفایتهم (جلد ۵، صفحہ ۳۵۶)

(مرتب مفتی محمد عبداللہ عفا اللہ عنہ)

کے رہنے کے لئے کمرے بنانا درست نہیں۔^(۲)..... فقط واللہ اعلم

الجواب صحیح

بندہ محمد اسحاق غفر اللہ لہ

خیر محمد عفا اللہ عنہ

نائب مفتی خیر المدارس، ملتان

مہتمم خیر المدارس، ملتان

۵/۳/۱۳۸۸ھ



مسجد کی دیوار پر درس گاہ کا شہتیر رکھنا:

(۱)..... ایک زمین مدرسہ کے نام وقف ہے اب اس میں طلباء کی ضرورت کے لئے مسجد بنائی جا رہی ہے اور مسجد کے ساتھ ہی درس گاہ اور کمرے وغیرہ ہیں۔ دریافت طلب امر یہ ہے کہ مسجد اور درس گاہ وغیرہ کی دیوار مشترک ہو سکتی ہے یا نہیں؟

(۲)..... نیز اگر مسجد پہلے سے تعمیر شدہ ہے اب اس کے متصل درس گاہ تعمیر ہو رہی ہے تو کیا درس گاہ وغیرہ کا شہتیر یا گارڈر مسجد کی دیوار پر رکھنا جائز ہے یا نہیں؟

(۳)..... درس گاہ پہلے سے تعمیر شدہ ہے اب مسجد کی تعمیر ہو رہی ہے تو کیا مسجد کے شہتیر وغیرہ درس گاہ کی دیوار پر رکھنا جائز ہوگا یا نہیں؟ نیز اگر مذکورہ بالا تینوں صورتیں ایسی صورت میں ہوں کہ مدرسہ اور مسجد کی زمین علیحدہ علیحدہ وقف ہو تو ان کا کیا حکم ہوگا؟ اسی طرح اگر مسجد کی زمین کے ساتھ ذاتی زمین ہو اور اس میں مذکورہ بالا تینوں صورتیں پیش آئیں تو ان کا کیا حکم ہوگا؟

سائل..... صوفی احمد دین

(الجواب)

مسجد کی دیوار کو کسی صورت میں درس گاہ یا کمروں کے لئے استعمال کرنا جائز نہیں خواہ مسجد

(۲)..... لما فی البحر الرائق: واذا كان اصل البقعة موقوفاً علی جهة قرية، فبنی علیها بناءً ووقف بنائها

علی جهة قرية اخرى اختلفوا فيه وظاهره ان الصحيح عدم الجواز مطلقاً (البحر الرائق، جلد ۵، صفحہ ۳۳۰)

(مرتب مفتی محمد عبداللہ عفا اللہ عنہ)

پہلے سے ہو یا اب بنائی جا رہی ہو کیونکہ دونوں الگ الگ وقف ہیں اور دونوں کے مصرف الگ الگ ہیں، لہذا ایک دوسرے کیلئے ان کو استعمال نہ کیا جائے۔ ولا یوضع الجذع علی جدار المسجد وان کان من اوقافہ (شامیہ، جلد ۶، صفحہ ۵۵۰)..... فقط واللہ اعلم

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان

بندہ عبدالحکیم عفی عنہ
نائب مفتی خیر المدارس، ملتان
۱۳۲۵/۱/۴ھ



مسجد کی جگہ میں لوگوں کے عام استعمال کیلئے ٹینکی یا جانوروں کو پانی پلانے کیلئے تالاب بنانا:

مسجد شریف کی خالی اور سفید زمین پر عملہ کے لوگوں کی سہولت کے لئے پانی کی ٹینکی اور جانوروں کو پانی پلانے کے لئے تالاب اور اس کے علاوہ عام لوگوں کے استعمال کے لئے لیٹرین بنائی گئی ہیں۔ اگر ان تینوں چیزوں سے ہمسائے کو تکلیف پہنچے تو کیا ہمسائے کی تکلیف دور کرنے کے لئے ان تینوں چیزوں کو یا کسی ایک یا دو کو اپنی جگہ سے ہٹایا یا بالکل ختم کیا جاسکتا ہے یا نہیں؟

سائل اللہ نواز

الاجواب

(از دارالافتاء مرکزی عید گاہ ڈیرہ غازی خان)

اگر ٹینکی یا بیت الخلاء مسجد کے مصالح اور عوام الناس کے فائدے کی خاطر تیار کئے گئے ہیں اور وہ عارضی بنائے گئے ہیں پھر تو کوئی حرج نہیں۔ اگر کسی ہمسائے کو اس سے تکلیف ہو رہی ہو یا مسجد کے مصالح کے خلاف ہیں تو ان کو منہدم کر سکتے ہیں۔..... فقط واللہ اعلم

قاضی شمس الدین علوی

مفتی مرکزی عید گاہ ڈیرہ غازی خان

الجواب

(از دارالافتاء جامعہ خیر المدارس ملتان)

اگر مذکورہ زمین مسجد کے لئے باقاعدہ وقف شدہ ہے تو مسجد کی ضروریات کے علاوہ کسی دوسرے مصرف میں استعمال کرنا شرعاً جائز نہیں۔ شامیہ میں ہے: شرط الواقف کنص الشارع فيجب اتباعه كما صرح به في شرح المجمع للمصنف (شامیہ، جلد ۶، صفحہ ۷۶۰)

قاضی صاحب کا فتویٰ محل نظر ہے کیونکہ وہ جزئیہ مصالح مسجد سے متعلق ہے جبکہ مذکورہ ٹینکی اور بیت الخلاء مسجد کی ضروریات میں سے نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۱۴/۴/۲۶ھ



مسجد کے وقف مکان کا مسجد کی طرف دروازہ کھولنا:

مسجد کے متصل خادم یا خطیب صاحب کی رہائش گاہ ہے۔ دریافت طلب امر یہ ہے کہ اس رہائش گاہ کا دروازہ مسجد کی طرف کھل سکتا ہے یا نہیں؟ قرآن و سنت کی روشنی میں جواب عنایت فرمائیں۔

سائل صفدر رمضان، اوکاڑہ

الجواب

مسجد کے وقف مکان کا دروازہ مسجد کی طرف کھولنے کی شرعاً گنجائش ہے بشرطیکہ اسے صرف نماز کے لئے استعمال کیا جائے۔ ہندیہ میں ہے: لو كان الى المسجد مدخل من دار موقوفة لا بأس للامام ان يدخل للصلاة من هذا الباب كذا في

القنیة (عالمگیریہ، جلد ۵، صفحہ ۳۲۰) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۰/۷/۲۰ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



نزاع کو ختم کرنے کیلئے مسجد کو تقسیم کرنے کا حکم:

ایک علاقہ میں ایک مسجد ہے اور اس میں نماز پڑھنے والوں کے دو گروہ ہیں ایک اہلسنت والجماعت اور دوسرے غیر مقلد ہیں اور دونوں میں باہم منافرت اور مخالفت ہے چونکہ دونوں گروہ ایک ہی مسجد میں نماز پڑھتے ہیں اس لئے آپس میں لڑائی جھگڑے کی نوبت کئی مرتبہ آچکی ہے اور بارہا معاملہ پولیس اور عدالت تک چلا گیا ہے لیکن اب دونوں فریق روزانہ کے جھگڑوں سے تنگ آگئے ہیں اور اس بات پر متفق ہو گئے ہیں کہ ہر دو فریق کے لئے علیحدہ علیحدہ حصہ متعین کر دیا جائے اور اپنی مسجد میں محدود رہے تاکہ روزانہ کا جھگڑا اور فساد ختم ہو جائے کیونکہ دونوں فریق ایک جگہ جمع ہو جاتے ہیں تو جھگڑا اور فساد ہوتا ہے جب علیحدہ علیحدہ مسجد متعین ہو جائے گی تو اس کا احتمال ختم ہو جائے گا۔ کیا شرعاً اس طرح کرنے کی گنجائش ہے؟

سائل عبدالستار، شیخوپورہ

(الجواب)

فساد کو ختم کرنے کیلئے مسجد کو الگ الگ کرنے کی شرعاً اجازت ہے۔ لقولہ تعالیٰ: ان

اللہ لایحب الفساد وقولہ تعالیٰ: لاتتبع سبیل المفسدین وقولہ تعالیٰ: لاتفسدوا

فی الارض بعد اصلاحها (لأنہ) ولما فی البحر الرائق: اهل المحلة قسموا

المسجد و ضربوا فیہ حائطاً ولكل منہم امام علی حدة لا بأس بہ کما

يجوز لاهل المحلة ان يجعلوا المسجد الواحد مسجدين (جلد ۵، صفحہ ۴۱۹)
اور یہ حکم اس وقت ہے جبکہ دونوں مسجد کی تعمیر میں شریک رہے ہوں بصورت دیگر مسجد واقفین
یا متولیان کو دینی چاہیے دوسرے فریق کو اپنی علیحدہ مسجد بنانے کا پابند کیا جائے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱/۲۱ھ



تعمیر مسجد کیلئے جو قرضہ حاصل کیا گیا اس کے ذمہ دار قرض لینے والے ہیں:

ایک گاؤں کے چند آدمیوں نے مسجد کی تعمیر کے لئے بستی کے چند ایک آدمیوں سے اس
شرط پر قرض لیا کہ مسجد کے بھٹے سے اینٹیں فروخت کر کے ان کا قرض ادا کریں گے چنانچہ اس رقم
سے مسجد کے لئے اشیاء خرید لی گئیں۔ بعد ازاں اچانک فسادات کی وجہ سے سب کچھ وہیں رہ گیا۔
اب وہ لوگ پاکستان میں آ کر اپنا قرض طلب کرتے ہیں تو کیا یہ قرض لینے والوں کے ذمہ ہو گا یا
تمام گاؤں والوں پر عائد ہو گا؟

(نوٹ) قرض لینے والے اشخاص میں سے ایک فوت ہو گیا ہے۔

سائل حکیم حمید اللہ، خانیوال

(الجواب)

ضابطہ اور قانون کی بات تو یہ ہے کہ جن لوگوں نے قرض اٹھایا ہے چاہے وہ مسجد کے لئے
تھا اور ادائیگی کا بھی مسجد کی اینٹوں کو فروخت کرنے کے بعد وعدہ تھا۔ وہ لوگ اپنے مال سے ادا
کریں، کیونکہ قرض ابتداءً عاریت اور صلہ ہے اور انتہاءً معاوضہ ہے، اور معاوضات وغیرہ
میں حقوق عاقد اور مباشر کی طرف راجع ہوتے ہیں۔ کما فی الہدایۃ: لانه اعارة وصداۃ فی

الابتداء ومعاوضۃ فی الانتہاء (جلد ۳، صفحہ ۵۳)

پس اندریں صورت قرضہ اٹھانے والوں پر ادائیگی قرض واجب ہے البتہ اخلاقاً و مروءۃً تمام اہل قریہ کو حتی کہ قرض دینے والوں کو بھی چندہ کر کے ادائیگی کی سبیل کرنی بہتر ہے۔..... فقط واللہ اعلم

الجواب صحیح
بندہ محمد عبداللہ عفا اللہ عنہ
صدر مفتی خیر المدارس، ملتان
مہتمم خیر المدارس، ملتان
۱۳۶۸/۱۰/۲۱



غیر مسلم مستری سے مسجد بنوانا کیسا ہے؟

ہمارے گاؤں چک نمبر ۱۳۳ میں مسجد شہید کر کے دوبارہ بنانی ہے برائے کرم یہ بتائیں قرآن و حدیث کے مطابق اگر مسلمان مستری نہ ملتا ہو یا مسلمان مستری صحیح کام نہ کرتا ہو تو غیر مسلم مستری مسجد کا کام کر سکتا ہے؟ قرآن و حدیث کے مطابق اسکی اجازت ہے؟
سائل مولوی افتخار احمد

(الجموں)

کوشش تو یہی کریں کہ کوئی صحیح مسلمان مستری مل جائے اگر نہ ملے تو پھر غیر مسلم مستری سے اگر اس کے مذہب میں یہ قربت ہو اور وہ پاکی کا بھی خیال رکھتا ہو تو اس سے تعمیر کرا سکتے ہیں۔^(۱) (کذافی امداد المفتیین واحسن الفتاویٰ)..... فقط واللہ اعلم

الجواب صحیح
بندہ محمد اسحاق غفر اللہ لہ
بندہ عبدالکلیم عفی عنہ
مفتی خیر المدارس، ملتان
نائب مفتی خیر المدارس، ملتان
۱۳۲۸/۱/۱۰

التخریج: (۱)..... لما فی الشامیة: فی البحر عن الحاوی: ولا بأس ان یدخل الکافر واهل الذمۃ المسجد

الحرام و بیت المقدس و سائر المساجد لمصالح المساجد و غیرها من المهمات (شامیہ، جلد ۶، صفحہ ۵۸۰)
(مرتب مفتی محمد عبداللہ عفا اللہ عنہ)

مسجد شرعی کو اگر کوئی گرا دے تو اس پر دوبارہ تعمیر کرنا شرعاً لازم ہے:

ایک گاؤں میں ایک مسجد تھی اس گاؤں کے بڑے مالکان نے اس کو وقف کیا تھا۔ تقریباً ایک صدی سے اس مسجد میں باجماعت نماز پڑھی جا رہی تھی اور اس میں کئی ختم قرآن بھی ہوئے لیکن اس بارے میں معلوم نہیں کہ سرکاری کاغذات میں اس زمین کو مسجد کے نام کرایا گیا تھا یا نہیں، لیکن اس گاؤں کے دو بڑے بزرگوں نے اس جگہ کو وقف کر دیا اور خود بھی پابندی کے ساتھ نماز پڑھتے رہے اور مسجد کا مکمل نظام انہیں کے ذمہ تھا۔ اب کچھ لوگ انہی کی اولاد میں سے اس مسجد کو شہید کرنا چاہتے ہیں اور اس جگہ کو اپنے استعمال میں لانا چاہتے ہیں۔ آیا ان کا ایسا کرنا صحیح ہے یا نہیں اگر صحیح نہیں اور انہوں نے مسجد کو شہید کر دیا ہو تو ان پر اس کی تعمیر کا خرچہ لازم ہے یا نہیں؟

سائل رب نواز، جلال پور

الجواب

جو جگہ ایک مرتبہ مسجد کے لئے وقف ہو جائے وہ تا قیامت مسجد ہی رہتی ہے اسے شہید کر کے اپنے استعمال میں لانا ہرگز جائز نہیں ہے۔

اگر اس کو گرا دیا گیا ہو تو ان پر لازم ہے کہ اس کی تعمیر کریں۔ وقال ابو یوسف ہو

مسجد ابداً ابداً الی قیام الساعة لا یعود میراثاً ولا یجوز نقله ونقل مالہ الی مسجد

آخر سواء كانوا یصلون فیہ اولا (البحر الرائق، جلد ۵، صفحہ ۴۲۱)..... فقط واللہ اعلم

بندہ عبد الحکیم عفی عنہ

نائب مفتی خیر المدارس، ملتان

۱۳/۱/۱۳۲۸ھ



مسجد کی اینٹیں بیت الخلاء میں استعمال کرنا خلاف ادب ہے:

ایک مسجد کے فرش کو اکھیڑا گیا ہے آیا اس کی اینٹیں بیچنا جائز ہے یا نہیں؟ اگر بیچنا جائز ہے تو مشتری اس سے لیٹرین وغیرہ بنا سکتا ہے؟ یا مشتری ان اینٹوں کو کسی اچھی جگہ پر لگائے؟

سائل حافظ محمد اسلم، جہانیاں، خانیوال

الجواب

صورت مسئلہ میں مسجد کے فرش کی اینٹوں کو مسجد ہی پر لگایا جائے اگر اس کی ضرورت ہو، اگر اس کی ضرورت نہ ہو تو پھر ان کو رکھ لیا جائے ہو سکتا ہے کہ بعد میں کام آجائیں اگر وہ ایسی ہوں کہ دوبارہ ان کا مسجد میں لگانا متعذر ہو تو اس صورت میں ان کا بیچنا جائز ہوگا پھر ان کی قیمت کو مسجد کے مصارف پر خرچ کیا جائے۔ وما انهدم من بناء الوقف و آلتہ صرفہ الحاکم فی عمارة الوقف ان احتاج الیہ وان استغنی عنہ امسکہ حتی یحتاج الی عمارتہ فیصرفہ فیہا لانہ لابد من العمارة لیبقی علی التابید فیحصل مقصود الوقف..... وان تعذر اعادۃ عینہ الی موضعہ بیع و صرف ثمنہ الی المرمۃ صرفا للبدل الی مصرف المبدل (ہدایہ، جلد ۲، صفحہ ۶۲۰، ط: رحمانیہ)

بیت الخلاء اور لیٹرین وغیرہ چونکہ ناپاک جگہیں ہیں، لہذا ایسے مقام میں مسجد کی اینٹوں وغیرہ کو لگانا خلاف ادب ہے بلکہ بہتر یہی ہے کہ ان کو کسی اچھی جگہ لگایا جائے۔ ولا ترمی برایۃ القلم المستعمل لاحترامہ کحشیش المسجد و کناسۃ لایلقى فی موضع یخل بالتعظیم ای ما ذکر من الحشیش والکناسۃ (درمختار، جلد ۱، صفحہ ۳۵۵)۔ فقط واللہ اعلم

بندہ عبد الستار عفا اللہ عنہ

رئیس دارالافتاء خیر المدارس، ملتان

۱۳۱۶/۷/۷ھ

مسجد کی پرانی اینٹوں کو مسجد کے غسل خانوں میں استعمال کرنا:

ہمارے ہاں ایک مسجد کو شہید کر کے دوبارہ نئی تعمیر کی جا رہی ہے اور اس کے لئے نئی اینٹیں منگوائی گئی ہیں مسجد کی تعمیر چونکہ نئی اینٹوں سے ہوگی اس لئے پرانی اینٹوں کے بارے میں پوچھنا ہے کہ ان کا کیا کیا جائے آیا ان کو غسل خانہ ویٹرین وغیرہ کی تعمیر میں لگایا جاسکتا ہے یا نہیں؟

سائل رب نواز، حافظ والہ

الجواب

اصل توبہ ہے کہ مسجد کی اینٹیں مسجد میں ہی استعمال ہوں تاہم اگر مسجد والی پرانی اینٹیں تعمیر مسجد میں لگنے سے رہ گئیں تو انہیں غسل خانوں میں استعمال کرنے کی گنجائش ہے۔ تاہم ادب

کے خلاف ہے۔ لما فی البحر: لاحرمة لتراب المسجد اذا جمع وله حرمة اذا

بسط (جلد ۵، صفحہ ۴۱۹) (کذافی عزیز الفتاویٰ، جلد ۱، صفحہ ۲۵۹) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۶/۴/۲۰ھ



قبرستان کے درختوں کی قیمت بعض صورتوں میں مسجد پر خرچ ہو سکتی ہے:

قبرستان میں جو درخت موجود ہوں ان کو فروخت کر کے کہاں کہاں رقم خرچ کر سکتے ہیں؟ مسجد یا مدرسہ یا عید گاہ کی مرمت یا قبرستان کی کسی ضرورت کے لئے مثلاً اینٹیں وغیرہ کے لئے اگر کوئی آدمی ذاتی استعمال میں لانا چاہے تو لاسکتا ہے یا نہیں؟

سائل حافظ محمد عثمان، سرگودھا

الجواب

قبرستان کے درختوں کی رقم صرف قبرستان میں خرچ کرنا ضروری ہے مسجد، مدرسہ یا عید گاہ

میں خرچ کرنا جائز نہیں قبرستان کے لئے کچی اینٹیں بنانا یا اس کی مرمت کرنا وغیرہ میں خرچ کرنا ضروری ہے بلا قیمت خود استعمال کرنے یا دوسری جگہ دینے کی اجازت نہیں^(۱)۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۳/۱۰/۹ھ



چندہ کی شرط پر الیکشن سے دستبردار ہونا

بلدیاتی انتخابات کے موقع پر ہم نے سوچا کہ اختلاف بھی نہ پڑے اور مسجد کی تعمیر بھی ہو جائے اس سلسلہ میں یہ طے ہوا کہ جو سب سے زیادہ رقم دے گا اس کے مقابلے پر کوئی دوسرا کھڑا نہیں ہوگا چنانچہ ایک شخص نے سب سے زیادہ پانچ ہزار روپے کی پیشکش کی اور کہا کہ یہ میں نمبردار کے پاس رکھتا ہوں میرے مقابلے کے لئے کوئی اور درخواست نہ دے اور میں ممبر بن جاؤں اس کے بعد یہ رقم مسجد کے میناروں پر خرچ کر دیں اور وہ آدمی بلا مقابلہ ممبر بن گیا۔ اب اس رقم کو مسجد پر لگانا شرعاً جائز ہے یا نہیں؟

سائل ملک محمد عمران

الجواب

بہتر صورت یہی ہے کہ یہ رقم مالک کو واپس کر دی جائے اور پھر اس کو چاہیے کہ اپنی خوشی

(۱)..... تاہم اگر قبرستان میں اس رقم کا کوئی صحیح مصرف نہ ہو تو پھر اس رقم کو مسجد پر خرچ کرنے کی گنجائش ہے۔

لما فی العالمگیریۃ: سنل ابن نجیم فی مقبرۃ فیہا اشجار هل یجوز صرفہا الی عمارة المسجد؟ قال "نعم

ان لم تکن وقفاً علی وجہ آخر" قیل لہ: فان تداعت حیطان المقبرۃ الی الخراب یصرف الیہا او الی

المسجد؟ قال "الی ماہی وقف علیہ" (عالمگیریہ، جلد ۲، صفحہ ۶۷۷) (مرتب مفتی محمد عبداللہ عفا اللہ عنہ)

سے مسجد کے لئے دیدے اور اپنے پاس ہرگز نہ رکھے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۱/۱۱/۱۴۰۰ھ



سوال مثل بالا

اگر دست بردار ہونے والا ممبر یہ شرط کرے کہ تم اتنا روپیہ مسجد پر خرچ کر دو تو میں دست

بردار ہو جاؤں گا۔ آیا یہ شرط لگانا جائز ہے یا نہیں؟

سائل عبداللطیف، ملتان

الجواب

ایکشن سے دست بردار ہونے والے کا دست برداری کے عوض میں مسجد پر خرچ

کرانا جائز ہے۔ فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۸/۶/۱۳۸۴ھ



ما يتعلق بصرف مال الكافر والمال الحرام في المسجد

غیر مسلم کی تعمیر کردہ مسجد مسجد شرعی نہیں، شیعہ سے چندہ لینا منع ہے:

اگر شیعہ سنیوں کی مسجد تعمیر کرے یا سنی کسی مسجد کی تعمیر پر شیعوں سے رقم لے کر خرچ کریں تو کیا یہ ٹھیک ہے یا نہیں؟ حالانکہ باتفاق علماء اہلسنت شیعہ کافر ہیں تو کیا کفار مساجد تعمیر کر سکتے ہیں جبکہ اللہ تعالیٰ فرماتے ہیں: ما كان للمشرکین ان یعمروا مساجد اللہ شاہدین علی انفسہم بالکفر اولئک حبطت اعمالہم وفي النار ہم خالدون (پ ۱۰، سورۃ توبہ، آیت نمبر ۱۱)

تو کیا ایسی مسجد میں نماز پڑھنا جائز ہے یا نہیں؟ اگر جائز ہے تو قرآن مجید اور حدیث کے حوالوں سے جواب دیکر مطمئن فرمائیں۔

سائل محمد منظور الزمان

الجواب

غیر مسلم کی تعمیر کردہ مسجد، مسجد شرعی نہیں۔ ہندیہ میں ہے: لو جعل ذمی دارہ مسجداً

للمسلمین و بناہ کما بنی المسلمون و اذن لہم بالصلوۃ فیہ فصلوا فیہ ثم مات

بصیر میراثاً لورثتہ و هذا قول الكل (ہندیہ، جلد ۲، صفحہ ۳۵۳)

شیعہ حضرات سے اپنی مسجد کے لئے چندہ لینا بھی مناسب نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۱/۱۲/۲ ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

قادیانیوں کی تعمیر کردہ مسجد کو اگر خرید کر وقف کر دیا جائے تو وہ مسجد شرعی بن جائے گی:

کیا فرماتے علماء دین درج ذیل واقعات کے بارے میں:

(۱)..... بستی جلہ ارائیں کے بشیر احمد قادیانی نے مسلم وقادیانی مشترکہ قطعہ اراضی پر قادیانی عبادت گاہ بصورت مسجد تعمیر کی۔

(۲)..... مسلمانوں نے تھانہ میں رپورٹ درج کرائی۔

(۳)..... تھانہ کے ذریعے یہ مسئلہ پنچایت میں رکھا گیا پنچایت نے فیصلہ کر دیا کہ تعمیر کا کوئی ماہر ٹھیکیدار بشیر احمد قادیانی کی تعمیر کردہ مسجد نما عمارت کا تخمینہ لگائے، اور اہل اسلام بشیر احمد قادیانی کو تعمیر کا خرچہ ادا کریں۔

(۴)..... چنانچہ مسلمانوں نے قادیانی کو تعمیر کا خرچہ دینا مان لیا اور مسجد نما قادیانی عمارت میں نماز ادا کرنا شروع کر دی۔

از روئے شریعت بتایا جائے کہ مذکورہ واقعات میں کیا پنچایت کا فیصلہ صحیح اور درست ہے

یا نہیں؟ کیا خرید کردہ مسجد میں ادا کی جانے والی نمازیں صحیح ہیں؟

سائل سید سبطین شاہ صاحب، جلہ ارائیں، لودھراں

الجواب

کسی غیر مسلم کے مسجد بنانے سے اور مسلمانوں کو اس میں نماز پڑھنے کی اجازت دینے

سے بلکہ مسلمانوں کے اس میں نماز ادا کرنے سے بھی وہ شرعاً مسجد نہیں بنتی۔ لو جعل ذمی دارہ

مسجداً للمسلمین و بناہ کما بنی المسلمون و اذن لهم بالصلوة فیہ فصلوا فیہ

ثم مات یصیر میراثاً لورثتہ و هذا قول الكل (الرح) (ہندیہ، جلد ۲، صفحہ ۳۵۳)

لہذا قادیانی کی تعمیر کردہ مسجد شرعی مسجد نہیں بلکہ اس کی ملک ہے۔ البتہ اگر کوئی اسے خرید

کر مسجد کے لئے وقف کر دے تو وہ مسجد شرعی بن جائے گی۔

الحاصل: مذکورہ فیصلہ شرعاً درست ہے۔..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ محمد اسحاق غفر اللہ لہ

مفتی خیر المدارس، ملتان

مفتی خیر المدارس، ملتان

۱۳۲۳/۱۰/۲۶ھ



تعمیر مسجد میں غیر مسلم سے چندہ لینا:

کیا نصرانی کا چندہ مسجد کو لگ سکتا ہے یا نہیں؟ جو ”امام“ مسجد کے لئے چندہ نصرانی سے لیتا ہے اس کا کیا حکم ہے اور کیا اس امام کے پیچھے نماز جائز ہے یا نہیں؟

سائل مولوی غلام مصطفیٰ عابد، بستی ملوک

(الجواب)

مسجد ایک خالص مذہبی معاملہ ہے اور خالص دینی اور مذہبی معاملے میں ان سے چندہ نہ لیا جائے اگر نصرانی کا چندہ وصول ہو چکا ہو اور واپس کرنا مناسب نہ ہو تو بادل نخواستہ بیت الخلاء اور غسل خانے وغیرہ میں استعمال کر لیا جائے۔ وصول چندہ کی وجہ سے امامت میں کوئی فرق نہیں آتا۔ (کذافی فتاویٰ رحیمیہ، جلد ۹، صفحہ ۱۰۱) فقط واللہ اعلم

بندہ محمد اسحاق غفر اللہ لہ

جامعہ خیر المدارس، ملتان

۱۳۱۰/۱۲/۴ھ



غیر مسلم کا چندہ مسجد میں کن شرائط کے ساتھ قبول کیا جاسکتا ہے؟

غیر مسلم، عیسائی وغیرہ کا چندہ مسجد کی تعمیر کے سلسلہ میں خرچ کیا جاسکتا ہے یا نہیں؟ ہمارے ہاں مسجد تعمیر ہو رہی ہے یہاں کے عیسائی لوگ چندہ دیتے ہیں، مگر ہم نے ابھی تک

استعمال نہیں کیا آپ کے فرمان کا انتظار ہے۔

سائل محمد دین، نوشہرہ

(الجموں)

قال فی الہندیۃ: واما شرائطہ (ای الوقف) واما الاسلام فلیس

بشرط (جلد ۲، صفحہ ۳۵۲) وفی کتاب الوقف من شرح التنویر: بدلیل صحته من

الکافر، وفی الشامیۃ: حتی یصح من الکافر، (جلد ۶، صفحہ ۵۱۹، ط: رشیدیہ جدید)

روایات بالا سے معلوم ہوا کہ اگر کافر ثواب کی نیت سے مسجد کے لئے چندہ دے تو جائز

ہے، البتہ اگر اس چندہ سے مسلمانوں پر کفار کے افتخار اور اظہار منت کا اندیشہ ہو تو ان کے اس چندہ

کو قبول کرنا جائز نہ ہوگا۔ حاصل یہ ہے کہ کفار کا چندہ اہل اسلام کو اس شرط سے قبول کرنا جائز ہے

کہ کل کو وہ اہل اسلام پر احسان نہ رکھیں اور نہ ہی اہل اسلام ان کے ممنون ہو کر ان کے مذہبی شعائر

میں شرکت کرنے لگ جائیں۔ فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۸/۷/۵ھ

مہتمم خیر المدارس، ملتان



مسلم، غیر مسلم، شیعہ کے مشترکہ چندہ کو مسجد کی ضروریات کیلئے استعمال کرنا:

ایک مسجد کے باہر چندہ کے لئے گلہ لگا ہوا ہے جس میں مختلف قسم کے لوگ چندہ ڈالتے

ہیں جس میں یہودی، نصرانی اور شیعہ لوگ بھی شامل ہوتے ہیں۔ کیا اس چندہ کو استعمال کرنا جائز

ہے یا ناجائز؟ صورتحال واضح فرمائیں۔

سائل نوید احمد

الجموں

کافر اگر قربت کی نیت سے مسجد کے لئے چندہ دے تو جائز ہے۔

قال فی الہندیۃ: واما سببہ فطلب الزلفی..... واما الاسلام فلیس بشرط (جلد ۲، صفحہ ۳۵۲)

وفی الدر المختار: لانه مباح بدلیل صحته من الکافر، (جلد ۶، صفحہ ۵۱۹)

وفی الشامیۃ: حتی یصح من الکافر..... بخلاف الوقف فانہ لا بد فیہ من ان یکون

فی صورۃ القربۃ وهو معنی ما یأتی فی قولہ ”ویشترط ان یکون قربۃ فی ذاته“ اذلو

اشترط کونہ قربۃ حقیقۃ لم یصح من الکافر (جلد ۶، صفحہ ۵۱۹)۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۶/۶/۲۲ھ



(۱) مسجد کا امام کسی غیر مسلم سے تنخواہ لے سکتا ہے یا نہیں؟

(۲) ہندو مسجد کا فرش لگوانا چاہے تو اس کی کیا صورت ہے؟

(۱)..... ایک امام مسجد کو ہندو سے تنخواہ وغیرہ لینا جائز ہے یا نہیں؟ جبکہ اس بستی والے مسلمان

کوئی چیز نہ دیں۔

(۲)..... مسجد کا فرش بنانے کا ارادہ بھی ہے اس کے بارے میں کیا حکم ہے؟

سائل محمد بخش، ضلع نواب شاہ

الجموں

(۱)..... ہندو کی جب دوسری ملازمت جائز ہے تو اگر وہ امام کو متعین کر کے تنخواہ دے تو اس کی

بھی گنجائش ہے بشرطیکہ دین میں مداخلت نہ کرے اور مسائل شرعیہ تبدیل کرنے پر مجبور کرنے کا

احتمال بھی نہ ہو۔

(۲)..... مذکورہ ہندو، رقم کسی مسلمان کی ملک کر دے اس کے بعد اس رقم سے فرش لگوا لیا جائے۔

..... فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۹۳/۱/۳۰ھ

الجواب صحیح

محمد عبداللہ عفا اللہ عنہ

صدر مفتی خیر المدارس، ملتان



سنی ائمہ کرام کا مرزائی میل مالک سے تنخواہ وصول کرنا کیسا ہے؟

بھکر شہر میں کپڑا بنانے کی ایک میل ہے اس میل سے ملحقہ جتنی مساجد ہیں ان کے اماموں کی تنخواہیں میل کی طرف سے مقرر ہیں۔ امام صاحب کو میل میں روزانہ صرف حاضری دینے کے لئے جانا پڑتا ہے کیا امام صاحب کا حاضری کیلئے جانا اور تنخواہ حاصل کرنا درست ہے؟ جبکہ مالک میل مرزائی ہو، ہاں اتنا ضرور ہے کہ مالک میل جمعہ و عیدین ہماری مسجد میں پڑھتا ہے حالانکہ قریب میں مرزائیوں کی مسجد بھی ہے اور نہ ہی کسی مرزائی کو امام مسجد مقرر کرنے پر زور دیتا ہے۔ اب میل کی رقم سے بڑی مسجدزیر تعمیر ہے۔ آپ مفصل تحریر فرماویں کہ اس رقم کو حاصل کریں یا نہ؟

سائل..... محمد شریف نائب مدرس، مدرسہ عربیہ دارالہدیٰ، بھکر

الاجوب

یہ بڑی بے حیثی کی بات ہے کہ مسلمان اپنے امام کو تنخواہ نہیں دے سکتے اور اس کی تنخواہ مرتدین سے وصول کی جاتی ہے۔ اہل مساجد کو چاہیے کہ ایسے ائمہ کی تنخواہیں اپنی جیب سے ادا کریں اور ائمہ کو میل سے تنخواہ وصول کرنے پر مجبور نہ کریں۔ خود ائمہ کو بھی اس سے احتراز لازم ہے۔ اہل باطل اپنے روپے پیسے کو تالیف قلب کے لئے اکثر اسی طرح خرچ کرتے رہتے ہیں، لیکن ایسی امداد حاصل کرنے والے مسلمانوں کو بالآخر اس کی بڑی بھاری قیمت ادا کرنی پڑتی ہے یعنی اپنے ایمانوں

سے ہاتھ دھو بیٹھتے ہیں۔ لہذا مرتدین اور اہل باطل سے اس قسم کے تعلقات نہ رکھے جائیں۔
(نوٹ) اگر یہ صورت ہو کہ امام مذکور واقعہ میں میل کا ملازم ہے جیسے دوسرے مزدور ہوتے ہیں لیکن میل والوں نے اس کے نماز پڑھانے کی وجہ سے اس کی ڈیوٹی معاف کر دی ہے اور امام مذکور کو میل کا ملازم تصور کرتے ہوئے تنخواہ دی جاتی ہے تو اس کی گنجائش ہے۔ فقط واللہ اعلم

الجواب صحیح
عبد اللہ عفا اللہ عنہ
بندہ عبدالستار عفا اللہ عنہ
نائب مفتی خیر المدارس، ملتان
صدر مفتی خیر المدارس، ملتان
۱۳۷۹/۱۱/۱۲ھ



امام کا مرزائی شخص یا انجمن سے تنخواہ لینے کا حکم:

مرزائی کا پیسہ مسجد کی تعمیر وغیرہ میں لگانا جائز ہے یا نہیں؟ اگر کسی مسجد کی تعمیر میں مرزائی کا پیسہ لگایا جائے تو اس مسجد کی حیثیت کیا ہوگی؟ کیا ایسی مسجد میں نماز پڑھنا جائز ہے، نیز جو امام مسجد امامت کی تنخواہ مرزائی سے لیتا ہو اس کے پیچھے نماز پڑھنا جائز ہے یا نہیں؟ عدم جواز کی صورت میں مقتدیوں کی سابقہ نمازوں کا اعادہ ضروری ہے یا نہیں؟

سائل محمد عبداللہ، مدرس مدرسہ عربیہ دارالہدیٰ بھکر، میانوالی

(الجواب)

غلام احمد قادیانی کے تابع خواہ لاہوری پارٹی کے ہوں یا قادیانی جماعت کے ہر دو علی السویہ دائرہ اسلام سے خارج اور قطعاً کافر ہیں۔ اہل اسلام کو ان کے ساتھ میل جول اور تعلقات قائم رکھنا جائز نہیں اور نہ ہی ان لوگوں سے مسجد کی تعمیر میں امداد لینا جائز ہے کیونکہ یہ لوگ اس طرح اعانت اور چندہ کے ذریعے سے اہل ایمان کو بڑی ہوشیاری کے ساتھ عقائد سلف صالحین سے متنفر اور بدظن کر دیتے ہیں، البتہ جن مسجدوں کی تعمیر میں ان کا روپیہ لگ چکا ہو آئندہ احتیاط کو مد نظر

رکھتے ہوئے ان مسجدوں میں نماز جائز ہے اور ان کے لئے مسجد کا ہی حکم ہے۔

نیز اسی خطرہ کے پیش نظر کسی امام کو بھی مرزائی انجمن یا فرد سے تنخواہ قبول کرنی جائز نہیں جو امام ان کا تنخواہ دار ہوا اگر وہ تابع ہو کر آئندہ کے لئے ان سے قطع تعلق نہ کرے تو اسے امامت سے الگ کر دیا جائے، سابقہ نمازوں کے اعادہ کی ضرورت نہیں..... فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۸۰/۳/۲۷ھ



کیا سودی کاروبار کرنے والا امام و خطیب کو تنخواہ دے سکتا ہے؟

ایک جامع مسجد کا ایک خطیب اور امام ہے اور وہ جس سے تنخواہ لیتا ہے وہ آدمی سود کا کاروبار کرتا ہے۔ کیا امام کیلئے اس سود والے شخص سے تنخواہ لینا جائز ہے یا نہیں؟ اگر جائز نہیں تو کیا اس کے پیچھے نماز ہوگی یا نہیں؟ دونوں صورتوں کی وضاحت فرمائیں۔

سائل محمد عامر

(الجواب)

سودی رقم سے امام کو تنخواہ دینا شرعاً جائز نہیں۔ (محمودیہ، جلد ۱۳، صفحہ ۶۷۷)

منتظم کو چاہیے کہ اپنی جائز کمائی سے تنخواہ دے یا پھر کسی سے قرض لے کر تنخواہ دے۔ ان الشیخ

ابا القاسم الحکیم کان یاخذ جائزۃ السلطان و کان یستقرض لجمیع حوائجہ

وما یاخذ من الجائزۃ یقضی بہا دیونہ (ہندیہ، جلد ۵، صفحہ ۳۳۲)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۱/۲۷

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس ملتان

ہسپتال، پبل یا دیگر رفاہی کاموں میں غیر مسلم سے تعاون لینا جائز ہے جبکہ مسلمانوں کیلئے ابتلاء کا باعث نہ ہو:

کسی غیر مسلم شخص کی رقم مسجد کی تعمیر یا مسجد کے کسی سلسلے میں (اخراجات میں) یا کسی اسلامی کار خیر کے لئے استعمال کی جاسکتی ہے یا نہیں؟

سائل بقاء اللہ، نشتر ہسپتال، ملتان

(الجواب)

مسجد کی تعمیر میں کسی غیر مسلم سے چندہ لینا مناسب نہیں ویسے کسی کار خیر میں جو ہمارے نزدیک اور ان کے نزدیک بالاتفاق باعث قربت ہو اس میں غیر مسلم کا وقف وغیرہ جائز ہے۔

شامیہ میں ہے: ان شرط وقف الذمی ان یکون قرۃ عندنا وعندہم کالوقف علی

الفقراء او علی مسجد القدس (شامیہ، جلد ۶، صفحہ ۵۲۲، ط: رشیدیہ جدید)

الحاصل: ہسپتال، پبل، سڑک اور دوسرے رفاہی کاموں میں غیر مسلم حصہ شامل

کر سکتا ہے فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۱/۱۲/۲۵ھ

غیر مسلم سے چندہ لینے کی صورت میں یہ امر ملحوظ رکھنا چاہیے

کہ وہ چندہ دے کر کمزوری ایمان و مسلمانوں کے لئے ابتلاء کا

باعث نہ بن سکے۔ فقط۔ والجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



متولی حرام مال کو مسجد کے لئے قبول کرنے سے انکار کر سکتا ہے:

مشتبہ مال کو مسجد پر خرچ کرنے کے لئے ایک حیلہ:

ایک عورت کا انتقال ہو گیا فوت ہونے سے پہلے اس نے اپنے ترکہ کا ایک حصہ نقدی مسجد

کیلئے وقف کرنے کی وصیت کی کہ اتنی رقم مسجد میں دے دینا، لیکن بعد میں متولی مسجد نے اس رقم کے لینے سے انکار کر دیا کہ متوفیہ کی آمدنی حرام مال کی تھی اس لئے مسجد میں اس کو نہیں لگایا جاسکتا، شرع شریف کی روشنی میں بتایا جائے کہ اس وقف رقم کا کیا کیا جائے کسی حیلہ سے یہ رقم مسجد وغیرہ میں لگ جائے، تاکہ متوفیہ کو ثواب پہنچتا رہے۔ اطلاع یہ ہے کہ یہ عورت طوائف میں سے تھی۔

سائل محمد اکبر، کبیر والہ

الجواب

متولی نے حرام کمائی لینے سے جو انکار کیا وہ مستحسن ہے مسجد میں پاکیزہ مال ہی لگنا چاہیے۔ لقولہ علیہ السلام: لا یقبل اللہ الا الطیب (الحدیث) (مشکوٰۃ شریف، صفحہ ۱۶۷) شامیہ میں ہے: قال تاج الشریعة: اما لو انفق فی ذالک ما لا خبیثا او مالا سببہ الخبیث والطیب فیکرہ؛ لان اللہ تعالیٰ لا یقبل الا الطیب فیکرہ تلویث بیتہ بما لا یقبلہ (شامیہ، جلد ۲، صفحہ ۵۲۰، ط: رشیدیہ جدید)

ایسی رقم مسجد میں لگانے کی صرف ایک صورت ممکن ہے کہ قرض لے کر مسجد میں لگا دیا جائے پھر وہ قرض مذکورہ حرام یا مشتبہ مال سے ادا کر دیا جائے۔ ہندیہ میں ہے: ان الشیخ ابوالقاسم کان یاخذ من جائزۃ السلطان وکان یستقرض لجمیع حوائجہ وما یاخذ من الجائزۃ یقضی بہا دیونہ، والحیلۃ فی ہذہ المسائل ان یشتري نسیئۃ ثم ینقد ثمنہ من ائی مالٍ شاء، وقال ابو یوسف سألت ابا حنیفۃ عن الحیلۃ فی مثل ہذا فاجابنی بما ذکرنا، کذا فی الخلاصۃ (عالمگیریہ، جلد ۵، صفحہ ۳۳۲)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۳/۲ھ



ہیروین کا کاروبار کرنے والوں کا چندہ مساجد اور مدارس کیلئے قبول نہ کیا جائے:

(۱)..... ہیروین کی تجارت سے حاصل کی گئی رقم سے زکوٰۃ کی ادائیگی اور حج بیت اللہ کی سعادت کا حصول کہاں تک درست ہو سکتا ہے؟

(۲)..... ہیروین کے کاروبار اور تجارت کی شرعی حیثیت کیا ہے؟

(۳)..... کیا خالصتاً ایسی تجارت سے وابستہ لوگوں کو اپنی کمائی ہوئی دولت سے امور خیر جیسے مساجد اور دیگر دینی تعلیمی ادارے تعمیر کرا کے اور پھر ان کی جملہ دیگر ضروریات کو پورا کر کے ثواب دارین کی امید رکھنی چاہیے؟ نیز اپنے طور پر پارسا اور متقی کہلانے والے حضرات کی نمازیں ایسی مساجد یا ان میں بچھے ہوئے قالینوں پر درست ہو سکتی ہیں؟ اور کیا عام نمازی اس ضمن میں اپنے شکوک و شبہات کا ازالہ کیونکر کر سکتے ہیں؟ قرآن و سنت کی روشنی میں ہماری راہنمائی فرمائیں۔

سائل ”پیر محمد“ ہیڈ ماسٹر چاغی، بلوچستان

(الجموں)

ہیروین کا کاروبار کرنے والے کا پیسہ مساجد اور مدارس میں قبول نہ کیا جائے۔ ایسے

قالین بھی مساجد سے اٹھوادیئے جائیں۔ لما فی الشامیة: قال تاج الشریعة، اما لو انفق

فی ذالک مالا خبیثا او مالا سببہ الخبیث والطیب فیکره، لان اللہ تعالیٰ لایقبل

الا الطیب فیکره تلویث بیتہ بما لا یقبلہ (شامیہ، جلد ۲، صفحہ ۵۲۰، احکام المساجد)

ایسی رقم سے حج ادا کرنے سے گو فرض ذمہ سے ساقط ہو جائیگا لیکن اجر و ثواب سے محرومی رہے گی۔

قال فی البحر: ویجتهد فی تحصیل نفقة حلال؛ فانه لایقبل بالنفقة الحرام کما ورد

فی الحدیث، مع انه یسقط الفرض عنه معها (شامیہ، جلد ۳، صفحہ ۵۱۹)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۹/۲۵

اگر مسجد کی انتظامیہ نے مسجد کیلئے سود پر قرضہ لیا تو سود کی ذمہ دار کمیٹی ہے مسجد کے فنڈ سے ادا کی جائے یا نہیں:

مسجد کی ضروریات و اخراجات کے لئے سود پر قرض لینا اور پھر مسجد کے جمع ہونے والے چندہ سے سود کی ادائیگی کرنا جائز ہے یا نہیں؟

سائل عبدالقادر، ڈیرہ غازیخان

الجواب

سود شرعاً حرام ہے اس پر سخت وعیدیں ہیں اس لئے مسجد کیلئے سودی قرضہ کی ہرگز اجازت نہیں مذکورہ سود کی ذمہ دار انتظامیہ کمیٹی ہے وہ اپنی جیب سے ادا کریں، مسجد کے چندہ سے سود کی ادائیگی ہرگز جائز نہیں۔ لقولہ تعالیٰ: واحل اللہ البیع و حرم الربوا (الآیة)

وفی الشامیة: فیکرہ تلویث بیتہ بما لایقبلہ (جلد ۲، صفحہ ۵۲۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۵/۲۰ھ



حرام کمائی والے شخص کے عطاء کردہ پٹھے مسجد میں ہرگز نہ لگائے جائیں:

ایک محلہ کی مسجد کے لئے پٹھوں کی ضرورت تھی، اس کیلئے چندہ کیا گیا، لیکن ایک شخص نے کہا کہ پٹھے میں لگوا کر دیتا ہوں لیکن اس شخص کا مال سارا حرام کا ہے سود کا کاروبار کرتا ہے۔ کیا اس کی طرف سے خریدے گئے پٹھے مسجد میں لگائے جاسکتے ہیں یا واپس کر دیئے جائیں؟

سائل محمد جنید، مظفر گڑھ

الجواب

حرام مال سے خرید کردہ نچھے مسجد میں ہرگز نہ لگائیں ایسے نچھے مسجد میں نصب کرنے سے انتظامیہ گناہ گار ہوگی: حدیث پاک میں ہے: ان الله طيب لا يقبل الا طيباً (مشکوٰۃ، صفحہ ۲۳۱) شامیہ میں ہے: اما لو انفق في ذلك مالا خبيثاً او مالا سببه الخبيث والطيب فيكره، لان الله تعالى لا يقبل الا الطيب فيكره تلويث بيته بما لا يقبله شرنبلالیہ۔ (شامیہ، جلد ۲، صفحہ ۵۲۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۳/۱۵ھ



جس مسجد میں مندر یا ہندو کے مکان کی اینٹیں استعمال کی گئی ہوں اس میں نماز پڑھنے کا حکم:

کیا مسجد میں مندر کی اینٹیں یا ہندو کے مکانات کی اینٹیں لگانا جائز ہے؟ کیا اس مسجد میں نماز ہو جائیگی؟

سائل ولی محمد، اوکاڑہ

الجواب

اس مسجد میں نماز درست ہے۔..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

۱۳۹۲/۷/۵ھ

صدر مفتی خیر المدارس، ملتان



ہندوؤں کے پرانے کنوئیں کی اینٹیں مسجد میں استعمال کرنے کا حکم:

ایک کنواں جو کہ ہندوؤں کے وقت کا بنا ہوا ہے، اب اس میں پانی نہیں ہے بلکہ ہمیشہ

کیلئے خشک ہو گیا ہے۔ آیا اس کی اینٹیں مسجد میں استعمال کی جاسکتی ہیں؟

سائل محمد اقبال، مدرسہ خیر المدارس، ملتان

الاجواب

(۱) مسلمان حاکم کی اجازت سے ان اینٹوں اور اسباب کا استعمال مسجد میں درست ہے۔

..... فقط واللہ اعلم

الجواب صحیح

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۱/۶/۲ھ

بندہ عبدالستار عفا اللہ عنہ

نائب مفتی خیر المدارس، ملتان



التخریج: (۱)..... سئل شمس الائمة الحلوانی عن مسجد او حوض خرب ولا یحتاج الیه لتفرق الناس هل

للقاضی ان یصرف اوقافه الی مسجد آخر او حوض آخر؟ قال: نعم (عالمگیریہ، جلد ۲، صفحہ ۳۷۸)

وفیه ایضاً: حوض فی محلة خرب فصار بحیث لا تمکن عمارتہ واستغنی اهل المحلة عنه ان کان یعرف

واقفه یكون له ان کان حیا ولورثته ان کان میتاً وان کان لا یعرف واقفه فهو كاللقطة فی ایدیهم یتصدقون به

علی فقیر ثم یمعه الفقیر فینتفع بالثمن (عالمگیریہ، جلد ۲، صفحہ ۳۷۹)

(مرتب مفتی محمد عبدالستار عفا اللہ عنہ)



مايتعلق ببيع ارض المسجد واستبدالها

واخراجها من المسجد

مسجد کے وقف راستہ کی بیع کرنا:

ایک شخص نے مسجد کے لئے اپنی زمین سے راستہ وقف کیا ہے لیکن کچھ لوگوں کا خیال ہے کہ یہ راستہ ہمیں دید و ہم مسجد کو اور راستہ دینا چاہتے ہیں۔ تو کیا مسجد کا وقف شدہ راستہ کسی کو دینا جائز ہے یا نہیں؟

سائل غلام مصطفیٰ، بستی رام کلی، ملتان

(الجواب)

مسجد کی جگہ کو راستہ کے لئے لینا جائز نہیں کیونکہ یہ جگہ مسجد کیلئے وقف ہے۔ اور جب ایک راستہ مسجد کے لئے وقف کر دیا جائے تو وقف کرنے والے کے لئے بھی اجازت نہیں ہے کہ وہ وقف شدہ راستہ کو تبدیل کر سکے۔ ان ارادوا ان يجعلوا شيئاً من المسجد طريقاً للمسلمين فقد

قيل ليس لهم ذلك وانه صحيح (عالمگیریہ، جلد ۲، صفحہ ۴۵۷)۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۸/۱۰/۲۴ھ



مسجد کی جو زمین آبادی سے دور ہو اس کو بھی فروخت کرنا جائز نہیں؟

ایک آدمی نے زمین کا کچھ حصہ اپنی زندگی میں مسجد کے نام وقف کر دیا اور وہ زمین مسجد سے اور آبادی سے دور ہے اس کو مسجد کا حصہ بنانا ناممکن ہے اور نہ ہی اس پر آبادی ہو سکتی ہے۔ ایسی صورت میں اس زمین کو فروخت کر کے اس کی رقم کو مسجد کی تعمیر کے لئے استعمال کرنا جائز ہے یا نہیں؟

سائل چوہدری عطاء الحق

الجواب

اگر مذکورہ بالا زمین سے کھیتی باڑی کی صورت میں نفع اٹھایا جاسکتا ہو تو اس وقف شدہ زمین کو فروخت کرنا جائز ہے۔ چنانچہ فتاویٰ ہندیہ میں ہے: وعندہما حبس العین علی حکم ملک اللہ تعالیٰ علی وجہ تعود منفعته الی العباد فیلزم ولا یباع ولا یوہب ولا یورث کذا فی الہدایہ وفی العیون والیتیمۃ ان الفتویٰ علی قولہما کذا فی شرح الشیخ ابی المکارم للنقایۃ. (ہندیہ، جلد ۲، صفحہ ۳۵۰)

وفیہ ایضاً: فی الفتاویٰ النسفیۃ سئل عن اهل المحلۃ باعوا وقف المسجد لاجل عمارة المسجد قال لا یجوز بامر القاضی وغیرہ کذا فی الذخیرۃ (ہندیہ، جلد ۲، صفحہ ۴۶۳) تاہم اس زمین سے حاصل شدہ منافع کو مسجد کی تعمیر پر خرچ کیا جاسکتا ہے۔ اور اگر اس زمین پر کھیتی باڑی ممکن نہ ہو تو اس کو بیچ کر حاصل شدہ رقم کو مسجد کی تعمیر میں لگایا جاسکتا ہے۔ چنانچہ فتاویٰ شامی میں ہے: والثانی ان لایشرطہ سواء شرط عدمہ او سکت لکن صار بحیث لاینتفع بہ بالکلیۃ بان لایحصل منہ شیء اصلاً او لایفی بمؤنتہ فهو ایضاً جائز علی الاصح اذا کان باذن القاضی ورأی المصلحۃ فیہ (شامیہ، جلد ۶، صفحہ ۵۸۹)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۱۲/۲۰ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس

مسجد کے غسل خانوں کی بیع جائز نہیں:

مسجد کی شمالی جانب مسجد کا غسل خانہ ہے اور اس غسل خانہ کے متصل شمالی جانب گھر ہیں اور دیہاتی ماحول ہونے کی وجہ سے گھر والوں کی عزت مجروح ہوتی ہے۔ اس وجہ سے مالکان گھر یہ غسل خانہ خریدنا چاہتے ہیں۔ تو کیا خرید سکتے ہیں؟

سائل..... محمود احمد

الجواب

اگر غسل خانوں کی جگہ وقف ہے تو ان کی بیع شرعاً جائز نہیں^(۱) بلکہ باطل ہے اس لئے اس کا خریدنا جائز نہیں۔ بے پردگی سے بچنے کے لئے گھر کی دیواریں اونچی کر لیں۔

لما فی الشامیة: ولو قضی الحنفی بصحۃ بیعہ فحکمہ باطل..... ولذا قال فی القنیة

فالبیع باطل (شامیہ، جلد ۶، صفحہ ۶۰۵، ط: رشیدیہ جدید)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۳/۳/۲۵ھ



مسجد کے لئے وقف زمین کی قیمت کے برابر رقم مسجد پر خرچ کر کے زمین کو اپنی ملکیت میں داخل نہیں کیا جاسکتا:

ایک شخص (طارق) نے ۱۹۸۰ء میں مسجد کے لئے جگہ وقف کی تھی، اور اس پر ایک نگران

التخریج: (۱)..... فاذا تم ولزم لا یملک ولا یملک، ای: لا یقبل التملیک لغيره بالبیع ونحوہ لاستحالة تملیک

الخارج عن ملکہ (الدر المختار مع الشامیہ، جلد ۶، صفحہ ۵۴۰)

(مرتب مفتی محمد عبداللہ عفا اللہ عنہ)

مقرر کیا، اب نگران (ناصر) نے وقف شدہ زمین پر اپنے گھر کی تعمیر شروع کر دی ہے اور نگران نے یہ مؤقف اختیار کیا ہے کہ وقف شدہ زمین کی مالیتی رقم (یعنی جس قدر اس کی قیمت ہے اس کے) برابر رقم ہم نے فلاں مسجد کی تعمیر میں خرچ کر کے اس کو ہم نے اپنی ملکیت میں داخل کر دیا ہے، جبکہ سرکاری کاغذوں میں بھی وہ جگہ وقف ہی ہے اور وقف کرنے والے نے بھی مسجد کی تعمیر کے لئے ہی وقف کی تھی کہ مذکورہ زمین میں مسجد بنائی جائے لیکن واقف دنیا سے رحلت فرما گیا۔ اب سوال یہ ہے کہ مذکورہ وقف شدہ زمین کی اس طرح بیع اور اس پر مکان کی تعمیر جائز ہے یا نہیں؟ اور موجودہ قابض شخص اس کا شرعی طور پر مالک ہے یا نہیں؟

سائل شاہد مسعود

(الجواب)

وقف شدہ زمین کی بیع یا دوسری زمین سے تبادلہ صرف اس صورت میں ممکن ہے جبکہ واقف نے وقف کرتے وقت اس کی اجازت دی ہو اور شرط لگائی ہو۔ ظاہر ہے کہ مذکورہ زمین کے وقف نامہ میں ایسی کوئی شرط نہیں۔ لہذا اس زمین کی قیمت دوسری مسجد میں خرچ کرنے کا نگران (ناصر) شرعاً مجاز نہ تھا، لہذا وہ ادا شدہ رقم مستثنی ناصر کی طرف سے صدقہ شمار ہوگی۔

در مختار میں ہے: اما الاستبدال بدون الشرط فلا يملكه الا القاضی (جلد ۶، صفحہ ۵۹۱)

وفي العالمگیریة: ولو كان الوقف مرسلًا لم يذكر فيه شرط الاستبدال لم يكن له ان يبيعها ويستبدل بها وان كانت ارض الوقف سبخة لا ينتفع بها (عالمگیریہ، جلد ۲، صفحہ ۴۰۱)

ناصر پر لازم ہے کہ مسجد کے وقف پلاٹ سے فوراً اپنی تعمیر اکھیڑے اور اسے مسجد کے لئے فارغ کر دے، تعمیر مسجد کے لئے کوئی کمیٹی بن جائے تو مناسب ہوگا۔

نیز نگران کا مذکورہ عمل خیانت کے مترادف ہے، لہذا اسے تولیت سے بھی فارغ

کر دینا چاہیے۔ در مختار میں ہے: وينزع وجوباً لو الواقف درر فغيره بالاولی غیر

مامون وان شرط عدم نزعه (جلد ۶، صفحہ ۵۸۳، ط: رشیدیہ جدید)

وفی الشامیة: قال فی البحر: واستفید منه ان للقاضی عزل المتولی الخائن غیر

الواقف بالاولیٰ (شامیہ، جلد ۶، صفحہ ۵۸۳، ط: رشیدیہ جدید)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۱۳ھ



مسجد کی وقف جگہ سے گلی دینے کا حکم:

زید کے والد نے یاد ادا نے مسجد کی وقف زمین میں اپنے مکان کا دروازہ اس غرض سے لگایا تھا کہ کنوئیں سے پانی لینے اور مسجد میں آنے جانے کے لئے سہولت رہے۔ واضح رہے کہ زید کے مکان کا اصلی دروازہ دوسری گلی میں موجود ہے۔ اب مسجد کی جدید تعمیر کے باعث زید مسجد کی وسعت کی راہ میں حائل ہے۔ اس کا کہنا ہے کہ ”ہمارا یہ دروازہ مسجد کے لئے نہیں بلکہ راستہ کے لئے ہے اور یہ ہمارا قدیمی حق ہے اس لئے ہمیں گلی دی جائے“ زید اور اس کے بعض ساتھی گلی کے لئے اصرار کر رہے ہیں سرکاری کاغذات میں یہ وقف ہے۔ اب دریافت طلب امور یہ ہیں!

(۱)..... کیا از روئے شریعتِ حقہ، وقف کی زمین میں سے ہم گلی دینے کے مجاز ہیں؟

(۲)..... کیا گلی کی حمایت کرنے والوں میں سے کوئی حق پر ہے؟

سائل حماد القادری، محلہ سادات، ملتان

الاجوبہ

وقف زمین صرف اسی غرض کے لئے استعمال کی جاسکتی ہے جس غرض کے لئے وقف کی گئی ہے، نیز تکمیل وقف کے بعد موقوفہ زمین کسی شخص کی ملکیت کو قبول نہیں کرتی اور نہ ہی اسے عاریت کے طور پر دیا جاسکتا ہے۔ لما فی الدر المنختار: فاذا تم ولزم لایملک

ولا يملك ولا يعار (الدر المختار، جلد ۶، صفحہ ۵۴۰، ط: رشیدیہ جدید)

پس صورت مسئلہ میں بر تقدیر صحت سوال زید کو موقوفہ زمین سے الگ گلی ہرگز نہیں دی جاسکتی نہ تملیکاً نہ عاریتاً اور اہل محلہ ہرگز گلی دینے کے مجاز نہیں۔..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۳۸۴/۴/۹ھ

صدر مفتی خیر المدارس، ملتان



نماز والے حصے کو مسجد سے خارج کرنا کسی صورت میں بھی درست نہیں:

جو جگہ مسجد کے احاطہ میں آگئی اور اس پر نمازیں پڑھی جانے لگیں ایسی جگہ کا استعمال کسی اور مقصد کے لئے جائز ہے یا نہیں؟ مثلاً راستہ بنا دینا، جوتے رکھنا اور وضوء کے لئے جگہ بنا دینا وغیرہ؟
سائل محمد مسعود

(الجواب)

جو جگہ مسجد کے صحن میں آگئی اس کو اور کسی مقصد کے لئے استعمال کرنا جائز نہیں ہے۔

كما في العالمگیریة: ان ارادوا ان يجعلوا شيئاً من المسجد طريقاً للمسلمين فقد قيل

ليس لهم ذلك وانه صحيح كذا في المحيط (جلد ۲، صفحہ ۲۵۷)۔^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۰۸/۸/۷ھ

التخریج: (۱)..... وفي الشامية: قوله: "لا عكسه" یعنی لا يجوز ان يتخذ المسجد طريقاً..... لو جعل

الطريق مسجداً يجوز لاجل المسجد طريقاً لانه لا تجوز الصلوة في الطريق فجاز جعله مسجداً ولا يجوز

المرور في المسجد فلم يجز جعله طريقاً (شامية، جلد ۶، صفحہ ۵۸۰) (مرتب مفتی محمد عبداللہ عفا اللہ عنہ)

مسجد کے ایک حصہ کو گرا کر راستہ بنانے کے جواز پر استدلال اور اس کا محققانہ جواب:

”نو تک محمد“ گاؤں میں عمومی سڑک نکالی جا رہی ہے ابتدائی سروے میں مسجد کا ایک حصہ تقریباً چھ گز سڑک میں آتا ہے اگر مسجد کا یہ حصہ سڑک کو نہ دیا جائے تو دوسری صورت میں یہ سڑک نہ بن سکے گی یا تین میل کا چکر پڑے گا جس میں مسلمانوں کی زمینیں ضائع ہو جائیں گی۔ بعض علماء نے یہ کہا ہے کہ مسجد اوقاف کی ہے اور سڑک بھی وقف زمین ہے اس کا استفادہ عام مخلوق کے لئے ہوگا۔ لہذا ایسا کرنا جائز ہے اور کنز الدقائق باب الاوقاف کی عبارت بھی جواز پر دال ہے ”کعکسہ“ کا لفظ موجود ہے۔ براہ کرم مفصل جواب ارسال فرمایا جائے کہ ایسا کرنا جائز ہے یا نہیں؟

سائل عبدالحی، چوٹی زیریں، ڈیرہ غازی خان

(الجواب)

مسجد بہر حال مسجد ہی رہے گی اور اس کا کوئی حصہ بھی راستہ یا سڑک میں داخل کرنا جائز نہیں ہے۔ موجودہ زمانے میں جو سڑکیں لمبی چوڑی بنائی جاتی ہیں ان کی وجہ سے احکام شریعہ میں تغیر و تصرف جائز نہیں ہے، بلکہ لوگوں نے یا حکومتوں نے از خود ضرورتیں بنالی ہیں۔ یہ ضرورتیں شرع شریف کی نظر میں ضرورتیں ہی نہیں ہیں اور ”کعکسہ“ کا معنی وہ نہیں ہے جو ظاہر عبارت سے مراد لے رہے ہیں بلکہ اس سے مراد یہ ہے کہ مسجد میں مرور کے لئے راستہ بنایا جائے۔

كما في البحر: ومعنى قوله ”كعكسه“ انه اذا جعل في المسجد ممراً فانه يجوز لتعارف اهل الامصار في الجوامع و جاز لكل احد ان يمر فيه حتى الكافر الا الجنب والحائض والنفساء لما عرف في موضعه وليس لهم ان يدخلوا فيه الدواب كذا ذكره الشارح، (البحر الرائق، جلد ۵، صفحہ ۴۲۸)

بہر حال ”کعکسہ“ کا مطلب یہ ہے کہ مسجد میں گزرنے کے لئے بوقت ضرورت راستہ بنانا

جائز ہے نہ یہ کہ مسجد کو ہدم کر کے اس کو راستہ بنانا اور اس میں داخل کرنا جائز ہے۔ فقط واللہ اعلم

الجواب صحیح

بندہ محمد عبداللہ عفا اللہ عنہ

خیر محمد عفا اللہ عنہ

صدر مفتی خیر المدارس، ملتان

مہتمم خیر المدارس، ملتان

۱۳۷۴/۶/۲۵ھ



مسجد کی زمین کا دوسری زمین سے تبادلہ کرنا:

ایک گاؤں میں مسجد کا احاطہ ہے جس کے نشانات اب مٹ چکے ہیں صرف لوگ بتاتے ہیں کہ یہاں مسجد تھی یہ جگہ راستہ سے کچھ دور ہے اور اس کے ارد گرد ایک شخص کی زمین ہے زمیندار کہتا ہے کہ چونکہ یہ مسجد راستے سے دور پڑے گی اس لئے میں دوسری جگہ دے دیتا ہوں وہاں نئی مسجد بنا لی جائے۔ تو کیا ایسا کرنا درست ہے؟ اور اگر دوسری مسجد بنا بھی لی تو اس پہلی جگہ کا کیا حکم ہوگا؟

سائل..... حافظ رحیم بخش، ابدالی مسجد، ملتان

(الجموں)

دوسری جگہ مسجد بنانے کی بجائے اسی جگہ (مسجد قدیم) کو آباد کیا جائے اس لئے کہ مسجد ہمیشہ مسجد ہی رہتی ہے اس کا احترام اور آبادی بہت ضروری ہے اور تبادلہ جائز نہیں۔

لمافی الدر المختار: ولو خرب ما حوله واستغنى عنه يبقى مسجداً عند الامام والثاني

ابداً الى قيام الساعة وبه يفتى، حاوی القدسی. قال فی رد المحتار: فلا يعود ميراثاً

ولا يجوز نقله ونقل ماله الى مسجد آخر سواء كانوا يصلون فيه او لا،

وهو الفتوى (الدر المختار مع الشاميه، جلد ۶، صفحہ ۵۵۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۱۵/۶/۳ھ

مسجد کی جگہ پر مرغی فارم بنا دیا گیا ہے کیا اس کی متبادل جگہ پر مسجد بنا سکتے ہیں؟

حاجی عبدالعزیز مرحوم نے کچھ زمین مسجد کے لئے وقف کی تھی اور ابھی تک مسجد نہیں بنائی گئی۔ اس مسجد کی جگہ پر ایک صاحب نے مرغی فارم بنا دیا ہے۔ اب وہ صاحب اس کے متبادل جگہ دینا چاہتے ہیں۔ کیا متبادل جگہ پر مسجد بنا سکتے ہیں یا اسی وقف کی ہوئی زمین پر بنائیں؟

سائل غلام اکبر، روہیلا نوالی

(الجواب)

زمین کا جو قطعہ مسجد کے لئے وقف کیا گیا ہے مسجد اسی جگہ بنائی جائے اس کا تبادلہ دوسری زمین سے جائز نہیں کیونکہ یہ بھی ایک قسم کی بیع ہے جبکہ وقف کی ہوئی زمین کی بیع اور ہبہ سب شرعاً منع ہے۔ ہندوستان میں ہے: لایباع ولا یوہب ولا یورث (التم) (عالمگیریہ، جلد ۲، صفحہ ۳۵۰)

وفیہ ایضاً: ولو کان الوقف مرسلًا لم یدکر فیہ شرط الاستبدال لم یکن لہ ان یبیعہا


ویستبدل بہا وان کانت ارض الوقف سبخة لا ینتفع بہا (عالمگیریہ، جلد ۲، صفحہ ۴۰۱)

مسجد کی وقف جگہ پر مرغی خانہ یا کچھ اور بنانا شرعاً حرام ہے اسے فوراً مکمل طور پر فارغ کیا جائے اور مسجد کا کل رقبہ واپس لیا جائے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۵/۱۱/۲۹ھ



حکومت نے مسجد کی زمین کا جو معاوضہ دیا ہے اس سے مسجد کے لئے زمین خریدنا ضروری ہے:

ایک مسجد کا کچھ حصہ حکومت نے سڑک میں شامل کر کے روڈ بنا دیا ہے اور اس حصہ کا معاوضہ ادا کر دیا ہے۔ اب دریافت طلب امر یہ ہے کہ جو معاوضہ حکومت کی طرف سے متولی کو ملا ہے اس کا کیا کرنا چاہیے آیا زمین خرید کر وقف میں شامل کر دی جائے یا دوسرے مصارف میں اس

کا استعمال کرنا جائز ہے؟

سائل..... محمد احمد، چیچہ وطنی

الجواب

مسجد و مدرسہ کی وقف زمین روڈ میں شامل کرنا ہرگز جائز نہیں واپس لینے کی کوشش کی جائے مساجد کو نقشوں کے تابع کرنے کی بجائے نقشوں کو مساجد کے تابع کیا جائے نقشہ بناتے وقت اوقاف اور مساجد کو باقی رکھنے کی پوری کوشش کی جائے تاہم اگر واپسی ممکن نہ ہو تو اس رقم سے زمین خرید لی جائے۔ الثانیة: اذا غصبه غاصب واجرى عليه الماء حتى صار بحراً فيضمن القيمة ويشترى المتولى بها ارضاً بدلاً، والثالثة: ان يجحدہ الغاصب ولا بينة: ای:

واراد دفع القيمة، فللمتولى اخذها ليشترى به بدلاً (شامیہ، جلد ۶، صفحہ ۵۹۴)

دوسرے مصارف میں یہ رقم خرچ نہ کریں۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱/۲۰ھ



مسجد کے قطعہ کا کلیم اپنے نام سے حاصل کرنا:

کیا فرماتے ہیں علماء دین اس مسئلہ کے بارے میں کہ ہندو و پاک کی تقسیم سے پیشتر ایک مسجد کی توسیع کے لئے ایک غیر مسلم کے مکان کو مسجد کے جمع شدہ چندہ سے خرید کر ایک شخص زید کے نام رجسٹری کرائی گئی۔ بعد از تقسیم زید پاکستان منتقل ہو گیا اور جب حکومت پاکستان نے ہندوستان کی جائیداد کے لئے لوگوں سے درخواستیں طلب کیں تو زید نے باوجودیکہ اس کی ہندوستان میں کوئی جائیداد نہ تھی اور اسی مسجد کی رجسٹری کی بناء پر سولہ مرلہ کی درخواست دیدی جو کہ قبول کر لی گئی۔ کیا زید کے لئے یہ جائز ہے اور اب وہ رقم جو منظور ہو گئی ہے کیا زید کے مصرف میں آ سکتی ہے یا

نہیں، اور اب رقم کا مصرف کیا ہے؟

سائل محمد عمران ملک

الجواب

زید کے لئے اس رقم کا استعمال کرنا جائز نہیں ہے کیونکہ یہ رقم اس نے اس زمین کے عوض وصول کی ہے جو کہ مسجد کے لئے خریدی گئی تھی۔ زید کے مقدمہ کی صورت یہ ہے کہ وہ اس زمین یا کلیم کا پورا معاوضہ کسی مستحق مسجد یا مساجد میں صرف کرے یا مسجد کے لئے زمین خریدے۔^(۱) اور حکومت کو اپنی محتاجی اور ضرورت مندی ظاہر کر دے سچائی کے ساتھ کچھ قطعہ اراضی الاٹ کرا لے۔..... فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۸۴/۳/۱۵ھ



مسجد کے لئے مخصوص زمین میں کمی کرنا غلط اور خلاف شریعت ہے:

ساہیوال شہر میں محکمہ ہاؤسنگ پنجاب نے سکیم نمبر ۲ میں تین پلاٹ شروع سکیم سے ہی مسجدوں کے لئے مخصوص کر دیئے۔ گذشتہ تقریباً دس سال کے عرصہ سے یہ پلاٹ مخصوص رہے ہیں۔ اب حال ہی میں ڈسٹرکٹ مسجد کمیٹی نے ۲ پلاٹ تو پورے پورے تقسیم کر دیئے جبکہ تیسرا مرکزی پلاٹ برائے جامع مسجد جس کا رقبہ ۴ کنال اور سات مرلہ ہے اس کیلئے ہماری انجمن اسلامیہ نے درخواست الاٹ منٹ دائر کر رکھی ہے یہ درخواست ۱۹۸۰ء سے زیر فیصلہ چلی آرہی ہے۔ اس

التخریج: (۱)..... اذا غصبه غاصب او اجری علیہ الماء حتی صار بحراً فیضمن القیمۃ ویشتري المتولی

بها ارضا بدلا (شامیہ، جلد ۶، صفحہ ۵۹۴)

(مرتب بندہ محمد عبداللہ عفا اللہ عنہ)

تیسرے پلاٹ میں جامع مسجد کے لئے ڈسٹرکٹ مسجد کمیٹی نے تجویز کیا ہے کہ اس کے سات مرلہ چار کنال رقبہ میں سے صرف دو کنال رقبہ مسجد کے لئے تقسیم کیا جائے اور بقایا سات مرلے دو کنال رقبہ یوٹیلیٹی سٹور یا کسی دوسری غرض کے لئے استعمال یا الاٹ کر دیا جائے۔ حالانکہ شروع سے یعنی دس سال سے یہ سالم چار کنال سات مرلہ رقبہ جامع مسجد کے لئے نامزد اور مخصوص ہے اور خود محکمہ نے تجویز کی ہے بلکہ ایک مرتبہ ۶ جنوری ۱۹۸۹ء کو سالم رقبہ کی تجویز اس وقت کی مسجد کمیٹی نے ہماری انجمن اسلامیہ کے حق میں کر دی تھی ایک دباؤ کے تحت اس فیصلہ کا اعلان اور اس پر عمل درآمد روک دیا گیا۔ اب سوال یہ ہے کہ کیا اب شرعاً پلاٹ میں سے صرف دو کنال رقبہ مسجد کو دینا اور سات مرلہ اور دو کنال رقبہ مسجد کے سوا کسی اور غرض کے لئے استعمال یا الاٹ منٹ جائز ہے؟ قانوناً ڈسٹرکٹ کمیٹی یہ کام نہیں کر سکتی بلکہ انہوں نے محکمہ ہاؤسنگ کو تحریک کی ہے۔ اب اس کی شرعی حیثیت دریافت طلب ہے کیونکہ جب رقبہ اتنے سال سے مسجد کے لئے سرکار اور محکمہ نے مخصوص کر رکھا ہے تو کیا اب وہ اسے کم کر کے بقایا رقبہ مسجد کے سوا کسی دوسری غرض کے لئے الاٹ یا استعمال کر سکتی ہے یا نہیں؟

سائل محمد فضل کریم، فریڈ ٹاؤن، ساہیوال

(الجواب)

محکمہ ہاؤسنگ پنجاب نے جتنی زمین مسجد کے لئے متعین کر دی ہے اس میں کمی نہ کی جائے وہ جگہ مسجد کو ہی ملنی چاہیے۔..... فقط واللہ اعلم

بندہ محمد انور عفا اللہ عنہ

مفتی خیر المدارس، ملتان

۱۴۱۲/۹/۱۰ھ



مسجد کی جگہ سابقہ امام صاحب کو بحق الخدمت دینا جائز نہیں؟

ایک قطعہ اراضی شروع آبادی (تقریباً ۱۹۱۸ء) سے مسجد کے لئے وقف ہے۔ اب کچھ

لوگ یہ زمین سابقہ امام صاحب کو بطور حق الخدمت مستقل طور پر ذاتی ملکیت میں دینے کیلئے مصر ہیں جبکہ کچھ لوگ یہ زمین مسجد کیلئے واگزار کرانے کی کوشش کر رہے ہیں۔ از روئے شرع شریف کیا حکم ہے کیا مسجد کی یہ زمین سابقہ امام صاحب کو بطور حق الخدمت دی جاسکتی ہے؟ اور فریقین میں سے کون حق پر ہے؟

سائل محمد عمر، منجن آباد

الجواب

جو جگہ ایک دفعہ وقف ہو جائے اس میں تغیر و تبدل نہیں ہو سکتا، لہذا مسجد کے لئے وہ جگہ صحیح طور پر وقف ہو چکی ہے تو اب وہ تاقیامت وقف ہی رہے گی۔ کسی کو بطور حق الخدمت و بطور تملیک دینا جائز نہیں (۱) امام صاحب کے لئے مناسب سمجھیں تو چندہ کر کے خرید لیں جو لوگ مسجد کو مسجد کا حق دلانے میں سعی کرتے ہیں وہ حق پر ہیں۔ فقط واللہ اعلم

بندہ محمد انور عفا اللہ عنہ

مفتی خیر المدارس، ملتان

۱۳۰۸/۹/۹ھ



(۱) ”امام مسجد“ مسجد کی وقف زمین کو اپنے نام نہیں کرا سکتا:

(۲) مسجد کا پانی، بجلی ذاتی مکان میں استعمال کرنے کا حکم:

(۱) ایک پلاٹ مسجد کے لئے وقف شدہ ہے جس کی حد بر آری ہو چکی ہے اس پلاٹ کے

التخریج: (۱) لما فی الدر المختار: فاذا تم ولزم لایملک ولا یملک، ای لا یقبل التملیک لغيره بالبیع

ونحوہ لاستحالة تملیک الخارج عن ملکہ (الدر المختار مع الشامیہ، جلد ۶، صفحہ ۵۴۰)

و فی العالمگیریة: وعندہما حبس العین علی حکم ملک اللہ تعالیٰ علی وجہ تعود منفعتہ الی العباد فیلزم

ولا یباع ولا یوہب ولا یورث (عالمگیریہ، جلد ۲، صفحہ ۳۵۰) (مرتب مفتی محمد عبداللہ عفا اللہ عنہ)

نصف حصہ پر مسجد تعمیر ہے کچھ حصہ پر امام کے لئے ایک مکان تعمیر کیا گیا تھا جس میں سابقہ امام کی رہائش تھی اس کے بعد دوسرے امام کو مقرر کیا گیا انہوں نے مسجد سے ملحقہ مکان کو گرا دیا اور اس قطعہ زمین کو کنٹونمنٹ بورڈ سے اپنے نام کرا لیا اور اپنے ذاتی خرچہ سے مکان تعمیر کرایا جبکہ جگہ مسجد کے نام وقف ہے کیا ان کے لئے ایسا کرنا اسلامی ضابطہ کے مطابق درست ہے؟

(۲)..... امام مسجد مذکور اپنے گھر پر ذاتی استعمال کے لئے پانی اور بجلی مسجد سے استعمال کرتے ہیں۔ کیا ان کے لئے یہ درست ہے؟

سائل رؤف احمد، شورکوٹ، جھنگ

الجواب

(۱)..... بر تقدیر صحت واقعہ وقف ہونے کے بعد کنٹونمنٹ بورڈ سے اپنا نام کرانا جائز نہیں ہے اور اس طرح سے یہ زمین اس کی ملکیت نہ ہوگی۔ یہ زمین بدستور موقوفہ رہے گی۔^(۱)

(۲)..... متولیان کی اجازت اور رضامندی سے جائز ہے۔..... فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۱/۵/۱۴۱۱ھ

رئیس دارالافتاء خیر المدارس، ملتان



التخریج: (۱)..... فاذا تم ولزم لا یملک ولا یملک، وفي الشامیة: ولا یملک ای لا یقبل التملیک

لغیرہ بالبیع ونحوہ (الدر المختار مع الشامیة، جلد ۶، صفحہ ۵۳۰)

وفي العالمگیریة: عند ابی حنیفة حکمة صیرورة العین محبوسة علی ملکہ بحيث لا تقبل النقل عن

ملک الی ملک (عالمگیریہ، جلد ۲، صفحہ ۳۵۲) (مرتب بندہ محمد عبدالستار عفا اللہ عنہ)

ما يتعلق بانتقال المسجد وامتعه

ویران مسجد کا ملبہ دوسری قریبی مسجد میں استعمال کرنا کیسا ہے؟

ہمارے گاؤں سے چند میل کے فاصلے پر ایک گاؤں تھا جو ڈاکوؤں کی زیادتی کی وجہ سے ویران ہو چکا ہے۔ جس میں ایک مسجد بھی تھی گاؤں کے ویران ہونے کی وجہ سے مسجد بھی شہید ہو گئی جس کا ملبہ ویسے ہی پڑا ہے۔ اجڑے ہوئے گاؤں والے کہتے ہیں کہ آیا اس شہید شدہ مسجد کا ملبہ دوسری مسجد کی تعمیر میں استعمال کر سکتے ہیں یا نہیں؟ جبکہ لوہے کو زنگ لگ جانے کی وجہ سے ختم ہو جانے کا اندیشہ ہے۔

سائل خیر محمد پٹھان، ضلع دادو، سندھ

(الجواب)

اصل یہ ہے کہ اسی مسجد کو تعمیر کر کے آباد کیا جائے اور اگر مستقبل میں اس کی امید نہ ہو تو اس کا ملبہ دوسری قریبی ضرورت مند مسجد میں منتقل کیا جاسکتا ہے^(۱)۔ اللہ تعالیٰ ان ڈاکوؤں کو ہدایت دے

التخریج: (۱)..... لما فی الشامیة: والذی ینبغی متابعة المشائخ المذكورین فی جواز النقل.....

ولاسیما فی زماننا ، فان المسجد او غیره من رباط او حوض اذا لم ینقل یاخذ انقاضه اللصوص

والمتغلبون کما هو مشاهد وفی فتاوی النسفی، سئل شیخ الاسلام عن اهل قرية رحلوا

وتداعی مسجدھا الی الخراب ، وبعض المتغلبة یتولون علی خشبة وینقلونہ الی دورھم هل لواحد

لاهل المحلة ان یربع الخشب بامر القاضی ویمسک الثمن لیصرفه الی بعض المساجد او الی هذا

المسجد؟ قال "نعم" (شامیہ، جلد ۶، صفحہ ۵۵۲، کذافی العالمگیریہ، جلد ۲، صفحہ ۴۷۸) (مرتب مفتی محمد عبداللہ عفا اللہ عنہ)

اگر ان کے لئے ہدایت مقدر نہیں تو اللہ تعالیٰ انہیں بھی ایسے ہی برباد کر دے جیسے کہ انہوں نے مسجد کو بے آباد کیا۔..... فقط واللہ اعلم

بندہ عبد الستار عفا اللہ عنہ

رئیس دارالافتاء خیر المدارس، ملتان

۱۳/۴/۱۴۱۳ھ



جنات کی وجہ سے جو مسجد ویران ہو جائے اس کے سامان کا حکم:

ایک مسجد کے قریب جنات وغیرہ کی شکایت معلوم ہوتی ہے جس کی وجہ سے اس میں لوگ نماز پڑھنا چھوڑ گئے ہیں۔ ہمارا خیال ہے کہ اس مسجد کا سامان وغیرہ دوسری مسجد میں لگا دیں کیا اس طرح کرنا جائز ہے؟

سائل محمد انور، ملتان

الجواب

جانوروں وغیرہ سے اس مسجد کی حفاظت ضروری ہے اگر مسجد کا سامان چوری ہونے کا خوف ہو تو وہ سامان منتقل کر کے دوسری مسجد میں لگا سکتے ہیں^(۱)۔..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۳۰/۱/۱۴۱۳ھ

(۱)..... اگر واقعہ جنات کی شکایت ہو تو کسی ماہر عامل جنات کی خدمات حاصل کی جائیں۔ جنات کے تسلط کو ختم کر کے اسے آباد کیا جائے۔ علاج معالجہ سے فائدہ ہو جاتا ہے اسلئے ابتداء اسکی کوشش کی جائے۔ بصورت دیگر سامان منتقل کیا جائے۔

لما فی الشامیة: ونقل فی الذخیرة عن شمس الانمة الحلوانی انه سنل عن مسجد او حوض خرب، ولا

یحتاج الیه لتفرق الناس عنہ هل للقاضی ان یصرف او قافه الی مسجد او حوض آخر؟ فقال: "نعم" ومثله

(بقیہ حاشیہ اگلے صفحہ پر ملاحظہ فرمائیں)

مسجد کا سامان اگر ضائع ہو رہا ہو اسے قریبی ضرورت مند مسجد کی طرف منتقل کرنے کی گنجائش ہے:

ویران مسجد کی جگہ کا احترام باقی ہے اس میں زراعت جائز نہیں:

”رود کوہی“ کے رخ بدلنے کی وجہ سے نصف قریہ اور ایک مسجد تباہ و منہدم ہو چکے ہیں اب نصف قریہ کے منہدم شدہ مکانات کو دوسری جگہ تعمیر کیا جا رہا ہے اسی واسطے اہل قریہ دوسری مسجد تیار کرنا چاہتے ہیں کیونکہ پہلی مسجد نصف بلکہ اکثر گر چکی ہے اور باقی بھی گرنے کے قریب ہے اب دریافت طلب امر یہ ہے کہ اس مسجد کا سامان دوسری مسجد پر لگایا جاسکتا ہے یا نہیں اگر ویسے رہنے دیا جائے تو ضائع ہونے کا خطرہ ہے نیز اول مسجد کی جگہ مسجد کے حکم میں ہی رہے گی یا حکم بدل جائیگا؟

(۲)..... ایک آبادی دوسری جگہ منتقل ہو چکی ہے مکانات وغیرہ گرائے گئے ہیں صرف وہاں ایک مسجد رہ گئی ہے جس کا کوئی فائدہ نہیں اس کا سامان ضائع ہو رہا ہے۔ کیا اس مسجد کا سامان دوسری مسجد پر لگایا جاسکتا ہے یا نہیں؟ نیز اگر سامان دوسری جگہ لگانا جائز ہے تو پہلی مسجد کی جگہ کاشت و زراعت کرنا جائز ہے یا نہیں؟

سائل حاجی اللہ بخش، تونسہ شریف

(الجواب)

ہر دو سوالوں کا جواب ایک ہی ہے یعنی اگر یہ دونوں مسجدیں گر رہی ہیں اور ان کا سامان

(بقیہ حاشیہ صفحہ گذشتہ)

فی البحر عن القنیة..... ولا سیما فی زماننا ، فان المسجد او غیره من رباط او حوض اذا لم ینقل یاخذ انقاضه اللصوص والمتغلبون کما هو مشاهد..... وفی فتاوی النسفی، سئل شیخ الاسلام عن اهل قرية رحلوا وتداعی مسجدھا الی الخراب ، وبعض المتغلبه یستولون علی خشبة وینقلونہ الی دورھم هل لو احد لاهل المحلة ان یشیع الخشب بامر القاضی ویمسک الثمن لیصرفه الی بعض المساجد او الی هذا المسجد؟ قال ”نعم“ (شامیہ، جلد ۶، صفحہ ۵۵۲، کذانی العالمگیریہ، جلد ۲، صفحہ ۲۷۸)۔ فقط بندہ محمد عبداللہ عفا اللہ عنہ

بوجہ رود کو ہی یا کسی اور وجہ سے ضائع ہونے والا ہے تو اس سامان کو منتقل کر کے قریب والی مسجد محتاج میں خرچ کیا جائے۔ وہ جگہ جہاں پہلے مسجد واقع تھی وہ قابل احترام ہے اس میں کاشت وغیرہ کرنا جائز نہیں نشانات وغیرہ لگا کر بقدر استطاعت ان کی حفاظت کی جائے^(۱)۔

لما فی الشامیة: والذی ینبغی متابعة المشائخ المذکورین فی جواز النقل ولا سیما فی زماننا، فان المسجد او غیره من رباط او حوض اذا لم ینقل یاخذ انقاضه اللصوص والمتغلبون کما هو مشاهد ویلزم من عدم النقل خراب المسجد الآخر المحتاج الی النقل الیه، (شامیہ، جلد ۶، صفحہ ۵۵۲)..... فقط واللہ اعلم

بند عبد اللہ عفا اللہ عنہ

صدر مفتی خیر المدارس، ملتان

۱۳۷۶/۳/۱۸ھ



مسجد کی زائد از ضرورت مٹی کو فروخت کرنا یا فقراء کو ہبہ کرنا درست ہے:

ایک مسجد پختہ گنبد دار جو کہ آبادی بستی ”کھاول“ میں عرصہ ڈیڑھ سو سال سے بنی ہوئی ہے جس میں نماز جمعہ باقاعدگی سے ادا ہوتی ہے اس وقت قابل مرمت ہے جس کے فرش سے بقدر ڈیڑھ فٹ گہری شور آلود مٹی اٹھا کر دوسری نئی مٹی ڈالی جانی ہے۔ اب سوال یہ ہے کہ اس مٹی کو کہاں ڈالا جاوے کیونکہ احاطہ مسجد میں اس قدر مٹی کی گنجائش نہیں ہے آیا یہ مٹی آبادی سے دور زرعی اراضی میں گڑھا کھود کر دفن کی جاسکتی ہے؟

سائل غلام علی متولی مسجد بستی کھاول

التخریج: (۱)..... سنل القاضی الامام شمس الانمة محمود الازوجندی عن مسجد لم یبق له قوم وخراب ما حوله واستغنی الناس عنه هل یجوز جعله مقبرة؟ قال "لا". (عالمگیریہ، جلد ۲، صفحہ ۴۷۰)

وفی الدر المختار: ولو خرب ما حوله واستغنی عنه یبقی مسجداً عند الامام والثانی ابدأ الی قیام الساعة، (جلد ۶، صفحہ ۵۵۰) (مرتب مفتی محمد عبد اللہ عفا اللہ عنہ)

الجموں

اس تکلیف کی (کہ مٹی نکال کر گڑھا کھود کر دفن کیا جائے) کوئی ضرورت نہیں^(۱)۔ مسجد کی مٹی نکال کر اگر فروخت ہو سکے تو اس کو بیچ دینا چاہیے اور اس کے پیسے مسجد کی ضروریات میں صرف کئے جائیں اگر فروخت نہ ہو سکے تو مفت فقراء کو دے دی جائے^(۲)۔ مسجد کی مٹی اکٹھی کر لینے کے بعد محترم نہیں رہتی۔ قاضی خان میں ہے: وان مسح بتراب فی المسجد ان کان ذالک التراب مجموعاً فی ناحیة غیر منبسط لابس بہ وان منبسطاً مفروضاً یکرہ لانه بمنزلة ارض المسجد (خانہ علی ہاشم الہندیہ، جلد ۱، صفحہ ۶۵)۔ فقط واللہ اعلم

بندہ عبد اللہ عفا اللہ عنہ

صدر مفتی خیر المدارس، ملتان

۱۳۷۹/۲/۱۸ھ



مسجد کی مٹی اور پرانی اینٹیں فروخت کرنے کی اجازت ہے:

مسجد کا کوڑا کرکٹ کہاں پھینکا جائے؟

ایک مسجد کا گنبد گرایا گیا اس کے بلے کی مٹی اور اینٹیں وغیرہ ضرورت سے زائد ہیں مٹی میں دو حصے روڑیاں ہیں وہ مٹی مسجد کے کسی کام کی نہیں۔ اب دریافت طلب امر یہ ہے کہ کیا اس مٹی کو فروخت کیا جاسکتا ہے یا نہیں؟ اور اگر کوئی شخص اس مٹی کو خریدے تو کیا وہ اسی مٹی کو اپنے مکان وغیرہ کے کام میں لاسکتا ہے یا نہیں اور مسجد کے پیچھے جگہ پست ہے اور بارش وغیرہ کا پانی کھڑا ہو

(۱)..... لما فی العالمگیریة: لاحرمة لتراب المسجد اذا جمع (جلد ۵، صفحہ ۳۲۱)

(۲)..... وفي البحر الرائق: اذا رأى حشيش المسجد فرفعه انسان جاز ان لم یکن له قيمة فان کان له ادنی

قيمة لایاخذہ الا بعد الشراء (البحر الرائق، جلد ۵، صفحہ ۳۲۰) (مرتب مفتی محمد عبد اللہ عفا اللہ عنہ)

جاتا ہے تو کیا اس مٹی کو اگر وہاں ڈال دیا جائے تو از روئے شریعت یہ جائز ہے یا نہیں جبکہ وہ شارع عام ہے اور لوگ جانور وغیرہ وہاں سے گذارتے ہیں نیز مسجد کا کوڑا کرکٹ وغیرہ کسی اچھی جگہ پر ڈالنا مستحب ہے یا نہیں اور اگر ایسا نہ کیا جائے تو کوئی گناہ تو نہیں؟

سائل عبدالرحمن، ضلع ملتان

(الجواب)

جو شخص اس مٹی کو خریدے گا وہ اس کو اپنے مکان میں اور صحن وغیرہ میں استعمال کر سکتا ہے (۱) اور اگر اس مٹی کو اس پست جگہ میں بچھا دیا جائے تو یہ بھی درست ہے (۲) اور مسجد کے کوڑا کرکٹ وغیرہ کو جو جھاڑو دینے سے جمع ہوتا ہے ایسی جگہ پر نہیں پھینک دینا چاہیے جہاں اس کی بے حرمتی ہوتی ہو۔ لہذا کوئی گڑھا وغیرہ کھود کر اس میں ڈال دینا چاہیے۔ (۳) فقط واللہ اعلم

الجواب صحیح

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۱/۲/۲۲ھ

بندہ عبدالستار عفا اللہ عنہ

نائب مفتی خیر المدارس، ملتان



مسجد کا پرانا اسپیکر بیچ کر نیا اسپیکر خریدنے کی اجازت ہے:

ایک مسجد کے لئے مسجد کے فنڈ سے لاؤڈ اسپیکر خریدا گیا جو کہ دو تین سال سے چل رہا ہے آواز کچھ کم ہے اگر اس کو بیچ دیا جائے اور اس کی قیمت لے کر زائد رقم شامل کر کے نیا لاؤڈ اسپیکر خرید

(۱)..... فی البحر الرائق: اذا رأى حشيش المسجد فرفعه انسان جاز ان لم يكن له قيمة فان كان له ادنى قيمة لا ياخذها الا بعد الشراء (جلد ۵، صفحہ ۳۲۰)

(۲)..... لاحرمة لتراب المسجد اذا جمع وله حرمة اذا بسط (البحر الرائق، جلد ۵، صفحہ ۳۱۹)

(۳)..... لاترمى براية القلم المستعمل لاحترامه كحشيش المسجد وكناسته لا يلقى في موضع يخل بالعظيم (الدر المختار مع الشاميه، جلد ۱، صفحہ ۳۵۵) (كذاني العالم كيريه، جلد ۵، صفحہ ۳۲۳) (مرتب مفتی محمد عبداللہ عفا اللہ عنہ)

لیا جائے تو کیا یہ جائز ہے یا نہیں؟

سائل صدرالدین شاہ، خانگڑھ

الجواب

متولی المسجد اذا اشترى بمال المسجد حانوتا او دارا ثم باعها جاز اذا كانت له ولاية الشراء (ہندیہ، جلد ۲، صفحہ ۴۱۷)

اس جزئیہ سے ظاہر ہوتا ہے کہ جس متولی یا کمیٹی کو مسجد کے فنڈ سے کوئی چیز خریدنے کا اختیار ہو اسے فروخت کرنے کا بھی اختیار ہے، پس صورت مذکورہ میں لاؤڈ سپیکر ایسے متولی یا مجلس منظمہ کی جانب سے فروخت کر دیا جائے تو گنجائش ہے۔ البتہ بلا ضرورت فروخت نہ کرنا چاہیے کیونکہ اس کی قیمت کم وصول ہوگی اور نیا پوری قیمت میں خریداجائے گا۔ فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۳۸۹/۲/۷ھ

بندہ خیر محمد عفا اللہ عنہ

مہتمم خیر المدارس، ملتان



مسجد میں رکھے گئے ضرورت سے زائد قرآن کریم کو فروخت کرنا:

لوگ مسجدوں میں قرآن کریم لا کر جمع کراتے ہیں اور لوگ پڑھتے کم ہیں ویسے ہی پڑے رہتے ہیں کیا ان کو فروخت کر کے اس کے پیسوں کو مسجد میں خرچ کر سکتے ہیں یا نہیں یا کسی مسجد میں یہ قرآن دے سکتے ہیں؟

سائل سر اج احمد، غلہ منڈی، شجاع آباد ملتان

الجواب

ان قرآنوں کو دوسرے کسی مدرسہ میں دینا جائز نہیں اور نہ ہی ان کو فروخت کر کے ان کی قیمت کو مسجد کی ضروریات میں صرف کرنا جائز ہے۔ اس لئے موجودہ قرآن پاک کو مسجد میں رکھنا اور اس کی

حفاظت کرنا لازمی ہے۔^(۱) اور آئندہ کے لئے دہندگان کو سمجھایا جائے کہ وہ مسجد میں قرآن پاک جمع نہ کروائیں اور یہ اعلان ضرور کریں کہ ”جو آدمی قرآن پاک دیکھا اس کو فروخت کر کے اس کی قیمت مسجد میں استعمال کی جائے گی“ تو پھر اس کی قیمت مسجد میں استعمال کرنا درست ہوگا۔ فقط واللہ اعلم

الجواب صحیح


بندہ محمد اسحاق غفر اللہ لہ

عبد اللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۳/۳/۱۸ھ



مسجد کی پرانی دریاں اپنے استعمال میں لاسکتے ہیں یا نہیں؟

مسجد کا کچھ سامان ایسا ہے جو مسجد کے کسی کام نہیں آسکتا مثلاً مسجد کی دریاں پرانی ہو گئی ہیں اور وہ مسجد کے کسی کام نہیں آسکتیں۔ اب اگر ان دریوں کو مسجد کا متولی یا کوئی اور شخص اپنے ذاتی کاموں کے لئے استعمال کرنا چاہے تو کر سکتا ہے یا نہیں؟ اگر کر سکتا ہے تو رقم بھی دے یا نہیں؟

سائل غلام حسین، ملتان

(الجواب)

ایسی چیزیں جو مسجد کی تعمیر میں داخل نہیں یعنی دریاں چٹائیاں وغیرہ جس وقت مسجد میں کام نہ آئیں پرانی ہو جائیں تو وہ معطلی کی ملک ہو جاتیں ہیں، لہذا ان کی اجازت سے فروخت کر کے مسجد میں اس کا پیسہ لگایا جاسکتا ہے، اگر وہ نہ ہو تو وارث کی اجازت سے فروخت ہو سکتی ہیں۔ اگر وارث معلوم نہ ہو تو پھر اگر ایسی چیزیں مال وقف سے ہوں تو منتظمین مسجد فروخت کر کے مسجد پر

التخریج: (۱)..... لما فی الشامیة: لو وقف المصحف علی المسجد ای: بلا تعیین اہلہ قبیل یقرأ فیہ: ای

یختص باہل المترددین الیہ وقیل لا یختص بہ ای: فیجوز نقلہ الی غیرہ وقد علمت تقویۃ القول الاول بما

مر عن القنیة، (شامیہ، جلد ۶، صفحہ ۵۶۱، ط: رشیدیہ جدید) (مرتب مفتی محمد عبداللہ عفا اللہ عنہ)

صرف کر سکتے ہیں۔

لما فی الہندیۃ: ذکر ابواللیث فی نوازله ، حصیر المسجد اذا صار خلقا واستغنی
 اهل المسجد عنه وقد طرحه انسان ان كان الطارح حیا فهو له وان كان میتا ولم
 یدع له وارثا ارجوان لاباس بان یدفع اهل المسجد الی فقیر او ینتفعوا به فی شراء
 حصیر آخر للمسجد (عالمگیریہ، جلد ۲، صفحہ ۳۵۸)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۸/۲/۲۵ھ



(۱) مسجد کی ناقابل انتفاع اور ناقابل فروخت اشیاء پھینکنے کی اجازت ہے:

(۲) ایک مسجد کی اشیاء دوسری مسجد میں استعمال کرنا:

- (۱)..... زید مسجد کے بوسیدہ شہتیر لینا چاہتا ہے اور کہتا ہے کہ جب نئی مسجد تعمیر ہوگی تو میں شہتیر لے کر
 دوں گا۔ آیا اس صورت میں زید کے لئے مسجد کے بوسیدہ شہتیر لینا جائز ہے یا نہیں؟
- (۲)..... ایک مسجد کی چیز دوسری مسجد میں استعمال کرنا جائز ہے یا نہیں؟

سائل مختار احمد

الجواب

- (۱)..... اگر وہ شہتیر وغیرہ مسجد کے کام کے نہ ہوں تو ان کو فروخت کر کے ان پیسوں کو مسجد کی
 ضروریات میں خرچ کرنے کی اجازت ہے۔ اور اگر مسجد کی کوئی چیز قابل فروخت بھی نہ ہو تو
 اس کو ویسے بھی پھینک سکتے ہیں۔ حشیش المسجد اذا اخرج عن المسجد ایام
 الربیع ان لم یکن له قيمة لاباس بطرحه خارج المسجد ولا باس بدفعه

والانتفاع به (خلاصۃ الفتاویٰ، جلد ۴، صفحہ ۴۲۵)

(۲)..... جائز نہیں ہے۔ قال الشامی: الفتویٰ علیٰ انّ المسجد لا یعود میراثاً، ولا یجوز

نقله ونقل ماله الیٰ مسجد آخر (شامیہ، جلد ۶، صفحہ ۵۵۱)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۵/۱/۳۰ھ



مسجد کی چٹائیاں قوالی کی محفل کیلئے لے جانا:

ایک شخص نے مسجد کی چٹائیاں بلا اجازت اٹھا کر قوالی کے لئے فرش بنایا اور ان پر حقہ سگریٹ نوشی کی اور کھینچا تانی سے ان کو خراب کر دیا گیا۔ کیا اس پر شرعاً مواخذہ ہے؟ نیز ان چٹائیوں کا استعمال جائز ہے یا نہیں؟

سائل محمد عباس

(الجواب)

مسجد کی چیز کو مسجد کے علاوہ دوسرے کاموں میں استعمال کرنا خصوصاً ایسے منکرات جس میں قوالی، حقہ اور سگریٹ نوشی بھی ہوتی ہو اور ایسی صورت میں جبکہ ان کو خراب بھی کر دیا گیا ہو حرام اور گناہ ہے^(۱) جس سے روکنا ضروری ہے شریعت میں اس پر ضمان واجب ہے چٹائیاں اگر نجس ہو چکی ہوں تو ان کو دھونا بھی ضروری ہے اور اگر نجس نہ ہوئی ہوں تو ان کو اسی طرح استعمال کر سکتے ہیں

التخریج: (۱)..... متولی المسجد لیس له ان یحمل سراج المسجد الیٰ بیتہ (عالمگیریہ، جلد ۲، صفحہ ۳۶۲)

وفیہ ایضاً: لا یحمل الرجل سراج المسجد الیٰ بیتہ (جلد ۱، صفحہ ۱۱۰) (مرتب بندہ محمد عبداللہ عفا اللہ عنہ)

مگر احتیاط دھولینے میں ہے۔

علامہ ابن امیر الحاج مدخل جلد ۲، صفحہ ۱۵۴ میں لکھتے ہیں: قالت الحنفیة الحواشی یرقص

علیہا لا یصلی علیہا..... فقط واللہ اعلم

بند عبد اللہ عفا اللہ عنہ

صدر مفتی خیر المدارس، ملتان

۱۳۶۹/۱/۱ھ

الجواب صحیح

خیر محمد عفا اللہ عنہ

مہتمم خیر المدارس، ملتان



ما يتعلق باموال المسجد

مسجد کے چندہ میں تبدیلی کرنا، یا اپنی ضرورت میں خرچ کر کے لوٹا دینا کیسا ہے؟

مسجد کے متولی کے پاس اگر چندہ کے پیسے ہوں اور وہ پیسے کو تبدیل کرے تو کیسا ہے؟

سائل مولوی شیرزادہ

(الجواب)

متولی کیلئے مسجد کا چندہ اپنے استعمال میں لانا ہرگز جائز نہیں، البتہ اگر کسی مجبوری کی بناء پر

مال مسجد صرف کر لے پھر اپنے مال سے اس میں جمع کرے تو ضمان سے بری ہوگا۔

لما فی فتح القدیر: ولو انفق دراهم الوقف فی حاجة نفسه ثم انفق من ماله

فی الوقف جاز ویرأ عن الضمان (جلد ۵، صفحہ ۴۵) (۱) فقط واللہ اعلم

بندہ عبد الستار عفا اللہ عنہ

رئیس دارالافتاء خیر المدارس، ملتان

۱/۳/۱۴۱۶ھ

التخریج: (۱) ولما فی العالمگیریة: ولو اراد ان یصرف فضل الغلة الی حوائجہ علی ان یردہ اذا

احتیج الی العمارة فلیس له ذالک وینبغی ان یتنزه غایة التنزه فان فعل مع ذالک ثم انفق مثل ذالک

فی العمارة اجزت ان یکون ذالک تبریناً له عما وجب علیه وفي فتاویٰ الفضلی انه یرأ عن الضمان

مطلقاً (عالمگیریہ، جلد ۲، صفحہ ۴۹۰) (مرتب مفتی محمد عبداللہ عفا اللہ عنہ)

مسجد کے فنڈ سے تجارت کرنا یا بطور قرض لینا، دینا کیسا ہے؟

زید ہماری مسجد کا خزانچی اپنے پاس مسجد کی رقم بطور امانت رکھنے کیلئے تیار نہیں۔ وہ کہتا ہے کہ ”میں سرکاری آدمی ہوں پیسہ ادھر ادھر استعمال ہوتا رہتا ہے میرے لئے رقم بطور امانت رکھنا مشکل ہے ہاں اگر مسجد کی کمیٹی یہ رقم بطور قرض دیدے تو مسجد کو جب اور جتنی ضرورت ہوگی دیتا رہوں گا“ مسجد کی انتظامیہ کو زید پر اعتماد ہے ایسی صورت میں انتظامیہ کمیٹی مسجد کی رقم زید کو بطور قرض دے سکتی ہے؟ اگر ایسا کرنا جائز نہ ہو تو متبادل صورت کیا ہو سکتی ہے؟ کیونکہ عموماً ہر ساتھی یہ رقم بطور امانت رکھنے کے لئے تیار نہیں ہوتا۔

سائل غلام مصطفیٰ، ڈیرہ غازی خان

الجواب

مسجد کا فنڈ بینک میں جمع کیا جائے، کھاتہ دو یا تین معتمد ساتھیوں کے نام ہو۔ عند الضرورت بینک سے نکالوا لیا جائے۔ لمافی الهدایة: وان اقرض الوصى ضمن لانه لا يقدر علی الاستخراج (ہدایہ، جلد ۳، صفحہ ۱۴۳)

خزانچی کا استعمال کرنا جائز نہیں ہے۔ ولو اراد ان یصرف فضل الغلة الی حوائجہ علی ان یردہ اذا احتیج الی العمارة فلیس له ذالک وینبغی ان یتنزہ غایة التنزہ (عالمگیریہ، جلد ۲، صفحہ ۴۹۰)

اور مضاربت پر دینا بھی جائز نہیں ہے کیونکہ نقصان اور ضائع ہونے کا خطرہ ہے۔

فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۱/۵/۲۸ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

(۱) : متولی مسجد کی رقم بطور قرض نہیں دے سکتا:

(۲) : مسجد کے چندہ سے امام و خطیب کو تنخواہ دینا جائز ہے:

(۱)..... ایک آدمی کے پاس مسجد کا فنڈ ہے اور مسجد کا انتظام بھی اس کے پاس ہے کیا مسجد کے فنڈ سے بطور قرضہ اپنی ضروریات میں خرچ کر سکتا ہے یا نہیں؟ اور کسی ضرورت مند کو مسجد کے فنڈ سے قرضہ دے سکتا ہے یا نہیں؟

(۲)..... جمعۃ المبارک اور عیدین کے موقع پر مسجد کے نام پر جو چندہ کیا جاتا ہے آیا اس چندہ میں سے خطیب صاحب کی خدمت کرنا جائز ہے یا نہیں؟ وضاحت فرمائیں

سائل مسعود الرحمن، ملتان

الجواب

(۱)..... مسجد کا متولی یا خزانچی مسجد کے فنڈ سے نہ خود بطور قرض خرچ کر سکتا ہے اور نہ ہی کسی اور کو بطور

قرض دے سکتا ہے۔ لما فی البحر الرائق: لیس للمتولی ايداع مال الوقف والمسجد

..... ولا اقراضه فلو اقراضه ضمن، و کذا المستقرض (جلد ۵، صفحہ ۴۰۱)

(۲)..... مسجد کا چندہ مسجد کی ضروریات کے لئے ہوتا ہے اور امام اور خطیب مسجد کی ضرورت ہیں، لہذا ان

حضرات کی خدمت کرنے کی شرعاً اجازت ہے۔ لما فی البحر الرائق: لو وقف علی مصالح

المسجد يجوز دفع غلته الی الامام و المؤذن و القیم (جلد ۵، صفحہ ۳۵۴)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۱/۱۴ھ



اگر متولی نے مسجد کا مال قرض پر دیا تو اس کی ضمانت متولی پر ہے:

انتظامیہ مسجد کا قرض معاف کرنے کی شرعاً مجاز نہیں:

ایک متولی مسجد نے ایک شخص کو مسجد کی رقم سے کچھ قرض دیا، لیکن اب وہ شخص قرض ادا کرنے کی استطاعت نہیں رکھتا متولی مسجد نے کمیٹی سے درخواست کی ہے کہ چونکہ یہ شخص غریب ہے اور ادائیگی کی استطاعت نہیں رکھتا اس لئے اس کو مسجد کی رقم معاف کر دی جائے۔ کیا شرعاً متولی اور کمیٹی کے ممبر متفقہ طور پر یہ قرض معاف کرنے کے شرعاً مجاز ہیں یا نہیں؟

سائل محمد اشرف، ٹیہ سلطان پور

الجواب

اولاً تو مسجد کی رقم کسی کو قرض دینا غیر قاضی کے لئے درست ہی نہیں، ثانیاً عدم استطاعت کی وجہ سے انتظامیہ کمیٹی معاف کرنے کی شرعاً مجاز نہیں۔ لما فی البحر الرائق: لیس للمتولی ايداع مال الوقف والمسجد ولا اقراضه فلو اقراضه ضمن، وكذا المستقرض (جلد ۵، صفحہ ۴۰۱)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۱/۳ھ



متولی مسجد کا فنڈ بطور قرض نہ خود خرچ کر سکتا ہے اور نہ کسی دوسرے کو قرض دینے کا مجاز ہے:

مسجد کا خزانچی مسجد کے فنڈ سے کسی معتمد علیہ شخص کو قرض اس شرط پر کہ ”جب بھی مسجد کی تعمیر ہوئی واپس دیگا“ دے سکتا ہے؟ یا اسی طرح خود خرچ کر سکتا ہے؟

سائل احمد حسن خان، رشید آباد، ملتان

الاجوب

خزانچی مسجد کے فنڈ میں سے اپنی ضرورت کے لئے قرض نہیں لے سکتا اور نہ ہی کسی دوسرے شخص کو مسجد کی رقم سے قرض دے سکتا ہے خزانچی کو شرعاً یہ اختیار نہیں ہے (۱)۔ فقط واللہ اعلم

الجواب صحیح

بندہ عبدالستار عفا اللہ عنہ

محمد عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳/۱۰/۱۳۹۲ھ



اگر متولی اپنی ذاتی رقم مسجد کی ضروریات میں رجوع کی نیت سے خرچ کرے تو مسجد کے فنڈ سے لینے کا شرعاً مجاز ہے:

زید مسجد کا متولی ہے بعض اوقات مسجد کی ضروریات کے لئے کوئی چیز خریدنی پڑتی ہے یا بجلی کے بل کی ادائیگی کرنی پڑتی ہے یا تعمیر وغیرہ پر خرچ کرنا ہوتا ہے، لیکن مسجد کا چندہ اس کے لئے ناکافی ہوتا ہے تو زید اپنی جیب سے اس خیال سے خرچ کر دیتا ہے کہ آئندہ مسجد کے چندہ سے واپس لے لوں گا۔ شریعت کی رو سے بتایا جائے کیا زید کا یہ عمل صحیح ہے اور کیا زید وہ رقم واپس لے سکتا ہے جس قدر اس نے اپنی جیب سے شامل کی ہے؟

سائل محمد اشرف، وہاڑی

الاجوب

اگر متولی نے واپس لینے کی غرض سے اپنا ذاتی روپیہ خرچ کیا تو اس صورت میں رجوع

التخریج: (۱)..... لما فی البحر الرائق: ان القيم لیس له اقراض مال المسجد، قال فی جامع

الفصولین: لیس للمتولی ابداع مال الوقف والمسجد..... ولا اقراضه فلو القرضه ضمن وكذا

المستقرض (البحر الرائق، جلد ۵، صفحہ ۴۰۱) (مرتب بندہ محمد عبداللہ عفا اللہ عنہ)

کرنے کی شرعاً اجازت ہے۔ لما فی الشامیة: ان الناظر اذا انفق من مال نفسه علی
عمارة الوقف لیرجع فی غلته له الرجوع دیانة (التم) (شامیہ، جلد ۶، صفحہ ۶۷۵، ط: رشیدیہ
جدید)

وفیه ایضاً: اما لو کان فی یدہ شی فاشتری للوقف من مال نفسه ینبغی ان یرجع
ولوبلا امر قاض (شامیہ، جلد ۶، صفحہ ۶۷۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۵/۲۰ھ



مسجد یا مدرسہ کا قرض عمومی چندہ سے اتارنا:

- (۱)..... ایک شخص قرض لے کر مسجد کے لئے زمین خریدتا ہے اور مسجد کے لئے زمین کو وقف کر دیتا
ہے۔ اب آئندہ مسجد کے لئے جو چندہ جمع ہوگا اس سے قرض ادا کرنا جائز ہے یا نہیں؟
- (۲)..... ایسے ہی اگر کوئی شخص زمین رہن رکھ کر مسجد کی زمین خرید لے بعد میں مسجد کے چندہ سے
مرہونہ زمین کو چھڑوا سکتا ہے یا نہیں؟

سائل محمد رشید احمد، میاں چنوں

(الجواب)

- (۱)..... صورت مسئلہ میں شخص مذکور نے اگر انفرادی طور پر قرض لے کر مسجد کے لئے زمین وقف کی
ہے تو اب جو آئندہ چندہ جمع ہوگا اس سے یہ قرض ادا کرنا جائز نہیں۔ البتہ اس صورت میں کہ مذکور شخص
چندہ جمع کرتے وقت چندہ دہندگان سے یہ بات ظاہر کر دے کہ میں نے قرض لے کر مسجد کے لئے
زمین خریدی ہے اب میں مقروض ہو چکا ہوں آپ حضرات مجھے چندہ دیں تاکہ میں قرض کے بوجھ
سے سبکدوش ہو سکوں۔ اس تصریح کے ساتھ جو چندہ ملے اس سے ادائیگی قرض جائز ہے اور اگر اس

شخص نے انفرادی طور پر بذات خود قرض نہیں لیا بلکہ ایک انجمن اور شوریٰ کے ماتحت اس نے سب کی رائے سے یہ کاروائی کی کہ قرض لے کر زمین خرید کر وقف کر دی تو بھی انجمن کو اس تصریحات کے ساتھ چندہ جمع کرنا چاہیے کہ انجمن تعمیر مسجد کے سلسلہ میں مقروض ہے، لہذا انجمن کو لوگ چندہ دیں تاکہ انجمن کے تعمیری کاموں میں ترقی ہو اور قرضہ مرتفع ہو۔ واضح رہے کہ بغیر ان تصریحات کے جو چندہ تعمیر کے لئے جمع ہوگا اس سے سابقہ قرضہ ادا کرنا جائز نہ ہوگا^(۱)

(۲)..... اس باب میں بھی اسی تصریح اور تفصیل کے ساتھ مرہونہ زمین کو فک کروایا جاسکتا ہے ورنہ نہیں۔ فقط واللہ اعلم

بندہ محمد اسحاق غنیر اللہ
نائب مفتی خیر المدارس، ملتان
۱۳۸۰/۴/۲۱ھ

الجواب صحیح
عبداللہ عفا اللہ عنہ
صدر مفتی خیر المدارس، ملتان



جس مقصد کے لئے چندہ کیا گیا ہے اسی مقصد پر خرچ کیا جائے:

مسجد کے لئے برآمدہ تعمیر کرنے کے لئے بعض احباب نے رقم دی، مگر بعد میں تعمیر برآمدہ کی رائے بدل گئی، لہذا وہ رقم ایک صاحب کے پاس بطور امانت ابھی تک موجود ہے، رقم دینے والے حضرات انتقال کر چکے ہیں۔ آیا یہ رقم مسجد کے لئے وقف مکان کی تعمیر میں خرچ کی جاسکتی ہے یا نہیں؟

سائل بشیر احمد، ملتان

التخریج: (۱)..... لمافی الشامیة: ان الناظر اذا انفق من مال نفسه علی عمارة الوقف لیرجع فی غلته له

الرجوع دیانۃ، لکن لو ادعی ذلك لا یقبل منه، بل لابدان یشہدانه انفق لیرجع (شامیہ، جلد ۶، صفحہ ۶۷۵)

وفی العالمگیریۃ..... المتولی اذا اراد ان یستدین علی الوقف لیجعل ذالک فی ثمن الرهن فان

کان بامر القاضی یملک ذالک والا فلا (عالمگیریہ، جلد ۲، صفحہ ۴۲۳) (مرتب مفتی محمد عبداللہ عفا اللہ عنہ)

الاجواب

جس مقصد کے لئے چندہ لیا گیا ہے اور دینے والوں نے دیا ہے اسی مقصد میں وہ روپیہ خرچ کیا جائے دوسرے مقصد میں اس کو خرچ کرنے کی اجازت نہیں^(۱)۔ لہذا اس روپیہ سے مسجد کا ہی کوئی کام کیا جائے۔ مکان یا کسی اور کام میں روپیہ خرچ کرنا درست نہیں ہے۔ (فتاویٰ محمودیہ، جلد ۱۲، صفحہ ۲۶۳)

البتہ اگر چندہ دہندگان معلوم ہوں تو ان کی اجازت سے مذکور فی السؤال کاموں میں ان کا خرچ کرنا درست ہے۔

..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳/۳/۱۴۲۳ھ



کسی خاص مقصد کے لئے جمع شدہ چندہ کو دوسرے مصرف میں خرچ کرنے کیلئے چندہ دہندگان کی اجازت ضروری ہے:

شامیانہ کے لئے چندہ کیا گیا لیکن تھوڑا ہے۔ کیا اس کو کسی اور ضرورت میں خرچ کیا جا سکتا ہے یا مزید ملا کر شامیانہ ہی خرید جائے؟

سائل محمد حسین، موتی مسجد، لیہ

الاجواب

مزید چندہ جمع کر کے شامیانہ خرید جائے۔ دوسری جگہ خرچ کرنے کے لئے تمام چندہ

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

وفی فتح القدیر: واذا کان (الوقف) علی عمارۃ المسجد لا یشتري منه الزيت والحصیر ولا یصرف للزینة والشرفات ویضمن ان فعل (جلد ۵، صفحہ ۵۴) (مرتب مفتی محمد عبداللہ عفا اللہ عنہ)

دہندگان سے اجازت لینا ضروری ہے۔^(۱)..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

نائب مفتی خیر المدارس، ملتان

مفتی خیر المدارس، ملتان

۱۳۹۳/۱۲/۲۷ھ



مسجد کو رنگ روغن کرنے کیلئے لیا گیا چندہ متولیوں نے بیت الخلاء پر لگا دیا تو ان پر

ضمان واجب ہے:

مسجد کے رنگ کے لئے چندہ جمع کیا گیا اور معاونین حضرات نے بھی خاص مسجد کے رنگ و روغن کے لئے چندہ دیا تھا پھر مسجد کے متولی حضرات نے اس جمع شدہ رقم سے مسجد کے بیت الخلاء تعمیر کرائے۔ کیا معاونین حضرات نے جو رقم خاص رنگ کے لئے دی ہے اس کا استعمال متولی حضرات کے لئے بیت الخلاء کی تعمیر میں خرچ کرنا شرعاً جائز ہے یا نہیں؟ اگر جائز نہیں ہے تو اس کی ضمان متولی حضرات پر آئے گی یا نہیں؟

سائل مولوی شکیل احمد، جلد آرائیں

(الجواب)

صورت مسئلہ میں چندہ جس مصرف کے لئے دیا گیا ہے اس میں استعمال کرنا چاہیے۔ غیر مصرف میں اس چندہ کے استعمال کرنے کی وجہ سے متولیان پر ضمان آئے گا۔ اگر چندہ دینے والوں کی اجازت سے کیا ہو تو گنجائش ہے۔ ان الوقف علیٰ عمارۃ المسجد و مصالح المسجد

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

(مرتب مفتی محمد عبداللہ عفا اللہ عنہ)

سواء، واذا كان على عمارة المسجد لا يشتري منه الزيت والحصير ولا يصرف منه

للزينة والشرفات ويضمن ان فعل (فتح القدير، جلد ۵، صفحہ ۴۵۰)..... فقط واللہ اعلم

الجواب صحیح


بندہ عبدالحکیم عفی عنہ

بندہ عبدالستار عفا اللہ عنہ

نائب مفتی خیر المدارس، ملتان

رئیس دارالافتاء خیر المدارس ملتان

۱/۴/۱۴۲۶ھ



مسجد کے فنڈ سے جلسہ کروانا کیسا ہے؟

مسجد کے فنڈ سے دینی جلسہ کیلئے اشتہار چھپوا سکتے ہیں یا نہیں؟ اسی طرح جس عالم کو بلا رہے ہیں اس کو فیس یعنی تقریر کرنے کا معاوضہ دے سکتے ہیں یا نہیں؟

سائل..... علی فراز، ڈیرہ غازی خان

(الجموں)

جلسہ کی ضرورت کیلئے مستقل چندہ کیا جائے، مسجد کا وقف مال خرچ نہ کیا جائے، بالخصوص

جبکہ جلسہ کا مسجد کو کوئی مفاد نہ ہو۔ لما فی الشامیہ: انہم صرحوا بان مراعاة غرض

الواقفین واجبة (جلد ۶، صفحہ ۶۸۳)

مدارس کیلئے تو جلسہ مفید ثابت ہوتا ہے اسلئے تملیک شرعی کے بعد بقدر ضرورت خرچ

کرنے کی گنجائش ہوتی ہے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۲/۴/۱۴۲۶ھ



مسجد کے فنڈ سے جلسہ کروایا گیا تو منتظمین پر اسکی ضمان لازم ہے:

ایک علاقے میں مسجد کے اندر ایک جلسہ منعقد ہوا، بڑے بڑے واعظ اور نعت خواں بلائے گئے اور جلسہ میں روشنی اور سپیکر وغیرہ کا انتظام مسجد کے فنڈ سے کیا گیا۔ دریافت طلب امر یہ ہے کہ آیا مسجد کے فنڈ سے کسی اصلاحی جلسے وغیرہ پر خرچ کیا جاسکتا ہے؟ اور مسجد کی بجلی استعمال کی جاسکتی ہے یا نہیں؟

سائل سید عبدالرحمن، سرگودھا

(الجواب)

مسجد کا فنڈ ضروریات مسجد کے لئے وقف ہوتا ہے اسے کسی دوسری غرض کے لئے استعمال نہیں کیا جاسکتا۔ انہم صرحوا بان مراعاة غرض الواقفين واجبة (شامیہ، جلد ۶، صفحہ ۶۸۳)

غیر مصرف پر خرچ کرنا موجب ضمان ہوتا ہے، لہذا اس جلسہ پر مسجد کے فنڈ سے جو کچھ خرچ کیا گیا اس کی ضمان منتظمین اپنی جیب سے ادا کریں۔ وضمن متولیه لو فعل النقش او البیاض (شامیہ، جلد ۲، صفحہ ۵۲۰)

وفی فتح القدیر: واذا کان (الوقف) علی عمارۃ المسجد لا یشتري منه الزيت والحصیر ولا یصرف للزینة والشرفات ویضمن ان فعل (جلد ۵، صفحہ ۵۴۰)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹ھ / ۷ / ۱۹



مسجد کے فنڈ سے مسجد کے غسل خانے بنانے کا حکم:

مسجد کی رقم سے مسجد کے صحن، فرش اور غسل خانے وغیرہ بنا سکتے ہیں یا نہیں؟

سائل حافظ جلیل احمد، فیصل آباد

الجموں

مسجد کی رقم سے مسجد کا صحن و فرش بنانا جائز ہے کیونکہ یہ بھی مسجد ہے۔

لما فی البحر: والذی یتدأ به من ارتفاع الوقف عمارتہ..... ثم ما هو اقرب

الی العمارۃ (البحر الرائق، جلد ۵، صفحہ ۳۵۶)

البتہ غسل خانے وغیرہ بنانے کو "فتاویٰ محمودیہ" میں جائز لکھا ہے۔ (جلد ۱۵، صفحہ ۲۲۶)

مگر "احسن الفتاویٰ" میں اس کو ناجائز لکھا ہے۔ (جلد ۶، صفحہ ۴۶۴)

لہذا اس کے لئے مستقل چندہ کیا جائے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۱/۱۱/۱۴۲۲ھ

رئیس دارالافتاء خیر المدارس، ملتان



مسجد کے عمومی چندہ سے بیت الخلاء بنانے کی اجازت ہے:

مسجد کے چندہ سے مسجد کی لیٹرینیں اور غسل خانے وغیرہ بنا سکتے ہیں یا نہیں؟ ایک آدمی کہتا ہے کہ مسجد کی لیٹرینیں اور غسل خانے کسی حرام کے پیسے سے بنانے چاہئیں۔ مثلاً سود کا پیسہ ہو یا اور کوئی حرام آمدنی کا پیسہ ہو مسجد کے پیسے میں یہ لیٹرینیں وغیرہ نہیں بنا سکتے۔ یہ بات کہاں تک درست ہے؟

سائل محمد خاں، کوٹ ادو

الجموں

بعض علماء کے نزدیک مسجد کے چندہ سے مسجد کے لئے بیت الخلاء بنانا جائز

ہے۔^(۱) (فتاویٰ محمودیہ، جلد ۱۵، صفحہ ۲۲۶)

اور آدمی کا یہ کہنا کہ حرام مال سے لیٹرین اور غسل خانے بنانا چاہیے یہ درست نہیں ہے۔^(۲) فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۳۲۳ھ / ۷ / ۱۹

مفتی خیر المدارس، ملتان



مسجد کے فنڈ سے گندے پانی کو کھپانے کیلئے کنواں بنانا:

مسجد کے غسل خانوں اور طہارت خانوں اور وضوء کا پانی نکل کر باہر جمع ہوتا ہے اور راستے کے متصل ہی پینے کا تالاب ہے اس پانی سے راستہ چلنے والوں کے کپڑوں کے آلودہ ہونے کا اور اس سے چھینٹے اڑ کر اس تالاب میں پڑنے کا خطرہ ہے۔ کیا اس صورت میں مسجد کے چندہ سے اس گندے پانی کو ختم کرنے کیلئے کنواں بنا سکتے ہیں یا نہیں؟

سائل خلیل احمد

(الجواب)

اسی مقصد کیلئے مستقل چندہ کر کے یہ کام سرانجام دیا جائے۔^(۳) فقط واللہ اعلم

محمد انور عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۹ھ / ۱ / ۱۱

مفتی خیر المدارس، ملتان

التخریج: (۱)..... ویدامن غلته بعمارتہ، ثم ماہو اقرب لعمارتہ ک امام مسجد و مدرس ثم السراج

والبساط کذا لک الی آخر المصالح (الدر المختار، جلد ۶، صفحہ ۵۶۲، کذا فی البحر الرائق، جلد ۵، ۳۵۶)

(۲)..... قال تاج الشریعة: اما لو انفق فی ذالک مالا خبیثاً فیکره لان اللہ تعالیٰ لایقبل

الا الطیب (شامیہ، جلد ۲، صفحہ ۵۲۰)

(۳)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳) (مرتب مفتی محمد عبدالستار عفا اللہ عنہ)

مسجد کی ضروریات سے زائد فنڈ کو مدرسہ کے اخراجات میں استعمال کرنا:

چند سال ہو چکے ہیں کہ ایک شخص نے ساڑھے چھ ایکڑ زمین زرعی مسجد کے لئے وقف کی اور بعد میں وہ فوت ہو گیا جس کی آمدنی سے بفضلہ تعالیٰ وہ مسجد شریف ہر لحاظ سے تیار ہے۔ اب کوئی قابل ذکر خرچ نہ ہوگا علاوہ ازیں متفرق آمدنی بھی ہوتی ہے اس وقت مبلغ ۳۵ ہزار روپے بچت ہے اور سالانہ اس زمین کی آمدنی ۷۰ ہزار روپے آتی ہے جبکہ اس مسجد کی جماعت نے ایک دینی مدرسہ کی تعمیرات وغیرہ کا کام شروع کر رکھا ہے جس کی کوئی مستقل آمدنی نہیں ہے اور اخراجات لاکھوں تک ہوں گے، لہذا سوال یہ ہے کہ باتفاق انتظامیہ مسجد، مذکورہ مدرسہ کے اخراجات کے لئے مسجد کی رقم خرچ کرنا کیسا ہے؟

سائل محمد عبدالکریم نیاز، اشرف المدارس، رحیم یار خان

الجواب

جن صاحب نے مسجد کے لئے زرعی زمین وقف کی تھی اگر وقف کے وقت انہوں نے یہ شرط لگائی تھی کہ جو روپیہ مسجد کے خرچ سے زائد ہو وہ کسی اسلامی مدرسہ میں یا کسی اور مصرف خیر میں صرف کیا جائے تب تو یہ زائد روپیہ مدرسہ پر صرف ہو سکتا ہے اور اگر بوقت وقف یہ شرط نہیں کی گئی تو پھر مسجد کا فاضل روپیہ کسی مدرسہ پر خرچ کرنا جائز نہیں۔ وفی النوازل سنل ابو بکر عن رجل

وقف داراً علی مسجد علی ان ما فضل من عمارتہ فهو للفقراء فاجتمعت الغلة

والمسجد لا یحتاج الی العمارۃ هل تصرف للفقراء؟ قال: لاتصرف الی الفقراء وان

اجتمعت غلة كثيرة لانه یجوز ان یحدث للمسجد حدث والدار بحال لاتغل قال

الفقیہ سنل ابو جعفر عن هذه المسئلة فاجاب هكذا ولكن الاختیار عندی انه اذا علم

انه قد احتیج من الغلة مقدار ما لو احتاج المسجد والدار الی العمارۃ امکن العمارۃ

منها صرف الزیادة علی الفقراء علی ما شرط الواقف انتهى (الاشباہ، صفحہ ۲۵۳)

(ماخوذ از امداد المفتین، جلد ۲، صفحہ ۳۶۱)..... فقط واللہ اعلم

الجواب صحیح


بندہ عبدالحکیم عفی عنہ

نائب مفتی خیر المدارس، ملتان

۱۳/۲/۱۳۱۸ھ

بندہ عبدالستار عفا اللہ عنہ

رئیس دارالافتاء، خیر المدارس، ملتان



مسجد میں قائم مستقل مدرسہ پر مسجد کے فنڈ سے خرچ نہ کیا جائے:

(۱)..... ایک مدرسہ میں ایک استاذ اور ایک استانی کو حفظ قرآن کے لئے رکھا گیا ہے اور ان دونوں

کی تنخواہ مسجد کی آمدنی سے دی جاتی ہے یہ روپیہ بطور قرض کے لیا جاتا ہے لیکن اس قرض کی ادائیگی کے

اسباب نہ تو فی الحال مدرسہ کی انتظامیہ کے پاس موجود ہیں اور نہ ہی آئندہ انتظامیہ والے قرض کو ادا

کرنے کی کوئی صورت یا کوئی سبب اپنانے والے ہیں بلکہ اس ادائیگی کے بارے میں شاید کبھی سوچا

بھی نہیں ہے یہ بات بھی یاد رہے کہ ناظرہ قرآن پڑھانے کے لئے مسجد کے امام و خطیب الگ

موجود ہیں، لہذا یہ بتائیں کہ یہ روپیہ لینا ان صورتوں کے ہوتے ہوئے جائز ہے یا ناجائز؟

(۲)..... مدرسہ کے مدرس اور استانی کو بھی علم ہے کہ گاؤں والے ہماری تنخواہ مسجد ہی کے پیسے سے

ادا کرتے ہیں اور یہ بھی علم ہے کہ انتظامیہ والوں کے پاس مدرسہ کی آمدنی کا ذریعہ سوائے اس کے

کوئی نہیں کہ وہ مسجد کا روپیہ پیسہ ہم پر خرچ کرتے رہیں۔ آیا ان دونوں کو ایسے روپے پیسے سے تنخواہ

لینا کیسا ہے، اور یہ بات بھی یاد رہے کہ آس پاس شہر میں بے شمار مدرسے ہیں وہاں بخوبی حفظ

قرآن کی تعلیم کا کام ہو رہا ہے۔ تفصیل سے جواب تحریر فرمائیں۔

سائل..... شہزاد احمد

الجواب

جب مدرسہ مستقل ہے تو اس میں مسجد کا چندہ صرف کرنا شرعاً جائز نہیں۔

لما فی الدر المختار: وان اختلف احد هما بان بنی رجلان مسجدین اور رجل
مسجداً و مدرسۃ و وقف علیہما اوقافاً لا يجوز له ذلك (ای لا يجوز له ان یصرف
من فاضل غلة احدهما علی الآخر) (در مختار، جلد ۶، صفحہ ۵۵۳)

ایسے ہی مسجد کی انتظامیہ کا مسجد کی وقف رقم سے قرض دینا بھی درست نہیں بالخصوص جبکہ
وصولی کا امکان بھی معدوم ہو اسی وجہ سے مسجد اور مدرسہ کے فنڈ سے کسی کو قرضہ دینا جائز نہیں۔

لما فی البحر الرائق: ان القيم لیس له اقراض مال المسجد لیس للمتولی
ایداع مال الوقف والمسجد ولا اقراضه، فلو اقراضه ضمن، وكذا
المستقرض (البحر الرائق، جلد ۵، صفحہ ۴۰۱)

مدرسہ کی انتظامیہ کو چاہیے کہ وہ مدرسہ کے لئے الگ فنڈ قائم کریں اور اس سے تنخواہ
دیں مدرسہ میں حفظ کا کام جاری رہنا چاہیے سب مل جل کر مدرسہ چلائیں اور مدرسہ کے فنڈ کو
مستحکم کریں۔ فقط واللہ اعلم

الجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۲/۱۲/۲۶ھ

بندہ عبدالستار عفا اللہ عنہ

رئیس دارالافتاء خیر المدارس، ملتان



جو مدرسہ مسجد کے تابع ہو حساب کتاب الگ نہ ہو اس پر مسجد کے فنڈ سے خرچ کر سکتے ہیں:

مدرسہ اگر مسجد کے تابع ہو تو مسجد کی اشیاء اور فنڈ مدرسہ میں استعمال ہو سکتا ہے یا نہیں؟

اور اگر مسجد مدرسہ کے تابع ہو تو مدرسہ کی اشیاء اور فنڈ مسجد میں استعمال ہو سکتا ہے یا نہیں؟

سائل کریم بخش، احمد پور شرقیہ

الاجواب

اگر مسجد و مدرسہ کا حساب کتاب الگ الگ نہیں بلکہ ایک دوسرے کے تابع ہیں اور چندہ بھی مشترک ہوتا ہے تو ایک کافنڈ دوسرے پر خرچ کرنے کی گنجائش ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۰۹/۱/۲۸ھ

رئیس دارالافتاء خیر المدارس، ملتان



ذیلی مدرسہ پر مسجد کے فنڈ سے خرچ کرنا کیسا ہے؟

مسجد کمیٹی کی رائے ہے کہ مسجد کی آمدنی سے کچھ حصہ مسجد انتظامیہ کے زیر انتظام جو مدرسہ ہے اس پر خرچ کر دیا جائے۔ کیا اس طرح کرنا جائز ہے یا نہیں؟

سائل توصیف امجد، خان بیلہ

الاجواب

لوگوں کو مطلع کر دیا جائے کہ یہ مسجد و مدرسہ ایک ہی ہیں یعنی مدرسہ مسجد کا جزو ہے ان کی آمدنی و خرچ ایک ہی ہے اس کے بعد جو چندہ آئے وہ حسب ضرورت دونوں پر استعمال کرنا جائز ہے^(۱)..... فقط واللہ اعلم

محمد انور عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۰۱/۳/۲۸ھ

رئیس دارالافتاء خیر المدارس، ملتان

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

(مرتب مفتی محمد عبداللہ عفا اللہ عنہ)

مسجد کے درختوں سے مدرسہ کے اخراجات پورے کرنا:

مسجد کے اندر درخت ہیں ان کو فروخت کر کے مدرسہ کے اخراجات پر لگایا جاسکتا ہے یا نہیں؟
سائل محمد زاہد، جان محمد کالونی، ملتان

الجواب

سئل نجم الدین عن رجل غرس تالة في مسجد فكبرت بعد سنين فاراد متولى

المسجد ان يصرف هذه الشجرة الى عمارة بئر في هذه السكة والغارس يقول هي لي

فاني ما وقفها على المسجد قال الظاهر ان الغارس جعلها للمسجد فلا يجوز صرفها الى

البئر ولا يجوز للغارس صرفها الى حاجة نفسه كذا في المحيط (عالمگیریہ، جلد ۲، صفحہ ۴۷۷)

روایت بالا سے معلوم ہوا کہ یہ درخت اگر فروخت کر دیئے گئے تو ان کی قیمت مدرسہ کی

کتب اور طلباء کرام کے لباس و خوراک میں خرچ کرنا درست نہیں ہے۔ فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۵ھ / ۷ / ۳

مفتی خیر المدارس، ملتان



مسجد کے فنڈ سے مدرسہ کیلئے اور مدرسہ کے فنڈ سے مسجد کیلئے قرض لینا کیسا ہے؟

کسی مدرسہ دیدیہ کاملک شدہ روپیہ مسجد پر یا مسجد کاروپیہ مدرسہ پر بطور قرض حسنہ کے

استعمال کیا جاسکتا ہے یا نہیں؟

سائل محمد عباس، میانوالی

الجواب


مسجد کاروپیہ مدرسہ پر اسی طرح مدرسہ کاروپیہ مسجد پر بطور قرض حسنہ جبکہ قرض کی ادائیگی یقینی

ہوا استعمال کرنے کی گنجائش ہے^(۱) فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۸۸/۱۱/۲۳ھ



خطیب یا امام اگرچہ خود متولی ہو تنخواہ لے سکتا ہے:

ہماری جامع مسجد میں ایک خطیب مقرر ہے لیکن وہ اسی مسجد کا متولی بھی ہے اور تنخواہ وغیرہ بھی نہیں لیتا، نیز مسجد کا چندہ بھی اس کے پاس ہوتا ہے، ہماری اس مسجد کی کوئی کمیٹی وغیرہ نہیں ہے اگر وہ خطیب اس چندہ میں سے کچھ رقم بطور جمعہ پڑھائی حاصل کر لے تو اس کے لئے یہ جائز ہے یا نہیں اس میں کوئی قباحت تو نہیں؟

سائل قاضی غلام مصطفیٰ، ڈیرہ غازی خاں

الجواب

خطیب و امام اگرچہ متولی ہو وہ تنخواہ لے سکتا ہے۔ لما فی البحر: لو وقف علی

مصالح المسجد يجوز دفع غلته الی الامام والمؤذن والقیم (جلد ۵، صفحہ ۳۵۴)

وفیه ایضاً: وقوله "الی آخر المصالح" ای مصالح المسجد فیدخل المؤذن

والناظر لاناقد منا انهم من المصالح، وقد منا ان الخطیب داخل تحت الامام لانه

امام الجامع (البحر الرائق، جلد ۵، صفحہ ۳۵۹)

لیکن تنخواہ کا تعین کسی اور سے کرایا جائے جو خدمات اور آمد کا جائزہ لے کر تنخواہ متعین

التخریج: (۱)..... و ذکر ان القیم لو اقرض مال المسجد لیاخذہ عند الحاجة وهو احرز من امساكہ

فلا یاس بہ (البحر الرائق، جلد ۵، صفحہ ۴۰۱) (مرتب مفتی محمد عبداللہ عفا اللہ عنہ)

کرے، نیز مالیات کے شعبہ میں ایک دو مخلص ساتھیوں کو ساتھ رکھنا چاہیے تاکہ تہمت اور نفس کی شرارت سے حفاظت رہے۔..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۶/۲۸ھ

رئیس دارالافتاء خیر المدارس، ملتان



مسجد کے عمومی چندہ سے امام و خطیب کو تنخواہ دینا جائز ہے:

(۱)..... مسجد کی وقف املاک کی آمدنی سے امام مسجد، مدرس، خطیب، کو تنخواہ دی جاسکتی ہے یا نہیں؟

(۲)..... آیا چندہ سے حاصل شدہ فنڈ سے مذکورہ حضرات کو تنخواہ دینا جائز ہے یا نہیں؟

سائل محمد عبداللہ، خانیوال

الجواب

جس چندہ کے متعلق دینے والے نے مسجد کی خاص مد میں خرچ کرنے کی قید نہ لگائی ہو

اس چندہ اور اوقاف مسجد میں سے امام مسجد و مدرس کو تنخواہ دینا جائز ہے۔ الذی یبدأ بہ من

ارتفاع الوقف عمارتہ، شرط الواقف ام لا، ثم ما هو اقرب الی العمارۃ و اعم

للمصلحة کالامام للمسجد و المدرس للمدرسة، یصرف الیہم قدر

کفایتہم. (الاشباہ والنظائر، صفحہ ۱۹۸)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۶/۳/۱۱ھ



مسجد کیلئے وقف زمین کی آمدنی سے امام کو تنخواہ دینا جائز ہے:

ایک آدمی لا ولد نے اپنی زمین کا چوتھائی حصہ مسجد کے لئے دیا تاکہ اس سے مسجد کے اخراجات پورے کئے جاسکیں۔ اب امام ایک غریب آدمی ہے جس کو مقتدی کچھ نہیں دیتے۔ کیا اس رقبہ کی آمدنی سے امام لے سکتا ہے؟

سائل عبدالمجید کراڑی، کوٹ میانوالی

(الجواب)

اہل محلہ اگر اس زمین کی آمدنی امام مسجد کو دینا چاہیں تو امام اس کی آمدنی اپنے استعمال میں لاسکتا ہے^(۱)..... فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳/۳/۱۳۹۵ھ

رئیس دارالافتاء خیر المدارس، ملتان



امام و مؤذن کی تنخواہ کا معیار مقرر کرنے میں کن چیزوں کو ملحوظ رکھا جائے؟

(۱)..... ایک مسجد کی کمیٹی جس کو سال کے اختتام پر امام اور مؤذن کی تنخواہ بڑھانی پڑتی ہے چونکہ کمیٹی بھی اس بات کی ذمہ دار ہے کہ وہ کسی کی حق تلفی نہ کرے اور نہ ہی مسجد کے مال کا اسراف کرے اس لئے از روئے شریعت اس کے کسی اصول، ضابطہ اور معیار سے آگاہ فرمائیں تاکہ اس کی روشنی میں یہ فرض ادا کیا جاتا رہے۔ بعض دفعہ اہل کمیٹی دوسری مساجد کے امام اور مؤذن کی تنخواہوں کو معیار قرار دیتے ہیں حالانکہ خود ان کی کمیٹیاں بھی کسی شرعی ضابطہ سے واقف نہیں ہوتیں۔ اس طرح اگر اہل

التخریج: (۱)..... لما فی البحر الرائق: لو وقف علیٰ مصالح المسجد يجوز دفع غلبہ الی الامام

والمؤذن والقیم (البحر الرائق، جلد ۵، صفحہ ۳۵۴) (مرتب مفتی محمد عبدالستار عفا اللہ عنہ)

- کمیٹی اپنی دوکانوں کے ملازمین کی تنخواہوں کو معیار قرار دیں تو کیسا ہے؟
- (۲)..... بعض دفعہ وہ امام کسی اور جگہ مدرسہ وغیرہ میں ملازم ہوتے ہیں وہاں سے بھی تنخواہ پاتے ہیں، تو کیا یہ تنخواہ مسجد سے ملنے والی تنخواہ میں محسوب کی جائے گی؟
- (۳)..... نیز مہنگائی کی بناء پر تنخواہ میں اضافہ کرنا کیسا ہے؟
- سائل عبدالمجیب، مدرس جامعہ اشرفیہ، سکھر

الجواب

- (۱)..... تنخواہ کے بارے میں کمیٹی کو یہ ضابطہ ملحوظ رکھنا چاہیے کہ اسراف اور حق تلفی سے بچتے ہوئے امام اور مؤذن کے حالات کو پیش نظر رکھ کر ان کو تنخواہ دینی چاہیے اور اتنی ہونی چاہیے کہ ان کا گذر اوقات اچھی طرح ہو جائے اور اس تنخواہ کا معیار دوسری مساجد کے امام اور مؤذن کی تنخواہ کو نہیں بنایا جائے گا اور نہ ہی اہل کمیٹی اپنی دوکانوں کے ملازمین کی تنخواہ کو معیار قرار دے سکتے ہیں۔
- (۲)..... اگر امام اپنے اوقات امامت پورے کرتا ہے تو اس کی دوسری تنخواہ کو اس تنخواہ میں محسوب نہیں کیا جائے گا، کیونکہ وہ دوسرا کام فارغ اوقات میں کرتا ہے۔
- (۳)..... مہنگائی کے تناسب سے اس کے اخراجات بھی بڑھیں گے۔ لہذا امام و مؤذن کی تنخواہ ضرور بڑھائی جائے۔

فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۶/۲/۱۹ھ



امام کی بیٹی اور داماد جو پانی، گیس اور بجلی استعمال کریں اس کا بل جمع کروائیں:

ایک امام اور خطیب کو مسجد کے ساتھ مکان ملا ہوا ہے اس میں بجلی، پانی اور گیس کے کنکشن بھی مسجد سے ملے ہوئے ہیں مسجد محکمہ اوقاف کے تحت ہے مذکورہ چیزوں کے بل محکمہ اوقاف ادا

کرتا ہے اور عملاً تمام مساجد اوقاف میں ایسا ہی ہوتا ہے اگرچہ تحریراً آپس میں تعاقب کوئی بھی نہیں ہے ایسی صورت میں ایک امام و خطیب نے اپنے بچوں کی شادیاں کر کے اکثر کو علیحدہ کر دیا ہے ایک لڑکی شادی کے بعد مجبوراً بمعہ شوہر باپ کے گھر پر ہے اور انہوں نے مسجد کے امام و خطیب کے مکان کے صحن میں اپنے خرچ سے ایک عدد کمرہ بنایا اور ساتھ ایک عدد باورچی خانہ بنایا اور ایک عدد بیت الخلاء بنایا حالات کی مجبوری سے کہیں جگہ نہ ملنے پر اس طرح کیا، اب امام و خطیب کے مکان ہی سے گیس، بجلی اور پانی کے کنکشن لیے ہیں ایسے حالات میں ان کے بل امام خطیب مسجد کے ساتھ محکمہ اوقاف ادا کر رہا ہے۔ آپ شرعی حکم بتائیں کہ اس کا کیا حکم ہے جبکہ اوقاف والوں سے اس کی صراحتاً اجازت بھی نہیں ہوئی اور نہ اس کی طرف سے مصرح طور پر ممانعت ہے اور نہ ان کے ہاں اس طرح کے واضح قوانین ہیں اور نہ اس کے آفیسران کے ایسے اختیارات ہیں ایسا بھی ہو سکتا ہے کہ اگر افسران امام و خطیب سے خوش ہوں تو اجازت دیدیں گے اور اگر ناراض ہوں تو اجازت نہ دیں گے۔ فلہذا ان تک معاملہ پہنچایا نہیں گیا آپ مہربانی فرما کر شرعی حکم بتلائیں کہ امام و خطیب کا اپنی شادی شدہ لڑکی کو اس طرح جگہ دینا اور پھر مذکورہ چیزوں کی سہولت جو کہ امام و خطیب کو ملی ہوئی ہے اس کو بھی دینا شرعاً کیسا ہے؟

سائل..... محمد عبداللہ، مہتمم جامعہ فریدیہ اسلام آباد

(الجواب)

بیٹی جو بجلی اور گیس وغیرہ استعمال کرے اس کا بل محکمہ اوقاف کو دینا چاہیے۔^(۱) فقط واللہ اعلم

محمد انور عفا اللہ عنہ

الجواب صحیح

نائب مفتی خیر المدارس، ملتان

بندہ محمد عبداللہ عفا اللہ عنہ

۱۲/۸/۱۳۱۵ھ

مفتی خیر المدارس، ملتان

التخریج: (۱)..... لو سكن بلا اذن او اسكنه المتولى بلا اجر كان على الساكن اجر المثل ولو غير معبد

للاستغلال، به يفتى صيانة للوقف (الدر المختار، جلد ۶، صفحہ ۶۲۵) (مرتب مفتی محمد عبداللہ عفا اللہ عنہ)

مسجد کے تیل کی آمدنی سے امام مسجد کے لئے مکان تعمیر کرنا:

ایک چک کی مسجد کا امام مقرر کیا گیا اور چک والے امام کو رہائش کا مکان بنا کر نہیں دیتے۔ اب اگر امام مسجد سے چلا جائے تو مسجد کے ویران ہونے کا خطرہ ہے اور امام کے پاس اتنی رقم نہیں کہ رہائش کے لئے مکان بنائے۔ اس حالت میں مسجد میں جو لوگ تیل ڈالتے ہیں وہ تیل ضرورت سے زیادہ ہو تو کیا اس تیل کو فروخت کر کے اس سے حاصل شدہ رقم کو امام مسجد کی رہائش کے لئے صرف کر سکتے ہیں یا نہیں؟

سائل محمد ضیاء الحق، یزمان

الاجواب

اگر تیل ڈالنے والے حضرات کو یہ معلوم ہے کہ زائد تیل فروخت کر کے اس سے امام مسجد کی خدمت کی جاتی ہے تو پھر یہ رقم امام مسجد پر صرف کرنا درست ہوگا۔..... فقط واللہ اعلم

بندہ محمد اسحاق غفر اللہ

نائب مفتی خیر المدارس، ملتان

۱۳۹۱/۹/۱۶ھ



مسجد کے فنڈ سے امام مسجد کے مکان کا بجلی بل ادا کرنا:

ایک بستی میں مسجد کے امام کی رہائش کے لئے مکان نہیں تھا بستی والوں نے چار ایکڑ دور مسجد کے فنڈ سے پلاٹ خرید کر مکان بنایا کیونکہ مسجد کے قریب کوئی پلاٹ نہیں اور جو مکان بنایا گیا ہے اس پر تمام خرچہ مسجد کے فنڈ سے کیا گیا ہے اور وہ مکان مسجد کی ملکیت ہے، آٹھ سال سے امام اس مکان میں رہائش پذیر ہے اور امام کی بجلی کا بل مسجد کے فنڈ سے ادا ہو رہا ہے۔ اس بارے میں شریعت کا کیا حکم ہے؟ کہ بجلی کا بل مسجد ادا کرے یا امام ادا کرے جبکہ امام کی ماہانہ تنخواہ نہیں ہے فصل کے موقع پر یا کوئی بارات دے جاتی ہے جو طے شدہ ہے لیکن وہ بھی پوری امام صاحب کو نہیں

دی جاتی۔ قرآن و سنت کی روشنی میں بتایا جائے کہ امام کے مکان کی بجلی کا بل مسجد کے فنڈ سے ادا کرنا جائز ہے یا نہیں؟ نیز امام کے لئے مسجد کے فنڈ سے جو مکان بنایا گیا ہے درست ہے یا نہیں؟

سائل رانا سراج دین، خزانچی مسجد ہذا

(الجواب)

مسجد کی انتظامیہ کی اجازت سے یہ بل مسجد کے فنڈ سے ادا کرنے کی گنجائش ہے جیسے مکان کی سہولت دی گئی ہے اسی طرح بجلی کے مصارف بھی مسجد کے فنڈ میں سے دیئے جاسکتے ہیں^(۱)۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۹/۲/۲۰ھ



تبلیغ میں جانے والے امام کو تنخواہ دی جائے یا نہ؟

اگر مسجد کی انتظامیہ ایسا کرتی ہے کہ امام کو اس کی غیر موجودگی میں تنخواہ دے اور باقی ملازمین جب تبلیغی جماعت کے ساتھ جائیں تو ان کو تنخواہ نہ دے۔ تو کیا انتظامیہ کا یہ عمل جائز ہوگا یا نہیں؟

سائل فیاض ندیم، مروٹ، بہاولنگر

(الجواب)

اگر چندہ دہندگان کی طرف سے تبلیغ میں جانے والے کو بلا عمل تنخواہ دینے کی اجازت ہو تو

التخریج: (۱)..... لما فی البحر الرائق: والذی یبتدأ به من ارتفاع الوقف عمارته، شرط الواقف او لا، ثم ما هو اقرب الی العمارۃ واعم للمصلحة کالامام للمسجد والمدرس للمدرسة، یصرف الیہم الی قدر کفایتهم ثم السراج والبساط کذلک الی آخر المصالح، وظاهره تقدیم الامام والمدرس علی جمیع المستحقین (البحر الرائق، جلد ۵، صفحہ ۳۵۶)

وفیہ ایضاً: لو وقف علی مصالح المسجد یجوز دفع غلته الی الامام والمؤذن والقیم (البحر الرائق، جلد ۵، صفحہ ۳۵۴)

(مرتب مفتی محمد عبدالستار عفا اللہ عنہ)

اس صورت میں تنخواہ دینے کی اجازت ہے تاہم اس صورت میں امام وغیرہ کی تفریق محل نظر ہے سب کے لئے ایک ہی اصول ہونا چاہیے، ورنہ عام وقف مال سے تنخواہ دینے کی شرعاً اجازت نہیں۔

لما فی الہندیۃ: غاب المتفقہ شہراً او شہرین یحرم علیہ اخذ المرسوم بلاخلاف ان کان مشاہرۃ (اللم) (ہندیہ، جلد ۲، صفحہ ۲۸۴)

وفی الدرالمختار: لیس للقاضی ان یقرر وظیفۃ فی الوقف بغير شرط الواقف (جلد ۶، صفحہ ۲۶۸)

وفی الشامیۃ: ان المدرس ونحوہ اذا اصابہ عذر من مرض او حج بحيث لا یمکنہ المباشرة لا یتحق المعلوم (شامیہ، جلد ۶، صفحہ ۶۳۲)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۵/۱۵ھ



مسجد کی آمدنی سے امام مسجد کا مکان مرمت کروانا جائز ہے:

ایک مسجد کی چند دوکانیں ہیں اسی مسجد کے نام ایک مکان ہے امام صاحب اس میں رہائش پذیر ہیں۔ اب کیا اس مکان کی مرمت عطیہ مسجد سے کرا سکتے ہیں؟

سائل حافظ اللہ داد، رحیم یار خاں

(الجواب)

مسجد کی مجموعی آمدنی سے اس مکان کی مرمت کرانا درست ہے۔ فقط واللہ اعلم

محمد انور عفا اللہ عنہ

نائب مفتی خیر المدارس، ملتان

التخریج: (۱)..... لما فی البحر الرائق: والذی یتدأ بہ من ارتفاع الوقف عمارتہ، شرط الواقف او لا، ثم

ما هو اقرب الی العمارة واعم للمصلحة کالامام للمسجد والمدرس للمدرسة یصرف الیہم الی قدر

کفایتہم (البحر الرائق، جلد ۵، صفحہ ۳۵۶) (مرتب مفتی محمد عبداللہ عفا اللہ عنہ)

مسجد کے فنڈ سے امام مسجد کے مکان کی مرمت کروانا اور بیت الخلاء تعمیر کرانا جائز ہے
تاہم علیحدہ چندہ کرنا بہتر ہے:

امام مسجد کا مکان مسجد کے تھوڑے فاصلہ پر ہے جو امام مسجد کے لئے خریدا گیا ہے کہ جو بھی
امام مسجد آئے گا اس میں رہے گا۔ آیا اس کی مرمت پر مسجد کا فنڈ لگا سکتے ہیں یا نہیں؟ فنڈ امام مسجد
کے لئے اکٹھا نہیں کیا گیا نیز مسجد کا فنڈ امام مسجد کے مکان میں لیٹرین بنوانے اور بجلی کی فٹنگ
کروانے پر خرچ کر سکتے ہیں یا نہیں؟

سائل حافظ عبدالستار، سرگودھا

الجواب

گنجائش ہے کیونکہ امام ضروریات مسجد میں سے ہے۔ لما فی الدر المنختار: ویدأ من

غلتہ بعمارتہ ثم ما هو اقرب لعمارتہ کامام مسجد و مدرس مدرسة، (جلد ۶، صفحہ ۵۶۲)

وفی الشامیة: فان انتهت عمارتہ وفضل من الغلة شی یبدأ بما هو اقرب للعمارة وهو

عمارتہ المعنویة التی هی قیام شعائره کالامام للمسجد والمدرس للمدرسة

یصرف الیہم الی قدر کفایتهم (الدر المختار مع الشامیة، جلد ۶، صفحہ ۵۶۳، ط: رشیدیہ جدید، کذافی

البحر الرائق، جلد ۵، صفحہ ۳۵۶ و کذافی الاشباہ، الفن الثانی، صفحہ ۱۹۸)

لیکن بہتر یہ ہے کہ اس کے لئے الگ چندہ کر لیا جائے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۰۷/۳/۱۵ھ

رئیس دارالافتاء خیر المدارس، ملتان



مسجد کے فنڈ سے امام صاحب کو حج کیلئے رقم بطور امداد دینا جائز نہیں:

مرکزی جامع مسجد کے امام صاحب حج پر تشریف لے گئے ہیں انہیں حج پر جاتے ہوئے انجمن اسلامیہ رجسٹرڈ لورالائی (جو جامع مسجد کا کام چلاتی ہے) نے دو ہزار روپے مسجد کے فنڈ میں سے امداد کے طور پر دیئے۔ اب سوال یہ ہے کہ کیا یہ رقم اس طرح دینا جائز ہے کیونکہ یہ مسجد کی ضرورت کے لئے وقف ہوتی ہے؟

سائل..... محمد صدیق، پاپولر کلاتھ ہاؤس، لورالائی

(الجواب)

مسجد کے فنڈ میں سے امام صاحب کو یہ رقم دینا جائز نہیں^(۱) لہذا انجمن کے حضرات یہ رقم امام سے لے کر یا اپنی طرف سے مسجد کے فنڈ میں جمع کروائیں اور آئندہ ایسا کرنے سے بچیں۔..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۴۱۳/۱۲/۲۸ھ



سابقہ امام کی خدمات کی وجہ سے اسکی بیوہ یا یتیم بچہ کیلئے مسجد کے مال سے وظیفہ مقرر کرنا کیسا ہے؟

ایک عالم ۳۰/۳۰ سال اوقاف مسجد سے تنخواہ حاصل کرتا رہا اور دینی خدمات انجام دیتا رہا۔

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

وفی الدر المختار: لیس للقاضی ان یقرر وظیفۃ فی الوقف بغیر شرط الواقف یعنی وظیفۃ حادثۃ لم یشرطها

الواقف (الدر المختار مع الشامیہ، جلد ۶، صفحہ ۶۲۸)

وفی الشامیہ: ان المتولی لیس له ان یرید للامام (شامیہ، جلد ۶، صفحہ ۶۷۰) (مرتب مفتی محمد عبداللہ عفا اللہ عنہ)

کیا اس کی بیوہ کو اوقاف مسجد سے وظیفہ وغیرہ بطور امداد دیا جاسکتا ہے یا نہیں، جبکہ مسجد کے اوقاف کی مالی حالت بہت اچھی ہو۔
سائل..... محمد احسن، خطیب ریلوے مسجد، بہاولپور

الجواب

صورت مسئلہ میں اگر واقف نے اس قسم کی کوئی اجازت تحریر کی ہوئی ہے کہ امام مسجد کی وفات کے بعد اس کی بیوہ کو وظیفہ دیا جائے تب تو دینا جائز ہے ورنہ نہیں^(۱)۔ کیونکہ اس قسم کا کوئی جزئیہ باوجود تلاش کے فقہ کی کتابوں میں نہیں مل سکا، البتہ اہل اسلام چندہ دہندگان اگر مسجد کو چندہ دیتے ہوں تو وہ اپنے چندہ میں سے کچھ سابقہ امام کے حقوق کا لحاظ کرتے ہوئے اس کی بیوہ کیلئے مخصوص کر دیں یا مستقل نئے سرے سے چندہ مقرر کر کے کچھ خدمت بیوہ کی کر دی جائے۔ ہاں اگر امام مذکور کا یتیم بچہ ہو یا بالغ لیکن دینی مدرسہ کا طالب علم ہو تو اس کا وظیفہ وقف سے مقرر کرنا جائز ہے۔ کما یظہر من الشامیۃ^(۲)..... فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۸۸/۳/۲۱ھ

التخریج: (۱)..... لما فی الدر المختار: شرط الواقف کنص الشارع ای فی المفہوم والدلالة ووجوب العمل بہ (الدر المختار، جلد ۶، صفحہ ۶۶۳)

(۲)..... ففی الشامیۃ: قال الحموی فی رسالته: وقد ذکر علماؤنا انه یفرض لاولادهم تبعاً ولا یسقط بموت الاصل ترغیباً اہ، و ذکر العلامة المقدسی: ان اعطائهم بالاولی لشدة احتیاجهم، سیما اذا كانوا یجتهدون فی سلوک طریق آبائهم..... قال البیری اقول: هذا مؤید لما هو عرف الحرمین الشریفین ومصر والروم من غیر نکیر من ابقاء ابناء المیت ولو كانوا صغاراً علی وظائف آبائهم مطلقاً من امامة وخطابة وغیر ذالک عرفاً مرضیاً لان فیہ احیاء خلف العلماء ومساعدتهم علی بذل الجهد فی الاشتغال بالعلم، وقد افتی بجواز ذالک طائفة من اکابر الفضلاء الذین یعول علی افتائهم (شامیہ، کتاب الجہاد، مصارف بیت المال، جلد ۶، صفحہ ۳۳۷)

(مرتب مفتی محمد عبداللہ عفا اللہ عنہ)

سابقہ امام صاحب کی بیوہ کو مسجد کے فنڈ سے بطور امداد کچھ رقم دینا کیسا ہے؟ اس کے جواز کی کوئی صورت ہے؟

ہماری مسجد میں ماہواری چندہ برائے اخراجات مسجد جمع کیا جاتا ہے اس میں عشر، زکوٰۃ و صدقہ فطر نہیں ہوتا، البتہ مسجد کے فنڈ سے امام مسجد کو ماہانہ تنخواہ دی جاتی ہے۔ اب دو سال ہو گئے سابقہ امام وفات پا چکے ہیں ان کے رشتہ دار حافظ صاحب جو کہ سرکاری محکمہ میں ملازم بھی ہیں ان کی وفات پر اپنے آپ کو پیش کر کے تنخواہ وصول کرتے ہیں امام کے مرنے کے دو تین ماہ بعد اپنی تنخواہ میں اضافہ کر لیا تھا چونکہ مسجد کار جسٹری بھی حافظ صاحب کے پاس تھا لہذا بجائے اپنی تنخواہ کے اس میں ”تنخواہ بیوہ مرحوم“ لکھتا رہا اب وہ رجسٹر دوسرے شخص کے حوالے کر دیا گیا ہے۔ اب دریافت طلب امور درج ذیل ہیں:

(۱)..... کیا صورت مسئولہ میں مسجد کے امام کے فوت ہو جانے کے بعد مسجد کے فنڈ سے اس کے پسماندگان کو ماہانہ رقم بطور ”امداد“ دینی چاہیے؟

(۲)..... اگر کسی صورت میں بھی جائز نہیں تو پھر کیا اہل محلہ کو نجی طور پر چندہ جمع کر کے ہر ماہ اس کی امداد کرنی چاہیے؟

(۳)..... اگر اہل محلہ اس کو قبول نہ کریں اور از خود کہیں کہ امام تنخواہ لے یا نہ لے ہم اس کو مسجد کے فنڈ سے بیوہ اور اس کے بچوں کو امداد دینے کے حق میں ہیں۔ اگر اس پر عمل کیا جائے تو کیا گنہگار تو نہ ٹھہریں گے؟

(۴)..... اگر منتظم جس کے پاس فنڈ ہوتا ہے ان کے اس ناجائز فیصلہ پر عمل کرنے میں لیت و لعل کرے تو کیا وہ حق بجانب ہوگا؟

سائل ماسٹر عبداللہ، محلہ خٹک، ڈیرہ اسماعیل خاں

الاجواب

(۱)..... یہی صورت متعین ہے کہ نئے امام صاحب اپنے لئے تنخواہ مقرر کرنا وصول کر لیں اور پھر وہ ساری یا جتنی مناسب سمجھیں بیوہ وغیرہ کو دیدیں۔ اس سے امام صاحب کو زیادہ ثواب ہوگا براہ راست بیوہ وغیرہ کو دینا جائز نہیں^(۱)۔

(۲)..... اگر اس طرح امداد کریں گے تو باعث اجر ہوگا۔

(۳)..... جدید چندہ میں اگر سب چندہ دہندگان اس پر راضی ہو جائیں تو جائز ہوگا^(۲)۔ قدیم فنڈ سے دینا جائز نہ ہوگا۔..... فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۰/۷/۱۳۹۳ھ

بندہ محمد اسحاق غفر اللہ لہ

نائب مفتی خیر المدارس، ملتان



مسجد کے بیت الخلاء کی فیس مسجد کے فنڈ میں جمع کروانا اور اس سے امام صاحب کو تنخواہ

دینا کیسا ہے؟

مسجد کی چند لیٹرینیں ہیں ان کے پانی اور بجلی کا بل مسجد ادا کرتی ہے جیسا کہ عام طور پر یہ ہوتا ہے۔ اب ان لیٹرینوں کے پاس ایک آدمی کو ماہانہ تنخواہ پر بٹھایا ہے وہ ہر پیشاب کرنے والے سے مسجد کے نام (کہ بھئی مسجد کی خدمت کرتے جائیں اور اگر کوئی پیسے نہ دے تو بعض کو سخت ست کہا جاتا ہے اور بعض سے نرمی بھی برتی جاتی ہے) پر پیسے اکٹھے کیے جاتے ہیں۔ اب دریافت

التخریج: (۱)..... لیس للقاضی ان یقرر وظیفۃ فی الوقف بغیر شرط الوقف (الدر المختار، جلد ۶، صفحہ ۶۶۸)

(۲)..... شرط الوقف کنص الشارع ای فی المفہوم والدلالۃ ووجوب العمل بہ (الدر المختار، جلد ۶، صفحہ ۶۶۴)

(مرتب مفتی محمد عبدالستار عفا اللہ عنہ)

طلب اموریہ ہیں!

- (۱)..... آیا یہ رقم مسجد میں خرچ کرنا درست ہے یا نہیں؟
 - (۲)..... انہی پیسوں سے امام مسجد اور خادم مسجد کو تنخواہ دینا کیسا ہے؟
 - (۳)..... اگر ان کا استعمال مسجد میں درست نہیں تو کیا امام مسجد اور خدام وغیرہ میں سے کوئی شخص بغیر اجازت متولیان مسجد استعمال کر سکتا ہے یا نہیں؟
 - (۴)..... اور جو پیسہ اس طریقے سے مسجد کے اکاؤنٹ میں جمع کیا گیا اس کو کہاں خرچ کیا جائے؟
- سائل شہزاد فہیم، کوٹ چٹھہ

الاجوبہ

مذکورہ آمدن حرام نہیں لہذا امام، مؤذن اور خادم مسجد کی تنخواہوں میں اس کا استعمال کرنا درست ہے۔..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۲۳/۲/۲ھ



مسجد کی لائٹ کب تک جلتی رہنی چاہیے؟

ایک مسجد میں ایک ہی ٹیوب لائٹ ہے عشاء کے وقت وہ ٹیوب لائٹ بند رکھی جاتی ہے ایک آدمی نے اعتراض کیا کہ لائٹ جلانی چاہیے کیونکہ اس کے کئی فوائد ہیں، اور دوسرے فریق نے کہا کہ ”نہیں، لائٹ نہیں جلانی چاہیے“ انہوں نے اپنی بات پر دلائل دیئے اور معاملہ جھگڑے کی صورت اختیار کر گیا۔ اب آپ شرعاً اس مسئلہ میں راہنمائی فرمائیں کہ کون حق پر ہے؟

سائل سید عبدالرحمن شاہ، سرگودھا

الجموں

مغرب کے بعد سے لیکر عشاء تک ضرورت کے تحت اگر مسجد میں بجلی کو بند نہ کریں تاکہ نمازیوں کو تکلیف نہ ہو تو یہ افضل ہے^(۱)۔ البتہ بلا ضرورت بجلی کو کھلا چھوڑنا جائز نہیں ہے۔

پھر نمازیوں کا اس مسئلہ کے بارے میں جھگڑا کرنا انتہائی بری بات ہے روشنی کرنا صرف راحت کی خاطر ہے ہر ایک مقتدی کا اپنی بات پر اڑنا سخت غلطی ہے..... فقط واللہ اعلم

بندہ محمد اسحاق غفر اللہ

مفتی خیر المدارس، ملتان

۱۳۲۵/۵/۱۵ھ



مسجد میں پوری رات زیرو کالبلب جلانا اسراف نہیں بالخصوص جہاں اس کا معمول ہو:

رات کو نماز کے اوقات کے علاوہ مسجد میں معمولی وولٹ یعنی زیرو وغیرہ کالبلب جلانا تعظیم مسجد کے لئے کیسا ہے آیا جائز ہے یا اسراف میں داخل ہے؟

سائل محمد عبید اللہ خطیب جہانیاں منڈی، ملتان

الجموں

نصف یا ثلث لیل تک اگر نمازیوں کی آمد و رفت رہتی ہے تو بجلی جلانا جائز ہے اس سے زیادہ نہیں ہاں اگر وہاں پہلے سے یہی عادت ہے کہ معمولی روشنی رات بھر رکھی جاتی ہے تو یہ بھی جائز ہے۔

فی الہندیۃ: ولا یجوز ان یتروک فیہ کل اللیل الا فی موضع جرت العادۃ فیہ

التخریج: (۱)..... ولا یاس بان یتروک سراج المسجد فیہ من المغرب الی وقت العشاء (البحر الرائق، جلد ۵، صفحہ ۴۲۰)

وفی العالمگیریۃ: لو وقف علی دهن السراج للمسجد لا یجوز وضعه جمیع اللیل بل بقدر حاجۃ المصلین

ویجوز الی ثلث اللیل او نصفه اذا احتیج الیہ للصلاۃ (عالمگیریۃ، جلد ۲، صفحہ ۴۵۹) (مرتب مفتی محمد عبداللہ عفا اللہ عنہ)

بذالك كمسجد بيت المقدس ومسجد النبي صلى الله عليه وسلم والمسجد
الحرام (ہندیہ، جلد ۲، صفحہ ۴۵۹)

یہ تفصیل چراغ مسجد کے بارے میں ہے زیرو کا قلم اس کی بظاہر اجازت و گنجائش ہونی
چاہیے۔..... فقط واللہ اعلم

الجواب صحیح
بندہ محمد اسحاق غفر اللہ لہ
نائب مفتی خیر المدارس، ملتان
بندہ عبدالستار عفا اللہ عنہ
نائب مفتی خیر المدارس، ملتان
۱۳۸۸/۷/۲۷ھ



مسجد کی حدود میں جو پھل دار درخت ہوں ان کے پھلوں کا مصرف کیا ہے؟

عام طور پر دیہات وغیرہ میں احاطہ مسجد میں جو پھل دار درخت ہوتے ہیں ان کے پھل
مسجد کے نمازیوں کے لئے کھانا جائز ہے یا ان کو بیچ کر رقم مسجد پر خرچ کرنا لازم ہے؟ یا فقراء وغرباء
کو دے دیئے جائیں؟
سائل..... عبدالشکور، ملتان

الجواب

اگر غار کی غرض یہ ہے کہ لوگ اس کا پھل کھائیں اس صورت میں نمازیوں کے لئے پھل
استعمال کرنے کی گنجائش ہے اور اگر مسجد کی آمدنی کے لئے لگائے ہیں یا نیت معلوم نہیں تو ایسی صورت
میں اس پھل کو فروخت کر کے ان کی قیمت ضروریات مسجد میں صرف کی جائیگی۔

در مختار میں ہے: غرس فی المسجد اشجاراً تثمر ان غرس للسبیل فلکل مسلم الاکل،
والافتتاح لمصالح المسجد (الدر المختار، جلد ۶، صفحہ ۶۶۴)۔ فقط واللہ اعلم

بندہ محمد عبدالستار عفا اللہ عنہ
مفتی خیر المدارس، ملتان
۱۳۲۳/۴/۲۰ھ

کیا تعمیر مسجد کیلئے چندہ کرنے والا اپنی خدمت کا معاوضہ وصول کر سکتا ہے؟

کیا فرماتے ہیں علمائے کرام اس مسئلہ کے بارے میں کہ میں ”مسجد حمزہ“ بوسن روڈ کی نئی تعمیر کے لئے عوام سے چندہ کرتا ہوں کیا میں اپنی ضرورت کے لئے اس چندہ سے کچھ معاوضہ لے سکتا ہوں؟

سائل عبداللہ، بند بوسن ملتان

الجوزب

جتنا وقت فراہمی چندہ پر صرف ہوتا ہے اس کی اجرت معروفہ برضا مندی متولیایان اور کارکنان لینا درست ہے۔^(۱)..... فقط واللہ اعلم

محمد انور عفا اللہ عنہ

نائب مفتی خیر المدارس، ملتان

۱۳۹۸/۱۰/۲۶ھ



مسجد کا پانی ملحقہ مدرسہ میں استعمال کرنے کا حکم:

ہمارے گاؤں میں چھوٹی سی مسجد سے ملحقہ ایک دینی مدرسہ ہے مدرسہ میں اپنا الگ پانی و بجلی کا کوئی بندوبست نہیں ہے مدرسہ میں پانی و بجلی مسجد سے ہی جاتی ہے اور بجلی کے بل کی ادائیگی بھی مسجد کے فنڈ سے ہی ہوتی ہے جبکہ مدرسہ کے ایک مدرس کی رہائش گاہ میں بھی بجلی مسجد سے ہی

التخریج: (۱)..... لما فی البحر الرائق: لو وقف علی مصالح المسجد يجوز دفع غلته الی الامام والمؤذن والقیم (لغ) (البحر الرائق، جلد ۵، صفحہ ۳۵۴)

لیکن یہ اجرت تنخواہ کے طور پر مقرر ہو خواہ چندہ قلیل ہو یا کثیر، چندہ سے کوئی حصہ مشروط نہ ہو ورنہ اجرت کے بہول ہونے کی وجہ سے اجارہ فاسد شمار ہوگا۔ کیونکہ عین ممکن ہے کہ پورا مہینہ چندہ مانگتا رہے اور وصول کچھ بھی نہ ہو۔

ہندیہ میں ہے: اما شرائط الصحة (ای صحة الاجارة) فمنها رضاء المتعاقدين..... ومنها ان تكون

الاجرة معلومة (ہندیہ، جلد ۴، صفحہ ۴۱۱) (مرتب مفتی محمد عبداللہ عفا اللہ عنہ)

جاتی ہے۔ اور مدرسہ کے قاری صاحب اس مسجد میں بغیر تنخواہ کے امامت بھی کرواتے ہیں۔ کیا اس طریقے سے مسجد سے مدرسہ کا پانی و بجلی استعمال کرنا شرعاً جائز ہے یا نہیں؟

سائل ابو طلحہ محمد اشرف، چک نمبر ڈبلیو۔ بی/۵۷، وہاڑی

(الجواب)

انتظامیہ والے چندہ دینے والوں سے عام اعلان کر دیں کہ ہم اس چندہ سے ملحقہ مدرسہ میں بھی پانی و بجلی کا استعمال کریں گے تو اس اطلاع کے بعد ایسا کرنا جائز ہوگا^(۱) فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۵/۶/۱۶ھ



شادی و غمی کے موقع پر مسجد کا پانی اور دیگر اشیاء استعمال کرنا:

مسجد کی کوئی چیز دنیاوی کام میں لانا جیسے مسجد سے پانی بھرنا، یا مسجد کی پانی نکالنے والی موٹر کو استعمال کرنا، وغیرہ جائز ہے یا نہیں؟ یا شادی بیاہ کے لئے یا مرگ ہو جاتی ہے اس کے لئے یا نہانے پکانے کیلئے مسجد کا پانی لینا جائز ہے یا نہیں؟

سائل منور، چشتیاں

(الجواب)

مسجد کا پانی مسجد کے ساتھ مخصوص ہے مخصوص مواقع میں استعمال کر سکتے ہیں، شادی، غمی یا

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

(مرتب مفتی محمد عبداللہ عفا اللہ عنہ)

دوسری کسی تقریب وغیرہ میں مسجد کی ٹینگی سے پانی حاصل کرنا جائز نہیں۔^(۱) (کذافی فتاویٰ رحیمیہ،

جلد ۹، صفحہ ۱۰۲)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۱۲/۲/۲۸ھ

رئیس دارالافتاء خیر المدارس، ملتان



غیر نمازیوں کیلئے مسجد کے غسل خانوں میں نہانا اور پیشاب کرنا کیسا ہے؟

ہر نمازی کا الگ الگ پنکھا چلانا کیسا ہے؟

- (۱)..... ایک شخص مسجد میں آیا نماز وغیرہ پڑھ کر یا ویسے ہی مسجد میں لیٹ گیا، ایسا کرنا درست ہے یا نہیں؟
- (۲)..... ایک شخص ایک پنکھا چلا کر نماز پڑھتا ہے اور دوسرا نمازی دوسرا پنکھا چلا کر نماز پڑھتا ہے جبکہ ایک پنکھے کے نیچے دو آدمی نماز پڑھ سکتے ہیں، ایسا کرنا کیا اسراف تو نہیں؟
- (۳)..... بعض لوگ صرف نہانے یا پیشاب وغیرہ کیلئے مسجد میں آتے ہیں، کیا یہ درست ہے؟

سائل نعیم اللہ تفسیمی، جھنگ

(الجواب)

(۱)..... صورت مسئلہ میں بلا ضرورت مسجد میں سونا مکروہ اور احترام مسجد کے خلاف ہے۔ ویکرہ

التخریج: (۱)..... لما فی العالمگیریة: لایحمل الرجل سراج المسجد الی بیتہ ویحمل من بیتہ الی المسجد، کذا فی الخلاصہ (عالمگیریہ، جلد ۱، صفحہ ۱۱۰)

(مرتب بندہ محمد عبداللہ عفا اللہ عنہ)

النوم والاكل فيه (ای فی المسجد) لغير المعتكف (عالمگیریہ، جلد ۵، صفحہ ۳۲۱)

(۲)..... اس میں اسراف ہے اور مسجد کے مال کا ضیاع ہے۔

(۳)..... چندہ دہندگان، متولی اور اہل محلہ کی اجازت سے درست ہے۔^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۶/۲/۱ھ



(۱)..... بیت الخلاء اور غسل خانوں کے استعمال پر معاوضہ مقرر کرنے کی بھی گنجائش ہے اس سے بھی استعمال میں معتد بہ کمی

آجائے گی۔ (مرتب مفتی محمد عبداللہ عفا اللہ عنہ)

ما يتعلق بتزيين المساجد والكتابة عليها

مسجد کی تعمیر پر سونے چاندی کا پانی پھرانا کیسا ہے؟

ایک شخص نے مسجد کا دروازہ بنایا ہے اور ایک اینٹ پر ”اللہ اکبر“ لکھ کر سونے کا پتر چڑھوانا

چاہتا ہے کیا یہ جائز ہے؟

سائل عبدالرحمن، سمیچہ آباد

الجواب

اس طرح اللہ اکبر پر سونے کا پتر چڑھانا جائز تو ہے تاہم کارثواب نہیں ہے اس

لئے احترام اولیٰ ہے (۱)..... فقط واللہ اعلم

محمد عبداللہ عفا اللہ عنہ

صدر مفتی خیر المدارس، ملتان

۱۳۹۴/۷/۲ھ



التخریج: (۱)..... لما فی العالمگیریة: لایباس بان یجعل المصحف مذہباً او مفضضاً او مضیباً وعن ابی

یوسف انه یکره جمیع ذالک (جلد ۵، صفحہ ۳۲۳)

ولما فی الحلبي الكبير: لایباس بتحلیة المصحف یعنی انه لایأثم بفعله لکن ترکہ اولیٰ (صفحہ ۶۱۵)

(مرتب بندہ محمد عبداللہ عفا اللہ عنہ)

مسجد پر لکھی ہوئی قرآنی آیات میں اگر غلطی واقع ہو جائے تو اس کی تصحیح لازمی ہے:

مسجد کے اندر محراب کے ارد گرد ”آیۃ الکرسی“ ٹائلوں پر پختہ طور پر تحریر ہے مگر کاتب کی غلطی سے یا کسی اور وجہ سے ایک جگہ حرف ”الف“ زائد ہے جبکہ ساتھ ہی دوسری جگہ پر ”الف“ چھوڑ دیا گیا ہے، چنانچہ اس طرح لکھا ہوا ”واھو لعلی العظیم“ حالانکہ اس طرح ہونا چاہیے ”وھو العلی العظیم“۔ دریافت طلب امر یہ ہے کہ غلطی اھذا کا درست کرنا ضروری ہے یا نہیں جبکہ خوبصورتی متاثر ہو یا فی الحال درست کرنا مشکل ہو۔

سائل بندہ محمد امیر بھٹہ

الجواب

مذکورہ غلطی چونکہ ایک قرآنی آیت میں ہے اس لئے اس کی تصحیح شرعاً ضروری ہے اگر نئی ٹائل بنوانا یا حاصل کرنا مشکل ہو تو کاغذ یا ٹیپ وغیرہ کے ذریعے تصحیح کر لی جائے۔

ہندیہ میں ہے: وینبغی لمن اراد كتابة القرآن ان یکتبه باحسن خط و ابینہ علی

احسن ورقہ و ابيض قرطاس بافخم قلم و ابرق مداد و یفرج السطور و یفخم

الحروف (الرح) (ہندیہ، جلد ۵، صفحہ ۳۲۳) فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۴۲۳/۵/۲۴ھ

مفتی خیر المدارس، ملتان



مسجد کے فنڈ سے مسجد کی تزئین کرنے والے متولی پر خرچ کردہ رقم کی ضمانت واجب ہے:

اپنے ذاتی اور حلال مال سے اگر کوئی شخص مسجد میں اس کی تزئین و خوبصورتی کے لئے سامان

لگائے، مثلاً فانوس وغیرہ اسی طرح دیواروں کی اور میناروں کی تزئین و نقش و نگار بنائے تو شرعاً اس کا کیا

حکم ہے جائز ہے یا نہیں؟

سائل محمد اشرف، اشرف آباد، ملتان

الجبور

ذاتی حلال مال سے مسجد کی زیبائش و تزئین کی شرعاً اجازت ہے، چنانچہ حضرت عثمان غنیؓ نے مسجد نبوی کی خوب تزئین کی اور سارے اخراجات خود برداشت کئے۔

بخاری شریف میں ہے کہ: ثم غیرہ عثمان، فزاد فیہ زیادة کثیرة وبنی جدارة بالحجارة المنقوشة والقصة، وجعل عمدہ من حجارة منقوشة وسقفہ بالساج (بخاری شریف، جلد ۱، صفحہ ۶۴)

البتہ مسجد کے وقف مال سے مسجد کی تزئین اور زیبائش جائز نہیں۔

لما فی الدر المختار: لا باس بنقشہ خلا محرابہ بجص او ماء ذهب لو بمالہ ، لامن مال الوقف فانه حرام وضمن متولیه لو فعل النقش او البیاض (اللمح) (الدر المختار، جلد ۲، صفحہ ۵۱۹) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۲/۵/۱۰ھ



مسجد کی دیواروں پر اشعار لکھنا:

ایک مسجد میں اس کے تیار کنندہ نے اپنی مرضی سے کچھ فارسی و اردو "اشعار" لکھ دیے تھے صفائی میں وہ سب اشعار مٹ گئے تو کچھ لوگوں نے اعتراض کیا کہ مسجد کی صفائی کا بہانہ بنا کر سب تحریریں مٹادی گئیں لوگوں نے جب دوبارہ لکھنا چاہا تو ان کو دیوبندی حضرات نے کہا کہ اب لکھنا

ضروری نہیں کیونکہ اس کا لکھنا تو پہلے بھی جائز نہ تھا۔ جواب دیں دوبارہ لکھیں یا نہ لکھیں؟

سائل محمد اکرم، خانیوال ضلع ملتان

الجواب

یہ بات درست ہے کہ ان اشعار اور آیات کا دوبارہ لکھنا ضروری نہیں بلکہ مکروہ تحریمی ہے۔

لما فی فتح القدير: تکره كتابة القرآن واسماء الله تعالى على الدراهم والمحاريب

والجدران ومايفرش (فتح القدير، جلد ۱، صفحہ ۱۵۰) کذا فی الشامیة (۱) فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۹۰/۱۲/۲۵ھ

رئیس دارالافتاء خیر المدارس، ملتان



مسجد سے ”یا رسول اللہ“ و ”یا علی مدد“ مثلاً نہ توہین رسالت ہے اور نہ ہی توہین صحابی ہے لکھنے

والا مجرم ہے:

اہلسنت والجماعت حنفی دیوبندی مسلک کی مسجد جس میں شروع سے لے کر آج تک

دیوبندی امام و خطیب چلا آ رہا ہے اس مسجد میں چند دن پہلے کسی شریک نے ”یا رسول اللہ“ اور ”یا علی

مدد“ لکھ دیا ہے نمازیوں میں سے ایک نمازی نے ان دونوں جملوں کو مٹا دیا ہے اور اس نیت سے مٹایا

التخریج: (۱)..... ولا ینبغی الكتابة علی جدرانہ، (الدر الختار مع الشامیة، جلد ۲، صفحہ ۵۲۸)

وفی البحر الرائق: والاولی ان تكون حیطان المسجد ابیض غیر منقوشة ولا مکتوب علیہا، ویکرہ ان

تكون منقوشة بصور او كتابة (جلد ۵، صفحہ ۳۲۰)

وفی العالمگیریة: ولو كتب القرآن علی الحيطان والجدران بعضهم قالوا یرجى ان یجوز وبعضهم کرهوا

ذالك مخافة السقوط تحت اقدام الناس (جلد ۵، صفحہ ۳۲۳) (مرتب مفتی محمد عبداللہ عفا اللہ عنہ)

کہ یہ الفاظ اہل سنت والجماعت کے نزدیک شرکیہ ہیں اور اہل تشیع کے مذہب کی ترجمانی کرتے ہیں تو اس پر بعض نے کہا کہ یہ فعل اس کا تو ہیں رسالت اور تو ہیں صحابی کو مستلزم ہے۔ آیا شریعت مطہرہ میں اس بارے میں کیا حکم ہے؟

سائل عبدالغفار، لیہ

الجواب

شخص مذکور نے درست کیا ہے اس کا یہ عمل تو ہیں رسالت اور تو ہیں صحابی کے تحت داخل نہیں ہے۔^(۱) جن لوگوں نے شخص مذکور کے بارے میں الزام لگایا ہے وہ غلطی پر ہیں۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۳/۱۱/۲۷ھ



التخریج: (۱)..... لما فی العالمگیریة: ولو کان فیہ (الکافد) اسم اللہ تعالیٰ او اسم النبی صلی اللہ علیہ وسلم

یجوز محوه..... ولو محالو حاکتب فیہ القرآن واستعمله فی امر اللنیا یجوز (عالمگیریہ، جلد ۵، صفحہ ۳۲۲)

(مرتب مفتی محمد عبدالغفار عنہ)

ما يتعلق بالتدريس في المساجد واقامة المدرسة فيها

ضرورت کے وقت تنخواہ دار معلم بھی مسجد میں تعلیم دے سکتا ہے:

آج کل دیہی اور شہری سینکڑوں مساجد میں حفظ و ناظرہ اور دینی کتابوں کے درس و تدریس کے مراکز (مدارس) قائم ہو چکے ہیں جہاں ہزاروں بچے قرآن و سنت کے علوم سے بہرہ ور ہوتے ہیں ان مدارس میں پڑھانے والے اکثر حضرات یا تو انتظامیہ سے یا کسی اور مخیر حضرات سے ماہانہ تنخواہ بھی لیتے ہیں بعض مساجد کے اندر ہال کے دائیں اور بائیں جانب گیلریاں بنی ہوتی ہیں ان گیلریوں کو عام دنوں میں بطور درس گاہ جبکہ جمعہ کے دن نماز کے لئے استعمال کیا جاتا ہے جبکہ بعض اوقات ان گیلریوں کو طلباء کی رہائش کے لئے بھی استعمال کیا جاتا ہے بعض فقہاء کی کتابوں سے عدم جواز کے حوالے مل جاتے ہیں، مگر سوال یہ ہے کہ دور حاضر میں ملک کو درپیش لادینیت کے طوفان میں ان مساجد والے مدارس کو ممنوع قرار دے کر بند کر دینا کس حد تک صحیح ہو سکتا ہے۔ حضور نبی اکرم صلی اللہ علیہ وسلم کی مسجد نبوی کے حالات سے تو ہمیں جو نظام نظر آتا ہے اس میں مسجد صرف عبادت خانہ ہی نہیں بلکہ بیک وقت وہ مسجد بھی مدرسہ بھی اور خانقاہ بھی اور مجاہدین کے آنے جانے کا مرکز بھی نظر آتی ہے اور باہر سے آئے ہوئے مسلم وغیر مسلم ضیوف کو بھی ٹھہرایا جاتا ہے نیز اگر فقہاء کے فتویٰ پر عمل کرتے ہوئے مساجد میں درس و تدریس کا سلسلہ بند کیا جائے تو دور حاضر کی ضروریات کی بناء پر "الضرورات تبیح

المحظورات“ کے قاعدے سے نظام مدارس کو مساجد میں باقی رکھنے کی گنجائش نکلتی ہے کہ نہیں؟ امید ہے کہ آپ محترم قرآن و حدیث کے حوالہ جات کے ساتھ حکم سے مطلع فرمائیں گے۔

سائل احمد عمر، کامونگی

الجواب

تنخواہ دار مدرس کا بلا ضرورت مسجد میں تعلیم دینا مکروہ ہے، البتہ الگ جگہ مہیا نہ ہونے کی صورت میں مسجد میں تعلیم کی اجازت ہے۔ لو جلس المعلم فی المسجد والوراق یکتب فان كان المعلم یعلم للحسبة والوراق یکتب لنفسه فلا بأس به لانه قربة وان كان بالاجرة یکره الا ان يقع لهما الضرورة کذا فی محیط السرخسی (عالمگیریہ، جلد ۵، صفحہ ۳۲۱)

وفیه ایضاً: واما المعلم الذی یعلم الصبیان بأجر اذا جلس فی المسجد یعلم الصبیان لضرورة الحرّ او غیره لایکره (جلد ۱، صفحہ ۱۱۰)

وفیه ایضاً: یجوز الدرس فی المسجد وان كان فیہ استعمال اللبود والبواری المسبلة لاجل المسجد (عالمگیریہ، جلد ۵، صفحہ ۳۲۰، کذا فی البحر، جلد ۵، صفحہ ۴۱۹)

مسجد میں عند الضرورت سونے کی بھی اجازت ہے خصوصاً مسافر طلباء کے لئے۔ لا بأس

للغریب ولصاحب الدار ان ینام فی المسجد فی الصحیح من المذهب والاحسن ان یتورع فلا ینام (ہندیہ، جلد ۵، صفحہ ۳۲۱)


وفی الشامیة: ان اهل الصفة كانوا یلازمون المسجد وكانوا ینامون، ویتحذون (النج) (شامیہ، جلد ۲، صفحہ ۵۲۷)

الحاصل: جو مدارس مساجد میں قائم ہیں ان کو ممنوع قرار دے کر بند کرنا ہرگز درست نہیں اگر

ممکن ہو تو ان کے لئے درس و تدریس اور رہائش کے لئے الگ انتظام کر دیا جائے۔ فقط واللہ اعلم

بندہ محمد عبداللہ عفا اللہ عنہ
صدر مفتی خیر المدارس، ملتان
۱۳۹۶/۷/۹ھ

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان



(۱): متبادل جگہ کی موجودگی میں تنخواہ دار معلم مسجد میں تعلیم نہیں دے سکتا:

(۲): مسجد کی حدود میں انگریزی مدرسہ قائم کرنے کا حکم:

(۱)..... مسجد میں تنخواہ دار مولوی یا قاری بچوں کو تعلیم قرآن دے سکتے ہیں؟ جبکہ چھوٹے بچوں کی وجہ سے صفوں اور درریوں کے ناپاک ہونے کا خطرہ ہوتا ہے بچے مسجد میں بغیر پاؤں دھوئے آجاتے ہیں کودتے ہیں وغیر ذالک۔

(۲)..... مسجد میں انگریزی تعلیم دینا کیسا ہے؟

سائل حافظ محمد رفیق، وزیر آباد

الجواب

(۱)..... بہتر یہ ہے کہ خارج مسجد بچوں کی تعلیم کا انتظام کیا جائے بلا اجرت قرآن مجید پڑھانے والا مدرس مسجد میں تعلیم دے سکتا ہے البتہ معاوضہ و تنخواہ لینے والا متبادل انتظام نہ ہونے کی صورت میں مسجد میں تعلیم دے سکتا ہے اگر آلودگی کا خطرہ ہو تو تعلیم کے لئے الگ چٹائیاں مہیا کی جائیں۔

قال فی الہندیۃ: لو جلس المعلم فی المسجد والوراق یکتب فان کان المعلم یعلم

للحسبۃ والوراق یکتب لنفسہ فلا بأس بہ لانہ قربۃ وان کان بالاجرۃ یکرہ الا ان

یقع لہما الضرورۃ کذا فی محیط السرخسی (ہندیہ، آداب المساجد، جلد ۵، صفحہ ۳۲۱)

(۲)..... حدود مسجد میں انگریزی مدرسہ جاری کرنے کی اجازت نہیں۔ قال فی الشامیۃ: وفی

الاسعاف ولا یجوز لہ ان یفعل الا ما شرط وقت العقد. (شامیہ، جلد ۶، صفحہ ۷۰۴)

وفیه ایضاً: انهم صرحوا بان مراعاة غرض الواقفین واجبة (جلد ۶، صفحہ ۶۸۳)

کذافی عزیز الفتاویٰ (صفحہ ۲۶۹)

واقف نے ارض مسجد کو مسجد اور ضروریات مسجد کے لئے وقف کیا ہے، لہذا کسی دوسرے مصرف میں لانے کی اجازت نہیں اس کی ضرورت مسلم ہے لیکن اس کا انتظام حدود مسجد سے خارج ہونا چاہیے۔

..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

۱۰/۸/۲۰۲۰ھ

رئیس دارالافتاء خیر المدارس، ملتان



سکول کی مسجد میں کلاس لگانا کیسا ہے؟

سکول کی مسجد میں کبھی کبھی نماز باجماعت ہوتی ہے اور سردیوں میں نماز ظہر مستقل طور پر باجماعت ہوتی ہے کیا اس مسجد میں سکول کے طلباء کی جماعت بٹھانا اور تعلیم سکول کے متعلق مضامین پڑھانا درست ہے یا نہیں؟

سائل عمران الحق رشیدی

(الجواب)

صورت مسئلہ میں چند وجوہ سے مساجد میں اردو کی تعلیم دینا درست نہیں ہے۔

(۱)..... بالکل چھوٹے بچوں کا مسجد جانا مکروہ ہے۔ درمختار میں ہے: ویحرم ادخال صبیان

ومجانین حیث غلب تنجیسہم والا فیکرہ (الدر المختار، جلد ۲، صفحہ ۵۱۸)

(۲)..... مسجد، نماز، تلاوت اور ذکر اللہ کے لئے ہے دنیوی تعلیم کے لئے نہیں۔ ان المسجد

مابنی لامور الدنیا (ہندیہ، آداب المسجد، جلد ۵، صفحہ ۳۲۱، کذافی الشامیہ، جلد ۲، صفحہ ۵۲۷)

(۳)..... نیز سکول کی کتب میں عام طور پر تصاویر ہوتی ہیں اور تصاویر مسجد میں لانا جائز نہیں۔

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۱۶/۴/۱۹ھ



مسجد کی چھت پر بنات کا مدرسہ بنانا:

ہمارے شہر جام پور میں ایک جامع مسجد ہے اور ہم جامع مسجد کی چھت پر بنات کا مدرسہ بنانا چاہتے ہیں جس میں صبح و شام قرآن کی تعلیم دی جائے گی اور ہمارے قرب و جوار میں بنات کا کوئی مدرسہ نہیں ہے، کافی لوگ کہتے ہیں کہ مسجد کی دوسری منزل میں خواتین کا مدرسہ نہیں بنا سکتے۔ مہربانی فرما کر شریعت کی روشنی میں بتائیں کہ یہ مدرسہ بنانا جائز ہے یا نہیں؟

سائل الحسیب ٹریڈرز، جام پور ضلع راجن پور

(الجموں)

مسجد کی چھت بھی مسجد ہے۔ لانه مسجد الی عنان السماء (در مختار، جلد ۲، صفحہ ۵۱۶)

اور مسجد میں حائضہ اور نفاس والی عورت کا داخل ہونا شرعاً حرام ہے جبکہ مذکورہ عارضہ استانیوں اور بچیوں کو یقیناً پیش آتا ہے۔ ہندیہ میں ہے: منها انه يحرم عليهما وعلى الجنب الدخول

فی المسجد (ہندیہ، جلد ۱، صفحہ ۳۸)

نیز عورتوں کا فرض نماز کے لئے مسجد میں آنا شرعاً ممنوع ہے تو غیر فرض کے لئے کیوں

ممنوع نہ ہوگا۔ مسجد سے باہر جگہ مہیا ہونے کی صورت میں تنخواہ دار معلم بچوں کو مسجد میں بیٹھ کر تعلیم

نہیں دے سکتا۔ ولو جلس المعلم فى المسجد والوراق يكتب فان كان المعلم

يعلم للحسبة والوراق يكتب لنفسه فلا بأس لانه قربة وان كان بالاجرة يكره الا

ان يقع لهما الضرورة كذا في محيط السرخسي (ہندیہ، جلد ۵، صفحہ ۳۲۱)

لہذا بچیوں کے لئے مدرسہ کا انتظام مسجد سے باہر کیا جائے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۶/۱۳ھ



مسجد کی گیلری میں مدرسہ البنات قائم کرنا:

ہم اپنی مسجد کی گیلری میں بچیوں کے لئے مدرسہ البنات بنانا چاہتے ہیں۔ راستہ اس کا مسجد

کے راستے سے الگ ہوگا۔ کتاب وسنت کی روشنی میں جواب دے کر مشکور فرمائیں۔

سائل محمد احمد

الجواب

مسجد کی گیلری یا دوسری منزل پر مدرسہ البنات کا قیام شرعاً جائز نہیں کیونکہ بعض طالبات

ومعلمات ناپاک بھی ہو سکتی ہیں۔ جبکہ حائضہ کا مسجد میں داخل ہونا شرعاً حرام ہے۔

لما فی المراقی: ویحرم بالحیض والنفاس دخول المسجد لقوله علیہ السلام:

”لا اهل المسجد لجنب ولا حائض“ (مراقی الفلاح، صفحہ ۱۴۴)۔ فقط واللہ اعلم

بندہ محمد عبداللہ عفا اللہ عنہ


مفتی خیر المدارس، ملتان

۱۳۲۳/۱۰/۱۹ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



مسجد کو درس گاہ بنانے کا حکم:

ضلع خانیوال میں مسجد کے احاطہ میں بجانب جنوب مسجد تعمیر ہے مگر نمازیوں کی کثرت کے باعث مسجد میں توسیع کرنے کی اشد ضرورت ہے، مگر اس مسجد کے مشرق میں بالکل گنجائش نہیں ہے اس لئے طے پایا ہے کہ اسی احاطہ میں بجانب شمال خالی جگہ پر مسجد تعمیر کی جائے جہاں جگہ کی کافی گنجائش ہے۔ کیا اگر مسجد سابقہ کو بطور مدرسہ استعمال کیا جائے تو شرعاً جائز ہے یا نہیں؟

سائل عمران الحق رشیدی، L-9/142 ساہیوال

(الجواب)

جو جگہ ایک مرتبہ مسجد بن چکی ہو وہ تا قیامت مسجد ہی رہے گی اس کی مسجد والی حیثیت کو ختم

نہیں کیا جاسکتا۔ ولو خرب ما حوله واستغنى عنه يبقى مسجداً عند الامام والثاني ابدأ

الی قیام الساعة، وبہ یفتی (الدر المختار، جلد ۶، صفحہ ۵۵۰، ط: رشیدیہ جدید)

درس گاہ نہ ہونے کی صورت میں مسجد میں تعلیم دینے کی گنجائش ہے۔

لمافی الهندية: واما المعلم الذي يعلم الصبيان باجر اذا جلس في المسجد يعلم

الصبيان لضرورة الحر او غيره لا يكره (جلد ۱، صفحہ ۱۱۰)

وفيه ايضاً: ويجوز الدرس في المسجد وان كان فيه استعمال اللبود والبواری

المسئلة لاجل المسجد، (عالمگیریہ، جلد ۵، صفحہ ۳۲۰)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۰/۱۰/۱۴۰۸ھ

رئیس دارالافتاء خیر المدارس، ملتان



ما يتعلق بآداب المساجد

مسجد میں آتے اور جاتے ہوئے سلام کہنے کا حکم:

ایک آدمی مسجد میں آتا ہے اور السلام علیکم بلند آواز سے کہتا ہے اور جب جاتا ہے تو بھی بلند آواز میں کہتا ہے۔ کیا مسجد میں السلام علیکم کہنا بوقت دخول و خروج جائز ہے یا نہیں؟ جبکہ آدمی مختلف صورتوں میں ہوتے ہیں، کوئی نماز میں ہوتا ہے اور کوئی ذکر و فکر میں مصروف ہوتا ہے۔

سائل مولوی محمود الحسن، خانیوال

الجواب

مسجد میں آتے اور جاتے سلام کرنا شرعاً جائز نہیں۔ السلام تحیة الزائرین والذین

جلسوا فی المسجد للقرأة والتسبیح او لانتظار الصلوة ما جلسوا فیہ لدخول الزائرین

علیہم فلیس هذا أو ان السلام فلا یسلم علیہم ولهذا قالوا لو سلم علیہم الداخل

وسعہم ان لا یجیبوہ، کذا فی القنیة (عالمگیریہ، جلد ۵، صفحہ ۳۲۵)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۱۶/۶/۵ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان

تبلیغی جماعت کا مسجد میں رہنا اور سونا کیسا ہے؟

اکثر لوگ مسجد میں آکر راتیں گزارتے ہیں حالانکہ ہمارے نبی کریم صلی اللہ علیہ وسلم خود حجرے میں سوتے تھے مسجد میں نہیں سوتے تھے۔ ہم نے کئی علماء سے سنا ہے کہ مسجد میں نہیں سونا چاہیے؛ کیونکہ مسجد پاک جگہ ہے اور انسان کے ذہن میں شیطان ہر طرح کے خیالات پیدا کرتا ہے اور جو لوگ اعتکاف بیٹھتے ہیں وہ تو ٹھیک ہے لیکن جماعت والے اکثر مسجد کے اندر ڈیرہ ڈال لیتے ہیں حالانکہ حجرہ اور رہائش کی جگہ علیحدہ مسجد میں ہوتی ہے اس کے باوجود وہ مسجد کے اندر سوتے ہیں۔ قرآن سنت کی روشنی میں اس کا کیا حکم ہے؟

سائل محمد یوسف، کچا کھوہ، خانیوال

(الجواب)

معتکف اور مسافر کے لئے مسجد میں کھانے پینے اور سونے کی گنجائش ہے، لہذا تبلیغی جماعت کا یہ دستور جائز ہے اس لئے کہ تبلیغ والے اکثر مسافر ہوتے ہیں، لہذا بہتر یہ ہے کہ اعتکاف کی بھی نیت کر لیا کریں اور اس کا بھی اہتمام کریں کہ مسجد سے ملحق کوئی ایسا حجرہ وغیرہ ہو کہ جس میں تمام ساتھی مع ضروری سامان کے سما سکتے ہوں تو مسجد میں نہ سونیں۔ ویکرہ النوم والاکل فیہ

(ای فی المسجد) لغير المعتكف واذا اراد ان يفعل ذالك ينبغي ان ينوي

الاعتكاف فيدخل فيه ويذكر الله تعالى بقدر ما نوي او يصلي ثم يفعل ما شاء

ولا باس للغريب ولصاحب الدار ان ينام في المسجد في الصحيح من المذهب

والاحسن ان يتورع فلا ينام (عالمگیریہ، جلد ۵، صفحہ ۳۲۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۱۷/۱۲/۲۳ھ

مسجد صلوٰۃ کی حدود میں تعمیر کردہ مکان میں بچوں سمیت رہنے کا حکم:

ایک حجرہ نما باپردہ مکان جو کہ لینٹری کی مدد سے مسجد کے صحن پر بنایا گیا ہے اس میں امام مسجد مع اہل و عیال قیام پذیر ہونا چاہتے ہیں ظاہر ہے کہ وہاں مجامعت کی نوبت بھی آئے گی۔ از روئے شریعت اس کا کیا حکم ہے؟

سائل محمد اشرف، انگلش ٹیچر گورنمنٹ سکول، ملتان

الجواب

صورت مسئلہ میں بر تقدیر صحت واقعہ اس حجرہ میں بیوی بچوں کے ساتھ رہائش رکھنا جائز نہیں تاہم اس میں مسجد کا سامان رکھنا درست ہوگا^(۱)..... فقط واللہ اعلم

اتنا حصہ جو مسجد کے صحن کو گھیرے ہوئے ہو استعمال کرنا
جائز ہے باقی حصہ احتیاط کے ساتھ استعمال ہو سکتا ہے اور راستہ
ئی کسی اور طرف سے بنایا جائے۔ وال جواب صحیح

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۳/۲/۱۷ھ

محمد عبداللہ عفا اللہ عنہ

صدر مفتی خیر المدارس، ملتان

۱۳۹۳/۲/۱۷ھ



مسجد کے حصہ کو امام مسجد کا رہائش کیلئے استعمال کرنا:

مسجد کے لئے خرید شدہ زمین جس میں مسجد کے نام پر بلڈنگ بنائی گئی ہو اس مسجد کا ایک

خریج: (۱)..... لما فی الدر المختار: و کرہ تحریماً الوطنی فوقہ والبول والتغوط لانه مسجد الی عنان

سماء (الرحم) الدر المختار، جلد ۲، صفحہ ۵۱۶، احکام المساجد

(مرتب مفتی محمد عبداللہ عفا اللہ عنہ)

حصہ مسجد کے پیش امام صاحب کے گھر کے ساتھ ملایا جائے اس کی سکونت کے لئے۔ تو کیا شرعاً ایسا کرنا جائز ہے؟

سائل..... عبداللہ حیدری

الجواب

جتنا حصہ نماز کے لئے مختص کر دیا گیا ہو خواہ وہ چھتا ہوا ہو یا صحن کی شکل میں ہو اس میں رہائش کے لئے مکان نہیں بنا سکتے اور باقی جگہ میں مکان بنانے کی گنجائش ہے (۱)۔ فقط واللہ اعلم

محمد انور عفا اللہ عنہ

مفتی خیر المدارس، ملتان

۱۳۲۲/۴/۱۸ھ



چودہ سال کے بچے کو مسجد سے روکنا جائز نہیں:

سائل (محمد کاشف) نے اپنی بیٹھک میں درجہ قرآن کا مدرسہ بنایا ہوا ہے نماز کے لئے مسجد میں اسی مدرسہ کے بچے بھی جاتے ہیں جن کی عمر ۱۳/۱۵ سال سے زائد نہیں اب مسجد والوں (متولی) نے بچوں کو مسجد میں آنے سے منع کیا کہ ان بچوں پر نماز فرض نہیں یہ نماز پڑھنے مسجد میں نہ آئیں تم بڑے آدمی ہو تم آجایا کرو دو چار مرتبہ اسی طرح ہو بعد میں ہم نے بیٹھک میں جماعت کرانی شروع کر دی ہے اور ہم سب لوگ بیٹھک میں کئی روز سے نماز باجماعت ادا کر رہے ہیں ہمارا یہ بیٹھک میں نماز پڑھنا ٹھیک ہے یا نہیں؟ اور ہم کیا کریں؟

سائل..... محمد کاشف، وہاڑی

التخریج: (۱)..... شامیہ میں ہے: وکرہ تحریماً الوطنی فوقہ والبول والتغوط لانه مسجد الی عنان السماء

وکذا الی تحت الثری (الدر المختار مع الشامیہ، جلد ۲، صفحہ ۵۱۷، ۵۱۸) (مرتب مفتی محمد عبداللہ عفا اللہ عنہ)

الاجواب

۱۳/۱۵ سال کی عمر کے بچوں کو متولی کا مسجد سے روکنا درست نہیں اتنی عمر کے بچے بلا کراہت مسجد میں جماعت کے ساتھ نماز ادا کر سکتے ہیں^(۱)۔ اسی طرح آپ کا مسجد کی جماعت کو چھوڑ کر بیٹھک میں جماعت کروانا درست نہیں۔ مسجد ہی میں جماعت کے ساتھ نماز پڑھا کریں۔

..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱۰/۲۶ھ

رئیس دارالافتاء خیر المدارس، ملتان



مسجد کے وضوء خانے میں کپڑے دھونے کا حکم:

اگر کوئی مسافر طالب علم کسی مسجد میں جہاں عام طور پر وضوء کرنے کی جگہ بنی ہوتی ہے کپڑے دھوئے اور کپڑے دھونے کے چھینٹے مسجد میں پڑتے ہوں تو اس سے کوئی دینی جرم تو نہ ہوگا؟

سائل محمد قاسم متعلم خیر المدارس، ملتان

الاجواب

ناپاک کپڑے ایسی جگہ پر دھونا جہاں ان کے چھینٹے مسجد میں پڑتے ہوں جائز نہیں^(۲)۔

لتخريج: (۱)..... فاذا كانوا مميّزين ويعظمون المساجد بتعلّم من وليهم فلا كراهة في دخولهم (تقريرات الرافعي على الشاميه، جلد ۲، صفحہ ۵۱۸) (مرتب مفتی محمد عبداللہ عفا اللہ عنہ)

لتخريج: (۱)..... لما في الهندية: والرابع عشر ان ينزهه عن النجاسات (جلد ۵، صفحہ ۳۲۱)

في الدر المختار: وكره تحريماً الوطى فوقه والبول والتغوط واتخاذها طريقاً بغير عذر وادخال

جاسة فيه (جلد ۶، صفحہ ۵۱۶) (مرتب مفتی محمد عبداللہ عفا اللہ عنہ)

البتہ اگر چھیننے مسجد میں نہ پڑیں ان کی آواز اگر چہ اندر پہنچے تو کوئی حرج نہیں۔ فقط واللہ اعلم

بندہ محمد اسحاق غفر اللہ

نائب مفتی خیر المدارس، ملتان

۱۳۸۸/۵/۱۹ھ



مسجد کے نماز والے حصہ میں جو تون سمیت جانا جائز نہیں:

ایک مسجد کو شہید کر کے اس کے سامنے نئی مسجد تعمیر کی گئی ہے دوسری مسجد پہلی سے اتنا دور ہے کہ پہلی مسجد اس کے صحن میں بھی نہیں آتی بالکل الگ ہے اور اب لوگ اس پر سے جوتے سمیت گذرتے ہیں ایسا کرنا درست ہے یا نہیں؟ پہلی مسجد کی تعمیر والی جگہ اس کا صحن کہلائے گی یا مسجد؟ اور اگر ایسا کرنے پر کوئی وعید ہو تو وہ بھی ضرور تحریر فرمائیں؟

سائل حافظ عبدالرحمن، ملتان

الجواب

مسجد کی جگہ کو گزرگاہ کے لئے استعمال کرنا درست نہیں۔ لما فی العالمگیریہ: ان ارادوا

ان يجعلوا شیاً من المسجد طريقاً للمسلمین فقد قیل لیس لهم ذالک وانه صحیح

کذا فی المحيط (عالمگیریہ، جلد ۲، صفحہ ۲۵۷) فقط واللہ اعلم

بندہ عبدالکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ

۱۳۲۵/۱۱/۲۷ھ

مفتی خیر المدارس، ملتان



مسجد کے اندر جوتے لے جانے کا حکم:

ہم جس مسجد میں نماز پڑھتے ہیں اس کے صحن میں (جو مسجد میں شامل کیا ہوا ہے) جوتیاں اتارتے ہیں اور پھر جو لوگ باہر سے آتے ہیں وہ اس جگہ پر جہاں جوتے رکھے ہوتے ہیں تھوک دیتے ہیں اور پھر ہم اس جگہ پر مغرب، عشاء اور صبح کی نماز ادا کرتے ہیں۔ واضح فرمائیں کہ یہاں ہمیں مسجد کا ثواب ملتا ہے یا نہیں؟ اور یہاں پر جوتے اتارنا ٹھیک ہے یا نہیں؟

سائل عمران الحق رشیدی، ساہیوال

الجواب

اگر صحن کو مسجد میں شامل کیا گیا ہے تو باہر سے آنے والوں کا اس جگہ جوتے اتارنا اور اس مقام پر بلغم وغیرہ تھوکنے مسجد کے ادب کے خلاف ہے^(۱) جوتیوں کے لئے اس سے باہر علیحدہ کوئی جگہ مقرر کر دیں یا جوتیوں کے لئے لکڑی کے تختوں سے ڈبے بنائے جائیں اور تھوکنے کی ضرورت کے لئے مسجد سے باہر والے حصے کو استعمال کریں۔ حاصل یہ ہے کہ اس جگہ پر مغرب، عشاء اور صبح کی نماز ادا کرنے سے مسجد کا ثواب ملے گا۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۳/۴/۲ھ

التخریج: (۱)..... لما فی الشامیة: ان دخول المسجد متنقلاً من سوء الادب (جلد ۲، صفحہ ۵۱۸)

وفیہ ایضاً: یجب تنزیہہ عن المخاط والبلغم (شامیہ، جلد ۲، صفحہ ۵۲۵)

وفی العالمگیریة: والثانی عشر ان لایزق فیہ (جلد ۵، صفحہ ۳۲۱)

وفیہ ایضاً: ودخول المسجد متنقلاً مکروه کذا فی السراجیہ (جلد ۵، صفحہ ۳۲۱)

(مرتب مفتی محمد عبداللہ عفا اللہ عنہ)



(۱) مسجد میں تعویذ فروشی کا کیا حکم ہے؟

(۲) نسوار استعمال کر کے مسجد میں جانا:

(۱)..... پیش امام صاحب مسجد میں دن کے تقریباً گیارہ بجے تشریف لاتے ہیں ان کی آمد کے ساتھ ہی ان کا مسجد کے حجرے میں تعویذ وغیرہ دینے کا کاروبار شروع ہو جاتا ہے اور یہ سلسلہ نماز عشاء تک جاری رہتا ہے تعویذ وغیرہ لینے کے لئے زیادہ تر عورتیں مسجد میں آتی ہیں کیونکہ امام صاحب مسجد کے حجرے میں بیٹھتا ہے اور حجرے تک جانے کے لئے مسجد کو راستہ بنانا پڑھتا ہے۔ اب معلوم نہیں کہ وہ عورتیں پاک ہوتی ہیں یا ایام میں، اور ان کی موجودگی اور باتیں کرنے سے نماز میں خلل آتا ہے کیا مسجد میں تعویذ وغیرہ کا کاروبار درست ہے؟

(۲)..... پیش امام صاحب بیڑا استعمال کرتے ہیں اور اکثر بیڑا ان کے منہ میں ہوتا ہے اور اگر نماز کا وقت ہو جاتا ہے تو امام صاحب منہ سے بیڑا نکال کر پھینک دیتے ہیں اور کلی کر کے نماز پڑھا دیتے ہیں اور کہتے ہیں کہ میں وضوء سے ہوں۔ کیا ایسی حالت میں امام صاحب کے پیچھے ہماری نماز ہو جاتی ہے؟

سائل عبدالخالق، ٹمس آباد، ملتان

الجموں

تعویذ لکھنے کے لئے مسجد سے باہر انتظام کیا جائے۔ کیونکہ یہ نماز میں خلل کا موجب ہے اور اس میں مسجد کو گزرگاہ بنانا پڑتا ہے اور لوگ مسجد کو انتظارگاہ کے طور پر استعمال کرتے ہیں جبکہ مسجد کی تعمیر اس مقصد کیلئے نہیں اسی لئے مسجد میں تدریس تنخواہ دار مدرس کے لئے جبکہ دوسری جگہ مہیا ہو کر وہ ہے۔ ولو جلس المعلم فی المسجد والوراق یکتب وان کان

بالاجرة یکره الا ان تقع لهما الضرورة (ہندیہ، جلد ۵، صفحہ ۳۲۱)

اسی طرح فقہاء نے مسجد میں تعویذ فروشی کو بھی مکروہ قرار دیا ہے۔

رجل یبیع التعویذ فی المسجد الجامع ویکتب فی التعویذ التوراة والانجیل والفرقان

ویأخذ علیہ المال ویقول ادفع الی الهدیة لایحل له ذالک (ہندیہ، جلد ۵، صفحہ ۳۲۱)

الحاصل: مسجد میں یہ سلسلہ مناسب نہیں۔ بیڑے میں چونکہ ایک بدبوسی ہوتی ہے اس لئے نماز

سے پہلے مسواک وغیرہ کر لینی چاہیے کیونکہ بدبودار چیز استعمال کرنے کے بعد مسجد میں آنے سے

حضور صلی اللہ علیہ وسلم نے منع فرمایا ہے۔ قال رسول اللہ صلی اللہ علیہ وسلم من اکل

من هذه الشجرة المنتنة فلا یقربن مسجدنا فان الملائكة تتأذى مما تتأذى منه

الانس، (بخاری و مسلم) (مشکوٰۃ، جلد ۱، صفحہ ۶۸)

وفی الشامیة: قال الامام العینی فی شرحہ علی صحیح البخاری: قلت:

ویلحق بما نص علیہ فی الحدیث کل مالہ رائحة کریہة ماکولا او غیرہ وانما

خص الثوم هنا بالذکر وفی غیرہ ایضاً بالبصل والکراث لکثرة اکلہم

لہا (شامیہ، جلد ۲، صفحہ ۵۲۶)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۵۱۳۲۳/۷/۸



مسجد میں پھول اور جھنڈیاں لگانا:

رمضان المبارک میں ختم قرآن کے موقع پر مسجد کو مختلف چیزوں سے سجانا مثلاً چونا وغیرہ

کرنا اور کاغذی پھول پتیاں وغیرہ لگانا اور جھنڈیاں لگانا اور چراغاں کرنا کیسا ہے؟

سائل محمد شریف معاویہ

الاجواب

جو چیز مسجد کو مستحکم اور پختہ کر نیوالی ہو بحسب ضرورت اسراف سے بچتے ہوئے جائز ہے زائد جھنڈیاں اور پھول پتیاں وغیرہ لگانا میلاد یا ختم قرآن کے موقع پر جائز نہیں^(۱)۔

لما ورد فی الدر المختار: ويكره التكلف بدقائق النقوش ونحوها خصوصاً في جدار القبلة (الدر المختار، جلد ۲، صفحہ ۵۲۰)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۸/۱۲/۳ھ



ختم قرآن کی رات مسجد میں جھنڈیاں لگانے کا حکم:

رمضان المبارک میں ختم قرآن والی رات مساجد کو جھنڈیوں سے یا مختلف برقی ذرائع سے سجایا جاتا ہے؟ شرعاً اس کا کیا حکم ہے۔

سائل محمد کاشف ملک، ملتان

الاجواب

مسجد کو جھنڈیوں سے یا اور دوسری برقی آلات سے سجانا جائز نہیں کیونکہ یہ ہندوؤں کی رسم ہے اور حدیث مبارک میں نبی کریم صلی اللہ علیہ وسلم نے ارشاد فرمایا: جو شخص کسی قوم کے ساتھ مشابہت

التخریج: (۱)..... لما فی البحر الرائق: ولا يجوز ان يزداد على سراج المسجد لان ذلك اسراف سواء كان

ذلك في رمضان او غيره ولا يزين المسجد بهذه الوصية..... واسراج السرج الكثيرة في السكك

والاسواق ليلة البراءة بدعة، وكذا في المساجد، ويضمن القيم، وكذا يضمن اذا اسرف في السرج في

رمضان وليلة القدر (جلد ۵، صفحہ ۳۶۰-۳۵۹) (مرتب مفتی محمد عبدالستار عفا اللہ عنہ)

اختیار کرے تو وہ انہیں میں سے شمار ہوگا: من تشبه بقوم فهو منهم (ابوداؤد، جلد ۲، صفحہ ۲۰۳)

نیز یہ اسراف مال ہے جو شرعاً حرام ہے^(۱)..... فقط واللہ اعلم

بندہ محمد عثمان عفی عنہ

الجواب صحیح

معین مفتی خیر المدارس، ملتان

بندہ عبدالستار عفا اللہ عنہ

۱۱/۱/۱۳۲۵ھ

رئیس دارالافتاء خیر المدارس، ملتان



معتکف کا حالت اعتکاف میں ڈاکخانے سے متعلق کام کرنا کیسا ہے؟

زید ایک مسجد کا امام ہے اور ساتھ ہی ڈاکخانہ کا کام بھی سرانجام دیتا ہے، ماہ رمضان شریف میں مذکور امام مسجد کا اخیر عشرہ میں اعتکاف بیٹھنے کا ارادہ ہے۔ کیا امام مسجد ڈاکخانہ کا ضروری سامان جو روزمرہ کے کام میں لایا جاتا ہے اعتکاف کی حالت میں اعتکاف کی جگہ پر رکھ کر ڈاکخانے کا کام پندرہ یا بیس منٹ سرانجام دے سکتا ہے یا نہیں؟ شریعت میں اس کا کیا حکم ہے؟ اگر اس طرح کیا جاوے تو اعتکاف صحیح ہوگا یا نہیں؟

سائل محمد رفیق، چک نمبر ۱۳/خوشاب، سرگودھا

التخریج: (۱)..... لما فی البحر الرائق: ولا يجوز ان يزاد على سراج المسجد لان ذلك اسراف سواء كان

ذالك في رمضان او غيره ولا يزين المسجد بهذه الوصية..... واسراج السراج الكثيرة في السكك

والاسواق ليلة البراءة بدعة، وكذا في المساجد، ويضمن القيم، وكذا يضمن اذا اسرف في السراج في

رمضان وليلة القدر (جلد ۵، صفحہ ۳۶۰، ۳۵۹)

(مرتب مفتی محمد عبدالستار عفا اللہ عنہ)

الاجواب

مسجد کے اندر بحالت اعتکاف ڈاکخانے کا کام کرنا مکروہ ہے^(۱)۔ لہذا اس کے آلات وغیرہ بھی مسجد میں نہ رکھے جائیں احضار مبیع کو فقہاء کرام نے مکروہ لکھا ہے اسی طرح خیاطت، تدریس اور کتابت کو بھی مکروہ قرار دیا ہے^(۲)۔ فقط واللہ اعلم

بندہ عبدالستار عفا اللہ عنہ

نائب مفتی خیر المدارس، ملتان

۱۳۸۸/۸/۲۱ھ



مسجد کی چھت بھی مسجد کا ہی حکم رکھتی ہے:

ہمارا گھر مسجد کے اوپر ہے اور ایک کمرہ بھی مسجد کی چھت کے اوپر ہے اور ایک کمرہ ایسی جگہ پر واقع ہے جو مسجد تو نہیں لیکن مسجد کے صحن سے گذر کر جانا پڑتا ہے۔ آیا حائضہ عورت کسی کام کی غرض سے ان کمروں میں جاسکتی ہے یا نہیں؟

سائل ایوب صابر، منچن آباد

الاجواب

حائضہ عورت مسجد میں داخل نہیں ہو سکتی خواہ گذرنے کے ارادہ سے ہی کیوں نہ ہو اور مسجد کی

چھت بھی مسجد کے حکم میں ہے۔ ومنها انه يحرم عليهما وعلى الجنب الدخول في المسجد

التخريج: (۱)..... لمافی الخانیة: ویکرہ ان یخیط فی المسجد لانه اعد للعبادة دون

الاكتساب (خانیہ علی ہاشم البندی، جلد ۱، صفحہ ۶۵)

(۲)..... ویکرہ..... کل عقد الا لمعتکف بشرطه، وهو ان لا یكون للتجارة بل یكون ما یحتاجه لنفسه او

عیاله بدون احضار السلعة (الدر المختار مع الشامیہ، جلد ۲، صفحہ ۵۲۶)

وفیه ایضاً: لان المسجد ما بنی لامور دنیا (شامیہ، جلد ۲، صفحہ ۵۲۷) (مرتب مفتی محمد عبدالستار عفا اللہ عنہ)

سواء كان للجلوس او للعبور، في التهذيب لا تدخل الحائض مسجد الجماعة.....

وسطح المسجد له حكم المسجد (ہندیہ، جلد ۱، صفحہ ۳۸)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۶/۶/۹ھ

رئیس دارالافتاء خیر المدارس سملتان



مسجد میں نماز جنازہ پڑھنا مکروہ ہے:

نماز جنازہ پڑھنا مسجد میں کیسا ہے؟ جبکہ میت مسجد کی حدود سے باہر ہو لیکن امام اور

مقتدی مسجد کے اندر ہوں۔

سائل..... محمد اقبال، محلہ غریب آباد، حاصل پور

(الجواب)

صورت مسئلہ میں نماز جنازہ مکروہ ہے۔ ابوداؤد شریف میں ہے: من صلی علیٰ

جنازة فی المسجد فلا شیء له (جلد ۲، صفحہ ۱۰۱، ط: رحمانیہ لاہور)

ہندیہ میں ہے: وصلاة الجنازة فی المسجد الذی تقام فیہ الجماعة مکروہة سواء

كان الميت والقوم فی المسجد او كان الميت خارج المسجد والقوم فی

المسجد او كان الامام مع بعض القوم خارج المسجد والقوم الباقی فی

المسجد او الميت فی المسجد والامام والقوم خارج المسجد هو المختار

كذا فی الخلاصة (عالمگیریہ، جلد ۱، صفحہ ۱۶۵)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۳/۱۲/۲ھ

مسجد کی دیوار پر پڑوسی کا شہتیر رکھنا جائز نہیں:

ایک شخص مسجد کی چار دیواری کے ساتھ مکان بنانا چاہتا ہے اس کا ارادہ ہے کہ مسجد کی دیوار جو کہ پہلے سے تیار کھڑی ہے اس کو مکان کی پچھلی دیوار بنا کر اس کے اوپر چھت کا ملبہ ڈال دے۔ کیا اس طرح کرنے کی شریعت میں رخصت ہے؟
سائل..... عمر حیات، میانوالی

الجواب

مسجد کی دیوار پر نہ اپنے مکان کا شہتیر ڈال سکتا ہے اور نہ ہی اپنے مکان کی چھت کا دوسرا ملبہ ڈال سکتا ہے۔ ایسا کرنا جائز نہیں۔ لما فی الشامیة: ولا یوضع الجذع علی جدار المسجد وان کان من اوقافہ وبہ علم حکم ما یصنعه بعض جیران المسجد من وضع جذوع علی جدارہ فانہ لایحل ولو دفع الاجرة (جلد ۶، صفحہ ۵۵۰)..... فقط واللہ اعلم

الجواب صحیح	الجواب صحیح	بندہ محمد اسحاق غفر اللہ لہ
عبد اللہ عفا اللہ عنہ	بندہ اصغر علی غفر لہ	معین مفتی خیر المدارس، ملتان
صدر مفتی خیر المدارس، ملتان	نائب مفتی خیر المدارس، ملتان	۱۳/۲/۸۱۳ھ



کیا مسجد میں سوال کرنے والے کو خیرات دینا گناہ ہے؟

کوئی شخص مسجد میں سوال کرے تو اس کو خیرات دینی چاہیے یا نہیں؟ سنا ہے کہ مسجد میں سوال کرنے والے کو خیرات دینا گناہ ہے؟

سائل..... ضیاء الدین، شیخوپورہ

الجواب

مسجد میں بھیک مانگنا اور سوال کرنا مطلقاً حرام ہے اور سائل کو خیرات دینے میں تفصیل ہے کہ اگر وہ لوگوں کی گردنوں کو پھلانگتا ہے تو منع ہے ورنہ جائز ہے اور بعض کے نزدیک دینا بھی

مطلقاً مکروہ ہے۔ لما فی الدر المختار: ويحرم فيه السؤال ويكره الاعطاء مطلقاً
وقيل: ان تخطى (الدر المختار، جلد ۲، صفحہ ۵۲۳، ط: رشیدیہ جدید)..... فقط واللہ اعلم

بندہ محمد عبداللہ عفا اللہ عنہ

صدر مفتی خیر المدارس، ملتان

۱۰/۱۱/۱۳۷۵ھ

گم شدہ چیز کا اعلان مسجد میں جائز نہیں:

گم شدہ چیز کا اعلان مسجد میں جائز نہیں:

مسجد کے لاؤڈ سپیکر کے ذریعے دنیاوی اعلانات کرنا گاؤں کے لوگوں کی ضرورت کے
لئے شرعاً کیسا ہے؟ جبکہ مقابل دوسری مسجد میں ”اٹھارہ آنے“ لے کر اعلان کرتے ہیں ادھر بھی
مجبوراً کیا جاتا ہے، کہ بجلی کا بل ادا ہو جاتا ہے۔

سائل عبدالرشید امام مسجد چک نمبرگ۔ ب/۶۳۳، جڑانوالہ

(الجواب)

اگر اعلان کی ضرورت ہو تو اعلان کی جگہ مسجد کے باہر بنائی جائے وہاں سے اعلان جائز ہو
گا، مسجد کے اندر سے اعلان گمشدگی درست نہیں کیونکہ حدیث شریف میں صراحتاً ممانعت آئی ہے^(۱)۔

التخریج: (۱)..... عن ابی ہریرۃ یقول سمعت رسول اللہ صلی اللہ علیہ وسلم یقول من سمع رجلاً ینشد

ضالۃ فی المسجد فلیقل لا اداھا اللہ الیک فان المساجد لم تبین لهذا (ابوداؤد شریف، جلد ۱، صفحہ ۷۹)

واخرجه الترمذی فی سننه ولفظہ: ”واذا رأیتم من ینشد فیہ ضالۃ فقولوا لارذ اللہ

علیک“ (ترمذی، باب النبی عن البیع فی المسجد، جلد ۱، صفحہ ۳۷۸)

وفی الدر المختار: ويحرم فيه السؤال..... وانشاد ضالۃ او شعر (جلد ۲، صفحہ ۵۲۳)

وفی الشامیہ: قوله ”انشاد ضالۃ“ ہی الشی الضائع وانشادھا السؤال عنها وفی الحدیث: ”اذا رأیتم من

ینشد ضالۃ فی المسجد فقولوا لارذ اللہ علیک“ (الدر المختار مع الشامیہ، کتاب الصلوۃ، جلد ۲، صفحہ ۵۲۳)

(مرتب مفتی محمد عبداللہ عفا اللہ عنہ)

البتہ دینی قسم کے اعلانات درست ہیں۔..... فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۳۹۳/۱۲/۱۹ھ

بندہ محمد عبداللہ عفا اللہ عنہ

مفتی خیر المدارس، ملتان



اجرت لے کر مسجد کے اسپیکر سے دنیاوی اعلانات کرنا:

- (۱)..... کیا جامع مسجد کے اندر دنیاوی کاروبار کا اعلان کیا جاسکتا ہے؟
- (۲)..... قاری صاحب (امام مسجد) کاروباری اعلان مبلغ ۱۰ روپے فی اعلان مسجد کے لاؤڈ اسپیکر پر کرتے ہیں۔ کیا یہ رقم کاروباری اعلان والی مسجد کے اخراجات پر جائز ہے یا نہیں؟
- سائل جمال الدین، چک نمبر ۶۷ رحیم یار خان

الجواب

(۱)..... مسجد کے اندر دنیاوی کاروبار کا اعلان جائز نہیں ہے^(۱)۔

لقوله تعالى: وَأَنَّ الْمَسَاجِدَ لِلَّهِ فَلَا تَدْعُوا مَعَ اللَّهِ أَحَدًا (الآية)

ولقوله عليه السلام: من سمع رجلاً ينشد ضالةً في المسجد فليقل لاردها الله

عليك فان المساجد لم تبين لهذا (مسلم شریف، جلد ۱، صفحہ ۲۱۵)

ويدخل فيه كل مالٍ بين له المسجد (مجمع بحار الانوار، جلد ۴، صفحہ ۷۰۱)

(۲)..... اگر اسپیکر کی مشین، مائیک اور ہارن وغیرہ مسجد کے اندر ہو تو اعلان جائز نہیں۔ نہ پیسوں کے

التخریج: (۱)..... والسابع ان لا يتكلم فيه من احاديث الدنيا (عالمگیریہ، جلد ۲، صفحہ ۳۲۱)

وفي الخانية: انه اعد للعبادة دون الاكتساب (خانیہ علی ہاشم الہندیہ، جلد ۱، صفحہ ۶۵)

(مرتب مفتی محمد عبداللہ عفا اللہ عنہ)


ساتھ اور نہ بغیر پیسوں کے۔ اور اگر سپیکر کی مشین وغیرہ مسجد سے باہر ہوں تو اجرت کے ساتھ اعلان

کرنا جائز ہے۔ فقط واللہ اعلم

محمد انور عفا اللہ عنہ

مفتی خیر المدارس، ملتان

۱۳۱۶/۵/۱۹ھ



(۱) گم شدہ چیز کے اعلان کیلئے ایک حیلہ:

(۲) دینی امور کا اعلان مسجد میں جائز ہے:

(۱)..... اگر کوئی بچہ یا کوئی بڑا آدمی گم ہو جائے تو کیا مسجد کے سپیکر پر اعلان کیا جائے یا نہیں؟

(۲)..... گھریلو کوئی بھی چیز گم ہو جائے تو کیا مسجد میں اعلان کر سکتے ہیں؟

سائل..... محمد صدیق، لیاقت پور

الجبواب

گم شدہ چیز کا اعلان یا دوسرے دنیاوی امور کے اعلانات مسجد میں جائز نہیں، اگر عوام کا مطالبہ شدید ہو تو سپیکر اور ہارن خارج مسجد رکھ کر بالمعاوضہ اعلان کرنے کی گنجائش ہے البتہ دینی اعلانات مثلاً جنازہ و عظ وغیرہ کی اجازت ہے۔

ہندیہ میں ہے: والخامس ان لا يطلب الضالة فيه (ہندیہ، جلد ۵، صفحہ ۳۲۱)

وفي الدر المختار: ويحرم فيه السؤال وانشاد ضالة او شعر (جلد ۲، صفحہ ۵۲۳)

وفي الشامية: قوله "انشاد ضالة" هي الشئ الضائع وانشادها السؤال عنها

وفي الحديث: "اذا رأيت من ينشد ضالة في المسجد فقولوا لا ردة الله

علیک“ (الدر المختار مع الشامیہ، جلد ۲، صفحہ ۵۲۳)..... فقط واللہ اعلم

الجواب صحیح

بندہ محمد عبداللہ عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۰/۹/۱۴۰۸ھ

مساجد، مدارس، جہادی یا مذہبی تنظیموں کیلئے مسجد میں اعلان کرنے کا حکم:

عام طور پر مسجد میں سوال کرنے سے منع کیا جاتا ہے اور اسی طرح گمشدگی کا اعلان کرنے سے بھی منع کیا جاتا ہے لیکن یہ جو معمول ہے کہ مسجد میں کسی اسلامی مدرسہ وغیرہ کے لئے اسی طرح کسی تنظیم کے لئے مسجد میں اپیل کی جاتی ہے اس کا شرعاً کیا حکم ہے؟

سائل..... حبیب الرحمن، رحیم یار خان

(الجموں)

یہ بات محقق ہے کہ مسجد میں فقیر کا سوال کرنا منع ہے تخطی رقاب اور ایذا کی صورت میں اسے

دینا شرعاً ناجائز ہے۔ در مختار میں ہے: ویحرم فیہ السؤال ویکرہ الاعطاء مطلقاً

وقیل: ان تخطی (الدر المختار، جلد ۲، صفحہ ۵۲۳، ط: رشیدیہ جدید)

مسجد، مدارس، جہاد وغیرہ کے لئے مسجد میں چندہ کرنا جائز ہے بشرطیکہ کسی نمازی کے لیے

تشویش کا باعث نہ بنے حضور صلی اللہ علیہ وسلم کا مسجد میں چندہ کرنا اور اور حضرات صحابہ کرام کا چندہ دینا

ثابت ہے۔ عن المنذر بن جریر عن ابیہ قال کنا عند رسول اللہ صلی اللہ علیہ

وسلم فی صدر النہار قال فجاءہ القوم حفاة عراة مجتاہبی النمار او العباء

مقلدی السیوف عامتہم من مضر، بل کلہم من مضر فتعمر وجہ رسول اللہ

صلی اللہ علیہ وسلم لما رأی بہم من الفاقة فدخل ثم خرج فامر بلالاً فأذن

واقام فصلى ثم خطب..... تصدق رجل من دینارہ، من درہمہ، من ثوبہ من صاع برہ، من صاع تمرہ حتى قال ولوبشق تمرہ قال فجاء رجل من الانصار بصرة كادت كفه تعجز عنها بل قد عجزت قال ثم تتابع الناس حتى رايت كومين من طعام وثياب حتى رايت وجه رسول الله صلى الله عليه وسلم يتهلل كانه مذهبہ (العمدۃ) (مسلم شریف، جلد ۱، صفحہ ۳۲۷)

عن عبدالرحمن بن خباب قال شهدت النبي صلى الله عليه وهو يحث على جيش العسرة فقام عثمان فقال على ماة بعير..... فانا رايت رسول الله صلى الله عليه وسلم ينزل عن المنبر وهو يقول (العمدۃ) (مشکوٰۃ شریف، صفحہ ۵۶۱)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۳/۱۴۲۷ھ

کتابت المساجد

(۱) بلا ضرورت شدیدہ طلباء کو مسجد میں نہ ٹھہرایا جائے:

(۲) مسجد میں مدرسہ کیلئے چندہ کرنا جائز ہے:

(۳) مدرسہ کا چندہ مسجد کے چندہ میں شامل نہ کیا جائے:

(۱)..... مسجد میں کسی قسم کی دنیاوی تعلیم دینا یا سکول کے طور پر اسے استعمال میں لے آنا از روئے شریعت جائز ہے؟ نیز نابالغ چھوٹے بچوں کو مسجد میں قرآن کی تعلیم دینا جائز ہے؟ جبکہ یہ ثابت ہوا ہے کہ وہ بچے مسجد کے احترام کو ملحوظ نہیں رکھتے اور بلا خوف و خطر آمد و رفت جاری رکھتے ہیں اور پاکی پلیدی کا کوئی احساس نہیں ہوتا۔

(۲)..... مسجد میں مدرسہ کی صورت ہو اور چوبیس گھنٹے کچھ بیرونی طلباء رہائش کی خاطر سونے اور خورد و نوش وغیرہ سے مسجد کے احترام کو ملحوظ نہ رکھتے ہوں کیا سب کچھ از روئے شریعت جائز ہے

مسجد کی اہمیت، عصمت اور اقدار کو ملحوظ خاطر رکھ کر تحریر فرمائیں؟

(۳)..... کیا مسجد میں مسجد کے ذاتی استعمال سے قطع نظر ایسی امداد بصورت چنندہ کی جائے کہ جو مسجد پر تو استعمال نہ ہو لیکن ایک غیر ادارہ پر استعمال ہو اور اسی غیر ادارہ کے لئے مسجد کو استعمال میں لایا جا رہا ہو کیا یہ صورت جائز ہے اور مسجد میں مسجد سے لا تعلق ادارے کے لئے چنندہ سے مسجد کے حقوق و مفادات کے خلاف کوئی مباحانہ پہلو نکل سکتا ہے جبکہ ایک مسجد کی کوئی چیز دوسری مسجد میں استعمال کرنا منع ہے تو ادارہ غیر اگر چہ دینی ہی کیوں نہ ہو مسجد کی چار دیواری میں اس کے لئے چنندہ کرنا از روئے شریعت جائز ہے؟ مثلاً میں ایک مسجد کا صرف پیش امام ہوں، اور میں نے ایک مدرسہ بھی جاری کر رکھا ہے اور اس مدرسہ کے لئے میں ہر جمعہ کو عوام سے چنندہ وصول کروں اور اسی چنندہ کو مدرسہ پر استعمال کی خاطر رکھ لوں اور چنندہ مسجد کے حساب میں جمع نہ ہو اور نہ ہی مسجد کے مفاد کی خاطر خرچ ہوتا ہو تو ایسی صورت میں کیا فیصلہ ہے اور اس چنندہ کی کیا نوعیت ہونی چاہیے اور یہ چنندہ مسجد کے ماسوا کسی بھی اور مقصد کے لئے استعمال میں لایا جاسکتا ہے؟

(الجواب)

(۱)..... طلباء کی رہائش کے لئے الگ کمرہ ہونا چاہیے ایسا انتظام نہ ہو تو مسجد میں رہنے کی گنجائش ہے بشرطیکہ مسجد کا احترام پورا پورا بجالایا جائے۔^(۱)

(۲)..... دنیوی تعلیم کے لئے مسجد کو استعمال نہ کیا جائے۔^(۲)

التخریج: (۱)..... ولا باس للغریب ولصاحب الدار ان ینام فی المسجد فی الصحیح من المذہب، والاحسن

ان یتورع فلا ینام کذا فی خزائن الفتاویٰ (عالمگیریہ، جلد ۵، صفحہ ۳۲۱)

وفی الشامیہ: ان اهل الصفة کانوا یلازمون المسجد وکانوا ینامون، ویتحدثون (الرحم) (شامیہ، جلد ۲، صفحہ ۵۲۷)

(۲)..... لان المسجد ما بنی لامور الدنیا (شامیہ، جلد ۲، صفحہ ۵۲۷)

وفی الہندیہ: والسابع ان لا یتکلم فیہ من احادیث الدنیا (جلد ۵، صفحہ ۳۲۱) (مرتب مفتی محمد عبداللہ عفا اللہ عنہ)

(۳)..... مسجد میں چونکہ قرآن مجید کی تعلیم دینا سخت ضرورت کے وقت جائز ہے دوسری جگہ مہیا ہو سکتی ہو تو ایسی جگہ تعلیم کا انتظام کرنا لازم ہے یہ اس وقت ہے جبکہ مدرس تنخواہ دار ہو۔^(۱) استاد کو چاہیے کہ بچوں کی نگرانی کرتا رہے اور مسجد کے احترام کا حکم دیتا رہے۔

(۴)..... مسجد میں مدرسہ کیلئے چندہ کی اپیل کرنے میں کوئی حرج نہیں۔^(۲) جو چندہ مدرسہ کے لئے جمع کیا جائے اسے مدرسہ ہی میں خرچ کرنا چاہیے مسجد میں صرف نہ کیا جائے۔^(۳) فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۸۴/۳/۲ھ

صدر مفتی خیر المدارس، ملتان



مساجد میں سحری کے وقت وقفے وقفے سے اعلانات کرنا:

دور رمضان گزر گئے میری عادت ہے کہ سحری کے وقت مسجد میں اعلان کرتا ہوں کہ ”بھائی روزہ والواتنے اتنے منٹ باقی رہ گئے ہیں جلدی سحری کھا لو“ دوسرا جب سحری کا وقت ختم ہو جاتا ہے تو روزہ بند کر لو فوراً وگرنہ روزہ نہیں ہوگا، دو سال ہو گئے میری یہی عادت ہے اس سال میں نے ایسا

التخریج: (۱)..... لو جلس المعلم فی المسجد..... فان كان المعلم يعلم للحسبة..... فلا بأس به لانه قرابة وان كان بالاجرة يكره الا ان يقع لهما الضرورة (عالمگیری، جلد ۵، صفحہ ۳۲۱)

وفيه ايضاً: واما المعلم الذي يعلم الصبيان بأجر اذا جلس في المسجد يعلم الصبيان لضرورة الحر او غيره لا يكره (جلد ۱، صفحہ ۱۱)

(۲)..... عن عبد الرحمن بن خباب قال شهدت النبي صلى الله عليه وهو يحث على جيش العسرة فقام عثمان فقال على مائة بغير..... فانا رايت رسول الله صلى الله عليه وسلم ينزل عن المنبر وهو يقول (الحمد لله) مكنوة شريف، جلد ۲، صفحہ ۵۶۱)

(۳)..... انهم صرحوا بان مراعاة غرض الواقفين واجبة (شامی، جلد ۶، صفحہ ۶۸۳)

(مرتب مفتی محمد عبدالستار عفا اللہ عنہ)

کیا تو ایک تبلیغی ساتھی نے کہا کہ مسجد ہے یا کوئی کلب گھر ہے ایسا نہیں کرنا چاہیے کہ بزرگ اس سے منع کرتے ہیں میں نے اس دن سے اعلان کرنا چھوڑ دیا ہے کہ واقعی بات تو درست ہے تو کچھ محلے والوں نے کہا کہ یار، تو اعلان کرتا تھا بڑا فائدہ ہوتا تھا کیونکہ بعض جاہل ان پڑھ ہیں گھڑی کا پتہ نہیں چلتا اذان کے انتظار میں رہتے ہیں اور ہم اذان تقریباً سات منٹ سحری کے وقت کے ختم ہونے کے بعد دیتے ہیں اب تو ہم کھاتے رہتے ہیں پتہ نہیں چلتا میں نے کہا بھائی ابھی مجھے شک پڑ گیا ہے کہ جائز بھی ہے کہ نہیں پوچھ کر شروع کرونگا۔ آپ مسئلہ بتائیں۔

سائل صوفی اللہ رکھا، بیٹ بھتر

الاجواب

مساجد میں سحری کے وقت وقفے وقفے سے اعلانات کرنے کی شرعاً گنجائش ہے۔

عن سالم عن ابيه ان النبي صلى الله عليه وسلم قال ان بلالا يؤذن بليل فكلوا واشربوا حتى تسمعوا تاذين ابن ام مكتوم (ترمذی شریف، جلد ۱، صفحہ ۱۳۹)

اس پر محشی لکھتے ہیں: ان التكرار كان للتسحير كما في كتاب الحج وهو المتبادر من الفاظ الصحيحين "ليرجع قائمكم وينتبه نائمكم" (ترمذی شریف، جلد ۱، صفحہ ۱۳۹، ط: رحمانیہ لاہور)

لیکن صرف وقت بتایا جائے تلاوت، نعت خوانی وغیرہ کی بالکل اجازت نہیں کیونکہ اس سے

نماز تہجد میں غفل واقع ہوتا ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

(۱۰/۱۱/۱۳۲۳ھ)

رئیس دارالافتاء خیر المدارس، ملتان

مسجد میں محفل مشاعرہ کا انعقاد کیسا ہے؟

ہم نے اپنی مسجد میں حضرت ابو بکر صدیق رضی اللہ تعالیٰ عنہ کی یاد میں ایک محفل منعقد کی جس میں چند علمائے کرام اور چند شعراء نے اپنے اپنے خیالات کا اظہار فرمایا جس پر لوگوں نے اعتراض کیا کہ مسجد میں مشاعرہ منعقد نہیں کیا جانا چاہیے تھا۔ آپ تفصیل بتائیں کہ کیا ایسا مشاعرہ مسجد میں منعقد کرنا جائز ہے یا نہیں؟

سائل مولوی سعید احمد سعیدی، میلسی، وہاڑی

(الجواب)

شعر کا مضمون اگر قواعد شرعیہ کے مطابق ہو تو شرعاً ایسے شعر پڑھنے کی اجازت ہے حضرات صحابہ کرامؓ میں سے حضرت حسان بن ثابتؓ اور حضرت عبداللہ بن رواحہؓ مشہور شاعر ہیں حضرت عائشہ رضی اللہ تعالیٰ عنہا کے سامنے واقعہ فک کی وجہ سے حضرت حسان بن ثابتؓ کو برا بھلا کہا گیا تو حضرت عائشہ رضی اللہ تعالیٰ عنہا نے ارشاد فرمایا کہ: لا تسبه فانہ کان ینافع عن رسول اللہ صلی اللہ علیہ وسلم (بخاری شریف، جلد ۲ صفحہ ۹۰۹)

حضرت حسان رضی اللہ تعالیٰ عنہ کو حضور صلی اللہ علیہ وسلم نے مشرکین کی جھوٹا جواب دینے کا حکم صادر فرمایا تھا اور ان کے لئے دعا بھی فرمائی: یا حسان: اجب عن رسول اللہ: اللہم ایدہ بروح القدس (بخاری شریف، جلد ۲، صفحہ ۹۰۹) وعن البراء بن النبی صلی اللہ علیہ وسلم قال لحسان: اہجہم او قال: ہاجہم وجبرئیل معک (بخاری شریف، جلد ۲، صفحہ ۹۰۹)

سورہ شعراء کی آخر آیات انہی کے بارے میں نازل ہوئی تھیں۔

مسجد میں مضمون صحیح پر مشتمل اشعار پڑھنے کی اجازت حضور صلی اللہ علیہ وسلم سے مروی ہے۔ حاشیہ ترمذی شریف میں ہے: وقد روی عن النبی صلی اللہ علیہ وسلم فی غیر

حدیث رخصۃ فی انشاد الشعر فی المسجد و حمل احادیث

الرخصۃ علی شعر حسن مآذون فیہ کھجاء حسان الکفرۃ ومدحہ صلی اللہ

علیہ وسلم (قوت المعتقدی حاشیہ ترمذی شریف، جلد ۱، صفحہ ۱۸۲، ط: رحمانیہ لاہور)

جن بعض احادیث سے ممانعت معلوم ہوتی ہے ان کا محمل ایسے اشعار ہیں کہ جن کا مضمون

قواعد شریعہ کے مطابق نہ ہو۔ المنع من انشاد الشعر بالمسجد محمول علی ما بہ ہجاء

او مدح بغیر حق (قوت المعتقدی حاشیہ ترمذی شریف، جلد ۱، صفحہ ۱۸۲، ط: رحمانیہ لاہور)

وفی الشامیۃ: فما کان منہ فی الوعظ والحکم و ذکر نعم اللہ تعالیٰ وصفۃ المتقین

فہو حسن (شامیہ، جلد ۲، صفحہ ۵۲۳، ط: رشیدیہ جدید) فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۰۷/۷/۹ھ

رئیس دارالافتاء خیر المدارس، ملتان



﴿مسائلِ شتی﴾

متولی کسی محلہ دار کو مسجد میں نماز پڑھنے سے نہیں روک سکتا، جبکہ باعثِ فتنہ نہ ہو:

ایک آدمی کی ایک مسجد کے متولی سے کچھ ذاتی کاوش تھی اس کاوش کی بناء پر اس متولی نے اس آدمی کو اپنے بندوں سے پکڑوا کر باہر نکلوا دیا اور کہا کہ ”آپ مسجد میں نماز نہیں پڑھ سکتے کیونکہ مسجد محلہ یا شہر کی نہیں بلکہ میں اس کا مالک ہوں“ تو کیا کسی آدمی کا یہ کہنا جائز ہے؟ اور ایسے شخص کو پیر بنانا جائز ہے؟

سائل عبدالرشید، بہاولپور

الجواب

متولی کو یہ حق نہیں کہ محلہ کے کسی آدمی کو مسجد میں نماز پڑھنے سے روک دے، البتہ اگر کوئی شخص فتنہ پرداز ہو تو اسے مسجد سے روکا جاسکتا ہے^(۱)..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۳۸۲/۸/۲۳ھ

صدر مفتی خیر المدارس، ملتان

التخریج: (۱)..... لما فی الدر المختار: ویمنع منه وکذا کل موذ ولو بلسانہ، وفی الشامیة: والحق بالحدیث

کل من آذی الناس بلسانہ، وبہ افتی ابن عمر وهو اصل فی نفی کل من یتأذی بہ (شامیہ، جلد ۲، صفحہ ۵۲۶)

(مرتب مفتی محمد عبداللہ عفا اللہ عنہ)



جو شخص باعث شر و فساد ہو اُسے مسجد سے روکنا:

ہمارے ہاں محلہ میں ایک شخص فتنہ و فساد کی جڑ ہے خصوصاً مسجد کے معاملات میں دخل اندازی کرتا ہے آنے والے ہر امام صاحب پر اعتراض، اس کے ساتھ بد تمیزی اور بد کلامی کرتا ہے جس کی وجہ سے کوئی بھی امام زیادہ عرصہ نہیں ٹھہر سکتا نمازیوں کے لئے تکلیف اور پریشانی کا باعث ہے بعض اوقات وہ لوگ بھی اس کو بھڑکاتے ہیں جو خود تو مسجد میں نہیں آتے لیکن ان کو وہ امام پسند نہیں ہوتا۔ تو کیا ان حالات میں فتنہ و فساد ختم کرنے کے لئے ایسے شخص کو مسجد اور جماعت سے روکا جاسکتا ہے؟

سائل حبیب، اللہ ایم، ڈی، اے، چوک ملتان

(الجواب)

جو شخص حفظ و امن میں خلل انداز ہو، باعث شر و فساد ہو اور عام نمازیوں کو ایذا رساں ہو

اسے مسجد و جماعت سے روکنا قانون شرع کے عین مطابق ہے۔ عن ابی ہریرۃ قال قال

رسول اللہ صلی اللہ علیہ وسلم من اکل من هذه الشجرة فلا يقربن مسجدنا ولا

یؤذینا بريح الثوم (اخرجه مسلم، جلد ۱، صفحہ ۲۰۹)۔

حضرات فقہاء کرام نے کوڑھی اور جس شخص کی بغل وغیرہ سے ناقابل برداشت

بد بو آتی ہو اسے بھی مسجد سے روکنے کی اجازت دی ہے۔

چنانچہ حافظ ابن حجر فتح الباری میں لکھتے ہیں: والحق بعضهم بذالك من بفيه بخر او به

جرح له رائحة، وزاد بعضهم فالحق اصحاب الصنائع كالسماك والعاہات

كالمجدوم ومن يؤذى الناس بلسانه (جلد ۲، صفحہ ۴۳۷، ط: قدیمی کتب خانہ کراچی)

در مختار میں ہے: واکل نحو ثوم ویمنع منه وکذا لک کل موز ولو بلسانه (اللمح)

وفی الشامیة: والحق بالحديث کل من آذى الناس بلسانه وبه افتی ابن

عمرو (النج) (در مختار مع الشامیہ، جلد ۲، صفحہ ۵۲۵)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۷/۳/۱۵ھ



ایک مسجد میں بیک وقت دو جماعتوں کا حکم:

ایک مسجد میں امام متعین ہے اذان اور جماعت باقاعدہ وقت پر ہوتی ہے جس وقت جماعت ہو رہی ہو چند آدمی اسی وقت اسی مسجد میں اذان ثانی کہہ کر سابقہ جماعت کے ہوتے ہوئے ایک طرف نماز پڑھنا شروع کر دیتے ہیں۔ کیا یہ دوسری اذان اور نماز علیحدہ پڑھنا جائز ہے؟

سائل چوہدری رحمت علی، میاں چنوں

(الجواب)

ایک ہی مسجد میں ایک ہی وقت میں دو اذانیں کہنا اور دو جماعتیں کرنا شرعاً اور اخلاقاً بہت ہی بری بات ہے۔^(۱) یہ تو ایک قسم کا نماز کے ساتھ تمسخر ہے اگر عقائد کے مختلف ہونے کی وجہ سے ایک فریق دوسرے فریق کے امام کے پیچھے نماز نہ پڑھنا چاہے تو یہ دونوں فریق انصاف کو مد نظر رکھتے ہوئے کوئی فیصلہ کر کے ایک فریق کے لئے کوئی دوسری علیحدہ جگہ کا انتظام کر دیں یعنی دوسری جگہ کا انتظام کرنا فریقین کے ذمہ ہوگا، اس کی صورت یہ ہوگی کہ جو فریق مسجد میں رہنا چاہے وہ دوسرے فریق کے لئے مسجد بنانے میں امداد کرے تاکہ دوسرا فریق بھی اپنی علیحدہ مسجد بنا سکے، بہر حال جس طرح بھی ہو جھگڑا

التخریج: (۱)..... وقد علمت ان تکرارها مکروه فی ظاہر الروایة (شامیہ، جلد ۲، صفحہ ۸۰)

(مرتب مفتی محمد عبداللہ عفا اللہ عنہ)

کی موجودہ صورت اختیار کرنا جائز نہیں اس کا تدارک بہت جلد کیا جائے۔ فقط واللہ اعلم

بندہ اصغر علی غفرلہ

الجواب صحیح

نائب مفتی خیر المدارس، ملتان

عبداللہ غفر اللہ لہ

۱۳۷۵/۱۱/۱۸ھ

صدر مفتی خیر المدارس، ملتان



محلے دار یا دوکان دار مسجد کا پانی استعمال نہ کریں:

مسجد کی موقوفہ اشیاء جیسے گھڑی پنکھے وغیرہ تو اپنے گھر یا دوکان پر ذاتی استعمال میں نہیں لائے جاسکتے۔ کیا اسی طرح نلکا یا ٹینکی وغیرہ کا پانی اپنے گھر یا ہوٹل میں لے جا کر استعمال کیا جاسکتا ہے یا نہیں؟

سائل..... محمد عارف، کبیر والہ

(الجواب)

مسجد کی وقف اشیاء کو مسجد سے باہر لیجا کر ذاتی ضرورت میں استعمال کرنا گناہ ہے اسی طرح پر مسجد کی ٹینکی کا پانی غیر نمازیوں کو استعمال کرنا اور محلہ داروں اور دوکانداروں کو اپنے گھر اور دوکان میں لانا درست نہیں ہے۔^(۱) البتہ مسجد کا نلکا کو خود چلا کر پانی بھرنا جائز ہے۔ فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۳/۴/۱۷ھ

رئیس دارالافتاء خیر المدارس، ملتان

التخریج: (۱)..... لمافی الہندیۃ: متولی المسجد لیس له ان یحمل سراج المسجد الی بیتہ (جلد ۲، صفحہ ۴۶۲) و فیہ ایضاً: واذا وقف للوضوء لایجوز الشرب منه (عالمگیریہ، جلد ۲، صفحہ ۴۶۵) (مرتب مفتی محمد عبداللہ عفا اللہ عنہ)

اگر مسجد کا محراب درمیان میں نہ ہو تو امام کا محراب میں کھڑا ہونا مکروہ ہے:

ہم نے مسجد کی لمبائی میں دس فٹ دائیں جانب اضافہ کیا ہے جس کی وجہ سے محراب درمیان

میں نہیں رہا۔ اب دریافت طلب امور یہ ہیں:

(۱)..... موجودہ صورت میں محراب میں نماز پڑھنا جائز ہے یا نہیں؟

(۲)..... کیا موجودہ محراب میں نماز پڑھنا مکروہ ہے؟

(۳)..... کیا موجودہ محراب میں نماز بالکل نہیں ہوتی؟

(۴)..... کیا موجودہ محراب میں نماز پڑھنا درجات نماز کو گھٹاتا ہے؟

(۵)..... کیا اس محراب کو گرا کر نیا محراب درمیان میں بنانا ضروری ہے؟

سائل محمد اسلم، بھکر

الجواب

اگر یہ محراب آسانی سے درست کیا جاسکتا ہے تو بہتر ہے ورنہ ویسے ہی رہنے دیا جائے البتہ

اگر امام محراب چھوڑ کر صف کے درمیان میں کھڑا ہو تو یہی صورت بہتر ہے۔^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۲۸/۶/۳۰ھ



التخریج: (۱)..... اس لئے کہ محراب صف کے درمیان کو متعین کرنے کے لئے ہی بنایا جاتا ہے تاکہ امام کی دونوں جانب صف

برابر ہو جائے۔ السنة ان يقوم فی المحراب ليعتدل الطرفان ولو قام فی احد جانبي الصف يكره.....

السنة ان يقوم الامام ازاء وسط الصف الا ترى ان المحارِب مانصبت الاوسط المساجد وهي قد عينت

لمقام الامام (شامیہ، جلد ۲، صفحہ ۳۷۱، ۳۷۲، کتاب الصلاة) (مرتب مفتی محمد عبداللہ عفا اللہ عنہ)

مسجد میں گیس کے ہیٹر دائیں بائیں لگائے جائیں یا انسانی قد سے اوپر لگائے جائیں:

موسم سرما میں ہمارے علاقے ایبٹ آباد کی مساجد میں گیس ہیٹر جلانے جاتے ہیں جن میں سے بعض ہیٹر قبلہ کی دیوار کی جانب ہوتے ہیں اور دوران نماز جل رہے ہوتے ہیں۔ اب جواب طلب بات یہ ہے کہ اس صورت میں نماز جائز ہوگی یا نہیں؟ اور نماز میں کوئی کراہت لازم آئے گی یا نہیں؟

سائل محمد عبداللہ خان، ایبٹ آباد

الجواب

مسجد میں گیس کے ہیٹر جلانے کی بہتر صورت یہ ہے کہ قبلہ کی جانب ہیٹر جلانے سے احتراز کیا جائے، البتہ بدرجہ مجبوری ہیٹر جلانے میں ایسی صورت اختیار کی جائے کہ ہیٹر کھڑا ہونے کی حالت میں نمازی کے قد سے بلند ہو۔ من توجه فی صلاتہ الی تنور فیہ نار تتوقد او کانون

فیہ نار یکرہ ولو توجه الی قنديل او الی سراج لم یکرہ کذا فی محیط السرخسی، وهو الاصح، (ہندیہ، جلد ۱، صفحہ ۱۰۸) (۱) فقط واللہ اعلم

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان

بندہ عبدالکلیم عفی عنہ
نائب مفتی خیر المدارس، ملتان
۱۳/۳/۱۴۲۷ھ



محلہ کی مسجد میں نماز پڑھنا جامع مسجد میں نماز پڑھنے سے افضل ہے:

محلہ کی مسجد میں نماز پڑھنا افضل ہے یا جامع مسجد میں جو دوسرے محلے میں واقع ہے؟

سائل محمد خالد، ملتان

التخریج: (۱) وفی المراقی: ویکرہ ان یکون بین یدیه (ای المصلی) تنور او کانون فیہ جمر لانہ یشبہ المجوس فی حال عبادتہم (مراقی الفلاح، صفحہ ۳۶۲) (مرتب مفتی محمد عبداللہ عفا اللہ عنہ)

الجبواب

محلہ کی مسجد میں نماز کی ادائیگی شرعاً افضل ہے بشرطیکہ محلہ کا امام بدعتی، فاسق وغیرہ نہ ہو بصورت دیگر صحیح العقیدہ متقی امام کی اقتداء میں نماز ادا کریں۔ درمختار میں ہے: ومسجد حیہ

افضل من الجامع (جلد ۲، صفحہ ۵۲۳) وفی الشامیة: ومسجد حیہ وان قل جمعه

افضل من الجامع وان کثر جمعه (شامیہ، جلد ۲، صفحہ ۵۲۲، ط: رشیدیہ جدید)

بلکہ اگر اپنے محلے والی مسجد ویران ہو اور اس میں جماعت نہ ہوتی ہو تو اسے چاہیے کہ وہ

اسی ویران مسجد میں جائے اور اذان دے اگر کوئی نمازی نہ آئے تو اکیلے نماز پڑھے۔

لما فی الشامیة: لو لم یکن لمسجد منزله مؤذن فانه یذهب الیه ویؤذن فیہ ویصلی

ولو کان وحده لان له حقاً علیہ فیؤدیہ (شامیہ، جلد ۲، صفحہ ۵۲۳) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱۱/۲۵ھ



بدوں کسی وجہ ترجیح کے دور والی مسجد میں نماز کیلئے جانا پسندیدہ نہیں:

ہمارے محلے میں دو مسجدیں ہیں ایک ہمارے گھر کے قریب ہے اور دوسری کچھ فاصلے پر

ہے تو کونسی مسجد میں نماز پڑھنے کا ثواب زیادہ ہوگا بعض کا خیال ہے کہ جو مسجد دور ہے اس میں جانا

چاہیے کیونکہ فاصلہ زیادہ ہونے کی وجہ سے قدم زیادہ ہوں گے اور ثواب زیادہ ہوگا۔

سائل محمد احسن، علی پور

الجبواب

مسجد بعید میں اگر شرعی وجہ ترجیح نہیں اور قریبی مسجد میں کوئی مانع شرعی نہیں تو ایسی صورت

میں قریبی مسجد میں نماز ادا کی جائے کیونکہ اس مسجد کا اہل محلہ پر حق بھی ہے اور ثواب بھی زیادہ ہے۔

لما فی الشامیۃ: ثم الاقدم افضل لسبقہ حکماً الا اذا کان الحادث اقرب الیٰ

بیتہ فانہ افضل حینئذ لسبقہ حقیقۃً و حکماً و مسجد حیہ وان قل

جمعه افضل من الجامع وان کثر جمعه بل فی الخانیۃ لو لم یکن

لمسجد منزله مؤذن فانہ یذهب الیہ، ویؤذن فیہ ویصلی ولو کان وحده لان له

حقاً علیہ فیؤدیہ (شامیہ، جلد ۲، صفحہ ۲۳-۵۲۲)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۵/۱۳۲۸ھ



کیا مسجد کا حجرہ کرایہ پر دینا جائز ہے؟

مسجد کی انتظامیہ نے ایک شخص کو مسجد کا حجرہ کرایہ پر دیا ہے جو کسی پرائیویٹ کوٹھی پر

چوکیدار ہے سارا دن کوٹھی پر رہتا ہے کھانا وغیرہ ادھر ہی کھاتا ہے اس نے مسجد انتظامیہ سے بات کی

کہ میرا مختصر سا سامان ہے آپ مجھے مسجد کا حجرہ پانچ سو روپے ماہوار کرایہ پر دیدیں مسجد کی انتظامیہ

نے حجرہ کرایہ پر دیدیا کہ حجرہ تو ویسے بھی خالی پڑا رہتا ہے، لہذا کرایہ پر دینے سے مسجد کی آمدنی کا

ایک ذریعہ بن جائے گا لیکن مجھے اس سے اختلاف ہے کہ انتظامیہ نے ایک غلط قدم اٹھایا ہے۔

شرعاً اس کے بارے میں کیا حکم ہے؟

سائل محمد افضل، پل برار، ملتان

(الجواب)

بلا ضرورت مسجد کا حجرہ کرایہ پر دینا مناسب نہیں کیونکہ مسجد کے احاطہ میں جو حجرے

ہوتے ہیں وہ عموماً امام مسجد اور خدام مسجد کے لئے ہوتے ہیں، لہذا ان کو اسی کام میں لایا جائے تاہم

اگر امام و مؤذن وغیرہ کو حجرے کی بالکل ضرورت نہ ہو تو بوقت ضرورت کرایہ پر دینے کی گنجائش ہے بشرطیکہ اس میں مسجد کی بے حرمتی نہ ہوتی ہو، نمازیوں کو حرج اور تشویش نہ ہو اور کرایہ دار کی آمد و رفت کا راستہ الگ ہو۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۱۰/۲۳ھ



مسجد کا مکان کرایہ پر دینا جائز ہے:

ہم نے اپنی مسجد سے ملحق، امام مسجد کے لئے مسجد کی آمدنی سے مکان تعمیر کرایا مگر امام مسجد کچھ مجبوریوں کی وجہ سے اس مکان میں بچوں کی رہائش سے گریزاں ہے اس صورت میں انتظامیہ نے فیصلہ کیا ہے کہ مکان کو کرایہ پر لگایا جائے تاکہ مسجد کی آمدنی میں اضافہ ہو۔ دریافت طلب امر یہ ہے کہ مسجد کی آمدنی سے بنا ہوا مکان کرایہ پر لگ سکتا ہے یا نہیں؟ اگر نہیں لگ سکتا تو بنے ہوئے مکان کا مصرف کیا ہوگا؟

سائل انتظامیہ مسجد قباء، مسلم کالونی علی پور

الجواب

صورت مسئلہ میں مکان کرایہ پر دینا شرعاً جائز ہے۔ اذا وقف دارہ علی الفقراء

فالقیم یؤاجرھا (النف) (ہندیہ، جلد ۲، صفحہ ۴۱۸، الباب الخامس)

اس جزئیہ سے معلوم ہوا کہ وقف مکان کا اجارہ جائز ہے لیکن کرایہ مناسب ہونا

چاہیے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۲/۲۳ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

غیر مسلم اگر کرایہ کافی زیادہ دے تو مسلم کرایہ دار سے مسجد کی دوکان لے کر
غیر مسلم کو دینے کا حکم:

ایک قطعہ موقوفہ ایک شخص (زید) کو کرایہ پر دیا ہوا ہے جبکہ عمر و کا مطالبہ ہے کہ یہ زمین
مجھے کرایہ پر دیدی جائے میں زید کی نسبت زیادہ کرایہ ادا کروں گا۔ کیا متولی کو یہ حق ہے کہ زید سے
اجارہ ختم کر کے عمر و کو دیدے؟ جبکہ ”عمر و“ غیر مسلم ہے اور ”زید“ جسکو پہلے سے زمین کرایہ پر دی
ہوئی ہے وہ مسلمان ہے۔

سائل محمد اکرم، جتوئی

(الجموں)

اگر غیر مسلم اور مسلمان کے کرایہ میں تفاوت فاحش ہو اور مسلمان کرایہ دار اتنا کرایہ دینے
کے لئے آمادہ نہیں جتنا غیر مسلم دینا چاہتا ہے تو مسلمان سے اجارہ ختم کر کے غیر مسلم کو دینا ضروری
ہے کیونکہ وقف کی رعایت مقدم ہے۔ لما فی الدر المختار: وکذا یفتی بکل ما هو انفع
للووقف فیما اختلف العلماء فیہ حتی نقضوا الاجارة عند الزیادة الفاحشة نظراً
للووقف وصیانة لحق الله تعالیٰ (در مختار مع الشامیہ، جلد ۶، صفحہ ۶۲۶، ط: رشیدیہ جدید)

وفیہ ایضاً: فاذا كانت اجرة دار عشرة مثلاً وزاد اجر مثلها واحداً فانها لاتنقض
بخلاف الدرهمین فی الطرفین (شامیہ، جلد ۶، صفحہ ۶۱۸)

البتہ اگر سابقہ کرایہ دار زائد مقدار دینے کے لئے آمادہ ہو جائے تو پھر سابقہ مسلم کرایہ
دار اولیٰ ہے۔ المستاجر الاول اولیٰ من غیرہ اذا قبل الزیادة ای الزیادة
المعتبرة عند الكل. (الدر المختار مع الشامیہ، جلد ۶، صفحہ ۶۱۹)

الحاصل: اگر معمولی فرق ہو یا زیادتی کو مسلم کرایہ دار تسلیم کر لے تو پھر وہ قطعہ زمین یا

دوکان اسی کے پاس رہنے دیں گے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۶/۵/۲۰ھ



سردی یا گرمی کی وجہ سے کسی ایک مسجد سے نماز باجماعت کا سلسلہ منقطع کرنا جائز نہیں:

کوہاٹ کے نواح میں پتی نامی گاؤں ہے جس میں محلہ شیخاں میں دو مسجدیں ہیں۔ ایک بڑی ہے جو جامع مسجد ہے۔ دوسری چھوٹی مسجد ہے چھوٹی مسجد میں پانی گرم کرنے کا انتظام ہے اور چھوٹی مسجد بند ہونے کی وجہ سے گرم بھی ہے۔ تو سردیوں میں احباب محلہ چھوٹی مسجد میں نماز پڑھتے ہیں۔ صرف ظہر کی نماز اور جمعہ بڑی مسجد میں پڑھتے ہیں۔ جبکہ موسم گرما میں چھوٹی مسجد کو تالا لگا دیا جاتا ہے۔ اور روزِ مرتہ پانچ نمازیں نیز جمعہ کی نماز بڑی مسجد میں پڑھی جاتی ہیں۔ اب لوگوں کی خواہش یہ ہے کہ دونوں مسجدیں سارا سال آباد رہنی چاہئیں۔ جبکہ کچھ احباب کا اصرار ہے کہ اس طرح اہل محلہ میں بے اتفاقی ہو جائیگی۔ لہذا دو جگہ جماعت نہیں ہونی چاہیے۔

سائل عبدالحمید کوہاٹی

(الجموں)

دونوں مسجدوں کو آباد رکھا جائے کسی بھی مسجد کو تالا لگانا درست نہیں۔ جو لوگ بڑی مسجد کے قریب ہیں وہ بڑی مسجد میں نماز پڑھ لیا کریں، اور جو لوگ چھوٹی مسجد کے قریب تر ہیں وہ اس میں نماز پڑھ لیا کریں۔ کیونکہ مسجد کا ان پر حق ہے^(۱) اور جمعہ سب لوگ بڑی مسجد میں ادا کر لیا

التخریج: (۱)..... درمختار میں ہے: و مسجد حیہ الفضل من الجامع (درمختار، جلد ۲، صفحہ ۵۲۳)

وفی الشامیة: بل فی الخانیة: لو لم یکن لمسجد منزله منوذن فانه یذهب الیہ ویؤذن فیہ ویصلی ولو کان

وحده، لان له حقا علیہ فیؤدیہ (شامیہ، جلد ۲، صفحہ ۵۲۳) (مرتب مفتی محمد عبداللہ عفا اللہ عنہ)

کریں، کوئی بھی شخص کسی کو کسی بھی مسجد سے روک نہیں سکتا، نیز لوگوں کے دل اللہ ہی کے قبضہ قدرت میں ہیں۔ اگر ہم شریعت کے احکام پورے کریں گے تو اللہ تعالیٰ سے امید کامل ہے کہ اس کو دلوں کے جوڑنے اور اخوت کا ذریعہ بنائیں گے، اور اگر شریعت کے احکام کی لاپرواہی کریں گے تو خطرہ ہے کہ اتفاق کے اسباب ہوتے ہوئے بھی نا اتفاقی ہو جائے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۸/۱۲/۷ھ



بڑی مسجد میں دو صفوں کی مقدار چھوڑ کر نمازی کے آگے سے گزرنا جائز ہے:

مسجد کے صحن اور برآمدہ کا ایک ہی حکم ہے یا الگ الگ ہے یعنی اگر کوئی نمازی صحن کی پہلی صف میں کھڑا ہو اور اس سے اگلی صف برآمدہ کی ہو تو برآمدہ کی اس صف میں اس صحن میں کھڑے ہوئے نمازی کے سامنے سے گزرنا جائز ہے یا نہیں؟

سائل..... عبدالرحمن، سمیچہ آباد، ملتان

الجواب

مسجد کے صحن اور برآمدہ کا حکم ایک ہی ہے، تاہم اگر بڑی مسجد ہو (جس کا کل رقبہ ۶۰ ہاتھ کا ہو) ^(۱) تو نمازی کے سامنے سے دو صف چھوڑ کر گزرنا جائز ہے اور اگر چھوٹی مسجد ہو تو نمازی کے سامنے سے

التخریج: (۱)..... قوله فی المسجد الكبير، هو ان يكون اربعین فاكثر، وقيل ستین فاكثر، والصغیر

بعكسه (الطحاوی علی مراقی الفلاح، صفحہ ۳۴۲)

(مرتب مفتی محمد عبداللہ عفا اللہ عنہ)

گذرنا مطلقاً ناجائز ہے۔ (کذافی احسن الفتاویٰ، جلد ۳، صفحہ ۴۰۹)۔ فقط واللہ اعلم

بندہ عبد الستار عفا اللہ عنہ

رئیس دارالافتاء خیر المدارس، ملتان

۱۳۲۵/۵/۲۳ھ



(۱) بڑی یا چھوٹی مسجد میں کوئی شرعی تحدید نہیں:

(۲) بڑی مسجد میں بھی فصل مانع اقتداء نہیں:

مسئلہ نمبر (۱)..... اگر مسجد بہت بڑی ہو یا مکان بہت بڑا ہو یا جنگل ہو تو امام اور مقتدیوں کے درمیان دو صفوں کے چھوٹنے سے بعد والوں کی اقتداء درست نہ ہوگی۔

مسئلہ نمبر (۲)..... مسجد میں جہاں بھی اقتداء کی جائے نماز ہو جائے گی مندرجہ بالا مسائل کی رو سے دو سوال قابل دریافت ہیں!

(۱)..... جس بڑی مسجد کا ذکر مسئلہ اولیٰ میں کیا گیا ہے اس کی حد کیا ہے اس میں کم از کم کتنی بڑی مسجد کو مسجد کبیر کہا گیا ہے اور کتنی بڑی مسجد میں دو صف کا فاصلہ چھوڑنا مفسد نماز نہیں؟

(۲)..... مسئلہ میں مذکورہ مسجد زیادہ سے زیادہ کتنی بڑی ہو کہ اس میں باوجود درمیان میں دو صف کا فاصلہ چھوٹ جانے سے مقتدی کی نماز ہو جائے گی دونوں قسم کی مسجد میں جو فرق ہے اس کی وضاحت مطلوب ہے۔ ”امداد الفتاویٰ“ سے یہ تحقیق نہ ہو سکی۔

سائل..... اکرام الحق لنڈا بازار، راولپنڈی


الجموں

(۲-۱)..... فقہائے کرام سے بڑی مسجد کی کوئی مشخص تعریف منقول نہیں، البتہ جس مقام پر انہوں نے اس مسئلہ کو ذکر کیا ہے تو بڑی مسجد کی مثال بیت المقدس اور جامع مسجد قدیم خوارزم بتلائی ہے

پھر ان دونوں مسجدوں کی پوری تعریف اور تحدید نہیں کی لیکن ان دونوں مسجدوں کے متعلق علامہ شامی نے مندرجہ ذیل بات نقل کی ہے۔ والمسجد وان کبر لا یمنع الفاصل الا فی الجامع القدیم بخوارزم، فان ربعه کان علی اربعة آلاف اسطوانة وجامع القدس الشریف اعنی ما یشتمل علی المساجد الثلاثة: الا قضی، والصخرة، والبیضاء، کذا فی البزازیة (النج) (شامیہ، جلد ۲، صفحہ ۲۰۰)

پس مذکورہ تحدید کے موافق پاکستان بھر میں اس قسم کی کوئی مسجد نہیں۔ نیز عالمگیری میں جب یہ جزئی مل جاتا ہے کہ مسجد خواہ کتنی ہی بڑی ہو اس میں فاصلہ مانع از اقتداء نہیں^(۱)۔ اس لئے مسجد میں مطلقاً فاصلہ کو اقتداء سے مانع نہ کہا جائے، خواہ صفیں متصل ہوں یا نہ، لہذا اس بحث میں پڑنے کی ضرورت نہیں۔..... فقط واللہ اعلم

الجواب صحیح	بندہ محمد اسحاق غفر اللہ لہ
بندہ عبداللہ عفا اللہ عنہ	نائب مفتی خیر المدارس، ملتان
صدر مفتی خیر المدارس، ملتان	۱۳۸۰/۶/۲۶ھ



اگر مسجد کا رخ قبلہ سے کافی ہٹا ہوا ہو تو جہت قبلہ پر نماز پڑھی جائے:

ایک مسجد قبلہ کے رخ سے ہٹ کر تعمیر کی گئی ہے کیا اب نماز قبلہ کے رخ کا لحاظ کر کے پڑھی جائے، یا مسجد کی رعایت کی جائے؟

سائل محمد امین، چشتیاں

التخریج: (۱)..... ہندیہ میں ہے: والمسجد وان کبر لا یمنع الفاصل فیہ کذا فی الوجیز الکردری (جلد ۱، صفحہ ۸۸)

(مرتب مفتی محمد عبداللہ عفا اللہ عنہ)

الجواب

نماز جہت کعبہ کی طرف پڑھی جاوے مسجد کی دیواروں کی رعایت کرنا جائز نہیں۔ اگر وہ رخ کعبہ سے ٹیڑھی تعمیر ہو چکی ہو تو اس صورت میں مسجد کے اندر رخ کے مطابق لکیریں کھینچ کر ان پر نماز پڑھی جاوے مسجد کی تعمیر کو چاہے سیدھا کریں یا ویسے رہنے دیں ان کی مرضی پر ہے لیکن نماز جہت کعبہ ہونی لازم ہے۔ عالمگیریہ میں ہے: ومن كان خارجاً عن مكة فقبلته جهة

الكعبة وهو قول عامة المشائخ (ہندیہ، جلد ۱، صفحہ ۶۳)۔ فقط واللہ اعلم

الجواب صحیح	الجواب صواب	عبداللہ غفر اللہ لہ
بندہ خیر محمد	بندہ عبدالرحمن کامل پوری	مفتی خیر المدارس، ملتان
مہتمم مدرسہ ہذا	مدرس مدرسہ خیر المدارس، ملتان	۱۰/۷/۱۳۶۸ھ



جائے نماز پر بنی ہوئی ”بیت اللہ اور مسجد نبوی کی تصویر“ کا حکم:

جائے نماز یعنی مصلیٰ پر بنائی گئی خانہ کعبہ اور مسجد نبوی کی تصویر کا کیا حکم ہے یعنی اس کی وہی حرمت اور عزت ہوگی جو اصلی کعبہ اور مسجد نبوی کی ہے جبکہ لوگ کہتے ہیں کہ اس پر بیٹھنا اور پاؤں رکھنا جائز ہے۔

سائل..... محمد یاسین ربانی، چوک اعظم (لیہ)

الجواب

تصویر کا حکم اصل والا نہیں ہوتا۔ یہی وجہ ہے کہ حضور صلی اللہ علیہ وسلم نے ان تصاویر اور مجسموں کو بھی گرا دیا جو حضرت ابراہیم علیہ السلام کے بتائے جاتے تھے۔ عن ابن عباس ان رسول اللہ صلی اللہ علیہ وسلم لما قدم مكة ابى ان يدخل البيت وفيه

الآلهة (ای: الاصنام) فامر بها، فاخرجت، فاخرج صورة ابراهيم واسماعيل في ايديهما من الازلام. (بخاری شریف، جلد ۲، صفحہ ۶۱۴)

تاہم روضہ پاک اور بیت اللہ شریف کی تصویر پر پاؤں نہ رکھیں اور نہ ہی اس پر بیٹھیں

ادب کا تقاضا یہی ہے۔ فقط واللہ اعلم

بندہ محمد عید اللہ عفا اللہ عنہ

مفتی خیر المدارس، ملتان

۱۳/۸/۱۴۲۵ھ

الجواب صحیح

بندہ محمد اسحاق غفر اللہ لہ

مفتی خیر المدارس، ملتان



احکام مصلى العيد والجنائزہ

قبرستان کی وقف زمین میں عید گاہ بنانا:

”عید گاہ بھکر“ یہ قبل از ۱۹۶۹ء جنازہ گاہ تھی بعد میں اس پر عید گاہ بنالی گئی ہے ہر سال دریا چڑھتا رہتا ہے اس لئے عید گاہ کو خطرہ لاحق ہو چکا ہے اور اس دفعہ بارش کی وجہ سے اس کی شمالی دیوار بالکل تباہ ہو چکی ہے صحن میں بھی کھنڈرات بن گئے ہیں اب اگر اس کو قابل استعمال بنائیں تو ہزاروں روپے کا خرچ ہوگا حالانکہ گنجائش نہیں ہے، نیز نزدیک قبرستان قدیم ہے جس کے ایک حصہ میں ایک قبر کے سوا باقی قبریں منہدم ہیں صرف جگہ ہموار ہے اور لوگوں نے اس میں دفن کرنا ترک کر دیا ہے اب کیا سابقہ عید گاہ کو ترک کر کے ایک قبر کو عید گاہ کی چار دیواری سے باہر چھوڑ کر یہاں پر نئی عید گاہ بنا سکتے ہیں؟

سائل عبدالمجید، مدرسہ صدیقیہ بھکر

الجواب

پرانی عید گاہ آباد کرنا ضروری ہے قبرستان کی زمین پر نئی عید گاہ تعمیر کرنا جائز نہیں (۱)

..... فقط واللہ اعلم

بندہ محمد اسحاق غفر اللہ

نائب مفتی خیر المدارس، ملتان

۱۳/۱۲/۱۳۹۳ھ

الجواب صحیح

عبد اللہ عفا اللہ عنہ

صدر مفتی خیر المدارس، ملتان

التخریج: (۱)..... لما فی الہندیۃ: سنل القاضی الامام شمس الائمۃ محمود الاوزجندی عن مسجد لم یبق

(بقیہ حاشیہ اگلے صفحہ پر ملاحظہ فرمائیں)

مغصوبہ زمین کو عید گاہ میں شامل کرنے کا حکم:

ایک امام مسجد اور ان کے دیگر معاون اشخاص نے عید گاہ میں کچھ رقبہ کے اضافہ کا فیصلہ کیا ہے اور وہ رقبہ مسماۃ رحموں کا ہے اور مسماۃ رحموں اس بات کی اجازت نہیں دیتی کہ اس کا رقبہ عید گاہ میں ملایا جائے پس اگر فریق اول نے زبردستی مسماۃ رحموں کا رقبہ عید گاہ میں ملا دیا تو کیا اس میں نماز پڑھنی جائز ہوگی یا نہیں؟

سائل محمد شریف، مظفر گڑھ

الجواب

مسماۃ رحموں (مالکہ) کی اجازت کے بغیر یہ زمین عید گاہ میں ملانا درست نہیں^(۱) اور ایسی صورت میں اس میں نماز پڑھنا مکروہ تحریمی ہے^(۲) فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۰/۱۲/۲۳ھ

نائب مفتی خیر المدارس، ملتان

لہ قوم و خرب ما حولہ واستغنی الناس عنہ هل يجوز جعله مقبرة؟ قال: "لا" وسئل هو ايضاً عن المقبرة في القرى اذا اندرست ولم يبق فيها اثر الموتى لا العظم ولا غيره هل يجوز زرعها واستغلالها؟ قال "لا، ولها حكم المقبرة" (ہندیہ، جلد ۲، صفحہ ۳۷۰)

وفيه ايضاً: ولا يجوز تغيير الوقف عن هيئته فلا يجعل الدار بستاناً والخان حماماً (الفتح) (ہندیہ، جلد ۲، صفحہ ۳۹۰)

(۱) لما في الهندية: ومنها (ای من شرائط الوقف) الملك وقت الوقف (جلد ۲، صفحہ ۳۵۳)

وفيه ايضاً: ولو استحق الوقف بطل (جلد ۲، صفحہ ۳۵۳)

وفي الشامية: وشرطه شرط سائر التبرعات افاد ان الواقف لابد ان يكون مالكا له وقت الوقف ملكاً باتاً ولو بسبب فاسد وان لا يكون محجوراً عن التصرف حتى لو وقف الغاصب المغصوب لم يصح (جلد ۶، صفحہ ۵۲۳)

(۲) لما في الدر المختار: وكذا تكره في اماكن كفوق كعبة وطريق وارض مغصوبة. (جلد ۲، صفحہ ۵۲۳)

(مرتب مفتی محمد عبداللہ عفا اللہ عنہ)

شاملات میں عید گاہ یا مدرسہ بنانا کن شرائط کے ساتھ درست ہے؟

ایک شہر کے ارد گرد کچھ زمین شہر کے لئے بطور شاملات چھوڑی گئی تھی اس میں مسلم و ہندو دونوں حق دار سمجھے جاتے تھے جس ٹکڑا پر کوئی قابض ہو جائے تو وہ ٹکڑا اس کا ہے خواہ مسلم ہو یا ہندو، گویا یہ وہ شاملات ہیں جس کو وقف کہتے ہیں جو کبھی تقسیم نہ ہوگی صرف مکانات کیلئے ہے۔ آیا اس زمین میں عید گاہ یا مسجد یا مدرسہ عربی قائم کرنا جائز ہے یا نہیں؟

سائل حکیم محمد مطیع اللہ، شجاع آباد

(الجواب)

ایسی شاملات میں اکثریت لوگوں کی رضاء اور حکومت کی اجازت کے ساتھ مسجد اور

عید گاہ اور مدرسہ بنانا جائز ہے۔ فقط واللہ اعلم

بندہ اصغر علی

الجواب صحیح

نائب مفتی خیر المدارس، ملتان

بندہ عبد اللہ غفر اللہ لہ

۱۳۷۵/۸/۵ھ

صدر مفتی خیر المدارس، ملتان



بلا ضرورت عید گاہ کے احاطہ میں مدرسہ قائم کرنے کا حکم:

ایک شخص نے عید گاہ کے لئے کچھ زمین وقف کی ہے جس پر قبضہ ہو گیا ہے اور عید گاہ کا احاطہ بن گیا ہے بعد ازاں وقف کنندہ فوت ہو گیا ہے۔ پھر ضرورت محسوس ہوئی ہے کہ اس عید گاہ کے احاطہ کے اندر شمال کی جانب سے یا جنوب کی جانب سے یا کسی ایک جانب سے دو تین کوٹھے بنا لیے جائیں جو مدرسہ تعلیم القرآن بن جائے اور ان کوٹھوں میں سے ایک کوٹھہ میں معلم القرآن رہائش کرے باقی میں متعلمین رہائش کریں اور مدرسہ کا سامان و مصاحف وغیرہ رکھے جائیں تو کیا ایسا کرنا جائز ہے یا نہیں؟ یعنی وقف کنندہ تو فوت ہو گیا، وہ تو فقط عید گاہ کے لئے زمین دے گیا تھا

اب اس کے بعد اہل اسلام اس کے وارثوں کی اجازت سے یا بلا اجازت ان کے عید گاہ کے احاطہ کے اندر کسی جانب میں مدرس تعلیم القرآن یا مدرس کتب عربیہ کیلئے مکان بنا سکتے ہیں یا نہیں؟

سائل عبدالغفار، موضع بیٹ سیال، مظفر گڑھ

الجواب

ایک وقف کو دوسرے وقف کے لئے بلا ضرورت استعمال کرنا عام حالات میں جائز نہیں ہے تو کتب فقہ میں مصرح ہے۔^(۱) جس سے بظاہر یہی معلوم ہوتا ہے کہ صورت مسئولہ میں عید گاہ میں مدرسہ وغیرہ کے لئے تعمیر کرنا جائز نہیں احسن الفتاویٰ میں مولانا مفتی رشید احمد صاحب نے بھی ایسے ہی تحریر کیا ہے مناسب سمجھیں تو کراچی میں ہی حضرت اقدس مولانا مفتی محمد شفیع صاحب زید مجدہم سے دریافت کر لیں۔ فقط واللہ اعلم

بندہ عبدالستار عفا اللہ عنہ

نائب مفتی خیر المدارس، ملتان

۱۳۸۸/۲/۱۵ھ



عید گاہ کی زائد از ضرورت زمین میں مدرسہ بنانا:

ایک شہر میں ایک وسیع و عریض قطعہ زمین عید گاہ کے لئے وقف کیا گیا ہے اور اس میں عرصہ دراز سے عیدین کی نماز ادا ہوتی ہے اس قطعہ زمین کا مشرقی حصہ عیدین کے نمازیوں کی

التخریج: (۱)..... لمافی الدر المختار: شرط الواقف کنص الشارع ای فی المفہوم والدلالة ووجوب العمل بہ (جلد ۶، صفحہ ۶۶۳، ط: رشیدیہ جدید)

وفی الشامیة: انہم صرحوا بان مراعاة غرض الواقفین واجبة (جلد ۶، صفحہ ۶۸۳)

وفی العالمگیریة: ولا يجوز تغییر الوقف عن ہیئته فلا یجعل الدار بستانا. (جلد ۲، صفحہ ۴۹۰)

(مرتب مفتی محمد عبدالستار عفا اللہ عنہ)

ضرورت سے زائد ہے اس لئے اس میں کاشت ہوتی ہے اور متولیوں کی طرف سے وہ جگہ اجارہ پر دی جاتی ہے اس شہر میں ایک ہی جامع مسجد ہے جس کے متولی وہ ہیں جو عید گاہ کے متولی ہیں جامع مسجد کے ملحقہ مکانات میں عرصہ تیس سال سے ایک مدرسہ عربیہ قائم ہے جس میں درسِ نظامی کی کتابیں پڑھائی جاتی ہیں اور طلباء کے لئے جگہ کی قلت اور دوسری تکالیف کے پیش نظر اس بات کی ضرورت محسوس کی جا رہی ہے کہ یہ مدرسہ جامع مسجد کے ان مکانات سے کہیں اور منتقل کر دیا جائے اس لئے متولیوں کا یہ خیال ہے کہ عید گاہ کا وہ مشرقی حصہ جو اب تک زیر کاشت رہا ہے ضرورت سے بھی زائد ہے وہاں اس مدرسہ کی عمارت بنا دی جائے نیز حالت یہ ہے کہ مدرسہ کیلئے ہر ممکن کوشش کی گئی ہے مگر کوئی اور جگہ نہیں مل سکی جبکہ عید گاہ والی جگہ مدرسہ کے لئے موزوں ہے۔ تو کیا عید گاہ کے زائد حصہ میں مدرسہ کی تعمیر کی جاسکتی ہے؟ مسئلہ کی توضیح فرما کر مطمئن فرمائیں۔

سائل محمد رمضان، مدرسہ اشاعت العلوم، لائل پور

الاجوبہ

عید گاہ کی موقوفہ زمین میں مدرسہ کی تعمیر جائز نہیں کیونکہ بتصریح فقہاء کرام موقوفہ زمین کو اس جہت پر صرف کرنا لازم ہے جہاں اسے وقف کیا گیا ہو^(۱) اور موقوفہ زمین کو نہ ہی بیچنا اور نہ اس کے بدلے میں اور زمین لینا جائز ہے۔ ولو كان الوقف مرسلًا لم يذكر فيه شرط الاستبدال لم يكن له ان يبيعه ويستبدل بها وان كانت ارض الوقف سبخة لا ينتفع بها كذا في فتاوى قاضى خان (ہندیہ، جلد ۲، صفحہ ۲۰۱)

اور طویل مدت کے لئے اجارہ پر دینا بھی جائز نہیں۔ فالمختار ان يقضى بالجواز فى

التخريج: (۱) انہم صرحوا بان مراعاة غرض الواقفين واجبة (شامیہ، جلد ۶، صفحہ ۶۸۳)

وفى العالمگیریة: ولا يجوز تغيير الوقف عن هيئته فلا يجعل الدار مستاناً (لغ) (جلد ۲، صفحہ ۳۹۰)

(مرتب مفتی محمد عبداللہ عفا اللہ عنہ)

الضیاع فی ثلاث سنین الا اذا كانت المصلحة فی علم الجواز وفی غیر الضیاع
 یقضی بعلم الجواز اذا زاد علی السنة الواحدة الا اذا كانت المصلحة فی الجواز
 (عالمگیریہ، جلد ۲، صفحہ ۲۱۹)

مصلحت سے مراد مصلحتِ وقف ہے اور ایسے ہی وقف زمین کو اعارہ اور اسکان کیلئے دینا
 بھی جائز نہیں ہے۔ عالمگیریہ میں ہے: ولا تجوز اعارة الوقف والاسکان فیہ کذا فی
 محیط السرخسی. (جلد ۲، صفحہ ۲۲۰)

الحاصل: بلحاظ قواعد فقہاء حنفیہ وتصریحات، مسئلہ صورتوں میں جواز کی گنجائش معلوم
 نہیں ہوتی۔..... فقط واللہ اعلم

بندہ عبد اللہ غفرلہ

الجواب صحیح

خادم الاقفاء خیر المدارس، ملتان

بندہ خیر محمد عفا اللہ عنہ

۱۳۷۴/۳/۳ھ

مہتمم مدرسہ ہذا

عید گاہ کی حفاظت کے لئے عید گاہ میں مدرسہ قائم کرنا:

اراضی وقف برائے عید گاہ بایں صورت ہے کہ کچھ اراضی (تقریباً دو کنال) قبل ازیں
 عید گاہ کے نام تھی اور کچھ اراضی (تقریباً ۱۴ کنال) عید گاہ کا نظم و نسق چلانے والی انجمن نے عوامی
 چندے اور عطیات کی رقم سے خرید کر شامل کی ہے اور اس تمام رقبہ کو عید گاہ کا نام دیا گیا ہے جہاں
 عیدین کی نماز بھی ہر سال باقاعدگی سے ہوتی ہے اب مذکورہ انجمن عید گاہ کی حفاظت اور اہلیان محلہ
 کی سہولت کے لئے عید گاہ مذکورہ میں برائے تعلیم قرآن مجید درس گاہ بنانے کا ارادہ رکھتی ہے کیا
 انجمن از روئے شرع ایسا کرنے کی مجاز ہے؟ مزید برآں یہ کہ درس گاہ کے علاوہ وہاں کوئی مسجد تعمیر کی
 جاسکتی ہے جبکہ مسجد کی تعمیر اہل محلہ کی ضرورت بھی ہے۔

سائل محمد نواز، کھر وڑپکا

الاجواب

عید گاہ کی حفاظت اور آباد کاری کے لئے مسجد یا درس گاہ بنانے کی گنجائش ہے۔^(۱) بشرطیکہ عید گاہ میں تنگی واقع نہ ہو لیکن یہ جگہ عید گاہ کے لئے وقف رہے گی۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۱۲/۱۰/۲۳ھ

الاجواب

آبادی سے دور ویران عید گاہ میں مدرسہ قائم کرنا:

ایک آدمی نے کچھ زمین عید گاہ کے لئے وقف کی پانچ چھ دفعہ اس میں عید کی نماز پڑھی گئی مگر وہ جگہ آبادی سے چار فرلانگ دور ہے اب وہاں لوگ نماز پڑھنے نہیں جاتے عرصہ پندرہ سال سے بے آباد ہے۔ اب مالک اس جگہ کا کیا کرے؟ سائل محمد عارف، ضلع رحیم یار خان

الاجواب

اس جگہ کوئی دینی مدرسہ قائم کر دیا جائے۔^(۲) فقط واللہ اعلم

محمد انور

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۰۱/۳/۲۸ھ

مفتی خیر المدارس، ملتان

التخریج: (۱)..... عن محمد بن سلمة اذا تعد الرجل في المسجد خياطين خيط فيه، ويحفظ المسجد عن

الصبيان والدواب لا بأس به لان فيه ضرورة (خانية على هامش الهندية، جلد ۱، صفحہ ۶۶)

وفي فتح القدير: الخياط اذا جلس فيه (ای: المسجد) لمصلحة من دفع الصبيان وصيانة المسجد

لا بأس به للضرورة (جلد ۱، صفحہ ۳۶۹)

(۲)..... لا يجوز تغيير الوقف عن هيئته فلا يجعل الدار بستاناً ولا الخان حماماً الا اذا جعل الوقف

الى الناظر ما يرى فيه مصلحة الوقف (هندية، جلد ۲، صفحہ ۳۹۰) (مرتب مفتی محمد عبداللہ عفا اللہ عنہ)

عید گاہ کیلئے وقف پلاٹ میں سکول بنانا جائز نہیں:

(۱)..... نعیم ماڈل سکول کو ضلع کونسل میانوالی کی طرف سے ایک قطعہ اراضی برائے تعمیر الاٹ ہوا عمارت تعمیر کی گئی لیکن علاقہ کے ایک بااختیار آدمی کو یہ بات پسند نہ تھی وہی پلاٹ وزیر اعلیٰ سے منسوخ کروا کر ٹاؤن کمیٹی برائے جنازہ گاہ منتقل کروا دیا اور سکول کی عمارت کو گروا دیا۔ اب سوال یہ ہے کہ کسی سکول کو جبراً گرا کر وہاں جنازہ گاہ کی تعمیر اور میت کا جنازہ پڑھنا شرعاً جائز ہے یا نہیں جبکہ سکول مذکور میں دینی و دنیاوی تعلیم ہوتی ہے۔

(۲)..... پلاٹ مذکورہ ایک گہرے گڑھے پر مشتمل تھا جسے سکول انتظامیہ نے اپنی جیب سے کافی حد تک بھرا، عمارت کی تعمیر اور اینٹوں کا خرچ اس کے علاوہ ہے اور اس بھاری نقصان کی تلافی بھی نہ کی گئی۔

(۳)..... جنازہ گاہ مذکورہ ضد، حسد، ہٹ دھرمی اور بد نیتی سے محض سکول کو صفحہ ہستی سے مٹانے کیلئے بنائی گئی ہے کیونکہ اگر جنازہ گاہ کی تعمیر کا ارادہ ہوتا تو پلاٹ مذکور ایک عرصہ دراز سے خالی پڑا تھا اس پر پہلے کیوں جنازہ گاہ نہیں بنائی گئی سکول بن جانے کے بعد اور پھر سکول کو گرا کر ایسی جگہ جنازہ گاہ تعمیر کرنے کا خیال کیوں آیا، حالانکہ پلاٹ مذکور سے ملحق کافی سرکاری زمین بغیر استعمال کے موجود ہے جہاں یہ جنازہ گاہ بنائی جاسکتی تھی، موجودہ جنازہ گاہ قصبہ کے وسط میں ہے قصبے سے باہر قبرستان میں بھی اس مقصد کے لئے وافر زمین موجود ہے۔

سائل پرپہل نعیم ماڈل سکول کمرشانی

الجبواب

اگر حکومت نے جنازہ گاہ کی تعمیر کیلئے اس جگہ کو وقف کر دیا ہے تو یہ وقف صحیح ہے اس پر جنازہ گاہ تعمیر کی جائے اور سکول کیلئے دوسری سرکاری زمین کا مطالبہ کیا جائے۔ فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۱۳/۴/۱۵ھ

رئیس دارالافتاء خیر المدارس، ملتان

عید گاہ میں نماز جنازہ پڑھنے کا حکم:

عید گاہ کے ارد گرد خالی جگہ موقوفہ ہونے کے باوجود عید گاہ کی چار دیواری میں نماز جنازہ پڑھ سکتے ہیں؟

سائل حافظ عبدالرحیم، تلہ گنگ کیمبل پور

الجواب

اما المتخذ لصلوة جنازة او عيد فهو مسجد في حق جواز الاقتداء..... لا في حق غيره، به يفتى، نهاية، فحل دخوله لجنب وحائض (در مختار، جلد ۲، صفحہ ۵۱۹)

عبارت ہذا سے ظاہر ہے کہ عید گاہ مسجد حقیقی نہیں، اور کراہت مسجد میں ہے پس عید گاہ میں نماز جنازہ پڑھنا مکروہ نہیں۔ یہ علیحدہ امر ہے کہ جنازہ گاہ الگ ہونی چاہیے۔

شامیہ میں ہے: ویؤید المسئلة ما ذكره العلامة قاسم في رسالته من انه روى "ان النبي صلى الله عليه وسلم لما نعى النجاشي الى اصحابه خرج فصلى عليه في المصلى" (شامیہ، جلد ۳، صفحہ ۱۵۰)..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۳۸۲/۶/۲ھ

صدر مفتی خیر المدارس، ملتان

وقف عید گاہ میں فٹ بال کھیلنے کا حکم:

عید گاہ جھنگ میں لوگ انتظامیہ کمیٹی کی سستی کیوجہ سے والی بال اور فٹ بال کھیلتے ہیں اور اس بارے میں کئی دفعہ جھڑپیں بھی ہوئی ہیں۔ کیا عید گاہ میں فٹ بال اور والی بال کھیلنا جائز ہے یا نہیں؟

سائل ممبران عید گاہ، انتظامیہ، محلہ چنداں والہ، جھنگ صدر

الاجواب

موقوفہ عید گاہ میں فٹ بال وغیرہ کھیلنا جائز نہیں۔ کیونکہ عید گاہ بعض احکام میں مسجد کا حکم رکھتی ہے۔ لما فی الدر المختار: واما المتخذ لصلاة جنازة او عيد فهو مسجد فی حق جواز الاقتداء (جلد ۲، صفحہ ۵۱۹، احکام المساجد)

اور جب مسجد میں کھیلنا جائز نہیں تو عید گاہ میں بھی کسی کھیل کی اجازت نہ ہوگی۔

ففى الشامیة: واما مصلى العید يعطى له حکم المسجد فى صحة الاقتداء بالامام ويجنب هذا المكان عما يجنب عنه المساجد احتیاطاً، خانیه و اسعاف (جلد ۶، صفحہ ۵۳۶، ط: رشیدیہ جدید)

وفى البحر الرائق: ويجنب هذا المكان كما يجنب المسجد احتیاطاً (جلد ۵، صفحہ ۴۱۷) واقف نے یہ جگہ جس مقصد کے لئے وقف کی ہے اسی میں اسے صرف ہونا چاہیے اس کی خلاف ورزی شرعاً جائز نہیں۔ شرط الواقف کنص الشارع ای فى المفهوم والدلالة ووجوب العمل به (در مختار، جلد ۶، صفحہ ۶۶۴)

انتظامیہ کو چاہیے کہ کھیل کا میدان بچوں کے لئے الگ مہیا کریں اور عید گاہ میں کھیل فوری بند کریں۔ فقط واللہ اعلم

بندہ محمد عبداللہ عفا اللہ عنہ

الاجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۳/۶/۲۶ھ

رئیس دارالافتاء خیر المدارس، ملتان



عید گاہ کی وقف جگہ پر دوکانیں بنانا تا کہ آمدنی حاصل ہو:

ہمارے شہر کی عید گاہ شہر کے ایک کنارہ پر واقع ہے اور اس کے گرد چار دیواری ہے عید گاہ

میں سوائے عیدین کے اور کوئی نماز ادا نہیں کی جاتی۔ کیا اس عید گاہ کی بعض زمین پر عید گاہ کی آمدنی کیلئے دوکانیں بنا کر کرایہ پر دینا جائز ہے یا نہیں؟

سائل انتظامیہ مرکزی عید گاہ، خیر پور ٹامیوالی

(الجواب)

عید گاہ کی جگہ پر دوکانیں بنانا جائز نہیں، کیونکہ یہ شرط واقف کے خلاف ہے اور جہت

وقف کا بدلنا جائز نہیں۔^(۱) فان شرائط الواقف معتبرة اذا لم تخالف الشرع وهو

مالک فله ان يجعل ماله حيث شاء مالم یکن معصیة وله ان یخص صنفاً من

الفقراء ولو كان الوضع فی کلهم قرابة (شامیہ، جلد ۶، صفحہ ۵۲۶)

(کذا فی احسن الفتاویٰ جلد ۶) فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۵/۵/۱۹ھ



قبرستان کیلئے وقف خالی زمین میں عید گاہ بنانا:

جو زمین خالص قبرستان کے لئے وقف کی گئی ہو اور قبریں بھی بنائی جا رہی ہوں اس زمین

کے خالی کونے میں عید گاہ بنا سکتے ہیں یا نہیں؟

سائل حافظ عبدالرحیم، تلہ گنگ، کیمبل پور

التخریج: (۱) لا یجوز تغییر الوقف عن ہیئته فلا یجعل الدار بستاناً ولا الخان حماماً (ہندیہ، جلد ۲، صفحہ ۳۹۰)

(مرتب مفتی محمد عبداللہ عفا اللہ عنہ)

الاجواب

موقوفہ قبرستان کی زمین میں عید گاہ تعمیر کرنا درست نہیں، واقف کی شرائط کی رعایت کرنا ضروری ہے (۱)..... فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۳۸۲/۶/۲ھ

بندہ عبداللہ عفا اللہ عنہ

صدر مفتی خیر المدارس، ملتان

آبادی سے دور مسجد کو عید گاہ کے لئے مقرر کرنے کا حکم:

ہمارے علاقے میں مسجد آبادی سے کچھ فاصلے پر ہے اور اہل محلہ کا نماز عید کیلئے علیحدہ عید گاہ بنانے کا ارادہ ہے۔ اس لئے خیال ہے کہ مسجد چونکہ کچھ دور ہے اس لئے اس کو عید کی نماز کیلئے مخصوص کر دیا جائے یعنی عید گاہ بنا دیا جائے شریعت کی روشنی میں کیا اس طرح کرنا جائز ہے؟ اس سے فائدہ یہ ہوگا کہ مسجد قریب ہو جائیگی اور نمازیوں کیلئے سہولت رہے گی۔

سائل محمد احمد کمالیہ

الاجواب

مذکورہ تجویز پر عمل کرنے کی شرعاً گنجائش ہے۔ (عزیز الفتاویٰ، صفحہ ۲۵۸)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۲/۲/۲۲ھ

التخریج: (۱)..... لما فی الدرالمختار: قولہم شرط الواقف کنص الشارع ای فی المفہوم والدلالة

ووجوب العمل بہ (جلد ۶، صفحہ ۶۶۳)

وفی الشامیة: انہم صرحوا بان مراعاة غرض الواقفین واجبة (جلد ۶، صفحہ ۶۸۳) (مرتب مفتی محمد عبداللہ عفا اللہ عنہ)

عید گاہ کیلئے وقف زمین کا دوسری زمین سے تبادلہ جائز نہیں:

ایک آدمی نے عید گاہ کے لئے زمین وقف کی تھی اس وقف شدہ زمین میں تقریباً تیس سال تک نماز عید ہوتی رہی اور ابھی تک اس عید گاہ کی زمین کا انتقال نہیں ہوا، زمین وقف کرنے والا وفات پا چکا ہے، اب اس کی اولاد مطالبہ کر رہی ہے کہ ہم اس عید گاہ کی زمین کے بدلے سرکاری روڈ کے اوپر اور بستی کے بالکل قریب زمین دیتے ہیں، ہم سے نئی جگہ لے لو اور سابقہ عید گاہ کی جگہ ہمیں واپس کر دو ہم اس جگہ کو اپنے استعمال میں لانا چاہتے ہیں، سابقہ عید گاہ کے متعلق درج ذیل مسائل ہیں:

- (۱)..... عید گاہ بستی سے کافی دور ہے۔
- (۲)..... سرکاری راستہ وغیرہ نہیں جاتا۔
- (۳)..... چھوٹی سی سڑک ہے اب اس کے بند ہونے کا خطرہ ہے۔
- (۴)..... اگر بارش آجائے تو کئی دنوں تک عید گاہ کی طرف جانے کا مسئلہ ہے۔
- (۵)..... لوگ عید کی نماز ادا کرنے کے لئے فصلوں سے گزر کر جاتے ہیں۔
- (۶)..... ضعیف العمر لوگوں کا جانا مشکل ہو جاتا ہے۔
- (۷)..... سب بستی والوں کی خواہش ہے کہ عید گاہ بستی کے قریب اور سرکاری سڑک پر ہونی چاہیے۔
- (۸)..... سابقہ عید گاہ کی دیواروں کا نام و نشان باقی نہیں ہے صرف دروازہ باقی ہے جس سے پتہ چلتا ہے کہ عید گاہ ہے۔
- (۹)..... عید گاہ کی زمین ابھی تک مالک کے نام ہے اس کا انتقال نہیں ہوا۔

ان تمام وجوہات کی بناء پر اگر سابقہ عید گاہ کی زمین مالک زمین کو واپس کر دی جائے اور اس کے متبادل زمین بستی کے قریب اور سرکاری سڑک کے پاس لے لیں تو کیا مالک زمین سابقہ عید گاہ کی زمین کو اپنے استعمال میں لاسکتا ہے اگر گنجائش ہو، جبکہ اس کی شرط ہے کہ میں نئی عید گاہ کی

زمین تب دوں گا جب مجھے سابقہ عید گاہ کی جگہ استعمال کرنے کی اجازت ہو مہربانی فرما کر ہمارا یہ مسئلہ حل فرمائیں۔

سائل اہلیان ہری چند

الجواب

صورت مسئلہ میں چونکہ زمین ایک مرتبہ عید گاہ کیلئے وقف ہو چکی ہے اس کو دوسری جگہ مثلاً زراعت وغیرہ میں استعمال کرنا شرعاً ناجائز ہے۔ قال فی البحر: وما اتخذ لصلوة العید لا یكون مسجداً مطلقاً وانما یعطى له حکم المسجد فی صحة الاقتداء بالامام وان کان منفصلاً عن الصفوف واما فیما سوی ذالک فلیس له حکم المسجد وقال بعضهم: له حکم المسجد حال اداء الصلوة لا غیر وهو والجبانة سواء ویجنب هذا المكان كما یجنب المسجد احتیاطاً (البحر الرائق، جلد ۵، صفحہ ۴۱۷)

نیز نماز عید کے علاوہ میں استعمال کرنا غرض واقف اور تعظیم و تکریم کے بھی خلاف ہے۔ (کذا فی امداد المفتین) فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۳/۱۰/۲۹ھ

رئیس دارالافتاء خیر المدارس، ملتان



قبرستان میں جنازہ گاہ تعمیر کرنا:

کیا حدود قبرستان میں جنازہ گاہ کی تعمیر درست ہے اور کیا اس جنازہ گاہ میں جنازہ پڑھنا درست ہوگا؟ ایک قبرستان (جو قدیم زمانے سے قائم شدہ ہے) کی چاروں طرف کی حدود سرکاری کاغذات میں درج ہیں یہ جنازہ گاہ ان حدود کے اندر بن رہی ہے، جس جگہ جنازہ گاہ بن رہی ہے

۱۹۵۸ء میں اس جگہ کی قبروں کے اوپر سے جھیل، سیلاب کا پانی بہتا اور چلتا رہا اور اس قبرستان کی قبروں کی بالائی زمین کو منہدم کر کے ملیا میٹ کرتا رہا حتیٰ کے کوئی نشان ان قبروں کا نہ رہا۔

سائل حافظ عبدالرحمن، ملتان

الجواب

جب یہ امر محقق ہے کہ اراضی ہذا قبرستان کے لئے وقف ہے جیسا کہ سوال سے ظاہر ہے اور اس وقت تک اپنی اموات کو اس میں دفن کرتے رہے ہیں تو ایسی صورت میں اس اراضی پر جنازہ گاہ تعمیر کرنا درست نہیں ہوگا کیونکہ تا وقتیکہ کہ کسی وقف کا مصرف باقی ہو اسے کسی دوسرے مصرف میں مشغول کرنا درست نہیں۔ شرط الواقف کنص الشارع مشہور ضابطہ ہے۔ فقط واللہ اعلم

بندہ محمد اسحاق غفر اللہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۹۰/۸/۲۳ھ

رئیس دارالافتاء خیر المدارس، ملتان

جنازہ گاہ کیلئے وقف جگہ پر بلا ضرورت مسجد تعمیر کرنا:

مستاتا آمنہ بیوہ فتح محمد نے اپنی زندگی میں ایک کنال رقبہ وقف برائے جنازہ گاہ بذریعہ انتقال نمبر ۲۱۳۲ مورخہ ۱۷/ جنوری ۱۹۹۳ء کو وقف قطعی کر کے موقع پر قبضہ دیدیا اس کے بعد اہل علاقہ چار دیواری کر کے جنازہ پڑھتے چلے آ رہے ہیں۔ اب کچھ لوگ رقبہ مذکورہ پر اپنی مسلکی مسجد بنانا چاہتے ہیں جبکہ مذکورہ جنازہ گاہ سے ڈیڑھ ایکڑ کے فاصلے پر مسجد موجود ہے وہاں لوگ نماز بھی پڑھتے ہیں اور جمعہ بھی ہوتا ہے جبکہ اس علاقہ میں کوئی اور جنازہ گاہ نہیں ہے، جو لوگ مسجد بنانا چاہتے ہیں اکثر دور کے رہائشی ہیں اور ان کی رہائش گاہوں پر مسجدیں موجود ہیں، جنازہ گاہ کے لئے وقف شدہ جگہ پر مسجد بنانے سے اہل علاقہ میں اشتعال پایا جاتا ہے، کیونکہ بستی ہذا اور اس

کے اطراف میں دیگر مساجد موجود ہیں اور دوسری جنازہ گاہ چار کلو میٹر دور ہے اور مذکورہ جنازہ گاہ کی اہل علاقہ کو اشد ضرورت ہے اس جنازہ گاہ کے ساتھ ایک چھوٹا قبرستان بھی موجود ہے۔

وقف جنازہ گاہ کے کاغذات منسلک ہیں موجودہ صورت میں اس جنازہ گاہ کو مسجد بنانا شرعاً جائز ہے یا نہیں؟ قرآن و سنت کی روشنی میں جواب تحریر فرمائیں۔

سائل نذیر احمد، قصبہ مڑل

الجواب

بر تقدیر صحت واقعہ صورت مسئلہ میں مذکورہ وقف جنازہ گاہ میں مسجد شرعی بنانے کی شرعاً اجازت نہیں ہے جس کی مختلف وجوہ ہیں۔

(۱)..... واقف جس مقصد کے لئے وقف کرے اسی میں صرف کرنا ضروری ہوتا ہے کیونکہ واقف کی تصریح نص شارع کی طرح واجب العمل ہوتی ہے۔ علامہ شامی فرماتے ہیں: فان شرائط

الواقف معتبرة اذا لم تخالف الشرع (شامیہ، جلد ۶، صفحہ ۵۲۶)

وفیہ ایضاً: شرط الواقف کنص الشارع فیجب اتباعہ (شامیہ، جلد ۶، صفحہ ۷۶۰)

(۲)..... کُلُّ اَیْکِ کِنَالِ رَقْبَةٍ هِیَ یَہِ نِیْمَا زِجْنَا زِہِ کَہِ لَئِیْ بَہِ بِمِشْکَلِ کَافِی ہوتا ہوگا۔

(۳)..... اس جگہ مسجد کی چنداں ضرورت بھی نہیں کیونکہ صرف ڈیڑھ ایکڑ کے فاصلے پر مسجد موجود ہے جبکہ قرب و جوار میں کوئی جنازہ گاہ موجود نہیں۔

(۴)..... مسجد میں نماز جنازہ پڑھنا شرعاً مکروہ ہے۔ وصلاة الجنائزہ فی المسجد الذی

تقام فیہ الجماعۃ مکروہۃ (ہندیہ، جلد ۱، صفحہ ۱۶۵)

ایک حدیث پاک میں وارد ہے کہ جو شخص مسجد میں نماز جنازہ پڑھے اس کے لئے کوئی

اجر نہیں۔ عن ابی ہریرۃ قال: قال رسول اللہ صلی اللہ علیہ وسلم من صلی علی

جنازة في المسجد فلا شيء له. (ابوداؤد شریف، جلد ۲، صفحہ ۹۸)

الحاصل: یہ جگہ جس مقصد کے لئے واقف نے وقف کی تھی صرف اسی استعمال میں لائی

جائے۔ انہم صرحوا بان مراعاة غرض الواقفين واجبة. (شامیہ، جلد ۶، صفحہ ۶۸۳)

..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۸/۱۲ھ

مسجد کے فنڈ سے جنازہ گاہ تعمیر کرنا کیسا ہے؟

وقف جنازہ گاہ کو شادی وغیرہ کیلئے استعمال کرنا:

مسجد کے پیسوں سے بنی ہوئی جنازہ گاہ میں گاؤں کے لوگ شادی کے موقع پر مہمان ٹھہراتے ہیں یا دیگر کاموں کے لئے اس کو استعمال کرتے ہیں (مثلاً دیگیں وغیرہ پکانا) آیا یہ جائز ہے؟
سائل لقمان، ہارون آباد

الجواب

مسجد کی رقم کو جنازہ گاہ پر خرچ کرنا شرعاً جائز نہیں ہے جن لوگوں نے اس کو خرچ کیا ہے ان پر ضمان لازم ہے کیونکہ انہوں نے اس رقم کو غیر مصرف میں خرچ کیا ہے وہ اتنی رقم مسجد کے فنڈ میں جمع کرائیں واقف نے جس کام کے لئے جنازہ گاہ کو وقف کیا وہی کام اس میں ہونا چاہیے۔

در مختار میں ہے: شرط الواقف كنص الشارع (جلد ۶، صفحہ ۶۸۳)

شادی کے موقع پر مہمان ٹھہرانا یا اس کے علاوہ دیگر کاموں کے لئے جنازہ گاہ کا استعمال اس کے مقصد کے خلاف ہے گاؤں کے لوگ مستقل شادی ہال بنائیں۔

المتخذ لصلوة الجنائزہ حکمہ حکم المسجد حتی یجنب ما یجنب المسجد

کذا اختاره الفقيه (عالمگیریہ، جلد ۲، صفحہ ۳۵۶)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۵/۶/۱ھ

رئیس دارالافتاء خیر المدارس، ملتان

عند الضرورت جناز گاہ میں نماز پڑھنے کی گنجائش ہے:

ایک جناز گاہ جو کہ قبرستان میں واقع ہے اور اس کے علاوہ قریب کوئی مسجد نہیں اور نہ ہی

کوئی اور جنازہ ادا کرنے کی جگہ ہے۔ تو کیا مذکورہ حالت میں مذکورہ جناز گاہ میں پانچ وقت نماز ادا

کرنے کی از روئے شریعت اجازت ہے یا نہیں؟

(نوٹ) جنازہ گاہ کی چار دیواری ہے اور سامنے سے قبریں دکھائی نہیں دیتی۔

سائل فضل احمد

(الجواب)

جناز گاہ میں عند الضرورت نماز پڑھنے کی گنجائش ہے۔

لما فی المراقی: وتکره الصلاة فی المقبرة الا ان یکون فیها موضع اعد للصلاة

لانجاسة فيه ولا قدر (مراقی الفلاح، صفحہ ۱۹۶)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۱۵/۵/۱۵ھ

رئیس دارالافتاء خیر المدارس، ملتان



احکام المقابر

قبر کی زمین کا ذاتی ملک ہونا ضروری نہیں:

کیا فرماتے ہیں علمائے دین اس مسئلہ کے بارے میں کہ کہا جاتا ہے کہ ”جس جگہ پہ مردہ دفن کیا جائے وہ جگہ اس مردہ کی ملکیت ہونی چاہیے“ یہ بات درست ہے یا نہیں؟ اگر درست ہے تو کسی حوالہ سے نوازیں۔ عین نوازش ہوگی

سائل محمد انور، جہانیاں

الجواب

قبر کی زمین کا مالک ہونا ضروری نہیں ہاں کسی غیر کی ملکیتی زمین نہ ہو بلکہ وقف شدہ

قبرستان ہو تو اس میں دفنانا درست ہے۔ ثم لا فرق فی الانتفاع فی مثل هذه الا شیاء

بین الغنی و الفقیر حتی جاز للکل النزول فی الخان و الدفن فی المقبرة

کذا فی التبیین، (ہندیہ جلد ۲، صفحہ نمبر ۴۶۶)

اور افضل یہ ہے کہ صالحین کے قبرستان میں دفن کیا جائے۔ و الا فضل الدفن فی

المقبرة التي فيها قبور الصالحين (ہندیہ جلد ۱، صفحہ نمبر ۱۶۶)۔ فقط واللہ اعلم

بندہ عبد الحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفی عنہ

۱۳۲۵/۱۰/۴۹ھ

رئیس دارالافتاء خیر المدارس، ملتان



وقف قبرستان میں قبر سے زیادہ جگہ کو مشغول کرنا:

قبر پر چار دیواری بغیر چھت کے بنانا ٹھیک ہے یا نہیں؟

سائل بشیر احمد، بلوچستان

الجواب

بناعلی القبر ممنوع ہے لیکن چار دیواری کو بناعلی القبر قرار دینا مشکل ہے۔ لہذا گنجائش ہے

جبکہ قبرستان موقوفہ نہ ہو، ورنہ زائد جگہ کا مشغول کرنا چار دیواری سے جائز نہ ہوگا۔^(۱) فقط واللہ اعلم

الجواب صحیح

بندہ عبدالستار عفا اللہ عنہ

عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۴/۷/۶ھ



موقوفہ قبرستان میں اپنے خاندان کے افراد کی تدفین کیلئے جگہ مخصوص کرنا صحیح نہیں:

بعض لوگ وقف شدہ قبرستان میں خالی جگہ پر ایک قبر بنا کر دس قبروں کا تھڑا یا چار

دیواری بنا لیتے ہیں اور کہتے ہیں کہ یہ جگہ صرف ہمارے خاندان کی اموات کیلئے ہے، دوسرا کوئی

مردہ اس جگہ میں دفن نہیں ہو سکتا۔ کیونکہ انکی خواہش ہوتی ہے کہ ہم اس دنیا میں بھی اکٹھے رہے ہیں

اور مرنے کے بعد بھی اکٹھے رہنا چاہتے ہیں۔ کیا شریعت میں اس طرح کرنے کی اجازت ہے یا

نہیں۔ اور اس طرح کرنے سے گناہ ہوگا یا نہیں؟

سائل علی نواز، دہلی گیٹ ملتان

التخریج: (۱)..... لما فی العالمگیریہ: ثم لا فرق فی الانتفاع فی مثل هذه الاشياء بین الغنی والفقیر

حتى جاز للکل النزول فی الخان والدفن فی المقبرة (جلد نمبر ۲، صفحہ ۴۶۶)

(مرتب مفتی محمد عبداللہ عفا اللہ عنہ)

الجبواب

قبرستان کیلئے وقف شدہ زمین کا کچھ حصہ اپنے خاندان کیلئے اس طور پر مختص کر لینا کہ کوئی دوسری میت اس میں دفن نہ ہو سکے ایسا قبضہ شرعاً جائز نہیں۔

لمافی الہندیۃ : ثم لا فرق فی الانتفاع فی مثل هذه الا شیاء بین الغنی والفقیر، حتی جاز للکل النزول فی الخان والرباط والشرب من السقایة والدفن فی المقبرة (عالمگیریہ، صفحہ نمبر ۴۶۶، جلد نمبر ۲)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس ملتان

۱۳۲۸/۴/۲۲ھ



اپنی مخصوص قبور کے ارد گرد چار دیواری کرنے کا حکم:

تیس، چالیس قبروں کے ارد گرد چار دیواری بنانا شریعت میں جائز ہے یا نہیں؟
سائل..... محمد عمر فاروق قریشی، جتوئی

الجبواب

موقوفہ قبرستان میں ایسا تصرف منع ہے^(۱)..... فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۹۹/۲/۱۶ھ

التخریج: (۱)..... لما فی العالمگیریۃ : ثم لا فرق فی الانتفاع فی مثل هذه الا شیاء بین الغنی والفقیر حتی

جاز للکل النزول فی الخان والرباط والشرب من السقایة والدفن فی المقبرة کذا فی التبین (جلد نمبر ۲، صفحہ ۴۶۶)

(مرتب مفتی محمد عبداللہ عفا اللہ عنہ)

مسجد کی وقف زمین میں قبرستان بنانے کا حکم:

ایک آدمی کے پاس دس ایکڑ زمین تھی اور اس کے کوئی اصول و فروع نہیں تھے۔ اور اس آدمی نے وفات سے قبل ساری زمین مسجد کے نام کر دی۔ اب اہل قریہ اس وقف شدہ زمین میں سے دو ایکڑ زمین قبرستان کے طور پر استعمال کرنا چاہتے ہیں۔ کیا اہل قریہ ایسا کرنے کے مجاز ہیں؟ جبکہ قبرستان کیلئے مطلوبہ زمین کی رقم مسجد کو ادا کر دیں۔

سائل محمد عبداللہ یوسف، ٹوبہ ٹیک سنگھ

(الجواب)

مصرف وقف میں تبدیلی جائز نہیں۔ لہذا اس وقف میں کوئی تبدیلی نہ کی جائے۔ ساری زمین کی آمدنی مصارف مسجد میں صرف کی جائے^(۱)..... فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۴۱۴/۹/۳ھ



قبرستان میں اگر چہ تدفین بند ہو جائے تب بھی وہ قبرستان ہی رہے گا:

(۱)..... قبرستان کی زمین کتنے عرصے کے لئے ناقابل استعمال ہوتی ہے؟

(۲)..... کسی کی ملکیت میں بغیر اجازت کے میت کو دفن کیا جاسکتا ہے؟ جبکہ زمین وقف نہیں کی گئی۔

سائل حافظ عبدالرحمن، ملتان

التخریج: (۱)..... لما فی الشامیہ: وفي الا سعاف ولا يجوز له ان يفعل الا ما شرط وقت العقد وفي فتاویٰ

الشیخ قاسم: و ما كان من شرط معتبر في الوقف فليس للواقف تغييره ولا تخصيصه بعد تفرره ولا سيما بعد

الحکم (شامیہ، جلد ۶، صفحہ ۷۰۲) وفيه ايضاً: انهم صرحوا بان مراعاة غرض الواقفين واجبة (شامیہ، جلد ۶، صفحہ ۶۸۳)

(مرتب مفتی محمد عبداللہ عفا اللہ عنہ)

الجموں

(۱)..... فی العالمگیریة: وسئل هو ایضاً عن المقبرة فی القرى اذا اندرست ولم

یبق فیها اثر الموتی لا العظم ولا غیره هل یجوز زرعها واستغلالها قال ”لا، ولها

حکم المقبرة“ (عالمگیریہ، جلد ۲، صفحہ ۴۷۰)

روایت بالا سے معلوم ہوا کہ جو زمین قبرستان کیلئے وقف ہو گئی ہے اس میں لوگ اگرچہ اموات دفن نہ کرتے ہوں اور دفن شدہ قبریں مٹ گئی ہوں تب بھی وہ زمین قبرستان کے حکم سے نہیں نکلتی اس کو کاشت کرنا اور کرایہ وغیرہ پر دینا شرعاً جائز نہیں۔

(۲)..... دوسرے کی ملکیت میں اس کی اجازت کے بغیر دفن کرنا جائز نہیں اگر اجازت کے بغیر

دفن کیا گیا تو یہ مالک کی اجازت پر موقوف ہے اگر وہ راضی ہو جائے تو فہما ورنہ میت اس جگہ

سے نکال دی جائے۔^(۱) لما فی العالمگیریة: میت دفن فی ارض انسان بغیر اذن

مالکھا کان المالک بالخیار ان شاء رضی بذالک وان شاء امر باخراج

المیت (عالمگیریہ، جلد ۲، صفحہ ۴۷۲)..... فقط واللہ اعلم

بندہ محمد اسحاق غفر اللہ

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

۱۳۹۲/۹/۱۶ھ

صدر مفتی خیر المدارس، ملتان



قبرستان کی زمین پر قبضہ کر کے رہائشی مکانات بنانے کا حکم:

بستی ”گل شاہ“ میں ایک رقبہ مسجد کے لئے مخصوص تھا اور عرصہ تقریباً ایک صدی سے زیادہ چلا آ رہا ہے اس میں مسجد اور قبرستان بنے ہوئے ہیں، مگر اب کچھ لوگ اسی رقبہ میں رہائشی

(۱)..... میت کو نکالنے کی بجائے مالک زمین کو زراعت وغیرہ میں استعمال کی اجازت دیدی جائے۔ (مرتب مفتی محمد عبداللہ عفا اللہ عنہ)

مکان تعمیر کر رہے ہیں اور ان میں جانور بھی رکھ رہے ہیں جو کہ مسجد اور قبرستان کی بے حرمتی ہے ان لوگوں کا خیال ہے کہ ہم اس قبرستان اور مسجد کے حصہ دار ہیں۔ آیا کہ وہ اس مخصوص شدہ رقبہ برائے قبرستان و مسجد میں رہائشی مکان بنا سکتے ہیں یا نہیں؟

سائل محمد اسحاق، بستی خیر شاہ، ملتان

(الجواب)

مسجد و قبرستان کے لئے وقف شدہ زمین پر قبضہ کرنا ناجائز ہے اہل علاقہ پر لازم ہے کہ اس

جگہ کو خالی کرائیں۔ لان المقابر وقف من اوقاف المسلمین لدفن موتاہم لایجوز

لاحد ان یملکہا (الفتح) (عمدة القاری، جلد ۴، صفحہ ۲۶۵، ط: رشیدیہ کوئٹہ)۔ فقط واللہ اعلم

بندہ عبد الحکیم عفی عنہ

نائب مفتی خیر المدارس، ملتان

۱۳۲۰/۱۱/۱۶ھ



قبرستان کی وقف زمین پر گھر یا مسجد تعمیر کرنا:

کسی سرپرست یا ادارے کی منظوری کے بغیر قبرستان کی زمین پر یا قبریں مسمار کر کے

مسجد بنانا یا مدرسہ بنانا یا رہائشی کے لئے مکان بنانا جائز ہے؟ فتویٰ عنایت فرما کر مشکور فرمائیں۔

سائل رفیق احمد سجانی

(الجواب)

قبریں مسمار کر کے گھر بنانا شرعاً جائز نہیں ہے۔^(۱) اسی طرح قبرستان کی زمین پر مسجد

التخریج: (۱)..... وكره القعود علی القبور..... لقلولہ علیہ السلام "لان یجلس احدكم علی جمر

فتحترق ثیابہ فتخلص الی جلدتہ خیر له من ان یجلس علی قبر" وكره وطؤها بالاقدام لما فیہ من عدم

الاحترام واخبرنی شیخی العلامة محمد بن احمد الحنفی بانہم یتأذون بخفق النعال (مرآة الفلاح، صفحہ ۶۲۳)

بنانا درست نہیں ہے۔^(۱)..... فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۲۷/۸/۲۲ھ



قبرستان کیلئے وقف زمین میں مسجد بنانا درست نہیں:

ایک قبرستان پرانا ہے اور اس میں قبریں بھی موجود ہیں یہ زمین قبرستان کے لئے وقف ہے اور ابھی تک یہاں پر میتوں کو دفن بھی کیا جاتا ہے۔ کیا ان قبروں کو گرا کر مسجد بنانا جائز ہے یا نہیں اور اس مسجد میں نماز پڑھنا جائز ہے یا نہیں؟

سائل محمد نواز، محلہ ٹبی شیر خان، ملتان

(الجواب)

صورت مسئلہ میں بر تقدیر صحت واقعہ جب یہ زمین قبرستان کے لئے وقف ہے اور ابھی تک لوگ اس میں اموات دفن کرتے ہیں تو ان قبروں کو مسمار کر کے وہاں مسجد بنانا درست نہیں۔^(۲) (کذا فی فتاویٰ دارالعلوم، جلد ۱، صفحہ ۱۳۶)..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۸۸/۱۰/۲۹ھ

الجواب صحیح

خیر محمد عفا اللہ عنہ

مہتمم خیر المدارس، ملتان

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

(۲)..... لما فی الہندیہ: وسئل هو ایضاً عن المقبرة فی القرى اذا اندرست ولم یبق فیها اثر الموتی لا العظم

ولا غیرہ هل یجوز زرعها واستغلالها؟ قال "لا، ولها حکم المقبرة" (جلد ۲، صفحہ ۴۷)

(مرتب مفتی محمد عبداللہ عفا اللہ عنہ)

قبرستان کیلئے وقف زمین میں مسجد و مدرسہ بنانے کا حکم:

ایک شخص نے کچھ رقبہ قبرستان کے لئے وقف کیا تھا جس میں تین یا چار قبریں بھی ہیں وہاں اب آبادی ہو گئی ہے اور وہاں کے لوگ اب مہدوں کو دفن نہیں کرنے دیتے، جبکہ واقف زندہ ہے۔ آیا اب وہاں درس یا مسجد تعمیر کی جاسکتی ہے یا نہیں؟

سائل میاں بشیر احمد، عارف والہ، ساہیوال

الجواب

اگر آئندہ بھی اسے بطور مقبرہ استعمال کرنے سے مایوسی ہو تو وہاں مسجد و مدرسہ تعمیر کر سکتے ہیں۔

قال ابن القاسم: لو ان مقبرة من مقابر المسلمين عفت فبنى قوم عليها مسجداً لم ار بذلك بأساً، وذلك لان المقابر وقف من اوقاف المسلمين لدفن موتاهم لايجوز لاحد ان يملكها فاذا درست واستغنى عن الدفن فيها جاز صرفها الى المسجد لان المسجد ايضاً وقف من اوقاف المسلمين لايجوز تملكه لاحد فمعناهما على هذا واحد (امداد الفتاویٰ جلد ۲، صفحہ ۵۷۹، عن شرح البخاری للعینی، جلد ۴، صفحہ ۲۶۵، ط: رشیدیہ کوئٹہ) فقط واللہ اعلم

الجواب صحیح
بندہ عبدالستار عفا اللہ عنہ
رئیس دارالافتاء خیر المدارس، ملتان

محمد انور عفا اللہ عنہ
مفتی خیر المدارس، ملتان
۱۳/۱۱/۱۴۰۹ھ



مسجد و مدرسہ کی جگہ میں واقف کی قبر بنانا:

الحاج فضل حسین اور ان کی بیوہ صاحبہ نے تقریباً دو کنال سے زائد زمین مسجد کے لئے وقف کر دی اور کچھ اور زمین لے کر وہ بھی وقف کر دی تاکہ ایک مدرسہ، ایک مسجد اور دو میاں بیوی

کی قبریں بن جائیں۔ کیا ایسا کرنا جائز ہے یا نہیں؟

سائل الحاج فضل حسین، راولپنڈی

(الجواب)

اگر تو پوری زمین مسجد کے لئے وقف کرنے کے بعد قبریں بنانے کا کہا ہے تو اب وقف کے بعد انہیں اس کا حق نہیں۔^(۱) اور اگر قبروں والا حصہ وقف ہی نہیں کیا اور اس کو اپنی قبروں کے لئے مخصوص رکھا تو وہاں قبریں بنانا درست ہے۔ گو عام قبرستان میں تدفین اولیٰ ہے۔ فقط واللہ اعلم

احقر العباد محمد انور عفا اللہ عنہ

الجواب صحیح

مفتی خیر المدارس، ملتان

بندہ عبد الستار عفا اللہ عنہ

۱۴۱۳/۲/۴ھ

رئیس دارالافتاء خیر المدارس، ملتان



قبرستان کے درختوں کی قیمت مسجد پر خرچ کرنے کی بعض صورتوں میں گنجائش ہے:

ہمارے گاؤں میں ایک قبرستان ہے اس قبرستان میں بے حد گھنے درخت تھے ان درختوں میں موذی جانوروں نے ڈیرے جمائے ہوئے تھے ان موذی جانوروں نے بعض قبروں میں سے مردوں کے اعضاء نکالنے شروع کر دیئے۔ جس پر ہمارے گاؤں کے لوگوں نے فیصلہ کیا کہ یہ درخت کاٹ دیئے جائیں اور گاؤں میں اعلان کیا گیا کہ جو بھی چاہے درخت کاٹ سکتا ہے، لیکن بعد میں فیصلہ ہوا کہ یہ درخت فروخت کر دیئے جائیں اور دو تین بیوپاریوں نے ان درختوں کے ریٹ لگائے اور ایک ریٹ پر درخت فروخت کر دیئے گئے اس رقم سے قبرستان کی چار دیواری بھی نہیں ہو سکتی تھی اور نہ ہی دوسرا کام ہو سکتا تھا اگر ادھر نلکا وغیرہ لگایا جاتا تو وہ بھی چوری ہو جاتا اس

التخریج: (۱)..... فاذا تم ولزم لایملک ای لایکون مملوکاً لصاحبہ (الدر المختار مع الشامیہ، جلد ۶، صفحہ ۵۳۹)

(مرتب مفتی محمد عبد اللہ عفا اللہ عنہ)

دوران مسجد کا کام زوروں پر تھا گاؤں کے معزز لوگوں نے فیصلہ کیا کہ یہ رقم مسجد کے کاموں پر لگا دی جائے تب ہمارے گاؤں کے امام صاحب میلیسی گئے اور وہاں کے مفتی صاحب سے مسئلہ پوچھا تو انہوں نے فرمایا کہ جمعہ کے دن مشورہ کریں اگر تمہارے گاؤں کے تمام لوگ راضی ہو جائیں تو یہ رقم مسجد کے کاموں پر لگائی جاسکتی ہے ایک دو جمعہ مشورہ ہو اور فیصلہ مسجد کے حق میں ہو اور وہ تمام رقم مسجد کے کاموں پر لگا دی گئی۔

سائل نامعلوم

(الجواب)

اگر قبرستان میں اس رقم کا کوئی صحیح مصرف موجود نہ ہو تو ایسی صورت میں درختوں سے حاصل شدہ رقم مسجد پر خرچ کرنے کی گنجائش ہے، بصورت دیگر جائز نہیں۔

ہندیہ میں ہے: سنل نجم الدین فی مقبرة فیہا اشجار هل يجوز صرفها الی عمارة

المسجد؟ قال: "نعم ان لم تکن وقفاً علی وجه آخر" (الفتح) (ہندیہ، جلد ۲، صفحہ ۶۷۷)

الحاصل: صورت مسئلہ میں مسجد انتظامیہ پر شرعاً اس رقم کی واپسی ضروری نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۷/۷/۱۴۲۸ھ



قبرستان کی زائد از ضرورت آمدنی مسجد میں صرف ہو سکتی ہے:

ایک عورت نے کچھ زمین قبرستان بنانے کے لئے وقف کر دی، مگر اس میں دو چار سال

سے قبریں بنانے کی ضرورت نہیں پیش آئی۔ اس لئے اس زمین میں فی الحال کاشت کی جا رہی ہے

اس کاشت کی آمدنی مسجد پر خرچ کی جاسکتی ہے؟ اگر یہ آمدنی مسجد کے مصارف میں خرچ نہ کی

جاسکے تو اس آمدنی کا کیا کیا جائے؟

سائل منظور احمد، جہلم

الجواب

مذکورہ آمدنی کو قبرستان میں صرف کیا جائے مثلاً اگر زیوار بنانے کی حاجت ہو تو وہ بنا دی جائے اور اگر قبرستان میں اس کے خرچ کرنے کی حاجت نہ ہو تو مسجد میں بھی خرچ کرنے کی گنجائش معلوم ہوتی ہے۔ لما فی العالمگیریۃ: سئل نجم الدین فی مقبرۃ فیہا اشجار هل یجوز صرفہا الی عمارۃ المسجد؟ قال: ”نعم ان لم تکن وقفاً علی وجہ آخر“
 قیل له فان تداعت حیطان المقبرۃ الی الخراب یصرف الیہا او الی المسجد؟
 قال ”الی ماہی وقف علیہ“ (عالمگیریہ، جلد ۲، صفحہ ۶۷۷)..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۱/۲۶ھ

مہتمم خیر المدارس، ملتان



قبرستان کے درختوں کو بیچ کر کنواں بنوانا کیسا ہے؟

کیا فرماتے ہیں مفتیان کرام مسئلہ ہذا کے بارے میں کہ ایک آدمی نے زمین قبرستان کیلئے وقف کر دی اس زمین میں درخت بھی ہیں، اب وقف کرنے کے بعد ان درختوں کو کاٹ کر، ان کی آمدنی سے گاؤں والوں کی سہولت کیلئے کنواں لگانے کا ارادہ ہے۔ کیا وقف کے بعد ان درختوں کی آمدنی کو استعمال کیا جاسکتا ہے؟

سائل عمر فاروق، قاسم بیلہ ملتان

الجبور

اگر یہ درخت وقف کے وقت موجود تھے تو یہ درخت بھی اسی قبرستان کیلئے وقف ہونگے۔^(۱)
قبرستان کی ضرورت کیلئے ان کو خرچ کیا جائے، البتہ اگر قبرستان کی ضرورت سے زائد ہوں تو پھر
ان کو فروخت کر کے کنواں بنوایا جاسکتا ہے..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۱/۸/۱۴۲۰ھ



قبرستان سے گھاس و جھاڑیاں وغیرہ کاٹنا کیسا ہے؟

(۱)..... موقوفہ قبرستان میں بعض اوقات گھاس وغیرہ آگ آتی ہے اگر اس کو کاٹ کر استعمال میں نہ
لایا جائے تو خشک ہو کر گل سڑ جاتی ہے اور ضائع ہو جاتی ہے۔ لہذا اگر کوئی شخص گھاس کاٹ کر اپنے
جانوروں کو ڈال دے تو کیا شرعاً اس میں کوئی حرج تو نہیں؟

(۲)..... اسی طرح قبرستان میں جو کانٹے دار جھاڑیاں (انگریزی کیکر وغیرہ) آگ آتے ہیں تو ان
کو کوئی شخص اپنے گھریلو ایندھن کے لئے کاٹ سکتا ہے؟

سائل محمد ناصر، چوک منڈا

التخریج: (۱)..... قال فی الاسعاف: ویدخل فی وقف الارض ما فیہا من الشجر والبناء دون الزرع والثمرة
كما فی البیع (شامی، جلد ۶، صفحہ ۵۵۲، ط رشیدیہ جدید)

وفی العالمگیریہ: ذکر الخصاص فی وقفہ اذا وقف الرجل ارضاً فی صحته علی وجوہ سماها فانہ
یدخل فی الوقف البناء والنخیل والاشجار کذا فی المحيط (جلد ۲، صفحہ ۳۶۳)

(مرتب مفتی محمد عبداللہ عفا اللہ عنہ)

الجبور

(۱)..... قبرستان سے خشک گھاس اور خشک شاخیں کا ٹنا بلاشبہ درست ہے۔ تر گھاس اور شاخیں کاٹنے سے حضرات فقہاء کرام منع کرتے ہیں اس کی ”علت“ مُردوں کو تر گھاس کی تسبیحات سے جو نفع ہوتا ہے اس سے محرومی ہے۔ لہذا اس کی روشنی میں قبور کے درمیان یا راستوں پر موجود گھاس کو کاٹنے کی اجازت معلوم ہوتی ہے، البتہ قبور کے اوپر جو گھاس ہو اسے کاٹنے سے احتراز کیا جائے الا یہ کہ وہ بہت زیادہ بڑھ جائے تو ایسی صورت میں اوپر سے اس کے کاٹنے کی گنجائش ہے۔

ویکره قطع النبات الرطبة من اعلاه دون اليابس (کبیری، صفحہ ۶۰۷)

وفی العالمگیریة: ویکره قطع الحطب والحشیش من المقبرة، فان کان یابساً لا یأس به، (عالمگیریہ، جلد ۱، صفحہ ۱۶۷)

وفی المراقی: وکره قلع الحشیش الرطب وکذا الشجر من المقبرة لانه ما دام رطباً یسبح اللہ تعالیٰ فیؤنس المیت وتنزل بذکر اللہ تعالیٰ الرحمة (مراقی الفلاح، صفحہ ۶۲۳)

(۲)..... صفائی کی نیت سے جھاڑیاں کاٹ کر استعمال کرنے کی اجازت ہے کیونکہ ان کی موجودگی میں قبور تک پہنچنا اور تدفین مشکل ہو جاتی ہے، اس لئے ان کا حکم یابس کا ہونا چاہیے۔

لا یأس بقلع الیابس منها (مراقی الفلاح، صفحہ ۶۲۳)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۸/۹/۵ھ



قبرستان کیلئے وقف زمین میں کھیلنا شرعاً جائز نہیں:

زید نے دس (۱۰) مرلہ زمین اپنے ذاتی خاندان کے قبرستان کے لئے وقف کی ہے اور

اس زمین کے ارد گرد رہائش ہے اور اس زمین میں صرف ایک قبر بنی ہے تو پوچھنا یہ ہے کہ اس زمین کو

جس پر ابھی قبریں نہیں بنیں کھیل کے لئے یا کسی دینی یا دنیاوی جلسہ کے لئے استعمال کرنا درست ہے یا نہیں ایک مولانا صاحب کا کہنا ہے کہ اس دس مرلہ زمین جو قبرستان کے لئے وقف ہے اس کو کسی دوسرے کام کے لئے استعمال کرنا قبرستان کے احترام کے منافی ہے لہذا اس کو کسی بھی دوسرے مصرف میں استعمال کرنا جائز نہیں۔

سائل سید و جاہت الحسن

الجموں

وقف مال، وقف اشیاء، وقف زمین صرف انہی مصارف میں استعمال کرنا شرعاً ضروری ہے۔ جن مقاصد کے لئے ان کو وقف کیا گیا تھا۔ ان شرائط الواقف معتبرۃ اذا لم تخالف الشرع (شامیہ، جلد ۶ صفحہ ۵۲۶) مراعاة غرض الواقفین واجبة (شامیہ، جلد ۶، صفحہ ۶۸۳) نیز کھیل اور دینی یا دنیاوی جلسہ کرنے کی صورت میں قبور کی بے حرمتی ہوگی، قبور کو روندنا شرعاً ممنوع ہے۔ ویکرہ الجلوس علی القبر ووطؤه وعن ابی حنیفۃ لا یوطأ القبر الا لضرورة (شامیہ، جلد ۳، صفحہ ۱۸۳، باب الجنائز)

نیز ایک مرتبہ کھیل شروع ہو جانے کے بعد روکنا مسئلہ بن جائے گا، اس لئے اسے کھیل وغیرہ کے لئے استعمال نہ کیا جائے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۹/۲/۲۹ھ



عورتوں کا قبرستان میں جانا کیسا ہے؟

عورتوں کو قبروں کی زیارت کے لئے جانا درست ہے یا نہیں؟ اگر جائز ہے تو پھر اس حدیث یعنی لعن اللہ علی زائرات القبور کا کیا مطلب ہے؟ اس کی مکمل وضاحت قرآن و

حدیث کی روشنی میں بیان فرمائیں۔

سائل مولانا قاری محمد یعقوب

الجواب

قوله: "ولو للنساء" وقيل تحرم عليهن والاصح ان الرخصة ثابتة لهن. بحر، وجزم في شرح المنية بالكراهة لما مرّ في اتباعهن الجنابة وقال الخير الرملي: ان كان ذلك لتجديد الحزن والبكاء والندب على ما جرت به عادتهن فلا تجوز، وعليه حمل حديث "لعن الله زائرات القبور" وان كان للاعتبار والترحم من غير بكاء والتبرك بزيارة قبور الصالحين فلا بأس اذا كن عجائز ويكره اذا كنّ شواب كحضور الجماعة في المساجد. وهو توفيق حسن (شاميه، جلد ۳، صفحہ ۱۷۸)

اس عبارت سے معلوم ہوا کہ عورتوں کے لئے زیارت قبور میں علماء کا اختلاف ہے لیکن درست قول یہ ہے کہ اگر زیارت سے مقصود جزع فزع اور نوحہ کرنا ہے تو اس وقت عورتوں کے لئے قبروں کی زیارت کرنا درست نہیں، اور سوال میں ذکر کردہ حدیث اسی کے بارہ میں ہے، لیکن اگر قبور کی زیارت سے مقصود عبرت حاصل کرنا اور نیک لوگوں کی قبور کی زیارت سے برکت حاصل کرنا ہے تو بوڑھیوں کے لئے جائز ہے اور جوان عورتوں کے لئے مکروہ ہے۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۶/۳/۴ھ



مسلمانوں کے قبرستان میں غیر مسلم کو دفن کرنے کی اجازت نہیں:

ایک گاؤں میں قبرستان کا رقبہ دو ایکڑ ہے جس میں مسلمان اور عیسائی مشترکہ طور پر اپنے

مردوں کو دفناتے ہیں عیسائیوں کیلئے علیحدہ کوئی جگہ نہیں ہے، کیا مسلمانوں کے قبرستان میں عیسائی مردوں کو رکھنا جائز ہے یا نہیں؟ اگر نہیں تو پہلے جو عیسائی مردے مسلمانوں کے ساتھ رکھے جا چکے ہیں، ان کو وہاں سے نکالا جائے یا نہ، آئندہ کیلئے کیا صورت اختیار کی جائے؟

سائل حافظ عبدالستار آزاد، خطیب جامع مسجد، میاں چنوں

(الجواب)

کسی کافر کو مسلمانوں کے قبرستان میں دفن کرنے کی اجازت نہیں کیونکہ غیر مسلم کو عذاب، کفر کے سبب یقینی ہے۔ وضغطة القبر حق لکن ان کان کافراً فعذابه یدوم الی یوم القیامة. (شامیہ، جلد ۳، صفحہ ۴۹، ط: رشیدیہ جدید)

اور یہ مسلمانوں کی اموات کیلئے باعث ایذاء ہے۔ عیسائی اپنے لئے الگ قبرستان حکومت سے الاٹ کرائیں۔ آئندہ کسی غیر مسلم عیسائی یا مرزائی کو مسلمانوں کے قبرستان میں دفن نہ کیا جائے..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۰۶/۵/۱۸ھ

رئیس دارالافتاء خیر المدارس، ملتان



قبرستان میں قرآن کریم کی تلاوت جائز ہے:

عشرہ محرم میں قبروں کی لپائی کا حکم:

دیکھنے میں آیا ہے کہ عشرہ محرم میں لوگ جوق در جوق قبرستان میں جاتے ہیں اور قبروں کی صرف ماہ محرم میں لپائی، صفائی اور درستی کرتے ہیں اور بعد میں مسور کی دال قبر پر بکھیرتے ہیں،

قرآن مجید قبرستان میں ساتھ لے جاتے ہیں، اور قبر پر بیٹھ کر تلاوت کرتے ہیں، کیا قرآن پاک کو قبرستان میں لے جا کر پڑھنا صحیح ہے؟

سائل عبدالعزیز، مظفر گڑھ

الجواب

(۱)..... قبروں کی لپائی بے حرمتی سے بچانے کیلئے امر مستحسن ہے، لیکن عشرہ محرم کی تخصیص درست نہیں، شرعاً اس کا کوئی ثبوت نہیں۔

(۲)..... قرآن کریم کی تلاوت قبرستان میں جائز ہے۔ ہندیہ میں ہے: قراءة القرآن عند القبور عند محمد لا تکرہ و مشائخنا اخذوا بقولہ (ہندیہ، جلد ۱، صفحہ ۱۶۶)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۹/۱۱/۱۲ھ



﴿ احکام المدارس ﴾

ما يتعلق بتعمیر المدرسة وتوسيعها

مدرسہ میں سرکاری زمین شامل کرنے کا حکم:

ایک مدرسہ کے ساتھ سرکاری زمین پڑی ہے مدرسہ والوں کو ایک مرلہ زمین درکار ہے مدرسہ والوں نے جب سرکاری ملازمین سے رابطہ کیا تو انہوں نے کہا کہ اگر آپ کو مدرسہ کے لئے ضرورت ہے تو مدرسہ میں ایک مرلہ زمین شامل کر لو۔ آیا یہ زمین مدرسہ والوں کو لینی جائز ہے یا نہیں قیمت سے لے سکتے ہیں یا بلا قیمت بھی؟ گزارش ہے کہ قرآن و حدیث کی روشنی میں مسئلہ ارشاد فرمائیں۔

سائل محمد معاویہ مدنی، شالیمار کالونی ملتان

الجواب

مدرسہ ایسی جگہ بنانا چاہیے جو کسی مسلمان کی ملک ہو اور اس نے وہ جگہ برائے مدرسہ وقف کی ہو یا برائے مدرسہ وہ جگہ خریدی ہو اگر ایسی جگہ میسر نہ ہو اور سرکاری زمین ہو تو اولاً وہ جگہ سرکار سے حاصل کرنے کی پوری کوشش کی جائے اگر سرکار سے باقاعدہ اجازت نہ مل سکے تو اس تاویل سے کہ سرکاری جگہ سے عوام کو بھی فائدہ حاصل کرنے کا حق ہوتا ہے اور مدرسہ سے عوام کو فائدہ ہوتا ہے اور سرکار ایسے کاموں میں جس میں عوام کا فائدہ ہوتا ہو بخل نہیں کرتی اکثر منظوری

دے دیتی ہے تو اس امید پر وہاں مدرسہ جاری کریں کہ سرکار اجازت دیدے گی یا قیمتاً مل جائے گی۔ بعدہ اگر سرکار اجازت دیدے یا قیمتاً مل جائے تو وہ جگہ مدرسہ کے لیے وقف کر سکتے ہیں۔

(فتاویٰ رحیمیہ جلد نمبر ۹، صفحہ نمبر ۱۳۵)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۳/۱۱/۶ھ



اہل اسلام کی مقبوضہ جگہ میں مدرسہ اور دوکانیں بنانا کیسا ہے؟

حضرت مولانا منظور احمد چنیوٹی کی طرف سے ایک سوال:

ایک رقبہ زمین جو کہ قدیم عرصہ سے ہندو قوم سے مقدمہ کر کے حاصل کیا گیا ہے اس وقت سے وہ مقبوضہ اہل اسلام ہے۔ اس کے متولی کھوکھر قوم سے چلے آ رہے ہیں، اس کے ایک حصہ میں قبریں تھیں اور ایک حصہ اس کا ویران پڑا تھا جس میں ایک چھوٹی سی مسجد اور حجرہ تھا جس میں ایک عالم دین درس و تدریس کی خدمت سرانجام دیتے تھے۔ موجودہ متولی نے ضرورت کی بنا پر مسجد کی توسیع کر دی۔ اور اس ویران جگہ کو آباد کر کے اس میں مزید حجرے بنا دیئے اور اسے باقاعدہ دینی ادارے کی شکل دیدی۔ جو الحمد للہ اس وقت عظیم الشان بلڈنگ میں ایک بہت بڑا دینی ادارہ ہے۔ عرصہ بیس سال سے یوں ہمہ وجوہ خدمت کر رہا ہے۔ متولی مذکور نے اس خالی جگہ کی چار دیواری بنا کر اسے قبروں سے علیحدہ کر لیا۔ قبروں کی شمالی جانب جس طرف شارع عام ہے۔ ایک کچی دیوار تھی۔ جو ۱۹۵۰ء میں سیلاب کی نذر ہو گئی۔ اس کے بعد وہ جگہ خالی ویران پڑی تھی۔ پی، ڈبلیو، ڈی والوں نے اس جگہ پر ناجائز تصرف شروع کر دیا اور سڑک کیساتھ ملحقہ جگہ جو خالی پڑی تھی۔ اس پر کھوکھے اور دکانیں بنوانا شروع کر دیں۔ متولی صاحب نے اس جگہ کی

حفاظت اور حرمت کی خاطر اس شمالی جانب ایک پختہ دیوار بنا دی۔ اور جو جگہ خالی پڑی تھی جس پر پی، ڈبلیو، ڈی والوں کا ناجائز تصرف ہو چکا تھا، اس پر پختہ دکانیں بنوانا چاہتے ہیں اس جانب بالکل اس جگہ کے متصل پہلے چند دکانیں اس مدرسہ کی موجود ہیں۔ جنکی آمدنی اسی دینی مدرسہ پر خرچ ہوتی رہی ہے۔ اب بعض حضرات متولی مذکور اور اس کے ساتھیوں سے ذاتی اور مذہبی عداوت کی بنا پر ان دوکانوں کے بنانے میں مخل ہیں اور انہوں نے عدالت میں اس کے خلاف مقدمہ دائر کر رکھا ہے۔ اب صورت حال یہ ہے کہ عدالت کو شرعی اور دینی نقطہ نگاہ سے درج ذیل امور کی وضاحت مطلوب ہے!

- (۱)..... متولی مذکور کا خالی جگہ میں تصرف کر کے وہاں دینی ادارہ قائم کرنا اور مسجد کی توسیع کرنا کیسا ہے؟
- (۲)..... مدرسہ اور ان کی حدود جو کہ ایک عرصہ سے قائم ہو چکی ہیں ان کا کیا حکم ہے؟
- (۳)..... متنازعہ جگہ میں دیوار اور دکانیں تعمیر کرنے کا کیا حکم ہے؟ مدرسہ اور دکانات کی تعمیر کرنے سے کسی قبر کو منہدم کرنے کی ضرورت پیش نہیں آئی اور نہ ہی بلا ضرورت ایسا فعل کیا گیا۔ متولی مذکور اپنے اس اقدام کے جواز میں علامہ عینی کی درج ذیل عبارت پیش کرتا ہے:

فان قلت هل يجوز ان تبني المساجد على قبور المسلمين؟ قلت: قال: ابن القاسم لو ان مقبرة من مقابر المسلمين عفت فبنى قوم عليها مسجداً لم اربذلك بأساً (عمدة القاری، جلد ۴، صفحہ ۲۶۵، ط: رشیدیہ کوئٹہ)

اور اس پر قیاس کرتے ہوئے جبکہ پرانی قبروں کو مسمار کر کے مسجد یا کوئی اور عمارت بنانا جائز ہے، تو جو جگہ خالی اور ویران ہو اگرچہ اسکے ساتھ قبریں ملحق ہوں۔ وہاں پر دینی مفاد کی خاطر ایسی تعمیر بطریق اولیٰ جائز ہونی چاہیے۔ آپ پوری صورت کو سامنے رکھتے ہوئے از روئے شرع واضح فرمائیں کہ متولی مذکور کے اس اقدام کے لیے کوئی وجہ جواز ہو سکتی ہے؟

سائل منظور احمد چنیوٹی، پرنسپل جامعہ عربیہ، چنیوٹ

الجواب

(۱)..... یعنی شرح بخاری میں ہے: قال ابن القاسم: لو ان مقبرة من مقابر المسلمين

عفت فبني قوم عليها مسجداً لم اربذلك بأساً، وذلك لان المقابر وقف من

اوقاف المسلمين لدفن موتاهم لا يجوز لاحد ان يملكها فاذا درست واستغنى عن

الدفن فيها جاز صرفها الى المسجد لان المسجد ايضاً وقف من اوقاف المسلمين

لا يجوز تملكه لاحد فمعناها على هذا واحد (عمدة القاری، جلد ۴، صفحہ ۲۶۵، ط: رشیدیہ)

روایت بالا سے معلوم ہوا کہ متولی مذکور کا اس خالی اور ویران جگہ پر دینی ادارہ قائم کرنا جائز ہے۔

(۲)..... یہ مدرسہ وقف علی المسلمین ہے اس کا گرانا جائز نہیں ہے۔

(۳)..... اس متنازعہ جگہ پر مدرسہ کے مفاد کے لئے دوکانوں کا بنانا جائز ہے، اور دوکانیں بھی وقف

علی المدرسہ ہونگی۔..... فقط واللہ اعلم

بندہ محمد اسحاق غفر اللہ

الجواب صحیح

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

خیر محمد عفا اللہ عنہ

۱۳۸۶/۱/۱ھ

صدر مفتی خیر المدارس، ملتان

مہتمم خیر المدارس، ملتان



سوڈی رقم سے مسجد یا مدرسہ بنانا جائز ہے یا نہیں؟

سوڈی رقم سے مدرسہ بنانا یا مسجد بنانا جائز ہے یا نہیں؟

سائل..... خالد محمود طاہر، فورٹ عباس

الجواب

نہیں۔ بلکہ مسجد و مدرسہ کے لیے پاک و طیب مال ہونا چاہیے۔ ان اللہ طیب لا یقبل

الاطیباء، (مشکوٰۃ، جلد ۱، صفحہ نمبر ۲۳۱)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۹/۲/۶ھ



مسجد کی توسیع کے لیے خرید کردہ زمین پر مدرسہ تعمیر کرنا کیسا ہے؟

کیا فرماتے ہیں علمائے کرام دریں مسئلہ کہ زید نے عرصہ ایک سال سے ساڑھے چار مرلے زمین مسجد کی توسیع کے لئے ایک شخص سے ادھار خرید کر اس پر قبضہ کر لیا، صحیح طریقہ پر چندہ نہ ملنے کی وجہ سے مسجد کی توسیع روک لی گئی اور اس پر ایک حجرہ برائے قیام امام و مدرس تعمیر کیا جس میں مدرس کی رہائش ہے، اب چونکہ اس مسجد میں ۳۵/۴۰ کے قریب بچے زیر تعلیم ہیں، اس لیے انتظامیہ کا ارادہ یہ ہے کہ اس جگہ پر مدرسہ تشکیل دیا جائے، اس طرح زکوٰۃ سے زمین کی رقم کی بھی ادائیگی ہو جائے گی۔ شرعاً حکم صادر فرمائیں۔

سائل محمد ضیاء اللہ، ناظم جامع مسجد کمالیہ

الجواب

یہ زمین مسجد کے حکم میں نہیں ہے۔^(۱) اس لئے اس پر تعمیر مدرسہ درست ہے لیکن اس کی قیمت زکوٰۃ کے علاوہ دوسری رقوم سے ادا کی جائے گی، کیونکہ زکوٰۃ کا روپیہ تملیک کے بغیر تعمیر پر

التخریج: (۱)..... ومنها الوقف ولو مسجد الجامع لا بد من التلفظ الدال علیہ (الاشباہ، صفحہ ۵۲)

وفیہ ایضاً: اشترى المتولی بمال الوقف دارالوقف لاتلحق بالمنازل الموقوفه ویجوز بیعها

فی الاصح (در مختار، جلد ۶، صفحہ ۶۳۸)

(مرتب مفتی محمد عبدالستار عفا اللہ عنہ)

صرف کرنا جائز نہیں۔ فقط واللہ اعلم

الجواب صحیح

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۳/۳/۲۵ھ

بندہ عبد اللہ عفا اللہ عنہ

صدر مفتی خیر المدارس، ملتان



مسجد کے حجرہ کو مدرسہ کے لئے استعمال کرنا:

آج سے تقریباً ۷۰/۸۰ سال قبل ایک مسجد تعمیر کی گئی اور دس قدم پر اس کا حجرہ تعمیر کیا گیا ہے۔ ۴۰ سال تک وہ حجرہ امام مسجد، مسافر طلبہ، مؤذن اور خادم مسجد کی تحویل میں رہا، اور اس کو مسجد کا حجرہ کہا جاتا ہے۔ پھر امام صاحب نے اس حجرہ کے قرب و جوار میں دینی مدرسہ قائم کیا اور حجرہ کو مدرسہ کے تصرف میں لائے، اب وہ حجرہ مدرسہ کی طرف منسوب ہونے لگا۔ قابل دریافت امر یہ ہے کہ شرعاً وہ حجرہ مسجد کا ہے یا مدرسہ کا؟ اگر مدرسہ کا ہو تو وہاں مدرسۃ البنات یا قیام گاہ برائے طلباء بنائی جائے، اور مسجد کا ہو تو مسجد کی دوکانیں بنائی جائیں، اگر شرعی اجازت ہو تو اس حجرہ کو فروخت کر کے اس کی رقم مسجد کی تعمیر پر خرچ کر دی جائے۔

سائل خلیل احمد صدیقی، خادم مدرسہ عربیہ تعلیم القرآن، مونڈکا

الاجوب

اگر یہ مدرسہ مستقل نہیں ہے بلکہ مسجد کے تابع ہے، تو اس حجرے کو مدرسہ کی ضروریات میں استعمال کرنے کی گنجائش ہے، کیونکہ مساجد میں محلے کے بچوں کیلئے درس گاہ بنانے کا عرف ہے، اور اگر مدرسہ مسجد سے الگ ہے تو اسے مسجد کے استعمال میں لایا جائے فروخت نہ کیا جائے۔ فقط واللہ اعلم

بندہ محمد عبد اللہ عفا اللہ عنہ

مفتی خیر المدارس، ملتان

۱۳۱۱/۱۰/۹ھ

مدرستہ البنات کیلئے وقف زمین پر مدرسہ البنین بنانا:

ایک آدمی نے ۸ کنال اراضی وقف کی ہے اس میں سے ۴ کنال برائے مسجد، ۲ کنال برائے مدرسہ للبنین اور ۲ کنال مدرسہ البنات کے لئے مختص کی، لیکن اب مندرجہ ذیل وجوہ کی بناء پر مدرسہ البنات کا بنانا اس مقام پر مناسب نظر نہیں آ رہا:

(۱)..... شہر کی آبادی سے فی الحال دور ہے۔

(۲)..... مدرسہ البنات، مدرسہ البنین اور مسجد کا راستہ ایک ہی ہو جاتا ہے اس لیے بوقت آمدورفت ”اختلاط مع النساء بالازدحام“ نقصان سے خالی نہیں۔

(۳)..... مسجد اور مدرسہ للبنین کی عمارت (دارالاقامہ ہو یا دارالتعلیم) کا مدرسہ البنات سے متصل و ملحق ہونا بھی خطرے سے خالی نہیں۔

کیا ان وجوہ کی بناء پر مدرسہ البنات کی جگہ فروخت کر کے رقم دوسری جگہ پر زیر تعمیر مدرسہ البنات کی تعمیر یا توسیع میں لگائی جاسکتی ہے یا زمین کے بدلے میں زمین لے لیں؟

سائل عبدالرحمن تونسوی، ڈیرہ غازیخان

الجواب

صورت مسئلہ میں وقف شدہ زمین کو فروخت کرنے کی اجازت نہیں۔ البتہ اگر مدرسہ البنات اس جگہ مناسب نہ ہو تو مدرسہ البنین بنالیں اور مدرسہ البنات کے لئے دوسری جگہ خرید کر وہاں بنالیں۔ خلاصہ یہ ہے کہ اس جگہ کو فروخت کرنا جائز نہیں، کیونکہ وقف ہونے کے بعد یہ زمین بندوں کی ملکیت سے نکل کر اللہ تعالیٰ کی ملکیت میں چلی گئی ہے۔ وعندهما حبس العین علی

حکم ملک اللہ تعالیٰ علی وجہ تَعَوُّدِ مَنفَعَتِهِ إِلَى الْعِبَادِ فَيَلْزَمُ وَلَا يَبَاعُ وَلَا يُوْهَبُ

ولایورث کذا فی الہدایۃ (ہندیہ، جلد ۲، صفحہ ۳۵۰)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۲/۶/۲۷ھ

رئیس دارالافتاء خیر المدارس، ملتان



مدرسہ کی وقف زمین میں طلباء کیلئے مسجد تعمیر کرنا:

مدرسہ کیلئے وقف کی گئی زمین پر واقف کے مشورے سے مدرسہ ہی کیلئے مسجد بنائی جاسکتی

ہے یا نہیں؟

سائل محمد قاسم، متعلم خیر المدارس، ملتان

الجواب

مدرسہ کی وقف زمین پر مدرسہ کے لئے مسجد بنانے کی گنجائش ہے، کیونکہ وہ ضروریات

مدرسہ میں داخل ہے۔ والذی یبتدأ بہ من ارتفاع الوقف عمارتہ، شرط الواقف او

لا، ثم ما هو اقرب الی العمارۃ واعم للمصلحۃ کالامام للمسجد، والمدرس

للمدرسة یصرف الیہم الی قدر کفایتہم، ثم السراج، والبساط، کذالک الی

آخر المصالح. (البحر الرائق، جلد ۵، صفحہ ۳۵۶)..... فقط واللہ اعلم

بندہ محمد عبدالستار عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۱۱/۷ھ

رئیس دارالافتاء خیر المدارس، ملتان



سوال مثل بالا:

(۱)..... ایک دینی درسگاہ کے لئے کسی نے ایک قطعہ زمین وقف کیا ہے اور ایک قطعہ عوام الناس کے چندہ سے خریدا گیا ہے تاکہ اس جگہ دینی درسگاہ بن جائے چونکہ زمین کافی ہے اس لئے مدرسہ میں طلباء و مدرسین کے لئے مسجد کی ضرورت ہے اور آس پاس کے لوگوں کیلئے بھی ضرورت ہے بعض حضرات نے کہا ہے کہ تم اس جگہ مسجد نہیں بنا سکتے کیونکہ یہ مدرسہ کے لئے وقف کی گئی ہے اگر تم اس جگہ مسجد تعمیر کرو گے تو اس کی قیمت مدرسہ میں داخل کرو، اور بعض حضرات نے کہا کہ چونکہ یہ مسجد مدرسہ کے طلباء اور مدرسین کیلئے ہے اس لئے اس کی قیمت داخل کرنے کی ضرورت نہیں ہے۔ لہذا از روئے شریعت اس کا حکم تحریر فرمادیں۔

(۲)..... زید نے ایک قطعہ زمین مدرسہ کے لئے وقف کیا اور زید کی زمین کے ساتھ عوام الناس نے چندہ کر کے دوسرا قطعہ مدرسہ کیلئے خریدا، عوام الناس کے چندہ سے حاصل شدہ زمین مسجد کیلئے موزوں ہے اور زید کی موقوفہ زمین مدرسہ کیلئے، اب زید کہتا ہے کہ ”میری مدرسہ کیلئے موقوفہ زمین مسجد کی زمین کے عوض لے لو اور مسجد بنا لو حالانکہ وقف کے وقت زید نے تعمیر مسجد کے بارے میں کوئی نیت نہیں کی تھی، بلکہ وہ صرف مدرسہ کے لئے تھی۔ کیا یہ تبادلہ صحیح ہے؟

سائل محمد احمد

الجواب

(۱)..... زمین موقوفہ یا خرید شدہ برائے مدرسہ میں طلباء اور اساتذہ کے نماز پڑھنے کیلئے مسجد بنانا جائز ہے۔ وہ مسجد مدرسہ کی ہوگی مہتمم مدرسہ اس مسجد کا متولی ہوگا اس کیلئے مسلمان اگر الگ چندہ دیں تو بہتر ہوگا تاکہ مدرسہ کو فائدہ ہو جائے اور اگر الگ چندہ نہ مل سکے تو مدرسہ کی اراضی میں ایک قطعہ اس کے لئے مخصوص کر کے مدرسہ کے فنڈ تعمیر سے مسجد بنائی جائے، مگر زکوٰۃ و صدقات واجبہ

کا چندہ تعمیر مسجد پر صرف کرنا جائز نہیں۔

(۲)..... یہ دونوں قطعہ اراضی (خرید شدہ و موقوفہ) مدرسہ کیلئے ہیں ان میں جو جگہ مسجد کے لئے موزوں

ہو مشورہ کر کے اس میں مسجد بنالی جائے، باقی جگہ میں درس گاہیں وغیرہ تعمیر کریں۔ فقط واللہ اعلم

بندہ عبد اللہ عفا اللہ عنہ

صدر مفتی خیر المدارس، ملتان

۱۳۸۳/۹/۱۲ھ



مدرسہ کیلئے وقف کردہ کو اثرز کو فروخت کرنا:

محمد اسلم نے اپنے بنے ہوئے چار کو اثر جامعہ خیر المدارس کو وقف کر دیئے ہیں۔ کیا جامعہ

خیر المدارس ان چار تعمیر شدہ کو اثرز کو فروخت کر سکتا ہے؟ وقف نامہ منسلک ہے۔

سائل قاری محمد حنیف صاحب جالندھری

(مہتمم خیر المدارس، ملتان)

(الجواب)

ان وقف شدہ کو اثرز کو فروخت کرنا شرعاً جائز نہیں ہے کیونکہ جو جگہ وقف ہو جائے وہ بندہ

کی ملک سے نکل کر اللہ تعالیٰ کی ملک میں چلی جاتی ہے۔

لما فی العالمگیریة: وعندہما حبس العین علی حکم ملک اللہ تعالیٰ علی

وجہ تعود منفعتہ الی العباد فیلزم ولا یباع ولا یوہب ولا یورث کذا فی

الهدایة (عالمگیریہ، جلد ۲، صفحہ ۳۵۰)..... فقط واللہ اعلم

بندہ عبد الحکیم عفی عنہ

الجواب صحیح

نائب مفتی خیر المدارس، ملتان

بندہ عبد الستار عفا اللہ عنہ

۱۳۲۲/۱۰/۲۸ھ

رئیس دارالافتاء خیر المدارس، ملتان

اگر کوئی مدرس اپنی ذاتی ملکیت سے مدرسہ کی جگہ پر رہائشی مکان تعمیر کرائے تو آیا مدرسہ اس تعمیر اور ملبہ کو اس سے خرید سکتا ہے؟

ایک دینی ادارہ جو قیام پاکستان کے بعد جالندھر سے ملتان میں آیا اور اس کے لئے متروکہ غیر مسلم اوقاف کی عمارت اور ملحقہ پلاٹ الاٹ ہوئے جس پر مہتمم ادارہ نے دینی کام شروع کر دیا اور اس کے مکانات رہائشی طور پر قبضہ میں لے لئے اسی دوران ادارہ کے ملازم اور اپنے بیٹے کو الاٹ شدہ مکانات کے قریب رہائش کے لئے مکان تعمیر کرنے کی اجازت دیدی، جو کہ انہوں نے اپنے خرچہ پر تعمیر کیا اور رہائش رکھی بعد ازاں انہوں نے اپنا رہائشی مکان ممتاز آباد میں تعمیر کیا اور وہیں رہائش پذیر ہو گئے، مگر ادارہ میں تعمیر شدہ مکان اپنے قبضہ میں رکھا حضرت مہتمم صاحب کی وفات کے بعد انہوں نے وہ مکان کرایہ پر دیدیا، کرایہ ۲۵ پیسے ماہوار خود وصول کرتے رہے، جب وہ ۱۳۹۱ھ میں خود اللہ کو پیارے ہو گئے، تو مکان کا کرایہ بیوہ ہی وصول کرتی رہی، بعض اہل ادارہ نے اعتراض کیا کہ کرایہ ادارہ وصول کرے، چنانچہ بیوہ نے درخواست پیش کی کہ ادارہ مکان کا قبضہ بھی لے لے اور کرایہ بھی خود وصول کرتا رہے، مگر ملبہ اور تعمیر کے اخراجات بیوہ کو ادا کر دے، جیسا کہ سابقہ باورچی عبدالحق نے اس ملحقہ پلاٹ پر اپنی رہائش کے لئے بااجازت مہتمم ادارہ مکان تعمیر کیا اور کافی عرصہ اس میں رہنے کے بعد اس کا ملبہ ادارہ کو فروخت کر کے قبضہ ادارہ کو دیدیا، اور کرایہ ادارہ وصول کرتا رہا اور اس کے ہم مثل اور بھی کئی اشخاص موجود ہیں جنہوں نے بااجازت مہتمم صاحب مکانات تعمیر کئے اور اس میں رہائش پذیر ہوئے بعد میں ملبہ مکان ادارہ کو فروخت کر کے قبضہ دیدیا، اور ادارہ خود کرایہ وصول کرتا رہا۔ کیا ان حوالہ جات کے پیش نظر ادارہ ملازم کے تعمیر شدہ مکان کا قبضہ لے کر اور ملبہ خرید کر اس کا کرایہ خود وصول کرے، تو آیا یہ جائز ہے یا نہیں؟

سائل نامعلوم

الجواب

صورت مذکورہ میں مذکورہ عمارت کی قیمت حافظ رشید احمد مرحوم کے ورثاء کو ملنی چاہیے، جیسا کہ استفتاء میں ذکر کردہ نظائر سے معلوم ہوتا ہے، اور جزئیہ ذیل سے بھی اس کی تائید ہوتی ہے۔

ولا باس ببيع بناء بيوت مكة ويكره بيع ارضها بخلاف البناء لانه خالص ملك الباني (التم) (ہدایہ، جلد ۴، صفحہ ۴۷۱)

لیکن ملبہ استعمال شدہ کی قیمت موجودہ نرخ کے مطابق لگائی جائے گی ملبہ جدید کی نہیں۔

(۲)..... اس قیمت میں سے سفید زمین کا کرایہ از وقت استعمال تا وقت بیع ملبہ منہا کیا جائے گا، کیونکہ کرایہ مکان جو حافظ رشید احمد صاحب اور ان کے ورثاء وصول کرتے رہے وہ دو چیزوں کے مقابلے میں ہے زمین اور ملبہ، ملبہ حافظ صاحب مرحوم کا ہے لہذا اس کا کرایہ مرحوم کو ملنا چاہیے اور حصہ زمین کا کرایہ مدرسہ کا حق ہے، لہذا یہ مقدار مدرسہ وصول کرے گا۔

(۳)..... ملبہ کی قیمت اور زمین کا کرایہ دو تجربہ کار عادل اشخاص سے تجویز کرا لیا جائے۔ بحکم

به ذوا عدل منكم (اللہ)

(۴)..... ابتداء سے کرایہ کی تشکیل میں اس بات کو مدنظر رکھا جائے جو مدرسہ کے کارکنان اور مدرسین و ملازمین کیساتھ یہاں مدرسہ سے کاعرف ہے۔ فقط واللہ اعلم

بندہ عبدالستار عفا اللہ عنہ

الجواب صحیح

مفتی خیر المدارس، ملتان

محمد عبداللہ عفا اللہ عنہ

ھ ۱۳۹۳/۳/۲۱

صدر مفتی خیر المدارس، ملتان



مدرسہ کو دوسری جگہ منتقل کرنے کے بعد پہلی جگہ کو کرایہ پر دینا کیسا ہے؟

ہم نے تھوڑی سی جگہ قرآن مجید کا مدرسہ بنانے کے لئے وقف کر کے مدرسہ کی شکل میں

کام شروع کیا، چند سال بعد وہ جگہ طلباء کے لئے ناکافی ہو گئی پھر ہم نے دوسری جگہ ذاتی زمین تقریباً ۴ کنال مدرسہ کو دے کر مدرسہ کی توسیع کی اور کام شروع کر دیا ہے، اب وہ پہلی جگہ مدرسہ ہذا کے استعمال میں نہیں آ سکتی اس پہلی جگہ کے متعلق سوال یہ ہے کہ اس کو کرایہ پر دیکر کرایہ کی رقم مدرسہ میں استعمال کریں یا کسی استاد یا مہتمم صاحب کی رہائش گاہ بنائیں۔ شرعی لحاظ سے اس کا صحیح استعمال بیان فرمائیں؟

سائل خالد محمود، حافظ کلاتھ ہاؤس سکول بازار، رحیم یار خاں

الجواب

پہلی جگہ بھی ہمیشہ وقف ہی رہے گی۔ ہاں اس کو مدرسہ کی جس ضرورت کے لئے چاہیں استعمال کر لیں۔^(۱) فقط واللہ اعلم

الجواب صحیح

محمد انور عفا اللہ عنہ

بندہ عبدالستار عفا اللہ عنہ

مفتی خیر المدارس، ملتان

رئیس دارالافتاء خیر المدارس، ملتان

۱۴۱۲/۱۰/۲۳ھ



مدرسہ کی آمدنی کیلئے مارکیٹ بنانا جائز ہے لیکن اسے فحاشی کا اڈا نہ بننے دیا جائے:

”جامعہ اسلامیہ بہاولپور“ کی انتظامیہ نے تھری سار، فورسار، ہولٹز بنانے کی اجازت دی ہے کیا وہ شرعی طور پر اس کے مجاز تھے کہ وقف اراضی برائے علوم دینیہ کو اس طرح غیر شرعی کاموں کیلئے اجازت دیں عرصہ آٹھ سال سے یہ اڈے چلتے رہے ان کا جو کرایہ کمائی اس ادارے کے

التخریج: (۱)..... اذا وقف دارۃ علی الفقراء فالقیم یواجرھا (عالمگیریہ، جلد ۲، صفحہ ۴۱۸)

وفی الدر المختار: ویو جر باجر المثل (جلد ۶، صفحہ ۶۱۶) (مرتب مفتی محمد عبداللہ عفا اللہ عنہ)

طلباء کرام پر اور علماء کرام پر خرچ ہو چکی ہے اس کے بارے میں شرعی حکم کیا ہے؟
 آئندہ کے لئے ان ہوٹلوں کا کیا مصرف ہونا چاہیے اور موجودہ انتظامیہ اور شوریٰ جامعہ ہذا
 کے لئے شرعی حکم کیا ہے؟

سائل ڈاکٹر غلام مصطفیٰ، رکن مجلس شوریٰ جامعہ ہذا

الجواب

وقف جگہ میں مسجد یا مدرسہ کے لئے دوکانیں وغیرہ بنانا تاکہ اس کی آمدنی سے مدرسہ
 کے اخراجات پورے کئے جائیں ایسی تعمیر کی شرعاً گنجائش ہے۔

لما فی البحر الرائق: ولو كانت الارض متصلة ببيوت المصر يرغب الناس في

استيجار بيوتها وتكون غلة ذلك فوق غلة الزرع والنخل كان للقيم ان يبنى فيها

بيوتا فيؤاجرها لان الاستغلال بهذا الوجه يكون انفع للفقراء (الرح) (جلد ۵، صفحہ ۳۶۱)

وفي العالمگیریة: قيم المسجد لا يجوز له ان يبنى حوانيت في حد المسجد او

في فناءه لان المسجد اذا جعل حانوتا وسكنا تسقط حرمة (ہندیہ، جلد ۲، صفحہ ۳۳۹)

ان جزئیات سے معلوم ہوا کہ مسجد یا فناء مسجد سے خارج دوکانیں بنانے کی اجازت ہے

لیکن ان دوکانوں اور ہوٹلوں کو فحاشی کا مرکز نہ بننے دیا جائے یہ انتظامیہ اور مجلس شوریٰ کا فرض ہے۔

مذکورہ کرایہ سے مدرسہ اور طلباء پر خرچ کرنے کی گنجائش ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۲/۴/۱۲ھ

رئیس دارالافتاء خیر المدارس، ملتان



ذاتی رقم سے مدرسہ کیلئے خرید کردہ پلاٹ وقف کے بعد ناقابل فروخت ہے:

ایک مولوی صاحب نے مدرسہ کے ساتھ ایک پلاٹ اپنی ذاتی رقم سے ایک لاکھ پچیس ہزار روپے میں خرید کر مدرسہ کے لئے وقف کر دیا تھا آیا کہ مولوی صاحب اس پلاٹ کو فروخت کر سکتے ہیں یا نہیں؟ محلہ کے چند افراد پلاٹ پر قبضہ کرنا چاہتے ہیں جبکہ پلاٹ پر قبضہ کرنے کی صورت میں یہ لوگ مولوی کی رقم واپس کرنے کے پابند ہونگے یا نہیں؟ جبکہ خرید شدہ پلاٹ خالی پڑا ہے۔ قرآن و سنت کی روشنی میں بتلائیں کہ اس کا کیا حکم ہے؟

سائل محمد عمر، یزمان

الجواب

اگر مولوی صاحب نے یہ پلاٹ خرید کر مدرسہ کیلئے وقف کر دیا تھا تو اب یہ ان کی ملکیت سے نکل کر اللہ تعالیٰ کی ملک میں چلا گیا ہے۔ اب اس پلاٹ کو فروخت کرنا مولوی صاحب کیلئے جائز نہیں ہے اور نہ ہی کسی اور کو اس پر قبضہ کرنا جائز ہے یہ پلاٹ وقف ہی رہے گا۔

چنانچہ ہندیہ میں ہے: وعندہما حبس العین علی حکم ملک اللہ تعالیٰ علی وجہ تَعَوُّد

منفعة الی العباد فیلزم ولا یباع ولا یوہب ولا یورث^(۱) (جلد ۲، صفحہ ۳۵)۔ فقط واللہ اعلم

البتہ اس وقف کا یہی شخص متولی ہوگا۔ فقط والجواب صحیح

بندہ عبدالحکیم عفی عنہ

نائب مفتی خیر المدارس، ملتان

بندہ محمد عبداللہ عفا اللہ عنہ

۱۳۲۷/۴/۱۴

مفتی خیر المدارس، ملتان



التخریج: (۱).....وفی الدر المختار: فاذا تم ولزم لا یملک ولا یملک، ای: لا یقبل التملیک لغيره بالبیع

ونحوہ (لغ) (الدر المختار مع الشامیہ، جلد ۶، صفحہ ۵۴) (مرتب مفتی محمد عبداللہ عفا اللہ عنہ)

مہتمم اگر مدرسہ کو آباد نہ کرے تو کیا واقف زمین واپس لے سکتا ہے؟

امی جان نے ۱۹۹۶ء میں مدرسہ ”سید المرسلین“ کے نام رقبہ ۳۰ مرلہ انتقال کرادیا تھا اس شرط پر کہ اس مدرسہ کو آباد کریگا لیکن آج تک صرف تین ماہ آباد ہوا ہے اور اس مولانا صاحب نے تین مدارس کے رقبہ جات اپنے نام کر رکھے ہیں جن میں سے صرف ایک آباد ہے۔ اب ہمارے کہنے پر نہ چھوڑتا ہے اور نہ آباد کرتا ہے اور دوسرے بزرگوں کے کہنے پر بھی نہ چھوڑتا ہے نہ واپس کرتا ہے۔ اب آپ صاحبان ہمارا مسئلہ حل فرمائیں:

(۱)..... کیا ہم واپس لے سکتے ہیں؟

(۲)..... یا یوں ہی غیر آباد رہنے پر خاموش رہیں؟

(۳)..... اگر ہم شرعی صورت پر واپس لے سکتے ہیں تو کیا کرنا چاہیے؟

(۴)..... اگر وہ مولانا صاحب واپس نہ دے تو واقعی امی جان کو ثواب ملتا رہے گا؟

(۵)..... اگر مولانا صاحب واپس دیدے تو کیا اس جگہ کو فروخت کر کے دوسرا مدرسہ چلا سکتے ہیں؟

(۶)..... ہم شرعی صورت میں مدرسہ واپس لے کر کسی اور مولانا صاحب کو مہتمم بنا سکتے ہیں؟

سائل حافظ محمد سلیم ولد غلام محمد ارائیں، ڈیرہ غازیخان

الجواب

یہ اراضی مدرسہ کے نام وقف ہو گئی ہے۔ اب اس کا نہ واپس کرنا جائز ہے اور نہ ہی بیچنا درست ہے۔^(۱) مہتمم صاحب پر اہل محلہ کی طرف سے دباؤ ڈالا جائے کہ اس کو آباد کرے اور اہل محلہ

التخریج: (۱)..... فاذا تم ولزم لا یملک (ای لا یكون مملو كالصاحبه) ولا یملک ای: لا یقبل التملیک

لغیره بالبیع ونحوه لاستحالة تملیک الخارج عن ملکہ (الدر المختار مع الشامیہ، جلد ۶، صفحہ ۵۴۰)

(مرتب مفتی محمد عبداللہ عفا اللہ عنہ)

بھی اس کے ساتھ اس کے آباد کرنے اور تعمیرات وغیرہ میں تعاون فرمائیں۔ فقط واللہ اعلم

بندہ محمد اسحاق غفر اللہ لہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۵/۹ھ

رئیس دارالافتاء خیر المدارس، ملتان



غیر آباد مدرسہ کی زمین کو فروخت کر کے کسی دوسرے مدرسہ کو وہ رقم دینا:

زید نے اپنی مملوکہ زمین میں سے ایک حصہ ایک دینی عربی مدرسہ کے لئے وقف کیا تھا اور کچھ دیر تک اس جگہ پر تعلیم ہوتی رہی، لیکن اب کافی عرصہ سے نہ تو وہاں قرآن پاک کی تعلیم ہوتی ہے اور نہ ہی عمارت اور درس گاہ باقی رہی ہے بلکہ سب گر کر تباہ ہو گئی ہے اور نہ ہی پھر آئندہ وہاں درس گاہ تعمیر ہونے اور اسے نو مدرسہ قائم ہونے کی امید ہے۔ اگر زید اسی قطعہ زمین کو فروخت کر کے اس کی رقم کسی دوسرے عربی مدرسہ کو دیدے تو یہ جائز ہے یا نہیں؟ جبکہ کاغذات میں ابھی تک وہ قطعہ زمین اسی زید کی ملکیت ہے۔

سائل عبداللطیف، قصبہ مڑل ملتان

الجواب

موقوفہ زمین کی بیع و شراء کی شرعاً اجازت نہیں۔ حضرت عمرؓ نے اپنی ایک زمین وقف کرنے کا ارادہ کیا تو حضور اکرم صلی اللہ تعالیٰ علیہ وسلم نے فرمایا: تصدق باصلها لایباع ولا یورث ولا یوہب (ہدایہ، جلد ۲، صفحہ ۶۱۵)

علاقہ والوں پر لازم ہے کہ وہ اس کی تعمیر اور آباد کاری کیلئے ہر ممکن کوشش کریں۔

..... فقط واللہ اعلم

بندہ محمد عبدالستار عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۰۶/۳/۱۱ھ

رئیس دارالافتاء خیر المدارس، ملتان

مدرسہ کی زمین میں مدرس کا اپنے لئے سبزی کاشت کرنا:

مدرسہ کے درختوں سے شاخیں کاٹ کر جلانا کیسا ہے؟

کیا مدرس کے لیے مدرسہ کی اشیاء مثلاً درختوں کی لکڑیاں یا اسی طرح مدرسہ میں سبزی اگا کر استعمال کرنا درست ہے؟ جبکہ وہ تنخواہ بھی لیتا ہو اور مہتمم کی طرف سے اجازت ہو۔

سائل محمد نواز، سلطان گھی ملز، ملتان

الجواب

مدرسہ کی انتظامیہ کی اجازت کے ساتھ یہ چیزیں مدرس استعمال کر سکتا ہے۔^(۱) فقط واللہ اعلم

محمد انور عفی عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۰۳/۹/۲ھ

رئیس دارالافتاء خیر المدارس، ملتان



مدرس کیلئے مدرسہ کا کمرہ استعمال کرنے کا حکم:

دیہات میں ایک مدرسہ کے لیے دو کمرے درسگاہ کے طور پر بنائے گئے مقامی بچے دونوں کمروں میں کچھ عرصہ پڑھتے رہے اب بچوں کی تعداد کی کمی کے باعث ایک کمرہ فارغ پڑا ہے۔ مدرسہ کے مدرس جو کہ ناظم مدرسہ بھی ہیں۔ اس فارغ کمرہ کو بطور ذاتی رہائش استعمال کر رہے ہیں اس نیت سے کہ جب بچے زیادہ ہو جائیں گے فارغ کر دوں گا۔

یہ رہائش مجبوری کی وجہ سے ہے اور وہ یہ ہے کہ خاندان بڑا ہے مزید انتظام کی قدرت

التخریج: (۱)..... تجوز الزیادہ من القاضی علی معلوم الامام اذا کان لایکفیہ وکان عالماً

تقیاً (الدر المختار، جلد ۶، صفحہ ۶۲۹) (مرتب مفتی محمد عبدالستار عفا اللہ عنہ)

نہیں۔ آیا بطور رہائش استعمال کرنا مذکورہ صورت میں جائز ہے یا نہیں۔ جبکہ ایک شخص کہتا ہے کہ یہ جائز نہیں۔

سائل حافظ محمد رمضان، چک نمبر/۳۶ بہاولنگر

الاجوب

مدرس عند الضرورت مدرسے کا مکان یا کمرہ رہائش کے لیے استعمال کر سکتا ہے شرعاً اسکی گنجائش ہے۔ فقط واللہ اعلم

الجواب صحیح	بندہ محمد عبداللہ عفا اللہ عنہ
بندہ محمد اسحاق غفر اللہ لہ	مفتی خیر المدارس، ملتان
مفتی خیر المدارس، ملتان	۱۸/۷/۱۴۱۳ھ



مدرسہ کی آمدنی کیلئے مدرسہ میں ویگن اسٹینڈ بنانا:

کیا فرماتے ہیں علمائے دین و مفتیان شرع متین دریں مسئلہ ایک صاحب نے مدرسہ کے لیے کچھ زمین وقف کر دی اور زمین موقوفہ میں مسجد اور مدرسہ تعمیر کیا گیا جو کہ آٹھ کمروں پر مشتمل ہے۔ جس میں سے دو کمرے واقف صاحب نے خود تعمیر کرائے دو کمرے عوام الناس نے اور باقی چار کمرے متولی مدرسہ نے تعمیر کرائے۔ الحمد للہ مدرسہ میں دین متین کی تعلیم عرصہ تیس سال سے جاری ہے جس میں قرآن مجید کی تعلیم کے علاوہ درجہ کتب بھی جاری ہے اب اس مدرسہ کے منتظمین مدرسہ کے کچھ حصہ میں ویگن اسٹینڈ بنانا چاہتے ہیں جس کی آمدنی کا کچھ حصہ مدرسہ کے لیے خرچ ہو گا۔ ویگن اسٹینڈ کے قیام کی وجہ سے مدرسہ میں درج ذیل پریشانیاں عیاں نظر آتی ہیں۔

(۱)..... ویگن اسٹینڈ بنانے کی وجہ سے مسجد میں آنے کے لیے جو متبادل راستہ تجویز کیا گیا ہے اس میں قلت جماعت کا قوی اندیشہ ہے کیونکہ وہ راستہ تنگ ہونے کی وجہ سے صاف ستھرا نہیں ہے۔

خصوصاً بارش کے دنوں میں وہ راستہ بہت خراب ہو جاتا ہے۔

(۲)..... ویگن اسٹینڈ کی وجہ سے مسجد میں آنے والے نمازیوں کو تکلیف ہوتی ہے اور تعلیم میں حرج کا قوی اندیشہ ہے اور نماز جمعہ اور نماز پنجگانہ میں خلل واقع ہوگا۔ آیا ان حالات میں مدرسہ کی حدود میں ویگن اسٹینڈ بنانے کی گنجائش ہے؟ دلائل کی روشنی میں جواب عنایت فرمائیں۔

سائل غلام احمد مدرسہ جامعہ محمودیہ عید گاہ چوٹی زیریں

الجواب

منتظمین کا یہ تصرف (ویگن اسٹینڈ بنانا) جبکہ تعلیم میں خلل کا باعث ہے اور نمازیوں کی قلت کا اندیشہ ہے درست نہیں ہے لہذا منتظمین پر لازم ہے کہ اس طرح کے تصرف سے اجتناب فرمائیں۔..... فقط واللہ اعلم

بندہ محمد اسحاق غفر اللہ لہ
مفتی خیر المدارس، ملتان

۱۴۱۶/۳/۲ھ

الجواب صحیح

بندہ عبدالستار عفا اللہ عنہ
مفتی خیر المدارس، ملتان



ما يتعلق بوظائف المدرسين

عمرہ یا حج کیلئے جانے والا مدرس ان ایام کی تنخواہ کا مستحق ہوگا یا نہیں؟

ایک شخص اپنی والدہ محترمہ کے ساتھ عمرہ کے لئے جانا چاہتا ہے اور وہ مدرس بھی ہے۔ کیا وہ عمرہ کے دنوں کی تنخواہ مدرسہ سے لے سکتا ہے یا نہیں؟

سائل حاجی فیض بخش، بوہڑ گیٹ، ملتان

(الجواب)

نہیں لے سکتا۔^(۱) البتہ جو رخصتیں دوران سال ملازم کو لینے کا حق ہے ان میں عمرے کیلئے جائے تو استحقاقی رخصت کے ایام کی تنخواہ ملے گی۔^(۲) اور زائد ایام کی نہیں ملے گی۔ فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

۱۳۹۳/۲/۱۳ھ

صدر مفتی خیر المدارس، ملتان

التخریج: (۱)..... لما فی الشامیة: اذا غاب عن المدرسة فاما ان يخرج من المصر او لا فان خرج مسيرة

سفر ثم رجع لیس له طلب ما مضی من معلومه بل یسقط وکذا لو سافر لحج او نحوہ (شامیہ، جلد ۶، صفحہ ۶۳۱)

وفیه ایضاً: ان المدرس ونحوہ اذا اصابه عذر من مرض او حج بحيث لا یمكنه المباشرة لا یتحق

المعلوم (شامیہ، جلد ۶، صفحہ ۶۳۲، ط: رشیدیہ جدید)

(۲)..... وهل یأخذ ایام البطالة کعید و رمضان؟ لم اره، وینبغی الحاقه ببطالة القاضی و اختلفوا فیها،

(بقیہ حاشیہ اگلے صفحہ پر ملاحظہ فرمائیں)

جو مدرس رمضان میں حج کے لئے چلا جائے وہ سات شوال تک تنخواہ کا مستحق ہوگا یا نہیں؟

زید کی مدرسہ ہذا سے سالانہ امتحان کے بعد سے افتتاح تعلیم یعنی چھ یا سات شوال تک سالانہ رخصت منظور ہے زید اپنی رخصتوں کے درمیان حج کے لئے چلا گیا اور محرم میں آ کر اپنے کام میں لگ گیا۔ دریافت طلب امر یہ ہے کہ شوال کے شروع میں سات دن کے بعد مدرسہ ہذا میں تعلیم شروع ہوئی۔ سات دن جن میں زید بھی تمام مدرسین کے ساتھ تھا جیسے تمام مدرسین ان ایام کی تنخواہ لے رہے ہیں آیا زید بھی ان ایام کی تنخواہ کا مستحق ہے یا نہیں؟

سائل بندہ رحیم بخش، رئیس شعبہ تجوید و قرأت خیر المدارس، ملتان

الجواب

صورت مسئلہ میں زید ایام مذکورہ کی تنخواہوں کا مستحق ہے کیونکہ مدرسہ کی جانب سے ان ایام کی عام رخصت ہوتی ہے لہذا ان کی تنخواہ وضع کرنا ضابطہ رخصت کے خلاف ہوگا۔^(۱) فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

محمد عبداللہ عفا اللہ عنہ

۱۳۹۳/۱/۲۴ھ

صدر مفتی خیر المدارس، ملتان

والاصح انه ياخذ لانها للاستراحة اشباه من قاعدة "العادة محكمة" (الدر المختار، جلد ۶، صفحہ ۵۷۰، ط، رشیدیہ جدید) وفي الشامية: فحيث كانت البطالة معروفة في يوم الثلاثاء والجمعة وفي رمضان والعيدین يحل الاخذ (شامیہ، جلد ۶، صفحہ ۵۷۱)

(۱)..... وهل ياخذ ايام البطالة كعيد و رمضان؟ لم اره، وينبغي الحاقه ببطالة القاضي واختلفوا فيها، والاصح انه ياخذ لانها للاستراحة، اشباه من قاعدة "العادة محكمة" (الدر المختار، جلد ۶، صفحہ ۵۷۰) وفي الشامية: فحيث كانت البطالة معروفة في يوم الثلاثاء والجمعة وفي رمضان والعيدین يحل الاخذ (شامیہ، جلد ۶، صفحہ ۵۷۱)

(مرتب مفتی محمد عبداللہ عفا اللہ عنہ)

تبلیغ کے چلہ پر جانے والا مدرس تنخواہ کا مستحق ہے یا نہیں؟

ایک مدرسہ کے مہتمم صاحب مدرسہ کے کسی ایک استاد کو یہ اجازت دیتے ہیں کہ آپ مدرسہ کی جانب سے تبلیغی جماعت میں جاسکتے ہیں یا حکماً کہتے ہیں کہ جائیں آپ کی تنخواہ مدرسہ کی جانب سے بدستور جاری رہے گی۔ اب مہتمم صاحب کی یہ اجازت یا حکم دو حال سے خالی نہیں، مجلس شوریٰ کے مشورہ سے ہوگا یا بدوں مشورہ کے، ہر صورت میں شرعی حکم بیان فرمادیں کہ تنخواہ جائز سمجھی جاوے گی؟ اگر جائز ہے تو کیوں؟ چندہ دینے والے چندہ دیتے ہی اسی لئے ہیں کہ مدرسہ میں تدریس قرآن یا کتب کا کام ہو رہا ہے نہ کہ تبلیغی جماعت کے لئے، خصوصاً جبکہ چندہ دینے والوں میں سے اکثر افراد تبلیغی جماعت کی ماہیت سے بھی واقف نہیں اور اگر جائز نہیں تو کیوں؟ کیا یہ تبلیغی سلسلہ بقائے دین کا ذریعہ نہیں مثل تدریس کے، نیز لوگوں کی بھلائی اس میں ہے۔ مسئلہ کے ہر پہلو پر محققانہ انداز سے بالتفصیل روشنی ڈالیں۔

سائل خدا بخش، مدرس مدرسہ خدام القرآن، ملتان

(الجواب)

بہتر تو یہی ہے کہ پڑھائی کے دوران مہتمم صاحب کسی مدرس کو پورے چلے کیلئے نہ بھیجیں لیکن اگر پڑھائی کو حرج نہیں ہوتا تو پھر اس مدرس کی تنخواہ مدرسہ کے فنڈ سے نہیں دینی چاہیے۔^(۱) مدرس اپنے ذاتی خرچہ پر جائے۔ اگر وہ اس طرح کرنے پر آمادہ نہ ہو تو مہتمم صاحب کسی سے خاص اس کی مدد کے لئے چندہ کریں پھر اس چندہ سے اس مدرس کو بمقدار تنخواہ یا کم و بیش دیدیں اور اگر یہ صورت بھی نہیں ہو سکتی تو اگر شوریٰ کی طرف سے مہتمم کو مدرسہ کے فنڈ میں ایسا تصرف کرنے کی

التخریج: (۱)..... لمافی الشامیة: انہم صرحوا بان مراعاة غرض الواقفین واجبة (جلد ۶، صفحہ ۶۸۳)

وفیہ ایضاً: ان المدرس ونحوہ اذا اصابہ عذر من مرض او حج بحيث لا یمكنه المباشرة لا یتحق

المعلوم (شامیہ، جلد ۶، صفحہ ۶۳۲، ط: رشیدیہ جدید) (مرتب مفتی محمد عبداللہ عفا اللہ عنہ)

اجازت اور اختیار ملا ہوا ہو اور چندہ دہندگان کو بھی یہ معلوم ہو کہ مہتمم صاحب مدرس کو تبلیغی جماعت میں بھیجا کرتے ہیں اور ان کو تنخواہ بھی دیتے ہیں تو اس صورت میں مدرسہ کی طرف سے تنخواہ دینا درست ہوگا۔^(۱)..... فقط واللہ اعلم

الجواب صحیح

بندہ محمد اسحاق غفر اللہ لہ

خیر محمد عفا اللہ عنہ

نائب مفتی خیر المدارس، ملتان

مہتمم مدرسہ خیر المدارس، ملتان

۱۳۸۶/۶/۲ھ



جو معلمہ بغیر اطلاع حج یا عمرہ پر چلی گئی وہ تنخواہ کی مستحق نہ ہوگی:

ہمارے مدرسہ میں بچیوں کی قرآن پاک حفظ و ناظرہ کی تعلیم کے لئے ایک قاریہ صاحبہ رکھی ہوئی ہیں جب کہ ان کی ایک جوان بیٹی بھی ان کے ساتھ رہائش پذیر ہے جو کہ کالج میں پڑھتی ہے، قاریہ صاحبہ خود مطلقہ ہیں، رمضان المبارک سے ایک دو روز قبل قاریہ صاحبہ نے بتلایا کہ وہ کل یا پرسوں عمرہ کے لئے بیٹی کے ساتھ جا رہی ہے اور یہ ان کا اچانک پروگرام بن گیا ہے۔ ان کے جانے کے بعد بچیوں سے معلوم ہوا کہ قاریہ صاحبہ حج کر کے آئیں گی ہم نے سمجھا کہ بچیاں عمرہ کو حج سمجھ رہی ہیں لیکن رمضان المبارک کے بعد اطلاع ملی کہ قاریہ صاحبہ وہاں حج کے لئے رک گئی ہیں۔ اب سوال یہ ہے کہ قاریہ صاحبہ کا بغیر اجازت عمرہ کے لئے جانا اور وہاں غیر قانونی طور پر حج کے لئے رک جانا جوان بچی کے ساتھ اور بغیر محرم کے اور انتظامیہ کو آخر تک لاعلم رکھنا، سعودی عرب میں غیر محرموں کے ساتھ قیام کرنا اور ان کے ساتھ حج کرنا اس کی شرعی حیثیت کیا ہے؟

سائل محمد انور، ممبر مجلس شوریٰ، وہاڑی

(۱)..... والمعروف عرفاً كما لمشروط شرطاً (الاشباہ والنظائر، صفحہ ۹۹) (مرتب مفتی محمد عبداللہ عفا اللہ عنہ)

الجموں

مدرسہ والوں کو اطلاع دیئے بغیر اتنی لمبی چھٹی کرنا درست نہیں۔ اسی طرح بغیر محرم کے ان کا سفر پر جانا شرعاً حرام ہے۔ فقہاء نے لکھا ہے کہ اگر عورت کے ساتھ محرم نہ ہو تو اس پر حج فرض ہی نہیں ہوتا۔ قال فی البدائع فی شرائط فرضیة الحج: فاما الذی یخص النساء فشرطان: احدهما: ان یکون معها زوجها او محرم لها فان لم یوجد احدهما لایجب علیها الحج (بدائع، جلد ۲، صفحہ ۲۹۹، ط: رشیدیہ کوئٹہ)

وعن النبی صلی اللہ علیہ وسلم: الا لاتحجن امرأة الا ومعها محرم (کذافی البذل، جلد ۳، صفحہ ۷۹)..... فقط واللہ اعلم

بندہ عبدالحکیم عفی عنہ
نائب مفتی خیر المدارس، ملتان
۱۴۲۲/۱۲/۱۸ھ

صورت مسئلہ میں وہ تنخواہ کی شرعاً حقدار نہیں۔

فان خرج مسیرة سفر ثم رجع لیس له طلب ما مضی من معلومه بل یسقط،
وکذا لو سافر لحج ونحوه (شامیہ، جلد ۶، صفحہ ۶۳۱)..... فقط والجواب صحیح

بندہ محمد عبداللہ عفا اللہ عنہ
مفتی خیر المدارس، ملتان



مدرسین کو شعبان ورمضان کی تنخواہ دینا جبکہ انہوں نے ان دو مہینوں میں کام نہیں کیا:

مسلسل بیمار مدرس یا ملازم تنخواہ کا استحقاق رکھتا ہے یا نہیں؟

(۱)..... ہمارے دینی مدارس میں جو مدرسین یا ملازمین کو چھٹیاں ایک ماہ یا کم و بیش ملتی ہیں اور ان کی تنخواہ باقاعدہ دی جاتی ہے۔ اس کی شرعی حیثیت کیا ہے۔ اشکال یہ ہے کہ ہمارے ہاں اکثر و

بیشتر یہی صدقات و زکوٰۃ کی رقوم ہی استعمال کی جاتی ہیں جبکہ کام نہ کیا ہو تو تنخواہ وغیرہ میں ایسی رقوم خرچ کرنا کس طرح جائز ہے؟

(۲)..... مسلسل بیماری کی حالت میں مدرسین یا ملازم تنخواہ لینے کا مستحق ہے یا نہیں؟ آپ کے ہاں اس کا ضابطہ کیا ہے؟

(۳)..... شعبان سے لے کر شوال تک جو ہمارے مدارس میں چھٹیاں ملتی ہیں ان کی تنخواہیں باقاعدہ دی جاتی ہیں، حالانکہ اندازاً دو ماہ مسلسل مدرس نے کام نہیں کیا اس کی کیا صورت ہے؟ مفصل جواب سے مطلع فرمادیں۔

سائل سراج دین، مدرسہ ریمیہ کلور کوٹ، میانوالی

الجواب

(۱-۲-۳)..... ظاہراً یہ سوال چندہ کے متعلق ہے سو اصل یہ ہے کہ ایسے اموال میں کسی تصرف کا جواز و عدم جواز چندہ دہندگان کے اذن و رضاء پر موقوف ہے اور مدرسہ کا مہتمم ان چندہ دہندگان کا وکیل ہوتا ہے اور وکیل کو جس تصرف کا اذن دیا گیا ہے وہ تصرف اس وکیل کے لئے جائز ہے پس جس مہتمم نے مدرسین کو مقرر کیا ہے اگر اس مہتمم کو چندہ دہندگان نے اس صورت کے متعلق کچھ اختیارات دیدئے ہیں اور مہتمم نے ان مدرسین و ملازمین سے ان اختیارات کے موافق کچھ شرائط طے کر لی ہیں تو ان شرائط کے موافق تنخواہ دینا جائز ہے^(۱) اور اگر صراحتاً اختیارات و شرائط مقرر نہیں ہوئے ہیں لیکن مدرسہ کے قواعد مدون و معروف ہیں تو وہ بھی مثل مشروط کے ہونگے^(۲) اور اگر نہ مصرح ہیں اور نہ معروف و مدون تو دوسرے مدارس اسلامیہ میں جو معروف ہیں ان کی

التخریج: (۱)..... فی الدر المختار: شرط الواقف کنص الشارع (جلد ۶، صفحہ ۶۶۳)

(۲)..... المعروف عرفاً كالمشروط شرعاً (الاشباہ صفحہ ۹۹) (مرتب مفتی محمد عبداللہ عفا اللہ عنہ)

اتباع کی جائے گی۔ (کذافی امداد الفتاویٰ، جلد ۳، صفحہ ۳۴۷)

ہمارے مدرسہ ”خیر المدارس“ کا ضابطہ یہ ہے کہ تعطیلات رمضان کی تنخواہ بھی دیتے ہیں اور ایک ماہ کی بیماری بھی با تنخواہ شمار ہوتی ہے۔

اس تفصیل میں آپ کے تمام سوالوں کا جواب آ گیا ہے۔ فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۶/۷/۱۳ھ

مہتمم خیر المدارس، ملتان



(۱) جمعہ اور رمضان کی تعطیلات کی تنخواہ کا مدرس مستحق ہے:

(۲) اگر جمعرات اور ہفتہ کی غیر حاضری کی ہو تو جمعہ کے دن کی تنخواہ کا کیا حکم ہے؟

(۱)..... مدارس اسلامیہ کے مدرسین کو ماہ رمضان کی تعطیلات کی تنخواہ دینی چاہیے کہ نہیں؟

(۲)..... جمعہ کے روز کی تنخواہ کاٹ سکتے ہیں یا نہیں بالفرض اگر کوئی مدرس جمعرات کو مدرسہ نہ حاضر

ہو اور ہفتہ کو بھی نہ آیا تو پھر جمعہ کے روز کی تنخواہ کاٹ سکتے ہیں؟

سائل عبد المجید ڈاکا، ڈونگہ بونگہ، بہاولنگر

الجواب

(۱)..... رمضان کی تعطیلات کی تنخواہ مدرسین کو دینی چاہیے، تمام مدارس اسلامیہ کا عرف یہی ہے۔

لما فی الدر المختار: وهل ياخذ ايام البطالة كعيد و رمضان؟ لم اره، وينبغي

الحاقه ببطالة القاضي واختلفوا فيها، والاصح انه ياخذ لانها للاستراحة. اشباه

من قاعدة ”العادة محكمة“ (الدر المختار، جلد ۶، صفحہ ۵۷۰)

وفى الشامية: قال الفقيه ابو الليث ومن ياخذ الاجر من طلبة العلم فى يوم

لا درس فيه ارجو ان يكون جائزاً، وفيه ايضاً: قلت هذا ظاهر فيما اذا قدر لكل يوم درس فيه مبلغاً، اما لو قال: يعطى المدرس كل يوم كذا، فينبغي ان يعطى ليوم البطالة المتعارفة بقريظة ما ذكره في مقابله من البناء على العرف، فحيث كانت البطالة معروفة في يوم الثلاثاء والجمعة وفي رمضان والعيدين، يحل الاخذ وكذا لو بطل في يوم غير معتاد لتحريير درس (النج) (شاميه، جلد ۶، صفحہ ۵۷۱) ان دونوں روایتوں سے یہ بات معلوم ہوئی کہ جمعہ کے روز کی تنخواہ بھی کاٹنا جائز نہیں، البتہ اگر مدرس نے رخصت لئے بغیر جمعرات اور ہفتہ کے دن کی غیر حاضری کی ہے تو پھر ان تینوں دنوں کی اجرت کا مستحق نہ ہوگا۔ فقط واللہ اعلم

الجواب صحیح

بندہ محمد اسحاق غفر اللہ لہ

عبداللہ عفا اللہ عنہ

معین مفتی خیر المدارس، ملتان

صدر مفتی خیر المدارس، ملتان

۱۳۷۹/۳/۸ھ



استحقاقی چھٹیاں دینے میں مہتممین حضرات بخل نہ کریں:

ایک آدمی دینی ادارہ میں بحیثیت مدرس کام کر رہا ہے اور اس کے کام سے انتظامیہ بھی مطمئن ہے لیکن بامر مجبوری مدارس کے قوانین کے تحت اس مدرس کو رخصت کرنے کا اختیار ہے یا نہیں؟ نیز وہ مدرس رخصت لینا چاہتا ہے ایک یا دو دن کی تو اس میں آیا کسی حدیث یا قرآن یا فقہی اقوال سے یا کسی قانون کے تحت اس کو روکا جاسکتا ہے۔ اگر روکا جاسکتا ہو تو وہ حوالہ بصورت قرآن یا حدیث یا فقہ تحریر فرمادیں۔ اور اگر نہیں روکا جاسکتا تو وضاحت فرمادیں۔

سائل احمد حسن، کوٹ چھٹہ

الجواب

مدارس کے عام قانون کے مطابق مدرس بوقت ضرورت رخصتِ اتفاقیہ لینے کا حقدار ہے

اس قانون کے تحت مدرس منظور شدہ چھٹیاں لینے کا حقدار ہے۔ انتظامیہ کو چاہیے کہ بوقتِ ضرورت مدرس کو چھٹی دیدے (۱)۔ فقط واللہ اعلم

الجواب صحیح

بندہ عبدالحکیم عفی عنہ

بندہ محمد اسحاق غفر اللہ لہ

نائب مفتی خیر المدارس، ملتان

مفتی خیر المدارس، ملتان

۱۳۲۸/۱/۳ھ



مدرس کی تقرری ۲ شوال کو ہوئی حاضری ۱۰ شوال کو دی اور تدریس ۲۶ شوال کو شروع

ہوئی، تو تنخواہ کس تاریخ سے دی جائے؟

ایک شخص کی تقرری ایک مدرسہ میں تدریس کیلئے ۳/۲ شوال المکرم کو ہوئی اور مہتمم صاحب سے وعدہ یہ ہوا کہ مدرس ۱۵ شوال سے قبل آپ کے مدرسہ میں تدریسی فرائض سرانجام دینے کیلئے پہنچ جائے گا، چنانچہ وہ دس شوال کو مدرسہ میں پہنچ گیا، لیکن نہ مدرسہ میں کوئی تعلیمی انتظام اور نہ ہی مہتمم صاحب کی حاضری، مدرس نے ۱۵ تاریخ تک مہتمم صاحب کا انتظار کیا، آخر کار ناامید ہو کر واپس چلے گئے پھر مہتمم صاحب جا کر مدرس کو لے آئے اور ۲۶ شوال کو مدرس نے اپنا تدریسی کام سنبھالا۔ اب دریافت طلب امر یہ ہے کہ آیا شوال کی مکمل تنخواہ جو کہ ۶۰۰ روپے بنتی ہے از روئے شریعت یہ مدرس مہتمم صاحب سے وصول کر سکتا ہے یا نہیں، اگر مکمل وصول نہیں کر سکتا تو ۱۵ دن کی یا صرف پانچ دن کی (جتنے دن اس نے تعلیمی کام کیا ہے) لے سکتا ہے یا بالکل ہی نہیں لے سکتا؟ مہربانی فرما کر جواب دے کر تسلی فرمادیں۔

سائل محمد حبیب اللہ، مدرس فیض القرآن، ڈیرہ غازیخان

التخریج: (۱)..... فحیث كانت البطالة معروفة في يوم الثلاثاء والجمعة وفي رمضان والعیدین یحل الاخذ

و کذا لو بطل فی یوم غیر معتاد (شامیہ، جلد ۶، صفحہ ۵۷۱) (مرتب مفتی محمد عبداللہ عفا اللہ عنہ)

الاجواب

صورت مسئلہ میں ۱۰ اشوال سے تنخواہ دی جائے کیونکہ حاضری اسی تاریخ کو ہے۔

وفی الحموی سئل المصنف عن لم یدرس لعدم وجود الطلبة فهل يستحق

المعلوم؟ أجاب: ان فرغ نفسه للتدريس بأن حضر المدرسة المعينة لتدريسه

استحق المعلوم (شامیہ، جلد ۶، صفحہ ۵۷۰)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۰۶/۲/۷ھ



مہتمم اگر شعبان و رمضان میں مدرسہ کے کاموں میں مشغول رہے تو کیا دیگر مہینوں میں

رخصت لینے کا مستحق ہے؟

مدرسہ کا مہتمم تعلیمی سال کے دوران تبلیغ میں ”چلہ“ لگاتا ہے جبکہ سالانہ تعطیلات بھی ہوتی

ہیں ان میں بھی وقت لگایا جاسکتا ہے، مگر مہتمم کی طرف سے یہ عذر ہوتا ہے کہ چھٹیوں میں لوگ

مدرسہ کا تعاون کرتے ہیں میرا حاضر رہنا اس عرصہ میں ضروری ہے۔ سوال یہ ہے کہ مہتمم کے لئے

اس عرصہ میں تنخواہ لینا جائز ہے یا نہیں؟

سائل محمد یسین، چوک اعظم

الاجواب

اگر مہتمم صاحب سالانہ تعطیلات میں مدرسہ کے کاموں میں مشغول رہتے ہیں چھٹی نہیں

کرتے سالانہ منظور شدہ چھٹیاں لے کر دوران سال چلہ لگاتے ہیں یا اپنی دوسری ضرورت میں

وقت صرف کرتے ہیں۔ تو شرعاً اس کی گنجائش ہونی چاہیے بشرطیکہ تعلیمی نظام میں خلل واقع نہ ہو،

جیسے دوسرے مدرسین سالانہ تعطیلات کی تنخواہ لیتے ہیں ایسے ہی مذکورہ مہتمم کے لئے بھی شرعاً تنخواہ لینے کی گنجائش ہوگی۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۵/۹/۶ھ



حج پر جانے والے مدرس کو ذوالحجہ کی چھٹیوں کی تنخواہ ملے گی یا نہیں؟

(۱)..... بندہ نے تین ذوالحجہ سے سات تک پانچ یوم کی رخصت لی اور یہ خیال کر کے کہ اگر حج کی منظوری ہوگئی تو حج پر چلا جاؤں گا اور درخواست دے کر چلا گیا تھا، جس میں ۹ ذوالحجہ سے (یعنی جس دن سے عید الاضحیٰ کی تعطیلات کے بعد تعلیم شروع ہوتی ہے) دس دن کی مزید رخصت لی تھی غرضیکہ درمیان میں جو ۹ یوم کی عام تعطیلات ہوتی ہیں ان ایام کی تنخواہ لینا شرعاً جائز ہے یا نہیں؟

(۲)..... اس سے قبل ایک سال رمضان میں حج کے لئے گیا تھا اور محرم میں واپسی ہوئی تھی۔ اس سال کی عید الاضحیٰ کی رخصتوں کے بارے میں کیا حکم ہے؟

(۳)..... اس سے دو سال قبل مسلسل ذوالقعدہ کے آخری ایام تک تعلیم کا کام کر کے چند یوم حج کے لئے گیا تھا، اور ان میں ہی عید الاضحیٰ کی رخصتیں آتی ہیں، اس کے بارے میں کیا حکم ہے؟ غرض چار سال میں تین طرح جانا ہوا ہر ایک کا حکم بیان فرما کر عند اللہ ما جور ہوں۔

سائل حضرت اقدس مولانا قاری رحیم بخش صاحب

صدر شعبہ تجوید القرآن خیر المدارس، ملتان

(الجموں)

(۱)..... صورت مسئلہ میں پانچ یوم کی رخصت جو لی گئی ہے وہ ختم ہوگئی ہے اور اس کے بعد جو تعطیلات خود مدرسہ سے مل گئیں پھر جب ۹ ذوالحجہ کو حاضری دینی تھی، تو دوسری درخواست رخصت

کے منظور ہو جانے کی وجہ سے چھٹیوں کی تنخواہ کا استحقاق ثابت ہونا چاہیے۔ لہذا حسب عرف مدرسہ چھٹیوں کی تنخواہ لینا جائز ہے۔

(۲)..... رمضان شریف میں جانے والے مدرس کو جبکہ وہ محرم میں حاضر ہوا تعطیلات عید الاضحیٰ کا استحقاق نہیں ہے^(۱)۔

(۳)..... اس صورت میں تعطیلات کے ایام کا استحقاق نہیں ہے^(۲)۔ فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۹۳/۱۲/۲۸ھ



تعطیلات میں کسی دوسری جگہ درس قرآن شروع کرنے سے چھٹیوں کی تنخواہ کا استحقاق ختم نہیں ہوتا:

(۱)..... اگر ایک مدرسہ سے ایک مدرس سبکدوش ہو جائے قبل از تعطیلات سالانہ (مثلاً جمادی الاولیٰ یا ثانیہ میں) پھر دوسرے مدرسہ کیساتھ عقد کرے۔ آیا اس مدرس کا اس دوسرے مدرسہ پر اس سال کی تعطیلات کا تنخواہ ہوتا ہے یا نہیں؟ دلائل سے واضح کر کے ہم کو ممنون فرمائیں۔

(۲)..... اگر مدرس اپنی خوشی سے مدرسہ کو استعفیٰ دیدیں تو اس مدرس کا تنخواہ رجب اس مدرسہ پر واجب ہوتا ہے یا کہ نہیں؟ جبکہ رجب سے پہلے چلا گیا ہو۔

(۳)..... اگر ایک مدرس بدوں اجازت مدرسہ ایام تعطیلات میں دوسری جگہ بے تنخواہ درس شروع کریں تو کیا اس مدرس کیلئے مدرسہ پر تعطیلات کا تنخواہ لازم ہے؟

سائل مولوی محمد زمان، جامعہ مدینۃ العلوم، میر علی شاہ شمالی وزیرستان

التخریج: (۲۱)..... ان المدرس ونحوہ اذا اصابه عذر من مرض او حج بحيث لا يمكنه المباشرة لا يستحق

المعلوم (شامیہ، جلد ۶، صفحہ ۶۳۲، ط: رشیدیہ جدید) (مرتب مفتی محمد عبداللہ عفا اللہ عنہ)

الاجواب

(۱)..... اگر مدرسہ والے جواب دیں تو عام مدارس کے قاعدہ کے مطابق تنخواہ دی جاتی ہے اور اگر مدرس صاحب خود جواب دیں تو پھر تنخواہ نہیں دی جاتی^(۱)۔

(۲)..... نہیں۔ (لفسخ الاجارۃ)

(۳)..... تعطیلات ہی میں دوسری جگہ کام کرتے ہیں تو انکو تنخواہ دی جائے۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۳/۱۰/۱۹ھ



مدرس کی علیحدگی کی صورت میں شعبان و رمضان کی تنخواہ کا حکم:

(۱)..... مروجہ دینی مدارس میں جب کوئی مدرس سال کے اختتام پر یعنی شعبان میں اپنا معاہدہ ختم کر دے یعنی استعفیٰ دیدے تو شعبان اور رمضان کی تنخواہ کا حقدار ہے یا نہیں؟

(۲)..... صورت مذکورہ میں اگر مہتمم مدرس کو فارغ کر دے تو مہتمم کے ذمہ دو ماہ مذکورہ کی تنخواہ واجب الاداء ہے یا نہیں؟

سائل..... خلیل الرحمن، ممتاز آباد ملتان

الاجواب

اگر مدرس خود استعفیٰ دیدے تو رمضان المبارک کی تنخواہ کا مستحق نہیں ہوگا اور اگر مدرسہ والے

مدرس کو الگ کر دیں تو رمضان المبارک کی تنخواہ دے کر الگ کیا جائے۔ شعبان المعظم کی تنخواہ ہر حالت

التخریج: (۱)..... والمعروف عرفاً كالمشروط شرطاً (الاشاہ والنظار، صفحہ ۹۹)

وكذانی "آئینہ آئین وقواعد خیر المدارس ملتان" (صفحہ ۸۱)

میں مدرس کو ملے گی۔^(۱) مدرسہ ”خیر المدارس“ ملتان کا بھی یہی اصول ہے۔ فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۳/۸/۱۹ھ



مدرس کے مستعفی ہونے یا مدرسہ کی طرف سے فارغ کرنے پر رمضان کی تنخواہ کا استحقاق ہے یا نہیں؟

آج کل مدارس عربیہ میں جو عام اصول جاری ہے کہ مدرس کو اواخرِ رجب یا اوائلِ شعبان مدرسہ سے فارغ کر دیا جاتا ہے اور ان دونوں مہینوں کی تنخواہ نہیں دی جاتی یا مدرس خود مستعفی ہوتا ہے تو دارالاہتمام کی جانب سے ان دو مہینوں کی تنخواہ نہیں ملتی۔ آپ بتائیں کہ اس کی شرعی حیثیت کیا ہے کہ ان دو مہینوں کی تنخواہ مدرس لے سکتا ہے یا نہیں؟ خصوصاً ابتدا سال میں یہ بات طے ہوئی ہے، مثلاً مہتمم صاحب نے کہا کہ ہم آپ کو ایک سال کے لئے رکھیں گے اس سال ہم دیکھیں گے اگر مفاد معلوم ہوا تو ہم رکھیں گے وگرنہ نہیں۔ اب اگر منجانب اہتمام یا منجانب مدرس فراغت کی صورت پیدا ہو جائے تو بقیہ مہینوں کی تنخواہ لینے کا کیا مسئلہ ہے جبکہ منجانب اہتمام ایسے احوال پیدا کیے جاتے ہیں کہ تنگ آ کر مدرس خود چھوڑ دے۔

سائل محمد اسحاق، حبیب آباد طاہر والی، احمد پور شرقیہ

(الجموں)

ہمارے مدرسہ اور اکثر مدارس کا ضابطہ یہ ہے کہ جو مدرس تعلیمی سال پورا کر کے

(۱)..... شاید یہ حکم اس وقت کا ہے جب امتحانات شعبان کے وسط میں ہوتے تھے۔ لہذا رجب میں از خود مستعفی ہونے والا مدرس

شعبان کی تنخواہ کا حقدار نہ ہوگا۔ فقط بندہ محمد عبداللہ عفا اللہ عنہ

از خود مستعفی ہو جائے تو وہ بقیہ سال کی تنخواہ کا مستحق نہیں ہوگا، البتہ جس مدرس کو کسی خاص مصلحت یا عدم ضرورت کی وجہ سے فارغ کیا جائے تو وہ رمضان المبارک کی تنخواہ کا مستحق ہوگا (آئینہ، آئین وقواعد خیر المدارس ملتان صفحہ ۸۱)

صورت مسئولہ میں جب مدرس نے تعلیمی سال مکمل کر لیا ہے اور علیحدگی مدرسہ کی طرف سے کی جا رہی ہے تو ایام تعطیل کی تنخواہ دینی چاہیے بالخصوص جب کہ معاہدہ بھی سال کا ہے، اگر علیحدہ کرنے کا تمام تر ذمہ دار مدرسہ ہے مدرس کا کوئی عمل اس کا سبب نہیں تو دینا رمضان کی تنخواہ لینا دینا جائز ہے۔ گو بظاہر استعفی مدرس کی جانب سے پیش ہو۔ نوٹ واضح رہے کہ ہمارے مدرسہ میں تعلیمی سال وسط شعبان میں ختم ہو جاتا ہے تعلیمی پہال کے دوران علیحدگی کی صورت پیش آئے تو اس کیلئے ضابطہ اور ہے۔..... فقط واللہ اعلم

الجواب صحیح

محمد انور عفا اللہ عنہ

نائب مفتی خیر المدارس، ملتان

۱۳۹۹/۳/۲۹ھ

بندہ عبدالستار عفا اللہ عنہ

رئیس دارالافتاء خیر المدارس، ملتان



(۱) اگر مدرس خود مستعفی ہو تو شعبان و رمضان کی تنخواہ کا مستحق نہیں:

(۲) نئے مدرسہ میں حاضری سے قبل تنخواہ لینا:

(۳) ماہ شوال میں مدرس کا جواب دینا کیسا ہے؟

(۱)..... ایک شخص تقریباً بیس سال سے ایک دینی مدرسہ میں عربی مدرس ہے اب تعلیمی سال کے اختتام پر مدرسہ کے مہتمم کو اپنا استعفیٰ پیش کر کے کسی دوسرے مدرسہ میں جانا چاہتا ہے تو کیا اس صورت میں وہ ایام تعطیلات کی تنخواہ وصول کر سکتا ہے یا نہیں؟

(۲)..... اگر دوسرے مدرسہ کے مہتمم سے پہلے یہ شرط طے کر لی جائے کہ اگر پہلے مدرسہ سے ایام

تعطیلات کی تنخواہ نہ ملی تو پھر آپ کو یہ ذمہ داری قبول کرنا ہوگی اور وہ مہتمم اس شرط کو قبول کر لے تو کیا شرعاً یہ جائز ہے؟

(۳)..... اگر پہلے مدرسہ میں خاموشی سے ایام تعطیلات کی تنخواہ وصول کر لے اور سوال کی ابتدا میں مدرسہ کے مہتمم کو جواب دیدیا جائے کہ تم اپنا انتظام کر لو تو کیا شرعاً اس کی گنجائش ہے؟

سائل مولوی عطاء الرحمن، دارالعلوم مدنیہ بہاولپور

الجواب

(۲-۱)..... ملازمت ختم کر لینے کے بعد استحقاق اجرت نہیں رہتا۔ وهل یاخذ ایام البطالة

کعید و رمضان؟ لم ارہ، وینبغی الحاقہ ببطالة القاضي، واخلتفوا فیہا، والاصح انہ

یاخذ لانہا للاستراحة اشباہ من قاعدة "العادة محكمة" (الدر المختار، جلد ۶، صفحہ ۵۷۰)

مستعفی ہونے کی صورت میں اسے استراحت قرار نہیں دے سکتے۔ اور نہ ہی اس استراحت

کا سابقہ مدرسہ کو کوئی فائدہ ہے۔ نیز اجارہ ختم ہو جانے کے بعد استحقاق اجرت نہیں ہوتا۔

دوسرے مدرسہ سے بھی بدوں حاضری تنخواہ وصول کرنا درست نہیں۔ اس کی بجائے

مشاہرے میں اضافے کی کوئی مناسب صورت ہونی چاہیے۔

(۳)..... یہ ایک قسم کا دھوکا ہے جو اہل علم کے اخلاق سے بعید ہے۔ اس صورت میں دیانۃ شعبان

رمضان کی تنخواہ واپس کرنی چاہیے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۰۶/۶/۲۰ھ



مدرس کو شعبان و رمضان کی پیشگی تنخواہ دینے کے بارے میں حضرت اقدس مولانا مفتی

جمیل احمد صاحب تھانویؒ کے ایک ارسال کردہ استفتاء کا محققانہ جواب:

بعض دینی مدرسوں میں اس کا معمول ہے کہ تعطیلات کی تنخواہ پہلے دیتے ہیں چاہے ملازم و مدرس بعد تعطیلات کام پر آئے یا نہ آئے اس طرز عمل میں کچھ شبہ معلوم ہوتا ہے۔ اس لئے سوال ہے کہ اگر مدرس بعد میں نہ آئے تو اس کیلئے وہ تنخواہ حلال ہے یا نہیں یا پہلے سے استعفیٰ دیدے تو مہتمم کا دینا اور اس کا لینا جائز ہے یا نہیں؟ شبہ کا مبنی یہ عبارتیں ہیں۔

(۱)..... سوال: عربی مدارس میں رمضان شریف کی تعطیلات ہوتی ہیں تو اس کی تنخواہ کا

بلا معاوضہ ہونا تو ظاہر ہے، باقی وقت بھی مدرس اپنا وقت مدرسہ میں مجبوس نہیں رکھتا تو اس

کی وجہ سے تنخواہ لینا اس کو کیسے درست ہے اگر مدرسہ کا مہتمم کسی مدرس کو شعبان کی ۲۹

تاریخ کو ملازمت سے علیحدہ کر دے تو یہ مدرس رمضان کی تنخواہ کا مستحق ہے یا نہیں؟

مدرس مدرسہ میں بحال رہتے ہوئے رمضان کی تعطیل میں رمضان کی تنخواہ کا کب مستحق

ہوگا؟ جب سب رمضان ختم ہو جائے یا ختم شعبان پر؟

جواب: ”تنخواہ تو ایام عمل ہی کی ہے مگر تعطیل کا زمانہ تبعاً ایام عمل کے ساتھ ملحق

ہوتا ہے تاکہ استراحت کر کے ایام عمل میں عمل کر سکے“ اس سے سب اجزاء کا جواب

نکل آیا، اول کا یہ کہ ”یہ حکماً بلا معاوضہ کام کے نہیں“ دوسرے کا یہ کہ ”شعبان کے ختم پر

معزول ہو جانے سے تنخواہ نہ ملے گی اور عدم عزل میں رمضان کے ختم پر تنخواہ ملے گی

بشرطیکہ شوال میں بھی کام کیا ہو۔“ (امداد الفتاویٰ، جلد ۳، صفحہ ۳۴۸)

۲..... در مختار کتاب الوقف میں ہے: وهل ياخذ ايام البطالة كعید و رمضان؟ لم اره،

وينبغي الحاقه ببطالة القاضي، واختلفوا فيها، والاصح انه ياخذ لانها للاستراحة

اشباه من قاعدة ”العادة محكمة“ (الدر المختار، جلد ۶، صفحہ ۵۷)

شامی میں ہے کہ: قال فی الاشباہ: وقد اختلفوا فی اخذ القاضی ما رتب له فی بیت المال فی یوم بطالته، فقال فی المحيط: انه یاخذ لانه یستریح للیوم الثانی وقیل لا اھ (شامیہ، جلد ۵، صفحہ ۵۷)

استراحت للیوم الثانی سے بھی یہی معلوم ہوتا ہے کہ اگر یوم ثانی کا کام کرنا ہو تو استراحت للیوم الثانی ثابت ہوتی ہے ورنہ نہیں، تو تعطیلات مابعد کے تابع ہیں اور اجیر خاص میں گو عمل کی قید نہیں مگر اجرت تو بعد تسلیم نفس ہوگی اس لئے اس طرح بھی بعد از تسلیم نفس تنخواہ کا مستحق ہوگا، اگر تسلیم حقیقی یا حکمی رہے۔ لیکن علت استراحت للیوم الثانی میں عمل یوم الثانی شرط ہوگا، اور اجیر خاص کے احوال میں عمل یوم الثانی شرط نہیں، تسلیم نفس کافی ہے، یعنی تیس رمضان کو کوئی اگر استعفیٰ دیدے تو استراحت کی علت پر تنخواہ کا مستحق نہیں ہوگا اور اجیر کے معاملہ پر مستحق معلوم ہوتا ہے۔ العادة محكمة میں یہ بھی داخل ہو سکتا ہے یا نہیں؟ کہ مثلاً ان بعض مدارس کا خواہ ایک ہو یا چند یا اس کے نواح کے کل کا معمول بھی یہی ہے کہ تعطیل ماقبل کے تابع ہے تو تنخواہ پہلے دی جائے۔

سائل جمیل احمد تھانوی، جامعہ اشرفیہ، لاہور

الاجوب

صورت مسئلہ میں جو قواعد ان عبارت سے مستنبط ہوتے ہیں وہ یہ ہیں۔

(۱) جو مدرس از خود ۲۹ شعبان کو استعفیٰ دیدے وہ رمضان شریف کی تنخواہ کا مستحق نہ ہوگا۔

لعدم العلة وهی الاستراحة للعمل مرة ثانية۔

(۲) جو مدرس تیس رمضان کو استعفیٰ دیدے وہ مستحق تنخواہ نہ ہوگا۔ لعدم العلة المذكورة۔

(۳) مہتمم کو پیشگی تنخواہ دینا از مال وقف جائز نہ ہوگا، کیونکہ جب یہ احتمال ہے کہ مدرس بعد از رمضان شاید حاضر نہ ہو تو پھر پیشگی تنخواہ دی ہوئی واپس لینا مشکل ہوگا۔

(۴) مہتمم از خود کسی مدرس کو معزول کرتا ہے تو اس صورت میں رمضان کی تنخواہ دینی چاہیے،

کیونکہ مدرس کا ارادہ اور عزم آئندہ سال تعلیم کا تھا مہتمم نے اپنے مصالح کی بناء پر الگ کر دیا ہے تو اس صورت میں اس کا استحقاق باقی رہے گا۔ فقط واللہ اعلم

عبداللہ عفا اللہ عنہ

خادم الافقاء خیر المدارس، ملتان

۵/۸/۱۳۷۵ھ



اگر مہتمم کسی مدرس کو شعبان کے آخر میں معزول کر دے تو وہ رمضان کی تنخواہ کا مستحق ہے

یا نہیں؟ جامعہ قاسم العلوم ملتان اور جامعہ دارالعلوم کراچی کے متضاد فتووں میں محاکمہ:

دو متضاد فتوے مزید تحقیق کیلئے آپ کی خدمت میں ارسال ہیں ان میں سے کونسا صحیح ہے؟

سوال: کیا فرماتے ہیں علمائے دین اس مسئلہ کے بارے میں کہ ایک مہتمم صاحب نے ایک مدرس کو شعبان کی ۱۹ تاریخ کو مدرسہ سے معزول کر دیا اور رمضان شریف کی سالانہ دستوری تعطیل کی تنخواہ دینے سے انکار کرتا ہے۔ آیا اس صورت میں مہتمم صاحب کو تعطیل رمضان کی تنخواہ دینی لازم ہوگی یا نہیں؟

محمد رحیم، مہتمم ”انوار العلوم“ جیکب آباد

(الجواب) (ازدارالافتاء قاسم العلوم ملتان)

اگر مدرسہ نے مدرس کو فارغ کر دیا ہے تو قاعدہ کے تحت رمضان المبارک کی تنخواہ دیکر فارغ

کرنا چاہیے، مدرسہ ”قاسم العلوم“ اور ”خیر المدارس“ کا یہی اصول ہے۔ فقط واللہ اعلم

بندہ محمد اسحاق غفر اللہ لہ

نائب مفتی قاسم العلوم ملتان

۱۲/۱۰/۱۴۰۰ھ

(الجواب) (ازدارالافتاء دارالعلوم کراچی)

تنخواہ تو ایام عمل کی ہونی چاہیے، مگر تعطیل کا زمانہ تبعاً ایام عمل کے ساتھ ملحق کر دیا جاتا ہے

تا کہ استراحت کر کے ایام عمل میں عمل کیا جاسکے، لیکن جب شعبان کے ختم پر معزول کر دیا گیا تو ایسی صورت میں ایام تعطیل کا زمانہ ایام عمل کے ساتھ ملحق نہ ہوگا۔ لہذا صورت مسئلہ میں مہتمم صاحب پر رمضان کی تعطیل کی تنخواہ دینی لازم نہیں ہے۔ (مشکوٰۃ فی امداد الفتاویٰ جلد ۳، صفحہ ۳۲۸)۔

..... فقط واللہ اعلم

الجواب صحیح

احقر محمد عبدالواحد

احقر محمد تقی عثمانی عفی عنہ

دارالافتاء دارالعلوم کراچی نمبر ۱۴

۱۴۰۰/۱۱/۲۸

۱۴۰۰/۱۱/۲۸

(الجموں) (از دارالافتاء خیر المدارس ملتان)

حضرت اقدس تھانویؒ کی امداد الفتاویٰ میں جو تحریر ہے اسکا خلاصہ یہ ہے ”کہ اصل تو اعتبار ان شرائط کا ہے جو بوقت اجارہ باہم طے کر لی جائیں اگر شرائط نہ طے کی جائیں، لیکن مدرسہ کے قواعد مدون و معروف ہیں تو وہ بھی مثل مشروط کے ہیں اور اگر نہ مصرح و نہ معروف ہیں تو دوسرے مدارس اسلامیہ میں جو معروف ہیں ان کی اتباع کی جائے۔“ (امداد الفتاویٰ، جلد ۳، صفحہ ۳۳۷)

بظاہر صورت مسئلہ کا تعلق بھی آخری صورت سے ہے کیونکہ کہ معروف و مشروط ہوتے تو نزاع کی نوبت نہ آتی۔ لہذا اس صورت میں مدارس عربیہ کا اتباع کیا جاوے اور معتبر و معروف مدارس عربیہ کا ضابطہ وہی ہے جو قاسم العلوم کے فتویٰ میں درج ہے۔ اسی پر عمل کیا جائے۔

..... فقط واللہ اعلم

الجواب صحیح

محمد انور عفی عنہ

بندہ عبدالستار عفا اللہ عنہ

نائب مفتی خیر المدارس، ملتان

رئیس دارالافتاء خیر المدارس، ملتان

۱۴۰۱/۱/۱۴ھ



استعفیٰ دینے کے وقت سے استعفیٰ منظور ہونے تک مدرس تنخواہ کا حقدار ہے جبکہ کام کرنا بند نہ کیا ہو:

ایک مدرس ۲۵ سال سے ایک مدرسہ میں پڑھا رہا تھا اس نے مؤرخہ ۱۲/ اکتوبر ۱۹۷۳ء بمطابق ۱۳ رمضان المبارک ۱۳۹۳ھ کو اپنا استعفیٰ مہتمم کو پیش کر دیا اور پھر مہتمم صاحب نے ۵/ نومبر ۱۹۷۳ء بمطابق ۹ شوال المکرم ۱۳۹۳ھ کو اس مدرس کا استعفیٰ منظور کیا اور ۱۵/ اکتوبر سے لے کر ۵/ نومبر تک وہ مدرس مدرسہ میں باقاعدہ طور پر اپنے فرائض انجام دیتا رہا۔ تو کیا مذکورہ بالا صورت میں وہ مدرس مدرسہ کے قواعد و ضوابط کی رو سے اپنی کارکردگی کی تنخواہ لینے کا مستحق ہے یا نہیں؟

سائل محمد یسین، خادم مدرسہ قاسم العلوم، جڑانوالہ

الجواب

صورت مسئلہ میں سائل اس تاریخ تک تنخواہ کا مستحق ہے جس تاریخ کو استعفیٰ منظور کیا گیا قبل ازیں وہ بدستور مدرسہ کا ملازم متصور ہوگا، خصوصاً جبکہ وہ کام بھی کرتا رہا ہو۔^(۱) فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۳۹۳/۱۲/۲۰ھ

صدر مفتی خیر المدارس، ملتان



بیمار یا معذور مدرس کو مدرسہ کے فنڈ سے وظیفہ یا پنشن دینا:

ایک عالم دین ایک ہی مدرسہ میں ۲۷ سال تک قرآن پاک پڑھاتے رہے ہیں اس دوران وہ سخت بیمار ہو گئے۔ ان کا اس تنخواہ کے علاوہ کوئی بھی ذریعہ آمدن نہیں ہے اور اہل علاقہ بھی

التخریج: (۱)..... يجب الاجر باستيفاء المنافع (عالمگیری، جلد ۴، صفحہ ۴۱۳) (مرتب مفتی محمد عبداللہ عفا اللہ عنہ)

چاہتے ہیں کہ ٹھیک ہو کر یہاں پڑھائیں تو ان کی بیماری کے ایام میں کیا مدرسہ کے چندہ اور فنڈ والی رقم سے ان کا وظیفہ جاری رکھا جاسکتا ہے یا نہیں؟

(۲)..... دوسرا مسئلہ یہ ہے کہ ایک عالم یا قاری صاحب اپنی زندگی میں ایک ہی مدرسہ میں پڑھاتے رہے اور پھر بڑھاپے یا کسی اور وجہ سے پڑھانے کے قابل نہ رہے اور ان کا مستقل کوئی ذریعہ آمدن بھی نہیں تو کیا انہیں بھی مدرسہ کی رقم سے وظیفہ جاری کیا جاسکتا ہے یا نہیں؟ قرآن سنت کی روشنی میں جواب دے کر عند اللہ مآجور ہوں۔

سائل فیاض احمد عثمانی، ناظم ماہنامہ ”الخیر“ ملتان

(الاجواب)

(۱)..... اس میں مدارس کے عرف پر عمل ہوگا مدارس میں جتنے دن کی سال میں رخصت ہوتی ہے اتنے دن کی تنخواہ مدرسہ مذکور کو چندہ میں سے دینا جائز ہے^(۱)۔ ان ایام سے زائد کی تنخواہ مدرسہ کے عام چندہ سے دینا درست نہیں۔ اس کے لئے ایک الگ فنڈ جمع کیا جائے اہل علاقہ و دیگر مخیر حضرات اس میں عطیات جمع کروائیں پھر اس سے اس مدرسہ کو تاحصت تنخواہ دی جائے تو ایسا کرنا شرعاً جائز ہے۔

(۲)..... ان کے لئے بھی الگ فنڈ جمع کیا جائے مدرسہ کے عام چندہ سے ان کو وظیفہ دینا جائز نہیں۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۱/۴/۱۴۲۴ھ

التخریج: (۱)..... فی الدر المنختار: امام یترک الامامة لزيارة اقربائه فی الرساتیق اسبوعاً او نحوه او

لمصیبة او لاستراحة لابس به ومثله عفو فی العادة والشرع (الدر المنختار، جلد ۶، صفحہ ۶۳۱، ط، رشیدیہ جدید)

مستقل یا لیبی رخصت کا حکم اس سے مختلف ہوگا۔ (مرتب مفتی محمد عبداللہ عفا اللہ عنہ)

مدرسہ کے معذور ملازم کو پنشن دینے کا حکم:

مدارس کے عمومی چندہ کو بیت المال پر قیاس کرنا محل نظر ہے:

ایک شخص مدرسہ کا ملازم اور خادم ہے وہ بڑھاپے کی وجہ سے عاجز ہو جائے تو کیا اس کو پنشن دینا جائز ہے؟ جبکہ مدرسہ میں زیادہ تر ”عشر، زکوٰۃ اور صدقات“ ہوتے ہیں نیز یہ بھی واضح فرمائیں کہ خلفائے راشدین کے زمانہ میں ایسے ہوتا تھا یا نہیں؟

سائل دارالافتاء نصرۃ العلوم، گوجرانوالہ

الجواب

موجودہ عمومی چندہ سے پنشن دینا درست نہیں کیونکہ یہ عرف مدارسِ دینیہ کے خلاف ہے۔ ہاں اگر اس خاص مد کے لئے چندہ کر لیا جائے تو بلاشبہ جائز ہے۔ مدرسہ ”خیر المدارس“ میں بھی اس کا ضابطہ نہیں ہے۔ امداد کی ایک شکل یہ بھی ہے کہ معمولی کام جو معذور شخص کر سکتا ہے اس کے ذمہ لگا دیا جائے اور اس کا مناسب معاوضہ مقرر کر دیا جائے۔ حضرات خلفائے راشدینؓ کے زمانہ میں اگر اس کی کچھ نظیریں موجود بھی ہوں پھر بھی یہ عمل غور طلب رہے گا کہ موجودہ عمومی چندہ کو اموال بیت المال پر قیاس کیا جاسکتا ہے یا نہیں؟ خراج و اموالِ فتنے وغیرہ کی حیثیت ”مدارس“ کے موجودہ چندہ سے مختلف معلوم ہوتی ہے۔ فقط واللہ اعلم

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۶/۵/۱۳۹۵ھ

بندہ محمد اسحاق غفر اللہ لہ

مفتی خیر المدارس، ملتان



مدرسہ کے فنڈ سے مدرسہ کے سابق مہتمم کی بیوہ کو کچھ دینا جائز ہے یا نہیں؟

علم طب پڑھنے والا جبکہ اسے دینی کتب بھی پڑھائی جاتی ہوں مدرسہ سے امداد لے سکتا ہے یا نہیں؟

(۱)..... فقیر ایک دینی ادارہ کا بااختیار مہتمم ہے اور صدر مدرس بھی ہے چونکہ میرا مشغلہ

معاشی ”طب“ ہے لہذا جو لڑکا مجھ سے دینی کتب پڑھنے آتا ہے تو میں اس کو طبی کتب بھی ساتھ پڑھاتا ہوں تاکہ ”فن طب“ سے بھی اس کو مناسبت تامہ حاصل ہو جائے، اور جو لڑکا محض ”فن طب“ پڑھتا ہے اس کو دینی کتابیں اس کی استعداد کے موافق لازمی طور پر پڑھایا کرتا ہوں۔ طلبہ کا قیام و طعام مدرسہ میں ہوتا ہے اور باقی ضروریات ”مطب“ سے پوری کی جاتی ہیں۔ اس میں شرعاً کوئی مضائقہ تو نہیں؟

(۲)..... میرے مدرسہ کے سرپرست اور بانی میرے والد محترم تھے، میں ان کو باقاعدہ ماہانہ مشاہرہ دیا کرتا تھا۔ ان کے فوت ہو جانے کے بعد میں حسب استطاعت ان کی نیابت کر رہا ہوں چونکہ میں صاحب نصاب اور ثروت ہوں مدرسہ سے کچھ نہیں لیتا۔ البتہ اپنی والدہ محترمہ کو مدرسہ کے فنڈ سے کچھ نہ کچھ دیتا رہتا ہوں، والد صاحب کی تنخواہ کا چوتھا حصہ ان پر صرف کرتا ہوں اور مدرسہ کی مالی حیثیت بھی درست ہے۔ یہ عمل شرعاً کیسا ہے؟

(۳)..... مدرسہ کی رقم نیک یا کسی دیانتدار آدمی کے ہاں رکھ دیتا ہوں نہ اپنی تجارتی ضروریات میں خرچ کرتا ہوں اور نہ ہی کسی کو قرض دیتا ہوں، البتہ بعض اوقات مدرسہ کی ضروریات پر اپنا ذاتی پیسہ صرف کر دیتا ہوں بعد میں مدرسہ کے فنڈ سے نکلوا لیتا ہوں۔ شرعاً یہ کیسا ہے؟

سائل..... حکیم خلیل احمد صدیقی، مہتمم مدرسہ تعلیم الدین، مظفر گڑھ

الجواب

(۱)..... کوئی مضائقہ نہیں۔

(۲)..... مدرسہ کے فنڈ سے یہ خدمت درست نہیں، البتہ اگر آپ کی والدہ ماجدہ مدرسہ میں کوئی خدمت انجام دے رہی ہوں، مثلاً بچیوں کو قرآن پاک پڑھاتی ہوں یا طلباء کا کھانا پکاتی ہوں وغیرہ، تو پھر اس کے لئے باقاعدہ تنخواہ مدرسہ سے طے کر سکتے ہیں۔ یا خود اپنی کچھ تنخواہ مقرر کر لیں، وہ خود نہ لیں بلکہ والدہ محترمہ کو دیدیا کریں۔

(۳)..... درست ہے۔ (۱)..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

نائب مفتی خیر المدارس، ملتان

مفتی خیر المدارس، ملتان

۱۳۹۳/۱۰/۱۶ھ

کیا مہتمم صاحب گذشتہ کارکردگی کی بناء پر سفارت واہتمام کا الاؤنس وصول کر سکتا ہے:
مدرسے کی مجلس شوریٰ اہل علم پر مشتمل ہونی چاہیے:

ایک مہتمم صاحب کی عجیب مثال ہے جو قابل غور ہے کہ ”مہتمم نے اراکین مدرسہ کو مغالطہ دے کر ۲۷ سال ۲ ماہ کا الاؤنس ”۳۰ ہزار روپے“ منظور کروا لیا چنانچہ اراکین مجلس نے اپنی جہالت اور نادانی سے یہ الاؤنس منظور کر دیا اور مہتمم نے شیر مادر کی طرح مدرسہ کا یہ مال ہضم کر لیا۔ اب سوال یہ ہے کہ بموجب احکام شریعت اراکین مدرسہ کو یہ حق حاصل تھا کہ گذشتہ مدت بطور الاؤنس منظور کریں کیا یہ رقم بحق مدرسہ واپس لی جائے گی یا نہیں؟ سائل کو بتلایا گیا کہ یہ الاؤنس سفارت اور اہتمام کا تھا۔ آیا یہ مہتمم صاحب اہتمام کے لائق ہے یا نہیں؟ اور کیا یہ رقم یعنی ہضم شدہ واپس مدرسہ کو دی جائے گی یا نہیں؟

سائل..... سید عبدالرحمن شاہ

الجواب

مذکورہ مجلس شوریٰ اتنی کثیر رقم بطور الاؤنس منظور کرنے کی مجاز نہیں کیونکہ یہ مدارس عربیہ کے اصول متعارفہ کے خلاف ہے اور نہ ہی زید اس تمام عرصہ کا الاؤنس کا مستحق ہے کیونکہ یہی امور تو

التخریج: (۱)..... ان الناظر اذا انفق من مال نفسه على عمارة الوقف ليرجع في غلته له الرجوع

دیانة (شامیہ، جلد ۶، صفحہ ۶۷۵)

وفيه ايضاً: لو كان في يده شيء فاشترى للوقف من مال نفسه ينبغي ان يرجع ونو بلا امر

قاص (شامیہ، جلد ۶، صفحہ ۶۷۵) (مرتب مفتی محمد عبداللہ عفا اللہ عنہ)

اغراض و مقاصد اہتمام ہیں ان کے لئے جداگانہ الاؤنس کا کوئی جواز نہیں^(۱)۔ لہذا یہ رقم مدرسہ کے خزانہ میں واپس کرنا ضروری ہے اور یہ ذمہ داری سب اراکین شوریٰ پر ہے ممبران مجلس شوریٰ کو دیانتدار ہونے کے ساتھ ساتھ ذوالعلم ہونا بھی ضروری ہے۔ فقط واللہ اعلم

الجواب صحیح
بر تقدیر صحت واقعہ جواب درست ہے
محمد انور عفا اللہ عنہ
محمد عبداللہ عفا اللہ عنہ
بندہ عبدالستار عفا اللہ عنہ
نائب مفتی خیر المدارس، ملتان
صدر مفتی خیر المدارس، ملتان
مفتی خیر المدارس، ملتان
۱۳۹۸/۷/۲۰ھ



تنخواہ کے رسیدی ٹکٹ کی قیمت کس کے ذمہ ہے مدرسہ کے یا مدرس کے؟

جس وقت مدرس کی تقرری ہو رہی تھی اس وقت اس بات کو نہیں کھولا گیا کہ تنخواہ کے رسیدی ٹکٹ کس کے ذمہ ہونگے۔ اب مدرسہ کے مہتمم صاحب مدرس سے رسیدی ٹکٹ مانگتے ہیں۔ تو شرعاً کس کے ذمہ ہونا چاہیے؟

سائل مولوی محمد الیاس

الجواب

قانون و عرف یہی ہے کہ رسیدی ٹکٹ وصول کنندہ کے ذمہ ہوتا ہے۔

والمعروف كالمشروط (اشباہ، صفحہ ۹۹) فقط واللہ اعلم

الجواب صحیح
بندہ محمد انور عفا اللہ عنہ
بندہ عبدالستار عفا اللہ عنہ
نائب مفتی خیر المدارس، ملتان
مفتی خیر المدارس، ملتان
۱۳۹۷/۳/۲ھ

التخريج: (۱)..... لما في الدر المختار: ليس للقاضي ان يقرر وظيفة في الوقف بغير شرط الواقف

(يعنى وظيفة حادثة لم يشرطها الواقف) ولا يحل للمقرر الاخذ (الدر المختار مع الشاميه، جلد ۶، صفحہ ۶۲۸)

وفي الشاميه: ان المتولى ليس له ان يزيد للامام (جلد ۶، صفحہ ۶۷۰) (مرتب مفتی محمد عبداللہ عفا اللہ عنہ)

تنخواہ میں مقدار کا عدم تعین عقد کے لئے مفسد بنے گا:

میں ایک دینی مدرسہ کے کتب کے شعبہ میں مدرس ہوں میری تقرری کے وقت مدیر مدرسہ نے میری تنخواہ ”۲۴۰۰ روپے“ مقرر کی (ظاہر ہے کہ موجودہ حالات کے مطابق یہ وظیفہ بہت قلیل ہے) اور میں نے اسے قبول کر کے تدریس شروع کر دی لیکن عین تقرری کے وقت مدیر مدرسہ نے کہا میری استطاعت تو صرف اتنی تنخواہ دینے کی ہی ہے، البتہ آپ مدرسہ کے نام پر چندہ جمع کریں چاہے وہ زیادہ ہی کیوں نہ ہو وہ چندہ رسید کاٹ کر آپ کو تنخواہ کی مد میں دے دوں گا میں نے کہا کہ درست ہے چنانچہ مجھے ایک ایسا شخص مل گیا جو ہر ماہ مدرسہ کو ایک ہزار روپے چندہ دے گا تو میں نے اس سلسلہ میں مدیر مدرسہ سے گفتگو کی تو انہوں نے کہا ٹھیک ہے وہ ایک ہزار روپے آپ مدرسہ کی رسید کٹا کر اپنے پاس رکھ لیں۔ ایک مولانا صاحب کہتے ہیں کہ یہ اجارہ فاسدہ ہے دریافت طلب امر یہ ہے کہ میرا یہ معاملہ مدیر مدرسہ کے ساتھ جائز ہے یا نہیں؟ اگر جواب اثبات میں ہے تو فبہا اور اگر جواب نفی میں ہے تو اس کے جواز کا اگر کوئی حیلہ ہو تو اس کو بھی واضح طور پر بیان فرمائیں۔

سائل طارق محمود بن عبدالعزیز کھرل

الجواب

صورت مسئلہ میں آپ کا مذکورہ معاملہ جائز نہیں، البتہ ان پیسوں کو مہتمم صاحب کے حوالہ کر دیں اور وہ آپ کو اس کی تملیک کروا کر آپ کو دیدیں تو شرعاً جائز ہوگا۔

وحيلة التكفين بها التصدق على الفقير ثم هو يكفن فيكون الثواب
لہما (الدر المختار، جلد ۳، صفحہ ۲۲۷) فقط واللہ اعلم

الجواب صحیح محمد عثمان عفی عنہ

معین مفتی خیر المدارس، ملتان

۱۳۲۸/۱/۱۷ھ

بندہ محمد اسحاق غفر اللہ

مفتی خیر المدارس، ملتان

اگر رسید والی مقدار متعین ہے تو پھر مذکورہ حیلہ کارگر ہوگا، بصورت دیگر عقد فاسد ہوگا۔

اما شرائط الصحة (ای صحتہ الاجارۃ) فمنها رضا المتعاقدين ومنها ان تكون الاجرة معلومة (عالمگیر، جلد ۴، صفحہ ۴۱۱)

وفيه ايضاً: الفساد قد يكون لجهالة قدر العمل بان لا يعين محل العمل وقد يكون لجهالة البدل (ہندی، جلد ۴، صفحہ ۴۳۹)..... فقط والجواب صحیح

بندہ محمد عبداللہ عفا اللہ عنہ

مفتی خیر المدارس، ملتان



مدرس کی تنخواہ روکنا شرعاً ظلم ہے، ایام خدمت کی کل تنخواہ کا استحقاق ہے:

ایک مدرس (ہدایت اللہ) ایک مدرسہ ضیاء القرآن میں ایک سال اور چودہ دن تک پڑھاتا رہا جب اس کو مسلسل چار ماہ تک تنخواہ نہ ملی تو اس نے مہتمم ”قاری بشیر احمد“ کو کہا کہ ”اگر آئندہ سال چودہ شوال تک تنخواہ نہ ملی تو میری طرف سے استعفیٰ ہوگا“ جبکہ یہ مہتمم مدرسہ کے پیسوں سے ذاتی پلاٹ خریدتا رہا اور مدرس کو تنخواہ نہیں دی۔ اب مہتمم کا یہ کہنا ہے کہ مدرس نے ہمارے ساتھ آئندہ سال کے معاہدہ میں خلاف ورزی کی ہے میں اس وجہ سے اس کو گذشتہ ۴ ماہ کی تنخواہ نہیں دیتا۔ اب آپ بتائیں کہ یہ مدرس گذشتہ سال کے چار ماہ کی بقیہ تنخواہ اور دوسرے سال کے چودہ دن کی تنخواہ لینے کا حقدار ہے یا نہیں؟

سائل ہدایت اللہ

الجواب

بر تقدیر صحت واقعہ صورت مسئلہ میں چودہ شوال تک کی تنخواہ کی ادائیگی شرعاً لازم ہے

کیونکہ وہ چودہ تاریخ تک مدرسہ میں حاضر رہا اور مفوضہ کام سرانجام دیتا رہا۔

ثم الاجرة تستحق باحد معانٍ ثلاثية: اما بشرط التعجيل او بالتعجيل او باستيفاء

المعقود عليه فاذا وجد احد هذه الاشياء الثلاثة فانه يملكها..... يجب الاجرة

باستيفاء المنافع (النج) (ہندیہ، جلد ۴، صفحہ ۴۱۳)

مسلسل چار ماہ تک تنخواہ نہ ملنے پر مدرسہ چھوڑنا اور اطلاع کر کے چھوڑنا بظاہر معاہدے

کی خلاف ورزی نہیں ہے۔ الاجارة تنقض بالاعذار عندنا و ذالك على وجوه: اما ان

يكون من قبل احد العاقدین واذا تحقق العذر ومست الحاجة الى

النقض هل يتفرد صاحب العذر بالنقض او يحتاج الى القضاء او الرضاء اختلفت

الروایات فيه والصحيح ان العذر اذا كان ظاهراً يتفرد (ہندیہ، جلد ۴، صفحہ ۴۵۸)

لہذا مدرس کی تنخواہ روکنا شرعاً جائز نہیں۔..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۳/۱۲/۶ھ

رئیس دارالافتاء خیر المدارس، ملتان



مدرس پر تحریری حاضری کی شرط لگائی مدرسہ میں حاضر رہ کر کام کرتا رہا لیکن

تحریراً حاضری نہیں لگوائی اس وجہ سے تنخواہ کاٹنا:

مہتمم صاحب نے مدرس پر شرط عائد کی کہ وہ روزانہ تحریراً اطلاع دے گا۔ مدرس پڑھاتا

رہا لیکن تحریری اطلاع نہیں دی۔ جب ماہ شوال ختم ہوا تو اس نے تنخواہ مانگی۔ تو اس نے کہا کہ تم نے

”تحریراً“ اطلاع نہیں دی۔ اس لیے تنخواہ نہیں۔ اب وہ تنخواہ کا حقدار ہے یا نہیں؟

سائل محمد دین، اشرفی کتب خانہ، کوہاٹی بازار، روالپنڈی

(الجموں)

صورت مسؤلہ میں بر تقدیر صحت واقعہ مدرس کو اگر با ضابطہ الگ نہیں کیا گیا تھا۔ تو محض

حاضری کی تحریری عدم اطلاع کی بنا پر ملازمت سے معزول کرنا درست نہیں ہے۔^(۱) خصوصاً جبکہ وہ بقول مدرس کے کہ وہ باقاعدہ حاضر ہوتا رہا ہے جبکہ واقعہ بھی ایسا ہی ہے۔ اس لیے وہ تنخواہ کا مستحق ہے۔..... فقط واللہ اعلم

الجواب صحیح

بندہ محمد اسحاق غفر اللہ لہ

بندہ عبدالستار عفا اللہ عنہ

نائب مفتی خیر المدارس، ملتان

نائب مفتی خیر المدارس، ملتان

۱۳۹۴/۱۰/۱۸ھ



اگر مدرس مستقل ایک وقت ناغہ کرے تو اس کی تنخواہ منہا کرنے کی اجازت ہے:

ایک مدرس کا ایک مدرسہ میں تقرر ہو اور سال بھر اپنی وسعت کے مطابق کام کرتا رہا شعبان کا مہینہ بھی پڑھایا، شعبان کے آخر میں مدرس کو ایسی مجبوری لاحق ہو گئی کہ اگر پہلے وقت کلاس میں ہوتا ہے تو دوسرے وقت نہیں ہوتا یا دوسرے وقت ہوتا ہے تو پہلے وقت نہیں ہوتا، ایسی حالت میں مہتمم نے مدرس کو جواب دے دیا، بایں طور کہ مدرس کا کھانا پینا بند کر دیا، کلاس چھین لی اور مدرسہ سے روک دیا، حالانکہ سالانہ امتحان میں اس مدرس کی کلاس کا نتیجہ بھی اچھا آیا ہے۔ کیا ایسی صورت میں مدرس رمضان المبارک کی تنخواہ کا حقدار ہے یا نہیں؟

سائل محمد فہیم، بستی خداداد، ملتان

الجواب

اگر آئندہ سال بھی پڑھانا ہو تو حسب معاہدہ رمضان کی تنخواہ دی جائے۔ البتہ مدرس کا یہ معمول بنالینا کہ مستقل طور پر ایک وقت ناغہ کرنا بلا اجازت و رخصت درست نہیں۔ مہتمم صاحب

التخریج: (۱)..... يجب الاجرة باستيفاء المنافع (ہندیہ، جلد ۴، صفحہ ۴۱۳) (مرتب مفتی محمد عبداللہ عفا اللہ عنہ)

اگر اس کی تنخواہ وضع کرنا چاہے تو اس کی گنجائش ہے^(۱) فقط واللہ اعلم

محمد انور عفا اللہ عنہ

مفتی خیر المدارس، ملتان

۱۹/۵/۱۴۲۱ھ



اساتذہ کی تنخواہوں میں تفاوت کی شرعی حیثیت:

اکثر مدارس میں اساتذہ کرام کی تنخواہ میں تفاوت پایا جاتا ہے، مثلاً کوئی استاد بزرگ ہے شیخ الحدیث ہے تو اس کی تنخواہ زیادہ ہوتی ہے نسبت دوسرے اساتذہ کے، حالانکہ وہ سبق بھی کم پڑھاتا ہے، ایک مدرس چھ سبق پڑھاتا ہے اس کی تنخواہ کم ہوتی ہے، جبکہ ایک مدرس دو یا تین سبق پڑھاتا ہے لیکن اس کی تنخواہ زیادہ ہوتی ہے۔ کیا شرعاً اس تفاوت کا کوئی جواز ہے؟ باوجودیکہ تمام اساتذہ ایک ہی طرح اخلاص کے ساتھ کام کریں اسی طرح بعض اوقات جس مدرس کو تنخواہ زیادہ دی جاتی ہے وہ اتنا ضرورت مند نہیں جتنا کم تنخواہ والا ضرورت مند ہوتا ہے۔

سائل عمران الحق رشیدی

(الجواب)

علم، تجربہ اور طریقہ تعلیم کی عمدگی تفاوت کی بنیاد ہیں۔ حضرت عمر فاروق رضی اللہ تعالیٰ عنہ عطایا کی تقسیم میں بعض وجوہ کی بنا پر تفاوت فرمایا کرتے تھے۔ چنانچہ در مختار میں ہے: ويعطى بقدر الحاجة والفقہ والفضل وفى الشامیة: وكان عمر رضی اللہ تعالیٰ عنہ يعطيهم على قدر الحاجة والفقہ والفضل، والاخذ بهذا فى زماننا احسن فتعتبر الامور الثلاثة اه اى: فله ان يعطى الاحوج اكثر من غير الاحوج، وكذا الافقه والافضل اكثر من

التخریج: (۱)..... ان المدرس ونحوه اذا اصابه عذر من مرض او حج بحيث لا يمكنه المباشرة لا يستحق

المعلوم (شامیہ، جلد ۶، صفحہ ۶۳۲) (مرتب مفتی محمد عبداللہ عفا اللہ عنہ)

غیرہما، وظاہرہ انہ لاتراعی الحاجۃ فی الافقہ والافضل، والا فلا فائدۃ فی ذکرہما، ویؤیدہ ان عمر رضی اللہ تعالیٰ عنہ کان یعطی من لہ زیادۃ فضیلۃ من علم او نسب او نحو ذالک اکثر من غیرہ (شامیہ، جلد ۶، صفحہ ۳۳۹)

نیز دنیاوی عہدوں اور کاموں میں علم تجربہ وغیرہ کی وجہ سے تنخواہوں میں تفاوت

معروف ہے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۸/۸/۱۴۲۸ھ



مدرس یا سفیر کو چندہ کا پانچواں حصہ دینا کیسا ہے؟

حسن کارکردگی پر مدرس کو انعام دینا:

استحقاقی چھٹیاں نہ کرنے پر مدرس کو ان کا اضافی معاوضہ دینا:

(۱)..... ”جامعہ رحیمیہ“ جھنگ صدر کے مہتمم صاحب کسی ایک مدرس کو ان کی چھٹی کے ایام میں چندہ کی وصولی کے لئے ایسی جگہ بھیج دیتے تھے جہاں ان کا اثر و رسوخ ہوتا، اور واپسی پر حاصل شدہ رقم کا پانچواں حصہ جس میں ان کا سفر خرچ بھی تھا دیدیا کرتے تھے۔

(۲)..... بعض مدرسین تعلیم قرآن سے استحقاقی چھٹی لیکر چندہ وصول کر کے اس میں سے بھی پانچواں حصہ وصول کر لیا کرتے۔

(۳)..... بعض مرتبہ مہتمم صاحب خود بلا کسی شرط کسی مدرس کو بطور انعام دیدیتے۔

(۴)..... ایک اصول یہ بھی تھا کہ جن اساتذہ نے استحقاقی چھٹیاں نہ لیں ان کے ان ایام کا تنخواہ کے اعتبار سے معاوضہ دیدیا کرتے جس سے وہ چھٹی کم از کم لیتے۔

(۵)..... چونکہ جامعہ مہتمم صاحب کی ذاتی نگرانی میں ہے، اس لئے آپ کسی ملازم کو اس کی

کارکردگی پر مشاہرہ سے زیادہ دیدیا کرتے۔ کیا مندرجہ بالا صورتیں درست ہیں یا نہیں؟ اگر نہیں تو کیا حیلہ ہے؟ سائل محمد عبدالخلیم، صدر جمعیت علماء اسلام، جھنگ صدر

الجواب

پہلی دونوں صورتیں ناجائز ہیں، یعنی سفارت کا عمل ”علی خمس ما تحصل یا علی الربع والثلث“ ناجائز اور اجارہ فاسد ہے۔^(۱) اسی طرح بعض مدرسین قرآن کا رخصت استحقاقی میں ربع یا خمس پر چندہ وصول کرنا یہ صورت بھی ناجائز ہے کیونکہ قفیز طحان میں داخل ہے۔

(۳)..... البتہ مہتمم کسی مدرس کو اس کی حسن کارکردگی پر جبکہ یہ کارکردگی تعلیمی امور میں ہو یا چندہ کی وصولی کے سلسلہ میں ہو حوصلہ افزائی کے لئے انعام دے اُن اختیارات کے صحیح استعمال کے تحت جو اس کو مجلس عاملہ یا شوریٰ یا سرپرست مدرسہ سے حاصل ہیں تو یہ جائز ہوگا۔

(۴)..... مدرسہ کی شوریٰ یا مجلس عاملہ نے کچھ استحقاقی رخصتیں مدرسین کے لئے طے کی ہوئی ہیں، اور کوئی مدرس مہتمم کے ایما یا منظوری سے مدرسہ کی مصلحت کے لئے اپنی استحقاقی رخصتیں ترک کر دیتا ہے، مثلاً طالب علموں کے اسباق کی دوہرائی یا کسی مدرسہ کی اعانت یا دیگر مشاغل مدرسہ کے ہجوم کی وجہ سے مہتمم اس کی استحقاقی رخصتیں کلیۃً یا بعضاً مدرسہ کے استعمال میں لے آتا ہے، تو ایسی صورتوں میں مدرس ایام تعطیل کی زائد تنخواہ کا مستحق ہوگا اور بغیر مہتمم کی منظوری کے از خود استحقاقی رخصتوں کے ترک پر زائد تنخواہ کا مستحق نہ ہوگا۔^(۲) فقط واللہ اعلم

عبداللہ عفا اللہ عنہ

صدر مفتی خیر المدارس، ملتان

۱۳۸۰/۵/۱۸ھ

التخریج: (۱)..... فی الدر المختار: فکل ما افسد البیع یفسدھا (الاجارۃ) کجھالۃ ماجور او اجرۃ او مدۃ او عمل (الخ) (جلد ۹، صفحہ ۷۷)

(۲)..... فی الشامیۃ: فعلم انه تجوز الزیادۃ اذا کان یعتقل المسجد بدونھا (شامیہ، جلد ۶، صفحہ ۶۶۹)

(مرتب مفتی محمد عبداللہ عفا اللہ عنہ)

اگر مہتمم تبدیل ہو جائے تو تنخواہ وغیرہ کا مطالبہ نئے مہتمم سے ہوگا:

ایک شخص ایک مدرسہ عربیہ کا مہتمم ہے، اس نے ابتداء سال سے ایک مدرس مقرر کیا ہے جس کی تنخواہ ماہانہ تیس روپے قرار پائی۔ اور مدرس مذکور کو ماہ گذرنے پر تنخواہ دیدی جاتی۔ یہ سلسلہ چلتا رہا لیکن دس (۱۰) شعبان المعظم کو مہتمم صاحب کو برطرف کر دیا گیا اور مدرس مذکور کو شعبان کے پندرہ ایام اور رمضان المبارک کی تنخواہ بھی نہیں دی گئی۔ اب دریافت طلب امر یہ ہے کہ آیا وہ مدرس صاحب جو کہ شوریٰ کے مشورے کے ساتھ مدرسہ میں مقرر کئے گئے تھے، سابقہ مہتمم سے شعبان المعظم کے پندرہ یوم اور رمضان المبارک کی تنخواہ کا مطالبہ کر سکتے ہیں یا جدید مہتمم صاحب سے مطالبہ کریں۔ اسکی شرعی حیثیت واضح فرمائیں۔

سائل..... محمد احمد ملتان

الجواب

نئے مہتمم صاحب سے تنخواہ کا مطالبہ کریں۔ فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

عبداللہ عفا اللہ عنہ

۱۰/۷/۱۳۹۳ھ

صدر مفتی خیر المدارس، ملتان



بدوں کسی شرعی وجہ یا خیانت کے ناظم کو معزول کرنا خلاف شرع ہے:

ہم نے ایک مدرسہ شروع کیا اس عزم سے کہ شوریٰ ہمارے مسلک کے مرکزی اراکین پر مبنی ہوگی۔ خالد کو متوجہ کیا گیا کہ سر دست استاد، تعلیم و طلبہ وغیرہ کا انتظام زید کرے گا صرف کرایہ مکان ”پچیس روپے“ کا انتظام خالد کے ذمہ ہوگا۔ یہ معاہدہ ہوا کہ یہ مدرسہ اشرفی مسلک کا ہوگا قوانین وہی ہوں گے جو ”خیر المدارس“ اور ”جامعہ اشرفیہ“ کے ہیں مہتمم ایک ثالث کو بنائیں گے جو کہ زید کا شاگرد ہو وہ پھر خواہ زید ہی کو مہتمم بنادے، چنانچہ عارضی طور پر ثالث کے آنے تک خالد کو مہتمم بنایا گیا،

اور زید کو ناظم مگر ثالث کے آنے پر خالد نے اپنا معاہدہ پورا نہیں کیا، بلکہ اراکین میں سے ایک صاحب سے رابطہ قائم کر کے اندرونی طور پر بغیر مشورہ اراکین مدرسہ کیلئے زمین خرید کر اپنے نام کرا لی اور کاغذات میں از خود متولی واحد بن گیا۔ یہ سے کسی ذاتی رنجش کی بناء پر بلا جرم بلا اصول بلا نوٹس زید کی تنخواہ بند کر دی اٹھارہ ذیقعدہ کو جب تحقیق کی گئی تو پتہ چلا کہ زید کو برطرف کر دیا گیا ہے۔

اب سوال یہ ہے کہ برطرفی شرعی طور پر کیا حیثیت رکھتی ہے، زید کتنے ماہ کی تنخواہ کا مستحق ہے؟ اگر زید کوئی جدید مدرسہ بنائے تو اسی میں سابقہ مدرسہ کی کچھ اشیاء جو اس کے پاس ہوں وہ استعمال کر سکتا ہے یا نہیں؟

سائل محمد صادق، خطیب جامع مسجد عبدالعزیز، راولپنڈی

الجواب

صورت مسئلہ میں بقول سائل جبکہ بلا جرم، بلا اصول، بلا نوٹس، زید کی تنخواہ خالد نے بند کر دی ہے اور سابقہ معاہدات کی خلاف ورزی کی ہے تو اس صورت میں زید شوال و ذیقعدہ کے اٹھارہ ایام کی تنخواہ کا مستحق ہے^(۱) اور خالد کی برطرفی بھی غلط قرار دی جائے گی^(۲)۔ باقی رہا، نیا مدرسہ قائم کرنا تو اس میں شرعاً کوئی قباحت نہیں جبکہ کام کرنے والوں کا مقصد صرف اخلاص کے ساتھ خدمت دین ہو اور کسی مدرسہ کا اضرار یا لڑائی و جھگڑا اور لوگوں کو اپنی طرف مائل کرنا مقصود نہ

التخریج: (۱)..... یجب الاجر باستیفاء المنافع (ہندیہ، جلد ۴، صفحہ ۴۱۳)

(۲)..... قال فی البحر: واستفید من عدم صحة عزل الناظر بلا جنحة عدمها لصاحب وظيفة فی وقف بغیر

جنحة وعدم اهلیة، واستدل علی ذالک بمسئالة غیبة المتعلم، من انه لا توخذ حجرته ووظیفته علی

حالیها اذا كانت غیبتہ ثلاثة اشهر، فهذا مع الغیبة، فكیف مع الحضرة والمباشرة؟ (شامیہ، جلد ۶، صفحہ ۵۸۶)

ولیه ایضاً: وقدمنا عن البحر حکم عزل القاضی لمدرس ونحوه وهو انه لا يجوز الابجنحة وعدم

اهلیة (شامیہ، جلد ۶، صفحہ ۶۵۴) (مرتب مفتی محمد عبداللہ عفا اللہ عنہ)

ہو اور سابقہ مدرسہ کی چیزوں کا استعمال اس تنقیح کے بعد عرض کیا جائے گا جبکہ ہمیں یہ معلوم ہو کہ مدرسہ کے سابقہ ممبروں کی اکثریت زید کے ساتھ ہے یا خالد کے ساتھ۔ فقط واللہ اعلم

بندہ محمد عبداللہ عفا اللہ عنہ
صدر مفتی خیر المدارس، ملتان
۱۳۹۴/۱/۲ھ



مدرسہ کے باورچی کے متعلق مختلف سوالوں کے جوابات:

(۱)..... باورچی اجیر خاص ہے یا مشترک؟ بصورت اجیر خاص بلحاظ عرف مدارس کتنے گھنٹے کام کا ملازم ہے؟ اور کیا وقت کی تعیین یعنی آمدورفت کا وقت متعین کرنا ضروری ہے یا باورچی کی صوابدید پر ہے کہ مقررہ وقت پر طعام کے لحاظ سے خود دیکھ لے۔

(۲)..... یہ صبح آ کر کام کر کے چلا جاتا ہے اور پھر دوپہر کو پھر شام کو اسی طرح اس آمدورفت کی وجہ سے ہم نے دن کی تین اوقات میں تفصیل کی ہے۔ سوال یہ ہے کہ تینوں میں سے ہر وقت مستقل حاضر ہوگا یا پورے دن کی حاضری کیلئے صرف صبح کو آنا کافی ہے کیونکہ اجیر خاص میں تو صرف تسلیم نفس سے استحقاق اجرت ہو جاتا ہے، اور وہ صبح ہو گیا بقیہ دو اوقات نہ آئے۔ تو پھر اسی کی ایک فرع یہ بھی ہے کہ ہم نے کسی دن ایک وقت کی غیر حاضری پر نصف یوم اور دو وقت کی غیر حاضری پر پورے دن کی اجرت وضع کرنے کی جو شرط رکھی ہے وہ درست ہے یا نہیں؟

(۳)..... کسی دن دو غیر حاضریاں اور ایک حاضری ہو تو یہ کسی شمار میں آتی ہے یا نہیں؟

(۴)..... اجیر خاص ہونے کی صورت میں کھانا پکے یا نہ پکے مقررہ وقت پر اس کا موجود ہونا ضروری ہے یا نہیں مثلاً جمعہ کے روز دن کو چاول پکتے ہیں جو دونوں وقت کے لئے کافی ہوتے ہیں رات کو پکانے کا کام نہیں صرف چند تھالیاں دھونا ہے تو باورچی پر لازم ہے کہ رات کو بھی رہے یا نہیں؟ اسی طرح مثلاً

دعوت کا تیار کھانا آجائے تب بھی کھانے کا کام نہیں ہوتا وقت پر موجودگی ضروری ہے یا نہیں؟
(۵)..... رخصت اتفاقی و استحقاقی کی تقسیم درست ہے یا نہیں۔ نیز عرف مدارس میں اتفاقی رخصت کی حد کیا ہے؟

سائل محمد بدر عالم، جامع مسجد ”نور“ محلہ مہر پورہ اٹک

الجواب

(۱)..... مذکورہ باورچی اجیر خاص ہے اگر یہ ذمہ داری سے ہر وقت حاضر ہو کر کام کرے تو وقت کا تعین ضروری نہیں بصورت دیگر تعین کر لینا ضروری ہے۔

(۲)..... ایک دن کی اجرت کو تین حصوں پر تقسیم کیا جائے گا اور یہ مجموعہ ایک دن کی حاضری شمار ہوگی اگر کسی ایک وقت حاضر نہ ہو تو ایک دن کی تنخواہ کا تہائی حصہ وضع کر لیا جائیگا۔

(۳)..... ایک دن میں دو وقت کی غیر حاضری کی صورت میں ایک دن کی تنخواہ کا دو تہائی حصہ وضع کر لیا جائے۔

(۴)..... اگر مدرسہ والوں کی اجازت سے اس نے اس دن چھٹی کر لی تو کوئی حرج نہیں اگر برتن صاف کرنا اس کی ذمہ داری ہو تو اس وقت میں بھی اس کو پابند کیا جاسکتا ہے۔

(۵)..... مذکورہ تقسیم درست ہے تاہم اتفاقی رخصتیں استحقاقی رخصتوں سے منہا ہونگی۔ اس سلسلہ میں کوئی مستقل حد متعین نہیں۔ اس بارے میں مدارس کا معمول مختلف ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۵/۱۸ھ

رئیس دارالافتاء خیر المدارس، ملتان



مايتعلق باوقاف المدرسة

ایک مدرسہ کے فنڈ سے دوسرے مدرسہ کا تعاون کرنا:

ایک شخص مسٹی عبدالرحمن دینی ادارہ میں بحیثیت ناظم و نائب مہتمم کافی عرصہ سے خدمات سرانجام دے رہے تھے۔ اب وہ کسی مجبوری کی بناء پر اس ادارہ سے مستعفی ہو گئے ہیں۔

(۱)..... آیا مذکورہ شخص کو اس دینی مدرسہ کے فنڈ سے مالی تعاون لینے کا یا ٹائٹلین کے کہنے پر مہتمم صاحب کو دینے کا شرعی حق ہے یا نہیں جبکہ مذکورہ مستعفی ناظم و مہتمم صاحب دوران خدمت اپنا ماہانہ مشاہرہ بھی وصول کرتے رہے ہیں۔

(۲)..... مذکورہ مستعفی نائب مہتمم و ناظم صاحب اپنا دوسرا ادارہ (دینی) قائم کرنے کیلئے موجودہ مدرسہ کے فنڈ سے کسی قسم کے مالی مطالبہ کے حقدار ہیں یا نہیں؟

(۳)..... کیا ٹائٹلین کو مصلحتاً یہ اختیار ہے کہ وہ مہتمم صاحب کو مذکورہ شخص کے ساتھ اپنے ادارے کے فنڈ سے مالی تعاون کرنے پر مجبور کریں۔

سائل شہزاد، ملتان

الاجوبہ

مہتمم صاحب مدرسہ کے فنڈ سے نہ مسٹی عبدالرحمن سابقہ ناظم کی مالی امداد کرنے کے شرعاً مجاز ہیں۔^(۱) اور نہ ہی اس مدرسہ کے فنڈ سے سابق ناظم عبدالرحمن کے نئے مدرسہ کا تعاون کر سکتے

التخريج: (۱)..... ليس للقاضي ان يقرر وظيفة في الوقف بغير شرط الواقف، ولا يحل للمقرر

الاخذ (الدر المختار، جلد ۶، صفحہ ۶۶۸) (مرتب مفتی محمد عبداللہ عفا اللہ عنہ)

ہیں اس لئے کہ ایک مدرسہ کی وقف رقوم دوسرے مدرسہ پر صرف کرنا شرعاً جائز نہیں^(۲)۔ ایسے ہی مال وقف سے تبرعاً بدوں کسی خدمت کے مہتمم دینے کا مجاز نہیں، ثالثوں کو بھی خلاف شرع سفارش نہیں کرنی چاہیے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۶/۱/۱۹ھ

کرامتوں کا ذخیرہ

ایک مدرسہ کا چندہ دوسرے مدرسہ پر خرچ کرنا باجائز چندہ دہندگان درست ہے:

ہمارے گاؤں کے مولوی صاحب نے گاؤں سے چند ایکڑ کے فاصلے پر ایک پرانی خستہ حال مسجد (جس کے متولی صاحبزادگان، عبدالحکیم میں ہیں) کو آباد کیا، اور اس کی تعمیر کی کوشش کی، جمعہ کو جاری کیا، اور ایک دینی درسگاہ قائم کی۔ عرصہ ڈیڑھ سال تک اکیلے بغیر کسی معاوضے کے سب کام سرانجام دیتے رہے۔ بعد ازیں اس مولوی صاحب نے ایک دوسرے شخص ”عمرو“ کو بھی اپنے ساتھ بطور ”معاون“ ملا لیا دونوں ادھر ادھر سے چندہ لاتے رہے اور مدرسہ کے اخراجات پورے کرتے رہے۔ بد قسمتی سے ان دونوں کے درمیان نا اتفاقی ہو گئی۔ مولوی صاحب دوسرا مدرس رکھنا چاہتے تھے اور ”عمرو“ پہلے کو برقرار رکھنا چاہتے تھے۔ نوبت بایں جا رسید کہ مولوی صاحب نے دوسرے مدرس کو مقرر کر لیا اور ”عمرو“ صاحب مخالفت کی آگ کو تیز کرتے ہوئے متولیان کے پاس عبدالحکیم پہنچے اور گاؤں والوں کی اور مولوی صاحب کی شکایت کی اور کہا کہ گاؤں کے مہاجر تمہاری مسجد پر قبضہ کرنا چاہتے ہیں اور مسجد کے مالک آپ ہیں۔ چنانچہ انہوں نے عمرو کے ساتھ اتفاق کیا۔ مولوی صاحب نے مسجد کو چھوڑ دیا اور اپنے مقتدی اور مدرس کو اور طلباء کو لے کر گاؤں کی مسجد میں کام شروع کر دیا اور جو رقم مولوی صاحب کے پاس مدرسہ کی تھی انہوں نے اس

جگہ آ کر مدرسہ کے اخراجات (عمارت، مدرس اور طلباء) پر خرچ کر دی اور کہا کہ ”میں نے اپنا مدرسہ منتقل کر لیا ہے اور وہ رقم مجھے یہاں خرچ کرنا جائز ہے“ دریافت طلب امر یہ ہے کہ مولوی صاحب کا یہ خیال عند الشرح کہاں تک جائز ہے؟

سائل..... مولوی عطاء اللہ، کوٹ اسلام کبیر والا

الجواب

مولوی صاحب کے پاس جو رقم مدرسہ کی تھی اس کا استعمال چندہ دہندگان کی اجازت سے دوسرے مدرسہ کے طلباء اور مدرسین پر خرچ کرنا جائز ہے۔..... فقط واللہ اعلم

بندہ محمد اسحاق غفر اللہ لہ

الجواب صحیح

نائب مفتی خیر المدارس، ملتان

خیر محمد عفا اللہ عنہ

۱۳۸۸/۲/۲۲ھ

مہتمم خیر المدارس، ملتان



مختلف ناموں سے بننے والے مدارس کی جمع شدہ رقم اسی جگہ پر بننے والے نئے مدرسہ میں دی جاسکتی ہے:

ایک آدمی نے اپنے اہل محلہ کے مشورہ سے ”تعلیم القرآن“ کے نام پر ایک دینی ادارہ مورخہ ۱۹/۷/۱۹۸۹ء میں قائم کیا اور اسی نام سے رسیدی کاپیاں بھی چھپوائیں، اور احباب سے چندہ کے سلسلے میں ملنا شروع کر دیا اس کے بعد اس مدرسہ میں بچوں کی تعلیم کی خاطر ایک حافظ صاحب کو مقرر کیا۔ اس مدرسہ کے فنڈ میں مبلغ ۱۳۶۳۱/۰۰ روپے جمع ہو گئے پھر یہ ادارہ دیوبندی بریلوی مسلک کی وجہ سے فساد کا شکار ہو گیا جس کی وجہ سے جمع کیا ہوا چندہ کچھ عرصہ کے لئے روک لیا گیا پھر اس کے بعد ایک آدمی کو اہل محلہ نے اپنی طرف سے مکمل اختیار دے دیا کہ آپ کسی طریقہ سے اس مدرسہ کو آباد کریں۔ چنانچہ وہ آدمی اس مدرسہ میں آ گیا اور باقاعدہ کاپیاں بھی نئی

چھپوائیں اور مدرسہ کا نام بھی تبدیل کر کے ”ترتیل القرآن“ رکھ دیا۔ اور ایک رسید کی کاپی مورخہ ۱/۸/۱۹۹۵ء سے میرے پاس بھیج دی تھی چنانچہ اس نے دوبارہ احباب سے ایک دینی جذبہ کے تحت ملنا ملنا شروع کر دیا حتیٰ کہ مبلغ ۱۵۷۵۵/۰۰ روپے جمع کر لئے اور جمع شدہ رقم میں سے ۷۳۳۵۱/۰۰ روپے مدرسہ پر خرچ بھی کر دیئے اس کے بعد پتہ چلا کہ یہ تو سارا کام ہی غلط چلتا رہا، کیونکہ مسجد کے ساتھ ملحقہ زمین جس پر مدرسہ قائم تھا وہ ساری کی ساری مسجد کے نام پر وقف ہے چنانچہ ہم نے سوچا کہ جمع شدہ رقم کا کیا کیا جائے؟ طے یہ ہوا کہ مدرسہ کے نام سے زمین خرید لیں آخر کار ہم نے مورخہ ۱۳/۸/۱۹۹۶ء کو اڑھائی کنال کی زمین کا ٹکڑا بالکل مسجد کے قریب خرید لیا، اور اس مدرسہ کا نام ”مدرسہ سیدنا امیر معاویہ“ رکھا۔ اب سوال یہ ہے کہ آیا قرآن و حدیث کی روشنی میں مدرسہ ”تعلیم القرآن“ اور مدرسہ ”ترتیل القرآن“ کا جمع کیا ہوا روپیہ اس نئی جگہ پر خرچ ہو سکتا ہے یا نہیں؟ جو کہ مسجد کے ملحقہ مدرسہ سیدنا معاویہ کے نام سے خریدی گئی ہے۔

سائل مولانا قاری خالد محمود صاحب، عربی مدرس مڈل سکول، جہلم

(الجواب)

صورت مسئلہ میں اگر واقعی مدرسہ ”تعلیم القرآن“ اور ”ترتیل القرآن“ ختم ہو گئے ہیں۔ تو ایسی حالت میں ان مدرسوں کی جمع شدہ رقم مدرسہ سیدنا امیر معاویہ پر لگانے کی گنجائش ہے۔

لما فی الدر المختار: وكذا الرباط والبئر اذا لم ينتفع بهما فيصرف وقف

المسجد والرباط والبئر والحوض الى اقرب مسجد او رباط او بئر او حوض

اليه (الدر المختار، جلد ۶، صفحہ ۵۵۱) فقط واللہ اعلم

محمد انور عفا اللہ عنہ

مفتی خیر المدارس، ملتان

۱۳۱۷/۸/۱۲ھ



جو مدرسہ مکمل طور پر ختم ہو جائے اور آئندہ بھی چلنے کی امید نہ ہو اس کے جمع شدہ چندہ کا حکم:

ہماری بستی میں قرآن کی تعلیم کے لئے ایک مدرسہ قائم کیا گیا ہے اور کچھ عرصہ تک وہ چلتا رہا اور اسی دوران مدرسہ کے لئے مختلف افراد سے چندہ بھی کیا جاتا رہا۔ اب کچھ عرصہ سے مدرسہ ختم ہو چکا ہے نہ تو درس گاہ باقی رہی اور نہ ہی آئندہ از سر نو جاری ہونے کی امید ہے اور اس کے جمع شدہ چندہ میں سے کچھ رقم باقی ہے۔ کیا وہ رقم کسی دوسرے قرآنی مکتب اور دینی عربی مدرسہ میں دی جاسکتی ہے؟

سائل محمد شفیق، ملتان

الجواب

دی جاسکتی ہے^(۱)..... فقط واللہ اعلم

بندہ عبد الستار عفا اللہ عنہ

مفتی خیر المدارس، ملتان

۱۴۰۶/۴/۱۰ھ



اگر مدرسہ اور اس کی شاخ کا انتظام الگ الگ کر دیا جائے تو مدرسہ کی اشیاء ان میں کیسے تقسیم ہوں گی؟

زید نے دینی مدرسہ کی بنیاد رکھی اور آمدنی مدرسہ اور مسجد کی مشترکہ رکھی اور زید فوت ہو چکا ہے اس کے دو بیٹے ہیں انہوں نے اپنے والد کے مزار پر اس مدرسہ کی شاخ کھولی، اور دونوں مدرسہ کی آمدنی تقریباً پانچ سال مشترکہ رہی۔ اب ان دونوں بھائیوں نے مدرسہ علیحدہ علیحدہ کیا ہے۔ اب کیا سابقہ مشترکہ مدرسہ و مسجد کی جائیداد نقدی و اسباب مثلاً مسجد کے سپیکر، تپائیاں،

التخریج: (۱)..... وكذا الرباط والبشر اذا لم ينتفع بهما فيصرف وقف المسجد والرباط والبشر والحوض

الی اقرب مسجد او رباط او بئر او حوض الیہ (در مختار، جلد ۶، صفحہ ۵۵۱) (مرتب مفتی محمد عبداللہ عفا اللہ عنہ)

بسترے، چار پائیاں جو پہلے مدرسہ میں طلبہ کی ضرورت کیلئے تھے اور غیر منقولہ جائیداد بھی مسجد کی ہے عمر و اور بکردونوں بھائی اپنے اپنے مدرسہ کیلئے تقسیم کر سکتے ہیں؟

سائل حافظ گل محمد، جلال پور پیر والہ

الجواب

جو جائیداد اور اسباب مسجد اور سابقہ مدرسہ کا نئے مدرسہ کے بنانے سے پہلے کا ہے وہ قابل تقسیم نہیں۔ وہ اشیاء اور جائیداد سابقہ مسجد اور مدرسہ کی ہے، البتہ جدید مدرسہ کو جب سے سابقہ مدرسہ کی شاخ بنا لیا گیا اور ان دونوں کی آمدنی مشترک کر دی گئی، پھر جو جائیداد و اشیاء مشترکہ آمدنی سے تیار ہوئی ہے ان میں تقسیم جاری ہوگی۔ فقط واللہ اعلم

الجواب صحیح

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۳/۸/۱۵ھ

محمد عبداللہ عفا اللہ عنہ

صدر مفتی خیر المدارس، ملتان



مدرسہ کا پیسہ بینک میں رکھنا کیسا ہے؟

مدرسہ کی رقم بینک میں داخل کی جاتی ہے اور بینک اس رقم سے اپنا سودی کاروبار چلاتا ہے، حسب طلب مدرسہ کو اصل رقم واپس کی جاتی ہے اگر کوئی شخص بطور قرض حسنہ مدرسہ کی رقم لیلے اور اس سے تجارت کرے اور منافع خود رکھے اور حسب طلب اصل رقم مدرسہ کو واپس کر دے۔ یہ شرعاً کیسا ہے؟

سائل نیاز محمد، نائب مہتمم مدرسہ جامع العلوم عید گاہ بہاولنگر

الجواب

فی العالمگیریۃ: اراد المتولی ان یقرض ما فضل من غلۃ الوقف ذکر فی وصایا فتاویٰ ابی الیث رجوت ان یکون ذالک واسعاً اذا کان ذالک اصلح واجری

للغلة من امساك الغلة (عالمگیریہ، جلد ۲، صفحہ ۲۹۰)

روایت بالا سے معلوم ہوا کہ مدرسہ کا روپیہ بطور قرضِ حسنہ دینا جائز ہے جبکہ قرض لینے

والادیندار اور امین ہو۔ فقط واللہ اعلم

بینک میں گو مخطور ہے مگر رقم محفوظ ہے، قرض
گواہین کے پاس ہو مگر موت و زندگی ساتھ ہیں اس لئے
اندیشہ ضیاع کا ہے۔^(۱) والجواب صحیح

۱۳۸۸/۱/۳۰ھ

بندہ خیر محمد عفا اللہ عنہ

مہتمم خیر المدارس، ملتان



مدرسہ کی رقم میں سے کچھ رقم کسی غریب کو دینا کیسا ہے؟

ایک شخص نے انگلینڈ سے کچھ رقم بھیجی کہ یہ مدرسہ کو دیدیں، اس رقم سے میں نے نصف
رقم مدرسہ کو بھیج دی اور نصف رقم ایک ایسے فرد کو دیدی جو کہ انتہائی غریب ہے، اور نہ کبھی کسی سے
سوال کرتا ہے بلکہ بھوکا رہ کر گزر بسر کر لیتا ہے۔ کیا میں نے یہ ٹھیک کیا یا غلط؟ اگر غلط کیا تو مجھے اب
کیا کرنا ہوگا؟ اس کے بارے میں فرمادیں۔

سائل عبدالرشید

(الجواب)

آپ کو ایسا نہیں کرنا چاہیے تھا، بلکہ مدرسہ میں ہی کل رقم دینی چاہیے تھی، تاہم آدھی رقم جو
غریب اور مستحق کو دی گئی ہے وہ دینے والے کی طرف سے ادا ہو جائے گی، بشرطیکہ معلوم ہونے پر

التخريج: (۱)..... وان اقرض الوصی ضمن لانه لا يقدر على الاستخراج. ای: ليس للوصی ان یقرض لان

الحفظ والضمان وان كانا موجودین بالاقراض لكن مخالفة التوی مانعة لعدم قدرته علی الاستخراج لانه

ليس كل قاض يعدل ولا كل بينة تعدل (ہدایہ مع حاشیہا، جلد ۳، صفحہ ۱۴۳) (مرتب مفتی محمد عبداللہ عفا اللہ عنہ)

اس نے اجازت دیدی ہو۔ فقط واللہ اعلم
 الجواب صحیح
 بندہ عبدالستار عفا اللہ عنہ
 نائب مفتی خیر المدارس، ملتان
 رئیس دارالافتاء خیر المدارس، ملتان
 ۱۳۲۵/۵/۲۳



مدرسہ کیلئے وقف زمین کی آمدنی سے مدرسہ کی مسجد بھی تعمیر نہیں ہو سکتی:

ایک شخص نے مدرسہ بنانے کیلئے دو ایکڑ زمین وقف کی اس کے کچھ حصہ پر طلباء کیلئے رہائشی کمرے اور مدرس کیلئے مکان بنایا گیا، بعد ازاں واقف کے مشورے سے ہی اس وقف شدہ زمین کے ایک حصہ پر مسجد بنانے کیلئے بنیاد ڈالی گئی اور بقیہ زمین پر فصل کاشت کی گئی۔ آیا اس وقف شدہ زمین کی آمدنی مدرسہ کے لئے بنائی جانے والی مسجد پر خرچ کی جا سکتی ہے یا نہیں؟ جبکہ کاشت کے لئے پانی کا انتظام زکوٰۃ، عشر وغیرہ کی رقوم سے کیا گیا ہے۔

سائل محمد قاسم بھکروی، معلم خیر المدارس، ملتان

(الجواب)

واقف نے جس نوع کی تعیین کی ہے زمین کی آمدنی اسی نوع پر خرچ کی جائے، مسجد اس سے تعمیر نہ کی جائے۔ لما فی الدر المختار: شرط الواقف کنص الشارع ای فی

المفہوم والدلالة ووجوب العمل به، (جلد ۶، صفحہ ۶۶۳، ط: رشیدیہ جدید)

وفی الشامیة: انہم صرحوا بان مراعاة غرض الواقفین واجبة، (جلد ۶، صفحہ ۶۸۳)

زکوٰۃ و عشر کی رقم مدرسہ کی زمین کی آباد کاری پر بھی خرچ نہیں ہو سکتی۔

كما فی الہندیة: ولا يجوز ان یبنی بالزکوٰۃ المسجد وکذا القناطر والسقایات

واصلاح الطرقات..... وکل ما لا تملیک فیہ، (جلد ۱، صفحہ ۱۸۸)۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۲/۱۱/۷ھ

رئیس دارالافتاء خیر المدارس، ملتان



کیا صدقہ کا گوشت مہتمم یا ناظم لے سکتا ہے؟ جبکہ وہ مستحق بھی ہوں:

کیا شہری بچے مدرسہ میں آنے والا صدقہ کا گوشت کھا سکتے ہیں؟

(۱)..... مہتمم مدرسہ اگر مستحق زکوٰۃ ہے تو وہ مدرسہ میں آنے والے صدقہ کے گوشت سے اپنے لئے

لے سکتا ہے یا نہیں؟ اگر نہیں لے سکتا تو اب تک یعنی ایک دو سال جو لیتے رہے ہیں اس کا کیا حکم ہے؟

(۲)..... باہر سے آنے والا صدقہ کا گوشت مسافر طلباء کے لئے ہوتا ہے تو کیا شہری طلباء جن کی

روٹی مدرسہ سے جاری نہیں، کھا سکتے ہیں یا نہیں؟

سائل محمد عدیل، ساہیوال

الجواب

(۱)..... مہتمم صرف ان سہولیات سے فائدہ اٹھا سکتا ہے جو تقرری کے وقت مدرسہ کی طرف سے

طے شدہ ہیں، مثلاً تنخواہ، رہائش وغیرہ اور جن کی شوری نے اجازت دی ہے ان کے علاوہ نہ وہ

صدقات واجبہ سے لے سکتا ہے اور نہ ہی گوشت وغیرہ سے لے سکتا ہے^(۱)۔ اگر لے گا تو اس کی

قیمت ادا کرنا ہوگی اور جواب تک لیا ہے اس کی قیمت ادا کرے۔

(۲)..... باہر سے آنے والا صدقہ کا گوشت مسافر طلباء کے لئے ہوتا ہے البتہ شہری طلباء میں سے جو

التخریج: (۱)..... وللوکیل بدفع الزکاة ان یدفعها الی ولد نفسه کبیراً کان او صغیراً والی امراته اذا کانوا

محاویج ولا یجوز ان یمسک لنفسه شیئاً (البحر الرائق جلد ۳، صفحہ ۳۶۹) (مرتب مفتی محمد عبداللہ عفا اللہ عنہ)

فقیر ہیں وہ مدرسہ کے قانون کے مطابق لے سکتے ہیں۔ اولیٰ یہ ہے کہ مدارس والے ان صدقات کو تملیک کے بعد استعمال کریں۔ ایسی صورت میں تمام طلباء اس سے فائدہ اٹھا سکتے ہیں خواہ فقیر ہوں یا غنی، مسافر ہوں یا شہری۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۲۳/۶/۱۵ھ



مدرسین اور ملازمین کو قیمتاً گوشت فروخت کرنا:

مسئلہ یہ ہے کہ مدرسہ کے اندر جو صدقے کے بکرے آتے ہیں بازار کے اندر گوشت کی قیمت ۵۰ روپے ہے اور مدرسہ والے آپس میں مشورہ کر کے ساٹھ روپے کلو استادوں کو دیتے ہیں۔ اس کی شرعی صورت بیان کریں اور اس کی کتنی مقدار کم کی جاسکتی ہے تحریر فرمادیں؟

سائل محمد امجد ڈیرہ غازی خان

الجواب

جو بکرے زندہ مدرسہ میں آئیں اور طلباء تعطیلات کی وجہ سے موجود نہ ہوں تو ان کی حفاظت کی جائے یہاں تک کہ طلباء آجائیں۔

اور اگر ذبح شدہ بکرے مدرسہ میں آئیں اور سنبھالنے کا انتظام نہ ہو اور گوشت خراب ہونے کا اندیشہ ہو تو پھر ایسی صورت میں شرعی طریقے پر تملیک کے بعد کم نرخ پر مدرسین و ملازمین کو دینے کی گنجائش ہے کیونکہ بہت سے ادارے اپنے ملازمین کو سارا سال کم نرخ پر اشیائے خورد و نوش مہیا کرتے ہیں اس عرف کی وجہ سے مدارس کے ملازمین کے لئے بھی اس کی گنجائش ہونی چاہیے بالخصوص جبکہ مدرسہ میں آنے والا گوشت اتنا عمدہ اور معیاری بھی نہیں ہوتا۔

الحاصل: طلبہ کی ضرورت کے باوجود کم قیمت پر گوشت کو فروخت کرنا جائز نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۶/۱/۱۷ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



(۱) مدرسہ کے مطبخ سے قیمتاً کھانا لینا جبکہ مقررہ قیمت کم ہو:

(۲) مدرسہ میں آنے والا پھل اساتذہ کرام کو کھلانا:

(۳) مدرسہ کے فنڈ سے طلباء یا اساتذہ کے مہمانوں کی مہمان نوازی کرنا:

(۴) مدرسہ کیلئے وقف کی گئی اشیاء ذاتی ضرورت کیلئے استعمال کرنا:

(۵) مدرسہ کا گوشت کم قیمت پر اساتذہ کو فروخت کرنا:

(۱)..... میں ایک دینی مدرسہ میں شعبہ کتب کا مدرس ہوں اور مدرسہ ہی سے قیمتاً کھانا کھاتا ہوں اور

مہینے کے اختتام پر ۱۵۰ روپے طعام کی قیمت مدرسہ میں مہتمم صاحب کی اجازت سے جمع کرواتا

ہوں، جبکہ کھانا ۵۰ روپے سے زیادہ قیمت کا بنتا ہے نیز اس کھانے میں صدقے کی بریاں، بکروں

وغیرہ کا گوشت بھی شامل ہوتا ہے۔ تو کیا وہ صدقے کا گوشت وغیرہ قیمتاً کھانا درست ہے؟ نیز

اساتذہ کے لئے جو سالن طلباء ہی کے سالن سے آتا ہے وہ طلباء کے حصے (فی کس کے حساب سے)

زیادہ ہوتا ہے۔ آیا یہ تمام باتیں ہمارے لئے جائز ہیں؟

(۲)..... جو کھانا اور پھل وغیرہ باہر کے لوگ بھیجتے ہیں تو اس میں سے جو اساتذہ مدرسہ سے کھانا

نہیں کھاتے اور جو کھاتے ہیں سب کے لئے کھانا جائز ہے یا نہیں؟ جبکہ کھانا اور پھل وغیرہ بھیجنے

والے کی نیت کا علم نہیں ہوتا کہ وہ کھانا صرف طلباء کیلئے ہے یا عملہ کیلئے بھی۔ نیز بسا اوقات باہر سے

آئی ہوئی چیز اتنی تھوڑی ہوتی ہے کہ تمام طلباء میں تقسیم نہیں ہو سکتی تو مہتمم صاحب وہ چیز اساتذہ کو

کھلا دیتے ہیں۔ کیا یہ درست ہے؟

(۳)..... مدرسہ میں کوئی مہمان آتا ہے خواہ طالب علم کا یا اساتذہ کا ہو یا دونوں کا مشترک ہو اور پھر معاون مدرسہ ہو یا نہ ہو تو اس کی ضیافت مدرسہ کے فنڈ سے ہوتی ہے۔ تو یہ درست ہے یا نہیں؟ نیز اس ضیافت میں کوئی دوسرا استاد بھی شریک ہو سکتا ہے یا نہیں؟

(۴)..... مدرسہ کی موٹر سائیکل یا گاڑی کوئی استاد یا طالب علم اپنے ذاتی استعمال میں بھی لاسکتا ہے؟
(۵)..... مدرسہ میں آیا ہوا گوشت طلباء کے لئے کافی مقدار میں ہو یا کم ہو یا درمیانی حالت میں ہو اساتذہ کے لئے وہ گوشت بازار سے کم قیمت پر یا برابر قیمت پر خریدنا کیسا ہے؟

سائل افتخار احمد، مدرس جامعہ محمودیہ، اوکاڑہ

(الجواب)

(۱-۲-۳) مدرسہ کا کھانا اور پھل وغیرہ بدوں تملیک کے مدرسین اور ملازمین کے لئے جائز نہیں ہے۔ کیونکہ مدارس کا عمومی چندہ اور کھانے کی اشیاء عموماً زکوٰۃ کی مد سے ہوتی ہیں اور زکوٰۃ کی ادائیگی کے لئے تملیک فقیر ضروری ہے۔ لما فی العالمگیریۃ: ولا یجوز ان یکفن بہا میت ولا یقضی بہا دین المیت (ہندیہ، جلد ۱، صفحہ ۱۸۸)

البتہ تملیک شرعی کے بعد مہتمم اور متولی کی اجازت سے معاوضہ کے ساتھ لینا درست ہے۔

لما فی الدر المختار: وحیلۃ التکفین بہا التصدق علی الفقیر ثم ہو یکفن فیکون الثواب لہما، وکذا فی تعمیر المسجد، وتمامہ فی حیل الاشبہ (الدر المختار، جلد ۳، صفحہ ۲۲۷)

(۴)..... مجلس شوریٰ یا مہتمم اگر یہ ضابطہ بنا دیں کہ مدرسہ کا تمام عملہ اپنا پیٹرول ڈال کر گاڑی ذاتی استعمال میں لاسکتے ہیں تو اس وقت اس کی اجازت ہوگی لیکن بہتر یہ ہے کہ گاڑی زکوٰۃ کی بجائے عطیات سے خریدی جائے اور طریق بالا پر عمل کیا جائے۔

(۵)..... ایام تعطیلات میں مدرسہ میں اگر گوشت زیادہ ہو اور بازار میں فروخت کرنا مدرسہ کی

مصلحت کے خلاف ہو تو جامعہ کی انتظامیہ کے مشورہ پر مدرسہ کے ملازمین کو کم قیمت پر گوشت دینے کی گنجائش ہے تاکہ ضائع نہ ہو۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۹/۴/۱۵ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



کیا مدرسہ کی گاڑی مہتمم ذاتی ضروریات میں استعمال کر سکتا ہے؟

ایک مدرسہ کا مہتمم ہونے کے ناطے سے اس کو مدرسہ کی گاڑی کہاں تک استعمال کرنے کی اجازت ہے۔ آیا اپنی ذات کے لئے کس حد تک استعمال کی اجازت ہے؟ اگر اجازت نہیں ہے تو یہ صورت کہ مدرسہ کے معاونین کی فوٹنگی یا خوشی پر مدرسہ کی گاڑی لے جائے اور شریک خوشی یا غمی ہو تو یہ ذاتی استعمال ہو گا یا نہیں، پھر اس کی اجازت ہے یا نہیں؟

سائل قاری محمد زبیر صاحب

(الجواب)

مدرسہ کی گاڑی ہر ایسی جگہ شرعاً استعمال کرنا جائز ہے جس میں مدرسہ کا مفاد ہو لہذا ہم معاونین کی تعزیت اور نماز جنازہ میں شرکت کے لئے گاڑی استعمال کرنے کی گنجائش ہے، البتہ خوشی وغیرہ کی تقریب میں پٹرول مہتمم صاحب اپنا خرچ کریں یہی حکم ذاتی ضروریات کا ہے۔ فقط واللہ اعلم

بندہ محمد عبدالستار عفا اللہ عنہ

مفتی خیر المدارس، ملتان

۱۴۲۶/۴/۸ھ



(۱) مدرسہ کے مطبخ سے اساتذہ کاروٹیاں پکوانا:

(۲) طلباء سے بھینس وغیرہ کی خدمت لینا:

(۳) مدرسہ کے فنڈ سے اخبار جاری کرانا:

(۱)..... ہمارے ہاں ایک مدرسہ ہے جس میں مقیم طلباء کی تعداد ۵۰/۷۵ ہے مدرسہ کی انتظامیہ نے

ان کے ناشتے اور دو وقت کے کھانے کے لئے باورچی رکھا ہوا ہے اور ہمارے مدرسہ کے تین استاد اس

باورچی سے اپنے گھر کی روٹیاں دوپہر اور رات کو پکواتے ہیں حالانکہ باورچی بھی مدرسہ کا ملازم ہے اور

ایندھن بھی مدرسہ کا ہوتا ہے اور تندور بھی مدرسہ کا ہے۔ آیا اساتذہ کاروٹی پکوانا جائز ہے یا نہیں؟

(۲)..... مدرسہ کے دو اساتذہ نے اپنی بھینسیں رکھی ہوئی ہیں اور ان کا چارہ اور بھوسہ وغیرہ تمام کام

طلباء سے کرواتے ہیں۔ کیا یہ ان کیلئے جائز ہے؟

(۳)..... کیا مدرسہ کے فنڈ سے روزانہ اخبار کا اجراء جائز ہے؟ جبکہ مدرسہ اکثر مقروض رہتا ہے۔

سائل ظہور احمد

(الجواب)

(۱)..... مدرسہ کے تندور سے اساتذہ کرام کا گھریلو روٹیاں پکوانا انتظامیہ کی اجازت سے بلا

معاوضہ جائز ہے۔ فی الدر المختار: وتجاوز الزيادة من القاضي على معلوم الامام اذا

كان لا يكفيه و كان عالماً تقياً (الدر المختار، جلد ۶، صفحہ ۶۶۹)

(۲)..... تعلیمی اوقات میں بھینسوں کی خدمت جائز نہیں اور خارجی اوقات میں اگر کوئی طالب علم

بخوشی اساتذہ کی خدمت کرے اس پر اہل مدرسہ کو اعتراض نہیں ہونا چاہیے البتہ استاد کو چاہیے کہ

ایسے طالب علم کی کچھ خدمت کر دیا کریں تاکہ قرآن کا معاوضہ نہ بن جائے۔

(۳)..... مقروض مدرسہ میں اخبار جاری نہ کیا جائے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۱/۸/۱۰ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان

اگر شہری بچوں کو مدرسہ سے امداد نہیں دی جاتی تو مہتمم صاحب کے جو بچے مدرسہ میں پڑھتے ہیں ان کو بھی امداد نہ دی جائے:

زید کا اپنا مدرسہ ہے اس میں مسافر طلباء اور زید کے اپنے بچے پڑھتے ہیں جس طرح عام طالب علموں کی ضروریات کا مدرسہ کفیل ہوتا ہے کیا زید کے لڑکوں کو بھی مراعات و ضروریات مدرسہ سے دی جاسکتی ہے یا نہیں؟ حالانکہ زید مسکین و غریب بھی نہیں۔

سائل محمد عامر

الجواب

ضرورت نہ ہونے کی صورت میں بہتر یہ ہے کہ نہ لیں اور اگر لینا چاہیں تو جتنا ایک مقامی طالب علم کو مدرسہ کی طرف سے دیا جاتا ہے اتنا لینے کی گنجائش ہے مہتمم مال مدرسہ کا امین ہوتا ہے مالک نہیں محض اہتمام کی بناء پر اس کے بیٹے مال لینے کے مجاز نہیں اور اجازت صرف ان بچوں کیلئے ہے جو باقاعدہ طالب علم ہوں۔ نیز غنی کے نابالغ بچوں کو صدقات واجبہ دینا جائز نہیں۔^(۱) دیتے وقت اس مسئلہ کو بھی ملحوظ رکھا جائے۔ نیز اگر مقامی طلبہ کو امداد نہیں دی جاتی تو مہتمم کے لڑکوں کو بھی نہ دی جائے۔..... فقہنا واللہ اعلم

الجواب صحیح

محمد انور عفا اللہ عنہ

نائب مفتی خیر المدارس، ملتان

۱۳۹۸/۱۱/۲۸ھ

بندہ عبدالستار عفا اللہ عنہ

مفتی خیر المدارس، ملتان



التخریج: (۱)..... والمانع ان الطفل يعد غنياً بغنی ابیه (شامیہ، جلد ۲، صفحہ ۳۵۰) (مرتب مفتی محمد عبداللہ عفا اللہ عنہ)

الاجوب

مدرسہ کے پیسوں سے عوام الناس کی دعوت کرنا جائز نہیں ہے۔^(۱) حضرت تھانویؒ فرماتے ہیں کہ عام چندہ دینے والے زیادہ تر یہ سمجھ کر مدارس کو چندہ دیتے ہیں کہ ہماری رقم تعلیم کے کام میں صرف ہوگی، اس سے طلبہ کو کھانا دیا جائے گا وغیرہ، اور اسی کو زیادہ ثواب سمجھتے ہیں اور اگر ان کو معلوم ہو جائے کہ اس سے جلسہ کے مہمانوں کو کھانا کھلایا جائیگا جن میں سے بہت سارے امراء اور خوشحال بھی ہوتے ہیں تو شاید بعض لوگ اس اطلاع کے بعد چندہ نہ دیں۔ اس لئے میرے نزدیک عام رقوم سے جلسہ کے اخراجات میں صرف کرنا شبہ سے خالی نہیں اور شبہ بھی قوی ہے۔

(وعظا کلمتی بالهدی والمغفرة، صفحہ ۳۹)..... فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳/۵/۱۳۲۳ھ



مدرسہ کے مال سے اساتذہ کرام کی دعوت کرنا:

کیا مہتمم صاحب کی اجازت سے مدرسہ کے مال سے اساتذہ کرام کی دعوت کرنا جائز ہے؟
سائل عمران الحق رشیدی، ساہیوال

الاجوب

اگر کبھی کبھار اساتذہ کے لئے دعوت کر دی جائے اور زکوٰۃ کے مال سے نہ ہو بلکہ دوسرے

التخریج: (۱)..... انہم صرحوا بان مراعاة غرض الواقفین واجبة (شامیہ، جلد ۶، صفحہ ۶۸۳)

(مرتب مفتی محمد عبداللہ عفا اللہ عنہ)

مال یعنی عطیہ وغیرہ سے ہو تو اس کی گنجائش ہے۔^(۱)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۲/۲/۱۳ھ

رئیس دارالافتاء خیر المدارس، ملتان



(۱) عمومی چندہ سے مہمان نوازی کرنا اور مہتمم کا مہمانوں کے ساتھ کھانے میں شریک ہونا:

(۲) سفیر کیلئے اجرت کے طور پر چندہ کا حصہ مقرر کرنا:

(۱)..... مدرسہ کے مہتمم اور مدرسین جو مختلف شہروں سے مدرسہ کے لئے چندہ کر کے لے آتے ہیں پھر ان کو مدرسہ سے دس فیصد یا آٹھ فیصد حق الخدمت دیا جاتا ہے اور مدرسہ کا مفاد بھی اسی صورت میں زیادہ ہے کیونکہ چندہ کرنے والے حق الخدمت کی وجہ سے زیادہ محنت کرتے ہیں، بخلاف اس صورت کے کہ ان کی تنخواہ بڑھادی جائے تو وہ اتنی محنت نہیں کریں گے۔ دریافت طلب امر یہ ہے کہ چندہ کرنے والوں کے لئے یہ حق الخدمت لینا جائز ہے یا نہیں؟

(۲)..... مدرسہ میں جو مہمان آتے ہیں ان کی خاطر تواضع کی جاتی ہے۔ تو کیا مدرسہ کا مہتمم مہمانوں کے ساتھ کھا سکتا ہے یا نہیں؟ اگر نہ کھائے گا تو مہمانوں کو ناگواری ہوگی۔ اگر دونوں سوالوں کا جواب عدم جواز ہو تو متبادل صورت کیا ہوگی؟

سائل محمد زبیر، خادم طلبہ مدرسہ اشرف المدارس، کبیر والہ

التخریج: (۱)..... عالمگیریہ میں ہے: فاما التطوع فيجوز الصرف اليهم كذا في الكافي (عالمگیریہ، جلد ۱، صفحہ ۱۸۹)

(مرتب مفتی محمد عبداللہ عفا اللہ عنہ)

الجواب

(۱)..... اس کے لئے علیحدہ فنڈ قائم کیا جائے، مدرسہ کے عمومی چندہ سے اکرام نہ کیا جائے۔^(۱) اور پھر مہتمم صاحب بھی ساتھ کھالیں تو اس کی گنجائش ہے۔

(۲)..... کمیشن پر چندہ کرنا شرعاً جائز نہیں۔ یہ اجارہ دو وجہ سے جائز نہیں۔

پہلی وجہ: اجرت من العمل ہونے کی وجہ سے یعنی اسی چندہ میں سے اجرت دی جا رہی ہے اور یہ قفیز الطحان کی طرح ناجائز ہے۔^(۲)

دوسری وجہ: عجز عن العمل: یعنی اجیر کو چندہ وصول کرنے پر قدرت نہیں، جب تک کوئی دے گا نہیں یہ وصول نہیں کر سکتا۔^(۳) لہذا یہ صورت جائز نہیں۔ (کذا فی احسن الفتاویٰ، جلد ۷، صفحہ ۷۷۷)

اس کی جائز صورت یہ ہے کہ سفیر کی تنخواہ مقرر کر لی جاوے۔ اگر وہ زیادہ محنت کرے تو

اس کو بلا تعین کچھ انعام دیدیا جائے۔ فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۳۲۳/۵/۲۳ھ

ریس دارالافتاء خیر المدارس، ملتان

التخریج: (۱)..... انهم صرحوا بان مراعاة غرض الواقفين واجبة (شامیہ، جلد ۶، صفحہ ۶۸۳)

(۲)..... صورة قفیز الطحان ان يستاجر الرجل من آخر ثوراً ليطحن به الحنطة علی ان يكون لصاحبها قفیز من دقیقها او يستاجر انساناً ليطحن له الحنطة بنصف دقیقها او ثلثه او ما اشبه ذالك فذالك فاسد (ہندیہ، اجارہ، فصل ثالث، جلد ۴، صفحہ ۴۴۴)

(۳)..... تیسری وجہ: جہالت فی الاجرة، یعنی اجرت مجہول ہے کبھی چندہ وصول ہو سکے گا کبھی نہیں کبھی کم ہوگا کبھی زیادہ ہوگا۔ لہذا اجرت کے مجہول ہونے کی وجہ سے اجارہ فاسد ہے۔ ففی العالمگیریة: واما شرائط الصحة (ای صحة الاجارة) فمنها رضا المتعاقدين..... ومنها ان تكون الاجرة معلومة (ہندیہ، جلد ۴، صفحہ ۴۱۱) وفيه ايضاً: الفساد قد تكون لجہالة قدر العمل بان لايعين محل العمل وقد يكون لجہالة البدل (التم) (ہندیہ، جلد ۴، صفحہ ۴۳۹)

(مرتب مفتی محمد عبداللہ عفا اللہ عنہ)

مدرس کا مدرسہ میں آنے والی تمام چیزوں سے اپنا حصہ نکالنا:

مدرس کا اپنے مہمانوں کے کھانے وغیرہ کا خرچ مدرسہ سے لینا:

ایک مدرس جبکہ وہ تنخواہ مدرسہ سے لیتا ہے پھر اپنا کھانا اور بچوں کا کھانا مکمل طور پر نمک مرچ تک اور آٹے کی پسائی تک مدرسہ سے لیتا ہے جبکہ مکان اور بجلی کا بل بھی مدرسہ کے ذمہ ہے۔ علاوہ ازیں مدرس کے مہمانوں کا مکمل خرچ مدرسہ کے ذمہ ہے اگر صدقہ کا مال یا کوئی اور چیز مثلاً گوشت وغیرہ یا دودھ وغیرہ طلباء کے لئے آجائے تو ان میں سے اپنے بیوی بچوں کا حصہ بھی نکالتا ہے نہ ملنے پر ناراض بھی ہوتا ہے۔ کیا از روئے شریعت یہ سب کچھ جائز ہے کہ مدرس کو تنخواہ اور مکان کے علاوہ ہمہ سہولیات زندگی میسر کی جائیں یا نہیں؟ نیز مہتمم صاحب تنخواہ اور مکان کے علاوہ مذکورہ بالا تمام سہولیات مدرسہ کی طرف سے مدرس کو میسر کریں تو عند اللہ ما جور ہوں گے یا نہیں؟ قرآن و سنت کی روشنی میں وضاحت فرمائیں۔

سائل حافظ محمد عمر، فاضل پور ضلع راجن پور

(الجواب)

زکوٰۃ، عشر و صدقات واجبہ سے مدرس کو براہ راست تنخواہ دینا شرعاً جائز نہیں، اور اس مد میں آنے والی اشیاء سے مدرس کا اپنا بیوی بچوں کے لئے حصہ نکالنا جائز نہیں۔ کیونکہ زکوٰۃ کی تعریف میں یہ شرط ہے کہ وہ کسی منفعت کے بدلے میں نہ ہو۔ مع قطع المنفعة عن الملك من کل وجہ (الدر المختار، جلد ۳، صفحہ ۲۰۶)

اسی طرح کھانے اور مہمانوں کے اخراجات وغیرہ کو تنخواہ کا حصہ بنانا شرعاً جائز نہیں اس صورت میں اجارہ فاسد ہے۔ وکل اجارۃ فیہا رزق او علف فہی فاسدۃ (ہندیہ، جلد ۴، صفحہ ۴۳۲)

الحاصل: حضرت مہتمم صاحب کی اس قدر فیاضی مدرسہ کے وقف مال کے شرعی اصول کے

خلاف ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۵/۱۲/۳۰ھ

رئیس دارالافتاء خیر المدارس، ملتان



مدرسہ کی تعمیر، اساتذہ کی تنخواہیں اور بجلی کے بل زکوٰۃ و عشر کی رقم سے ادا کرنا جائز ہے:

عشر کی رقم مدرسہ کے تعمیراتی کاموں میں خرچ کی جاسکتی ہے یا نہیں؟

سائل عبدالحکیم ساجد، روہیلانوالی، مظفر گڑھ

(الجواب)

بدوں تملیک شرعی زکوٰۃ و عشر کی رقم تعمیرات، بجلی کابل، اساتذہ کی تنخواہ وغیرہ پر خرچ کرنا

شرعاً جائز نہیں۔ ہندیہ میں ہے۔ لایجوز ان یبني بالزکوٰۃ المسجد والحج

والجہاد وکل مالاً تملیک فیہ (الرح) (ہندیہ، جلد ۱، صفحہ ۱۸۸)

البتہ تملیک شرعی کے بعد مذکورہ مصارف پر خرچ کرنے کی گنجائش ہے۔


لما فی المراقی: حیلۃ التکفین بہا التصدق علی فقیر ثم ہو یکفن فیکون

الثواب لہما (الطحاوی علی مراقی الفلاح، صفحہ ۷۲۱) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۸/۸/۱۳ھ



B

(۱) تملیک کی شرعی حیثیت:(۲) تملیک شرعی کی ایک عمدہ صورت:(۳) بائی پاس رقم اور اس کے استعمال کا حکم:(۴) مدرس کو اضافی خدمت پر معاوضہ دینا:

(۱)..... زکوٰۃ کی تملیک کی شرعی حیثیت کیا ہے؟

(۲)..... تملیک کی کون کون سی صورتیں جائز ہیں اور کونسی ناجائز ہیں؟ تاکہ ان سے بچا جاسکے۔ ابھی تک ہم تملیک دو طرح سے کروا رہے تھے، پہلی یہ کہ ایک غریب ساتھی غیر طالب علم غیر مالکِ نصاب کو زکوٰۃ کی رقم دیتے تھے پھر وہ خود ہی کہے بغیر وہ رقم بہہ کر دیتا تھا، پھر وہ رقم ہم ضروریات مدرسہ میں خرچ کر دیتے تھے، اور دوسرا تملیک کا طریقہ یہ ہوتا تھا کہ کسی مستحق طالب علم کو زکوٰۃ کی رقم دیدیتے پھر کسی دوسرے وقت میں وہ اپنی مرضی سے وہ رقم ہدیہ کر دیتا کہ آپ طلباء کی جس ضرورت میں چاہیں خرچ کر دیں۔ پوچھنا یہ ہے کہ ان دو صورتوں میں سے کونسی صحیح ہے اگر کوئی بھی صحیح نہیں ہے تو ماضی کی تلافی کی کیا صورت ہوگی؟

(۳)..... مسئلہ سے پہلے بطور تمہید کے آپ کو کچھ باتیں بتا دوں پہلی یہ کہ میں نے اور میرے والد صاحب نے بازار میں ایک مختصر سی شوری بنائی ہوئی ہے میں مہتمم ہوں اور والد صاحب شوری کے امیر ہیں ایک ساتھی صدر ہیں اور ایک سیکرٹری ہیں شوری میں یہ بات طے ہے کہ ہر ماہ کے شروع میں مشورہ کریں گے، لیکن بعض ساتھیوں کی عدم التفات اور دنیوی مصروفیات کی وجہ سے مشورہ اکثر پانچ یا چھ ماہ تک موقوف رہتا ہے۔ اب بعض امور فوری طے کرنے کے ہوتے ہیں اگر مشورے کا انتظار کیا جائے تو کافی خلل واقع ہوتا ہے اس لئے میں نے کچھ تملیک شرعی زکوٰۃ، صدقات، عطیات کی اپنے پاس رکھی ہوئی ہے۔ جب کہ اکثر رقم بینک میں موجود ہے جس کا اکاؤنٹ نمبر میرے اور صدر صاحب کے نام ہے۔ جو چیز مدرسہ کیلئے خریدنی ہو پہلے مشورہ ہوتا ہے پھر بینک سے رقم نکلوائی جاتی ہے جو رقم بینک کے

علاوہ میرے پاس ہے اس کا نام بائی پاس رقم ہے یہ رقم اس لئے الگ رکھی ہے کہ شوریٰ میں بعض رفقاء کو مدرسہ کی بعض ضروریات کا علم نہیں کہ واقعی مدرسہ کی ضروریات ہیں مثلاً جنزیٹر اگر نہ ہو تو شام کی پڑھائی میں خلل ہوگا یا وظائف میں بقدر ضرورت اضافہ وغیرہ امور ہیں تو اس بائی پاس رقم سے ہم اپنی یعنی مدرسہ کی ضرورت پوری کر لیتے ہیں اور شوریٰ والوں کو نہیں بتاتے۔ کیونکہ اگر مشورے کا انتظار کریں تو بہت نقصان ہوتا ہے، اسی طرح تعمیراتی کام چل رہا ہے، اینٹ، بجری، ریت وغیرہ کی ضروریات وقتی طور پر پوری کر لیتے ہیں پھر اس کو حساب کے رجسٹر میں لکھ لیتے ہیں تاکہ شک و شبہ سے بچا جائے جن ضروریات کا ان کو شعور نہیں اور وہ واقعہ ضرورت ہیں تو وہ لکھتے نہیں ہیں بلکہ ایسے ہی بائی پاس رقم سے ضرورت پوری کر لیتے ہیں اور اس رقم کو پوری امانت داری سے صرف ضروریات مدرسہ میں ہی لگایا جاتا ہے۔ اب دریافت طلب امر یہ ہے کہ یہ رقم شوریٰ والوں سے چھپا کر مدرسہ کی ضروریات میں خلل سے بچنے کے لئے صرف امیر صاحب (والد صاحب) کی اجازت سے صرف کرنا جائز ہے یا نہیں؟ اگر نہیں تو اس خرابی اور خلل اور بے انتظامی سے بچنے کا کیا حل ہے؟

(۴)..... ایک مدرس جس کو میں نے ناظم مطبخ و ناظم دارالاقامہ مقرر کیا ہوا ہے اس کو شوریٰ کی طرف سے طے شدہ وظیفہ کے علاوہ بائی پاس رقم میں سے نظامت کا وظیفہ دینا صحیح ہے یا نہیں؟ جبکہ شوریٰ والے اس کو ضروری نہ سمجھیں۔

سائل محمد احسان شاگر، خادم مدرسہ عربیہ صداقت الاسلام، گوجرانوالہ

(الجموں)

(۱)..... عند الضرورت حیلہ تملیک اختیار کرنے کی شرعاً اجازت ہے۔

ان الحیلة ان يتصدق على الفقير ثم يامرہ بفعل هذه الاشياء. قوله: "ثم يامرہ" ویکون

له ثواب الزکاة وللفقير ثواب هذه القرب (الدر المختار مع الشامیہ، جلد ۳، صفحہ ۳۳۳)

(۲)..... مذکورہ دونوں صورتوں میں تملیک ہو جائے گی بشرطیکہ فقیر بھی یہ سمجھتا ہو کہ یہ رقم میری ملک

ہے اور میں واپس کرنے یا نہ کرنے میں مختار ہوں۔ حیلہ تملیک کی بہترین صورت یہ ہے کہ مثلاً ناظم صاحب ذاتی رقم دس ہزار کسی فقیر کو بطور قرض دیدیں فقیر قبضہ کرنے کے بعد وہ رقم اپنی طرف سے مدرسہ میں دیدے اس کے بعد ناظم صاحب زکوٰۃ کی رقم فقیر کو دیدیں جب فقیر قبضہ کر لے تو اس سے قرضے کی واپسی کا مطالبہ کیا جائے فقیر زکوٰۃ کی رقم سے اپنا قرضہ ادا کرے، ناظم کی رقم بھی ان کو مل گئی فقیر کو تصدق کا ثواب بھی مل گیا اور مدرسہ میں بھی دس ہزار پہنچ گئے۔

(۳)..... آپ کا مذکورہ طریق کار اصولی طور پر درست نہیں کیونکہ اگر بانی پاس والی رقم کا علم اہل شوریٰ کو ہو گیا تو وہ آپ کو خائن قرار دیں گے۔ اس کا حل یہ ہے کہ آپ شوریٰ میں ایسے علماء کو شامل کریں جو مدارس کے نظام اور ضروریات کو سمجھنے والے ہوں اور علماء کی اکثریت ہوتا کہ کسی جائز خرچ یا منصوبہ میں وہ لوگ رکاوٹ نہ بن سکیں۔ سال میں ایک یا دو مرتبہ شوریٰ کا خوب بھرپور انداز میں اجلاس ہو سابقہ سال کی کارکردگی پیش کی جائے اور آئندہ سال کے منصوبوں کی شوریٰ سے منظوری لی جائے، اور مناسب مقدار رقم مدرسہ کے دفتر میں اپنے استعمال کے لئے منظور کرالیں۔ اس صورت میں کوئی پریشانی لاحق نہیں ہوگی۔ آنے والی ہر نئی رقم تملیک کے بعد پہلے مدرسہ کے اکاؤنٹ میں جمع ہونی چاہیے اور پھر عند الضرورت بینک سے نکلوا لی جائے۔

(۴)..... اگر ناظم مطبخ، ناظم دارالاقامہ کا وظیفہ کم محسوس ہو تو مہتمم صاحب کو اضافے کی شرعاً گنجائش

ہے۔ اہل مدارس کا عرف یہی ہے۔ والعرف فی الشرع له اعتبار، ولذا علیہ الحکم قد

یدار (عقود رسم المفتی صفحہ ۳۹)..... فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۰/۷/۱۴۲۳ھ

رئیس دارالافتاء خیر المدارس، ملتان

کیا حیلہ تملیک کے ذریعے معظین کی زکوٰۃ ادا ہو جائے گی؟

محلے کے کچھ آدمیوں نے مل کر مسجد و مدرسہ کا انتظام چلانے کے لئے ایک کمیٹی بنا رکھی ہے اس مدرسہ میں علاقے کے بچے اور بچیاں کثیر تعداد میں پڑھتے ہیں ان بچوں کے قرآن پاک پڑھانے کے لئے کمیٹی والوں نے دو (۲) قاری صاحبان اور ایک قاریہ صاحبہ کا انتظام کر رکھا ہے مدرسہ و مسجد کی کوئی مستقل آمدنی نہیں ہے مدرسہ کے اخراجات کو پورا کرنے کے لئے ایک غریب آدمی جو کہ مزدوری کما کر اپنے بچوں کا پیٹ پالتا ہے اور دنیاوی عیش و عشرت سے نفرت کرنے والا ہے وہ مدرسہ کی ضروریات کو پورا کرنے کیلئے کسی دوست احباب سے قرض کی رقم لے کر مدرسہ کی کمیٹی کے سپرد کرتا ہے۔ اب مدرسہ کی کمیٹی کے حضرات مل جل کر مخیر حضرات سے زکوٰۃ کی رقم، قربانی کی کھالوں کی رقم اکٹھی کر کے موجودہ مقروض آدمی کی ملکیت کر دیتے ہیں اور یہ آدمی دوست احباب سے لیا ہوا قرض واپس کرتا ہے۔ یا یہ کہ یہی رقم مسافر طلباء کی ملکیت کر دیتے ہیں طلباء کمیٹی کے حضرات کو وکیل بنا کر رقم مدرسہ کے اخراجات کو پورا کرنے کے لئے کمیٹی کے حوالے کر دیتے ہیں۔ کیا اس طرح کرنے سے مخیر حضرات کی زکوٰۃ ادا ہو جائے گی؟ قرآن و سنت کی روشنی میں جواب دیں؟

سائل قاری محمد ظفر اقبال

الجواب

پہلا طریقہ درست ہے۔ حضرت تھانویؒ نے ”امداد الفتاویٰ“ میں اسی حیلہ کو بہتر قرار دیا ہے۔ اس طرح کرنے سے مخیر حضرات کی زکوٰۃ ادا ہو جائے گی۔ فقط واللہ اعلم

بندہ عبدالحکیم عفی عنہ

نائب مفتی خیر المدارس، ملتان

۱۳۲۷/۸/۲۵



(۱) مدرسہ کے لئے علماء کی مختصر کمیٹی ضروری ہے:

(۲) صدقہ وغیرہ کے گوشت سے کچھ حصہ گھر میں استعمال کرنے کا حکم:

(۱)..... احقر نے بچیوں کا ایک دینی مدرسہ ”جامعہ عائشہ صدیقہ“ چند سالوں سے شروع کر رکھا ہے جامعہ کی آمدن زیادہ تر بچیوں کی داخلہ فیس اور ماہانہ فیس ہوتی ہے۔ فیس اور زکوٰۃ و صدقات کی جو رقم جمع ہوتی ہے اس سے بچیوں کی خورد و نوش کا انتظام معلمات کے اخراجات، سوئی گیس و بجلی کے بل اور کچھ رقم فاضل ہو تو بچیوں کے علاج معالجہ پر خرچ ہو جاتی ہے۔ اگر جمع شدہ رقم فاضل ہو تو جامعہ ہی کے لئے محفوظ رکھی جاتی ہے اور کمی کی صورت میں اپنے وسائل سے کمی پوری کی جاتی ہے۔ ہم دونوں میاں بیوی ہر طرح کے انتظامات اور نگرانی کی خدمت دن رات انجام دیتے ہیں، جامعہ اور بچیوں کی جملہ ضروریات فراہم کرتے ہیں لیکن لوگ جو گوشت دیتے ہیں ہم اس میں سے گھر میں بھی پکا لیتے ہیں جبکہ مالی اعتبار سے کبھی احقر صاحب نصاب ہوتا ہے اور کبھی نہیں۔ دریافت طلب امر یہ ہے کہ بچیوں کی فیس والی رقم سے جو فاضل ہو ہم اپنی ضروریات پر خرچ کر سکتے ہیں یا نہیں؟

(۲)..... طالبات کے لئے آنے والا گوشت ہم گھر میں پکا سکتے ہیں یا نہیں؟ جامعہ کے مکمل انتظامات احقر کے سپرد ہیں کوئی منتظم کمیٹی نہیں ہے۔

سائل عبدالمعجود، راولپنڈی

الجواب

(۱)..... چند علماء کی مختصر کمیٹی ہونی چاہیے۔ حق الخدمت کے طور پر معاوضہ لینے کی شرعاً اجازت ہے۔ و مشائخ بلخ جوز و الاستیجار علیٰ تعلیم القرآن (ہندیہ، جلد ۴، صفحہ ۴۲۸)

وفی الشامیة: وافتی المتأخرون بجوازہ (الاجرة) علی التعلیم والاذان والامامة. (جلد ۶، صفحہ ۶۳۹)

(۲)..... گوشت وغیرہ جو چیز مدرسہ میں آئے اُسے مدرسہ میں بھی تملیک کے بغیر استعمال نہ کیا

جائے، کیونکہ سب بچیاں مستحق اور مصرف نہیں ہوتیں اور دینے والا نذر وغیرہ کی نیت سے بھی دیتا ہے۔ گھر کے لئے جتنا گوشت لیا جائے وہ تنخواہ سے منہا کرادیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۰/۳/۱۸ھ



مہتمم صاحب مقروض اور مستحق زکوٰۃ ہوں تو کیا وہ خود کو تملیک کر سکتے ہیں؟

کیا مہتمم مدرسہ کے لئے زکوٰۃ کی بذات خود تملیک کر کے اپنا قرض ادا کرنا صحیح ہے یا نہیں؟ مہتمم کا خود تملیک کرنا اور ادا قرض ادا کرنا دونوں کی وضاحت فرمائیں، نیز صورت مذکورہ میں زکوٰۃ ادا ہو جائے گی یا نہیں؟ از روئے شریعت وضاحت فرما کر عند اللہ ما جور ہوں۔

سائل عبدالصمد، ملتان

الجواب

مہتمم مالک کی طرف سے وکیل ہوتا ہے اور وکیل اپنی ذات پر رقم خرچ نہیں کر سکتا الا یہ کہ اسے ہر جگہ خرچ کرنے کی مکمل اجازت دیدی جائے۔

در مختار میں ہے: وللوکیل ان یدفع لولده الفقیر وزوجته لالنفسه الا اذا قال ربها
ضعها حیث شئت (النی) (الدر المختار، جلد ۳، صفحہ ۲۲۳)

لہذا مہتمم صاحب کا اپنا قرض اتارنا جائز نہیں اگر مہتمم صاحب کو غریب طلباء کا وکیل قرار دیا جائے تو اس صورت میں معطیوں کی زکوٰۃ ادا ہو جائے گی۔ چنانچہ شامی میں ہے: لانه

کلما قبض شیاً ملکوه و صار خالطاً ما لهم بعضهم ببعض و وقع الزکوٰۃ عن
الدافع (شامیہ، جلد ۳، صفحہ ۲۲۳)

البتہ مہتمم صاحب پر مذکورہ رقم کی ضمان واجب ہے۔..... فقط واللہ اعلم

بندہ محمد عبداللہ عفا اللہ عنہ


الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۸/۲۳ھ

رئیس دارالافتاء خیر المدارس، ملتان



(۱) اگر مہتمم، صاحب نصاب نہ ہو تو اس کی وصولی تملیک بن جائے گی یا نہیں؟

(۲) مدرسہ کے سفیر کی وصولی سے تملیک متحقق ہوتی ہے یا نہیں؟

(۳) زکوٰۃ میں ملنے والے نوٹوں کی تبدیلی کا حکم:

(۱)..... مدرسہ کا مہتمم جو صاحب نصاب نہیں بلکہ اکثر مقروض رہتا ہے مدرسہ کے چندہ میں زکوٰۃ،

عشر وچرم قربانی کی مدت سے آنے والی رقوم وصول کرنے کے بعد تملیک کی نیت سے اپنی ملک

میں لے کر پھر مدرسہ کو عطیہ دیدے تو یہ تملیک ہو جائیگی یا نہیں؟ اور زکوٰۃ وغیرہ دینے والوں کی

زکوٰۃ ادا ہو جائے گی یا نہیں؟

(۲)..... مدرسہ کا سفیر جو کہ مدرسہ کی طرف سے چندہ وغیرہ جمع کرنے پر مامور ہے، مگر ہے صاحب

نصاب، وہ دوران سفر عوام الناس سے زکوٰۃ اور عشر کی مدت سے چندہ لے کر اپنی ملک کر کے دوران

سفر ہی (جبکہ وہ شرعی مسافت پر غریب الوطن ہے) مدرسہ کو عطیہ و خیرات و ہدیہ کر دے تو کیا اس طرح

سے ان رقوم کی تملیک ہو جائے گی؟ پھر انہی رقوم سے وہ سفیر سفری اخراجات پورے کر سکتا ہے یا نہیں؟

(۳)..... مدرسہ کے چندہ میں زکوٰۃ و عشر کی مدت میں سے وصول ہونے والے مخصوص نوٹوں ہی کی تملیک

ضروری ہے؟ نوٹ اگر تبدیل ہو جائیں اور دوسرے نوٹ تملیک میں دیئے جائیں تو شرعاً کیسا ہے؟

(۴)..... اگر مخصوص نوٹوں کی ہی تملیک ضروری ہے تو مدرسہ میں بذریعہ ڈاک یا بینک آنے والے

نوٹوں کی کیا صورت ہوگی؟

سائل..... غلام قادر

الجموں

(۲-۱)..... مہتمم اور سفیر بظاہر مالک کے وکیل ہیں اور وکیل اپنی ذات پر اسے خرچ نہیں کر سکتا البتہ اپنے بیوی بچوں سے تملیک کروا سکتا ہے جبکہ وہ فقیر ہوں۔ وللوکیل ان یدفع لولدہ الفقیر وزوجتہ لالنفسہ الا اذا قال ربھا ضعھا حیث شئت (الدر المختار، جلد ۳، صفحہ ۲۲۲)

اس لئے خود تملیک کرنے کی بجائے کسی دوسرے فقیر سے تملیک کے بعد مدرسہ کی ضروریات پر خرچ کیا جائے۔ البتہ بعض حضرات نے مہتمم صاحب کو طلباء کا وکیل قرار دیکر مہتمم کے قبضہ ہی کو تملیک تسلیم کیا ہے، لیکن احتیاط پہلی صورت میں ہے۔

(۲-۳)..... چھوٹے نوٹوں کو سنبھالنا مشکل ہو تو عند الضرورت بڑے نوٹوں میں تبدیلی کی گنجائش ہے۔ البتہ بہتر صورت یہ ہے کہ اسی رقم کی تملیک کرائی جائے۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱۱/۱۹ھ



غریب شخص کے قریب البلوغ بڑے کے کی تملیک سے زکوٰۃ ادا ہو جائے گی:

مال زکوٰۃ سے مدرسہ کا قرض بھی بدوں تملیک فقیر ادا کرنا جائز نہیں:

- (۱)..... زکوٰۃ اور عشر مدرسہ کی کونسی مد میں استعمال ہو سکتے ہیں۔
- (۲)..... مدرسہ کے تعمیراتی کام میں اگر زکوٰۃ اور عشر کا فنڈ خرچ کرنا ہو تو اس کی کیا صورت ہے؟
- (۳)..... وہ طلباء جو نابالغ ہیں، ان پر زکوٰۃ کا پیسہ خرچ ہو سکتا ہے یا نہیں؟
- (۴)..... مدرسہ کے مقروض ہونے کی صورت میں زکوٰۃ یا عشر کے فنڈ سے قرضہ ادا کیا جا سکتا ہے؟ اگر کیا جا سکتا ہے تو اس کی کیا صورت ہے؟

سائل محمد عمر بھٹی

الجبور

(۱)..... زکوٰۃ اور عشر کا فنڈ حیلہ تملیک کے بعد مدرسہ کے جس نام میں چاہیں صرف کر سکتے ہیں۔

(۲)..... اسی طرح مدرسہ کے تعمیراتی کاموں میں بھی حیلہ تملیک کے ساتھ زکوٰۃ اور عشر کا فنڈ خرچ

کر سکتے ہیں چنانچہ درمختار میں ہے: وحيلة التكفين بها التصدق على الفقير ثم هو

يكفن فيكون الثواب لهما وكذا في تعمیر المسجد (جلد ۳، صفحہ ۲۲۷)

(۳)..... قریب البلوغ نابالغ طلباء کو زکوٰۃ دینے سے زکوٰۃ ادا ہو جائے گی۔ ہندیہ میں ہے: ولو

قبض الصغير وهو مرأق جاز وكذا لو كان يعقل القبض بان كان لا يرمى

ولا يخذع عنه (ہندیہ، جلد ۱، صفحہ ۱۹۰)

(۴)..... مدرسہ کے مقروض ہونے کی صورت میں زکوٰۃ اور عشر کے فنڈ سے حیلہ تملیک کے بعد

ادا کی جاسکتی ہے۔ (فتاویٰ محمودیہ، جلد ۱۳، صفحہ ۱۰۶)..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۴۲۳/۱۲/۲۷ھ



(۱) بغیر حیلہ تملیک خرچ کی گئی زکوٰۃ کی رقم شرعاً زکوٰۃ ہے یا نہیں؟

(۲) تملیک شرعی کے بعد زکوٰۃ والی رقم سے تنخواہ لینا جائز ہے:

(۳) چرم قربانی اور صدقات واجبہ کا ایک ہی حکم ہے:

(۱)..... (الف) کیا مدارس میں جمع ہونے والے فنڈ میں زکوٰۃ، عشر و فطرانہ دینے والے لوگوں کا

وجوب ادا ہو جاتا ہے یا نہیں؟ اور فنڈ کی رقم خواہ کتنی ہو جائے درست ہے یا اس کو کوئی مقدار متعین ہے؟

(ب)..... کیا یہ فنڈ بغیر کسی حیلہ تملیک کے تنخواہ، تعمیرات، اخراجات مطبخ پر خرچ کرنے سے

یا مہتمم صاحبان جو اپنی صوابدید پر کرتے ہیں از جانب ادا کنندگان زکوٰۃ ادا ہو جاتی ہے یا کسی حیلہ کی ضرورت ہے اگر حیلہ کی ضرورت ہے تو کیسے کیا جاوے؟

(۲)..... اگر کوئی مدرس اس رقم سے تنخواہ وصول نہ کرے اور بلا تنخواہ بھی تعلیم دینے کی طاقت نہ ہو تو کیا یہ تعلیم کا سلسلہ چھوڑ کر دوسرا مشغلہ اختیار کرے تو عند اللہ مجرم تو نہ ہوگا؟

(۳)..... چرم قربانی سے حاصل ہونے والے فنڈ کا حکم بھی زکوٰۃ و عشر والا ہے یا نہیں؟

سائل احسن امین

الجموں

(۱)..... (الف) صدقات واجبہ سے جمع ہونے والا چندہ جب تک کسی مستحق کی ملک میں نہیں پہنچے گا معطلی سے وجوب ساقط نہ ہوگا۔

(ب)..... بلا تملیک شرعی ان کا استعمال عمارات میں درست نہیں، مطبخ میں پکنے والا کھانا اگر صرف فقیر طلباء کو دیا جاتا ہو تو وہاں مذکورہ صدقات کا استعمال درست ہے مگر بہتر یہ ہے کہ یہاں بھی بعد از تملیک استعمال کیا جائے۔

(۲)..... بعد از تملیک تو اس رقم کو تنخواہ میں لینے میں کوئی اشکال نہیں اور خالی عن الشبہات معاوضہ تو شاید ہی کہیں میسر ہو، اگر مدرسہ والے ایسے مدرس کے لئے عام عطیات سے تنخواہ کا بندوبست کر دیں تو بہتر ہے محض اس وجہ سے دینی خدمت کو ترک کرنا درست نہیں۔

(۳)..... چرم ہائے قربانی کو فروخت کرنے کے بعد ان کی قیمت واجب التصدق ہے^(۱) لہذا وہ

التخریج: (۱)..... فان بیع اللحم او الجلد به ای بمسئہک او بدرامہ تصدق بثمانہ (در مختار، جلد ۹، صفحہ ۵۴۳)

(مرتب مفتی محمد عیوب اللہ عفا اللہ عنہ)

دیگر صدقات واجبہ کے حکم میں ہے۔

فاذا تمولته بالبيع وجب التصدق (امداد الفتاویٰ، جلد ۴، صفحہ ۳۷۳)۔ فقط واللہ اعلم

الجواب صحیح

بندہ محمد انور عفا اللہ عنہ

بندہ عبدالستار عفا اللہ عنہ

نائب مفتی خیر المدارس، ملتان

مفتی خیر المدارس، ملتان

۱۳۹۸/۱۲/۲۴ھ



نذر کا جانور معطلی کی اجازت سے فروخت کرنے کی اجازت ہے جبکہ وہ رقم طلباء کے کھانے پر خرچ ہو:

ہمارے ہاں گاؤں میں چھوٹے چھوٹے مدرسے ہوتے ہیں کسی مدرسہ میں بیس طلباء، کسی میں پچیس اور کسی میں تیس طلباء ہوتے ہیں، یہ مدارس زکوٰۃ اور صدقات سے چلتے ہیں، بعض عورتیں ایسا کرتی ہیں کہ کوئی بیمار ہو گیا یا کوئی مصیبت آگئی تو وہ جانور مان لیتی ہیں اگر ٹھیک ہو گئے تو یہ جانور صدقہ دیں گی۔ اب اگر صدقہ کا جانور مدرسہ میں دیدیتی ہیں اور مدرسہ میں تقریباً بیس بچے ہیں جو کہ مدرسہ سے کھانا کھاتے ہیں، اب اس جانور کو ذبح کیا جائے تو بیس بچے ایک مہینہ بھی نہیں کھا سکتے، تو مدرسہ کے منتظم یہ خیال کرتے ہیں کہ اس جانور کو بیچ دیتے ہیں اور اس سے جو روپے ملیں گے وہ بچوں کے کھانے پر لگا دیں گے اس طرح ایک ہفتے کی بجائے ایک مہینے کے کھانے کا انتظام ہو جائے گا۔ تاکہ گوشت ضائع ہونے سے بچ جائے تو اس صورت میں کیا اس جانور کو بیچنا جائز ہے؟ کیونکہ آدھا گوشت ضائع ہونے کا احتمال ہے۔

سائل مولوی حفیظ الرحمن، مدرسہ اشاعت العلوم، آزاد کشمیر

الجموں

معطلی کی اجازت سے اگر جانور کھلانے کی بجائے بیچ دیا جائے تو جائز ہوگا، جس طرح کہ کوئی چیز آدمی متعین کر دے کہ میں صدقہ میں فلاں چیز دوں گا، مگر اس نے وہ متعین چیز تبدیل کر

دی تو جائز ہے۔ نذر ان يتصدق بعشرة دراهم من الخبز فتصدق بغيره جاز ان

ساوی العشرة كتصدقہ بثمانہ (الدر المختار، جلد ۵، صفحہ ۵۳۶) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۰/۳/۱۷ھ

الجواب صحیح

بندہ عبدالستار عفا اللہ عنہ

رئیس دارالافتاء خیر المدارس، ملتان



مدرسہ کی گندم ادھار فروخت نہ کی جائے:

ایک مدرسہ ہے اس کا چندہ کچھ گندم اور کچھ نقدی لیا گیا ہے اور گندم مدرسہ کے خرچ سے زائد ہے اور اس کو مدرسہ کا خادم بیچنا چاہتا ہے اور لینے والا غریب آدمی ہے اور اس کے پاس پیسے فی الحال موجود نہیں ہیں اور وہ کچھ دنوں کی مہلت لینا چاہتا ہے نیز یہ کہ مدرسہ کے پیسے بھی کئی دنوں کیلئے اپنے استعمال میں لاسکتا ہے یا نہیں؟ اس کے متعلق شرعی فتویٰ کیا ہے؟

سائل غلام قادر، مظفر گڑھ

الجواب

گندم اگر مدرسہ کے خرچ سے زائد ہے تو اس کو بیچنا جائز ہے بشرطیکہ وہ رقم مدرسہ پر ہی خرچ ہو، لیکن احتیاط اس میں ہے کہ اس کو ادھار فروخت نہ کیا جائے بلکہ نقد پیسوں پر بیچا جائے، کیونکہ اس میں ضائع ہونے کا احتمال ہے اسی طرح مدرسہ کی رقم قرض پر دینا یا خود استعمال کرنا بھی جائز نہیں۔^(۱)..... فقط واللہ اعلم

بندہ اصغر علی غفر اللہ لہ

نائب مفتی خیر المدارس، ملتان

۱۳۷۵/۱۰/۳ھ

الجواب صحیح

بندہ خیر محمد عفا اللہ عنہ

مہتمم خیر المدارس، ملتان

لما فی البحر الرائق: لیس للمتولی ایداع مال الوقف..... ولا اقراضه فلو اقراضه ضمن. (جلد ۵، صفحہ ۴۰۱)

(مرتب مفتی محمد عبداللہ عفا اللہ عنہ)

مدرسہ کی جمع شدہ گندم فلور ملز والوں کو بطور قرض دینا:

ایک مدرسہ کی انتظامیہ مسافر طلباء کیلئے عوام الناس سے گندم اکٹھی کر کے فلور مل کی انتظامیہ کے ہاں بطور قرض جمع کرا دیتی ہے جبکہ وقت کا تعین نہیں ہوتا، جتنا وزن گندم کا ہوتا ہے اتنا وزن آٹا ضرورت کے وقت ادارہ اٹھاتا رہتا ہے، اس گندم سے سوچی اور میدہ بھی نہیں نکالا جاتا، آٹا کی پسائی گندم کی صفائی وغیرہ کی اجرت بھی دینی مدرسہ سمجھ کر نہیں لی جاتی۔ کیا مذکورہ بالا صورت میں کوئی اشکال تو نہیں؟

سائل عمر صدیق

الجواب

بہتر صورت یہ ہے کہ گندم اکٹھی کر کے فلور مل کی انتظامیہ پر فروخت کر لی جائے اور پھر قیمتاً آٹا لیتے رہیں۔ فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۴۱۹/۵/۳ھ



حاشیہ کی وجہ سے مدرسہ کی کتاب کو اپنی کتاب سے تبدیل کرنا:

ایک کتاب جو کہ میری مملوکہ ہے لیکن اس پر کوئی حاشیہ وغیرہ نہیں ہے۔ اب میں اس کتاب کو مدرسہ کی ایک کتاب کے بدلے میں تبدیل کرنا چاہتا ہوں۔ کیا ایسا کرنا جائز ہے یا نہیں؟

سائل گل نواز، مدرسہ عربیہ

الجواب

صورت مسئلہ میں مدرسہ کی کتاب لینا جائز نہیں۔ کسی کتب خانہ سے اس مطبع کی

کتاب خرید لی جاوے۔^(۱)..... فقط واللہ اعلم

الجواب صحیح

بندہ عبدالستار عفا اللہ عنہ

محمد عبداللہ عفا اللہ عنہ

نائب مفتی خیر المدارس، ملتان

صدر مفتی خیر المدارس، ملتان

۱۳۹۳/۶/۲۲ھ



مدرس کا جمع شدہ روٹیاں بکری کو ڈالنا:

ایک گاؤں میں ایک مدرسہ بنا ہوا ہے جہاں طالب علم حفظ و ناظرہ کی تعلیم حاصل کرتے ہیں اور تینوں وقت روٹیاں، دودھ اور دیگر چیزیں گھروں سے مانگ کر لاتے ہیں اساتذہ کرام بھی کھاتے ہیں بچے بھی اور قاری صاحب کی بکریاں بھی یہی روٹیاں کھاتی ہیں۔ کیا یہ جائز ہے؟

سائل محمد عمران

الجواب

اگر قاری صاحب ضرورت سے زائد بچے کھچے ٹکڑے بکریوں کو کھلا دیتا ہے تو اس کی گنجائش

ہے لیکن بکریوں کو کھلانے کے لئے روٹیاں اس طرح جمع کرنا جائز نہیں ہے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۴۱۷/۱/۲۳ھ

التخریج: (۱)..... الذی تحصل من کلامه انه اذا وقف کتاباً وعین موضعها فان وقفها علی اهل ذالک الموضع

لم یجز نقلها منه لالهم ولا لغيرهم (شامیہ، جلد ۶، صفحہ ۵۶۱)

وفی الہندیة: لیس للقیم ولایة الاستبدال الا ان ینص له ذالک (جلد ۲، صفحہ ۴۰۰) (مرتب مفتی محمد عبداللہ عفا اللہ عنہ)

مدرسہ کی خورد برد کی ہوئی رقم کا شرعی حل:

زید تقریباً اٹھارہ سال قبل ایک دینی مدرسہ میں مدرس تھا، جہاں مسافر طلباء زیر تعلیم تھے، اکثر و بیشتر مخیر حضرات زید کو کبھی نفلی اور کبھی زکوٰۃ کی رقم بغرض تقسیم طلباء لا کر دیتے تھے، مگر زید اس میں سے کچھ رقم تو طلباء پر تقسیم کر دیتا تھا اور کچھ رقم اپنے ذاتی مصرف میں لگا دیتا، اب زید کو یہ بھی معلوم نہیں کہ کتنی رقم طلباء کی کھا چکا ہے اور نہ یہ معلوم ہے کہ کتنی رقم زکوٰۃ کی تھی، اور کتنی خیرات کی۔ اس کام کی اسے مہتمم مدرسہ کی طرف سے قطعاً اجازت نہ تھی، اور مذکورہ رقم کا خود مختار بھی نہ تھا۔ اب زید فرضی اور نفلی رقم کا مشترکہ کچھ اندازہ کر سکتا ہے کہ اس زمانہ میں تقریباً یہ رقم پانچ ہزار کے قریب ہو گی۔ اب یہ رقم ان طلباء کو لوٹانا نہ صرف مشکل بلکہ ناممکن ہے کیونکہ اٹھارہ بیس سال پہلے کی بات ہے وہ مسافر طلباء بھی گھروں کو جا چکے ہیں۔ اب اتنی رقم دینی ہوگی یا اس سے زائد، پھر اس رقم کا مصرف کیا ہوگا کیا اسی مدرسہ کے طلباء کو یہ رقم واپس کرنی ضروری ہے یا کسی دوسرے مدرسہ کے طلباء کو دیدی جائے یا مسجد میں دیدی جائے۔ اگر اسی مدرسہ کے طلباء کو دینی ہو تو وہاں کے مہتمم کو مذکورہ رقم ادا کرنے کے بعد یہ کہہ دیا جائے کہ آپ طلباء کو تقسیم کر دیں۔ اس طرح وہ عند اللہ بری الذمہ ہو سکتا ہے؟

سائل حافظ عبدالرؤف، ڈیرہ غازیخان

الجواب

مذکورہ رقم کا اندازہ کر کے فقیر طلباء پر صدقہ کر دی جائے فقیر طلباء کی تعین جناب مہتمم صاحب کے ذریعے ہو جائے، رقم خود اپنے ہاتھ سے دی جائے۔ اندازہ کرتے وقت یہ خیال کیا جائے کہ میری طرف سے کچھ زائد رقم اگر چہ چلی جائے لیکن میرے ذمہ میں باقی نہ رہے، کسی دوسرے مدرسہ کے طلباء کو دینے کی بھی گنجائش ہے۔ والسبیل فی المعاصی ردھا

وذا لک ہنا برد الماخوذ ان تمکن من ردہ بان عرف صاحبہ وبالتصدق بہ

ان لم يعرفہ (ہندیہ، جلد ۵، صفحہ ۳۴۹)

الحاصل: اندازہ کر کے رقم طلباء پر صدقہ کر دی جائے جبکہ معطی حضرات کا علم نہ ہو۔ فان لم

يعرفوا اربابہ تصدقوا بہ (ہندیہ، جلد ۵، صفحہ ۳۴۹) فقط واللہ اعلم

الجواب صحیح = بندہ محمد عبداللہ عفا اللہ عنہ

بندہ عبدالستار عفا اللہ عنہ مفتی خیر المدارس، ملتان

۱۰/۷/۱۴۲۳ھ

رئیس دارالافتاء خیر المدارس، ملتان



مسجد یا مدرسہ کی رقم بغیر تعدی کے اگر ضائع ہو جائے تو ناظم وغیرہ پر ضمان نہیں:

زید ایک مدرسہ کا محاسب ہے یومیہ خرچ کیلئے اس کے پاس دو اڑھائی سو روپیہ بھی رہتا ہے "کارِ قضاء" ایک دن مقفل کمرہ اور ڈیکس سے پونے دو سو یا اس سے کم و بیش روپیہ چوری ہو گیا ہے۔ اب سوال یہ ہے کہ یہ مدرسہ کا روپیہ محاسب کے پاس امانت رہتا ہے یا قرض؟ اور اب یہ مسروقہ روپیہ شرعاً کس کا گم ہوا، اور کس کو دینا ہوگا، محاسب، مہتمم یا مجلس شوریٰ کو دینا ہوگا یا مدرسہ ہی کا گم ہوا؟ شرعی حیثیت بیان فرمائیں۔

تنقیح:

(۱)..... کیا ڈیکس کو بھی قفل لگایا گیا تھا؟ اگر نہیں تو کیا اس بناء پر کہ کمرہ کو مقفل کرنا کافی ہے یا ڈیکس کو مقفل کرنا بھول گئے تھے؟

(۲)..... عام طور پر ڈیکس میں رقم نہیں رکھی جاتی محرر نے اپنی رقم ڈیکس میں کس وجہ سے رکھی۔ کیا اس سے پہلے بھی آپ کے ہاں ڈیکس میں رقم رکھنے کا طریقہ ہے یا صرف وقتی ضرورت پوری کرنے کے لئے ایک دو مرتبہ ڈیکس میں رقم رکھ کر کمرہ کو مقفل کیا جاتا ہے؟ بہر حال آپ کے ہاں رقم کی حفاظت کرنے کا کیا اصول ہے؟ اس کا جواب پہنچنے پر فتویٰ تحریر کیا جائے گا۔

(از دارالافتاء خیر المدارس، ملتان)

جواب تنقیح از سائل:

- (۱)..... کمرہ دار الاہتمام اور ڈیکس کو ہمیشہ قفل لگا رہتا ہے اور محاسب نائب مہتمم بھی ہے محاسب و محرر جب تک کام کی وجہ سے بیٹھا رہتا ہے کمرہ کھلا رہتا ہے جب چلا جاتا ہے تو کمرہ اور ڈیکس دونوں مقفل رہتے ہیں صرف اسی دن ڈیکس کو تالا لگانا بھول گیا، مگر کمرہ اس وقت بھی مقفل تھا۔
- (۲)..... یہ تھوڑی رقم عموماً عارضی اور ہنگامی ضرورت کی وجہ سے رکھی رہتی تھی کہ چھوٹی ضرورت کے واسطے بار بار خزانچی سے مانگنے میں دقت ہوتی ہے زیادہ اور اصل رقم تو مہتمم کے پاس ہے یہ تھوڑی رقم عموماً وہی ہے جو دو چار رسیدوں وغیرہ سے آگئی اور محاسب کے پاس عارضی اور وقتی ضرورت کے لئے اس کے پاس رہے گی، اس محاسب و نائب مہتمم کے پاس حفاظت رقم کا یہی دستور ہے کہ مدرسہ کا سب سرمایہ تو مہتمم صاحب کے پاس ہے اور وہ بذریعہ بینک یا ڈاکخانہ کے محفوظ رہتی تھی، اور یہ ڈیکس محاسب کی تحویل میں رہتا ہے اور اس ڈیکس میں بجز اشیاء و کاغذات مدرسہ کے کسی اور کی کوئی چیز نہیں۔
- سائل نامعلوم

الجواب

صورت مسئلہ میں بر تقدیر صحت واقعہ محرر نے جب کمرہ مقفل کر دیا ہے تو اب اس کی طرف سے کوئی تعدی نہیں ہوئی اس لئے اس رقم کی چوری ہو جانے سے اس پر ضمان نہیں آئیگا۔

كما يفهم من العالمگیریة: سئل عن مودع وضع الودیعة فی حجرته فی خان وفیه

صحن لاقوام فربط سللة بابها بحبلها ولم یقفله ولم یغلقه وخرج فسرق الودیعة

هل یضمن؟ قال ان عد شد هذا الربط فی مثل هذا الموضع توثیقا لم یضمن وان عد

اغفلا لا یضمن، کذا فی فتاویٰ النسفی (جلد ۴، صفحہ ۳۲۶)..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۰/۳/۱۳۸۴ھ

الجواب صحیح

بندہ عبداللہ عفا اللہ عنہ

صدر مفتی خیر المدارس، ملتان

مدرسہ کی کتب پر طلباء کا لکھنا خلاف ادب ہے:

مدرسہ کی کتب پر لکھنے والے طلباء سے ضمان کی وصولی کرنا:

مدرسہ کے کتب خانہ سے طلباء کو پڑھنے کیلئے عاریۃ کتب دی جاتی ہیں اور ان پر تاکید کی چٹ لگی ہوتی ہے کہ ان کو خراب نہیں کرنا لیکن بعض طلباء ان کتب پر حاشیہ، نوٹ اور مثالیں وغیرہ نقل کرتے رہتے ہیں اس نیت سے کہ آخر سال میں مدرسہ کو نئی کتب خرید کر دیدیں گے یا اس کی قیمت دیدیں گے اور یہ کتب اپنے لکھے ہوئے حاشیوں کی وجہ سے دوسرے طلباء کے لئے ناقابل استعمال ہو جاتی ہیں۔ تو کیا اس صورت میں طلباء پر کوئی ضمان ہے یا نہیں، نیز ان کا یہ عمل جائز ہے یا نہیں؟ نیز ان کی کتب سے مدرسہ کی وقف کردہ کتب کو بدلنا جائز ہے یا نہیں؟

سائل محمد امجد

الاجوبہ

صورت مسئلہ میں لڑکوں کو کتابوں پر لکھنے سے منع کیا جائے کیونکہ یہ ادب کے خلاف ہے، نیز موقوفہ کتابوں کو نئی کتابوں سے بدلنا جائز نہیں اور نہ ہی ان کتب کا ضمان طلباء سے لیا جائے۔^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۱۷/۷/۲۳ھ

التخریج: (۱)..... لما فی الہندیۃ: ولو کان الوقف مرسلًا لم یذکر فیہ شرط الاستبدال لم یکن لہ ان یتبعہا ویستبدل بہا (جلد ۲، صفحہ ۴۰۱)

(مرتب مفتی محمد عبداللہ عفا اللہ عنہ)

جس مدرسہ میں مسافر طلباء یا طالبات نہ ہوں اس مدرسہ والوں کا زکوٰۃ، عشر و چرم قربانی

جمع کرنا کیسا ہے؟

ہمارے مدرسہ کی زمین کسی شخص نے وقف کی تھی جس پر ہم نے اپنے عزیز واقارب سے پیسے اکٹھے کر کے مدرسہ تعمیر کیا جس میں لڑکیاں قرآن پاک حفظ و ناظرہ کی تعلیم مفت حاصل کرتی ہیں کسی لڑکی سے کوئی پیسہ وغیرہ نہیں لیتے، ان بچیوں کو پڑھانے کیلئے دو حافظہ لڑکیاں بھی رکھی ہوئی ہیں جن کو ہم مبلغ پچیس سو روپے ماہوار بطور خدمت ادا کرتے ہیں اور لڑکیاں بھی ڈیری فارم، فاروق پور، قاسم بیلہ، چوک شہیداں وغیرہ دور دور سے آتی ہیں بچیوں کو سپارے اور قرآن پاک کو ہاتھ لگانے کے لئے صابن وغیرہ بھی مدرسہ کے فنڈ سے لا کر دیتے ہیں اس کے علاوہ بجلی کا بل، سوئی گیس کا بل بھی مدرسہ ادا کرتا ہے، کچھ چندہ اکٹھا کرتے ہیں اس کے علاوہ کچھ پانچ یا چھ ہزار کی کھالیں بیچ کر مدرسے کا خرچہ پورا کرتے ہیں، پھر بھی اخراجات پورے نہیں ہوتے کوئی آمدن کا سلسلہ نہیں ہے کیا ہم کھالیں یا زکوٰۃ سے مدرسہ کو چلا سکتے ہیں؟

سائل محمد انور خان، خادم مسجد و مدرسہ، ریلوے روڈ ملتان

الجواب

مذکورہ ادارے کی ضرورت کیلئے کھالیں، زکوٰۃ، عشر وصول کرنے کی شرعاً اجازت ہے۔
لیکن تملیک شرعی کے بغیر مذکورہ رقوم خرچ نہ کی جائیں۔ لایجوز ان یبنیٰ بالزکوٰۃ
المسجد..... والجہاد وکل مالا تملیک فیہ (ہندیہ، جلد ۱، صفحہ ۱۸۸) فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱۲/۱۰ھ



جن مدارس میں مسافر بچے موجود نہیں ان کو زکوٰۃ و عشر دینا جائز ہے:

(۱)..... عشر کی گندم اور رقم کس کس پر خرچ کرنی چاہیے۔ کیا مدارس عربیہ کے اندر عشر کی گندم خرچ کر سکتے ہیں یا نہیں؟

(۲)..... مدارس عربیہ کے مہتمم صاحب بعض اوقات عشر کی گندم اور رقم مسجد اور مدرسہ کی عمارت اور اساتذہ کی تنخواہ پر خرچ کر دیتے ہیں۔ کیا یہ جائز ہے یا نہیں؟

(۳)..... تملیکی صورت گندم عشر میں جائز ہے یا نہیں، اگر ہے تو کیسے ہے؟

(۴)..... جن مدارس عربیہ میں مسافر طلباء نہیں ہیں ان کے اندر عشر کی گندم دینا جائز ہے یا نہیں؟ جبکہ اس دور میں لوگ عطیات نہیں دیتے بمشکل عشر، زکوٰۃ وغیرہ دیتے ہیں اس کی صورت بتائیں کہ اس کو مدارس عربیہ میں کس طرح خرچ کیا جائے؟

سائل اللہ بخش، موضع امیر پور میلسی (وہاڑی)

الاجواب

زکوٰۃ و عشر کا بہترین مصرف مدارس کے غریب الدیار طلباء ہیں ان پر خرچ کرنے میں ادائیگی فرض کے ساتھ اشاعت دین بھی ہے۔ لیکن ارباب انتظام پر لازم ہے کہ تملیک شرعی کے بغیر زکوٰۃ و عشر کو استعمال نہ کریں، کیونکہ بعض طلباء خود صاحب نصاب ہوتے ہیں اور بعض طلباء (نابالغ) والد کے تابع ہونے کی وجہ سے غنی شمار ہوتے ہیں۔ بدوں تملیک شرعی زکوٰۃ و عشر کی رقم تعمیر یا تنخواہ کی مد میں استعمال نہیں ہو سکتی۔ ہندیہ میں ہے: لایجوز ان یبنی بالزکوٰۃ المسجد

و کذا القناطر..... والحج والجهاد و کل مالا تملیک فیہ (ہندیہ، جلد ۱، صفحہ ۱۸۸)

جن مدارس میں مسافر طلباء نہیں ہیں لیکن انہوں نے تعلیم و تربیت کا عمدہ انتظام کر رکھا ہے۔ اور

مدرسہ چلانے کے لئے کوئی اور ذریعہ آمدنی نہیں ہے تو ان کو بھی زکوٰۃ و عشر تملیک شرعی کے بعد خرچ کرنی

چاہیے۔ تملیک بھی شرعی ہو محض حیلہ نہ ہو۔ اس کا طریقہ بالمشافہ معلوم کریں۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۲۳/۲/۲۵ھ

رئیس دارالافتاء خیر المدارس، ملتان



مدرسہ کے سفیر کیلئے چندہ میں حصہ مقرر کرنا:

ایک مدرسہ کا سفیر ہے جو مہتمم مدرسہ کے ساتھ یہ ایگریمنٹ (معاہدہ) کر کے کام کرتا ہے کہ وہ جتنا بھی چندہ اکٹھا کرے گا اس کا نصف لے گا۔ آیا شرعاً اس کی گنجائش ہے یا نہیں؟ اسی طرح چوتھا حصہ یا دسواں حصہ طے کرنا کیسا ہے؟

سائل محمد غ۔ ع۔ ق

الجواب

صورتِ مؤلہ میں یہ اجرت کی جہالت کی بناء پر اجارہ فاسدہ ہے اس لئے یہ عقد ناجائز ہے،

ہاں اگر سفیر کی تنخواہ مقرر کر دی جائے خواہ چندہ ہو یا نہ ہو تو یہ صورت جائز ہوگی^(۱)۔ فقط واللہ اعلم

بندہ عبدالکحیم عفی عنہ

نائب مفتی خیر المدارس، ملتان

۱۴۲۶/۱/۲۶ھ

التخریج: (۱)..... شرائط الصحة (ای صحتہ الاجارۃ) فمنها رضاء المتعاقدين ومنها ان تكون

الاجرة معلومة (عالمگیریہ، جلد ۴، صفحہ ۴۱۱) وفيه ايضاً: الفساد قد يكون لجهالة قدر العمل بان لا يعين محل

العمل وقد يكون لجهالة البدل (ہندیہ، جلد ۴، صفحہ ۴۳۹)

(مرتب مفتی محمد عبداللہ عفا اللہ عنہ)

لاؤڈ اسپیکر پر مدرسہ کیلئے چندہ کرنا:

(۱)..... مدرسہ عربیہ حفظ القرآن بستی جلیل گاؤں کی آبادی سے تقریباً دو کلومیٹر کے فاصلے پر واقع ہے اس لئے علاقہ کے لوگوں کا تعاون بہت کم ہے چنانچہ اب کئی دنوں سے مدرسہ ہذا والوں نے مدرسہ کے گیٹ پر جو شارع عام پر ہے اسپیکر رکھ دیا ہے اور طلباء تلاوت وغیرہ کرتے رہتے ہیں اس طرح کچھ نہ کچھ چندہ ہو جاتا ہے۔ آیا یہ صورت جائز ہے یا نہیں؟

(۲)..... اگر یہ صورت ناجائز ہے تو پھر علاقہ کے لوگوں سے تعاون حاصل کرنے کی کیا صورت اختیار کی جائے کیسے ان کو راغب کیا جائے؟ کیونکہ مدرسہ غریب ہے۔

سائل محمد صدیق، قادر پور راولاں

الجواب

چندہ کی مذکورہ صورت ہرگز جائز نہیں۔ اسے فوری بند کیا جائے، نیز حسب استطاعت کام کیا جائے کام کو زیادہ بڑھایا نہ جائے۔ اگر مناسب ہو تو پرائمری کا شعبہ ساتھ جاری کر لیں اور ہرنچے کی ماہانہ فیس مقرر کر دیں۔..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۱/۵/۲۸ھ



پسماندہ علاقہ میں چندہ کے لئے اسپیکر پر مسلسل اعلانات کرنا کیسا ہے؟

ایک نہایت ہی پسماندہ علاقہ ہے اور آج کل عوام الناس خصوصاً صاحب ثروت لوگوں کی نظر میں دین کی وقعت و محبت ختم ہو چکی ہے کوشش بسیار کے باوجود کامیابی حاصل نہیں ہو سکی کہ پسماندہ علاقے کے بچے اور بچیاں زیور تعلیم قرآن سے آراستہ ہو سکیں۔ جس کیلئے جامع مسجد ”نمرہ“ و مدرسہ ہذا (تعلیم القرآن) کا منصوبہ عمل میں لایا گیا ہے لیکن مالی وسائل اور مہنگائی کی

شدت کی وجہ سے مایوس کن حالات ہیں اور ادارہ و مسجد کیلئے سخت ضرورت ہے۔ بایں صورت منتظمین جامع مسجد و مدرسہ لاڈ اسپیکر بازار میں لگا کر اور بینرو غیرہ لگا کر مروجہ چندہ از روئے شریعت کر سکتے ہیں یا نہیں؟

سائل عبدالرؤف، خادم مدرسہ تعلیم القرآن، تونسہ شریف

الجواب

”بینر“ اور ”اشتہار“ کی حد تک تو کوئی حرج نہیں، اسپیکر لگا کر مستقل مانگنا شروع کر دینا درست نہیں۔ فقط واللہ اعلم

بندہ محمد انور عفا اللہ عنہ

مفتی خیر المدارس، ملتان

۱۳۲۱/۱۲/۱۶ھ



اگر کوئی شاملاتِ دہ پر ناجائز قبضہ کر کے اس کی قیمت مدرسہ میں جمع کروائے تو اس کا کیا حکم ہے؟

کسی شخص نے شاملاتِ دہ (اجتماعی زمین) پر ناجائز قبضہ کیا، اور وہ شخص اس زمین کو فروخت کر کے کچھ رقم دینی مدرسہ کو دینا چاہتا ہے، کیا شرعاً مدرسہ والوں کو لینا جائز ہے یا نہیں؟

سائل فرید الحق

الجواب

اگر اس شخص نے یہ زمین ناجائز فروخت کی ہے تو اس کی قیمت کو مدرسہ کے لئے قبول نہ کیا جائے۔^(۱)

لقولہ تعالیٰ: یا ایہا الذین آمنوا لاتأکلوا اموالکم بینکم بالباطل۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۲۱/۵/۲۳ھ

التخریج: (۱)۔ مسجد بنی علی سور المدینة قالوا لا یصلیٰ فیہ لان السور حق العامة (خدیج علی ہاشم البندی، جلد ۱، صفحہ ۶۶)

(مرتب مفتی محمد عبدالستار عفا اللہ عنہ)

اگر مہتمم کا خائن ہونا محقق ہو جائے تو اسے چندہ نہ دیا جائے:

- (۱)..... زید نے ایک سفیر مدرسہ مقرر کیا چندہ کے واسطے، اور اسے یہ یقین دلایا گیا کہ مدرسہ بڑی کوشش سے جاری کیا گیا ہے، تم اس کا چندہ کرو، جب اس سے چندہ کرانا شروع کیا تو رقم فراہم شدہ اس سفیر نے زید کو دیدی اور بعد میں یہ معلوم ہوا کہ مدرسہ وغیرہ کوئی نہیں اب کچھ رقم اس سفیر کے پاس ہے۔ دریافت طلب امر یہ ہے کہ اب وہ رقم جو باقی ہے اس کا کیا کیا جائے کیونکہ مدرسہ تو اب ہے نہیں۔ کیا یہ رقم اسی مہتمم کو دی جائے یا دوسری جگہ پر خرچ کی جائے یا وہ سفیر خرچ کرے؟
- (۲)..... ایک مہتمم نے ایک طالب علم کو کاپی دیکر چندہ کے لئے روانہ کیا اس نے چندہ کر کے کچھ رقم خود لے لی اور باقی مہتمم صاحب کو دیدی، لیکن وہ مہتمم صحیح طریقہ سے طلباء پر خرچ نہیں کرتا اگر بیس خرچ کرے تو ایک سو کا حساب کر کے لوگوں کو دکھا دیتا ہے۔ تو اس رقم کے متعلق کیا کیا جائے؟
- سائل عبدالرحمن، خانپور ضلع بہاولپور

الجواب

- (۱)..... جب مدرسہ قائم نہیں رہا تو سفیر صاحب کو چاہیے کہ موجودہ رقم چندہ دہندگان کو واپس کر دے، اگر یہ اشکال ہے کہ کیا معلوم یہ رقم کس کی ہے تو اس کے معلوم کرنے کا طریقہ یہ ہے کہ آخر میں چندہ دہندہ سے پیچھے کو واپس کرنا شروع کر دے تو جہاں تک پہنچ جائے پہنچ جائے، کیونکہ یہ تو ظاہر بات ہے کہ بقیہ رقم ہے تو آخر والوں کی ہوگی باقی آخر والوں کا پتہ چل سکتا ہے اور اگر واپس کرنے کی کوئی صورت نہ بن سکتی ہو تو رقم کسی دوسرے مدرسہ میں دیدی جائے۔^(۱)
- (۲)..... جب مہتمم خائن ہے تو طالب علم مذکور وصول شدہ چندہ اس مہتمم کو نہ دے بلکہ اس رقم کا بھی وہی حکم ہے جو اوپر لکھا گیا ہے۔..... فقط واللہ اعلم

الجواب صحیح	الجواب صحیح	بندہ اصغر علی غفرلہ
بندہ خیر محمد عفا اللہ عنہ	عبداللہ عفا اللہ عنہ	معین مفتی خیر المدارس، ملتان
مہتمم خیر المدارس، ملتان	مفتی خیر المدارس، ملتان	۱۳۷۶/۷/۲۵ھ

التخریج: (۱)..... فان لم يعرفوا اربابہ تصدقوا بہ (ہندیہ، جلد ۵، صفحہ ۳۳۹) (مرتب مفتی محمد عبداللہ عفا اللہ عنہ)

شرمسار کر کے چندہ وصول کرنا:

- (۱)..... مسجد یا دینی مدرسہ کے لئے زور دیکر اور شرمسار کر کے چندہ وصول کرنا جائز ہے یا نہیں؟
- (۲)..... اور اگر کوئی زور دینے کی وجہ سے اور شرمسار ہونے کی وجہ سے بادلِ نحواستہ مسجد یا دینی مدرسہ کے لئے چندہ دیتا ہے تو کیا اس کو اس چندہ دینے پر اجر و ثواب ملے گا یا نہیں؟

سائل محمد اشرف، وہاڑی

الجواب

- (۱)..... مسجد یا کسی دینی مدرسہ کے لئے شرمسار کر کے چندہ وصول کرنا شرعاً جائز نہیں۔ صرف ترغیب دی جائے۔ کیونکہ طیب خاطر (خوش دلی) کے بغیر کسی کا مال لینا شرعاً حلال نہیں۔

قال رسول الله صلى الله عليه وسلم "الا لا يحل مال امرء الا بطيب نفس منه" (مشکوٰۃ شریف، جلد ۱، صفحہ ۲۵۵)

- (۲)..... معطی کو نفسِ اجر تو ملے گا تاہم خوش دلی والا درجہ حاصل نہ ہوگا۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۴۱۹/۵/۲۵ھ

رئیس دارالافتاء خیر المدارس، ملتان



مشترکہ کاروبار میں یتیم اور بالغوں کا بھی حصہ ہو تو مدارس کی خدمت کرنے کا حکم:

تین بھائیوں کا ایک ساتھ کاروبار ہے ان میں ایک درمیانہ بھائی ذمہ دار تھا، تمام لین دین وہی کرتا تھا، اس نے اپنی زندگی میں دارالعلوم الحسینیہ کے مہتمم صاحب کو پانچ سو روپے بطور خیرات دینے کا وعدہ کیا تھا لیکن ادائیگی سے قبل اس کی وفات ہو گئی پھر ان کا کاروبار اسی طرح

مشترک رہا، تو ان کا دوسرا بھائی ذمہ دار بن گیا اس نے دارالعلوم کو وہ پانچ سو روپے بھی اور تین سو زکوٰۃ کی مدد سے جو پہلے بھی دیا کرتے تھے ادا کیے اور اس وفات پانے والے شخص کا ایک لڑکا بالغ ہے وہ اپنے چچوں کے ساتھ کاروبار میں حصہ لیتا ہے اس شخص کے ایک یا دو لڑکے نابالغ بھی ہیں کیا یہ رقم جو دارالعلوم کو ادا کی گئی یہ جائز تھی یا نہیں؟ اگر ناجائز تھی تو اس کی ذمہ داری کس پر عائد ہوتی ہے؟ کیا دارالعلوم کو یہ رقم واپس کرنا ہوگی؟

سائل احمد حسن، مدرس دارالعلوم حسنیہ شہداد پور، ساگر ٹھہ

الجواب

اگر یہ رقم مشترک کھاتہ میں سے ادا کی گئی تو اس کا دو ٹکٹا تو درست ہے اور باقی ایک ٹکٹا چونکہ ترکہ بن چکا ہے لہذا بشرط اجازت بالغ وارثوں کا حصہ دارالعلوم قبول کر سکتا ہے اور نابالغوں کا حصہ واپس کیا جائے۔^(۱) یا بالغ وارث (متوفی کا بھائی یا لڑکا) اپنے ذمہ ڈال کر اتنی رقم نابالغوں کے کھاتہ میں جمع کر دیں۔ زکوٰۃ بھی نابالغ بچوں کے مال میں واجب نہیں ہوگی۔^(۲) صرف بالغ حصہ دار اپنے حساب میں زکوٰۃ کی رقم کو محسوب کریں..... فقط واللہ اعلم

بندہ عبدالستار عفا اللہ عنہ

مفتی خیر المدارس، ملتان

۱۳۹۲/۱۲/۱۵ھ

الجواب صحیح

بندہ عبدالستار عفا اللہ عنہ

صدر مفتی خیر المدارس، ملتان



(۱)..... واما شرائطه فمنها العقل والبلوغ فلا يصح الوقف من الصبي (ہندیہ، جلد ۲، صفحہ ۳۵۲)
 (۲)..... واما شرائط وجوبها..... ومنها العقل والبلوغ فليس الزكوة على صبي (عالمگیریہ، جلد ۱، صفحہ ۷۲-۷۱)
 (مرتب مفتی محمد عبدالستار عفا اللہ عنہ)

مدرسہ کا حساب مکمل ہو جانے کے بعد جو رقم بچ جائے اس کا کیا کریں؟

زید کے پاس مسجد و مدرسہ کا حساب کتاب تھا، حساب مکمل طور پر بے باک کر دیتا ہے مگر کچھ رقم زید کے پاس باقی رہ جاتی ہے زید کچھ عرصہ تک سوچتا رہا کہ مجھ سے آمد خرچ میں شاید کوئی بھول چوک نہ ہوگئی ہو۔ آخر کار زید یہ سمجھتا ہے کہ آمد و خرچ میں کوئی کمی نظر نہیں آتی، البتہ شبہ ضرور ہو جاتا ہے۔ آیا اب باقی ماندہ رقم کو کس مصرف میں استعمال کیا جائے؟

سائل..... ماسٹر محمد علی، تحصیل شورکوٹ جھنگ

الجواب

یہ رقم اس مسجد اور مدرسہ میں دیدی جائے اس سے دل کی کھٹک جاتی رہیگی اور نیت کرے کہ اگر یہ مسجد اور مدرسہ کی نہ بھی ہو تو بھی میں بطور امداد اتنی رقم مسجد کو اور اتنی رقم مدرسہ کو دیتا ہوں۔..... فقط واللہ اعلم

بندہ عبدالستار عفا اللہ عنہ	الجواب صحیح
نائب مفتی خیر المدارس، ملتان	بندہ عبدالستار عفا اللہ عنہ
۱۳۸۴/۱/۲۴ھ	صدر مفتی خیر المدارس، ملتان



مدرسہ کے پیسوں کو اپنے پیسوں کے ساتھ مخلوط کرنا کیسا ہے؟

ایک آدمی کے پاس مدرسہ کی رقم جمع رہتی ہے جتنی مقدار ہو وہ اپنی کاپی میں درج کر کے رکھتا ہے آمد و خرچ دونوں لکھتا ہے لیکن مدرسہ کے نوٹوں کو جدا نہیں رکھتا اپنے خرچ کے نوٹوں میں ملا دیتا ہے لیکن مدرسہ کو بوقت ضرورت اپنی جیب سے دیتا ہے۔ آیا یہ شرعاً جائز ہے یا نہیں؟

سائل..... عبدالباسط

﴿ مسائل شتی ﴾

دینی تعلیم حاصل کرنے والے طلباء و طالبات سے فیس وصول کرنا کیسا ہے؟

اگر مدرسہ کی ضروریات زکوٰۃ و صدقات اور چرم ہائے قربانی سے پوری نہ ہوتی ہوں تو بچوں پر ان کے والدین کے مشورے سے اور ان کی رضامندی سے ماہانہ چندہ کی صورت میں فیس وصول کرنا جائز ہے یا نہیں؟

سائل محمد یسین، خادم مدرسہ نعمانیہ تعلیم القرآن، ملتان کینٹ

(الجواب)

بچوں سے ماہانہ چندہ وصول کرنا یا ماہوار فیس وصول کرنا جائز ہے کیونکہ ہمارے ہاں مدارس میں لغت، صرف، نحو، بلاغت اور منطق بھی پڑھائی جاتی ہے ان پر معاوضہ وصول کرنا شرعاً جائز ہے۔

لما فی الہندیۃ: ویجوز الاستیجار علی تعلیم اللغۃ والادب بالاجماع (جلد ۴، صفحہ ۴۳۸)

بلکہ حضرات مشائخ بلخ رحمہم اللہ نے قرآن کریم اور احادیث مبارکہ اور فقہ کی تعلیم پر اجارہ

کو جائز قرار دیا ہے۔ و مشائخ بلخ رحمہم اللہ جوزوا الاستیجار علی تعلیم

القرآن و کذا جواز الاستیجار علی تعلیم الفقہ و نحوہ، و المختار للفتویٰ فی

زماننا قول ہؤلاء (ہندیہ، جلد ۴، صفحہ ۴۳۸)

وفی الشامیۃ: وافتی المتأخرون بجوازہ علی التعلیم والاذان والامامۃ. (جلد ۶، صفحہ ۶۳۹)

لہذا چندہ یا فیس لینے کی شرعاً گنجائش ہے بلکہ لوگ چونکہ سوال کو اگرچہ دین کی خاطر ہو

معیوب سمجھتے ہیں اس لئے شاید فیس والی صورت مستحسن ہو..... فقط واللہ اعلم

الجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۵/۲۸ھ

بندہ عبدالستار عفا اللہ عنہ

رئیس دارالافتاء خیر المدارس، ملتان



حدود شرعیہ میں رہتے ہوئے استاد تادیب کا شرعاً مجاز ہے:

اکثر مدارس میں جہاں طلباء کرام کو قرآن مجید حفظ کرایا جاتا ہے، وہاں بچوں کو قرآن مجید درست نہ پڑھنے پر مارا جاتا ہے احادیث میں جہاں مارنے کا حکم ہے وہ فرائض ادا نہ کرنے پر ہے اور قرآن مجید کا حفظ یاد کرنا فرض نہیں ہے بندہ کو بعض احباب نے کہا ہے کہ ہم نے علماء سے سنا ہے کہ بچے کو مارنے والا شخص ظالم ہے۔ آیا ظالم کے پیچھے نماز پڑھنے کا کیا حکم ہے؟

سائل محمد عابد

(الجموں)

صورت مسئلہ میں نماز درست ہے باقی حدود شرع کی پابندی کرتے ہوئے بچوں کو معمولی مارنے کی گنجائش ہے، حضرت عکرمہ (مولیٰ ابن عباسؓ) کو حضرت عبداللہ بن عباسؓ بیڑیاں پہنا دیا کرتے تھے۔ عن عکرمہ قال: کان ابن عباس یضع فی رجلی الکبل علی تعلیم القرآن والفقہ (میزان الاعتدال، جلد ۲، صفحہ ۲۰۹)

البتہ حد سے زیادہ مارنا ہرگز جائز نہیں ہے۔

لما فی الشامیة: والمعلم یضربه بحکم الملک بتملیک ابیہ لمصلحة الولد
هذا اذا لم یکن الضرب فاحشاً (الرم) (جلد ۶، صفحہ ۱۲۵)..... فقط واللہ اعلم

الجواب صحیح

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۲/۴/۲ھ

بندہ عبدالستار عفا اللہ عنہ

رئیس دارالافتاء خیر المدارس، ملتان

ہفتہ وار چھٹی جمعہ کو ہونی چاہیے یا اتوار کو؟

ایک مدرس مدرسہ میں اتوار کو چھٹی کرتا ہے اور جمعہ کو پڑھاتا ہے۔ آیا جمعہ کی چھٹی شریعت میں ہے؟ اگر جمعہ کی چھٹی شریعت میں ہے تو قرآن و سنت کی روشنی میں وضاحت فرمائیں تاکہ مسئلہ کھل کر سامنے آئے۔

(نوٹ) واضح رہے کہ مدرس کی نیت صرف بچوں کا فائدہ ہے کیونکہ حکومت کی طرف سے اتوار کی چھٹی ہے اور بچے بھی اتوار کو مدرسہ میں پڑھنے کے لئے نہیں آتے صرف اس لئے جمعہ کو پڑھائی ہوتی ہے اور اتوار کی چھٹی ہوتی ہے، اگر اتوار کی چھٹی جائز نہیں تو قرآن و سنت کی روشنی میں جواب دیں۔

سائل حافظ محمد ایوب عابد، مدرسہ تعلیم القرآن بھکر

(الجواب)

اللہ جل شانہ نے انسانوں کو عبادت کے لئے ایک دن مختص کرنے کا ارشاد فرمایا، اور اس دن کی تعیین خود نہیں فرمائی، یہودیوں نے ہفتہ کا دن مقرر کیا اور نصاریٰ نے اتوار کا دن مقرر کیا، جبکہ منشأ خداوندی جمعۃ المبارک کے بارے میں تھی۔ چنانچہ حدیث ابو ہریرہؓ جو بخاری و مسلم میں ہے اس میں بھی اس بات کی طرف اشارہ موجود ہے: ثم هذا يومهم الذي فرض عليهم يعني يوم الجمعة فاختلوا فيه فهدانا الله له والناس لنا فيه تبع، اليهود غدا والنصارى بعد غد (مشکوٰۃ شریف، جلد ۱، صفحہ ۱۱۹)

اس پر محشی لکھتے ہیں کہ: قال بعض المحققين من ائمتنا ای فرض الله علی عبادہ ان يجتمعوا يوماً ويعظموا فيه خالقهم بالطاعة لكن لم يبين لهم بل امرهم ان يستخرجوه بافكارهم ويعينوه باجتهدهم (حاشیہ مشکوٰۃ شریف، جلد ۱، صفحہ ۱۱۹)

اس عبارت سے معلوم ہوا کہ جمعہ کا دن عبادت کا دن ہے اس میں اپنے کاموں سے فراغت حاصل کر کے اسے عبادت میں گزارا جائے اور کچھ وقت اجتماعی عبادت کے لئے بھی ہونا

چاہیے اور یہ معاملہ اپنے کاروبار و اشتغال کے ساتھ نہیں ہو سکتا، اس لئے جمعہ کی رخصت کا کہا جاتا ہے، اور یہ ظاہر ہے کہ جمعہ کے روز ایسی تعلیم مشکل ہے جیسی عام دنوں میں ہوتی ہے۔ نیز جمعہ کے کچھ خاص معمولات بھی ہیں۔

الحاصل: اصل تو یہی ہے کہ جمعہ کے روز کو عبادت کے لئے فارغ کیا جائے اور خوب اہتمام کے ساتھ عبادت کی جائے، تاہم کسی عذر کی بناء پر اگر کوئی شخص اتوار کو چھٹی کر دے تو اس کی بھی گنجائش ہے..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۲/۶/۱۴ھ



مدارس میں نو اور دس محرم کی چھٹی کا حکم:

بعض مدارس میں نو اور دس محرم کو تعطیل کر دی جاتی ہے اور یہ کہا جاتا ہے کہ ان دنوں میں چونکہ روزہ مسنون ہے اس لئے ان دنوں میں چھٹی مناسب ہے جبکہ بعض مدارس والے کہتے ہیں کہ ان دنوں میں چھٹی کرنے سے اہل تشیع اور اہل بدعت کی موافقت اور ان سے مشابہت لازم آتی ہے اس لئے چھٹی نہیں کرتے۔ ان میں سے کون سی رائے درست ہے؟

سائل عطاء اللہ، بستی کھوکھراں ملتان

الجواب

دس محرم کا روزہ اور اس کی فضیلت حدیث پاک سے ثابت ہے۔

چنانچہ مشکوٰۃ شریف میں ہے: عن ابن عباس قال ما رأیت رسول اللہ صلی اللہ علیہ

وسلم یتحرى صیام یوم فضله علی غیره الا هذا الیوم یوم عاشوراء وهذا الشهر

یعنی شہر رمضان (جلد ۱، صفحہ ۱۷۸)

لیکن اس دن میں تعطیل کر کے کاروبار یا مدارس کو بند کرنا روافض کا شعار ہے جس سے اجتناب لازم ہے۔ لقلولہ علیہ السلام: من تشبه بقوم فهو منهم (ابوداؤد شریف، جلد ۲، صفحہ ۲۰۳) و لقلولہ علیہ السلام: من کثر سواد قوم فهو منهم (کنز العمال، جلد ۹، صفحہ ۲۲ حدیث نمبر ۲۳۷۳۵) شیخ عبدالحق محدث دہلوی نے ”ما ثبت بالسنة“ میں اس تاریخ کی بہت سی خصوصیات اور بدعات کو جمع فرمایا ہے منجملہ ان کے یہ ہے کہ فی نفسہ حضرت حسینؑ کی شہادت کا ذکر مباح ہے ممنوع نہیں لیکن یوم عاشوراء میں خصوصیت سے ذکر کرنا تشبہ بالروافض کی وجہ سے ممنوع ہے۔ سئل عن ذکر مقتل الحسين فی یوم عاشوراء یجوز ام لا؟ قال ”لا“، لان ذالک من شعار الروافض۔ باقی نو اور دس تاریخ کو روزہ رکھ کر تعطیل کرنا اور اس کا سبب روزہ کو قرار دینا محض حیلہ ہے، ذوالحجہ کے نو دنوں میں بھی روزے کا ثبوت ہے، پندرہ شعبان کو بھی روزہ رکھنے کا حکم ہے اور شوال کے چھ روزوں کا ثبوت بھی ہے اور ہر ماہ میں ایام بیض کے روزوں کا ثبوت بھی ہے، اور پیر اور جمعرات کے روزوں کا ثبوت بھی ہے۔ کہاں کہاں تک چھٹی کرو گے؟

الحاصل: اگر مدرسہ والے بچوں کی نگرانی ان تاریخوں میں اچھے انداز میں کر سکیں تو ہرگز چھٹی نہ کریں..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۰/۱۱/۱۴۲۷ھ



(۱) تعلیم کے اوقات میں مدرس کا مطالعہ کرنا:

(۲) دوسرے بچوں سے منزل یا سبقی سنوانا:

(۳) بچوں سے ذاتی خدمت لینے کے بارے میں حکم شرعی:

(۴) بچوں کی درسگاہ میں بیوی کو بٹھانا مناسب نہیں:

بندہ نے ایک مدرسہ جو مدرسہ سیدنا زید بن ثابتؓ کے نام سے موسوم ہے قرآن کی تعلیم کا

آغاز کیا ہے اس کی مکمل صورت حال عرض کرتا ہے۔ بندہ طلباء اور طالبات سے حسب حیثیت فیس لیتا ہے یعنی کچھ بچوں کی فیس بالکل نہیں اور کچھ کی تقریباً ۳۵ روپے سے لیکر ۲۵۰ روپے تک ہے، اس کا ٹائم صبح آٹھ بجے سے لیکر دوپہر ساڑھے بارہ بجے تک اور پھر دو بجے سے لے کر نماز عصر تک ہے لیکن سختی کرنے کے باوجود بلکہ والدین کو بار بار کہنے کے باوجود آٹھ بجے ایک یا دو بچوں کے علاوہ کوئی بچہ بھی نہیں پہنچتا بلکہ تقریباً دس بجے تک تمام بچے پہنچتے ہیں پھر آنے کے بعد سبق وغیرہ گھر سے یاد کر کے نہیں آتے الا قلیل سبق یاد کر کے آتے ہیں، سبق یاد کرتے کرتے تقریباً گیارہ بج جاتے ہیں بلکہ بعض اوقات بارہ بھی بج جاتے ہیں پھر سبھی منزل یاد کرتے ہیں جبکہ بندہ نے سوا ایک ظہر کی نماز کے لئے جانا ہوتا ہے اور بچے بھی کھانا کھانے گھر چلے جاتے ہیں اگر کچھ دیر بچوں کو چھٹی نہ دیں تو بچوں کے والدین خود کہتے ہیں کہ چھٹی ٹائم پر دیا کریں وغیرہ۔

اب دریافت طلب امور یہ ہیں!

(۱)..... جس وقت طلباء اپنا سبق یاد کرتے ہیں بندہ اپنا ذاتی کام مثلاً مطالعہ کر سکتا ہے یا نہیں؟
 (۲)..... طلباء سبقی اور منزل کے لئے دیر سے آتے ہیں ظاہر ہے کہ بندہ سب کا سبق نہیں سن سکتا کیونکہ بعد میں ٹائم بالکل نہیں ہوتا اس لئے کسی ایک بچے کا سبق سن کر اس کے ذمہ دوسرے طالب علم کا سبق لگانا یہ ٹھیک ہے یا نہیں؟

(۳)..... طلباء اور طالبات سے ذاتی کام کروا سکتے ہیں یا نہیں؟ جبکہ والدین کو بھی علم ہوتا ہے کہ استاد کام کرواتے ہیں۔

(۴)..... دورانِ تعلیم بندہ کسی مجبوری کی حالت میں یا کسی اور کام کے سلسلے میں مدرسہ سے باہر ایک وقت کے لئے یا ایک دن کیلئے یا اس سے کم و زیادہ وقت کیلئے جاسکتا ہے یا نہیں؟ جبکہ بندہ کی عدم موجودگی میں کلاس میں بندہ کی اہلیہ بیٹھتی ہے اور طلباء و طالبات کا سبق سنتی ہے۔

مذکورہ تمام سوالات کا جواب تسلی بخش عنایت فرمائیں۔

سائل قاری محمد امیر غفر اللہ

الجموں

- (۱)..... بچوں کی تعلیمی حالت آپ نے خود بتادی تعلیمی اوقات میں اگر آپ نے مطالعہ شروع کر دیا تو تعلیمی حالت مزید بگڑ جائے گی درجہ قرآن میں استاد بچوں پر ہر وقت مسلط رہے تو کچھ کام ہوتا ہے۔
- (۲)..... بچوں سے منزل وغیرہ سنوانے کی اجازت ہے لیکن یہ معمول نہ بنایا جائے بچوں کے کام میں ایک ترتیب ہونی چاہیے کبھی سبتی سورۃ خود سن لی اور کبھی سبتی پارہ خود سن لیا کبھی منزل خود سن لی، نیز کبھی دوسروں سے سنانے کے بعد اس میں سے خود بھی سن لیا۔
- (۳)..... اصل یہ ہے کہ ذاتی کام بچوں سے نہ لیا جائے تاہم بچے کا کام مکمل کرانے کے بعد اپنا ذاتی کام تھوڑا بہت کرانے کی گنجائش ہے کام بھی ہوشیار بچوں سے لیا جائے اور یہ خدمت تعلیم پر بھی اثر انداز نہیں ہونی چاہیے۔

- (۴)..... مدرسہ کی طے شدہ رخصتوں کی حد تک رخصت لینے کی اجازت ہے، لیکن بعد میں تعلیم کا معقول انتظام ہونا چاہیے، بچوں کی درسگاہ میں بیوی کا بیٹھنا مناسب نہیں۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۱/۱۱/۱۴۲۳ھ



خارجی اوقات میں دوسرے ادارہ میں تدریس کرنا:

ایک شخص ایک دینی مدرسہ میں ۶ گھنٹے کام کرنے کا ملازم ہے وہ ان چھ گھنٹوں کے علاوہ دو گھنٹے کسی دوسرے مدرسہ میں ملازمت کر لیتا ہے تو مدرسہ والے اس کو درخواست کر دیتے ہیں۔ دونوں میں کون مجرم یا ظالم ہے۔ شرعاً کیا حکم ہے؟

سائل ج، کوٹھی نمبر ۵ گولڈنگ روڈ لاہور

الاجواب

اگر نوکری کے اوقات متعین ہیں تو دوسرے اوقات میں مدرس کو اپنا کام یا دوسرے ادارہ میں ملازمت کرنا جائز ہے، بشرطیکہ اس سے پہلے مدرسہ کے فرائض منصبی میں خلل واقع نہ ہوتا ہو، اور اگر نوکری کے اوقات متعین نہیں ہیں تو بلا اجازت مہتمم اپنا کام یا دوسرے کام کرنا جائز نہیں۔^(۱) (کذا فی امداد الفتاویٰ، جلد ۳، صفحہ ۳۵۶)

صورت مسئولہ میں مہتمم کا مجرم اور ظالم ہونا ان تفصیلات کے معلوم ہونے پر موقوف ہے جو فریقین کے مابین ابتداء ملازمت میں طے ہوئی تھیں نیز اس میں قواعد و ضوابط مدرسہ اور اختیارات مہتمم کو بھی دخل ہے، لہذا جب تک یہ تفصیلات سامنے نہ ہوں مہتمم کے ظالم ہونے یا نہ ہونے کا فیصلہ کرنا مشکل ہے۔..... فقط واللہ اعلم

الجواب صحیح

محمد اسحاق غفر اللہ لہ

نائب مفتی خیر المدارس، ملتان

۱۳۸۶/۲/۱۷ھ

بندہ خیر محمد عفا اللہ عنہ

مہتمم خیر المدارس، ملتان



مہتمم صاحب کی وفات کے بعد ان کی اہلیہ کو مہتممہ بنانا:

کیا دینی ادارہ کی مہتممہ عورت محض مرحوم کی اہلیہ ہونے کی حیثیت سے بن سکتی ہے؟
سائل حافظ محمد صادق، کوٹ فرید، سرگودھا

الاجواب

اہتمام سپرد کرنے کا مدار لیاقت و استعداد پر ہونا چاہیے، قرابت کو مدار بنانا شرعاً غلط

ہے۔ فی الشامیة: وكذا تولیة العاجز لان المقصود لا یحصل به ویستوی فیہ

التخریج: (۱)..... ولیس للخاص ان یعمل لغيره ولو عمل نقص من اجرته بقدر ما عمل (الدر المختار، جلد ۹، صفحہ ۱۱۸)

(مرتب مفتی محمد عبداللہ عفا اللہ عنہ)

- (۲)..... مدرسہ کے مقیم طلباء کی شدید ضرورت کے باوجود مدرسہ کی عمارت کے کسی حصہ کو اپنی ذاتی یا تجارتی کتب سے بلا معاوضہ مشغول رکھنا ایسے شخص پر اس کا معاوضہ دینا ضروری ہے یا نہیں؟
- (۳)..... کیا اپنے ذاتی ملازمین کو مدرسہ میں قیام و طعام کی بلا معاوضہ اجازت دینا سے شرعاً روا ہے؟
- (۴)..... مدرسہ کے ہی خواہان، مدرسہ کے مفاد کے پیش نظر اگر دیانتدار لوگوں پر مشتمل کمیٹی بنا لیں تو وہ شرعاً گنہگار تو نہ ہونگے؟

سائل مفتی فقیر اللہ، سرگودھا

الجواب

جس متولی یا مہتمم کی خیانت ثابت ہو جائے وہ مستحق عزل ہو جاتا ہے تاہم عزل کا اختیار مجلس شوریٰ یا قاضی کو ہوگا، مدرسین یا دیگر عملے کو یہ اختیار نہیں: وینزع وجوباً، بزازیة لو الواقف، درر، فغیر ہ اولیٰ غیر مأمون او عاجزاً او ظہر بہ فسق کشر ب خمر ونحوہ، فتح..... وان شرط عدم نزعه (الدر المختار، جلد ۶، صفحہ ۵۸۳-۵۸۴)

وفي الشامية: اذا كان للوقف متول من جهة الواقف او من جهة غيره من القضاة لا يملك القاضي نصب متول آخر بلاسبب موجب لذلك وهو ظهور خيانة الاول او شئ آخر (شامية، جلد ۶، صفحہ ۵۸۶)..... فقط واللہ اعلم

بندہ محمد عبداللہ عفا اللہ عنہ

عزل واجب ہے۔ والجواب صحیح

مفتی خیر المدارس، ملتان

بندہ عبدالستار عفا اللہ عنہ

۱۳۲۳/۴/۱۳ھ

رئیس دارالافتاء خیر المدارس، ملتان



(۱) مدرسہ کی زمین حکومت یا اوقاف کے قبضہ کے خوف سے کسی معتمد شخص کے نام کروانا:

(۲) مدرسۃ البنات میں مرد سزا دے سکتا ہے یا نہیں؟

(۱)..... مدرسہ کے پیسوں سے مدرسہ کیلئے زمین خرید کر کسی آدمی کے نام کرادی جائے تاکہ اوقاف

والے اس پر قبضہ نہ کر لیں۔ کیا یہ جائز ہے؟

(۲)..... مدرسۃ البنات میں اگر کوئی طالبہ استانیوں کے ڈرانے اور دھمکانے کے باوجود شرارتوں سے باز نہ آئے تو کیا مدرسہ کا ذمہ دار پردہ کا لحاظ کرتے ہوئے اس کو سزا دے سکتا ہے یا نہیں؟
سائل محمد نعیم اقبال

الاجواب

(۱)..... جائز تو ہے لیکن کسی ایسے آدمی کے نام کرانی چاہیے جس پر مکمل اعتماد ہو اور اس سے لکھو الیا جائے کہ میرے مرنے کے بعد میرا ثمنہ شمار نہ ہوگی، بلکہ یہ مدرسہ کی مملوک ہے میری مملوک نہیں۔
(۲)..... مدرسہ کا ذمہ دار خود سزا نہیں دے سکتا بلکہ عورتوں کے ذریعے سے کوئی ایسا طریقہ اختیار کیا جائے جس سے وہ شرارتوں سے باز آجائے..... فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۳۱۶/۶/۱۹ھ



جامعات للبنات میں طالبات کی آمدورفت:

مستورات کے تبلیغی جماعت میں جانے کے بارے میں دارالعلوم دیوبند اور سہارنپور کے مفتی محمود حسن کے فتاویٰ محمودیہ جلد ۱۴ میں جواز بڑی تفصیل سے لکھا ہے اور حضرت اقدس مولانا محمد یوسف لدھیانوی کے آپ کے مسائل اور ان کا حل جلد ۷/۸ میں جواز کا فتویٰ ہے بلکہ اس فعل کی تحسین کی ہے، اور جامعہ حقانیہ اکوڑہ خٹک سے اس کے جواز پر ایک مستقل کتاب طبع ہوئی ہے، جس پر مولانا سمیع الحق صاحب سمیت کئی اہم علماء کے علاوہ مفتی فرید صاحب کا فتویٰ اور تصدیق بھی ہے، اس کے علاوہ دیگر علماء کرام نے بھی اس کام کی تحسین فرمائی ہے، اس کے باوجود بعض حضرات عدم جواز کی بات کرتے ہیں حالانکہ ان کے اشکالات کا جواب اکوڑہ خٹک والی کتاب میں

تفصیل سے آچکا ہے جبکہ عورتوں کیلئے سفر حج، سفر عمرہ، سفر علاج، سفر ملاقات، سفر شادی اور سفر غمی محرم کے ساتھ باپردہ پرسب متفق ہیں، اور نیز کالج یونیورسٹیوں اور موجودہ جامعات للبنات میں آمد و رفت سب اسی میں داخل ہیں، اور جبکہ ایک ادارہ بنات کا اہتمام میرے سپرد ہے۔ کیا بنات کا روزانہ آنا جانا ممنوع ہے جبکہ ان کے ساتھ محارم بھی نہیں ہوتے صرف مدرسہ کی گاڑی اور ڈرائیور ہوتا ہے۔ کیا مدرسے بند کر دیئے جائیں؟

سائل عبدالغنی طارق

الاجوبہ

پردے کی انتہائی سخت پابندی کرتے ہوئے تعلیم نسواں کو جاری رکھا جائے۔ اصل یہ ہے کہ معلمات بھی خواتین ہوں، یا کہ عمر رسیدہ علماء یہ صرف درجہ مجبوری کیلئے ہے۔ فقط واللہ اعلم

بندہ عبدالستار عفا اللہ عنہ

رئیس دارالافتاء خیر المدارس، ملتان

۱۰/۲/۱۴۱۹ھ



لڑکیوں کو دینی تعلیم سے آراستہ کرنا:

کیا عورتوں کا دینی مدارس میں پڑھنا جائز ہے جبکہ روزمرہ کے بے شمار ارد گرد کے واقعات سامنے ہیں کہ سکول و کالج تو درکنار مدارس دینیہ کی طالبات کے بھی وہ وہ کارنامے سامنے آتے ہیں کہ اللہ کی پناہ سارا دن گھر کی چاردیواری میں محصور۔ واللہ اعلم کیا کیا مشغولیات رکھتی ہیں۔

سائل عبدالرحمن سمیچہ آباد ملتان

الاجوبہ

مولانا اشرف علی تھانویؒ ”اصلاح معاملہ بہ تعلیم نسواں“ میں فرماتے ہیں کہ ”یہ بھی تجربہ سے ثابت ہوا ہے کہ مردوں میں علماء کا پایا جانا مستورات کی ضروریات دینیہ کیلئے کافی و وافی

نہیں۔ تو ان کی (عورتوں کی) عام (دینی) احتیاج رفع کرنے کی بجز اس کے کوئی صورت نہیں کہ کچھ عورتیں پڑھی ہوئی ہوں اور عام مستورات ان سے اپنے دین کی ہر قسم کی تحقیقات کر لیا کریں، پس کچھ عورتوں کو بطریق متعارف دین کی تعلیم دینا واجب ہوا“ (بہشتی زیور، ضمیمہ حصہ اول، صفحہ ۸۱)

مذکورہ بالا عبارت سے عورتوں اور لڑکیوں کی دینی تعلیم کی اہمیت ثابت ہوتی ہے لہذا ان کی تعلیم کی طرف توجہ دینا اور اس کا انتظام کرنا بھی ضروری ہے لیکن مستورات کی تعلیم و تعلم کے انتظام میں اور ان کے مدارس بنانے میں ان تمام قیود و احتیاطوں کو مد نظر رکھا جائے جن کو ہمارے اکابر علماء نے موجودہ زمانے کے حالات کو مد نظر رکھتے ہوئے مستورات کے مدارس کو ضروری قرار دیا ہے مثلاً پردہ کا پورا انتظام، اولیاء کا ان کی تعلیم و آمدورفت کی پوری نگرانی کرنا، معلمات کا صحیح العقیدہ و قابل اعتماد ہونا وغیرہ اگر ان قیود و شرائط کی پابندی کی جائے گی تو ان شاء اللہ ہر قسم کے فتنہ سے حفاظت ہوگی اور یہ مدارس عورتوں میں دینی بیداری آنے کا انقلابی ذریعہ بنیں گے، کتنی ایسی لڑکیاں ہیں جو پہلے کالج میں پڑھتی تھیں پھر انہوں نے کالج چھوڑ کر مدرسہ میں داخلہ لے لیا اور مدرسہ کی دینی تربیت کی برکت سے سادہ برقعہ اوڑھنے لگیں۔ آپ نے جن کارناموں کی طرف اشارہ کیا مدارس میں ان کارناموں کی تعلیم نہیں ہوتی بلکہ بعض کارنامے سیکھی ہوئی طالبات کا روپ دھار کر مدرسہ میں داخل ہو جاتی ہیں، یا اس کی وجہ داخلہ لیتے وقت قابل اعتماد ادارے کا انتخاب نہ کرنا ہے۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۴۲۳/۱۲/۶ھ

—————

لڑکیوں کو سکول و کالج کی تعلیم دلانا کیسا ہے؟

عورتوں کو سکول و کالج کا علم کم از کم کتنا حاصل کرنا چاہیے؟

سائل عبدالرحمن، سمیچہ آباد ملتان

الاجوب

مولانا اشرف علی تھانویؒ فرماتے ہیں ”بہر حال یہ علوم جن کا لقب تعلیم جدیدہ ہے عورتوں کیلئے ہرگز زیبا نہیں۔“ (بہشتی زیور، ضمیمہ حصہ اول صفحہ ۸۳)..... فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

۱۳۲۳/۱۲/۶ھ



قرآن کریم کی تعلیم غلط دلوانے سے نہ دلوانا بہتر ہے:

ہمارے گھر میں چک والوں کی چھوٹی چھوٹی بچیاں قرآن مجید کی تعلیم کیلئے آتی ہیں، اور یہ سلسلہ کافی عرصہ سے جاری ہے، مگر بد قسمتی سے پڑھانے والوں کا اپنا قرآن مجید صحیح نہیں، ایسی ایسی غلطیاں ہیں کہ جن کی وجہ سے معنوں میں تبدیلی آجاتی ہے قرأت کے قواعد سے بالکل واقفیت نہیں قرآن کی غلط تعلیم سے بھی ڈر لگتا ہے اور بند کرنے سے بھی، دریں صورت مطلع فرما کر ممنون فرمادیں کہ یہ سلسلہ بند کرادیا جائے یا جاری رہے، کافی کوشش کے باوجود ابھی تک غلطیاں دور نہیں ہو سکیں۔

سائل محمد انور، چک/34، چشتیاں

الاجوب

قرآن پاک کا غلط پڑھانا جائز نہیں۔ اگر ان غلطیوں کے ازالے کی کوئی صورت نہیں ہو سکتی تو غلط تعلیم دینے سے بند کرنا بہتر رہے گا..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۹۳/۹/۸ھ

(۱) مدرسہ کی دکانوں کا ایڈوانس (سکیورٹی) لینے کا حکم:

(۲) گذشتہ مدت کے کرایہ میں اضافہ درست نہیں:

(۳) عدالتی اخراجات مدعی علیہ سے وصول کرنا:

ایک دینی مدرسہ کی کچھ دوکانیں ہیں جو کرایہ پردے رکھی ہیں۔ کرایہ بڑھانے کی بابت کچھ دوکانداروں نے جھگڑا کیا اور کرایہ بڑھانے سے انکار کر دیا، مدرسہ مذکورہ نے بے دخلی کا دعویٰ دائر کیا تقریباً ڈیڑھ سال تک مقدمہ چلتا رہا ابھی عدالت سے کوئی فیصلہ نہیں ہوا تھا کہ مدعی علیہ نے صلح کی پیش کش کی تو مدرسہ کی طرف سے مندرجہ ذیل شرائط عائد کی گئیں!

(۱)..... ایک ہزار روپیہ ایڈوانس مدرسہ کے پاس جمع کروایا جائے۔

(۲)..... کرایہ میں زیادتی یکم جنوری ۱۹۷۹ء میں دی جاوے، جبکہ فیصلہ صلح مئی ۱۹۷۹ء میں ہو رہا ہے کیونکہ دیگر کرایہ داروں کا کرایہ یکم جنوری ۱۹۷۹ء کو (شروع سال سے) بڑھایا گیا ہے۔

(۳)..... مقدمہ پر جو خرچہ ہوا ہے وہ مدعی علیہ ادا کرے۔

مندرجہ بالا شرائط شرعاً جائز ہیں یا نہیں؟

سائل مولانا محمد شریف صاحب دامت برکاتہم

مہتمم جامعہ خیر المدارس، ملتان

الجواب

(۱)..... صلح کیلئے ادارہ کی طرف سے مذکورہ شرائط عائد کرنا درست نہیں ہے۔ پہلی شرط میں (یعنی ایک ہزار روپے جمع کروائیں) صفتین فی صفة لازم آتا ہے۔ اور اس سے آنحضرت صلی اللہ علیہ وسلم نے صراحةً منع فرمایا ہے۔^(۱)

التخریج: (۱)..... فی حاشیة الہدایة: روراه احمد فی مسندہ عن عبد اللہ بن مسعود قال: بھی النبی صلی

اللہ علیہ وسلم عن صفتین فی صفة (ہدایہ، جلد ۳، صفحہ ۶۳) (مرتب مفتی محمد عبداللہ عفا اللہ عنہ)

امداد الفتاویٰ میں بھی اس قسم کی شرط عائد کرنے کو ناجائز لکھا ہے فرماتے ہیں کہ ”اگر اس پیشگی روپیہ میں قرض کی تاویل کی جائے اول تو شرط قرض باطل ہے“ (النف)

(۲)..... کرایہ کی زیادتی یکم جنوری سے جبراً لازم کرنا بھی درست نہیں۔ متولی کو یہ اختیار ہے کہ اگر کرایہ بہت ہی کم ہو تو اس اجارہ کو فسخ کر دے اگر کرایہ دار مناسب کرایہ دینے پر رضامند نہ ہوں لیکن باقاعدہ فسخ سے پہلے وہی اجرت لازم ہوگی جو طے شدہ ہے۔ کرایہ دار اخلاقاً اس زیادتی کو قبول کر لے تو درست ہے اور انہیں مناسب بھی یہی ہے۔ وَمَنْ تَطَوَّعَ خَيْرًا فَهُوَ خَيْرٌ لَهُ (اللّٰہ)

والدلیل علی ما قلنا مافی الشامیة: وان كانت الزیادة اجر المثل فیفسخها المتولی، فان امتنع فالقاضی، ثم یؤجرها ممن زاد: فان كانت داراً او حانوتاً او ارضاً فارغة عرضها المستاجر فان قبلها فهو احق ولزمه الزیادة من وقت قبولها فقط قوله فقط ای لا من اول المدة اشباه بل الواجب من اولها الی وقت الفسخ الاجر المسمی (الدر المختار مع الشامیة، جلد ۹، صفحہ ۳۹، ۴۰، ط: رشیدیہ جدید)

(۳)..... واجر هذه الصحیفة اللتی یکتب فیها دعوی المدعی وشهادة الشهود ان رأى القاضی ان یطلب ذالك من المدعی فله ذالك والا جعله فی بیت المال، وسئل بعضهم اجرة السجل علی من؟ فقال علی المدعی وقال برهان الدین: ”علی المدعی علیه“ وقال قاضیخان: ”علی من استاجر الکاتب، وان لم یستاجرہ احد فعلی الذی اخذ السجل“ واما الذی یسمى صاحب المجلس والجلواز وهو الذی نصبه القاضی حتی یقعد الناس بین یدیه فانه یاخذ من المدعی شیئاً لانه یعمل له (ہندیہ، جلد ۴، صفحہ ۵۲۹)

مذکورہ جزئیات سے ظاہر ہے کہ عدالت کے ابتدائی ضروری اخراجات اور کاغذات کی تحریر و خرید کے اخراجات مدعی کے ذمہ ہیں۔ باقی ماندہ اخراجات کے بارے میں کوئی صریح جزئیہ

نہیں ملا، لہذا بلا ثبوت مدعی علیہ پر ڈال دینا درست نہیں۔ بعض اکابر کے فتاویٰ میں مدعی علیہ متبرّد سے ضمان لینے کا جو جواز مذکور ہے اگر تو اس سے مراد ماذکرناہ بالدلیل کے علاوہ ہے تو گنجائش ہے ورنہ بظاہر ترجیح اکابر کے اکابر کو ہونی چاہیے، جبکہ ان کا قول موافق قیاس بھی ہے۔

شامیہ میں ہے: والحاصل: ان الصحيح ان اجرة المشخص بمعنى الملازم علی

المدعی وبمعنى الرسول المحضر علی المدعی علیہ لو تمرد بمعنى امتنع عن

الحضور، والا فعلى المدعی (شامیہ، جلد ۸، صفحہ ۵۶)۔ فقط واللہ اعلم

فقیر محمد انور عفا اللہ عنہ

الجواب صحیح

نائب مفتی خیر المدارس، ملتان

بندہ عبدالستار عفا اللہ عنہ

۱۸/۷/۱۳۹۹ھ

مفتی خیر المدارس، ملتان



مدرسہ کی طرف سے طلباء کے مہمانوں کی تین دن میزبانی میں شرعی، انتظامی اور تعلیمی قباحتیں:

مدت سے مدرسہ عربیہ ”مفتاح العلوم“ دین کی ہر قسم کی ضروریات کی کفالت کر رہا ہے۔ اگر طلباء کے مہمان آئیں تو تین یوم تک طلباء کے طعام کی مد سے ان کو بھی طعام دیا جاتا ہے تاکہ طلباء کو مہمان نوازی میں تکلیف نہ ہو۔ قابل دریافت امر یہ ہے کہ مدرسہ کا یہ عمل جائز ہے یا نہیں؟

سائل مدرسہ عربیہ مفتاح العلوم، حیدرآباد

(الجواب)

طلباء کا کھانا اگر مد زکوٰۃ سے دیا جاتا ہے تو مہمانوں کا کھانا دینے میں یہ قباحت ہے کہ ہر مہمان کا مستحق زکوٰۃ ہونا ضروری نہیں بلکہ غیر مستحق ہونا ظاہر ہے اور مال زکوٰۃ غیر مستحقین پر خرچ کرنے میں خیانت کے علاوہ یہ خرابی بھی ہے کہ اصل مالکان کی زکوٰۃ کی ادائیگی مشکل ہوگی، اور

اہل مدرسہ اس کے ذمہ دار ہونگے^(۱)۔ اور اگر طعام مذکور مدّ عطیہ سے ہو تو مطمئین کو اس کا علم اور اس پر رضامند ہونا ضروری ہے بدوں ان کی رضامندی کے یہ تصرف درست نہ ہوگا۔^(۲)

یہ تو شرعی نقطہ نگاہ سے تھا انتظامی اور تعلیمی لحاظ سے بھی یہ مناسب نہیں کیونکہ یہ امر مہمانوں کی کثرت کا باعث ہوگا اور طلباء کی تعلیم میں نقصان کا موجب ہوگا۔ نیز مدرسہ کی مالیات پر ایک بے فائدہ بار ہوگا، مصلحت اس میں ہے کہ اسے قانون نہ بنایا جائے ہاں اگر کھانا بیچ جائے اور ناظم مدرسہ کی وقتی اجازت سے کبھی کسی مہمان کو کھلایا جائے تو اس میں مضائقہ نہیں۔..... فقط واللہ اعلم

الجواب صحیح

بندہ عبدالستار عفا اللہ عنہ

نائب مفتی خیر المدارس، ملتان

۱۳/۱/۱۳۸۲ھ

عبداللہ عفا اللہ عنہ

صدر مفتی خیر المدارس، ملتان



زبانی مسئلہ بتانے کی اجرت لینا شرعاً جائز نہیں، البتہ جو فتویٰ تحریری دیا جائے اس کی فیس لینے کی اجازت ہے:

ایک بہت بڑی دینی درسگاہ ہے جس میں بیسیوں ملازم دینی خدمات سرانجام دے رہے ہیں، اور ایک مدرسہ کو مہتمم ادارہ نے افتاء کا کام سپرد کیا ہوا ہے اور جب تعلیمی سال کی ابتداء ہوئی تو تقسیم اسباق کے وقت اس مدرسہ کو چھ گھنٹوں میں سے ایک گھنٹہ فتویٰ نویسی کیلئے دیا گیا ہے، اور افتاء کا ماہانہ الاؤنس بھی مدرسہ کی جانب سے دیا جاتا ہے۔ چند سال سے جناب مفتی صاحب فی

التخریج: (۱)..... فی الدر المختار: ای مصرف الزکوٰۃ والعشر ہو فقیر وهو من له ادنی شئی

وفی الشامیة: ولان الفقر شرط فی جمیع الاصناف الا العامل والمکاتب وابن السبیل (جلد ۳، صفحہ ۳۳۳)

(۲)..... فی الشامیة: "ان شرائط الواقف معتبرۃ اذالم تخالف الشرع" وهو مالک فله ان يجعل ماله حیث شاء

مالم یکن معصیۃ وله ان یخص صنفاً من الفقراء (جلد ۶، صفحہ ۵۶۱) (مرتب مفتی محمد عبداللہ عفا اللہ عنہ)

فتویٰ ۲۰ روپے فیس بھی مفتی صاحب سے وصول فرما رہے ہیں۔ (بلا اجازت مہتمم صاحب)
اب امر مسئول یہ ہے کہ مفتی کیلئے الاؤنس فتویٰ نویسی و مذکورہ فیس کل یا نصف لینا جائز
ہے یا نہیں اگر جواب نفی میں ہے تو مفتی صاحب نے جو زر کثیر اپنی ذات کیلئے جمع کیا ہوا ہے مدرسہ
کو واپس لینا چاہیے یا نہیں؟ نیز عدم جواز کی شکل میں مہتمم مدرسہ اس کام کو بدستور سابقہ نہج پر مستقبل
میں چند مہینوں کیلئے جاری رکھ سکتا ہے یا نہیں؟

سائل مولوی محمد اسماعیل، امام مسجد محلہ کچی ڈگی، بہاولنگر

(الجواب)

مفتی کیلئے فتویٰ لکھنے پر فیس حاصل کرنا جائز ہے۔ لیکن صورت مسئولہ میں شخص مذکور کو
جبکہ مدرسہ کی طرف سے مقرر کیا گیا ہے تو اب اس کیلئے یہ حاصل کردہ فیس اپنے مفاد میں استعمال
کرنا جائز نہیں۔ مفتی صاحب پر لازم ہے کہ یہ وصول کردہ فیس مدرسہ میں جمع فرمائیں، اور آئندہ
کیلئے بھی اگر فیس وصول کریں تو اہل مدرسہ کو دے دیا کریں۔..... فقط واللہ اعلم

بندہ محمد اسحاق غفر اللہ لہ

نائب مفتی خیر المدارس، ملتان

۱۳۸۰/۷/۹ھ

واضح رہے کہ زبانی مسئلہ بتانے پر فیس لینا جائز نہیں البتہ تحریر کرنے پر جواز ہے، لیکن

اولیٰ نہ لینا ہے۔ درمختار میں ہے: کالمفتی فانہ يستحق الاجر المثل علی کتابة

الفتویٰ لان الواجب علیہ الجواب باللسان دون الکتابة بالبنان ومع

هذا الکف اولیٰ! (الدر المختار، جلد ۹، صفحہ ۱۵۵)..... والجواب صحیح

بندہ عبداللہ عفا اللہ عنہ

صدر مفتی خیر المدارس، ملتان

۱۳۸۰/۷/۲۲ھ



مدرسہ کے طلباء کا مسجد کی بجائے مدرسہ میں باجماعت نماز ادا کرنا:

(۱)..... ایک مدرسہ ہے جس میں مسجد نہیں ہے طلباء حفظ قرآن و ناظرہ وغیرہ کی تعلیم حاصل کرتے ہیں کیا اس مدرسہ میں بغیر اذان دیئے نماز پڑھ سکتے ہیں؟

(۲)..... مسجد کا مؤذن چار نمازیں باجماعت پڑھتا ہے مگر صبح کی نماز گھر میں پڑھتا ہے اور عذر یہ پیش کرتا ہے کہ میں نے گھر کے افراد کو اٹھانا ہوتا ہے۔ کیا ایسے شخص کو مؤذن مقرر کرنا جائز ہے یا نہیں؟

سائل علی نواز

الجواب

(۱)..... محلہ کی مسجد میں اذان ہونے کے بعد اگر یہ لوگ جماعت کرواتے ہیں تو اذان دیئے بغیر

نماز پڑھ سکتے ہیں البتہ اذان دینا افضل ہے۔ ولایکرہ ترکہما لمن یصلی فی المصر اذا

وجد فی المحلۃ ولا فرق بین الواحد والجماعۃ ہکذا فی التبین، والافضل ان

یصلی بالاذان والاقامۃ کذا فی التمر تاشی. (ہندیہ، جلد ۱، صفحہ ۵۴)

(۲)..... جب مؤذن صاحب کو اذان کیلئے رکھا گیا ہے تو ان پر شرعاً لازم ہے کہ ہر اذان کے وقت

اذان بھی دیں اور جماعت کے ساتھ نماز بھی پڑھیں۔ وینبغی ان یکون مواظباً علی الاذان

ہکذا فی البدائع والتارخانیہ (ہندیہ، جلد ۱، صفحہ ۵۳)

اور مؤذن صاحب کا یہ عذر شرعاً قبول نہیں ہے اس کو چاہیے کہ گھر والوں کو نماز سے قبل

اٹھایا کرے بلا عذر شرعی جماعت چھوڑنے والا گنہگار ہے۔ قالوا انما یأثم اذا اعتاد ترک

(مراقی، صفحہ ۲۸۶)..... فقط واللہ اعلم

بندہ عبدالحکیم عفی عنہ

الجواب صحیح

نائب مفتی خیر المدارس، ملتان

بندہ محمد اسحاق غفر اللہ لہ

۱۳۲۸/۱/۱۸ھ

مفتی خیر المدارس، ملتان

درسگاہوں میں بچوں کا قرآن پاک کی طرف پشت کرنا:

(۱)..... قرآن مجید کی درسگاہوں میں اکثر تعداد کثیر ہوتی ہے سبق، سبقی اور منزل سنا تے وقت طلبہ ایک دوسرے کے پیچھے بیٹھے ہوتے ہیں یا کھڑے ہوتے ہیں اور ان کے پاس قرآن مجید بھی ہوتے ہیں ظاہر ہے کہ ایسی صورت میں قرآن کو پشت ہو جاتی ہے۔

(۲)..... کثیر تعداد کے پیش نظر کئی صفوں میں طلباء کو آگے پیچھے بٹھایا جاتا ہے جہاں لازماً پشت ہوتی ہے کیا یہ بات بالکل ناجائز ہے یا مجبوراً گنجائش ہے؟

سائل مولوی ابوبکر صدیق، جامعہ نعمانیہ، کمالیہ

الجواب

طلباء کی تعداد زیادہ ہونے کی صورت میں تپائی کی اگلی جانب تختیاں لگائی جائیں جو آڑ بن جائیں اور قرآن مجید کو براہ راست پیٹھ نہ ہو۔ (خیر الفتاویٰ جلد ۱، صفحہ ۲۶۱)۔ فقط واللہ اعلم

بندہ محمد عبداللہ عفا اللہ عنہ

مفتی خیر المدارس، ملتان

ھ ۱۴۲۳/۱۲/۲۳



مدارس کے بارے میں مختلف سوالات کا حکم شرعی:

(۱)..... اللہ تعالیٰ نے اپنے لطف و کرم اور احسان کے ساتھ ایک مدرسہ میں خدمت کا موقع عنایت فرمایا ہے جس میں قرآن کی تعلیم کے ساتھ ساتھ عصری تعلیم کا انتظام بھی ہے۔ پرائمری تا میٹرک وغیرہ جن کی ایک فیس مقرر کی ہوئی ہے۔ اس کی آمدنی و خرچ اور مدرسہ کی آمدنی و خرچ، کیا مشترک ہونا چاہیے یا علیحدہ علیحدہ؟ یعنی سکول کی حاصل کردہ آمدنی سے سکول کا خرچ کر کے باقی ماندہ رقم مدرسہ کو دیدی جائے؟

(۲)..... اسی مدرسہ کے نظم کے تحت کسی اور جگہ دوسرے نام سے اس مدرسہ کی شاخ بنائی جا رہی

ہے۔ کیا اس کی آمدنی و خرچ بھی مشترکہ ہوگا یا علیحدہ علیحدہ؟

(۳)..... مدرسہ کے مال کے خرچ کرنے کی جس قدر احتیاط ہونی چاہیے کیا سکول کی آمدنی کے خرچ کی احتیاط بھی اسی قدر ہونی چاہیے؟ واضح رہے کہ سکول کا یہ نظام پہلے میرا ذاتی تھا پھر میں نے مدرسہ کو دیدیا۔

(۴)..... کیا یہ حاصل کردہ آمدنی میری اپنی ہوگی جو میں نے مدرسہ کو دی یا کہ مدرسہ کی ملکیت ہوگی؟

(۵)..... کیا اس مشترکہ آمدنی سے مدرسہ و سکول کیلئے کمپیوٹر خریدا جاسکتا ہے؟

(۶)..... کیا کسی استاد، استانی یا کسی اور کے ساتھ یہ معاملہ کیا جاسکتا ہے کہ وہ اپنا کمپیوٹر لا کر یہاں رکھے اور اس کی آمدنی وہ خود رکھے اور مدرسہ کو بجلی کا خرچ، اندازاً طے شدہ ماہانہ دیدیا کرے۔

(۷)..... کیا کسی استاد یا استانی کو اس شرط پر رکھا جاسکتا ہے کہ ”وہ فلاں کلاس کو پڑھائے اور اس کلاس کی آمدنی جتنی بھی ہوگی وہ اس کی تنخواہ ہوگی، جب کلاس کی معتد بہ تعداد ہو جائے تو وہ اپنی مرضی سے مدرسہ کو ماہانہ کچھ دیدے۔“

(۸)..... مدرسہ کی کسی استانی یا استاد کو مدرسہ کا مکان بطور رہائش دیا جاسکتا ہے؟ یا مدرسہ میں رہائش دی جاسکتی ہے؟

(۹)..... کیا کسی استاد یا استانی کو بجلی، گیس وغیرہ کی سہولت مدرسہ کی طرف سے دی جاسکتی ہے؟

(۱۰)..... کوئی معلم یا معلمہ جو بغیر تنخواہ کے پڑھاتے ہوں اگر کبھی ان پر مشکل وقت آئے یا شادی، عید وغیرہ کے موقع پر ان کی مالی امداد بصورت تحفہ یا نقدی کی جاسکتی ہے؟

(۱۱)..... معلمین کو بوقت فراغت تنخواہ کے علاوہ اضافی ”امداد“ دی جاسکتی ہے؟

(۱۲)..... ایک معلم یا معلمہ نے بغیر تنخواہ کے پڑھانا شروع کیا بعد میں انہوں نے تنخواہ کا مطالبہ کیا

کہ اب ان کے مالی حالات اچھے نہیں ہیں لہذا اب انہیں تنخواہ دی جائے، نیز پچھلی مدت کی تنخواہ بھی دی جائے تو کیا اب پچھلی مدت کی تنخواہ کا بھی ان کا حق بنتا ہے؟

(۱۳)..... معلمین، معلمات، منتظمین اور منتظمات کا تنخواہ لینا جائز ہے یا محض گنجائش ہے؟

(۱۴)..... مدرسہ اور سکول کیلئے ایک مکان کچھ فاصلے پر کرایہ پر لیا ہوا ہے اس مدرسہ کے ہمسائے اپنا مکان اس شرط پر کرایہ پر دینے کیلئے تیار ہیں کہ تعمیر کیلئے بطور ایڈوانس رقم دیں اس میں ان کو یہ فائدہ ہے کہ سارا کام اکٹھا ہو جائے گا آیا ایڈوانس دینا جائز ہے یا نہیں؟

(۱۵)..... ہم میاں بیوی کو اللہ پاک نے مدرسہ کی خدمت کیلئے قبول کیا ہوا ہے ہم مدرسہ سے کچھ نہیں لیتے بعض اوقات ہمیں مدرسہ میں رہائش اختیار کرنی پڑتی ہے تو مدرسہ کو استعمال کرتے ہیں (غسل خانہ، عمارت، بجلی، گیس وغیرہ) تو کیا شرعاً ہمارا ایسا کرنا جائز ہے جبکہ مدرسہ کا مکان ہمارا اپنا وقف کیا ہوا ہے اور اس کی تعمیر میں لوگوں کے عطیات بھی شامل ہیں گھر والوں کے زیور اور پلاٹ وغیرہ بیچ کر بھی اس میں شامل کیا گیا ہے اور میں نے اپنی ذاتی آمدنی اور جمع پونجی بھی شامل کی ہے۔

(۱۶)..... مدرسہ سے تنخواہ دیتے وقت معلمین کے مقرر کردہ چھٹیوں سے زیادہ چھٹیاں کرنے پر تنخواہ کاٹنی چاہیے یا نہیں، جن دنوں میں انہوں نے کام نہیں کیا ان دنوں کی تنخواہ دینی چاہیے یا نہیں؟

(۱۷)..... مدرسہ کے مال سے رسائل، جرائد، اخبارات، پروگرام اور تحائف وغیرہ کا خرچہ کیا جاسکتا ہے یا نہیں اور اسی طرح سکول کی آمدنی سے؟

(۱۸)..... بعض جگہوں پر تنخواہ کا نظام نہیں بلکہ وہاں اساتذہ کرام کو ایک مدت کے بعد کچھ رقم دیدی جاتی ہے۔ تو شرعاً کون سا نظام زیادہ بہتر ہے؟ نیز اس دور میں کیا تنخواہ پر کام کرنا مناسب ہے یا بغیر تنخواہ کے؟

سائل قیصر شہزاد، مدرسہ فاطمۃ الزہراء، بیرون دہلی گیٹ، ملتان

الاجوب

(۱)..... سکول اور مدرسہ کی آمدنی الگ الگ رکھی جائے عند الضرورت زائد از ضرورت سکول کی آمدنی کو مدرسہ میں خرچ کر لیا جائے۔

- (۲)..... اس شاخ کا حساب کتاب الگ رکھا جائے۔
- (۳)..... جب سکول مدرسہ کا بن گیا تو وہی احتیاط رکھنی چاہیے، البتہ تملیک وغیرہ کا فرق رہے گا۔
- (۴)..... بظاہر یہ آمدنی مدرسہ کی ملک ہے۔
- (۵)..... سکول کی آمدنی سے عند الضرورت کمپیوٹر خریدنے کی گنجائش ہے۔
- (۶)..... مدرسہ یا سکول کو اس کا کیا مفاد ہوگا؟
- (۷)..... اجرت کے مجہول ہونے کی بناء پر مذکورہ اجارہ فاسد ہے۔
- (۸)..... بلا معاوضہ یا کم اجرت پر مدرسہ کی طرف سے معلم یا معلمہ کو رہائش دینے کی گنجائش ہے۔
- (۹)..... ایک حد مقرر کر دینا درست ہے۔
- (۱۰)..... شرعی ضابطہ کے اعتبار سے جائز نہیں۔
- (۱۱)..... اگر مدرسہ کسی ملازم کو فارغ کرے تو ایک تنخواہ ساتھ دینے کا اہل مدارس کے ہاں عرف ہے۔
- (۱۲)..... سابقہ تنخواہ کا مطالبہ کرنا یا اسے دینا جائز نہیں، کیونکہ حصول اجر مقصود تھا وہ حاصل ہو چکا آئندہ کیلئے تنخواہ مقرر کر دی جائے۔
- (۱۳)..... حضرات متاخرین نے درس و تدریس وغیرہ پر عند الضرورت اجرت لینے کی اجازت دی ہے جبکہ متقدمین نے منع کیا ہے۔ ومشاخ بلخ جوزوا الاستیجار علی تعلیم القرآن (ہندیہ، جلد ۴، صفحہ ۴۴۸، کتاب الاجارہ)
-
- وفي الشامية: ثم ان المتقدمين منعوا اخذ الاجرة على الطاعات. وافتى المتأخرون بجوازہ علی التعلیم والاذان والامامة. (شامیہ، جلد ۶، صفحہ ۶۳۹)
- (۱۴)..... یہ ایک قسم کا اقراض ہے، جبکہ متولی، مہتمم مدرسہ کی رقم کسی کو بطور قرض کے نہیں دے سکتا۔
- لیس للمتولی ایداع مال الوقف والمسجد..... فلو اقرضه ضمن (البحر الرائق، جلد ۵، صفحہ ۴۰۱)
- (۱۵)..... صورت مسئلہ میں مدرسہ کی اشیاء سے انتفاع کی اجازت ہے۔
- (۱۶)..... مدارس کے عرف کے مطابق معتد بہ چھٹیاں ہونی چاہئیں ان چھٹیوں کے علاوہ (بلامرض) جو چھٹیاں ہوں ان پر کٹوتی ہونی چاہیے۔ بخلاف غیرہما (ای غیر یوم الجمعة ویوم الثلاثاء) من ایام الاسبوع حیث لایحل له اخذ الاجر عن یوم لم

یدرس فیہ مطلقاً سواء قدر له اجر کل یوم او لا (شامیہ، جلد ۶، صفحہ ۵۷۱)
 (۱۷)..... سکول کی آمدنی سے دفتر کی ضرورت کیلئے ایک آدھ اخبار خریدنے کی گنجائش ہے۔
 (۱۸)..... تنخواہ والا نظام بہتر ہے۔ اس دور میں خدمت کا معاوضہ اداء کرنا ہی بہتر ہے۔ فقط واللہ اعلم

بندہ محمد عبداللہ عفا اللہ عنہ

الجواب صحیح

مفتی خیر المدارس، ملتان

بندہ محمد اسحاق غفر اللہ لہ

۱۳۲۳/۱/۲۳ھ

مفتی خیر المدارس، ملتان

بلا میٹر مسجد و مدرسہ میں بجلی کا استعمال کرنا:

ایک مولوی صاحب جو کہ کسی مدرسہ کے مہتمم ہیں انہوں نے مدرسہ کا میٹر نہیں لگوایا اور حکومت کی بجلی بلا میٹر اور بلا اجازت حکومت استعمال کرتے ہیں اور موٹر بھی لگوائی ہوئی ہے جس کے ذریعے سے پانی نکالتے ہیں اور اسی پانی سے مدرسہ کے طلباء اور نمازی وضوء کرتے ہیں اور اسی طرح پکھے وغیرہ بھی لگوائے ہوئے ہیں جو نمازی اور طلباء استعمال کرتے ہیں۔ دریافت طلب امر یہ ہے کہ آیا ایسا کرنا جائز ہے یا نہیں؟ سائل خادم حسین

(الجواب)

مہتمم صاحب پر لازم ہے کہ مدرسہ میں بجلی استعمال کرنے کیلئے فوراً میٹر حاصل کرے اور حکومت سے اجازت حاصل کئے بغیر بجلی کا استعمال حرام اور ناجائز ہے۔^(۱) فقط واللہ اعلم

بندہ محمد اسحاق غفر اللہ لہ

مفتی خیر المدارس، ملتان

۱۳۱۹/۲/۳ھ

طے شدہ شرط کے برخلاف مدرسہ کو معزول کرنا درست نہیں:

ایک مدرسہ کا قانون ہے کہ جب کسی مدرسہ کو علیحدہ کرنا ہو یا مدرسہ خود علیحدہ ہونا چاہے تو

ملازمت سے علیحدہ ہونے سے پیشتر ایک ماہ اطلاع دینی ہوگی۔ اس کے بعد عرض ہے کہ ایک مدرسہ کا معلم شعبہ قرآن، ۲۱ رمضان المبارک کو تعطیل کرتا ہے، آگے اس کے ایام تعطیل تھے اس لئے جب وہ اپنے گھر کی طرف روانہ ہوا یکم شوال کو تو مدرسہ والوں کو کہہ کر نہیں گیا، البتہ اس کا کہنا ہے کہ میں دو دفعہ مدرسہ میں حاضر ہوا لیکن مدرسہ میں نہ تو مجھے ناظم صاحب ملے اور نہ ہی صدر مدرس ملے، مجبوراً گھر جانا پڑا، گھر کی مجبوریوں کی وجہ سے معذرت نامہ میں بھی دیر ہوگئی، اور وہ پندرہ شوال کو موصول ہوا اور سترہ شوال کو خود معلم پہنچا، لیکن مدرسہ والوں نے اس کے پہنچنے سے پہلے ہی اس کو معزول کر کے دوسرے مدرسے کی تقرری کر دی۔ قابل دریافت امر یہ ہے کہ اس طرح کی

التخریج: (۱)..... مشکوٰۃ شریف میں ہے: عن ابی ہریرۃ قال قام فینا رسول اللہ صلی اللہ علیہ وسلم ذات یوم فذکر الغلول فعظمہ وعظم امرہ ثم قال لا الفین احدکم یجئ یوم القیامۃ علی رقبته بعیر له رغاء یقول یا رسول اللہ اغثنی فاقول لا املک لک شیئاً قد ابلغتک لا الفین احدکم یجئ یوم القیامۃ علی رقبته صامت فیقول یا رسول اللہ اغثنی فاقول لا املک لک شیئاً قد ابلغتک (مشکوٰۃ شریف، جلد ۲، صفحہ ۳۳۹)

(مرتب مفتی محمد عبداللہ عفا اللہ عنہ)

معزولی مدرسہ والوں کی جائز ہے جس میں نہ تو اپنی شرائط کی پابندی ہے اور نہ ہی دینی معلم کی عزت سمجھی جاتی ہے۔ سائل مدرسہ عربیہ مفتاح العلوم، حیدرآباد

الجواب

مدرسہ مذکور کی معزولی طے شدہ شرائط کے مطابق درست نہیں، اور شرعاً بھی اس کی گنجائش معلوم نہیں ہوتی۔..... فقط واللہ اعلم

بندہ عبدالستار عفا اللہ عنہ

الجواب صحیح

نائب مفتی خیر المدارس، ملتان

بندہ عبداللہ عفا اللہ عنہ

۱۳۸۲/۱/۱۳ھ

صدر مفتی خیر المدارس، ملتان

ٹیلی فون اور بجلی کے محکموں کی ملی بھگت سے میٹر بند کرانا یا محکمہ ٹیلی فون کا وقت کم لکھنا کیسا

ہے؟ جبکہ یہ معاملہ مدرسہ کا ہو:

ہمارے مدرسہ میں ٹیلیفون لگ چکا ہے اب جب کہیں فون کرتے ہیں اور کال کرتے ہیں تو آپریٹر صاحب ہمارے ساتھ بایں صورت تعاون کرتے ہیں کہ کال کا بل بہت کم بنا لیتے ہیں یعنی وقت کم درج کر دیتے ہیں۔ کیا ایسا تعاون مدرسہ کے ساتھ جائز ہے یا نہیں؟

(۲)..... اسی طرح بجلی کا معاملہ ہے، مگر اس میں یہ ہوتا ہے کہ میٹر کو بند کر لیتے ہیں کچھ وقت کیلئے چھوڑ کر چلا لیتے ہیں تاکہ کچھ خرچہ ہو جائے باقی مہینہ بجلی مفت میں آ جائے اس طرح بجلی کا استعمال شرعاً جائز ہے یا نہیں؟

سائل محمد عمر

الجواب

صورت مسئلہ میں یہ دونوں فعل خیانت اور بددیانتی پر مبنی ہیں ہرگز ہرگز جائز نہیں ہیں۔ اہل مدرسہ اور کلرک وغیرہ دونوں مجرم ہیں اس خیانت سے محکمہ کا جتنا نقصان کیا گیا، اس کی ضمان واجب ہے، اور اس کے ساتھ توبہ، استغفار بھی لازم ہے۔..... فقط واللہ اعلم

بندہ عبدالستار عفا اللہ عنہ

الجواب صحیح

مفتی خیر المدارس، ملتان

محمد عبداللہ عفا اللہ عنہ

۱۳۹۳/۶/۱۲ھ

صدر مفتی خیر المدارس، ملتان



مَشَّتْ بِالْخَيْرِ